

اسلام کا علمی و ثقافتی ورثہ

صَلَّى اللهُ عَلَيْهِ وَسَلَّمَ

مصادرِ سیرت نبوی

حصہ دوم



ڈاکٹر محمد یسین مظہر صدیقی

اسلام کا علمی و ثقافتی ورثہ
مصداور سیرتِ نبوی

حصہ دوم

مؤلف

ڈاکٹر محمد یسین مظہر صدیقی

دارالافتاء

الحمد مارکیٹ، آردو بازار، لاہور فون: ۸۸۹۸۶۳۹ ۰۳۰۰

جملہ حقوق بحق ناشر محفوظ

۲۰۱۶ء

۱۳۲۱۹۱
جلد دوم

نام کتاب:	مصادر سیرت نبوی (اسلام کا علمی و ثقافتی ورثہ)
مؤلف:	ڈاکٹر محمد یسین مظہر صدیقی
اہتمام:	ڈاکٹر النوار
مطبع:
صفحات:	۲۶۶
سن اشاعت:	۲۰۱۶ء
جلد ساز:	بنیامین

ڈسٹری بیوٹرز

<p>فضیلت</p> <p>فضل کی پابندی پر مبنی کتاب</p>	<p>کتاب سرائے</p> <p>پبلشرز، ڈسٹری بیوٹرز، میران کتب خانہ جات</p> 
<p>اردو بازار، نزد ریڈیو پاکستان، کراچی۔</p> <p>فون: 32212991-32629724</p>	<p>فرسٹ فلور، الحمد مارکیٹ، غزنی سٹریٹ</p> <p>اردو بازار، لاہور فون: 37320318 فیکس: 37239884</p> <p>ای میل: Kitabsaray@hotmail.com</p>



صفحہ	سن پیدائش و وفات	عنوان
۷		دیباچہ
۹	(۶۹۴-۶۱۵ھ / ۱۲۹۴-۱۲۱۸ء)	۱- امام محبت الدین طبری
۲۷	(۷۳۲-۶۷۲ھ / ۱۳۳۱-۱۲۷۳ء)	۲- علامہ ابوالفداء اسماعیل
۴۹	(۷۳۳-۶۷۷ھ / ۱۳۳۲-۱۲۷۹ء)	۳- امام نویری
۸۱	(۷۳۲-۶۷۱ھ / ۱۳۳۲-۱۲۷۳ء)	۴- امام ابن سید الناس
۱۱۱	(۷۴۸-۶۷۳ھ / ۱۳۴۸-۱۲۷۳ء)	۵- امام ذہبی
۱۳۹	(۷۵۱-۶۹۱ھ / ۱۳۵۰-۱۲۹۲ء)	۶- امام ابن قیم الجوزیہ
۱۷۷	(۷۶۲-۶۸۹ھ / ۱۳۶۱-۱۲۹۰ء)	۷- حافظ مغلطائی
۱۹۹	(۷۷۴-۷۰۱ھ / ۱۳۷۳-۱۳۰۱ء)	۸- امام ابن کثیر
۲۶۳	(۸۰۶-۷۲۵ھ / ۱۴۰۴-۱۳۲۵ء)	۹- حافظ عراقی
۲۷۵	(۱۰۳۱-۹۵۲ھ / ۱۶۲۲-۱۵۲۵ء)	۱۰- علامہ عبدالرؤف المناوی
۳۰۴	(۸۰۸-۷۳۲ھ / ۱۴۰۶-۱۳۳۲ء)	۱۱- علامہ ابن خلدون
۳۲۵	(۸۲۵-۷۶۶ھ / ۱۴۲۲-۱۳۶۴ء)	۱۲- علامہ مقریزی
۳۵۳	(۸۹۳-۸۱۶ھ / ۱۴۸۸-۱۴۱۳ء)	۱۳- امام یحییٰ بن ابی بکر العامری
۳۷۱	(۹۲۳-۸۵۱ھ / ۱۵۱۷-۱۴۴۸ء)	۱۴- امام قسطلانی
۳۸۱	(۱۱۲۲-۱۰۵۵ھ / ۱۷۱۰-۱۶۳۵ء)	۱۵- علامہ زرقانی
۴۱۷	(۹۲۴-۸۲۶ھ / ۱۵۳۷-۱۴۶۱ء)	۱۶- امام ابن الدبیج الشیبانی

۱۵۵۰/۲
درجہ اولیٰ

- ۱۷- علامہ حسین بن محمد بن حسن دیار بکری (م حدود ۹۶۶ھ / ۱۵۵۹ء) ۴۳۹
- ۱۸- علامہ حلبی (۱۰۴۴-۱۰۹۵ھ / ۱۶۳۴-۱۵۶۷ء) ۴۵۹
- ۱۹- نواب سید صدیق حسن خاں قنوجی بھوپالی ... (۱۳۰۷-۱۲۲۸ھ / ۱۸۹۰-۱۸۳۲ء) ۴۹۱
- ۲۰- شبلی نعمانی (۱۳۳۲-۱۲۷۴ھ / ۱۹۱۴-۱۸۵۷ء) ۵۲۵
- ۲۱- مولانا سید سلیمان ندوی (۱۳۷۳-۱۳۰۲ھ / ۱۹۵۳-۱۸۸۴ء) ۵۳۳
- ۲۲- قاضی محمد سلیمان سلمان منصور پوری (۱۳۴۹-۱۲۸۴ھ / ۱۹۳۰-۱۸۶۷ء) ۵۸۱
- ۲۳- مولانا عبدالرؤف دانا پوری (۱۳۶۸-۱۲۹۱ھ / ۱۹۴۸-۱۸۷۴ء) ۶۱۷
- ۲۴- مولانا محمد ادریس کاندھلوی (۹۴-۱۳۱۷ھ / ۱۹۷۴-۱۸۹۹ء) ۶۳۹



بِسْمِ اللّٰهِ الرَّحْمٰنِ الرَّحِیْمِ

دیباچہ

قرآنیات، حدیث، اصول حدیث، فقہ، اصول فقہ، تصوف، عمرانیات، طبیعیات، کیمیا، حیوانیات، نباتیات، ریاضیات، طب، فنون لطیفہ اور فن تعمیر پر مشتمل اسلام کے علمی وثقافتی ورثے کو انسٹی ٹیوٹ آف آئیٹیکنالوجی اسٹڈیز نے ایک باضابطہ منصوبے کی شکل اس لیے دی تاکہ ہماری نئی نسل اس سے استفادہ کر سکے۔ اس لیے کہ ملت اسلامیہ خصوصاً اس کے نوجوان اور خواتین اپنے اس عظیم حقیقی ورثے سے واقف نہیں ہیں۔ حتیٰ کہ ہمارے علماء میں معدودے چند ہی لوگ اس سے واقف ہیں۔

اسلام کی ترقی، اس کے تحفظ اور اس کو سر بلند کرنے کی مبارک کوششوں کا آغاز نبی کریم ﷺ کے مثالی عہد سے شروع ہو گیا تھا۔ اس کے بعد سے یہ سلسلہ جاری ہے اور ان شاء اللہ قیامت تک جاری رہے گا۔ اس میں کوئی شک نہیں کہ ایک طرف زمانے کے تغیرات اور اس کے حالات اور مختلف نظریات کے پروان چڑھنے اور اسلامی سرچشموں پر ان کے حملہ آور ہونے کی جدوجہد بھی جاری ہے اور دوسری طرف اس کے تحفظ، اس کی ترقی، اس کے ورثے اور اصطلاحات سے گردوغبار کو ہٹانے اور اس کے اصل سرمایے کو صاف و شفاف بنانے کی طرح برقرار رکھنے کی مساعی بھی۔ ملت کے بعض بیدار مغز اور صاحب عزم و حوصلہ افراد برابر اس طرف متوجہ ہیں۔ اس لیے کہ انھیں یہ بات اچھی طرح معلوم ہے کہ قوموں کے عروج و زوال میں ان کے ورثے کی بڑی اہمیت ہے۔ وہ قوم دنیوی اعتبار سے ترقی یافتہ تو ہو سکتی ہے، جسے دولت و آسائش مل جائے، بڑی بڑی فلک بوس عمارتیں تعمیر کر لے، روابط اور مواصلات کی سہولتوں میں ریکارڈ قائم کر لے؛ لیکن اسلام کا وہ ورثہ جس کی بنیاد قرآن و سنت پر ہے اور جو انسان کو انسانیت کا درس اس بنیاد پر دیتا ہے کہ وہ اللہ وحدہ لا شریک کے علاوہ کسی کی اور کسی بھی طرح کی غلامی کے طوق کو برداشت نہیں کرتا، اس لیے کہ اسے وہ شرف انسانی کی ضد سمجھتا ہے، فی الواقع یہ عدل کا سبق دیتا ہے اور عدل قائم کرنے کو وہ اہل ایمان کا فریضہ منصبی قرار دیتا ہے، انسان اور انسان کے درمیان ہر طرح کے امتیاز کو ختم کرنے کی دعوت دیتا ہے، زبان، رنگ و نسل، جغرافیائی فرق و اختلاف کو اپنے پاؤں کے نیچے روندنے کی تعلیم دیتا ہے اور صرف

تقوے کو معیار عزت و شرف قرار دیتا ہے اور سوچ اور فکر کی آزادی کو فروغ دینے کے لیے تدبیر و تفکر کی حکمت بیان کرتا ہے، لازم ہے کہ اس شاندار ورثے کا نہ صرف پوری ملت کو ادراک ہو، بلکہ اس کا عمیق مطالعہ بھی ہو اور اس کی حفاظت اور ترقی کا اہتمام بھی کیا جائے۔

انسٹی ٹیوٹ آف آئیچیکلٹیو اسٹڈیز نے مستقبل کے ان خطرات کے پیش نظر، جو نظریات کی بنیاد پر پیدا ہو رہے ہیں، جہاں انسان محض ایک دنیوی ترقی کا ایک وسیلہ بن رہا ہے یا اس کے لیے کل پرزہ بن رہا ہے اور اشرف المخلوقات ہونے کے بجائے حیوانیت کی خصلت اختیار کر کے ارذل المخلوقات کے زمرے میں داخل ہو رہا ہے، اس ثقافتی ورثے کے عظیم الشان منصوبے کو رو بہ عمل لانے کا فیصلہ کیا۔ منصوبے میں اس بات کا بھی بدرجہ اتم خیال رکھا گیا کہ اللہ تبارک و تعالیٰ کی آخری کتاب قرآن کریم کی حقیقت کو اجاگر کیا جائے۔ یہ کتاب ہدایت پوری نوع انسانی کی مکمل رہنمائی بھی کرتی ہے اور حق و باطل میں فرق و امتیاز کا شعور بھی عطا کرتی ہے۔ چونکہ اس کتاب عظیم کا نزول اللہ کے آخری رسول حضرت محمد صلی اللہ علیہ وسلم پر ہوا اس لیے آپ کی پاک و منزہ شخصیت کو آپ ﷺ کے خلاف بہتان تراشی، مختلف مذاہب اور ان کے رہنماؤں اور دانش وری کا لبادہ اوڑھنے والوں کے ذریعے سے معروضی مطالعے کے نام پر اتہامات و الزامات اور تحقیق کے نام پر غلط بیانی اور کذب و افتراء کا جو سلسلہ جاری ہے اس کے خلاف جدوجہد بھی اس منصوبے میں شامل ہے۔ اس منصوبے کا مقصد یہ بھی ہے کہ اسلامی اسکالرز، جن میں علماء، مسلم دانشور، غیر مسلم دانشور سب شامل ہیں، انہیں اپنے اسلاف کے عظیم الشان ورثے سے واقف کرایا جائے۔ زیر نظر کتاب اسی سلسلے کی یہ ایک اہم کڑی ہے۔ اللہ ادارے کی اس کوشش کو شرف قبول بخشے اور اپنے مقاصد کے لیے اسے بار آور کرے۔

ہم شکر گزار ہیں محترم مولانا ڈاکٹر یسین مظہر صدیقی زید لطفہ کے جنہوں نے اپنی گونا گوں مصروفیات کے باوجود اس مہتمم بالشان کام کا بیڑا اٹھایا اور اسے تکمیل تک پہنچایا۔ اللہ محترم کو اجر جزیل سے نوازے۔ آمین

ڈاکٹر محمد منظور عالم

چیئرمین

انسٹی ٹیوٹ آف آئیچیکلٹیو اسٹڈیز، نئی دہلی

امام محبت الدین الطبری

(۶۹۴-۶۱۵ھ/۱۲۹۴-۱۲۱۸ء)

سیرت نبوی کے بنیادی مآخذ کی تلخیص کا ایک رجحان بعد کی صدیوں میں یہ ابھرا کہ متعدد سیرت/خلاصہ نگاروں نے کسی ایک کتاب سیرت کی تلخیص نہیں کی بلکہ متعدد مآخذ و مصادر کو سامنے رکھ کر ایک مختصر سا رسالہ سیرت نبوی میں تالیف کر دیا تاکہ عوام، طلبہ اور دوسرے ضرورت مند ایک نظر میں پوری سیرت نبوی کے اجمالی خاکہ سے واقف ہو جائیں اور بعد میں موقعہ ملے تو بڑی کتابوں کا مطالعہ کریں۔ ایسی مختصر سیرت کی کتابیں درسی ضروریات پوری کرنے کے لئے بھی تالیف کی گئی ہوں گی۔ ابن حزم اور ابن عبدالبر وغیرہ تلخیص نگاروں کی کتب سیرت خلاصہ و مختصر ہونے کے باوجود کافی ضخیم یا مفصل ہیں اور ایک طرح سے وہ اپنی جگہ مستقل سیرتی ادب کا حصہ ہیں لیکن جن خلاصوں کا ذکر یہاں مد نظر ہے وہ سچ سچ کے مختصرات اور خلاصے ہیں اور کتاب کی بجائے کتابچے اور رسالے کی ضمن میں آتے ہیں۔ ایسے خلاصہ نگاروں میں ایک اہم نام حافظ و امام محبت الدین طبری کا بہت ممتاز نظر آتا ہے جن کی کتاب ”خلاصة السیر فی احوال سید البشر“ اپنی قد و قامت کی کوتاہی کے باوجود بقدر قیمت بہتر ہے۔

نام و نسب

محبت الدین لقب، طبری نسبت وطن مالوف، ابو العباس کنیت، شیخ الحرم لقب علم، احمد نام تھا، لیکن ابن تغری بردی نے المنہل الصافی میں ان کی کنیت ابو جعفر بتائی ہے اور ”قیل“ کے لفظ تضعیف کے ذریعہ ابو العباس لکھی ہے۔ والد ماجد کا نام و نسب تھا: عبداللہ بن محمد بن ابی بکر بن محمد بن ابراہیم الطبری۔ طبری ان کے آباء و اجداد کی نسبت وطنی تھی، ورنہ امام موصوف کی مکی نسبت تھی کہ وہ مکہ مکرمہ میں پیدا ہوئے تھے۔

ولادت

ان کی تاریخ ولادت عام طور سے ۶۱۵ھ دی گئی ہے اور ابن تغری بردی نے امام برزالی کے حوالہ سے، جو ان کے ایک شاگرد رشید تھے، نقل کیا ہے کہ وہ مکہ میں بروز جمعرات ۲۷ جمادی الآخرہ ۶۱۵ھ/ ۱۲۱۸ء کو پیدا ہوئے تھے اور یہی سنہ حافظ ذہبی اور یافعی اور کمالہ وغیرہ نے بھی دیا ہے اگرچہ دن، تاریخ اور ماہ کی صراحت نہیں کی ہے جبکہ ابن تغری بردی نے النجوم الزاہرہ اور المنہل الصافی میں ان کا مذکورہ بالا سنہ ولادت بیان کر کے ابو حیان وغیرہ کے حوالہ سے بعض اور سنین ولادت دیے ہیں خاص کر النجوم الزاہرہ میں اپنی روایات میں ان کا سنہ ولادت ۶۱۴ھ لکھا ہے جو غلط ہے۔ کیونکہ امام موصوف کے شاگرد کا بیان زیادہ قوی ہے کہ انہوں نے امام موصوف سے خود سنا ہوگا یا دوسرے ذرائع سے معلوم کیا ہوگا۔ مزید برآں وہ دن، تاریخ و ماہ سے متقید ہونے کے سبب زیادہ قابل اعتماد ہے۔ پھر امام برزالی کی تاریخ کی تصدیق مزید بہاء الدین عبداللہ بن خلیل مکی عثمانی عسقلانی المعروف ابن خلیل (۷۷۷-۶۹۴ھ) نے اپنے دوسرے ذریعہ سے کی ہے۔ شیخ اشیر الدین ابو حیان محمد بن یوسف (م ۷۴۵ھ) نے پندرہ جمادی الآخرہ اور بعض دوسری مختلف تاریخیں دی ہیں جو سب غلط ہیں۔

تعلیم و تربیت

سوانح نگاروں کا بالعموم اور ابن تغری بردی کا بالخصوص بیان ہے کہ ان کی نشوونما اور تعلیم و تربیت مکہ مکرمہ میں ہوئی اگرچہ بعد میں انہوں نے قرون وسطیٰ کی اسلامی روایات کے مطابق طلب علم میں مختلف علاقوں کا سفر کیا اور متعدد علمی مراکز میں بہت سے شیوخ و اہل علم سے سماعت کی۔ ابن تغری بردی نے ان کی تمام سماعت و مشائخ اور مصنفات کا مفصل ذکر اپنی کتاب ”المنہل الصافی“ میں کیا ہے اور بعض کا اپنی دوسری کتاب ”النجوم الزاہرہ“ میں کیا ہے جس طرح امام ذہبی نے اور یافعی وغیرہ نے ان کے بعض شیوخ کا حوالہ دیا ہے۔ ان کے شیوخ میں حسب ذیل اہم محدثین اکابر اور علماء شامل تھے:

۱۔ ابوالحسن علی بن المقیر (علی بن الحسین بن منصور الحسلبلی م ۶۴۳ھ) جو مصر کے محدث تھے اور جن سے محبت طبری نے ”سنن ابی داؤد“ اس کے علاوہ ”سنن نسائی“، واحدی کی

”وسیط“ اور حمیدی کی ”الجمع بین الصحیحین“ کے بعض حصے، ابو عبیدہ کی ”غریب القرآن“ وغیرہ پڑھی تھی۔

۲۔ ابوالحسن ابن الجبزی (بہاء الدین علی بن ہبۃ اللہ بن سلامۃ بن مسلم بن احمد بن علی نخعی مصری شافعی (۶۳۹-۵۵۹ھ) محدث و خطیب و مدرس مصر سے حافظ القاسم بن الفضل الثقفی (م ۴۸۹ھ) کی ”الاربعین الثقفیۃ“ اور امام ابوطاہر احمد بن محمد السلفی (م ۵۷۶ھ) کی الاربعین البلدانیہ کی تعلیم پائی تھی۔

۳۔ شعیب الزعفرانی (ابوشعیب بن یحییٰ ابن احمد الاسکندری (م اواخر ۶۴۵ھ) سے بھی انھیں دونوں اربعین کا سبق لیا تھا۔

۴۔ عبدالرحمن بن ابی حری (ابوالقاسم عبدالرحمن بن ابی الحرم مکی بن عبدالرحمن طرابلسی مغربی (۶۵۱-۵۷۰ھ) سے صحیح بخاری کے بعض یا کامل اجزاء کی تعلیم پائی تھی۔

۵۔ شیخ مجد الدین علی بن وہب بن مطیع بن دقیق العید القشیری (م ۶۶۸ھ) سے انھوں نے بقول شیخ جمال الدین عبدالرحیم بن حسن الاسنائی ۷۷۲ھ کے شہر قوص میں فقہ کی تعلیم پائی تھی، یہی بات شیخ قطب الدین عبدالکریم بن عبدالنور بن منیر الحلی (م ۷۳۵ھ) نے بھی اپنی تاریخ مصر میں لکھی ہے۔

۶۔ تقی الدین علی بن ابی بکر طبری، جو ان کے والد کے چچا تھے، سے صحیح بخاری پڑھی تھی۔

۷۔ یعقوب بن ابی بکر طبری: بھی ان کے والد کے چچا تھے اور ان سے صحیح بخاری کے علاوہ جامع ترمذی کی تعلیم حاصل کی تھی۔

۸۔ شرف الدین ابو عبداللہ محمد بن عبداللہ بن محمد بن ابی الفضل المرسی السلمی الاندلسی (۶۵۵-۵۷۰ھ)، جو عظیم محدث و مفسر تھے اور اندلس سے خراسان تک ان کے علم و فضل اور زہد و تقویٰ کا شہرہ تھا، سے امام محبت طبری نے صحیح مسلم اور صحیح ابن حبان پڑھی تھی۔

۹۔ محی الدین محمد بن احمد بن محمد بن ابی جرادة، جو ابن العدیم کی نسبت سے زیادہ معروف تھے، سے جزء الانصاری پڑھی تھی۔

۱۰۔ ریحان بن عبداللہ الشرقی السکینی سے بھی جزء الانصاری کی تعلیم پائی تھی۔

۱۱۔ شیخ الحرم نجم الدین بشیر بن حامد التبریزی سے امام ابو اسحاق ابراہیم بن علی شیرازی الشافعی (م ۴۷۶ھ) کی ”کتاب التنبیة فی الفقہ“ پڑھی تھی اور فنی تبحر حاصل کیا تھا اور جزء الانصاری بھی پڑھی تھی۔

۱۲۔ ابن تغری بردی کے بقول امام محبت طبری نے متعدد شیوخ مکہ مکرمہ سے مختلف علوم و فنون کی تعلیم حاصل کرنے کے علاوہ اس کی زیارت کو آنے والے شیوخ، اکابر و اساتذہ سے بھی برابر استفادہ کیا تھا۔ ان کے ساتھ ساتھ مشرقی روایات علم کے مطابق امام محبت طبری کو متعدد شیوخ و محدثین اور اہل علم نے اجازہ سے بھی نوازا تھا۔ ان میں بغداد کے ابن الخازن اور شام و مصر اور عراق کے متعدد دوسرے اہل علم شامل تھے۔

تلامذہ

جس طرح امام محبت طبری نے اکابر علم و حدیث سے تعلیم پائی تھی اسی طرح جب وہ مسند درس پر تشریف فرما ہوئے تو ان سے بہت سے لوگوں نے استفادہ کیا جن میں بزرگ محدثین اور اہل علم شامل تھے جیسے (۱) قاضی جمال الدین محمد طبری (م ۶۹۵ھ)، جو ان کے اپنے فرزند دلبند تھے اور جو مکہ مکرمہ کے قاضی تھے۔ (۲) محدث عبید اللہ بن عبدالعزیز المہدوی (۳) قطب الدین ابو بکر محمد بن احمد بن علی القسطلانی المصری (۸۶-۶۱۴ھ) جنہوں نے مصر و شام اور جزیرہ و بغداد میں سماعت کی تھی اور جو علم و عمل اور تقویٰ و طہارت کا مرقع ہونے کے ساتھ ساتھ صاحب ہیبت و جبروت بھی تھے۔ (۴) نجم الدین بن عبد الحمید (۵) شیخ علاء الدین علی بن ابراہیم العطار (م ۷۲۴ھ) جو ابن العطار الشافعی کے نام سے ساتھ معروف تھے۔ (۶) قاضی شمس الدین ابو عبد اللہ محمد بن مسلم الزینی الصالحی (۷۲۶-۶۶۲ھ) جو حنبلی فقیہ تھے اور مدینہ منورہ کے قاضی القضاة، (۷) حافظ دمیاطی (شرف الدین عبد المؤمن بن خلف م ۷۰۵ھ) (۸) علم الدین القاسم بن محمد بن یوسف البرزالی (م ۷۳۹ھ) (۹) قاضی نجم الدین محمد بن محمد بن محبت الدین احمد (۷۳۰-۵۶۸ھ) جو مکہ مکرمہ کے قاضی تھے اور مفتی، ادیب اور شاعر تھے، (۱۰) قطب الدین عبدالکریم بن محمد بن عبدالنور بن منیر حلبی (م ۷۳۵ھ) (۱۱) اشیر الدین ابو حیان محمد بن یوسف اندلسی (م ۷۳۵ھ) وغیرہ کے علاوہ عثمان بن الصفی الطبری اور شہاب حنفی وغیرہ تھے جنہوں نے ان سے فقہ و حدیث کی تعلیم پائی تھی۔

علمی جلال اور مشغلہ

امام محبت الدین طبری نے تعلیم و تدریس کا مشغلہ اپنایا اور مکہ مکرمہ میں ساری زندگی مختلف علوم و فنون کی تدریس میں گزار دی۔ ان کے علم و فضل، شہامت و کرامت اور بزرگی و تقویٰ کی شہادت حافظ ذہبی، یافعی اور ابن تغری بردی سبھی نے دی ہے۔ حافظ ذہبی نے ان کو ”امام صالح زاہد کبیر الشان“ اور امام، محدث، مفتی اور فقیہ حرم کہا ہے۔ یافعی نے شیخ الحرم، الامام، العلامة، فقیہ بارع، محدث الحافظ الرولیہ اور صاحب تصانیف کثیرہ اور فضائل شہیرہ قرار دیا ہے۔ کمالہ نے فقیہ اور محدث، کے علاوہ ان کو بعض علوم کا جامع و ماہر قرار دیا ہے جبکہ ابن تغری بردی نے ان کی علمی فضیلت اور شخصی جلال کا زور دار الفاظ میں ذکر کیا ہے جن میں شیخ الحرم، حافظ الحجاز اور علم حجاز جیسے القاب کے علاوہ یہ بھی صراحت ہے کہ ان کا انتہائی اعزاز و اکرام کیا جاتا تھا اور شاہ یمن ملک مظفر شمس الدین ابوالحسن یوسف بن السلطان نور الدین عمر بن علی ابن رسول (عہد ۹۶-۶۳۷ھ) کے ہاں ان کی بڑی قدر و منزلت تھی اور وہ ان کی زیارت سے برابر مستفید ہوتے رہتے تھے اور ان کو یمن بلا کر ان کی کتابوں اور روایتوں کی سماعت کی سعادت حاصل کیا کرتے تھے۔

امام محبت الدین طبری فقہ و حدیث اور دوسرے اسلامی علوم و فنون کے ساتھ ساتھ ادب و شعر سے بھی حصہ وافر رکھتے تھے۔ ابن تغری بردی نے یمن میں ان کے قیام کے دوران ان کی بعض نظموں کا ذکر کیا ہے جن میں مکہ مکرمہ کے اشتیاق کا حال بہت واضح طور سے مذکور ہے۔ اس کے علاوہ بعض قصیدوں کا ذکر المنہل الصافی کے مرتبین نے بھی حاشیہ میں کیا ہے۔

وفات

امام محبت طبری کی وفات کے بارے میں شیخ تقی الدین ابوالطیب محمد بن احمد الفاسی (۸۳۲-۷۷۵ھ)، مؤلف ”العقد الثمین فی تاریخ البلد الامین“ وغیرہ کے حوالہ سے اختلاف تاریخ کا ذکر کر کے ابن تغری بردی نے چار اقوال کا ذکر کیا ہے جن میں سے ایک منگل کی رات، دوم جمادی الآخرة ۶۹۳ھ ہے۔ ان کی وفات مکہ میں ہوئی اور معلقات کے قبرستان میں مدفون

ہوئے۔ لیکن النجوم الزاہرہ میں اسی مؤلف نے ماہ ذی القعدہ دیا ہے۔ لیکن برزالی کی 'معجم' اور ذہبی کی 'تاریخ' اور قطب حلبی کی 'تاریخ' کی حوالہ سے اول الذکر کی تائید کی ہے۔

تصانیف

امام محبت الدین طبری نے علوم قرآن کریم، حدیث و فقہ، تاریخ و تذکرہ، سیرت و سوانح، تصوف و کلام اور بعض دوسرے علوم و فنون میں اپنی قیمتی تالیفات چھوڑیں جن میں سے متعدد اپنے موضوعات پر واقع و نادر ہیں اور آج بھی متداول ہیں۔ ذیل میں ان کی مختصر تفصیل دی جاتی ہے:

- ۱۔ کتاب الکافی فی غریب القرآن۔
- ۲۔ کتاب ترتیب القرآن: اس کتاب میں قرآن مجید کی سورتوں کی ترتیب سے بحث کی تھی۔
- ۳۔ کتاب التحفة المدنیة۔
- ۴۔ کتاب تفسیر جامع: جو قرآن مجید کی مکمل تفسیر ہوتی لیکن اسے مکمل نہیں کر سکے۔
- ۵۔ کتاب مرسوم المصحف العثماني المدنی: جو بڑی ضخامت کی کتاب تھی اور قرآن مجید کی کتابت اور مصحف عثمانی سے متعلق تھی۔
- ۶۔ کتاب الاحکام الكبرى: جس میں صحاح اور حسان کو جمع کیا تھا لیکن بعض ضعیف احادیث بھی بلا تصریح نقل کر دی تھیں، مقالہ نگار اردو دائرۃ المعارف نے اس کا نام غایۃ الاحکام فی الحدیث و الاحکام لکھا ہے۔
- ۷۔ کتاب الاحکام الوسطی: جو کافی بڑی کتاب حدیث تھی۔
- ۸۔ کتاب الاحکام الصغری: ایک ہزار پندرہ احادیث پر مشتمل مجموعہ حدیث تھا۔
- ۹۔ کتاب المحرر: ملک مظفر شاہ یمن کے لئے لکھی تھی اور اس میں صحیحین کے احکام جمع کر دیے تھے۔
- ۱۰۔ کتاب العمدة: کتاب المحرر کا اختصار تھا۔
- ۱۱۔ کتاب تقریب المرام فی غریب القاسم بن سلام: کو حروف تہجی کے اعتبار سے مرتب کر کے لکھا تھا، وہ مختصر کتاب تھی اور حاجی خلیفہ کے مطابق امام ابو عبید القاسم بن سلام

- (م ۲۳۳ھ) کی غریب الحدیث کا مختصر و مستدرک تھی۔
- ۱۲۔ کتاب المنشور للملک المنصور: رسولی شاہ یمن عمر بن علی والد شاہ مظفر (م ۶۴۷ھ) کیلئے لکھی تھی۔ مقالہ نگار معارف اسلامیہ نے اس کا نام 'ش' سے "المنشور" لکھا ہے۔
- ۱۳۔ کتاب غریب جامع الاصول: دراصل امام ابن الاثیر جزری (م ۶۰۶ھ) کی "جامع الاصول لاحادیث الرسول" کی غریب حدیثوں سے بحث کرتی تھی۔
- ۱۴۔ کتاب وجوه المعانی فی قوله ﷺ: "من رآنی فی المنام فقد رآنی حقاً"، مختصر کتاب تھی جو اس حدیث نبوی کی تشریح کرتی ہے کہ "جس نے آپ کو خواب میں دیکھا اس نے سچ سچ دیکھا" مقالہ نگار اردو دائرۃ المعارف نے اس کا نام "وجیزۃ المعانی فی قوله من رآنی فی المنام فقد رآنی" لکھا ہے۔
- ۱۵۔ کتاب فی الفقہ۔
- ۱۶۔ مجموع فی الخلاف علی طریق المتأخرین۔
- ۱۷۔ شرح التنبیہ: جو شافعی امام ابواسحاق ابراہیم بن علی شیرازی (م ۴۷۶ھ) کی کتاب التنبیہ کی شرح تھی اور دس بڑے دفاتر میں تھی۔
- ۱۸۔ نکت کبری: چار بڑے دفتر میں سمائی تھی اور جس میں عمدہ مباحث تھے۔
- ۱۹۔ نکت صغری: صرف ایک جلد میں نامکمل رہ گئی۔ بحث صرف کتاب الو کالتک ہو سکی تھی۔
- ۲۰۔ کتاب مختصر التنبیہ الاکبر: ایک جلد میں کتاب التنبیہ کی تلخیص تھی۔
- ۲۱۔ کتاب مختصر الاصغر: جو صرف چار کا پیوں (کرار لیس) میں تھی۔
- ۲۲۔ کتاب المسلك النبیه فی تلخیص التنبیہ: کتاب التنبیہ کی تلخیص تھی۔
- ۲۳۔ کتاب تحریر التنبیہ لكل طالب بنیہ: درسی کتاب تھی اور کتاب تنبیہ کی تلخیص تھی۔ غالباً ۲۲-۲۳ دونوں ۲۱-۲۰ ہی تھیں جیسا کہ ابن تغری بردی نے اشارہ اور حاجی خلیفہ اور المنہل الصافی کے مرتبین نے تصریح کی ہے۔
- ۲۴۔ کتاب مختصر المہذب: امام شافعیہ ابواسحاق شیرازی مذکور کی دوسری کتاب کی تلخیص تھی اور دو جلدوں میں تھی۔

۲۵۔ کتاب الطراز المذهب فی تلخیص المہذب: بھی تلخیص ہے اور فقہ شافعی کی بہت اہم کتاب ہے۔

۲۶۔ کتاب السیرة النبویہ: ابن تغری بردی نے یہی نام دیا ہے مگر ان کی مطبوعہ کتاب بلکہ رسالہ کا نام ”خلاصۃ الاثر فی احوال سید البشر“ ہے۔

۲۷۔ کتاب صفة حج النبی ﷺ علی اختلاف طرقہا وجمع طبقاتہا: جس میں آپ صلی اللہ علیہ وسلم کے حجۃ الوداع کی تفصیل دی ہے۔

۲۸۔ کتاب السمط الثمین فی مناقب امہات المومنین: ایک جلد میں تھی۔

۲۹۔ کتاب ذخائر العقبی فی فضائل ذوی القربی: ایک جلد میں اہل بیت کی فضیلت پر تھی۔

۳۰۔ کتاب الرياض النصرة فی فضائل العشرة: دو جلدوں میں عشرہ مبشرہ صحابہ کرام کے فضائل و سوانح پر ہے، مصر سے یہ کتاب چھپ چکی ہے۔

۳۱۔ مختصر عوارف المعارف: شیخ شہاب الدین ابو حفص عمر بن محمد بن عبداللہ سہروردی (م ۶۳۲ھ) کی مشہور عالم کتاب تصوف کی تلخیص ہے۔

ابن تغری بردی نے مذکورہ بالا کتابوں کا ذکر کر کے کہا ہے کہ ان کے علاوہ بھی ان کی بعض تالیفات تھیں۔ اردو دائرہ معارف اسلامیہ نے ان کی بعض تالیفات کا ذکر کیا ہے جن میں سے کچھ مذکورہ بالا سے مشترک ہیں لیکن ان کے نام مختلف بھی ہیں جیسے (۱) المختصر فی الحدیث (۲) کتاب فی فضل مکة (۳) استقصاء البیان فی مسئلة شازروان (۴) خیر القرئ فی زیارة ام القرئ (۵) الاربعین فی الحج (۶) عواطف النصرة فی تفضیل الطواف علی العمرة (۷) صفة حج النبی ﷺ (۸) ان کے علاوہ امہات المومنین ابن سلام کی تلخیص، جامع الاصول پر ایک رسالہ، عوارف کی تلخیص اور طراز المذهب کا ذکر کیا ہے لیکن ان کی باقی کسی کتاب کا حوالہ نہیں دیا خاص کر ان کی مطبوعہ کتابوں کا اشارہ مفقود ہے۔

طریقہ تالیف

علامہ محبت الدین طبری نے تلخیص نگاری میں جو طریقہ اختیار کیا ہے وہ ان کا اپنا پسندیدہ ہے اور

اس کا کسی اصول و قاعدہ پر انحصار نہیں ہے۔ انھوں نے یہ ضرور کیا ہے کہ سیرت نبوی کے مختلف مراحل اور واقعات کو چوبیس فصول میں تقسیم کر دیا ہے اور ان کا ذکر اختصار کے ساتھ کیا ہے۔ ان کا یہ دعویٰ صحیح معلوم ہوتا ہے کہ بارہ ماخذ سے انھوں نے اپنا مواد جمع کیا ہے۔ وہ اکثر و بیشتر اپنے ماخذ کا ذکر نہیں کرتے اگرچہ انھوں نے مختلف مقامات پر ابن اسحاق، ابو معشر، موسیٰ بن عقبہ اور الامین العاصمی کا ذکر ضرور کیا ہے لیکن ظاہر ہے کہ یہ تمام ماخذ کا حوالہ نہیں ہے۔

بیان واقعات سیرت میں محبت طبری نے توازن قائم نہیں رکھا ہے۔ انھوں نے نسب و ولادت کے لئے دو فصلیں اور پھر بقیہ احوال کے لئے تیسری فصل قائم کی ہے جس میں مکی واقعات و امور کا زیادہ ذکر ہے اور مدنی واقعات کا سرے سے ذکر نہیں۔ پھر مدنی واقعات کے بیان کے لئے غزوات کی چوتھی فصل قائم کی ہے جو نہ صرف مختصر ہے بلکہ رسالہ کی کمزور ترین فصل بھی ہے۔ انھوں نے غزوات کی صحیح تعداد بھی نہیں بیان کی اور صحیح ترین روایت کو ضعیف بتایا ہے۔ مدنی واقعات میں صرف حج کی اور وفات کی فصول ہیں۔ بقیہ متعلقات سیرت پر فصول ہیں جن میں آپ سے زیادہ دوسروں کا ذکر ہے گرچہ ان کا ذکر آپ کی نسبت مبارک سے ہے۔

محبت طبری کے رسالہ کی ایک خاص بات یہ ہے اور وہ بھی مکی واقعات کے ضمن میں کہ آپ کی عمر مبارک کے حوالہ سے واقعات و حالات کی توقیت کی ہے۔ توقیت کے ضمن میں ان کا ایک طرہ امتیاز یہ ہے کہ وہ حیات نبوی میں دو شنبہ کے دن کی اہمیت کو خوب اجاگر کرتے ہیں اور وہ بھی احادیث و روایات کے حوالہ سے۔ انھوں نے تقویم قمری کی تاریخیں بھی دی ہیں لیکن ان میں سے بعض میں انھوں نے مشہور عام اور مقبول روایات / تاریخوں سے اختلاف کیا ہے جیسے ولادت نبوی کی صحیح تاریخ آٹھ ربیع الاول قرار دی ہے، بعض دوسری تاریخوں کا بھی انھوں نے اسی طرح ذکر کیا ہے۔

محبت طبری اگرچہ محدث اور فقیہ تھے لیکن جوش عقیدت و محبت میں وہ بعض موضوع یا ضعیف روایات بھی قبول کر لیتے ہیں اور قبول ہی نہیں کرتے بلکہ ان کو اپنے مختصر رسالہ میں نسبتاً زیادہ وضاحت سے بیان کرتے ہیں جیسے والدہ ماجدہ کے زندہ کر کے ایمان لانے کی روایت وغیرہ۔

شمال، خصائص اور معجزات کی فصول دوسری فصول کے مقابلہ میں بہت زیادہ مفصل اور طویل ہیں۔ ان کے مقابلہ میں سیرت نبوی پر جو فصل لگا کھاتی ہے وہ احوال قبل ہجرت پر ہے۔

حافظ محبت الدین طبری نے بعض فصول میں نئی معلومات بھی دی ہیں یا کم از کم زیادہ جمع کر دی ہیں مثلاً ازواج مطہرات کی تعداد ان کے ہاں سب سے زیادہ مذکور ہوئی ہے۔ اس فصل میں طلاق دینے کی روایات محل نظر ہیں اور بعض دوسری ازواج محرمات کا ذکر بھی کمزور روایات کی بنا پر کیا ہے۔ اسی طرح فرزند اکبر حضرت قاسم کے جاہلی نام عبد مناف کا ذکر اگرچہ نیا لگتا ہے مگر ہے صریحاً غلط۔

اس میں شک نہیں کہ انتہائی اختصار کے باوجود ان کا رسالہ قیمتی ہے اور وہ کوزے میں دریابند کرنے کے مانند ہے، انھوں نے تمام ضروری معلومات کو پچاس صفحہ میں جمع کر دیا ہے۔ یہ ان کے طریقہ کار کا نتیجہ ہے اور اسلوب کا بھی۔ بایں ہمہ یہ خواہش ابھرتی ہے کہ کاش علامہ موصوف نے متعلقات سیرت سے زیادہ سیرت نبوی کا اصل، واقعات پر اور خاص کر مدنی واقعات پر زور دیا ہوتا ہے۔

مصادر و ماخذ

- ابن تغری بردی (۷۴-۸۱۲ھ) النجوم الزاهرة، ہشتم ۵-۷۴
- تحقیق احمد یوسف نجاتی المنہل الصافی، اول ۲۹-۳۲
- مطبعة دارالکتب المصریہ ۱۳۷۵ھ/۱۹۵۶ء
- ابن العماد حنبلی شذرات الذهب، پنجم ۶-۲۲۵
- اردو دائرہ معارف اسلامیہ لاہور مقالہ ”الطبری (۲)“ از ہیفتنگ (Heffning)
- حاجی خلیفہ، کشف الظنون ۲۰، ۵۵، ۷۹، ۲۶۵، ۲۹۱، ۵۳۷، ۵۷۳، ۷۱۸، ۷۲۷، ۸۲۱، ۱۰۰۲، ۱۰۱۵، ۱۰۷۹، ۱۱۷۸، ۱۲۰۲، ۱۳۱۷، ۱۳۲۵، ۱۳۲۸، ۱۶۱۳، ۱۸۳۳، ۱۸۵۸-۱۹۱۳، ۲۰۰۰۔
- | | | | |
|---------------|-------------------|----------|---------|
| الخزرجی | عقود | کب سیریز | ۲۷۷:۳/۳ |
| الذہبی | تذکرۃ الحفاظ | چہارم | ۲۵۵ |
| | مختصر دول الاسلام | دوم | ۱۵۳ |
| سبکی | طبقات الشافعیۃ | پنجم | ۸-۹ |
| الصفدی | الوافی بالوفیات | ششم | ۶۷-۸ |
| کمالہ عمر رضا | معجم المؤلفین | اول | ۲۹۸-۹ |
| یانعی | مرآة الجنان | چہارم | ۲۲۳-۵ |

محبت طبری کی کتاب

خلاصة السير في احوال سيد البشر

تلخیص نگار امام محبت الدین طبری نے سیرت نبوی سے متعلق کم از کم تین کتابیں لکھی تھیں جن میں سے ایک کامل سیرت کا زیر بحث خلاصہ ہے اور باقی دو کا تعلق رسول اکرم صلی اللہ علیہ وسلم کے حجۃ الوداع اور ازواج مطہرات رضوان اللہ علیہن سے ہے۔ اس بنا پر وہ نرے تلخیص نگار نہیں رہ جاتے بلکہ سیرت نگاروں کے زمرے میں آجاتے ہیں۔ ان کے شرف کی مزید بات یہ ہے کہ انھوں نے سیرت نبوی سے متعلق مختلف مواد پر بھی قلم اٹھایا تھا جن میں مذکورہ بالا پہلوؤں کے علاوہ عہد نبوی کے بعض اہم افراد و شخصیات کی سوانح و فضائل بھی شامل کئے جاسکتے ہیں کہ وہ سوانح و تذکرہ ہونے کے باوجود بہر حال متعلقات سیرت تھے اور اس لحاظ سے فن سیرت نگاری کو مالا مال کرتے ہیں۔

”خلاصة السير في احوال سيد البشر“ ایک مختصر سا رسالہ ہے اور غالباً سب سے پہلے دہلی سے اس کے مدرسہ محمدیہ کے مدرس اور رسالہ محمدیہ کے مدیر مولوی ابو عبد اللہ محمد بن ابراہیم کی مساعی سے دہلی پرنٹنگ پریس ۱۳۳۳ھ میں چھپ کر شائع ہوا۔ یہ نسخہ صرف ۵۲ صفحات پر مشتمل ہے۔ اطلاع ہے کہ اس کے بعض عمدہ محقق و مرتب ایڈیشن عالم اسلام سے شائع ہو چکے ہیں لیکن وہ سردست دستیاب نہیں ہیں۔ خلاصہ کی دہلی طباعت میں مدیر و ناشر کا ایک مختصر سا دیباچہ ہے جس میں انھوں نے اس کے نسخہ کی فراہمی کے بارے میں بتایا ہے اور دعائے قبولیت کے بعد ”ترجمة المؤلف“ کے عنوان سے علامہ محبت الدین طبری کا ایک صفحہ کا سوانحی خاکہ ذہبی کی ”تذكرة الحفاظ“ اور سبکی کی ”طبقات الشافعية“ سے مرتب کر کے پیش کیا ہے۔ آخری صفحہ پر نسخہ کی طباعت کی تاریخ اور ملنے کا پتہ ہے اور اسی میں یہ حوالہ ہے کہ اس کا ترجمہ بھی کیا گیا تھا جو اس کے معاً بعد شروع ہوتا ہے مگر وہ ہمارے نسخہ میں نہیں ہے۔ مدیر ناشر

نے کتاب کے متن پر کہیں کہیں حواشی بھی لکھے ہیں جو الفاظ کے معانی، تعبیرات کی تشریح، نحوی صرفی تصریح، احادیث کی تخریج، نئی معلومات یا دوسری روایات وغیرہ سے متعلق ہیں اور کافی مختصر ہیں۔

متن کتاب مختصر مقدمہ مؤلف سے شروع ہوتا ہے جس میں حمد و ثنا کے بعد ابو جعفر احمد بن عبد اللہ بن محمد بن ابی بکر طبری کی شافعی نے اپنے مختصر کی تاریخ و مقام تالیف یوں لکھی ہے کہ مسجد حرام میں کعبہ معظمہ کے سامنے اپنے راوی کو محرم ۶۸۰ھ میں یہ کتاب بذریعہ قراءت عطا کی اور کتاب مختصر کے موضوعات میں رسول اکرم صلی اللہ علیہ وسلم کے نسب و ولادت اور بعض حالات غزوات و سوانح، حج، عمروں، اسماء و صفات، مکارم اخلاق و معجزات اور تذکرہ ازواج مطہرات و اولاد ذکور و اناث اور ذکر اعمام و عمت، خدام، مویشی و اسلحہ اور اثاث و لباس اور وفات کو مختصر مختصر بارہ ماخذ سے جمع کر دیا ہے اور اس کا نام لکھا ہے اور اس کو چوبیس فصول پر مشتمل بتایا ہے (۵)۔

فصل اول آپ صلی اللہ علیہ وسلم کے نسب مبارک پر ہے جو آپ کی کنیت گرامی اور نام سامی سے شروع ہو کر آدم علیہ السلام تک لے جایا گیا ہے اور صراحت کی گئی ہے کہ عدنان تک اس پر اتفاق علماء ہے اور اس کے بعد اختلاف ہے تاہم یہ سب کے نزدیک متفق ہے کہ وہ نسل اسماعیلی میں ہے اور پھر قریش کو اولاد نظر کہہ کر بقیہ روایات کی طرف اشارہ کیا ہے۔ پھر والدہ ماجدہ کا نسب کلاب تک بیان کر کے اپنی روایات و سند سے یہ عجیب و غریب حدیث بیان کی ہے کہ حضرت آمنہ کو اللہ تعالیٰ نے آپ کی خاطر وفات کے بعد زندہ کیا اور وہ آپ پر ایمان لائیں لیکن اس روایت کا خاتمہ ”واللہ اعلم“ کے سکھ بند فقرے پر کیا ہے جس سے اس کی ”کمزوری“ یا ”موضوعیت“ کا اظہار ہوتا ہے (۶-۵)۔

فصل دوم آپ کی ولادت کی تاریخوں کے بارے میں ہے کہ مکہ میں عام الفیل والی روایت صحیح ہے اور اسی طرح دو شنبہ ماہ ربیع الاول پر اتفاق بیان کر کے دو، آٹھ، بارہ، اور بلا تعیین وغیرہ تاریخیں بیان کر کے رمضان کی تاریخوں کا بھی ذکر کیا ہے لیکن آٹھ شوال کو زیادہ تر علماء کے نزدیک صحیح قرار دے کر آپ کے حمل مبارک کے وقت و مقام اور وقت ولادت ایوان کسریٰ وغیرہ سے متعلق معجزات کا بھی حوالہ دیا ہے۔ (۶-۷) اس میں بارہ رمضان کے سلسلہ میں ایک روایت کا حوالہ اہم ہے۔

فصل سوم میں آپ کے احوال و سوانح کا ذکر مختصر ہے جس میں دادا کی کفالت، حضرت حلیمہ کی رضاعت اور اس سے متعلق معجزات، معجزہ شق صدر، وقت ولادت کے معجزات بزبان والدہ ماجدہ کا

بہت مفصل ذکر ہے (۸-۷)۔ پھر ثوبیہ کی رضاعت اور ان کے ذریعہ حضرات حمزہ و ابوسلمہ مخزومی کی رضاعی اخوت نبوی، حضرت ام ایمن حبشیہ کی دایہ گیری اور حضرت زید بن حارثہ سے ان کی شادی اور حضرت اسامہ کی ولادت، وفات عبداللہ در سفر مدینہ قبل ولادت اور اس کی دوسری تاریخیں، چھ سال کی عمر میں وفات والدہ اور آٹھ سال دو ماہ اور دس ایام کی عمر میں وفات جد امجد، بارہ سال کی عمر میں سفر شام چچا ابوطالب کے ساتھ اور واقعہ بحیرا راہب، دوسرا سفر شام در معیت میسرہ برائے تجارت حضرت خدیجہ، راہب سے ملاقات اور معجزات سفر، میسرہ کی تعریف پر حضرت خدیجہ کا پیغام اور شادی، خویلد بن اسد کی موجودگی میں اور ابوطالب کا خطبہ نکاح کا متن، نکاح کے وقت آپ کی عمر مبارک پچیس سال دو ماہ اور دس دن، اور حضرت خدیجہ کی اٹھائیس سال، بارہ اوقیہ سونا مہر، رسول اللہ صلی اللہ علیہ وسلم کے ساتھ حضرت خدیجہ کی ازدواجی زندگی کی مدت، ان کی وفات کے وقت آپ کی عمر انچاس سال اور آٹھ ماہ اور ان کی مہر و وفا کا ذکر ہے۔ پھر اولین چار مسلمانوں کا ذکر ہے ان کے طبقات کے لحاظ سے۔ پینتیس سال کی عمر میں تعمیر کعبہ میں آپ کی شرکت، چالیس سال میں بعثت، تنزیل قرآن کا واقعہ، حضرت خدیجہ کی تسلی اور اس کے الفاظ، حضرت ورقہ بن نوفل سے ملاقات اور ان کی تصدیق اور جلد وفات، فترہ وحی اور اس کے سبب ارادہ نبوی، امر نبوت کی تکمیل کے بعد حجر و شجر کی تسلیم، تاریخ نبوت دو شنبہ آٹھ ربیع الاول، تبلیغ و رسالت، قریش کی مخالفت اور محاصرہ شعب ابی طالب، محاصرہ کے خاتمہ پر عمر شریف، وفات ابوطالب و خدیجہ اور ان کی تاریخ، پچاس سال تین ماہ کی عمر میں نصیبین کے جنات کی آمد اور قبول اسلام، اکیاون سال اور نو ماہ میں اسراء، شق صدر اور معراج میں ملاقات انبیاء، نماز پنجگانہ کی فرضیت، تریں سال میں ہجرت مدینہ اور تاریخ ہجرت دو شنبہ آٹھ ربیع الاول اور دو شنبہ کو قدم مدینہ، مکہ میں تیرہ سالہ قیام نبوی، اور عکاظ و بجنہ میں موسم حج میں قبائل عرب سے ملاقات، مدینہ میں اسلام کی اشاعت، قبلہ اور تحویل قبلہ، ہجرت نبوی کے سفر میں حضرت ابوبکر صدیق وغیرہ کی معیت و خدمت، سراقہ کا تعاقب، ام معبد خزاعیہ سے ملاقات کا واقعہ اور چھ شعر وغیرہ، جس میں سفر ہجرت کے واقعات زیادہ مفصل ہیں، بیان ہوئے ہیں (۱۳-۷)۔

فصل چہارم غزوات کے لئے ہے جن میں سے بائیس کو مشہور کہا ہے اور ودان ۱۔ ابواء، ۲۔ بواط (کا بغیر نام لئے) ۳۔ عسفان یا بدر اول (بلا نام) ۴۔ غزوة بدر، ۵۔ بنی قینقاع، ۶۔ سویق، ۷۔ بنی

سلیم، کدر، ۸۔ ذی امر، ۹۔ احد، ۱۰۔ بنی النضیر، ۱۱۔ ذات الرقاع، ۱۲۔ دومة الجندل، ۱۳۔ بنی المصطلق، ۱۴۔ خندق، ۱۵۔ بنی قریظہ، ۱۶۔ بنی لحيان، ۱۷۔ غابہ، ۱۸۔ خیبر، ۱۹۔ فتح مکہ، ۲۰۔ حنین، ۲۱۔ طائف اور ۲۲۔ تبوک اور غزوات کے سلسلہ میں حضرت زید بن ارقم کی روایت جس سے انیس غزوات کی تعداد معلوم ہوتی ہے، ابن اسحاق، ابو معشر اور موسیٰ بن عقبہ وغیرہ کے حوالہ سے پچیس کی تعداد اور ستائیس کا ذکر ”قیل“ کے ذریعہ اور سرایا کی پچاس یا اس کے قریب تعداد اور سات غزوات کا حوالہ جن میں قتال ہوا۔ یہ بیان خاصا مختصر ہے البتہ اس میں بعض دوسرے واقعات کا حوالہ بھی ہے (۱۵-۱۴) جیسے صلح حدیبیہ، حج در امارت عتاب بن اسید، حج در امارت ابی بکر صدیق۔

پانچویں فصل آپ کے ایک حج۔ حجۃ الوداع۔ حج کی فرضیت کی تاریخ ۶ھ، حج امارت عتاب بن اسید، حج ابی بکر صدیق، اعلان براءت از حضرت علی، حجۃ الوداع کا مفصل بیان معہ مناسک اور آپ کے چار عمروں کے نسبتاً مفصل ذکر کے لئے خاص ہے (۱۸-۱۵)۔

چھٹی فصل آپ کے اسماء مبارکہ: محمد، احمد، ماجی، حاشر، عاقب، مقفی، نبی التوبہ وغیرہ اور ان کی مختصر تشریح کے لئے وقف ہے (۱۸)۔

ساتویں فصل میں آپ کا حلیہ مبارک اور جسمانی شمائل کا ذکر معہ بعض احادیث و روایات اور اشعار کے ہے (۲۰-۱۸)۔

آٹھویں فصل میں آپ کی معنوی صفات، اخلاق، حسن معاشرت، اصحاب کرام کے ساتھ معاشرت، جلوس و قیام، نیند و بیداری، کلام و مذاق، ہنسنے بولنے، کھانے پینے، لباس، طب و علاج، زیب و آرائش، مسواک و فصد اور مزاج کا ذکر ہے۔ اس میں حضرت عائشہ حضرت علی کے بیانات، احادیث نبوی، روایات و آثار، حضرات انس وغیرہ خدام کے مشاہدات اور خود محبت طبری کے بیانات کے ذریعہ آپ کی زندگی اور معاشرت کے مختلف پہلوؤں کو خوبی کے ساتھ اجاگر کیا گیا ہے اور خاتمہ الامین العاصمی کے اشعار و صلوة پر کیا ہے (۲۹-۲۰)۔

نویں فصل آپ کے معجزات کے بارے میں ہے جن کی کثرت کا حوالہ دے کر قرآن کو عظیم ترین معجزہ قرار دیا ہے پھر اس کی تفصیل بیان کر کے آپ کے خصائص، اخبار غیب، شق قمر، غزوہ حنین میں رمی تراب، معجزہ غار ثور، ام معبد کی بکری کے تھنوں میں دودھ اترنے، حضرت عمر کے اسلام کی دعائے نبوی

اور مختلف صحابہ کرام کے لئے دعائیں، قحط و وباء کی دوری، شجر و حجر کی تسلیم و تائید نبوت اور متعدد دوسرے معجزات کا بہت مفصل ذکر ہے (۲۹-۳۶)۔

دسویں فصل آپ کی ازواج مطہرات کے لئے وقف ہے جس میں حضرت خدیجہ کا مفصل ذکر ہے، پھر دوسری ازواج مطہرات میں حضرت عائشہ، حضرت حفصہ، حضرت ام حبیبہ، حضرت ام سلمہ، حضرت زینب بنت جحش، حضرت جویریہ، حضرت صفیہ، حضرت میمونہ، حضرت فاطمہ بنت ضحاک، حضرت اساف، ہمشیرہ، حضرت دحیہ کلبی وغیرہ دوسری تمام ازواج کا بالترتیب ذکر ہے۔ ان کی کل تعداد اکیس بتائی ہے جن میں سے چھ کو طلاق دی، پانچ نے آپ کے پاس وفات پائی اور گیارہ بیوہ ہوئیں لیکن ایک سے مباشرت نہیں کی، نو کے لئے باری مقرر تھی، خاتمہ ازواج کے مہر پر کیا ہے (۳۶-۴۰)۔

گیارہویں فصل آپ کی اولاد امجاد کے لئے وقف ہے اور بہت مختصر ہے اور اس میں آپ کے فرزند اکبر کا عبد مناف (جاہلی نام) اور اسلامی نام القاسم بتایا ہے، دوسرے عبد اللہ تھے جن کے القاب طیب و طاہر تھے۔ پھر بنات اربعہ زینب، رقیہ، ام کلثوم اور فاطمہ کا نام لے کر ابن اسحاق کے حوالہ سے کہا ہے کہ ان کی ولادت اسلام سے پہلے ہوئی اور فرزندوں کی وفات رضاعت کے زمانے میں اسلام سے قبل ہو گئی۔ بنات مطہرات اور حضرت ابراہیم کے بارے میں مختصر معلومات دی ہیں (۴۰-۴۱)۔

بارہویں فصل آپ کی بنات طاہرات کی شادی، ان کے شوہروں اور اولادوں کے بارے میں ہے اور ترتیب وار حضرت زینب کے شوہر ابو العاص بن ربیع عبد شمس اور ان کی شادی کے واقعہ اور ان کی اولاد۔ علی اور امامہ۔ حضرت فاطمہ اور حضرت علی اور ان کی شادی اور ان کی اولاد امجاد۔ حضرات حسن حسین اور محسن اور رقیہ، زینب اور ام کلثوم۔ اور ان کی وفات اور شادی وغیرہ کا مختصر ذکر کر کے حضرت رقیہ اور حضرت ام کلثوم سے حضرت عثمان کی شادی اور ان کی اولاد وغیرہ کا ذکر کیا ہے (۴۱-۴۲)۔

تیرہویں فصل میں آپ کے گیارہ چچاؤں کا ترتیب وار ذکر ہے اور ان میں سے صرف دو حضرات حمزہ و عباس کے اسلام لانے کی تصریح ہے۔ چچاؤں میں ترتیب یہ ہے: حارث، قثم، زبیر، حمزہ، العباس، ابوطالب، ابولہب، عبد الکعبہ، حبل، ضرار، غیداق، جن میں غیداق کا مختصر ذکر ہے اور ان سے پہلے کے تین بزرگوں کے صرف نام ذکر کئے ہیں۔ اس کے بعد اسی طرح چھ پھوپھیوں۔ صفیہ، عاتکہ، اروی، امیمہ، برہ اور ام حکیم۔ کا مختصر ذکر ان کے اسلام، شوہر اور بعض اولاد کے ساتھ کیا ہے (۴۲-۴۳)۔

چودھویں فصل میں آپ کے موالی کا ذکر ہے جن کی تعداد اکتیس بتا کر ان کے اسماء گرامی اور بعض حالات نقل کئے ہیں۔ ترتیب یہ ہے: حضرات زید بن حارثہ، اسامہ، ثوبان، ابوبکبشہ، انیشہ، شقران، رباح، نوبی، ابورافع، ابومویبہ، فضالہ، رافع، مدعم، کرکرہ، زید، عبید، طہمان، مابور قبطی، واقد، ابو واقد، ہشام، ابو ضمیرہ، حنین، عسیب، ابو عبید، سفینہ، ابو ہند، انجشہ، ابولبابہ، رویفح - ان کے بعد سات باندیوں کا ذکر ہے: سلمیٰ، برکہ، ماریہ، ریحانہ، میمونہ، خضرہ، رضویٰ - ان میں سے بعض کے صرف نام مذکور ہیں بعض کے بارے میں چند کلمات ہیں (۴۶-۴۴)۔

پندرہویں مختصر فصل میں رسول اکرم صلی اللہ علیہ وسلم کے گیارہ آزاد خدام کا ذکر ہے۔ وہ ترتیب وار ہیں: حضرات انس، ہند، اسماء، ربیعہ، عبداللہ بن مسعود، عقبہ بن عامر جہنی، بلال، سعد، ذو ثمر، بکیر اور ابو ذر غفاری۔ ان میں سے کئی کے بارے میں چند کلمات تعارف ہیں بقیہ کے صرف نام ہیں (۴۶)۔

سولہویں فصل بھی مختصر ہے اور غزوات میں آپ کی حفاظت کرنے والوں کے اسماء گرامی اور ان کے مقام خدمات کے بارے میں ہے۔ ان کی تعداد آٹھ تھی جیسے سعد بن معاذ، ذکوان بن عبداللہ، محمد بن مسلمہ، زبیر بن عوام، عباد بن بشر، سعد بن ابی وقاص، ابو ایوب انصاری اور بلال (۴۶-۷)۔

سترہویں فصل آپ کے گیارہ سفراء کرام کے لے خاص ہے: عمرو بن امیہ ضمیری، وحیہ بن خلیفہ، عبداللہ بن حذافہ سہمی، حاطب بن ابی بلتعہ، عمرو بن العاص، سلیط بن عمرو، شجاع بن وہب، مہاجر بن ابی امیہ مخزومی، العلاء بن الحضرمی، ابو موسیٰ الاشعری، معاذ بن جبل رضی اللہ عنہم اور ان کے منازل کا ذکر ہے (۸-۴۷)۔

اٹھارہویں فصل میں آپ کے تیرہ کاتبوں کا ذکر ہے: حضرات ابوبکر، عمر، عثمان، علی، عامر بن فہیرہ، عبداللہ بن ارقم، ابی بن کعب، ثابت بن قیس، خالد بن سعید، حنظلہ بن ربیع، زید بن ثابت، معاویہ بن ابی سفیان، شربیل بن حسنہ جن میں سے حضرات زید بن ثابت اور معاویہ بن ابی سفیان کو سب سے زیادہ پابند اور خاص کہا ہے رضی اللہ عنہم (۴۹)۔

انیسویں فصل آپ کے بارہ منتخب رفقاء کرام کا ذکر کرتی ہے جو حضرات ابوبکر، عمر، علی، حمزہ، جعفر، ابو ذر، مقداد، سلمان، حذیفہ، ابن مسعود، عمار اور بلال پر مشتمل تھے اور تیرہواں حضرت عثمان کو بھی بتایا ہے اور اسی میں آپ کے سامنے مجرموں کی گردن مارنے والے پانچ حضرات کا ذکر ہے (۴۸)۔

بیسویں فصل آپ کی سواری کے جانوروں کا بیان کرتی ہے جس میں پہلے دس گھوڑوں کے نام ہیں: السکب، المر تجن، لزاز، اللحیف، الظرب، الورد، الضمر، ملاوح، سبجہ، البحر اور ان کے حصول کے ذرائع کا ذکر بھی ہے، اور ایک خچر (بغلۃ) دلدل نامی کا ہے، دوسرے خچر فضہ کا الگ ذکر ہے اور تیسرے کا نام ابلۃ لکھا ہے اور ایک حمار (گدھا) بھی تھا یعفور نامی (۹-۴۸)۔

اکیسویں فصل میں آپ کے دودھاری جانوروں خاص کر اونٹوں کے نام اور ان کی چراگا ہوں، ان کے حصول کے ذرائع، ان میں سے بعض کی قیمت، اور ان کے دودھ کی کل مقدار کا ذکر کرنے کے علاوہ یہ تصریح بھی ہے کہ ان میں سے کس پر سواری کے وقت وحی کا نزول ہوتا تھا اور کس نے دوڑ میں حصہ لیا تھا۔ اس باب میں اختلاف روایات کا بھی ذکر ہے۔ ان کے علاوہ بکریوں اور بعض دوسرے جانوروں کا بھی ذکر ہے (۵۰-۴۹)۔

بائیسویں فصل آپ کے اسلحہ جات - چار نیزوں (رماح)، ایک حربہ جو بطور علامت عیدین آپ کے سامنے لے جایا جاتا تھا، ایک مجن، ایک مخصرہ، قضیب، چار کمانوں، کافور نامی جعبہ، ایک تیرکش، ایک عقاب، نوتلواریوں، دوزرہوں، ایک خود اور بعض دوسری چیزوں کا ذکر مع ان کے نام، ذرائع حصول اور مقام استعمال کے متعلق ہے (۵۱-۵۰)۔

تیسویں فصل آپ کے دو چار لباسوں اور قمیص، ازار، ٹوپی، عمامہ پر مشتمل ملبوسات، گھریلو سامان جیسے بستر، برتن، پیالے، انگوٹھی، چار پائی/تخت، موزوں وغیرہ اور عید کے لباس وغیرہ کا ذکر کرتی ہے (۵۲-۵۱)۔

چوبیسویں اور آخری فصل آپ صلی اللہ علیہ وسلم کی وفات حسرت آیات اور اس سے متعلق واقعات و امور پر مبنی ہے جیسے آپ کی عمر شریف کے بارے میں مختلف روایات میں صحیح روایت کی تعیین، وقت و تاریخ اور یوم وفات اور دو شنبہ کی اہمیت، بیماری کی ابتداء اور مدت خاص کر نزول سورہ نصر کے بعد بیماری کی ابتداء، بیماری کی تفصیلات، وفات اور وفات پر صحابہ کرام کا اندوہ، غسل و تکفین، کفن کے کپڑے، غسل دلانے والوں کے اسماء، نماز جنازہ، تدفین کی کیفیات و واقعات، قبر مبارک اور اس کی شکل و ساخت، تدفین اور حجرہ مبارک میں حضرات ابو بکر و عمر کی تدفین اور اسی پر دعائے شفاعت و مغفرت مانگ کر کتاب ختم کی ہے (۵۴-۵۲)۔

علامہ ابوالفداء اسماعیل

(۷۶۷۲-۷۳۲/۱۳۳۱-۱۴۷۳ء)

جدید عہد اور ہمارے معاصر زمانے میں مدتوں تک سیرت نبوی کا ماخذ مؤرخ جغرافیہ داں ابوالفداء اسماعیل کی مختصر تاریخ البشر رہی جس طرح وہ تاریخ اسلامی کی کتاب متداول رہی تھی۔ اس کا سب سے بڑا سبب دوسرے اور قدیم ماخذ کی عدم دستیابی اور ابوالفداء کی دستیابی تھی۔ ایک وجہ یہ بھی ہو سکتی ہے کہ وہ مختصر سیرت اور مختصر اسلامی تاریخ پیش کرتی تھی اس لئے اس کو ضخیم کتابوں پر ترجیح ملی، ان کے علاوہ بھی متعدد دوسرے اسباب بھی تھے۔ بہر کیف ساتویں، آٹھویں / تیرہویں چودھویں صدی تک پہنچتے پہنچتے سیرت نگاری کا فن پختہ ہی نہیں بلکہ معلومات کے لحاظ سے اپنی منطقی انتہا کی پہنچ چکا تھا۔ اب اس پر اضافہ کی صورت یہ رہ گئی تھی کہ دوسرے ماخذ سے معلومات کو گونا گوں اور مالا مال بنایا جائے اور دوسری صورت یہ تھی کہ دستیاب مواد کا تجزیہ و تحلیل کر کے کتب سیرت تالیف کی جائیں۔ دوسری کے لئے ابھی تاریخی شعور اتنا بیدار و پختہ نہ تھا لہذا اشروح و حواشی کے ذریعہ پہلی صورت اختیار کی گئی۔ تیسرا رجحان جو پیدا ہوا وہ اختصار و تلخیص کا تھا اور ابوالفداء اسماعیل اس کے ایک اہم ترجمان اور نمائندہ مؤلف ہیں۔

نام و نسب

ابوالفداء کنیت تھی جس سے وہ زیادہ معروف ہوئے ورنہ اسماعیل اصل نام تھا، دوسرا نام الا فضل بھی بتایا جاتا ہے۔ سعید انصاری نے نام و نسب یوں لکھا ہے: اسماعیل بن علی بن محمود بن محمد بن عمر بن شاہنشاہ بن ایوب۔ دوسرے سوانح نگاروں اور تذکرہ نویسوں نے بھی ان کے والد ماجد کا نام محمود اور لقب الظفر بتایا ہے۔ بقیہ نسب یہ ہے: ابن المنصور محمد بن تقی الدین عمر بن شاہنشاہ بن ایوب۔ شاہی گھرانے سے متعلق ہونے کی بنا پر ان کا لقب عماد الدین کے علاوہ الملک المؤید بھی تھا۔ وہ شام کے ایک

امیر و حکمران خاندان کے معزز فرد تھے، وہ دراصل فاتح اعظم سلطان صلاح الدین ایوبی کے خاندان ایوب سے تھے۔ وہ ان کے ”ہم نسب اور خانوادہ شاہنشاہ بن ایوب کے چشم و چراغ ہیں“۔

خاندانی پس منظر

ابوالفداء کے مورثین انہیں سلاطین ایوبیہ کے ابن عم اور ان کے نہایت قوی دست و بازو تھے۔ چنانچہ عمر بن شاہنشاہ بن ایوب کو سلطان صلاح الدین نے ان کی خدمات جلیلہ کے عوض فرات سے لیکر شام کے بعض شہروں تک کا علاقہ (جن میں حماة بھی شامل تھا) جاگیر کے طور پر عطا کیا تھا۔ عمر کے بعد یہ جاگیر مختلف اوقات میں گھٹتی بڑھتی رہی یہاں تک کہ الملک المنظر تقی الدین محمود (ابوالفداء کے ابن عم) کی وفات پر، جو ۶۹۸ء میں واقع ہوئی، خود حماة بھی قبضہ سے نکل گیا۔۔۔ حماة کے نکل جانے سے، جو اس خاندان کا دارالریاستہ تھا، کچھ دنوں تک یہ گھر حکومت سے بالکل محروم ہو گیا۔

”ابوالفداء کا باپ جس کا نام نور الدین علی اور لقب الملک الفاضل تھا سلطان مصر کی بارگاہ میں بہت مقرب تھا۔ ربیع الآخر ۶۸۸ھ میں جب طرابلس الشام پر فوج کشی ہوئی تو اس میں شریک تھا۔ ذوالقعدة ۶۹۲ھ میں سلطان مصر (الملک الاشرف بن قلاوون) کے حکم پر شکار کھیلنے کی غرض سے مصر کیلئے روانہ ہوئے کہ وہ ماہر شکاری تھے اور چیتے کا شکار خوب کھیلتے تھے، سیدھے حلب سے روانہ ہوئے، راستہ میں بیمار ہوئے اور دمشق میں بیماری میں شدت پیدا ہو گئی بالآخر ذوالحجہ ۶۹۲ھ میں وفات ہو گئی اور جنازہ حماة لاکر دفن کیا گیا۔“ وفات کے وقت ان کی عمر ستاون برس تھی۔

ولادت

”الملک الافضل نے تین لڑکے چھوڑے: (۱) اسد الدین عمر (۲) بدر الدین حسن (ابوالفداء سے تین برس بڑا تھا) اور (۳) عماد الدین بن اسماعیل (ابوالفداء)۔“

”جیسا کہ ابوالفداء نے خود تصریح کی ہے اس کا نام اسماعیل تھا، جمادی الاولیٰ ۶۷۲ھ میں بمقام دمشق ابن الزنجلی کے مکان میں پیدا ہوا کیونکہ تاتاریوں کے حملہ کے خوف سے ابوالفداء کا خاندان بھی حماة چھوڑ کر دمشق چلا آیا تھا۔ دوسرے۔ نورجین نے یہی سنہ ولادت دیا ہے اور عیسوی سنہ میں نومبر ۱۲۷۳ء بیان کیا ہے۔“

تعلیم و تربیت

شاہی خاندان کے فرد ہونے کے ناطے ان کو بہترین تعلیم و تربیت سے زمانہ کے دستور کے مطابق آراستہ کیا گیا۔ لیکن اس باب میں تمام تذکرہ نگار خاموش نظر آتے ہیں۔ خود ابوالفداء بھی اپنی تعلیم و تربیت کے بارے میں سکوت اختیار کرتے ہیں بلکہ ولادت کے ذکر کے بعد گیارہ برس کی عمر تک کے واقعات و حالات کی بابت کچھ نہیں بیان کرتے۔ بقول سعید انصاری ”چونکہ ابتدا ہی سے قابلیت کے جوہر نمایاں تھے اس لئے اس قلیل زمانہ میں اس نے بہت کچھ سیکھ لیا ہوگا۔ بہر حال ۶۸۳ھ سے وہ تاریخ کے صفحات پر پہلی مرتبہ ظاہر ہوتا ہے۔ اس زمانہ میں اس کے چچا الملک المنصور کے انتقال کے بعد حماة کی حکومت الملک المظفر کو ملتی ہے اور بارگاہ سلطانی سے آنے والی خلعتوں میں سے ایک ابوالفداء کو بھی عطا ہوتی ہے۔“

مراحل زندگی

بنیادی طور سے وہ ایک سپاہی اور سالار تھے اس لئے بچپن ہی سے ان کو فنون جنگ کی نہ صرف تعلیم دی گئی بلکہ مہموں اور معرکوں میں شریک کر کے عملی تربیت بھی دی گئی۔ ۶۸۳ھ / ۱۲۸۵ء میں جب ابوالفداء کی عمر محض بارہ سال تھی وہ اپنے والد ماجد ملک مظفر محمود اور اپنے چچا زاد بھائی ملک مظفر محمود ثانی امیر حماة کے ساتھ قلعہ مرتب (Margat) کے محاصرہ اور تسخیر میں شریک رہے، سعید انصاری نے ابوالفداء کا بیان بھی نقل کیا ہے۔ ربیع الآخر ۶۸۸ھ میں طرابلس الشام کے معرکہ میں ابوالفداء اپنے والد ماجد اور ابن عم الملک المظفر والی حماة کے ساتھ شریک رہے۔ بعد میں صلیبیوں کے خلاف متعدد معرکوں میں بھی ان کو شرکت کی سعادت ملی۔ ان میں سے ۶۹۰ھ میں عکا کی مہم میں بطور افسر شرکت کی، ۶۹۱ھ میں قلعہ الروم میں شریک ہوئے۔ ۶۹۲ھ میں والد کے ساتھ مصر کا سفر کیا ہی تھا کہ والد کی بیماری کے سبب اکیلے گئے اور سلطان سے ملاقات کی۔ ۹۸-۶۹۷ھ میں حمص اور تاتاری معرکہ میں شرکت کی۔ ۶۹۸ھ / ۱۲۹۹ء میں جب حماة کی ایوبی حکومت کا خاتمہ ہوا تو امیر ابوالفداء نے نئے مملوک حکام کی ملازمت اختیار کر لی اور ساتھ ہی ساتھ مصر کے مملوک حکمران ملک ناصر محمد بن قلاوون کی حمایت

دوسری سستی بھی حاصل کرنے کی کوشش جاری رکھی تاکہ اپنی کھوئی ہوئی سلطنت واپس لے سکیں، لیکن جب بازیابی کی تمام کوششیں رائیگاں گئیں تو انہوں نے ملازمت پر ہی قناعت کر لی اور ان کی چاکری میں ۶۹۸ھ سے ۷۱۰ھ تک بارہ سال کا عرصہ گزارا۔ ان کے بھائی بدرالدین حسن کی جاگیر نہ صرف بحال رہی بلکہ اضافہ بھی ہوا۔ مگر ابوالفداء دوسروں کی مہموں میں شرکت کرتے رہے۔ ۷۰۱ھ میں والی حماة کتبغا کے ساتھ بلا دیس کی مہم میں اور ۷۰۲ھ میں تاتاریوں کے خلاف کئی معرکوں میں حصہ لیا۔ ۷۰۳ھ میں کتبغا کے انتقال کے بعد سیف الدین قبحق حماة کا والی ہوا۔ ابوالفداء نے اس کی تابعداری کی۔ اسی سنہ میں ابوالفداء کی چچی مونسہ خاتون نے انتقال کیا جو نہ صرف دریا دل خاتون تھیں بلکہ حماة کے ایک مدرسہ خاتونیہ کی بانی بھی تھیں اور اس کے لئے جائیداد وقف کی تھی۔ ابوالفداء نے اسی سنہ میں حجاز کا سفر کیا۔

حماة کے نظام میں ۷۰۹ھ میں تبدیلی کی گئی اور امیر قبحق کی جگہ حاجی بہادر ظاہری کو والی حماة مقرر کیا لیکن جلد ہی اس کو سپہ سالار مقرر کر دیا اور سابق سپہ سالار اسندمر کو حماة کا والی بنا دیا حالانکہ ابوالفداء نے اس کے لئے کوشش بھی کی تھی اور سلطان نے وعدہ بھی کر لیا تھا۔ اسندمر سے کچھ اس بنا پر اور کچھ اس کی چالاکیوں کے سبب تعلقات خراب رہے، اس لئے ابوالفداء نے حماة چھوڑ کر سلطان کی اجازت سے دمشق میں سکونت اختیار کر لی۔ سلطان نے بطور گزارہ کچھ وظیفہ مقرر کر دیا۔ اسندمر نے مصر کے سفر کے دوران دمشق میں قیام کیا تو تعلقات بحال کرنے چاہے مگر ابوالفداء کے دل سے غبار نہ نکلا۔

ولایت حماة

۷۱۰ھ میں وہ وقت آیا جس کی ابوالفداء کو ایک مدت سے آرزو تھی یعنی ان کو حماة کی حکومت عطا ہوئی۔ دوسرے مورخین کے مطابق جمادی الاولیٰ کی اٹھارہ تاریخ مطابق ۱۴ اکتوبر ۱۳۱۰ء کو وہ روز سعید آیا، بقول ابوالفداء ان کو حماة کی امارت ایک والی کی حیثیت سے ملی۔ فرمان سلطانی امیر سیف الدین قحس دمشق لے کر آیا اور ان کے ساتھ ابوالفداء حماة روانہ ہوا۔ اسندمر اس تقرری پر ناراض تھا اور آمادہ پیکار بھی لیکن اس کے غلام سقر نے اس کو جنگ سے باز رکھا۔ بہر حال ۱۱ برس ۵ ماہ ۲۷ دن کی گردش کے بعد حماة کی حکومت پھر ایوبی خاندان میں واپس آئی۔ دلچسپ اتفاق ہے کہ ابوالفداء کی ولادت اور ولایت کا مہینہ ایک ہی ہے۔ بطور شکرانہ ابوالفداء نے مصر کا سفر کیا اور سلطان کی خدمت میں

نذر گزاری اور سابق والی حماة اسد مر کے خلاف تادیبی کارروائی کی اور حلب میں اس کو گرفتار کر کے مصر روانہ کر دیا۔ حلب میں وہ محرم ۱۱ھ تک مقیم رہے تا آنکہ قراسنقر حلب کا حاکم بن کر آ گیا۔ ابوالفداء نے تب حماة کا رخ کیا۔ اسی سنہ میں قراسنقر اور امیر عرب مہنا بن عیسیٰ کی سازش کی سرکوبی میں سلطان مصر کے ساتھ حصہ لیا اور ۱۲ھ میں اقواش افرم سپہ سالار کی بغاوت کچلنے میں بھی سلطان کی مدد کی۔ دلچسپ بات ہے کہ بعض روایات کے مطابق اسی امیر عرب مہنا بن عیسیٰ کی سفارش پر ابوالفداء کو والی حماة مقرر کیا گیا تھا۔ ابوالفداء نے بطور والی حماة متعدد بار مصر کے اسفار کئے۔ ربیع الاول ۱۲ھ میں ابوالفداء کو نہ صرف سلطان سے ملاقات کا موقع ملا بلکہ بہت سے مخالف عناصر سے نجات بھی ملی کیونکہ حماة کے مختلف محکموں کے امیروں کو جو شاہی غلاموں کے طبقہ سے تھے حلب منتقل کر دیا گیا۔ ۱۲ جمادی الاولیٰ کو شاہی فرمان سے سرفراز ہوئے۔ ۱۷ رجب کو ابوالفداء نے تاتاریوں کے خلاف رجبہ کی مہم میں شرکت کی۔ سلطان مصر کو بھی ابوالفداء سے بہت محبت و عقیدت تھی چنانچہ ۱۳ھ میں جب سلطان دمشق آیا تو ملاقات کے لئے ابوالفداء نے سفر کیا اور متعدد دانعامات و تحائف سے سرفراز ہوئے۔ لیکن اسی زمانے میں بعض سازشی امراء کے سبب حماة کی ولایت سے معرہ کا علاقہ نکل گیا اور ایسا ابوالفداء کی فرمائش و خواہش پر ہوا، سلطان نے ابوالفداء کو علم بھی عطا کیا جو کسی دوسرے امیر کو حاصل نہ تھا۔ حماة واپس آنے کے بعد اسی سال ابوالفداء نے سلطان کے ساتھ مدینہ منورہ کی زیارت کی اور حج کی سعادت حاصل کی۔ ابوالفداء کا یہ دوسرا حج تھا۔ پہلا حج ۱۰۳ھ میں کیا تھا۔ دوسرے حج کے سفر کے دوران سیاسی مصالح بھی تھے، ابوالفداء نے شریف مکہ حمیصہ بن ایوبی کی سرکوبی کی۔ ابوالفداء اواخر جمادی الثانیہ ۱۴ھ میں سخت بیمار ہوئے لیکن اللہ تعالیٰ نے شفا عطا فرمائی۔ محرم ۱۵ھ میں ابوالفداء نے حلب اور ملطیہ کی مہموں میں شرکت کی۔ ملطیہ کے رئیس نے صلح کر لی۔ سلطان نے ابوالفداء کو خلعت سے نوازا اور ابوالفداء نے سلطان کے فرزند کے پیدا ہونے پر ہدیہ پیش کیا۔

۱۶ھ میں ابوالفداء نے مصر کا ایک اور سفر کیا۔ سلطان نے اور دوسری عنایات کے علاوہ معرہ کا علاقہ واپس کر دیا اور خلعت سے نوازا۔ ابوالفداء خلیل اور بیت المقدس کی زیارتوں سے بہرہ مند ہوتے ہوئے دمشق اور وہاں سے حماة واپس ہوئے۔ مگر ذوالقعدہ میں معرہ کا علاقہ محمد بن عیسیٰ کو دے دیا گیا۔ ۱۷ھ میں سلطان کی خدمت میں دمشق نذر بھیجی۔ جمادی الاولیٰ ۱۸ھ میں پھر مصر کا سفر کیا۔ ۱۹ھ

میں سلطان کے ساتھ تیسرا حج کیا۔ حج سے واپسی پر سلطان امیر کو قاہرہ لے گئے جہاں ۱۷ محرم ۷۲۰ھ / ۲۸ فروری ۱۳۲۰ء کو سلطان نے نشانات سلطنت اور الملک المؤید کے لقب سے نوازا اور ان کو تمام امرائے و سلاطین شام پر فضیلت و برتری عطا کی۔ امیر الفداء نے اپنی اس افضل حیثیت کو تازندگی قائم و دائم رکھا۔ ۷۲۰ھ میں سلطان نے ابوالفداء کے فرزند محمد کو خلعت سے نوازا حالانکہ وہ صرف نو سالہ بچہ تھا۔ جمادی الاولیٰ ۷۲۱ھ میں ابوالفداء کی محیر و محبوب بیوی فاطمہ بنت الملک المنصور کا انتقال ہو گیا۔

اسی سال سلطان کے ساتھ قلیوب میں شکار کھیلا اور ۷۲۲ھ میں مصر کا ایک اور دورہ کیا پھر ۷۲۳ھ میں اپنے فرزند کے ساتھ مصر کا سفر کیا۔ ۱۶ جمادی الآخرة ۷۲۶ھ میں ابوالفداء کے محبوب غلام اور مشیر طید مر کا انتقال ہوا۔ اسی سال سلطان کے حکم سے مہنا وغیرہ عربوں کی سرکوبی کے لئے ایک لشکر رجبہ بھیجا جس کی قیادت ان کے بھائی بدرالدین حسن اور بھتیجے محمود بن اسد الدین نے کی، واپسی پر ان دونوں کا انتقال ہو گیا، ابوالفداء نے اپنے بھتیجے کو جانشین بنایا اور اس کی سرپرستی کی۔ ۲۸-۷۲۷ھ میں ابوالفداء نے مصر کے دو مزید سفر کئے اور سلطان سے انعامات و تحائف پائے۔ اسی دوران فرزند علیل ہوا، وہ تو صحت یاب ہو گیا مگر والدہ کا انتقال ہو گیا جس سے ابوالفداء کو سخت صدمہ ہوا، دوہرا صدمہ غلام استبعا فوت کی وفات پر ہوا۔ مصر سے واپسی پر ابوالفداء نے بیت المقدس اور خلیل وغیرہ کی زیارت کی۔ ۷۲۹ھ میں رجب میں حلب کا سفر کیا تاکہ مفر سنی ارغون سے ملاقات کرے اور ذوقعدہ میں ان کا پوتا عمر بن محمد پیدا ہوا۔

امیر ابوالفداء اسماعیل کی صفات حمیدہ میں سوجھ بوجھ، حکمت عملی، دانش و بینش کے علاوہ تواضع و انکسار، حلم و تدبیر، جود و سخاوت بھی تھی اور ساتھ ساتھ ہی علم و فضل بھی تھا۔ وہ خود بھی بڑے عالم و فاضل شخص تھے اور علوم و فنون کے مربی اور علماء و فضلاء کے سرپرست بھی تھے، ان صفات کے سبب ہی امیر الفداء نہ صرف سلطان کے نور نظر تھے بلکہ نائب السلطنت بھی ان کو پسند کرتے تھے اور عوام میں تو ان کو غیر معمولی شہرت حاصل تھی۔

وفات

امیر ابوالفداء اسماعیل کی وفات ان کے دار الحکومت حماة میں ۲۳ محرم ۷۳۲ھ / ۲۷ اکتوبر ۱۳۳۱ء

کو چھالیس برس کی عمر میں ہوئی اور وہیں وہ مدفون ہوئے۔ ان کے بعد ان کے جانشین ان کے فرزند الافضل محمد ملک تنکر نائب السلطنت کی حمایت سے بنے، ان کا لقب الملک الافضل ناصر الدین تھا، اور ابوالفداء کی اولاد میں وہی سب سے زیادہ مشہور ہوئے۔ ابوالفداء نے تقریباً بیس برس حماة کی ولایت کی۔ نیابت کا زمانہ اس کے علاوہ ہے۔

علوم و فنون

اگرچہ امیر ابوالفداء کی بنیادی تربیت ایک شہزادہ اور حکمران کی حیثیت سے کی گئی تھی تاہم ان کو ابتداء سے علوم و فنون سے بہت لگاؤ تھا۔ ان میں خاص کر ادب، تاریخ اور جغرافیہ ان کے پسندیدہ مضامین تھے۔ سیرت نبوی سے ان کو عشق تھا، ان کو دوسرے دینی اور غیر دینی علوم سے بھی کافی دلچسپی رہی تھی۔ ریاضی، اقلیدس، میقات و ہیئت، طب و نباتات، فلسفہ و منطق، عروض، شعر و ادب کے علاوہ فقہ، اصول، تفسیر بھی ان کے بہت پسندیدہ مضامین تھے اور ان میں ان کو کافی درک تھا۔ شیخ جمال الدین اسنوی نے طبقات میں بیان کیا ہے کہ مصر کے سفر کے دوران ان کی ملاقات شیخ زین الدین بن قونع کے واسطے سے ہوئی، اس ملاقات میں مشہور طبیب صلاح بن برہان بھی موجود تھے۔ مختلف علوم پر بحث ہوئی اور سب میں ابوالفداء نے متاثر کیا لیکن علم طب اور نباتات میں ان کی مہارت پر تو وہ دنگ رہ گئے کہ وہ تمام جڑی بوٹیوں، درختوں اور پودوں کی صفات دالہ، مزاج، پیداوار، علاقوں سے ایسی واقفیت رکھتے تھے جن سے ماہرین علوم بھی عاری تھے۔

تصانیف

امیر ابوالفداء اسماعیل نے نہ صرف یہ کہ علوم و فنون سے دلچسپی لی اور ان کا مطالعہ کیا بلکہ اپنی سیاسی مصروفیات سے وقت نکال کر خود بھی تالیف و تصنیف کے لئے وقت نکالا اور متعدد کتابیں لکھیں جن میں ان کی مختصر ”تاریخ البشر“ اور ”جغرافیائی تصنیف“، ”تقویم البلدان“ کو زیادہ شہرت حاصل ہے۔ ان کے علاوہ علم فقہ میں ان کی کتاب نظم الحاوی ہے۔ تیسری کتاب الکناہیں ہے اور چوتھی کتاب الموازین ہے جو مختصر ہے۔ ان میں تقویم البلدان بہت ضخیم اور مفصل ہے۔ لیکن بطور مؤلف ان کی زیادہ

شہرت ان کی تاریخ کی بنا پر ہے جس کے کئی نسخے شائع ہوئے، تفصیل کیلئے سعید انصاری کا مضمون ملاحظہ ہو۔ اس کا ایک اردو ترجمہ بھی ۱۸۴۶ء میں ہوا جو کریم الدین نامی شخص نے فورٹ ولیم کالج کے لئے کیا تھا۔ وہ دو ضخیم جلدوں میں ہے اور ابھی تک غالباً قلمی/مخطوطہ ہی ہے۔ مترجم نے شروع میں دو اوراق میں مؤلف کتاب کا سوانحی خاکہ بھی مختصر ادا کیا ہے۔ ابوالفداء نے اپنی تصانیف کے بارے میں زیادہ نہیں لکھا ہے۔

دوسرے مؤلفین نے جو تفصیلات دی ہیں ان کے لئے سعید انصاری کا مذکورہ بالا مضمون بہت مفید ہے۔ نظم الحاوی در اصل ابوالفداء کی شرحی نظم ہے جو انھوں نے علامہ نجم الدین عبدالنفاخ قزوینی (م ۶۶۸ھ) کی فقہ شافعی کی کتاب حاوی پر لکھی تھی۔ تاریخ ابوالفداء کا مفصل جائزہ تاریخ کے میدان میں آئے گا۔ حوالہ کے لئے سعید انصاری کا مضمون ملاحظہ ہو۔ یہ کتاب عالمی اسلامی تاریخ نگاری کی نمائندہ ہے اور اولین پیغمبر سے ۷۲۱ھ تک کے واقعات بیان کرتی ہے۔ ابوالفداء نے اسی سنہ تک واقعات لکھے تھے۔ اسی کے بعد جو واقعات و حالات اس میں ملتے ہیں وہ امام زین الدین عمر بن مظفر شافعی المعروف بہ ابن الوردی کے تحریر کردہ ہیں اور ۷۲۹ھ تک ان کا سلسلہ پہنچایا ہے۔ پھر ۷۲۹ھ سے ۷۲۸ھ کے زمانے کے واقعات و حالات قاضی ابوالولید محمد بن شحہ حنفی (م ۸۱۵ھ) کا نتیجہ فکر ہیں۔ اس کا امکان ہے کہ امیر موصوف کی بعض اور تصانیف بھی ہوئی ہوں لیکن ان کا پتہ نہیں چل سکا، اس کے بظاہر دو اہم سبب نظر آتے ہیں: اول یہ کہ امیر موصوف خود بہت متواضع اور منکسر المزاج تھے اور اپنے کارناموں کے بارے میں سکوت کو ترجیح دیتے تھے، دوم یہ کہ ان کے سوانح نگاروں نے ان کے تذکرہ کی طرف دھیان ہی نہیں دیا اور بہت معمولی تصریحات سے کام لیا حالانکہ وہ اپنے قد و قامت کے لحاظ سے زیادہ مفصل سوانح کے مستحق تھے۔ ان کے سوانحی حالات زیادہ تر ان کی اپنی تحریروں سے ماخوذ ہیں ورنہ چند صفحات بھی نہ لکھے جاسکتے۔

مقام و مرتبہ

امیر ابوالفداء صحیح معنوں میں صاحبِ سیف و قلم تھے۔ علمی قابلیت کے لحاظ سے ان کو تمام شاہان اسلام سے افضل مانا گیا ہے۔ ابن تغری بردی نے ان کو المامون کے بعد سب سے زیادہ صاحبِ قلم

تسلیم کیا ہے اور علماء کے نزدیک بھی ان کے اس جلالت مقام کے مسلم ہونے کا تذکرہ کیا ہے۔ وہ نہ صرف سخی اور صاحب جود تھے بلکہ علم اور علماء کے سرپرست و مربی بھی تھے۔ فوات الوفيات کے مؤلف نے بھی ان کے علم و فضل اور مختلف علوم میں ان کی مہارت اور فطری سخاوت کا ذکر کیا ہے۔

اقلیدس سے اتنا شغف تھا کہ وہ اکثر اوقات ان کی شکلوں کو حل کرنے میں مصروف رہتے تھے اور اس فن میں وہ حماة کے قاضی القضاة علامہ جمال الدین محمد بن سالم سے استفادہ کرتے رہتے تھے کہ وہ اپنے زمانے کے نادرہ روزگار تھے۔ علوم دینی کے علاوہ ہیئت و ہندسہ، منطق و فلسفہ اور فلسفہ تاریخ کے ممتاز عالم تھے۔ عروض میں علامہ جمال الدین کی تصنیف کو، جو ابن حاجب کی منظوم عروض کی شرح تھی، ان سے سبقاً سبقاً پڑھی تھی اور بہت عمدہ شعر بھی کہتے تھے۔ اسماء الرجال میں کتاب الاغانی کے تمام اسماء الرجال کی تصحیح علامہ موصوف سے کی تھی۔ طب کی مہارت اتنی تھی کہ ۶۹۷ھ میں الملک المظفر والی حماة کی بیماری میں ان کا علاج کیا تھا اور اللہ نے ان کے ہاتھ پر شفا دی تھی۔

ابوالفداء کو اللہ تعالیٰ نے بہت سے اوصاف اخلاقیہ اور فضائل حمیدہ سے نوازا تھا۔ اختلاف و تفرقہ سے سخت متنفر تھے اور اتحاد و محبت اور یگانگت کے عظیم داعی تھے۔ اسلام کے حامی، مدافع اور عاشق تھے۔ اپنے تمام امراء، غلاموں اور گھر والوں کے علاوہ عام رعایا سے بہت اچھا سلوک کرتے تھے۔ خیرات و حسنات بہت کرتے تھے۔ بہت سی خانقاہوں اور مدرسوں کو امداد دیتے تھے۔ علماء و فقہاء کو وظائف عطا کرتے تھے۔ ان میں جمال الدین ابن نباتہ کو چھ سو درہم سالانہ دیا کرتے تھے، علامہ موصوف کے خطبات بہت مشہور ہیں۔ وہ بہت مستقل مزاج، شفیق اور وفادار شخص تھے اسی لئے سلطان کی نگاہ میں محبوب و محترم تھے، سیر و شکار کے شائق ضرور تھے لیکن اپنے فرائض سے کبھی غفلت نہیں برتتے تھے۔ نہروں کی صفائی اور راستوں کی دیکھ بھال بھی برابر کرتے رہتے تھے۔

کچھ ذاتی علم و فضل کے سبب اور کچھ اپنے طبعی رجحان کی بنا پر تمام معاصر اہل کمال سے گہرے تعلقات رکھتے تھے۔ مؤرخ ابن خلکان تو ان کے بچپن میں انتقال کر گئے تھے جب ان کی عمر صرف نو سال تھی لیکن دوسرے علماء و فقہاء سے ان کے تعلقات بہت گہرے تھے۔ ان میں یہ حضرات اہل علم شامل تھے: حماة کے قاضی القضاة جمال الدین شافعی، قاضی علاء الدین قزوینی، علامہ شہاب الدین احمد بن ابی طالب صالحی، قاضی فخر الدین، عثمان کمال الدین جموی، وزیر ابوالقاسم غرناطی، امیر سیف الدین

ارغون الناصری وغیرہ۔ وہ اپنے معاصرین کے تذکرے میں ان کے اوصاف و محاسن مختصر الفاظ میں بیان کر دیتے ہیں اور ان کے فضائل کو خوب اجاگر کرتے ہیں۔ انھوں نے کئی اہل علم کی وفات پر مرثیے بھی کہے تھے۔

امیر ابوالفداء کو قرآن مجید سے بھی بہت شغف تھا۔ بہت سا حصہ یاد تھا اور وہ اس کی تلاوت بڑی پابندی سے کرتے تھے۔ دوسرے ارکان و اعمال کے بھی پابند تھے۔ صحیح بخاری کی سماعت حجاز میں کی تھی اور ایک نسخہ اپنے ہاتھ سے لکھا بھی تھا۔ وہ فقہ کے ماہر ہونے کے علاوہ شرعی فیصلے کرتے تھے اور اس موضوع پر بہت سی نایاب کتابیں جمع کی تھیں۔ وہ سچ مچ دیندار اور پابند شریعت شخص تھے۔ انھوں نے اب تک کی معلومات کے مطابق کم از کم تین حج کئے تھے، سعید انصاری اور بعض دوسرے تذکرہ نگاروں نے صرف دو حج ادا کرنے کا ذکر کیا ہے: ایک ۷۰۳ھ میں، دوسرا ۷۱۳ھ میں۔ لیکن خود امیر موصوف کے بیان سے معلوم ہوتا ہے، جیسا کہ سعید انصاری وغیرہ کے بیانات میں بھی موجود ہے، کہ انھوں نے سلطان عالی مقام کے ساتھ ۷۱۹ھ میں ایک اور حج کیا تھا اور بعد اداء حج وہ سلطان کی معیت میں مصر تشریف لے گئے تھے۔ حج اور زیارت مدینہ منورہ کے واقعات سے معلوم ہوتا ہے کہ امیر ابوالفداء کو روضہ اطہر اور مسجد نبوی سے بہت عشق تھا اور اپنے قیام کے دوران انھوں نے قبر شریف کی زیارت و خدمت کی سعادت خوب خوب حاصل کی تھی۔ مکہ مکرمہ میں بھی ان کا قیام خاص کر اولین قیام کافی طویل رہا تھا اور اس دوران انھوں نے عبادت الہی میں کوئی دقیقہ نہیں اٹھا رکھا تھا۔ بلاشبہ وہ قدیم خلفاء اسلام کے مثالی اسوہ کی پیروی کے لئے ممتاز نظر آتے ہیں۔

طریقہ تالیف

امیر ابوالفداء کی سیرت نگاری ان کی عالمی اسلامی تاریخ نگاری کا حصہ ہے۔ انھوں نے انسان اور بشر کی اکائی کی تاریخ لکھی ہے اور ابتدائے آفرینش سے ۷۲۱ھ تک کی تاریخ بیان کی ہے۔ سیرت نبوی اس کا ایک اہم اور زریں باب ہے اگرچہ وہ اچانک سلسلہ تاریخ میں ایک کڑی کے طور پر دکھائی دیتا ہے۔ ان کی سیرت نگاری کی دوسری خصوصیت یہ ہے کہ وہ اختصار نگاری کے رجحان کی آئینہ دار ہے۔ ان کی تاریخ یا سیرت کسی خاص کتاب کی تلخیص یا مختصر نہیں ہے تاہم وہ متعدد مآخذ و مصادر کی

روایات و اخبار کی تلخیص پیش کرتی ہے۔ اس اعتبار سے وہ ابن عبدالبر، ابن حزم اور محبت الدین طبری جیسے مختصر نگاروں کے زمرہ میں شمار ہوتی ہے۔

اختصار و تلخیص کے زمرہ کی کتاب ہونے کے باوجود اس کا ایک اہم وصف یہ ہے کہ وہ متعدد مآخذ و مصادر کا حوالہ دیتی ہے۔ سیرت نبوی کے باب میں غالباً ایسی کوئی اہم کتاب نہ ہوگی جس کا حوالہ یاد کر بلا واسطہ نہ ملتا ہو۔ ان کے مصادر میں ابن اسحاق / ابن ہشام، بیہقی، جوانی النساب، شیخ ابو عبد اللہ الحافظ، مسعودی، ابو حنیفہ، شافعی، قاضی شہاب الدین ابن ابی الدم کی تاریخ خاص طور سے اہم ہیں۔

ظاہر ہے کہ متعدد مصادر و مآخذ کے ذکر کی بنا پر روایات و اخبار کا اختلاف بھی آنا ناگزیر ہے۔ امیر ابوالفداء کی سیرت نبوی میں یہ اختلاف تنوع و تضاد جگہ جگہ یا مضمون بہ مضمون نظر آتا ہے۔ اس سے روایات و اخبار سے ان کی واقفیت تو معلوم ہی ہوتی ہے، سیرت کے مختلف پہلوؤں کی توسیع اور ہمہ گیری کا بھی اندازہ ہوتا ہے۔ وہ اکثر و بیشتر ایک موضوع یا مسئلہ پر مختلف روایات نقل کرتے ہیں۔

اختلاف و فرق یا تضاد کی صورت میں امیر ابوالفداء روایات میں سے کسی نہ کسی کو ترجیح دینے کا اصول بھی اپناتے ہیں۔ وہ کبھی صرف راجح روایت کو بیان کر کے ایسا کرتے ہیں۔ کبھی دو یا زیادہ روایات میں سے کسی ایک کو واضح طور سے ترجیح دیتے ہیں کبھی ”قیل“ جیسے دوسرے الفاظ و اشاراتِ ترجیح و مرجح سے اپنا انداز فکر پیش کرتے ہیں۔

المختصر فی تاریخ البشر میں مؤلف گرامی نے بسا اوقات مسلمہ یا مشہور روایات کے برعکس کسی دوسری روایت کو ترجیح دی ہے مثلاً رسول اکرم صلی اللہ علیہ وسلم کی عمر مبارک اور والد مرحوم کی وفات کے تعلق سے ان کا خیال ہے کہ عمر شریف دو ماہ تھی۔ مدفن عبد اللہ کے بارے میں بھی یہی طریق اختیار کیا ہے، تاریخ ولادت نبوی، اولین مسلمانان مکہ وغیرہ کے بارے میں ان کی رائے مختلف ہے۔

مؤلف گرامی نے اپنی سیرت نبوی کو عام طریق سیرت کے مطابق مرتب کیا ہے اور اس کی بنا زیادہ تر ابن اسحاق کے منہج پر رکھی ہے۔ یعنی تاریخی اور موضوعاتی ترتیب و واقعات۔

اس کتاب سیرت میں بعض ضعیف روایات بھی موجود ہیں خاص کر مبشرات و معجزات کے بیان میں۔ وہ مختلف مقامات پر اشعار بھی لاتے ہیں، امیر موصوف کو چونکہ فقہ سے کافی شغف تھا اس لئے کہیں کہیں وہ فقہی مسائل اور ائمہ کرام کے افکار و خیالات سے بھی تعرض کرتے ہیں، مثلاً شہداء کی نماز جنازہ ہونے یا

نہ ہونے پر امام ابوحنیفہ اور امام شافعی کی آراء دی ہیں اور اول الذکر کی رائے کو ترجیح دی ہے کہ نماز پڑھی جائے گی جیسا کہ رسول اکرم صلی اللہ علیہ وسلم نے حضرت حمزہؓ کی اور دوسرے شہداء احد کی نماز جنازہ پڑھی تھی۔ اسی طرح حج تمتع، افراد و قرآن پر بحث بھی فقہی نوعیت کی ہے۔

قرون وسطیٰ کے دوسرے سیرت نگاروں کی مانند وہ نقد و نظر سے براہ راست کم کام لیتے ہیں لیکن کہیں کہیں وہ نقد کرنے پر مجبور بھی ہو جاتے ہیں مثلاً وہ قتل مرحب کے ضمن میں ابن اسحاق کی تغلیط کرتے ہیں۔

امیر ابوالفداء کی تاریخ و سیرت کی ایک خاص خوبی اس کی خوبصورت زبان اور دلنشین اسلوب ہے۔ او بی لحاظ سے وہ مختصرات میں ممتاز مقام کی مالک ہے اور ان خصوصیات کی بنا پر سچ و سچ مقبولیت و شہرت کی مستحق ہے۔

ابوالفداء اسمعیل کی کتاب المختصر فی اخبار البشر

حکمرانوں کے قلم سے وجود میں آنے والی کتاب سیرت ابوالفداء اسمعیل حکمراں حماة کی کتاب المختصر فی اخبار البشر مستشرقین کی مساعی سے طبع ہوئی اور مغرب میں زیادہ تر مقبول رہی۔ وہ مدتوں سیرت نبوی کی واحد کتاب تھی جو لوگوں کے ہاتھوں میں تھی۔ اس کی مقبولیت نے اس کو بار بار طبع ہونے کا موقعہ فراہم کیا۔ ہمارے پیش نظر پیرس کے شاہی مطبع (الطبعة المکیہ) ۱۸۳۷ء کا مطبوعہ نسخہ ہے، جس کے آخر میں کتاب کا فرانسیسی ترجمہ بھی ہے جو A. Noel Des Vergers نے کیا ہے۔ یہ ترجمہ مع فہرست وضمیمہ وغیرہ کے ایک سو ساٹھ صفحات پر مبنی ہے۔ جبکہ متن کتاب ایک سو بیس صفحات پر مشتمل ہے۔ ابوالفداء کی کتاب اصلاً اسلامی تاریخ کے مختلف ادوار کی جامع ہے لیکن مذکورہ بالا نسخہ صرف سیرت نبوی پر ہی حاوی ہے اور اسلامی تاریخ کا حصہ نہیں رکھتا۔ کتاب کے سرنامہ کے فوراً بعد متن شروع ہو جاتا ہے اور اس میں ناشرین یا مرتبین کا تیار کردہ عنوان یا فہرست موضوعات نہیں ہے۔

متن کی اولین بحث رسول اکرم صلی اللہ علیہ وسلم کی ولادت باسعادت اور آپ کے خاندان ذیشان کے ذکر خیر سے متعلق ہے، اور اس کا آغاز اچانک ”اما ابو رسول اللہ ﷺ فهو عبد اللہ بن عبد المطلب“ سے ہوتا ہے جیسے اس سے قبل اور کوئی روایت کا حصہ رہا ہو۔ ابوالفداء نے عبد اللہ کی تاریخ پیدائش قبل کے واقعہ سے پچیس سال قبل بتائی ہے اور وفات کے وقت رسول اکرم صلی اللہ علیہ وسلم کے دو ماہ کے ہونے کی روایت کو ترجیح دی ہے اور دوران حمل وفات پانے کی روایت کو لفظ ”قیل“ سے بیان کیا ہے۔ عبد اللہ بن عبد المطلب کے مدفن کے بارے میں اسی طرح دار الحارث بن ابراہیم بن سراقہ بن العدوی اور دار النابغہ/ بنو النجار کی دو روایات دی ہیں جن میں سے موخر الذکر قبیل کے ساتھ آتی ہے۔ ان کا ترکہ بیان کر کے والدہ ماجدہ حضرت آمنہ کے نام و نسب اور حضرت عبد اللہ سے عبد المطلب کی تجویز و پیغام پر ان کی شادی کا ذکر کر کے رسول اکرم صلی اللہ علیہ وسلم کی ولادت کی تاریخ

دوشنبہ دس ربیع الاول عام الفیل دی ہے اور انوشیروان کی حکومت، دارا پر سکندر کے غلبہ اور بخت نصر کی سلطنت کے حوالہ سے یہ تاریخ بیان کی ہیں۔ مہینہ کے حوالہ سے رسول اللہ صلی اللہ علیہ وسلم کے مختون و سرور پیدا ہونے، ساتویں دن عقیقہ کرنے، قریش کی دعوت کرنے اور آپ کو نام نامی محمد صلی اللہ علیہ وسلم سے موسوم کرنے کی وجہ بیان کرنے کا ذکر کیا ہے (۱-۳)۔ ولادت کے دن کے بعض معجزات و مبشرات کا نسبتاً زیادہ ذکر کیا ہے جس میں ایوان کسریٰ کے چودہ کنگروں کے گرنے اور نار فارس کے بچھنے، موبدان کے خواب اور اس کی تعبیر کے لئے ایرانی حکمرانوں کی تلاش وغیرہ شامل ہیں (۳-۵) اور آخر میں حضرت ابن عباس وغیرہ کی روایات بہ سند بیہتی آپ کے خاندان کے افضل ہونے کا ذکر ہے (۵-۷)۔

ذکر نسب رسول اللہ ﷺ کی سرخی کے تحت ابوالفداء نے آپ کا نسب بیان کیا ہے کہ فصل خامس کے اواخر میں اس کا ذکر اولین آچکا ہے۔ اس میں بیہتی کے علاوہ جوانی نسابہ اور ابوالفداء کے شیخ ابو عبد اللہ الحافظ کے اقوال بھی ہیں کہ کتنی پشتیں حضرت ابراہیم تک تھیں اور حضرت ابراہیم تک نسب صحیح روایات میں نہیں ملتا اور صرف عدنان تک معتمد علیہ ہے (۷-۸)۔

چھ سطری بحث میں آپ صلی اللہ علیہ وسلم کی رضاعت ثویبہ کا ذکر ہے جس میں حضرت حمزہ اور حضرت ابوسلمہ مخزومی کی رضاعت ثویبہ اور رسول اکرم صلی اللہ علیہ وسلم سے ان دونوں کی رضاعی اخوت کا ذکر ہے (۹)۔ پھر حضرت حلیمہ سعدیہ کی رضاعت کا ذکر خاص ہے کہ خاص اسی سرخی کے تحت ہے اور نسبتاً مفصل ہے۔ اس میں مدت رضاعت، معجزات دوران رضاعت، شق صدر، رضاعی بھائی بہنوں اور رضاعی والد الحارث بن عبدالعزیٰ، شادی کے بعد حضرت خدیجہ اور رسول اکرم صلی اللہ علیہ وسلم کے پاس ان دونوں رضاعی والدین کی آمد اور ان کے زمانہ قحط میں زوجین شریفین کی اعانت اور دونوں رضاعی والدین کے اسلام کا ذکر کرنے کے بعد (۹-۱۱)، والدہ ماجدہ حضرت آمنہ کے رشتہ داروں کی زیارت کے لئے مدینہ کے سفر کرنے، وہاں بیمار ہونے اور ابواء میں وفات پانے، عبدالمطلب کی کفالت، ابوطالب کی بحیثیت برادر حقیقی عبداللہ کفالت نبوی، ان کے ساتھ سفر شام بھر تیرہ سال، بحیراراہب سے ملاقات، رسول اکرم صلی اللہ علیہ وسلم کی جوانی میں سیرت و کردار، الامین کے خطاب سے سرفرازی، چچاؤں کے ساتھ جنگ فجار میں شمولیت بھر چودہ سال اور اس کے آخری نتیجہ کا ذکر کیا ہے (۱۱-۱۲)۔

تجارت خدیجہ کے لئے دوسرے شامی سفر نبوی کا ذکر الگ عنوان سے کیا ہے جس کے تحت

حضرت خدیجہ کے بلائے اور تجارت میں نفع کمانے اور آپ کی سیرت و کردار کی عظمت دیکھنے کے بعد خود ان کی طرف سے تجویز شادی کرنے اور نکاح، مہر، حضرت خدیجہ کی اولیت، ان کی عمر بوقت چالیس سال اور عمر نبوی پچیس سال، ان کے اسلام لانے اور رسول اکرم صلی اللہ علیہ وسلم کے ساتھ رفاقت کی مدت اور ان کی وفات کا ذکر کیا ہے (۱۲-۱۲)۔

خانہ کعبہ کی تعمیر نو کے عنوان کے تحت ولایت کعبہ کی مختصر تاریخ بیان کی ہے اور رسول اکرم صلی اللہ علیہ وسلم کی تعمیر کعبہ میں شرکت اور حجر اسود کے نصب کرنے کا واقعہ بیان کیا ہے۔ اسی میں کعبہ کو غلاف چڑھانے کا ذکر بھی ہے خاص کر حجاج بن یوسف کے حوالہ سے کہ وہ اسے دیباچ چڑھانے والے اولین شخص تھے (۱۳-۱۳)۔

”ذکر مبعث رسول اللہ ﷺ“ کے عنوان سے رسول اکرم صلی اللہ علیہ وسلم کے مبعوث ہونے، تمام اسود و احمر کے لئے رسول بننے، اور تمام گذشتہ شریعتوں کے منسوخ کرنے کا ذکر کر کے نبوت کی ابتداء میں روایا صادقہ، خلوت کی محبت، غار حراء کی مجاورت، حضرت جبریل کے ذریعہ اولین وحی کے نزول، پہاڑی پر فرشتہ کے دیدار، حضرت خدیجہ سے بیان واقعہ اور حضرت ورقہ بن نوفل کی ملاقات اور تصدیق کا ذکر ہے۔ اس میں فترہ وحی اور وحی کے تسلسل کا بھی حوالہ آیا ہے اور حضرت خدیجہ کو اولین مسلم قرار دیا ہے اور صحیح کی حدیث نقل کی ہے کہ مردوں میں تو بہت سے کامل ہوئے لیکن عورتوں میں صرف چار کو یہ شرف ملا اور وہ آسیہ زوجہ فرعون، مریم بنت عمران، خدیجہ بنت خویلد اور فاطمہ بنت محمد علیہن السلام ہیں (۱۴-۱۶)۔

اولین مسلمین کے مبحث میں حضرت خدیجہ کے بلا اختلاف اولین مسلم قرار دینے کے بعد دوسرے لوگوں کے بارے میں اہل علم و سیر کے اختلاف کا ذکر کیا ہے کہ صاحب السیرۃ اور بہت سے اہل علم نے نو سالہ حضرت علی کو اولین مسلم قرار دیا ہے۔ ابوالفداء نے اسی کے ساتھ حضرت علی کی کفالت نبوی کا واقعہ و پس منظر بیان کیا ہے اور اسلام حضرت جعفر بھی، پھر بقول صاحب السیرۃ حضرت زید بن حارثہ اور پھر حضرت ابوبکر صدیق کے قبول اسلام کا ذکر کیا ہے۔ اور ان کا مختصر سوانحی خاکہ بھی دیا ہے۔ حضرت ابوبکر صدیق کے ہاتھ پر اسلام لانے والوں، دوسرے مسلموں کا ذکر کرنے کے بعد ابوالفداء نے تین سال خفیہ تبلیغ کا حوالہ دے کر علانیہ تبلیغ کے آغاز میں خاندان بنو عبدالمطلب کی دعوت کرنے اور

حضرت علی سے اس کا اہتمام کروانے اور چالیس افراد کے سامنے اسلام پیش کرنے وغیرہ کے واقعات بیان کئے ہیں اور اسی طرح دوسری دعوت نبوی، ابولہب کے کردار اور حضرت علی کو خلیفہ وصی اور برادر قرار دینے والی تقریر نبوی نقل کی ہے۔ اس میں حضرت علی کی تقریر کا بھی ذکر ہے اور قریش کے استہزاء کا بھی۔ اس کے بعد قریش کے دشمنان اسلام کا ذکر ہے اور ابوطالب کی مدافعت کے واقعات کا بھی (۲۱-۱۷)۔

ابوالفداء اسماعیل نے اسلام حمزہ (۲۱-۲۲)، اسلام عمر بن الخطاب (۲۳-۲۴)، اولین ہجرت حبشہ کے سرخیوں کے تحت ان کے واقعات بیان کئے ہیں اور مختصر بیان کئے ہیں۔ مؤخر الذکر کے تحت دوسری ہجرت حبشہ، تعداد مہاجرین حبشہ، قریشی وفد، قریشی مقاطعہ اور اس کے صحیفہ، شعب ابی طالب کی محسوری، مہاجرین حبشہ کی واپسی کا ذکر بھی کیا ہے (۲۶-۲۳)۔ نقض/منسوخی صحیفہ کے لئے الگ عنوان قائم کیا ہے (۲۶)۔ پھر وفاة ابی طالب کے ذکر کے عنوان سے ان کی وفات کا واقعہ ان کے قصیدہ کے بعض اشعار کے نقل کیا ہے اور کفر ابوطالب کو مشہور روایت کی بنا پر اور قصیدہ کے حوالہ سے ان کے مسلم ہونے کی روایت کو ترجیح دی ہے اور آخر میں ان کی عمر پچاسی سال (بضعاً وثمانین) بیان کی ہے (۲۶-۷)۔ حضرت خدیجہ کی وفات کی بحث کے تحت رسول اکرم صلی اللہ علیہ وسلم کے پڑوسیوں کی تعذیب کا خاص ذکر ہے (۲۸)۔ پھر سفر طائف کا ذکر ہے (۲۸-۹)۔

قبائل عرب پر آپ کے اسلام پیش کرنے کا بحث اگلا ہے جس میں آپ کی دعوت اور ابولہب کی مخالفت کا ذکر ہے (۲۹-۳)۔ اس کے بعد ابتداء امر الانصار کے تحت اوس و خزرج کے نسلی نسب وغیرہ اور ان کی جنگوں کے مختصر حوالہ کے بعد چھ مدنیوں کے قبول اسلام کا ذکر ہے (۳۰)۔ پھر اسراء کا ذکر ہے جس میں جسمانی اور روحانی ہونے کی بحث بھی ہے (۳۱)۔ ذکر بیعة العقبة الاولى کے تحت بیعت نساء، حضرت مصعب کی تقرری اور مدینہ روانگی، حضرت اسعد بن زرارہ کے ساتھ ان کی تبلیغی مساعی اور تعلیمی کاوشیں، سرداران اوس و خزرج کے قبول اسلام کا ذکر خاص ہے (۳۲-۳۳)۔ بیعت عقبہ ثانیہ میں حضرت عباس کی شرکت و معاونت، رسول اکرم صلی اللہ علیہ وسلم کے خطبہ اور بیعت حرب اور ہجرت کے اذن الہی کا حوالہ ہے (۳۴-۳۵)۔

ابوالفداء اسماعیل نے اگلی بحث رسول اکرم صلی اللہ علیہ وسلم کی ہجرت نبویہ کے عنوان سے دی ہے جس کا آغاز تاریخ اسلامی کی ابتداء، لفظ تاریخ کی لغوی حیثیت، عہد فاروقی میں سنہ ہجری کے آغاز،

رسول اکرم صلی اللہ علیہ وسلم کی عمر شریف، اور مختلف تقویوں کے حوالہ سے ہوا ہے پھر قدیم مشہور تاریخوں کے عنوان کے تحت مختلف واقعات وغیرہ کی تاریخیں اور ان کے درمیان پائے جانے والے زمانی تفاوت کا ذکر کیا ہے جس کا خاتمہ ولادت نبوی اور ہجرت نبوی کے درمیانی عرصہ اور ہجرت و وفات کی درمیانی مدت کے ذکر پر کیا ہے (۳۱-۳۵) پھر حدیث الہجرۃ کے نئے عنوان کے تحت رسول اکرم صلی اللہ علیہ وسلم کی ہجرت مدینہ کے واقعات نقل کئے ہیں جس کا خاتمہ مسجد نبوی اور مکانات نبوی کی تعمیر کے ذکر پر کیا ہے (۳۲-۳۳)۔

قبل ہجرت حضرت عائشہؓ سے آپ کی شادی اور ان کی رخصتی اور وفات کے وقت ان کی عمر کا ذکر مختصر ترین فصل میں کیا ہے (۳۵)۔ پھر مواخات کی فصل ہے جس میں برادرانِ اسلامی کے جوڑوں کے علاوہ اولین مولودین اسلام، ۲ھ میں تحویل قبلہ، فرضیت صیام رمضان اور سریہ نخلہ زیرکمان حضرت عبداللہ بن جحش بروایت کتاب الاشراف المسعودی اور عبداللہ بن زید کی روایت پر آغازِ اذان کا ذکر ہے (۳۶-۳۷)۔

”ذکر غزوة بدر الكبرى“ کے عنوان سے اس اہم غزوہ کا ذکر خاصا مفصل ہے (۵۱-۵۲) جس کا خاتمہ حضرت رقیہ کی وفات اور رسول اکرم صلی اللہ علیہ وسلم کی مدینہ سے انیس دن کی غیر حاضری پر ہوا ہے۔ غزوة بنی قینقاع من الیہود اگلا بحث ہے (۵۱-۵۲)، اس کے بعد غزوة السویق (۵۲)، غزوة قرقرۃ الکدر (۵۲-۵۳) کا بیان ہے اور مؤخر الذکر عنوان کے تحت وفات حضرت عثمان بن مظعون، حضرت فاطمہ کی شادی، واقعہ ذی قار میں ایران کی شکست اور عربوں کی فتح، امیہ بن اہصلت کی وفات اور اس کی مختصر سوانح اور آپ صلی اللہ علیہ وسلم سے حسد و عار کے علاوہ اس کے قصیدہ کے بعض اشعار، ۳ھ میں حضرت حسن کی ولادت اور کعب بن الاشرف کے قتل کا ذکر کیا ہے (۵۳-۵۴)۔ غزوة احد کے ذکر کو الگ الگ عنوان سے خاصا مفصل بیان کیا ہے (۵۴-۵۹)۔ جس کا خاتمہ اس فقہی مسئلہ پر کیا ہے کہ امام ابوحنیفہ کے نزدیک شہید کی نماز ہوگی جبکہ حضرت امام شافعی اس کے قائل نہیں۔ ابوالفداء نے امام ابوحنیفہ کے مسلک کو ترجیح دے کر حضرت حمزہ سمیت تمام شہداء کی تدفین پر بیان کو ختم کیا ہے۔

آخری سرخی کے تحت ۴ھ کے آغاز کا حوالہ دیکر، الگ عنوان سے ”غزوة الرجع“ کی بحث دی ہے (۵۹-۶۰)۔ پھر ”غزوة بنی النضیر“ (۶۰-۶۱)، اس کے بعد غزوة بنی النضیر کی (۶۱-۶۲)، غزوة ذات الرقاع

(۶۲-۶۳)، غزوہ بدر الثانیہ (۶۳) کا ذکر کیا اور اس میں حضرت حسین کی ولادت ۴ھ میں ہونے اور ۵ھ کے شروع کرنے کا ذکر ہے (۶۳)۔ اس کے بعد غزوہ الخندق / غزوہ الاحزاب کا باب ہے جس میں واقعات جنگ سے قبل معجزات نبوی کا بھی حوالہ ہے (۶۳-۶۴) اور جس کے ساتھ ہی غزوہ بنی قریظہ کی سرخی اور بحث ہے (۶۴-۷۰)۔

۶ھ کے واقعات میں ابوالفداء نے غزوہ بنی لحيان (۷۰)، غزوہ ذی قرد (۷۰) کا مختصر مختصر ذکر کر کے غزوہ بنی المصطلق ۶ھ کا ذکر تفصیل کے ساتھ کیا ہے اور اس کی دوسری تاریخ ۵ھ کو "قیل" کے لفظ کے ساتھ ساتھ بیان کیا ہے، اس میں مقیس کے واقعہ کا ذکر زیادہ مفصل ہے اور انصار و خزرج کے تصادم کا بھی (۷۱-۷۳)۔ قصہ افک کا ذکر الگ عنوان سے کیا ہے اور مختصر کیا ہے (۷۳-۷۴)۔ اس سے متصل عمرہ الحدیبیہ کا ذکر ہے جو نسبتاً مفصل ہے (۷۴-۷۶)، بیعت رضوان اور صلح کا ذکر الگ الگ عناوین کے تحت مزید کیا ہے (۷۶-۷۸)۔

۷ھ کے واقعات میں غزوہ خیبر (۷۸-۸۲) کے ضمن میں ناعم اور قموص کے قلعوں کی فتح کے مختصر ذکر کے بعد حضرت صفیہ سے شادی کا ذکر کر کے قلعہ مصعب، قلعہ وطیح اور قلعہ سلام کے فتح کرنے کا حوالہ ہے اور زیادہ ذکر حضرت علی کے واقعہ قتل مرحب کا کیا ہے اور اسی کو صحیح ترین بیان کہا ہے اور اس کے خلاف ابن اسحاق کی روایت کو غیر صحیح کہہ کر اس پر نقد کیا ہے۔ حضرت علی کی فتح کی دوسری روایت حضرت ابورافع مولی رسول اکرم صلی اللہ علیہ وسلم کے حوالہ سے مزید نقل کی ہے، خیبر والوں سے صلح، خراج کی رقم، مہاجرین حبشہ کی مدینہ کے واپسی کے سفر میں ملاقات، حضرت ام حبیبہ سے شادی اور یہودی عورت کے زہر آلود گوشت کھلانے کے واقعات کا ذکر ہے۔ الگ عنوان سے سلاطین عرب و عجم کے نام رسول اکرم صلی اللہ علیہ وسلم کے فرامین بھیجے جانے کا ذکر کیا ہے جس میں کسریٰ ایران، باذان اور ان کے اسلام کا اول ذکر ہے اور نسبتاً مفصل ہے، پھر قیصر روم، مقوقس مصر، حارث غسانی، ہوذہ حنفی، منذر بن ساویٰ کا ذکر ہے (۷۵-۱۲)۔ اور اس سنہ کے آخری واقعہ کو بطور عمرہ القضاء کی مختصر بحث ہے (۸۵)۔

۸ھ کے واقعات میں اول حضرات خالد و عمرو و عثمان کے قبول اسلام کی مختصر فصل ہے (۸۶)۔ اس کے بعد غزوہ موتہ کا باب ہے جس کو ابوالفداء نے مسلمانوں اور رومیوں کے درمیان اولین غزوہ قرار دیا ہے (۸۶-۷)۔ اس کے بعد صلح حدیبیہ کے توڑنے کی قریشی حرکت کا اسی عنوان سے ذکر کیا

ہے (۸۷-۸۸)۔ اور اس سے متصل فتح مکہ کا باب ہے جو نسبتاً مفصل ہے۔ (۹۲-۸۸)۔ ”ذکر ہدر الدم“ کے تحت ان اشتہاری مجرموں کے قتل یا قبول اسلام کا بیان ہے جو اسلامی قانون کے مجرم تھے (۹۲-۹۳)۔ ابوالفداء نے ان کی تعداد دس (چار عورتیں اور چھ مرد) بتائی ہے۔ سلسلہ غزوات کے اگلے مرحلہ کے بطور بنو خدیمہ کے خلاف حضرت خالد کے غزوہ اور اس کے بعد سریہ/غزوہ حضرت علی کا ذکر کیا ہے (۹۴-۹۵)، اور اس کے بعد غزوہ حنین کا باب ہے (۹۵-۹۸) جو خاصا مفصل ہے۔ حصار الطائف کے تحت طائف کے محاصرہ کے علاوہ اموال غنیمت کی تقسیم، مؤلفۃ القلوب کے حصص، عباس بن مرداس سلمی کے اشعار، انصار کی شکایت، رسول اکرم صلی اللہ علیہ وسلم کے خطبہ، ذوالخویصرہ کے اعراض کے سلسلہ میں ابن اسحاق اور ان کے مخالفین کی روایات کا حوالہ، عمرہ نبوی، مکہ پر حضرت عتاب کی تقرری، حج کی امارت عتاب بن اسید، ولادت حضرت ابراہیم، وفات حاتم طائی اور اس کی سوانح، حضرت سفانہ بنت حاتم کی آمد کا ذکر ہے اور اسی میں ۹ھ آغاز کے حوالہ کے ساتھ وفود عرب کی مسلسل آمد کا حوالہ ہے مگر طائف کے وفد، کعب بن زہیر کے مدحیہ قصیدہ اور اس کے بدلہ میں بردہ نبوی کی عطا اور اموی اور عباسی خلفاء اور تاتاری حکمرانوں کے اس کے استعمال کا ذکر زیادہ ہے (۹۸-۱۰۲)۔

اگلا بحث غزوہ تبوک کا ہے (۶-۱۰۲) پھر حضرت ابو بکر کے حج کا بیان ہے (۷-۱۰۶) جس کے آخر میں عبداللہ بن ابی بن سلول کی موت کا ذکر کر کے ۱۰ھ کے آغاز اور اس میں وفود عرب کے مسلسل آنے اور لوگوں کے دین میں داخل ہونے اور اہل یمن اور ملوک یمن کے مسلمان ہونے کا حوالہ ہے (۷-۱۰۶)۔ پھر حضرت علی کو جزیہ و صدقات نجران کی وصولیابی کرنے کی مہم کا مختصر ذکر ہے (۷-۱۰۶) اور اس کے بعد حجۃ الوداع کا باب ہے (۸-۱۰۶) جس میں حج تمتع، حج قرآن اور حج افراد ہونے کی بحث ہے اور ابوالفداء نے اس کو قرآن کہا ہے۔ اس کا خاتمہ مدینہ واپسی اور ۱۱ھ کے آغاز پر کیا ہے (۱۰۸)۔

رسول اکرم صلی اللہ علیہ وسلم کے مرض و وفات کے بحث کا الگ عنوان ہے، اس میں آغاز مرض، اس کے مراحل، خطبہ نبوی، آخری نماز در مسجد، استغفار برائے اصحاب احد، مرض کی شدت، کتاب کی روایت، ابو بکر کی امامت کا ذکر ہے (۱۱-۱۰۹)۔ وفاة رسول اللہ صلی اللہ علیہ وسلم کے تحت آپ کے انتقال پر ملال کا واقعہ، تاریخ، اکثر العرب کے مرتد ہونے، قاضی شہاب الدین بن ابی الدم کی تاریخ کے حوالہ سے آپ کی وفات پر بعض اصحاب کے عقیدہ رجعت، حضرت عباس کی تصدیق وفات نبوی کا

ذکر کیا ہے اور پھر الگ سرخی کے تحت آپ کی تجہیز و تکفین و تدفین کا ذکر ہے (۱۱۳-۱۱۲)۔ آپ کی عمر شریف اور اس سے متعلق روایات کے اختلاف کا حوالہ الگ عنوان کے تحت کیا ہے (۱۱۳)۔

ابوالفداء اسماعیل نے اس کے بعد چند مختصر فصول میں آپ کی سیرت و کردار کا ذکر الگ الگ عنوان سے کیا ہے جیسے ذکر صفتہ (۱۱۴)، ذکر خلقہ (۱۱۵-۱۱۶)۔ اولین فصل میں ابن ابی الدم کی تاریخ کا حوالہ ہے اور حضرت علی کی صفت نبوی کا بھی، جبکہ دوسری فصل میں آپ کے زہد و تقویٰ کا حوالہ ہے۔ اس کے علاوہ آپ کی اولاد (۱۱۶)، آپ کی ازواج مطہرات (۱۱۷-۱۱۶)، آپ کے کاتبین (۱۱۷)، آپ کے اسلحہ جات (۸-۱۱۷)، آپ کے غزوات و سرایا کی تعداد (۱۱۸)، آپ کے صحابہ کرام (۲۰-۱۱۸) پر فصول قائم کی ہیں۔ مؤخر الذکر میں صحابی کی تعریف اور اس سے متعلق حضرت سعید بن المسیب وغیرہ کے آراء و افکار کا ذکر ہے۔ اہل تواریخ کے حوالہ سے صحابہ کرام کے تیرہ طبقات صحابہ بیان کئے ہیں اور آخر میں مختصر ذکر اصحاب صفہ کا ہے اور اسی پر ابوالفداء اسماعیل کی سیرت نبوی ختم ہوتی ہے۔

امام نویری

(۷۳۳-۶۷۷ھ/۱۳۳۲-۱۲۷۹ء)

مصر کی زرخیز زمین میں حدیث و سیرت نبوی کے بیچ امام لیث بن سعد اور ان کے جانشینوں نے بوئے تھے، وہ تیسری چوتھی/نویں دسویں صدی میں خوب برگ و بار لائے اور بعد کی صدیوں میں اس دیار اسلام میں بعض بہت اہم اور معرکہ آراء کتب سیرت تالیف کی گئی۔ حسب معمول ان مؤلفین گرامی کا تعلق مختلف علمی جولان گاہوں اور گونا گوں میادین تخصص سے تھا۔ ان میں سے کوئی محدث اور ماہر فنون حدیث تھا، کوئی مؤرخ اور متخصص علوم تاریخ تھا۔ کسی کی شناخت ادب و لغت اور دوسرے ادبی علوم تھے اور کسی کی پہچان قضا اور فقہ اور قانون کے فنون تھے۔ اور ان سب میں قدر مشترک یہ تھی کہ وہ مسلم، اسلام کے شیدائی، رسول اکرم صلی اللہ علیہ وسلم کے عاشق اور سیرت نبویہ کے ماہر تھے، اس لئے انہوں نے اپنے اپنے طرز و انداز پر کتب سیرت لکھیں۔ امام نویری کی شناخت ادبی علوم اور تاریخ تھی اور انہوں نے مصری زریں سلسلہ سیرت نگاری میں اپنے مخصوص انداز سے اضافہ کیا۔

نام و نسب

ان کے نسب پر کافی اختلاف ملتا ہے۔ ابن حجر، ابن تغری بردی اور الادفوی نے ان کے پردادا وغیرہ کا نام الگ الگ لکھا ہے، ابن حجر کے مطابق امام نویری کا نام تو احمد تھا، مگر لقب شہاب الدین اور ان کی کنیت ابو العباس تھی۔ ان کے والد ماجد کا نام عبدالوہاب تھا اور دادا کا محمد اور پردادا کا عبدالدائم۔ لیکن ابن تغری بردی نے نسب مختلف لکھا ہے: احمد بن عبدالوہاب بن احمد بن عبدالوہاب بن عبادہ البکری... عبدالوہاب تھا، دادا کا محمد اور پردادا کا عبدالدائم۔ ان کی نسبت نویری بقول ابن تغری بردی نویریہ کی طرف تھی جو مرکز بنی سوئیف مصر کا ایک گاؤں تھا۔ دائرہ، معارف اسلامیہ کے مقالہ نگار نے ان

کی دو مزید نسبتیں البکری اور الکندی بتائی ہیں جو ان کو قبیلہ کندہ اور بکر کا فرد اور جنوبی قبائل کا رکن بتاتی ہیں۔ وہ اصلاً مصری باشندے تھے۔ ان کے والد ماجد سرکاری عہدیدار تھے اور مملوک سلاطین مصر کے زمانے میں مدتوں (۹۹-۶۲۸ھ تک) کاتب رہے اور اس حیثیت سے ان کو مملوک سلطانوں کے دربار میں بہت عزت و توقیر حاصل تھی۔

ولادت

ان کی تاریخ ولادت پر ان کے تمام سوانح نگاروں کا اتفاق ہے کہ وہ ۲۱/ ذوقعدہ ۶۷۷ھ / ۵/ اپریل ۱۲۷۹ء کو مصر کے بالائی علاقے کے القوس نامی مقام پر پیدا ہوئے۔

تعلیم و تربیت

چونکہ ان کے والد ماجد ایک اہم سرکاری منصب پر فائز تھے اس لئے خاصے مرفہ الحال اور خوشحال ہونے کے علاوہ علم کی دولت سے بھی مالا مال تھے۔ انھوں نے اپنے فرزند کی تعلیم و تربیت میں کوئی کسر نہ اٹھارکھی اور ان کو اعلیٰ تعلیم دلائی۔ حافظ ابن حجر کے بقول نویری نے حدیث کی سماعت شریف موسیٰ بن علی بن ابی طالب، شیخ یعقوب الہذبانی اور خاتون محدثہ بنت المنجا وغیرہ سے کی۔ امکان قوی ہے کہ انھوں نے تعلیم کے حصول اور تخصص کیلئے مصر کے مختلف علمی مراکز سے بھی استفادہ کیا تھا۔ دائرہ معارف اسلامیہ کے مقالہ نگار کے مطابق نویری نے ادب کا مطالعہ بعد کے زمانے میں غالباً اپنی جوانی اور ملازمت کے زمانے میں کیا تھا۔

ملازمت

اپنے والد ماجد کی طرح علامہ نویری بھی سرکاری نظم و نسق سے وابستہ ہو گئے اور علمی عہدوں پر مختلف حیثیتوں اور متعدد علاقوں میں فائز رہے۔ پہلے وہ طرابلس الشام میں ناظر الجیش کے عہدے پر مقرر ہوئے۔ اس کے بعد الدقبیلیہ اور المرتاجیہ کے مصری صوبوں میں ناظر الدیوان رہے۔

اسی کے ساتھ نویری کو اپنے علمی مشغلہ کتابت اور خوش نویسی سے بھی بہت شغف رہا کہ وہ عمدہ

خوش نویس تھے۔ ممکن ہے کہ خوشنویسی کا کام انھوں نے سرکاری ملازمت سے علیحدگی کے زمانے میں کیا ہو۔ بہر حال ایک روایت ہے کہ وہ اتنے زود نویس تھے کہ دن بھر میں اسی صفحات عمدہ کتابت کے ساتھ لکھ لیا کرتے تھے اور بقول ابن تغری بردی وہ ایک دن میں تین کاپیاں (کراریں) لکھ لیا کرتے تھے۔ حافظ ابن حجر کے بقول انھوں نے صحیح بخاری کے آٹھ نسخے لکھے تھے۔ وہ ایک نسخہ لکھتے تھے پھر اس کا مقابلہ و موازنہ کرتے تھے اور اس پر روایات و طباق کو نقل کرتے تھے اور ہر نسخہ ایک ہزار درہم میں فروخت کرتے تھے۔ انھوں نے اسی طرح اپنی عظیم تاریخ کی بھی کتابت کی اور تین جلدوں میں اس کو جمع کیا اور اپنے خطی نسخہ کو دو ہزار درہم میں بیچا۔ غالب امکان ہے کہ اعلیٰ تعلیم کے بعد امام نویری نے اپنی عملی زندگی کا آغاز کتابت کے مشغلہ سے کیا تھا جو بعد میں غالباً ترک کر دیا تھا، وہ عمدہ جلد ساز بھی تھے۔ اپنی علمی مصروفیات اور غالباً اپنی سرکاری ذمہ داریوں کے سبب شیخ نویری کو ملک ناصر محمد بن قلاوون کا تقرب حاصل تھا اور ان کے بعد ان کے فرزند کو بھی حاصل رہا کہ وہ مملوک سلاطین کے انتظامیہ میں بڑے بڑے مناصب پر ہمیشہ فائز رہے۔ والد اور فرزند کی طرح ملک ناصر نے نویری کو بھی بعض اہم سرکاری امور انجام دینے کے لئے مامور کیا تھا۔ ان کے بعض دوسرے مناصب کے بارے میں معلومات ذرا کم ملتی ہیں اور جو ملتی ہیں وہ خاصی عمومی نوعیت کی ہیں۔

شخصیت

امام ابن حجر عسقلانی کا بیان ہے کہ وہ بہت خوبصورت (حسن الشكل) تھے اور اسی کے ساتھ بہت ظریف اور محبت آگیز فطرت والے۔ اردو دائرہ معارف اسلامیہ کے مقالہ نگار نے ان کو ایک عرب وقائع نگار اور مملوک کی عہد کا مصنف کہا ہے اور مسلکاً شافعی بتایا ہے۔ عمر رضا کمالہ نے مورخ ادیب کے علاوہ علوم کثیرہ کا ماہر (مشارک) قرار دیا ہے۔ اور ان کے کارناموں میں نظم نثر کی تحریروں کو شمار کیا ہے۔ ابن تغری بردی نے النجوم الزاہرة میں ان کو شیخ، امام، مورخ اور فقیہ کہا ہے اور مختلف علوم کا فاضل و ماہر بتایا ہے اور اپنی دوسری کتاب المنہل الصافی میں یہی معلومات تقریباً انھیں الفاظ میں نقل کر دی ہیں۔

تصانیف

امام نویری کی تصانیف میں سے صرف ایک ”نہایۃ الارب فی فنون الادب“ کا تذکرہ ملتا ہے۔ حافظ ابن حجر نے تو اس کا نام بھی نہیں لکھا صرف تاریخ حافل کا جامع نام بتا کر بات ختم کر دی۔ اردو دائرہ معارف اسلامیہ کے مقالہ نگار نے اس کا نام بھی لکھا ہے اور اس کی بہت تعریف کی ہے۔ ان کے مطابق امام نویری نے اپنی کتاب ملک ناصر کونڈر کی تھی اور غالباً اسی نے ان کو مملوک کی دربار میں تقرب بخشا ہوگا۔ نہایۃ الارب مقالہ نگار موصوف کے مطابق نویری کے انتظامی تجربے کا نچوڑ ہے اور وہ ملکی انتظام، سماجی روایات وغیرہ کے بارے میں قیمتی معلومات فراہم کرتی ہے۔ مؤلف گرامی نے اس کی تالیف میں اپنی عمر عزیز کے بیس قیمتی سال صرف کئے تھے۔ قدیم تاریخ تو مختلف مآخذ سے ماخوذ ہے اور ان مآخذ کے لحاظ سے ہی اس کی قدر و قیمت متعین کی جاسکتی ہے تاہم معاصر تاریخ کے لئے وہ اول درجے کی کتاب ہے۔ کتاب کی جامعیت اور پہلوداری کے سبب مقالہ نگار نے نویری کو القلتشندی اور ابن مماتی جیسے معارف نگاروں کے ہم پلہ قرار دیا ہے۔ نویری نے اپنے خط میں اپنی تالیف لطیف کے چار پانچ نسخے تیار کئے تھے۔ ان میں سے کچھ ہدیہ کردئے تھے اور کچھ بیچ ڈالے تھے۔ ابن تغری بردی نے اس کا نام ”تاریخ النوری“ کے علاوہ ”منتھی الارب فی علم الادب“ لکھا ہے۔ ابن تغری بردی نے ان کی تصنیف سے اپنی کتاب النجوم الزاہرة میں کافی مواد نقل کیا ہے جبکہ المنہل الصافی میں اسی مؤلف نے کتاب کا نام ”نہایۃ الارب فی علم الادب“ لکھا ہے۔

وفات

امام نویری کا انتقال قاہرہ میں ۲۱ رمضان ۷۳۳ھ / ۱۷ جون ۱۳۳۲ء کو ہوا اور وہیں مدفون ہوئے، اس وقت ان کی عمر صرف تریپن چون سال کی تھی۔ ابن تغری بردی نے ان کو ابناء الخمسین میں شمار کیا ہے۔ لیکن دوسری کتاب میں ان کا سنہ وفات ۷۳۲ھ لکھا ہے۔ ان کی اولاد و اہل وغیرہ کا براہ راست کوئی ذکر نہیں ملتا، اردو معارف کے مقالہ کے حوالہ سے ان کے ایک فرزند کا پتہ چلتا ہے جو مملوک سلاطین کے ایک اہم منصبدار تھے۔

طریقہ تالیف

امام نویری کی سیرت نبوی کے بنیادی مآخذ ابن اسحاق، ابن ہشام اور ابن سعد کی کتابیں السیرة النبویہ اور الطبقات الکبریٰ ہیں۔ ان میں وہ کہیں کہیں امام بیہقی، علامہ دمیاطی، قاضی عیاض، ابن عبدالبر کی روایات سے بھی خاصا استفادہ کرتے ہیں، ان مؤلفین کرام اور ان کی کتب حدیث و سیرت کو ان کے دوسرے درجہ کے مآخذ قرار دیا جاسکتا ہے۔ ان کے تیسرے درجہ کے مصادر میں کتب حدیث خاص کر صحاح، زبیر بن بکار، سیرة سلیمان تیمی، تفسیر ثعلبی، ابن الجوزی، ابوالفرج اصفہانی وغیرہ کی روایات کو شمار کرنا چاہئے، ان کے بعض اور مراجع بھی ہیں جو اکادکا جگہ پر آئے ہیں۔ اس اعتبار سے نویری کی سیرت ثانوی نوعیت کی ہے کہ وہ بنیادی مصادر پر پوری طرح سے منحصر ہے۔

بایں ہمہ امام نویری کی سیرت نبوی کی ایک قدر و قیمت مصادر و مراجع کے لحاظ سے یہ ہے کہ وہ بہت سی ایسی روایات جمع کرتی ہے جو عام طور سے ہمیں دستیاب نہیں ہیں، خاص کر حافظ دمیاطی کے اقتباسات اس سلسلہ میں بہت اہم ہیں۔

نہایتہ الارب کا ایک اہم وصف یہ ہے کہ وہ بہت عمدہ اور منظم انداز سے مرتب کی گئی ہے۔ عام طور سے وہ زمانی ترتیب اور تاریخی نظم کا بہت خیال کرتے ہیں لیکن کبھی کبھی سلسلہ کلام اور بحث موضوع کو تمام کرنے کی خاطر موضوع زیر بحث میں ان واقعات و روایات کو بھی لے آتے ہیں جو بعد کے زمانے سے متعلق تھے۔

تاریخی ترتیب کے اعتبار سے دوسرے سیرت نگاروں کی مانند نویری نے مکی دور اور تاریخ ما قبل اسلام کو موضوعاتی انداز سے مرتب کیا ہے کہ سنہ وار ترتیب مشکل ہوتی۔ لیکن مدنی دور کے واقعات کو سنہ وار اور موضوعاتی دونوں انداز سے پیش کیا ہے۔ سنہ وار واقعات میں ان کا انفرادی طریقہ کار یہ ہے کہ وہ طبری کے برعکس سماجی، مذہبی اور تمدنی واقعات کو بیان کرتے ہیں جبکہ غزوات و سرایا کو موضوعاتی طریقہ کے تحت پیش کرتے ہیں، یہ دوسری بات ہے کہ اس میں سنہ وار بیانیہ کی رعایت ملحوظ رکھتے ہیں۔ دوسرے ابواب میں ان کا بیان خالص موضوعاتی ہے کہ سنہ وار واقعات کی تعیین کرنا ناممکن ہے۔

مختلف مصادر کے استعمال کے نتیجے میں امام نویری ہر کتاب سیرت کے معلوماتی خلا کو پُر کرتے

رہتے ہیں۔ ان کے اضافات حالانکہ دوسروں سے مستعار ہوتے ہیں لیکن وہ ایک ماخذ کے خلا کو دوسرے ماخذ کی معلومات سے بھرنے کی عمدہ کوشش کرتے ہیں جس سے مصادر کا تقابلی مطالعہ ہوتا چلا جاتا ہے۔ اگرچہ عام طور سے وہ تنقید و تبصرہ سے زیادہ کام نہیں لیتے لیکن بعض مباحث میں وہ مدلل محاکمہ اور مفصل مقارنہ ضرور کرتے ہیں جیسے غرائق کے واقعہ اور اس کی روایات پر ان کا نقد و تبصرہ یا حضرت ابو بکر صدیقؓ کی سبقت اسلام کے سلسلہ میں ابن اسحاق پر تنقید۔

وہ بعض مشہور روایات کو قبول نہیں کرتے اگرچہ ان کا ذکر ضرور کرتے ہیں اور ان کو مرجوح انداز سے بیان کرتے ہیں اور ان کے بالمقابل کم مشہور یا کم معروف روایت کو ترجیح دیتے ہیں جیسے حضرت خدیجہ رضی اللہ عنہا کی شادی کے وقت ان کی عمر اٹھائیس سال تسلیم کی ہے اور چالیس سال والی روایت کو (قیل کے) لفظ مرجوح سے بیان کیا ہے۔

بعض معلومات کو پیش کرنے کے سلسلہ میں وہ تجزیہ و تحلیل سے بھی کام لیتے ہیں۔ اس کی ایک اہم مثال وفود عرب پر ان کی بحث یا اس بحث کی زمانی تقسیم ہے۔ عام سیرت نگار صرف مدنی عہد کے وفود کا اس ضمن میں ذکر کرتے ہیں اور ان کی کوئی توقیت بھی نہیں کرتے۔ علامہ نویری نے ان کی نئی اور منفرد توقیت کی ہے کہ ان کے تین ادوار۔ مکی عہد، ہجرت و فتح مکہ کے اولین مدنی عہد اور فتح مکہ کے بعد کے دوسرے مدنی عہد۔ میں تقسیم کر کے ان کے بارے میں روایات و معلومات پیش کی ہیں۔

نئی معلومات کے باب میں نویری نے بعض اضافے کئے ہیں جیسے حبشہ میں مہاجرین میں سے وفات پانے والوں کا تذکرہ یا قبائل عرب کے سامنے پیشکش کرنے کے ضمن میں مفروق بن عمرو کے قبول اسلام کا معاملہ وغیرہ۔

مختصر یہ کہ مفصل سیرت نبوی میں امام نویری کی نہایت الارب ایک اہم ماخذ ہے اور ثانوی ہونے کے باوجود وہ اپنی بعض مذکورہ اور بعض غیر مذکورہ امتیازات و خصوصیات کے لحاظ سے اہم ہے اور اس سے صرف نظر کرنا محرومی کا باعث ہوگا۔

مصادر و ماخذ

- ابن حبیب (م ۴۷۹ھ / ۱۳۷۷ء)، درة الاملاک، ایسٹرزڈم ۱۸۳۶ء، دوم ۳۵۸
- ابن تغری بردی، النجوم الزاهرة ۲۹۹/۹
- المنهل الصافی، دارالکتب المصریہ قاہرہ ۱۳۷۵ھ
- ۱۹۵۶ء، اول ۲-۳۶۱ (۱۹۹)
- ابن حجر، الدرر الكامنه، حیدرآباد دکن ۱۳۹۲ھ / ۱۹۷۲ء، اول ۲۳۱ (۵۰۶)
- ابن کثیر، البداية ۱۶۳/۱۳
- ابن الوردی، تاریخ
- الادفوی (م ۴۳۸ھ / ۱۳۳۷ء) طالع السعید
- اردو دائرہ معارف اسلامیہ، لاہور، النوری مقالہ Lgn Kratschkowsky وادارہ
- بروکلیمان، دوم ۴۰-۱۳۹ (۱)
- زرکلی، الاعلام
- حاجی خلیفہ، کشف الظنون ۱۹۸۵ء
- جرمی زیدان، تاریخ آداب اللغة العربیة قاہرہ ۱۹۱۳ء، ۳/۶-۲۲۵
- سرکیس، معجم قاہرہ ۱۹۳۰ء، ۸۵-۱۸۸۳ء
- سیوطی، حسن المحاضرة
- علی مبارک، الخطط التوفیقیة قاہرہ ۱۳۰۶ھ، ۱۷-۱۵
- المقریزی، السلوک

نویری کی نہایت الارب فی فنون الادب

علامہ نویری نے اپنی مشہور زمانہ کتاب نہایت الارب کو پانچ فنون کا جامع بنایا تھا۔ فن اول آسمان اور آسمانی / علوی آثار سے متعلق ہے، اور زمین اور دوسرے معالم سفلی سے بھی بحث کرتا ہے، دوم انسان اور اس کے متعلقات کو جامع ہے، سوم حیوانات پر مشتمل ہے، چہارم نباتات کے فن میں ہے، اور پنجم تاریخ پر مبنی ہے۔

دارالکتب المصریہ اور اس کے مطبعہ نے اولین چار فنون پر مشتمل ادبی جلدوں کو پندرہ حصوں میں چھاپنے کے بعد تین جلدوں - سولہ، سترہ اور اٹھارہ - پر مشتمل تاریخ کا حصہ چھاپا جس میں آغاز کائنات سے لیکر رسول اکرم صلی اللہ علیہ وسلم کے عہد مبارک کی تاریخ شامل ہے۔ درمیان میں انبیائے سابقین اور گذشتہ امتوں اور ان کے سلاطین کی تاریخ بھی بیان کرتی ہے۔ اصلاً یہ تینوں جلدیں سیرت نبوی کے ساتھ خاص ہیں۔ نویری نے قبل اسلام کی جو تاریخ مرتب کی تھی وہ ان میں شامل نہیں ہے۔ درحقیقت نویری نے غالباً تاریخی حصہ کتاب کو پانچ قسموں میں تقسیم کیا تھا جن میں سے اولین چار ما قبل اسلام کی تاریخ بیان کرتی ہیں اور پانچویں قسم کا اولین باب سیرت نبوی کو بہت مفصل و مبسوط انداز میں پیش کرتا ہے جبکہ باقی ابواب اسلامی تاریخ سے متعلق ہیں اور ان کا سلسلہ انیسویں جلد سے شروع ہوتا ہے جو خلفائے راشدین کے عہد مبارک سے متعلق ہے۔

دارالکتب المصریہ کے محققین و مرتبین نے، جن کے سرخیل محمد ابوالفضل ابراہیم ہیں، نویری کی سیرت نبویہ کی تینوں جلدیں - سولہ، سترہ، اٹھارہ - سفر کے عنوان سے قاہرہ سے ۱۳۷۴ھ / ۱۹۵۵ء میں شائع کیں۔ وہ عمدہ متنی تحقیق کے ساتھ چھپی ہیں، تینوں جلدوں کے متن کے کل صفحات بارہ سو چھبیس ہیں اور ان کے علاوہ فہرست موضوعات، خطا و صواب، جدول وغیرہ کے صفحات ہیں اور بڑی تقطیع پر

مشمول ہیں۔ جلد اول میں مدیر دارالکتب المصریہ کے مختصر تعارفی بیان اور مفصل فہرس موضوعات (۱-ن) کے بعد متن کتاب شروع ہوتا ہے جو چار سو اکتالیس صفحات پر مشتمل ہے جس کے بعد دو دو صفحات پر مشتمل فہرس المراجع اور خطا و صواب کی جدول ہے۔ جلد دوم / سفر سابع عشر میں پہلے نو صفحات کی فہرست عنوانات ہے پھر متن کتاب ہے جو تین سو اسی صفحات تک وسیع ہے اور آخر میں فہرس المراجع ہے (ایک صفحہ)، اس کے بعد استدرک کے عنوان کے تحت ایک شعر کی تصحیح کی ہے اور پھر تین صفحات پر مشتمل صواب و خطا کی جدول دی ہے۔ جلد سوم / السفر الثامن عشر کے چودہ صفحات کی فہرست موضوعات کے بعد متن آتا ہے جو چار سو چھ صفحات پر مشتمل ہے اور اس کے آخر میں مخطوطہ کا ترقیمہ بشمول تاریخ کتابت و اسم کاتب ہے۔ پھر مصری دارالکتب کے حسین کا خاتمہ طبع ہے جس میں خلافت راشدہ کی تاریخ پر مشتمل انیسویں جلد کا ذکر ہے۔

بسم اللہ اور صلوة و سلام کے بعد علامہ نویری نے ”فن خامس کی قسم خامس“ کا عنوان باندھ کر اس کو ملت اسلامیہ کے اخبار سے متعلق بتایا ہے اور اپنے اس مختصر مقدمہ / پیش لفظ میں واضح کیا ہے کہ دوسرے انبیاء کرام اور ان کی امتوں کے بعد ملت اسلامیہ کی تخلیق کیوں ہوئی۔ اس کو تمام امتوں پر شاہد عدل، داعی اور خیر امت بتایا ہے اور اس کے فرائض ذکر کئے ہیں۔ اس کے بعد اس قسم کے باب اول کو ”سیرۃ سیدنا رسول اللہ صلی اللہ علیہ وسلم“ سے خاص کیا ہے اور اسی عنوان کے تحت سیرت کی اہمیت و جامعیت ذکر کر کے سیرت نبوی کا آغاز کیا ہے۔

سیرت نبوی کی اولین بحث نسب نبوی سے متعلق ہے جس میں آپ کی کنیت سامی اور نام نامی کے بعد آباء و اجداد کا ذکر فہرست تک کیا ہے اور انھیں کو ”جماع قریش“ کہا ہے اور تصریح کی ہے کہ فہرست اوپر کی پیڑھیوں کو قریشی نہیں کہا جاتا اور پھر عدنان تک ان کا سلسلہ دراز کیا ہے۔ ابن عباس کی حدیث نقل کی ہے کہ رسول اکرم صلی اللہ علیہ وسلم عدنان سے اوپر نسب نہیں بیان کرتے تھے اور نسابوں کے کذب کا حوالہ دینے کے علاوہ سورہ فرقان: ۳۸ کے حوالہ سے واضح کیا ہے کہ اوپر کی پیڑھیوں کا علم اگر اللہ تعالیٰ چاہتا تو اپنے رسول صلی اللہ علیہ وسلم کو عطا کر دیتا۔ جد امجد معد بن عدنان کو حضرت عیسیٰ علیہ السلام کا معاصر ایک روایت کی بنیاد پر بتایا ہے اور نسب کے بارے میں ابوالبرکات الجوانی ماہر نسب کی تحقیق بیان کر کے اپنے اضافہ کا حوالہ دیا ہے جو بعد میں آباء و اجداد کے ضمن میں آئے گا (۱-۳)۔

مرتضیٰ زبیدی نے جوانی کی کتاب/نسب کا نام ”المقدمة الفاضلیة“ بتایا ہے کہ مؤلف نے اس کو قاضی فاضل کے عنوان سے لکھا تھا۔

علامہ نویری نے امہات نبوی کا ذکر ”امہات رسول اللہ صلی اللہ علیہ وسلم“ کے عنوان سے کیا ہے اور اس میں ابن سعد کی طبقات کی روایت ابن الكلبي سے نقل کی ہے اور ابن الكلبي کا یہ بیان بھی کہ میں نے رسول اللہ صلی اللہ علیہ وسلم کی پانچ سوا امہات کا ذکر دیکھا اور ان میں سے کسی کو سفاح (زنا) یا اور کسی اور امر جاہلیت میں مبتلا نہیں پایا۔ آخر میں اسی عنوان کی ایک حدیث نبوی بھی نقل کی ہے (۵-۶)۔ پھر آباء و اجداد نبوی کا ذکر اوپر کی پیڑھیوں سے شروع کیا ہے اور عدنان، معد بن عدنان، نزار بن معد، مضر بن نزار، الیاس بن مضر، مدرکہ بن الیاس، خزیمہ بن مدرکہ، کنانہ بن خزیمہ، النضر بن کنانہ، مالک بن النضر، فہر بن مالک اور ان کے ضمن میں قریش کی وجہ تسمیہ، اس کے آغاز و اطلاق، غالب بن فہر، لوی بن غالب، کعب بن لوی، مرہ بن کعب، کلاب بن مرہ، قصی بن کلاب کا کافی مفصل ذکر مختلف ماخذ جیسے سہلی، ابن الکلبی، ابن الاثیر جزری، خطابی، زبیر بن بکار وغیرہ ماہرین نسب کے حوالہ سے الگ الگ کیا ہے (۶-۲۲)۔

اگلا بحث یہ ہے کہ قصی نے بیت اللہ کی ولایت اور مکہ کی تولیت و حکومت خزاعہ سے کس طرح حاصل کی اور اسی میں حضرت اسمعیل علیہ السلام سے قصی بن کلاب تک ولایت و تولیت کعبہ کی تاریخ بھی بیان کی ہے۔ اس باب میں ابن اسحاق اور ابن ہشام خاص کر اول الذکر کی مفصل روایات کے علاوہ (۲۲-۳۰) ابن عائد دمشقی کی مغازی کی ایک روایت بھی نقل کی ہے جو عمدہ اضافہ ہے (۳۱-۳۰)۔ ابن عائد کی مغازی کے حوالہ سے ہی قصی کی اولاد کا ذکر کیا ہے اور ابن سعد، سہلی وغیرہ کے بیانات و روایات پر عبدمناف، ہاشم، امیہ اور ان کی رقابت کا ذکر آیا ہے (۳۱-۳۲)۔ ”ذکر ولایة ہاشم الرفادة والسقایة“ کے عنوان کے تحت ابن سعد کی روایت تفصیل سے بیان کرنے کے بعد ان کے برادروں - عبدشمس، نوفل و مطلب - کا ذکر ان کی اور ابن الاثیر کی روایت کی بنا پر کیا ہے پھر ابن الکلبی کی روایت اولاد ہاشم کیلئے نقل کی ہے (۳۲-۳۸)۔

”ذکر اخبار عبدالمطلب بن ہاشم“ کے عنوان کے تحت ان کا ذکر خیر ابن قتیبہ، ابن اسحاق کی روایات اور ان کے سبب تسمیہ و کنیت کے عنوان کے تحت ابن سعد کی طبقات، واقدی کی

روایات وغیرہ کے حوالہ سے بیان کر کے ان کا حلیہ اور کردار بھی بیان کیا ہے پھر زمزم کی کھدائی کیلئے الگ عنوان قائم کیا ہے اور اس کی تفصیلات ابن اسحاق کی مفصل روایت کے حوالہ سے لائے ہیں (۳۸-۳۸)۔ زبیر بن بکار کے بیان کی بنا پر بنو قیس عیلان اور ہذیل وغیرہ کے لئے حضرت عبدالمطلب کی دعائے استقاء کا ذکر کیا ہے (۵۰-۲۸) اور اس کے بعد حضرت عبداللہ بن عبدالمطلب کی قربانی کا باب ابن سعد کی طبقات اور واقدی کی روایات، ابن اسحاق و ابن ہشام پر مبنی ہے (۵۶-۵۰)۔ والدین ماجدین۔ حضرت عبداللہ اور حضرت آمنہ۔ کی شادی پر مبنی دوسرا بحث ہے جو ابن سعد، ابن عبدالبر، ابن الکلبی، ابن اسحاق و ابن ہشام کی روایات کا جامع ہے جبکہ حضرت عبداللہ کو پیشکش کرنیوالی خاتون کا ذکر الگ عنوان سے ابن ہشام اور واقدی کی روایات پر آیا ہے (۶۳-۵۶)۔ رسول اکرم صلی اللہ علیہ وسلم کے حمل اور اس سے متعلق معجزات و مبشرات کا ذکر ابن عبدالبر، واقدی، ابن اسحاق، قرطبی، کعب الاحبار، ابن عباس کے حوالہ سے ہے (۶۵-۶۳) جبکہ حضرت عبداللہ کی وفات کا مختصر بحث ابن سعد، واقدی، کلبی ابن الکلبی، عوانہ بن الحکم، سہلی اور دولاہی کے حوالہ سے کیا ہے (۶۷-۶۶)۔

سیرت نبوی کا اصل باب مولد رسول اللہ ﷺ کے ذکر مبارک سے شروع ہوتا ہے جس میں زبیر بن بکار اور قرطبی کے حوالہ سے مکہ مکرمہ کے اس مکان کی مختصر تاریخ بیان کی جس میں آپ کی ولادت باسعادت ہوئی تھی۔ پھر مختلف تاریخ ہائے ولادت کا ذکر کیا ہے، ان میں دو شنبہ ربیع الاول اور رمضان کے مہینوں کا ذکر ہے، تاریخ میں دور ربیع الاول اور ۱۲ رمضان کا ذکر ہے۔ حمل اور ولادت کی مدتوں پر نویری کے محاکمہ کا بھی ذکر ہے، ولادت سے متعلق مبشرات و معجزات کا ذکر حضرت ابن عباس، خطیب ابوبکر بن ثابت، قرطبی اور دوسری روایات کے حوالہ سے ہے (۷۲-۶۷)۔ نویری نے پھر رسول اکرم صلی اللہ علیہ وسلم کے اسماء گرامی اور کنیت سامی کا عنوان باندھ کر اس سے متعلق احادیث نبویہ کے علاوہ قاضی عیاض کی روایت بھی دی ہے اور آیات قرآنی کا بھی ذکر کیا ہے (۷۳-۷۲)۔ رسول اکرم صلی اللہ علیہ وسلم کے اسماء خاص۔ محمد اور احمد۔ سے موسوم کئے جانے، اس کے اشتقاق اور دوسرے عربوں کے موسوم کئے جانے کا ذکر اپنے بیان اور بغدادی محمد بن حبیب، ابن سعد، ابن الاثیر وغیرہ کی روایات کی بنیاد پر کیا ہے اور غالباً یہ سب سے زیادہ مفصل بیان ہے (۷۸-۷۳)۔ اگلی فصل میں آسمانی کتابوں میں آپ صلی اللہ علیہ وسلم کے اسماء گرامی کے مذکور ہونے کی بحث ہے (۷۹-۷۸)۔ اس کے

بعد ”امامان امت“ کی زبانوں پر آپ کے اسماء گرامی کے جاری ہونے کا حوالہ ہے (۸۰-۷۹)۔
 حسب دستور اگلی بحث کا تعلق آپ کی مراضع، رضاعی بھائی بہنوں، ایام رضاعت کے دوران معجزات اور آپ کے بچپن کے واقعات سے ہے۔ اس میں واقدی کے حوالہ سے ثویبہ، حلیمہ سعدیہ کی رضاعت کا ذکر کر کے ابن اسحاق کی روایت بابت رضاعت حلیمہ تفصیل کے ساتھ نقل کی ہے۔ واقدی، ابن سعد، ابن اسحاق کی روایات شق صدر، عمر مبارک، والدہ ماجدہ کے پاس واپسی، ورقہ بن نوفل کی تلاش گمشدہ، حضرت حلیمہ کو حضرت آمنہ کی وصیت پرورش اور حضرت ام ایمن کی نگہداشت وغیرہ کے بارے میں نقل کی ہیں (۸۶-۸۰)۔ وفات والدہ ماجدہ کا ذکر واقدی وغیرہ اہل علم کے حوالہ سے کیا ہے جس میں عمرۃ الحدیبیہ کے سفر کے دوران پیش آنے والے واقعہ زیارت کا بھی حوالہ ہے پھر الگ عنوان کے تحت کفالت عبدالمطلب کا ذکر مع ان کے بعض حالات کے واقدی، ابن سعد، ابن قتیبہ، سیہلی کے حوالہ سے اور ابن عباس کے حوالہ سے کفالت ابی طالب، ابوطالب کے ساتھ سفر شام اور اس کے متعلقات جیسے ہجیرا راہب کے واقعہ کا ذکر عام سیرت نگاروں کے حوالہ سے کیا ہے اور آپ کے بکریاں چرانے کا ذکر الگ فصل میں ہے (۹۳-۸۶)۔

”حلف الفضول میں رسول اکرم صلی اللہ علیہ وسلم کی شرکت“ اگلی فصل ہے جس میں واقدی کی توفیقیت کا اول ذکر ہے کہ جنگ فجار سے واپسی کے بعد جب آپ کی عمر شریف بیس سال تھی تو وہ منعقد ہوئی۔ اس میں ابن ہشام، جبیر بن مطعم کی حدیث نبوی اور واقدی کی دو مزید روایات کا ذکر ہے (۹۵-۹۳)۔ اس کے بعد آپ کے دوسرے سفر تجارت جانب شام اور نسطور راہب کی ملاقات کا ذکر، واقدی کے بیان و روایت سے شروع ہوتا ہے اور اسی پر ختم بھی ہوتا ہے اور واقدی ہی کی سند پر حضرت خدیجہ سے آپ کی شادی کی بحث بھی منقول ہے جس میں آپ کے اعمام میں حضرت حمزہ اور ابوطالب کی شرکت کا واضح ذکر ہے۔ اس میں ابوطالب کے خطبہ کے بعض جملوں کے علاوہ خاص بات یہ ہے کہ شادی کے وقت آپ کی عمر شریف پچیس سال دو ماہ اور دس دن تھی اور حضرت خدیجہ اٹھائیس سال کی تھیں۔ اور ”قیل“ کی مرجوح روایت میں ان کی عمر چالیس کہی ہے۔ اس میں مہر کے بارے میں دو روایات ہیں، دوسری ابن ہشام کی ہے (۹۸-۹۳)۔

دو مختلف عنوانات کے تحت خانہ کعبہ کی تعمیر میں آپ کی شرکت کا بیان ہے۔ اس میں ابن

اسحاق، ابن ہشام، واقدی خاص کر مؤخر الذکر کی روایات زیادہ تر مروی ہیں (۹۸-۱۰۵)۔ علامہ نویری نے پھر آپ صلی اللہ علیہ وسلم کی ولادت اور بعثت سے پہلے اور بعد کے ان مبشرات پر فصل قائم کی ہے جو اولین آسمانی کتابوں میں مذکور ہوئی ہیں (۶۸-۱۰۵)۔ اس میں مختلف ماخذ سے روایات کے علاوہ بعض پر محاکمہ اور نقد و تبصرہ بھی ہے۔ ابن اسحاق، بیہقی، ابن ہشام وغیرہ کی روایات بھی ہیں اور آسمانی کتابوں کے علاوہ عرب کاہنوں کی بشارتیں بھی۔ بعض روایات ذیلی عناوین کے تحت بیان کی ہیں خصوصاً آخر میں۔

”ذکر مبعث رسول اللہ ﷺ وما بدئ به من النبوة“ سے آپ کی بعثت اور اس کے بعد کی زندگی کا ذکر شروع ہوتا ہے۔ آغاز بعثت کے لئے حضرت عائشہ کی حدیث بابت روایات صادقہ، ابن اسحاق کی روایت بابت تسلیم شجر و حجر اور نزول قرآن کے بارے میں مختلف روایات نقل کی ہیں جن میں حضرت براء بن عازب کی حدیث بھی شامل ہے۔ خوارزمی کی توفیت کے بعد ابن اسحاق کی مفصل روایت کے علاوہ سلیمان تیمی کی سیرت، امام بخاری کی روایات عائشہ، ابن اسحاق، ابن عبد البر کی روایات شامل ہیں (۷۵-۱۶۸)۔ اس میں وحی کی مختلف نزولی کیفیات کا بھی بیان ہے۔

فترہ وحی اور فترہ کے بعد وحی کے نزول پر اگلی بحث ہے جو ابن اسحاق، بخاری، قاضی عیاض کی روایات و تشریحات پر مبنی ہے، خاص کر مؤخر الذکر کی بحث پر (۷۸-۱۷۶)۔ پھر نماز کی فرضیت پر حضرت عائشہ کی حدیث اور ابن اسحاق کی روایت کے علاوہ حضرت ابن عباس کی روایت اوقات کے بارے میں ہے (۷۹-۱۷۸)۔

اگلی بحث میں اولین مومنین کا ذکر ہے۔ اس میں ابن اسحاق، ابن الجوزی، ابوالفرج کی روایات کی بنا پر حضرت خدیجہ کے بعد حضرت ابوبکر کو اول مسلم قرار دیا ہے اور ابن اسحاق پر نقد کیا ہے پھر الگ عنوان کے تحت حضرت علی کے اسلام سے بحث کی ہے اور بعد میں حضرت زید بن حارثہ اور حضرت ابوبکر صدیق کی دعوت پر اسلام لانے والے حضرات صحابہ کا ذکر کیا ہے، ان میں حضرت زید کی سوانح بھی شامل ہے اور حضرت ابوبکر کی شخصیت کی سحر انگیزی بھی۔ علامہ نویری نے دوسرے مسلمین مکہ مکرمہ کی فہرست ابن اسحاق سے نقل کی ہے (۹۲-۱۸۰)۔ نویری نے ایک دوسری سرخی کے تحت ان غیر قریشی عربوں کی سبقت اسلام کا ذکر کیا ہے جن کا تعلق دوسرے قبائل سے تھا جیسے حضرات ابو ذر، عمرو بن عبسہ،

عتبہ بن غزوہ اور اس میں ان کے بعض سوانحی حالات بھی دئے ہیں (۹۵-۱۹۲)۔ لوگوں کو عام دعوت نبوی کے تحت ابن اسحاق کی روایت نقل کی ہے جس میں مسلمانان مکہ کے چھپ کر وادیوں میں نماز پڑھنے، اعلان حق کرنے، علانیہ تبلیغ کرنے، اہل خاندان کو دعوت دینے، کوہ صفا سے پورے قریش کو اسلام کی طرف بلانے، اسلام کے پھیلنے اور قریشی عداوت کے شروع ہونے کا ذکر ہے۔ اس میں درمیان میں نویری نے ابن سعد، بیہقی وغیرہ کی بھی بعض روایات دی ہیں (۹۷-۱۹۵)۔

امام نویری نے اگلی سرخی ان دشمنان رسول اللہ صلی اللہ علیہ وسلم کیلئے باندھی ہے جنہوں نے عداوت کا کھلم کھلا اعلان کیا۔ یہ مختصر بحث اہل سیر کے متفقہ بیان پر مبنی ہے جس کا زیادہ تر مدار ابن سعد پر ہے (صفحہ ۱۹۸)۔ رسول اکرم صلی اللہ علیہ وسلم کے معاملہ میں قریش کی ابوطالب سے گفتگوؤں (مجاورات) کا باب ابن اسحاق کی روایت پر مبنی ہے جس میں سرداران قریش کی گفتگو کے علاوہ نبوی دعوت کے جاری رہنے کا ذکر ہے۔ نویری نے ابوطالب سے قریش کی گفتگو سے متعلق واقدی کی ایک روایت ابن سعد سے نقل کی ہے (۲۰۲-۱۹۸)۔ ابن اسحاق کی روایت قریشی عداوت و تعذیب کے ضمن میں نقل کی ہے جو اگلی متعلقہ بحث ہے۔ اس میں ولید بن مغیرہ کی ملاقات کا واقعہ، آیات قرآنی کا نزول، اسلام کی اطراف عرب میں اشاعت و شہرت اور قریشی عداوت کی نوعیت کا ذکر ہے خاص کر آپ کے ساتھ استہزاء قریش اور آپ کی ”ذبح“ کی دھمکی، آپ کے گلے میں رسی ڈال کر مار ڈالنے کی ناپاک کوشش اور حضرت ابو بکر صدیق کی آپ کی گلو خلاصی کی کوشش میں تعذیب قریش۔ اس ضمن میں وفات ابوطالب کے بعد آپ کو قتل کرنے کی قریشی کوشش اور حضرت ابو بکر کی مساعی کا ذکر حکیم ترمذی کی ”نوادراصول“ کی ایک روایت سے کیا ہے اور ابن ہشام کی روایت کی بنیاد پر سخت ترین عذاب کا بیان پیش کیا ہے (۷-۲۰۲)۔

ابن اسحاق کی روایت پر حضرت حمزہ کے قبول اسلام کا واقعہ نقل کیا ہے پھر انہیں کی دوسری روایت پر عتبہ بن ربیعہ اور ولید بن مغیرہ کی قراءت نبوی کی سماعت اور اعتراف حق کا ذکر کیا ہے اور اس میں بیہقی کی ایک دو روایات کا اضافہ کیا ہے (۱۳-۲۰۸)۔ اس کے بعد ایک نئی سرخی کے تحت نویری نے رسول اکرم صلی اللہ علیہ وسلم کے پاس قریشی اشراف کے اجتماع، مسلمانوں کی قبیلہ وار تعذیب کی روایت ابن اسحاق مفصل نقل کی ہے جس کے بعد ابو جہل کے رسول اکرم صلی اللہ علیہ وسلم کو پتھر سے

ہلاک کرنے کا واقعہ ابن اسحاق ہی کی سند پر بیان کیا ہے۔ اس میں اراشی تاجر کا واقعہ بھی ابو جہل کے حوالہ سے آیا ہے (۱۹-۲۱۳)۔ اگلی بحث نصر بن الحارث کے مشورے اور عقبہ بن ابی معیط کے ساتھ اس کی مدینہ کے یہودی علماء سے اسلام کے خلاف دلائل حاصل کرنے اور آپ سے اصحاب کہف، ذوالقرنین اور روح کے بارے میں سوالات کرنے سے متعلق ہے اور اس کے آخر میں سورہ کہف کی متعلقہ آیات کی تشریح ابن ہشام مذکور ہے۔ اسی کے متصلاً بعد قوم کے سوالات کے جواب میں قرآنی آیات کے نزول اور ان کی تشریح بھی آئی ہے (۲۶-۲۱۹)۔ ایک نئے عنوان کے تحت قریشی عناد اور عہود کا ذکر قرآنی آیات کے حوالہ سے مزید کیا ہے (۷-۲۲۶)۔

ابن ہشام کی روایت کی بنیاد پر حضرت عبداللہ بن مسعود کے بالجہر قرآن سنانے کا واقعہ مختصراً نقل کر کے ابن اسحاق کی روایت صحابہ کرام کی قریشی تعذیب کے بارے میں نقل کی ہے۔ عام مسلمانوں کے علاوہ کمزور مسلمانوں، حضرات بلال، عمار بن یاسر اور ان کے خاندان ذی شان وغیرہ کی تعذیب کے ساتھ ساتھ مسلمانوں کی اقتصادی حالت کمزور کرنے کی ابو جہلی کوششوں کا بھی ذکر کیا ہے (۳۱-۳۲۷)۔ یہ پوری بحث ابن اسحاق کی روایات ہی پر مبنی ہے۔

ابن اسحاق، واقدی، ابن سعد کی روایات کی بنیاد پر اولین ہجرت حبشہ اور ان کی مکہ واپسی اور اس کے سبب کا ذکر دو الگ الگ عناوین کے تحت نویری نے کیا ہے (۳۵-۲۳۲)۔ امام نویری نے غرانیق کے واقعہ کی روایت پر محاکمہ کرنے کے لئے ایک خاص فصل قائم کی ہے اور قاضی عیاض کی شفاء کی پوری بحث نقل کر دی ہے (۳۱-۲۳۵)۔ دوسری ہجرت حبشہ اور مہاجرین کرام کا ذکر الگ سرخی کے تحت کیا ہے جس میں ابن عبدالبر، ابن سعد، واقدی، ابن ہشام کی روایات کی بنا پر تمام مہاجرین کا خاندان وارڈ کر کیا ہے۔ اسی کے بعد ابن ہشام پر حضرت ام سلمہ کی حدیث کا اضافہ کیا ہے جس میں قریشی وفد کی حبشہ روانگی، نجاشی سے ان کی ملاقات اور مسلمانان مکہ کی واپسی کا مطالبہ اور حضرت نجاشی کے قبول اسلام کا واقعہ منقول ہے جس میں آخر میں ابن اسحاق کی ایک مختصر روایت ہے (۵۳-۲۳۱)۔

”ذکر اسلام عمر بن الخطاب رضی اللہ عنہ“ کے عنوان سے حضرت عمرؓ کے قبول اسلام کا واقعہ ابن اسحاق اور ابن سعد کی روایات کی بنیاد پر نقل کرنے کے علاوہ اپنا محاکمہ بھی دیا ہے اور بعض دوسری تفصیلات بھی جیسے حضرت عمر نے اپنے چھبیسویں برس میں نبوت کے چھٹے سال

ذوالحجہ میں اسلام قبول کیا (۵۸-۲۵۳)۔

ابن اسحاق وغیرہ متعدد اہل سیر جیسے واقدی، ابن ہشام وغیرہ کی روایات کی بنیاد پر مقاطعہ کے صحیفہ، شعب ابی طالب میں مسلمانوں کی محصوری اور مقاطعہ کے خاتمہ کا بھی ذکر کیا ہے (۶۲-۲۵۸)۔ اگلی سرخی کے تحت مہاجرین حبشہ کی مکہ واپسی اور مکہ مکرمہ میں ان کے داخلہ اور قیام کی روایات بیان کی ہیں جو زیادہ تر ابن اسحاق کی ہیں اور اسی سے متصل ان مہاجرین حبشہ کا بیان ہے جو غزوہ خیبر کے زمانے میں جناب نبوی میں حاضر ہوئے اور وہ بھی ابن اسحاق کی روایت پر مبنی ہے۔ مہاجرین حبشہ میں سے حبشہ میں وفات پانے والوں کی تعداد آٹھ بتا کر ان کا قبیلہ وار ذکر کیا ہے جو زیادہ تر ابن اسحاق پر اور کسی حد تک ابن عبدالبر پر مبنی ہے (۶۸-۲۶۲)۔ ابن ہشام کی روایت ان مشرکین قریش کے بارے میں نقل کی ہے جن کے سلسلہ میں قرآن نازل ہوا نقل کی ہے اور اس میں ابولہب اور اس کی بیوی ام جمیل کا ذکر خاص سورہ لہب کے حوالہ سے ہے۔ اس کے علاوہ عاص بن وائل سہمی، کوثر کی تحقیق، زقوم کی شناخت، نصر بن حارث، ولید بن مغیرہ، اخنس بن شریق، ابی بن خلف وغیرہ کے بارے میں آیات قرآنی اور ان کی تشریح نقل کی ہے (۷۵-۲۶۸)۔

حضرت ابو بکر صدیق کا خروج ہجرت، واپسی، ابن الدغنے کی جوار اور اس کی جوار کی واپسی کا مختصر ذکر ابن اسحاق کے حوالہ سے کرنے کے بعد ابوطالب کی وفات اور اس کے متعلقہ واقعات کا ذکر ابن اسحاق اور ابن سعد اور صحیح بخاری کے حوالہ سے کیا ہے پھر حضرت خدیجہ کی وفات کا واقعہ مختصر بیان کیا ہے اور اس میں شیخ شرف الدین دمیاطی کی ایک روایت نقل کی ہے اور اگلی بحث رسول اکرم صلی اللہ علیہ وسلم کے سفر طائف سے متعلق ابن اسحاق، ابن سعد وغیرہ سے نقل کی ہے (۸۲-۲۷۵)۔ رسول اکرم صلی اللہ علیہ وسلم کی اسراء و معراج کی حدیث نویری نے قرآنی آیات، صحیح احادیث، ابن سعد، عبدالقادر محمد بن ابی الحسن الصعفی کی مختصر السیرۃ، ابوداؤد طیالسی کی مسند، قاضی عیاض کی الشفا سے نقل کرنے کے بعد جسمانی اور روحانی ہونے کے اختلافِ ائمہ پر بحث کی ہے اور جمہور سلف کا نقطہ نظر بیان کیا ہے کہ وہ جسمانی اور جاگتے میں ہوئی تھی۔ اس میں زیادہ تر قاضی عیاض پر انحصار کیا ہے۔ اگلی سرخی کے تحت معراج میں روایت باری کے مسئلہ پر بحث احادیث کے علاوہ ابن اسحاق، ماوردی، ابوالفتح الرازی، ابواللیث سمرقندی، عبدالرزاق، ابوالحسن الاشعری، قاضی عیاض خاص کر مؤخر الذکر کے حوالے سے کیا

ہے (۲۸۲-۳۰۰) جس کے خاتمہ پر قریشی انکار اور اسراء و معراج سے ان کے استہزاء کا مختصر ذکر ہے جو امام بیہقی اور یونس بن بکیر کے اضافات ابن اسحاق اور صحیح مسلم سے منقول ہے (۲-۳۰۰)۔

مواسم عرب میں رسول اکرم صلی اللہ علیہ وسلم کی قبائل عرب کو دعوت اسلام کے عنوان سے یہ بحث کی ہے کہ رسول اکرم صلی اللہ علیہ وسلم اپنے تیرہ سال قیام مکہ مکرمہ کے دوران برابر ہر سال اور ہر موسم میں قبائل عرب کو اسلام کی دعوت دیتے رہے اور اس باب میں واقدی اور ابن اسحاق خاص کر مؤخر الذکر کی زیادہ روایات دی ہیں (۳۰۲-۵)۔ نویری نے اس سلسلہ میں امام بیہقی کے حوالہ سے یہ اضافہ کیا ہے کہ مفروق بن عمرو اور ان کے اصحاب کرام نے رسول اکرم صلی اللہ علیہ وسلم کی دعوت قبول کی تھی (۱۰-۳۰۵)۔ یہ بہت اہم بحث ہے۔ اس کے بعد کی تمام بحثیں جیسے بیعت عقبہ اولیٰ، بیعت عقبہ ثانیہ، بیعت عقبہ ثالثہ اور مؤخر الذکر کے شرکاء کرام وغیرہ روایتی انداز سے ابن اسحاق، ابن سعد، واقدی سے مروی ہیں خاص کر اول الذکر سے (۲۰-۳۱۰)۔

امام نویری نے ابن اسحاق کے حوالہ سے قتال کی اجازت دینے والی آیت کریمہ (سورہ حج: ۳۱-۳۹/بقرہ: ۱۹۳) کا عنوان و بحث دینے کے بعد مدینہ منورہ ہجرت کرنے والے اولین مہاجرین مکہ کا ذکر ابن اسحاق ابن ہشام کی روایات پر کیا (۲۶-۳۲۱) پھر انہیں کی سند و روایات پر دارالندوہ میں رسول اکرم صلی اللہ علیہ وسلم کے قتل کرنے کی قریشی سازش کا بیان ہے جس میں واقدی وغیرہ کے جا بجا اضافے ہیں (۳۰-۳۲۶)۔ اس کے بعد مختلف عناوین کے تحت رسول اکرم صلی اللہ علیہ وسلم کی ہجرت مدینہ کا بیان ہے جو زیادہ تر ابن اسحاق و ابن ہشام سے ماخوذ ہے (۳۳-۳۳۰)۔ اس میں دوسری روایات ہیں خاص کر ابن سعد کی۔ موضوعات کے اعتبار سے تمام مراحل ہجرت کا ذکر ہے۔

مدینہ منورہ کے اولین نبوی کاموں میں مسجد نبوی اور مکانات نبوی کی تعمیر کا ذکر ابن سعد، واقدی کے حوالہ سے ہے جس طرح مدینہ کی وباء میں مسلمانوں کی ابتلاء اور دعائے نبوی سے اس کی جلا وطنی کا ذکر ہے پھر مواخاۃ کا بیان ابن سعد کے حوالہ سے اور کتاب نبوی/دستور مدینہ کا متن ابن ہشام کے حوالہ سے منقول ہے (۵۱-۳۲۳)۔ اوس و خزرج کے منافقوں اور ان کے بارے میں قرآن کریم کے نزول کا ذکر ابن اسحاق کی روایت پر مفصل بیان کیا ہے جس کے تتمہ کے طور پر احبار یہود میں سے منافقین کا ذکر کیا ہے اور اسی کے بعد یہودی عداوت اور ان کے بارے میں نزول قرآن کا باب ہے جو آخر میں

حضرات عبداللہ بن سلام و مخیر تیق کے قبول اسلام کا ذکر بھی رکھتا ہے، یہود کے رسول اکرم صلی اللہ علیہ وسلم سے سوالات، یہود خیبر کے نام نامہ نبوی اور ان کو دعوت اسلام، حروف مقطعات کے بارے میں یہودی علماء کے افکار اور دوسرے یہودی مقالات کا مفصل ذکر آیات و روایات کے حوالہ سے کیا ہے۔ اس میں ابن اسحاق کی وہ روایت بھی دی ہے جس کے مطابق شاس بن قیس یہودی نے اوس و خزرج کے درمیان فتنہ پیدا کرنے کی کوشش کی تھی۔ مسلمان ہونے والے یہودی علماء کے بارے میں یہودی افکار اور قرآنی آیات کا ذکر بھی ایک الگ عنوان کے تحت کیا ہے۔ اگلے عنوان کے تحت دو یہودی زنا کاروں کے رجم کئے جانے کا قصہ مذکور ہے۔ اس میں متعدد اکابر یہود اور دشمنوں کا ذکر بھی موجود ہے۔ اگلی فصل رسول اکرم صلی اللہ علیہ وسلم پر جادو کرنے کی یہودی سازش کے لئے خاص ہے جو صحیح سے منقول ہے اور پھر جادو کرنے پر بحث کی ہے جو قاضی عیاض سے مستعار ہے اور آخر میں غزوہ خیبر کے دوران رسول اکرم صلی اللہ علیہ وسلم کو زہر دینے کی یہودی کوشش کا ذکر بیہقی وغیرہ کے حوالہ سے کیا ہے (۹۶-۳۵۱)۔

امام نویری نے اس کے بعد طبری کے مطابق واقعات سیرت کو سنہ وار بیان کرنے کا طریقہ اختیار کر لیا ہے اور سرخی ہی میں یہ تصریح کر دی ہے کہ ہجرت نبوی کے بعد کے واقعات کو زمانی ترتیب اور سنین کے اعتبار سے بیان کیا ہے، ۱ھ سے ۱۰ھ تک۔ مذکورہ بالا واقعات مدینہ کے بعد سنہ اول کے حوادث کی ذیلی سرخی کے تحت نماز عصر میں چار رکعات، جمعہ کے قیام و خطبہ نماز، مسجد قباء و مسجد نبوی کی تعمیر، مواخاۃ، اسلام عبداللہ بن سلام، ولادت عبداللہ بن زبیر، وفات کلثوم بن الہدم (جو غلطی سے الھدھد چھپا ہے) اور وفات اسعد بن زرارہ اور حضرت عائشہ کی رخصتی کا مختصراً بلکہ ان کے عناوین کا ذکر کیا ہے (۳۹۶)۔

دوسرے سال (۲ھ) کے حوادث کی سرخی کے تحت وفات حضرت رقیہ بنت رسول اللہ صلی اللہ علیہ وسلم، وفات حضرت عثمان بن مظعون اور تحویل قبلہ کا مختصر حوالہ دے کر تحویل قبلہ، اس پر یہود کے اعتراضات اور اس کے بارے میں قرآنی آیات کے نزول کا مفصل ذکر الگ عنوان کے تحت کیا ہے (۹۹-۳۹۷)۔ اس میں صحیح بخاری، ابن سعد اور ابن اسحاق کی روایات دی ہیں۔ ”ذکر خبر الاذان“ کی نئی سرخی کے تحت ابن سعد کی سند پر اذان کی ابتداء کا واقعہ بیان کیا ہے اور دوسرے پیرے میں صیام رمضان، قربانی عید الاضحیٰ، ولادت حضرت نعمان بن بشیر اور حضرت فاطمہ کی رخصتی کا مختصر مختصر ذکر ہے (۴۰۰-۳۹۹)۔ ۳ھ کے واقعات میں حضرت حفصہ سے آپ صلی اللہ علیہ وسلم کی شادی،

حضرت ام کلثومؓ سے حضرت عثمانؓ کی شادی، حضرت حسنؓ بن علیؓ کی ولادت اور بعض کے نزدیک حضرت عثمانؓ بن مظعون کی وفات کا ذکر کیا ہے (۴۰۰)۔ ۴ھ کے حوادث کے تحت تحریمِ خمر، صلوة خوف، نماز کے حکمِ قصر، ولادتِ حسینؓ بن علیؓ، وفاتِ ام المومنین حضرت زینب بنت خزیمہ ہلالیہ، حضرت ام سلمہؓ اور حضرت زینب بنت جحش سے آپ کی شادی اور حجاب کے حکم کے نزول کا ذکر ہے اور مؤخر الذکر کا بیان باقی ماندہ کے مقابلہ بہت مفصل ایک نئے عنوان کے تحت پیش کیا ہے جو امام بخاری کی روایت پر مبنی ہے اور اسی سنہ میں آخر میں فرضیتِ زکوٰۃ کا حکم نازل ہونا بتایا ہے (۴۰۲-۴۰۰)۔

۵ھ کے حوادث کے تحت جو واقعات مذکور ہیں وہ یہ ہیں: حضرت ریحانہ بنت زید انضری اور حضرت جویریہ بنت حارث المصطلقی سے آپ صلی اللہ علیہ وسلم کی شادی، مدینہ منورہ میں زلزلہ، رسول اکرم صلی اللہ علیہ وسلم کی شہسواری میں مسابقت، غزوہٴ مرسیع کے دوران مہاجرین و انصار کا اختلاف اور عبداللہ بن ابی بن سلول کی حرکت اور واقعہ افک اور تیمم کی فرضیت، ان میں انصار و مہاجرین کے تصادم اور واقعہ افک کو الگ عنوان کے تحت بیان کیا ہے اور اس میں ابن اسحاق کی روایت انصار و مہاجرین کے واقعہ کے ضمن میں بیان کی ہے اور واقعہ افک کے لئے امام بخاری، ابن اسحاق کی روایت ابن ہشام کی سند پر دی ہے۔ ابن عبدالبر کے حوالے سے حضرت مسطحؓ کے نام و نسب کی تصریح کی ہے (۴۰۲-۱۷)۔ اسی طرح الگ عنوان کے تحت تیمم کے بارے میں امام بخاری کی روایت نقل کی ہے (۴۱۷-۱۸)۔

۶ھ کے حوادث میں غزوہٴ حدیبیہ، بیعت رضوان، صلح قریش، قحط، نماز استسقاء اور ہجرت حضرت ام کلثومؓ کا حوالہ دے کر مؤخر الذکر کو الگ عنوان کے تحت ابن اسحاق وغیرہ سے نقل کیا ہے (۴۱۸-۱۹)۔ اس برس کے یہی کل واقعات ہیں، ۷ھ کے حوادث کا عنوان مخطوطہ میں نہ تھا جو مرتبین کا اضافہ کردہ ہے اور اس کے تحت رسول اکرم صلی اللہ علیہ وسلم کی تین شادیوں - حضرت ام حبیبہؓ، حضرت صفیہؓ اور حضرت میمونہؓ - کے علاوہ اسلام ابو ہریرہؓ و عمران بن حصینؓ، پالتو گدھوں کے گوشت اور متعہ نکاح کی تحریم، سلاطین کے نام فرامین نبوی، حضرت مارثیہ قبلیہ اور ان کی بہن شیریں کی آمد اور حضرت جعفرؓ اور ان کے اصحاب کی حبشہ سے واپسی کا عنوان بتا کر باب ختم کر دیا ہے (۴۱۹-۲۰)۔ ۸ھ کے واقعات میں حضرت ابراہیم کی ولادت، حضرت زینب بنت رسول اللہ صلی اللہ علیہ وسلم کی وفات، حضرت عائشہ کے نام حضرت سودہ کی باری کی منتقلی اور منبر کی تعمیر اور اس پر خطبہ کی شروعات کا ذکر ہے اور مؤخر الذکر کو الگ

سرخی کے تحت ابن سعد سے نقل کیا ہے اور پھر حضرات عمرو بن العاص، خالد بن الولید اور عثمان بن طلحہ کے قبول اسلام کا واقعہ مشرح بیان کیا ہے (۲۲۳-۲۲۰)۔

۹ھ کے واقعات کے تحت ایلاء کا واقعہ مفصل امام بخاری کی سند سے نقل کیا ہے۔ اس کے بعد صحیح مسلم کی روایت بھی جا بجا دی ہے (۲۲۳-۲۷)۔ اس کے بعد کا بحث مسجد ضرار کی تعمیر، اس کے انہدام اور اس کے معماروں کے بارے میں ہے (۲۲۷-۲۹)۔ اسی سے متصل حضرت کعب بن زہیز کے قبول اسلام اور ان کے نعتیہ قصیدہ کا مفصل بیان ہے (۲۲۹-۳۹)۔ پھر حضرت ابوبکر کے حج اور حضرت علی کے اعلان سورہ برأت کا بیان ہے (۲۳۹-۴۰) اور ۱۰ھ کے واقعات میں حجۃ الوداع کے مختصر حوالہ اور سورہ مائدہ: ۳ کے نزول وغیرہ کا مختصر ذکر ہے اور اسی پر امام نویری کی نہایۃ الارب کی سولہویں جلد اور سیرت نبوی پر ان کی پہلی جلد تمام ہوتی ہے (۲۴۰-۴۱)۔

امام نویری کی نہایۃ الارب کی سترہویں اور سیرت نبوی پر ان کی دوسری جلد غزوات نبوی اور ان کے متعلقہ واقعات سے بحث کرتی ہے اور پھر خاص عمرۃ القضاء کے بیان پر ختم ہوتی ہے۔ اس کے تمام مباحث کی مختصر تفصیل حسب ذیل ہے۔

امام نویری نے سب سے پہلے تمام ستائیس غزوات کی اور ان میں سے غزوات قتال کی فہرست دی ہے اور سرایا کی تعداد ساٹھ کے قریب بتائی ہے، حضرت حمزہ کے سریہ کو اولین لواء کہا ہے اور ان کے سریہ کا مختصر ذکر کر کے حضرت عبیدہ کے سریہ بطن رابغ، حضرت سعد کے سریہ خرار کا ذکر کیا ہے۔ ان میں سے حضرت عبیدہ کے سریہ کی تقدیم کی روایت ابن اسحاق دینے کے علاوہ دمیاطی اور ابن ہشام کی روایات بھی دی ہیں (۱-۳)۔ غزوات نبوی - البواء / ودان، بواط، بدر الاولی، ذوالعشیرہ - کا ذکر مختصر کرنے کے بعد حضرت عبداللہ بن جحش کے سریہ نخلہ کی مفصل روایت ابن اسحاق دی ہے (۱۰-۳)۔ حسب معمول سیرت نگاری غزوہ بدر کا بیان بہت مفصل ہے اور مختلف عناوین میں منقسم، اس کے مختلف عناوین و مباحث ہیں: سبب غزوہ، رویاء عاتکہ اور خروج لشکر قریش (اس میں ابوالفرج اصفہانی کی اغانی کی ایک روایت بھی ہے اور ابن اسحاق وغیرہ کی بھی)، رسول اللہ صلی اللہ علیہ وسلم کی بدر روانگی، ابن اسحاق و ابن سعد کی روایات کی بنا پر ان کے مجاہدین اور جانوروں کی تعداد وغیرہ سمیت بیان کی ہیں۔ دوسرے مباحث ہیں: منازل سفر، صحابہ سے مشاورت، ملائکہ کی شمولیت، قریش کی جنگ

سے پہلو تھی، جنگ مبارزت، جنگ مغلوبہ، تدفین شہداء و مقتولین، مغانم بدر، مکہ میں شکست بدر کی خبر اور ابولہب کی ہلاکت، شرکاء بدر کی فہرست، مغانم سے حصہ پانے والوں کے اسماء، مشرکین قریش کے مقتولین کی فہرست، اسیران بدر کی فہرست اور ان کی فدیہ پر رہائی، ابوسفیان کے فرزند عمرو کی رہائی، ابوالعاص بن ربیع کی رہائی اور ان کے قبول اسلام کا واقعہ اور بلا نکاح جدید حضرت زینب کی ان کے پاس واپسی، ولید بن مغیرہ کا قبول اسلام، اسیران بدر کی احسان کے ذریعہ رہائی، حضرت عمیر بن وہب کا قبول اسلام وغیرہ (۶۵-۱۰)۔

اس کے بعد کے عناوین و مباحث ہیں: سریہ عمیر بن عدی (۶۶-۶۵) برائے قتل عصماء بنت مروان، سریہ سالم بن عمیر (قتل ابی علفک الیہود) (۶۷-۶۶)، غزوہ بنی قینقاع (۷۰-۶۷) بروایات ابن سعد، ابن اسحاق، ابن ہشام، غزوہ سولق بروایت ابن سعد و ابن اسحاق (۷۱-۷۰)، غزوہ قرقرۃ الکدر (۷۲-۷۱)، مقتل کعب بن الاشرف اور سریہ محمد بن مسلمہ بروایت ابن اسحاق، ابن ہشام اور ابن سعد اور بخاری (۷۷-۷۲)، غزوہ غطفان / نجد یا غزوہ ذوامر اور قصہ دشور بروایت بیہقی وغیرہ، غزوہ بنی سلیم / بحران، سریہ قرده زید بن حارثہ، بروایت ابن سعد و اسحاق (۸۰-۷۷)۔

غزوہ احد کا بیان ابن اسحاق، ابن سعد، ابن ہشام، امام بخاری وغیرہ کی روایات پر منقول ہوا ہے اور اس میں تمام معروف دستوری مباحث ہیں۔ حضرت حمزہ کے قتل / شہادت کا واقعہ الگ عنوان کے تحت آیا ہے، اسی طرح شہداء احد کا ذکر الگ عنوان سے ہے، پھر مشرک مقتولین کی فہرست ہے اور آخر میں غزوہ احد کے بارے میں قرآنی آیات اور ان کی تشریح ابن اسحاق اور امام ابواسحاق ثعلبی نیساپوری کی تفسیر "الکشف والبیان عن تفسیر القرآن" کے حوالہ سے بہت مفصل نقل کی ہیں (۱۲۶-۸۱)۔ اس کے بعد غزوہ حراء الاسد کا بیان ابن سعد، ابن اسحاق وغیرہ سے مروی ہے (۱۲۶-۲۷)۔

دوسرے مباحث ہیں: سریہ ابوسلمہ مخزومی / قطن، سریہ عبداللہ بن انیس / قتل سفیان ہذلی (۳۰-۱۲۷)، واقعہ بئر معونہ (۳۳-۱۳۰) بروایت ابن سعد و ابن اسحاق، واقعہ رجب بروایت ابن اسحاق و ابن ہشام وغیرہ (۳۷-۱۳۳)، غزوہ بنی النضیر بروایت ابن سعد، ابن اسحاق و ابن ہشام (۳۲-۱۳۷) و ابواسحاق ثعلبی جو سب سے زیادہ مفصل ہے اور جو برصیصا کا قصہ بھی بیان کرتے ہیں (۵۳-۱۳۲)، غزوہ بدر الموعود بروایت ابن سعد، ابن اسحاق (۵۸-۱۵۴)، غزوہ ذات الرقاع میں

صلوۃ الخوف کی ادائیگی اور غورث بن حارث المحاربی اور حضرت جابر بن عبد اللہ کے واقعات کو الگ الگ عناوین کے تحت بیان کیا ہے۔ روایات زیادہ تر ابن سعد، ابن ہشام، ابن اسحاق کی ہیں (۶۲-۱۵۸)، غزوة دومة الجندل (۶۳-۱۶۲)، غزوة بنی المصطلق / المرسیع بروایت ابن اسحاق، ابن سعد (۶۶-۱۶۲)۔ پھر غزوة الخندق / الاحزاب کا مفصل بیان ابن سعد، ابن اسحاق اور ابن ہشام کے حوالہ سے کیا ہے۔ اس میں شہداء اور مقتولین کا الگ عنوان کے تحت ذکر ہے (۷۹-۱۶۶)، اس غزوة کے بارے میں امام ثعلبی کی تفسیر سے استفادہ کیا گیا ہے (۸۶-۱۷۹)۔ اگلا بحث غزوة قریظہ کا ہے جو ابن اسحاق، ابن سعد کی روایات پر مبنی ہے۔ اور بنو قریظہ کے ہتھیار ڈالنے اور حضرت سعد بن معاذ کے حکم بنانے کا ذکر بعد میں ہے (۹۷-۱۸۶)۔

نویری کی سیرت نبوی کی جلد دوم کے غزوات و سرایا کی تفصیل مزید یوں ہے: سر یہ حضرت عبد اللہ بن عتیک برائے قتل ابورافع سلام (۹۹-۱۹۷) جس میں ابن سعد و ابن اسحاق کے علاوہ ایک قول امام دمیاطی کی سیرت سے بھی دیا ہے، قرطاء کا سر یہ حضرت محمد بن سلمہ، عسفان / بنو لحيان کا غزوة، غزوة الغابہ / ذی قرد، غمر کا سر یہ عکاشہ بن محسن، ذوالقصة کا سر یہ محمد بن مسلمہ اور سر یہ ابو عبیدہ بن الجراح، جموم، عیص، طرف، حسمی، وادی القریٰ کے پانچ سرایاے حضرات زید بن حارثہ، دومة الجندل کا سر یہ حضرت عبد الرحمن بن عوف، فدک / بنو سعد بن بکر کا سر یہ حضرت علی، وادی القریٰ / ام قرفہ کا سر یہ حضرت زید، اسیر رازم یہودی کے قتل کا سر یہ حضرت ابن رواحہ، عرینہ کے خلاف سر یہ حضرت کرز بن جابر فہری، ابوسفیان اموی کے خلاف سر یہ حضرت عمرو بن امیہ ضمیری دوسرے اہم عناوین و مباحث ہیں (۲۱۷-۲۰۰)۔

غزوة حدیبیہ اور اس کے متعلقات بیعت رضوان اور قریش سے معاہدہ صلح کا ذکر بہت مفصل و مشرح ہے جو ابن سعد، ابن اسحاق، ابو اسحاق ثعلبی وغیرہ کی روایات پر الگ الگ تین عناوین کے تحت مذکور ہوا ہے (۳۳-۲۱۷)۔ اس کے بعد رسول اکرم صلی اللہ علیہ وسلم کی مدینہ واپسی اور سورہ فتح کے نزول کا بیان ہے (۲۳۳-۲۳۴) پھر حضرت ابوبصیر اور ان کے کئی صحابہ کے واقعہ ہجرت کا ذکر مفصل ہے (۲۳۴-۲۳۸)۔ غزوة خیبر کا بیان بھی اپنے تمام متعلقات کے ساتھ مفصل آیا ہے اور ابن سعد، ابن اسحاق، بیہقی کے روایات پر مبنی ہے، اس کے شہداء اور تقسیم غنائم کا ذکر الگ الگ عناوین کے تحت کیا ہے۔ اسی طرح خمس کے حصہ داروں کا ذکر بھی الگ کیا گیا ہے، مؤخر الذکر میں ابن اسحاق، ابن سعد وغیرہ

کے علاوہ سنن ابوداؤد کی روایت بھی دی ہے (۶۶-۲۳۸) اور اس کے تتمہ کے طور پر حضرت حجاج بن علاط سلمی کے قرضوں کی وصولیابی کا دلچسپ بیان ہے (۶۸-۲۶۶)۔ دوسرے متعلقہ مباحث ہیں: خیبر سے وادی القرئی کو روانگی اور نماز فجر کی قضا (۷۰-۲۶۸)، حضرت عمر کا سریہ تریہ، حضرت ابوبکر صدیق کا سریہ نجد اور دوسرے سرایا جیسے فدک کا سریہ بشیر، میفہ کا سریہ غالب بن عبداللہ لیشی، یمن و جبار کا سریہ بشیر، بنو سلیم کا سریہ ابن ابی العوجاء سلمی، کدید کا سریہ غالب اور انہیں کا سریہ فدک، سی کا سریہ شجاع، ذات اطلاق کا سریہ کعب بن عمیر (۷۷-۲۷۰)۔

علامہ نویری نے سریہ موتہ کا ذکر کافی تفصیل کے ساتھ کیا ہے جس میں ابن ہشام، ابن اسحاق، ابن سعد کی روایات ہیں اور خاتمہ شہداء موتہ کے ذکر پر ہوتا ہے (۸۳-۲۷۷)۔ اس کے بعد ذات السلاسل کے سریہ حضرت عمرو بن العاص کا بیان ہے اور بعض دوسرے سرایا کا بھی جیسے خطبہ کا سریہ ابو عبیدہ بن الجراح، خضرہ کا سریہ ابوقنادہ اور انہیں کا سریہ بطن اضم (۸۶-۲۸۳)۔

غزوہ فتح مکہ کا بیان کافی مفصل و مشرح ہے جو اپنے تمام ذیلی مباحث کے ساتھ مختلف روایات پر مبنی ہے۔ اس کے اہم نکات یہ ہیں: سبب غزوہ، مسلمانوں کی تیاری، ابوسفیان کی آمد اور تجدید صلح کی کوشش، حضرت حاطب بن ابی بلتعہ لخمی کے خط اور اس غزوہ سے متعلق قرآنی آیات کا بیان الگ عنوان کے تحت ہے۔ اس میں ابن سعد، ابن اسحاق کے علاوہ ثعلبی کی قرآن کریم کے بارے میں مفصل روایت ہے۔ نئے عنوان کے تحت مدینہ سے رسول اللہ صلی اللہ علیہ وسلم کی روانگی پر ابن سعد، بیہقی، ابن اسحاق، ابن ہشام کی روایات دی ہیں۔ پھر اگلی سرخی حضرت ابوسفیان کو حضرت عباس کے لانے اور اسلام ابی سفیان اور فتح کی خبر کی باندھ کر ان واقعات کا ذکر کیا ہے۔ اگلی سرخی کے تحت مکہ میں نبوی داخلہ اور حضرت خالد بن الولید کے مقابلہ کا ذکر کیا ہے۔ اشتہاری مجرموں کے قتل کا حکم نبوی، ان میں قتل ہونے والوں اور نجات پانے والوں اور ان کے اسلام لانے کا ذکر ایک الگ عنوان کے تحت کیا ہے۔ اسی طرح حضرت ابوقحافہ کے قبول اسلام کے واقعہ کے لئے الگ فصل قائم کی ہے۔ دوسرے مباحث فتح یہ ہیں: مسجد حرام میں نبوی داخلہ، بیت اللہ کا طواف و داخلہ اور اصنام شکنی جس کے تحت عزئی، سواع، مناة کے توڑنے کے لئے سرایائے خالد و عمرو بن العاص و سعد بن زید اشہلی کا ذکر ہے (۳۱۶-۲۸۷)۔ پھر بنو خزیمہ کے خلاف حضرت خالد کے سریہ کا ذکر ہے (۲۳-۳۱۶) جو خاصا مفصل ہے۔ اس کے بعد

غزوة حنین کا مفصل بیان ہے (۳۲۳-۳۵) جو ابن اسحاق، ابن سعد وغیرہ کے علاوہ ثعلبی، کلبی، ابن ہشام، ابوالفرج الاصفہانی کی متعدد روایات پر مبنی ہے۔ ذوالکفین کے سر یہ طفیل بن عمرو دوسی کے بعد غزوة طائف کا مشرح بیان ہے (۳۳۵-۳۸) پھر جرآنہ میں تقسیم مغانم، ہوازن کے اسیروں کی واپسی اور آزادی (۳۳۸-۴۵) کے معلوم و معروف مباحث کے علاوہ مؤلفۃ القلوب سے بیعت نبوی پر بھی مبنی ہے اور انصار کے اعتراض، رسول اکرم صلی اللہ علیہ وسلم کے جواب پر بھی (۳۴۵-۴۷)۔

اگلا بحث مکہ مکرمہ پر حضرت عتاب بن اسید کی بطور گورنر تقرری، بحیثیت امیر مکہ امیر حج اور رسول اکرم صلی اللہ علیہ وسلم کی مدینہ واپسی سے متعلق ہے (۳۳۸)۔ دوسرے مباحث یہ ہیں: بنو تمیم کے خلاف سر یہ عینیہ بن حسن الفزاری، بنو المصطلق کے صدقات پر حضرت ولید بن عقبہ اموی کی تقرری، ختم کا سر یہ قطبہ بن عامر، بنو کلاب کے خلاف سر یہ ضحاک بن سفیان کلابی، حبشہ کا سر یہ علقمہ بن مجرمد لہجی، فلس کا سر یہ حضرت علی، جناب کا سر یہ عکاشہ اسدی (۳۴۸-۵۲)۔

غزوة تبوک کا بحث اس کے بعد ہے جو کافی مفصل ہونے کے علاوہ ابن ہشام، ابن اسحاق، ابن سعد وغیرہ کی روایات پر مبنی ہے اور دوسرے متعلقہ واقعات پر حاوی ہے جیسے اکیدر کے خلاف سر یہ حضرت خالد بن الولید، حجر مقام سے مسلم لشکر کی گذر اور حکم نبوی، منافقوں کی حرکات، اور غزوة تبوک کے بارے میں آیات قرآنی کا نزول، الگ عنوان کے تحت پیچھے رہ جانے والے تین صحابہ کرام کا واقعہ جو حدیث کعب پر مبنی ہے (۳۵۲-۶۸)۔ اس میں امام بخاری کے سوا اور بھی مآخذ کا ذکر ہے جو اہل سیر ہیں۔ اس کے بعد دوسرے سرایا کا ذکر ہے جیسے بنو عبد المدان کے خلاف سر یہ خالد، یمن کا سر یہ حضرت علی، بلقاء / ارض الشراة کا سر یہ اسامہ بن زید اور اسی پر غزوات و سرایاے نبوی کا باب تمام ہوتا ہے (۳۶۸-۷۱)۔

رسول اکرم صلی اللہ علیہ وسلم کے حج اور عمروں پر اگلا بحث ہے جو اہل سیر کے بیانات و روایات پر مبنی ہے۔ اس میں خطبہ نبوی کا ذکر الگ عنوان سے کیا ہے اور اس کے مختلف متون نقل کئے ہیں۔ پھر عمروں کی فصل ہے جس کے تحت عمرۃ القضاء کا ذکر کافی مفصل ہے۔ اسی پر امام نویری کی سیرت نبوی کی جلد دوم ختم ہوتی ہے (۳۷۱-۷۸)۔

امام نویری کی نہایت الارب کی اٹھارہویں اور سیرت نبوی کی تیسری جلد متعلقات سے بحث کرتی

ہے۔ اس میں اہم مباحث ہیں وفود عرب، ازواج مطہرات، نا تمام شادیاں، پیغام دی جانے والی خواتین، اولاد نبوی، اعمام نبوی، عمات نبوی، آزاد خدام نبوی، موالی نبوی، خادما ت نبوی، امراء و حکام، کتاب، صفات نبوی، سنن نبوی، معمولات نبوی، متروکات نبوی، معجزات نبوی، وفات، تجہیز و تکفین اور تدفین اور مرثیٰ وغیرہ ان کی تفصیل یہ ہے:

وفود عرب کے سلسلہ میں امام نویری نے تصریح کی ہے کہ وہ اس باب کی معلومات ابن سعد اور ابن ہشام کے طریقہ کے مطابق پیش کرنا چاہتے ہیں لیکن انہوں نے اپنی ترتیب اپنائی ہے جو ترتیب زمانی ہے، پہلے ان وفود عرب کا ذکر کیا ہے جو مکہ مکرمہ میں ہجرت سے قبل حاضر خدمت ہوئے پھر ان کا بیان ہے جو ہجرت کے بعد مدینہ منورہ میں مگر فتح مکہ کے واقعہ سے قبل آئے اور آخر میں ان کا تذکرہ ہے جو فتح مکہ کے بعد بارگاہ نبوی میں پہنچے۔ اس میں اپنی نئی ترتیب کی رعایت کے ساتھ ابن سعد کی زیادہ تر پیروی کی ہے۔

مکہ مکرمہ میں حاضر ہونے والے وفود عرب میں غفار، ازدشنوہ، ہمدان، طفیل بن عمرو دوسی اور حبشہ کے نصاریٰ کے وفود کا تمہید میں اشارہ ذکر کر کے ان کی الگ الگ تفصیل دیتے ہیں جیسے وفد غفار اور قصہ اسلام ابوذر غفاری (۷-۲)۔ اس میں ابو بکر بیہقی، صحیحین، ابن عبدالبر، وغیرہ کی روایات نقل کی ہیں۔ وفد ازدشنوہ میں حضرت ضماد بن ثعلبہ ازدی کے قبول اسلام کا واقعہ بیہقی سے نقل کیا ہے اور آخر میں قاضی عیاض کی ایک روایت دے دی ہے (۸-۷)۔ وفد ہمدان بن قیس بن مالک الارجسی کی آمد اور ان کے ذریعہ ان کے قبیلہ ہمدان کے قبول اسلام کا ذکر ابن سعد کے حوالہ سے کیا ہے اور بعد ہجرت ان کے دوسرے وفد کا تذکرہ ابن اسحاق کے حوالہ سے کیا ہے (۱۲-۸) جس کے سردار مالک بن نمط وغیرہ تھے۔ حضرت طفیل بن عمرو دوسی کی آمد اور ان کے قبول اسلام کا ذکر ابن اسحاق و ابن ہشام کے حوالہ سے کیا ہے (۱۵-۱۳) اور اسی سند و روایت سے حبشہ کے نصاریٰ کے وفد کی آمد کا ذکر کیا ہے (۱۶-۱۵)۔

ہجرت مدینہ اور فتح مکہ کے درمیانی عرصہ میں جن وفود عرب کی آمد اور حاضری کا ذکر نویری نے کیا ہے وہ بالترتیب یہ ہیں: وفد عبس (x-۱۷ بروایت ابن سعد)، وفد سعد العشیرہ بروایت ابن سعد (۱۸)، وفد جہینہ بروایت ابن سعد (۱۹-۱۸)، وفد مزینہ بروایت ابن سعد جو ان کے ہاں اولین وفد ہے (۲۰-۱۹)، وفد سعد بن بکر بروایت ابن اسحاق و ابن سعد (۲۲-۲۰)، وفد شجج بروایت ابن سعد (۲۲)، وفد خشین بروایت ابن سعد (۲۳)، وفد اشعریین (۲۳) جو اہل سیر کی متفقہ روایت ہے، وفد

سلیم بروایت اہل سیر مثلاً ابن سعد ابن عبدالبر وغیرہ (۲۶-۲۳)، وفد دوس بروایت اہل سیر (۲۶-۲۷)، وفد اسلم بروایت اہل سیر (۲۷-۲۸)، وفد جذام بروایت اہل سیر (۲۸-۲۹) جو فتح مکہ سے قبل آنے والے وفد میں آخری ہے۔

فتح مکہ کے بعد مدینہ منورہ حاضر ہونے والے وفد عرب میں اولین وفد ثعلبہ تھا (۳۰) جو بروایت ابن سعد منقول ہے، وفد اسد (۳۰-۳۱) کے لئے نویری نے ابن سعد اور ثعلبی کا حوالہ دیا ہے اور تمیم (۳۱-۳۲) بروایت ابن سعد و ابن اسحاق، ابن ہشام، جس میں ان کے شعراء و خطباء کا کلام بھی منقول ہے، وفد فزارہ بروایت ابن سعد (۳۱-۳۲)، وفد مرہ، وفد محارب، وفد کلاب، وفد رواس بن کلاب، تمام بروایت ابن سعد (۳۲-۳۵)، وفد عقیل بن کعب بروایت ابن الکلی و ابن سعد (۳۵-۳۷)، وفد جعدہ، وفد قشیر بن کعب، وفد بنی البرکاء بروایت ابن سعد (۳۷-۳۸)، وفد کنانہ و بنی عبد بن عدی بروایت اہل سیر (۳۹-x)، وفد ہابلہ بروایت ابن سعد (۵۰)، وفد ہلال بن عامر بروایت اہل سیر (۵۰-۵۱)، وفد عامر بن صعصعہ بروایت ابن سعد و ابن اسحاق، ثعلبی وغیرہ (۵۱-۵۸)، وفد ثقیف جس میں ان کے قبول اسلام اور ان کے صنم لات کے انہدام کا ذکر ابن اسحاق، ابن ہشام اور ابن سعد کے حوالہ سے ہے (۶۵)۔ وفد عبدالقیس بروایت ابن سعد و ابن اسحاق (۶۵-۶۷)، وفد بکر بن وائل بروایت ابن سعد، وفد اعشیٰ بن قیس اور ان کا مدحیہ / نعتیہ قصیدہ بروایت ابن ہشام (۶۸-۷۲)، وفد حنیفہ بروایت اہل سیر (۷۲-۷۳)، وفد شیبان بروایت ابن سعد (۷۳-۷۴)۔

امام نویری نے اہل یمن کے وفادات کے عنوان سے ان کے وفد کا تذکرہ الگ کیا ہے جو بالترتیب یہ ہے: وفد طے و آمد زید الخیر وعدی بن حاتم طائی بروایت اہل سیر (۷۶-۸۰) جن میں ابن سعد، ابن اسحاق وغیرہ کی روایات موجود ہیں، وفد تجیب بروایت ابن سعد (۸۱)، وفد خولان، وفد جھٹی بروایت ابن سعد (۸۲-۸۳)، وفد مراد بروایت اہل سیر (۸۳-۸۴)، وفد زبید (۸۵-۸۶) بروایت ابن سعد و ابن اسحاق، وفد کندہ بروایت اہل سیر (۸۷-۸۸)، وفد الصدف بروایت ابن سعد (۸۹)، وفد سعد ہذیم، وفد بلی، وفد بہراء / ابن سعد (۸۹-۹۰)، وفد عذرہ بروایت اہل سیر (۹۰-۹۱)، وفد سلمان، وفد کلب، وفد جرم، بروایت ابن سعد (۹۲-۹۳)، وفد ازد و اہل جرش بروایت اہل سیر (۹۳-۹۴)، وفد غسان بروایت ابن سعد (۹۸)، وفد حارث بن کعب (۹۸-۱۰۳) جس میں ابن سعد، ابن اسحاق کی

روایات ہیں۔ وفد عنس بروایت ابن الکلی (۴-۱۰۳)، وفد دارین اور خصوصیت حضرت تمیم داری بروایت ابن سعد (۷-۱۰۴) جس میں نویری نے یہ اطلاع بھی دی ہے کہ انھوں نے وزیر فخر الدین ابو حفص عمر کے وارث ابن الخلیلی التیمی کے پاس رسول اکرم صلی اللہ علیہ وسلم کا لکھا ہوا نامہ مبارک دیکھا اور اس کا متن بھی نقل کیا ہے۔

دوسرے وفد یمن میں نویری نے حسب ذیل کا ذکر کیا ہے: وفد رہاوتین، وفد غامد بروایت ابن سعد (۸-۱۰۷)، وفد نخع بروایت اہل سیر (۱۰-۱۰۸) جس میں ابن سعد کے علاوہ ابن عبدالبر اور طبری کا بھی حوالہ ہے۔ وفد بجیلہ (۱۱-۱۱۰) بروایت ابن سعد ہے جبکہ وفد خثعم، وفد حضرموت، وفد از دیمان، وفد غافق، وفد بارق، وفد شمالہ وحدان، وفد مہرہ، وفد حمیر بروایت اہل سیر ہے (۲۰-۱۱۱)، وفد حبشان بروایت ابن سعد، وفد سلول بروایت ابن عبدالبر (۲۱-۱۲۰)، وفد نجران بروایت ابن اسحاق، ابن سعد، ابن ہشام ہے اور اس میں دوسری روایات کے علاوہ آیات قرآنی اور ان کی تشریح خاصی مفصل ہے (۳۷-۱۲۱)۔

امام نویری نے ان کے علاوہ جنات کے قبول اسلام کا ذکر آیات واحادیث وروایات ابن سعد، بیہقی، بخاری کے ساتھ کیا ہے (۳۳-۱۲۸)۔ دوسرے وفادات و اخبار میں سواد بن اقرب، خفاف بن نضلہ ثقفی کا ذکر امام بیہقی وغیرہ کے سند پر کیا ہے (۵۵-۱۲۲)۔

اس کے بعد امام نویری نے رسول اکرم صلی اللہ علیہ وسلم کے سفیروں، ان کی منزلوں اور ان کی تعداد اور ان کے ساتھ جانے والے فرامین اور ان کے رد عمل کا ذکر مختلف روایات سے کیا ہے۔ دمیاطی کے حوالہ سے ان کی تعداد گیارہ بتائی ہے۔ اس میں ابن اسحاق اور ابن ہشام کی روایات بھی نقل کی ہیں (۷-۱۵۶)۔ اور انہیں کی پیروی میں ان تمام سفیروں کا تذکرہ بالترتیب اس طرح کیا ہے:

حضرت عمرو بن امیہ ضمیری / نجاشی (۸-۱۵۷)، حضرت دحیہ بن خلیفہ کلبی / قیصر روم (۶۲-۱۵۸) جو امام بخاری پر زیادہ تر مبنی ہے، حضرت عبداللہ بن حذافہ سہمی / کسریٰ ایران (x-۱۶۳)، حضرت حاطب بن ابی بلتعہ / مقوقس مصر (۱۶۴)، حضرت شجاع اسدی / حارث بن ابی شمر (۶-۱۶۵)، حضرت سلیط بن عمرو عامری / بنو حنیفہ (۱۶۶)۔ ان کے علاوہ حضرات عمرو بن العاص سہمی / منذر بن ساویٰ / بحرین، حضرت عمرو بن العاص سہمی / شاہان عمان، حضرت مہاجر بن ابی امیہ اور حضرت معاذ بن جبل اور ابو موسیٰ اشعری وغیرہ کی سفارتوں کا ذکر کیا ہے (۶۹-۱۶۶)۔

اگلا بحث ازواج مطہرات پر ہے۔ اس میں نویری نے دمیاطی، ابن اسحاق، ابن ہشام، ابن سعد، ابن عبدالبر، زبیر بن بکار، بیہقی، صحاح وغیرہ کی روایات جمع کر دی ہیں اور ترتیب زمانی کی رعایت کی ہے (۹۰-۱۷۰)۔ پھر ان خواتین کا ذکر ہے جن سے شادی کی لیکن تمام ہونے سے قبل ان کو طلاق دے دی یا جنہوں نے اپنے آپ کو ہبہ کیا تھا۔ ان میں حضرت فاطمہ بنت ضحاک، حضرت عمرہ بنت یزید کلابیہ، حضرت العالیہ بنت ظبیان بن الجون، حضرت اسماء بنت النعمان بن ابی الجون، حضرت امیمہ بنت شراحیل، حضرت قتیلہ بنت قیس، حضرت عمرہ بنت معاویہ الکندیہ، حضرت اسماء بنت اہلصت، حضرت ملیکہ بنت کعب اللیشی، حضرت ابنتہ جنذب بن ضمیرہ الجندی، حضرت الغفاریہ، حضرت خولہ بنت الہذیل بن جبرہ، حضرت شراف بنت خلیفہ کلبی، حضرت خولہ بنت حکیم، حضرت لیلیٰ بنت حطیم، حضرت لیلیٰ بنت حکیم الانصاریہ، حضرت ام شریک، حضرت الشیباء کا ذکر ابن اسحاق، ابن سعد، ابن عبدالبر اور خاص حافظ دمیاطی کے حوالہ سے کیا ہے (۲۰۳-۱۹۰) پھر ان خواتین کا ذکر ہے جن کو صرف پیغام دیا گیا اور ان سے نکاح نہیں کیا (۷-۲۰۴)۔ ان کے علاوہ رسول اکرم صلی اللہ علیہ وسلم کی باندیوں (سراری) میں حضرت ماریہ قبطیہ کے علاوہ ریحانہ کا ذکر کیا ہے (۲۰۷)۔

رسول اکرم صلی اللہ علیہ وسلم کی اولاد گرامی کا ذکر خیر اگلا بحث ہے۔ عام دستور کے مطابق نویری نے تمام اولاد کی ایک مختصر فہرست دی ہے اور پھر خلاف دستور تمام اولاد میں حضرت ابراہیم کے ذکر سے مفصل ذکر کا آغاز کیا ہے۔ اس کے بعد آپ کی صاحبزادیوں حضرت زینب، حضرت رقیہ، حضرت فاطمہ، اور حضرت ام کلثوم کا اسی ترتیب سے ذکر کیا ہے اور ان کی شادیوں اور اولادوں کا بھی ذکر کیا ہے۔ اس میں زیادہ تر روایات ابن عبدالبر کی ہیں (۱۵-۲۰۸)۔

اعمام رسول اللہ صلی اللہ علیہ وسلم کا ذکر دوسرا بحث ہے جس میں آپ کے تمام گیارہ چچاؤں کا مختصر یا تفصیل کے ساتھ ذکر کیا ہے۔ حضرات حمزہ وعباس کا ذکر چوتھے اور پانچویں چچا کی حیثیت سے الگ الگ عنوانوں کے تحت کیا ہے اور مؤخر الذکر کا ذکر زیادہ مفصل ہے۔ پھر ابوطالب کا ذکر ہے اور بقیہ کا مختصر ترین (۲۱-۲۱۵)۔ رسول اکرم صلی اللہ علیہ وسلم کی پھوپھیوں (عمات) کا ذکر خیر ہے جو الگ الگ عنوانوں کے تحت ہے (۲۳-۲۲۱)۔

اگلی بحث رسول اکرم صلی اللہ علیہ وسلم کے آزاد خدام سے متعلق ہے جن کی تعداد گیارہ بتائی ہے۔

ان میں حضرات انس بن مالک، ہند، ربیعہ سلمی، عبد اللہ بن مسعود، عقبہ بن عامر، بلال حبشی، سعد مولیٰ ابو بکر صدیق، ذومخر بن انخی النجاشی، بکیر بن شداد اللیثی، ابو ذر غفاری کا الگ الگ ذکر ہے (۲۲۳-۲۸)۔ اس کے بعد موالی رسول اللہ صلی اللہ علیہ وسلم کے تحت آپ کے اکتیس غلاموں کا ذکر شیخ دمیاطی کے حوالہ سے کیا ہے اور ان کی مختصر سوانح دی ہے۔ یہ فصل دمیاطی کے بیانات پر زیادہ منحصر ہے (۲۲۹-۳۵) اور اس کے آخر میں غلام خواتین/باندیوں کا ذکر مختصر ہے۔ پھر حراس رسول اللہ ﷺ کے عنوان سے آپ کے محافظوں اور کُتَّاب رسول اللہ ﷺ کی سرخی کے تحت آپ کے کاتبوں کا ذکر مختصر ہے اور رفقاء رسول اللہ صلی اللہ علیہ وسلم کی نئی بحث میں بارہ بزرگوں کا ذکر کیا ہے (۲۳۵-۳۷)۔ اس میں بالعموم مصادر کا ذکر نہیں کیا لیکن کہیں کہیں ان کا حوالہ ضرور ملتا ہے جیسے کاتبوں کے ضمن میں قضاعی کا۔

امام نویری نے اس کے بعد رسول اکرم صلی اللہ علیہ وسلم کے ذاتی صفات کے ذکر کے عنوان سے مختلف صحابہ کرام کی سند پر مروی ان احادیث و روایات کا ذکر کیا ہے جو آپ کے حلیہ و شمائل سے متعلق ہیں (۲۳۷-۳۵)۔ عام جسمانی صفات کے ذکر کے بعد مختلف چیزوں کے عناوین قائم کئے ہیں جیسے مہر نبوت، موئے مبارک، سفید ریش/موئے مبارک، خضاب کی روایات وغیرہ۔

رسول اکرم صلی اللہ علیہ وسلم کی معنوی صفات کے عنوان کے تحت شیخ نویری نے آپ کے کھانے پینے، سونے جاگنے غرضیکہ تمام معاملات حسن معاشرت کا پہلے ذکر تمہیدی کیا ہے پھر الگ الگ عناوین کے تحت ان کی تفصیل بیان کی ہے جو بالترتیب یہ ہے: کھانے پینے، سونے، ہنسنے اور عبادت کرنے کی فصل (۲۳۶-۳۹) جو الگ الگ عناوین کے تحت آئی ہے۔ اس کے بعد آپ کے اس اسوۂ مبارک کا ذکر ہے جو نکاح وغیرہ کے امور سے متعلق ہے (۲۳۹)، اخلاق نبوی (۲۵۰)، حلم و عفو و تحمل (۲۵۰-۵۳)، جو در سخاوت (۲۵۳-۴)، شجاعت و بہادری (۲۵۴-۵)، حیا و شرم (۲۵۶)، حسن معاشرت، ادب و اخلاق کریمہ (۲۵۶-۹)، شفقت و رافت و رحمت (۲۵۹-۶۰)، عہد کی پاسداری و صلہ رحمی (۲۶۰-۶۲)، تواضع اور رفعت منزلت (۲۶۲-۶۵)، عدل و انصاف، عفت اور صدق (۲۶۵-x)، وقار و خاموشی اور مروت (۲۶۶-۷)، زہد و تقویٰ (۲۶۷-۸)، خشیت رب و اطاعت و عبادت (۲۶۸-۷)، جسمانی طہارت، پاکیزگی جسم و پسینہ وغیرہ (۲۷۰-۷۱)، حضرت ہند بن ابی ہالہ کی حدیث (۲۷۱-۷۸)۔

احوال دنیائے رسول اللہ صلی اللہ علیہ وسلم پر امام نویری نے ایک اور باب باندھا ہے جس میں آپ کے کھانے پینے اور اس کی تقلیل وغیرہ کا ذکر ہے (۸۲-۲۷۹)۔ پھر خوشبو (۲۸۳)، لباس (۲۸۳-۸۹)، بستر و فراش (۲۸۹-۹۰)، انگوٹھی کے استعمال (۲۹۰-۹۱)، جوتے (۲۹۲)، مسواک وغیرہ (۲۹۲-۹۲)، حجامت (فصد)، (۲۹۳-۹۵)، اسلحہ (۲۹۶-۹۶)، سواری کے جانور (۲۹۹-۳۰۱)، نعم اونٹ بھینر بکری وغیرہ (۳۰۱-۲) پر مختصر فصول ہیں۔

امام نویری نے اس کے بعد معجزات نبوی پر مفصل بحث کی ہے اور اس بحث کو متعدد فصول میں تقسیم کیا ہے (۳۰۲-۵۹) اس کی تفصیل یہ ہے: قرآن مجید سب سے بڑا معجزہ ہے جس کو دس وجوہ میں تقسیم کر کے وجوہ اعجاز گنائے ہیں (۳۰۳-۸)، معجزہ شق قمر اور جس آفتاب اور اس کا غروب ثانی (۳۰۸-۱۰)، انگلیوں سے پانی بہہ نکلنا (۳۱۱-۲)، پانی کا پھوٹ نکلنا اور برکت وغیرہ (۳۱۲-۱۲)، کھانے میں برکت (۳۱۳-۱۸)، شجر کا کلام و اطاعت وغیرہ (۳۱۸-۲۱)، جمادات کا نطق (۳۲۱-۲۳)، کلام حیوانات (۳۲۳-۲۷)، مولائے رسول صلی اللہ علیہ وسلم حضرت سفینہ کے لئے شیر کی تسخیر و اطاعت (۳۲۷-۸)، کلام اموات و اطفال شیر خوار (۳۲۸-۳۰)، بیماروں کی شفا وغیرہ (۳۳۰-۳۲)، زخموں کا علاج (۳۳۲-۳)، اجابت و قبولیت دعا (۳۳۳-۵)، اعیان کا انقلاب (۳۳۵-۳۶) اور دوسرے متعدد معجزات نبوی (۳۳۶-۳۲) جیسے اخبار غیب کی اطلاع یا پیشگوئیاں، لوگوں سے حفاظت الہی (۳۳۲-۳)، علوم و معارف کا اجتماع (۳۳۲-۳۶)۔ اس باب کا خاتمہ امام ابو محمد عبد اللہ بن زکریا الشقرطیسی (تونس) کے قصیدہ کو نقل کر کے کیا ہے جو معجزات نبوی کو خوبصورتی کے ساتھ بیان کرتا ہے (۳۳۶-۵۹)۔

امام نویری نے ایک خاص فصل یہ باندھی ہے کہ رسول اکرم صلی اللہ علیہ وسلم کی وفات کے قریب کون سی آیات و سور قرآنی آپ پر نازل ہوئیں اور کن سے آپ کی وفات پر استدلال کیا گیا (۳۵۹-۶۱)، اگلی فصل میں اہل بقیع غرقہ اور شہداء کے لئے آپ کے استغفار اور بقاء و لقاء الہی میں سے تخیر اور لقاء الہی کے انتخاب کی روایات جمع کی ہیں جو زیادہ تر احادیث سے ماخوذ ہیں (۳۶۱-۶۲)۔ پھر آپ کے مرض الموت کے آغاز (۳۶۲-۳)، خطبہ نبوی (۳۶۳-۶۶)، حضرت ابوبکر کے مناقب میں احادیث اور ان کو امامت کے حکم (۳۶۶-۷۲)، مرض کے بعض واقعات جیسے

لدود، کتاب وغیرہ لکھنے کی روایات پر بحث کی ہے (۷۸-۳۷۲) پھر وصیت نبوی (۸۰-۳۷۸)، دیناروں کی تقسیم (x-۳۸۰)، مسواک (۳۸۱)، دنیا و آخرت میں آخرت کا انتخاب (۳۸۲)، موت کے نزول کے وقت دعائے نبوی (۳۸۳)، وفات نبوی (۵-۳۸۳)، حزن امت اور خطبہ ابو بکر (۸۸-۳۸۵)، غسل و تجہیز و تکفین (۹۲-۳۸۸)، نماز جنازہ (۳-۳۹۲)، قبر و الحد و تدفین اور مدت حیات (۹۲-۳۹۳)، میراث نبوی (۹۸-۳۹۶)، صحابہ کا اندوہ و مراثی (۲۰۶-۳۹۸) اور اسی پر امام نویری کی سیرت نبوی کی آخری جلد اور نہایۃ الارب کی جلد ۱۸ ختم ہوتی ہے۔

امام ابن سید الناس مؤلف عیون الأثر

(۷۳۲-۶۷۱ھ/۱۳۳۲-۱۲۷۳ء)

ساتویں، آٹھویں/ تیرہویں، چودھویں صدی میں امام ابن سید الناس نے سیرت نبوی کی اپنی تالیف میں اندلسی اور مصری روایات کا حسین امتزاج پیش کیا۔ وہ خاندانی لحاظ سے اور اپنی وطنی نسبت سے اندلسی تھے مگر ان کی پوری بود و باش اور تعلیم و تربیت مصر میں ہوئی تھی اس لئے وہ اصلاً مصری تھے، وہ مقریزی، قسطلانی، حلبی اور زرقانی وغیرہ اہم سیرت نگاروں کے پیشرو تھے۔ انھوں نے ان دونوں مکاتب فکر کے علاوہ شامی مکتب فکر و نظر سے بھی خاصا کسب فیض کیا تھا اور اس کے بھی اہم ترجمان تھے۔ اس لحاظ سے وہ تین اہم فکری دھاروں اور علمی مکاتب فکر کے جامع تھے۔

نام و نسب

اردو دائرہ معارف اسلامیہ کے مقالہ نگار نے ان کا نام محمد اور فتح الدین لقب اور ابوالفتح کنیت لکھی ہے اور ان کے والد ماجد کا نام ابو بکر محمد بتایا ہے۔ ان کے دو اجداد کا نام بھی محمد بن احمد ذکر کر کے ان کی دو نسبتیں الیعمری اور الاندلسی لکھی ہیں، اور باقی تفصیلات نہیں دی ہیں۔ صفدی نے ایک نئی نسبت ”الربعی“ کا اضافہ کیا ہے۔ اور ان کو ایک علمی اور اقتدار والے خانوادے کا فرد بتایا ہے۔ ابن شاکر کتبی نے محمد بن محمد بن محمد بن احمد بن سید الناس نام و نسب لکھا ہے جو ابن حجر کے مطابق ہے اور انھیں کا سب سے مفصل اور واضح نسب اس طرح نقل کیا ہے: محمد بن محمد بن محمد بن احمد بن عبد اللہ بن محمد بن یحییٰ بن محمد بن محمد بن ابی القاسم بن محمد بن عبد اللہ بن عبد العزیز بن سید الناس بن ابی الولید بن منذر بن عبد الجبار بن سلیمان۔ اس طرح ان کا، ان کے والد اور دادا تینوں کا نام محمد ہے۔ ان کے خاندان کے بارے میں ایک اضافہ ابن حجر نے یہ کیا ہے کہ ان کے ایک ابن عم اشبیلیہ میں قائد و حاجب تھے جبکہ ان کے والد

ماجد مصر منتقل ہوئے تھے اور امہات الکتب ساتھ لائے تھے، جن کا ذکر آگے آتا ہے۔

ولادت

امام ابن سید الناس کی تاریخ ولادت عام طور سے ۶۶۱ھ/۱۲۶۳ء بیان کی جاتی ہے، ابن شاکر کتبی نے یہی سنہ لکھا ہے جبکہ تاریخ و ماہ دوسری تاریخ ولادت کے مطابق ہے، یہ تاریخ صحیح نہیں معلوم ہوتی کہ تصحیف پر مبنی ہے۔ دوسری روایت ان کی تاریخ ولادت کے بارے میں اس تاریخ کے دس سال بعد ہے یعنی ۶۷۱ھ/۱۲۷۳ء میں قاہرہ میں پیدا ہوئے تھے۔ دوسری تاریخ صفدی نے امام ابن سید الناس کے اس سوانحی خط کی بنیاد پر لکھی ہے جو امام موصوف نے اپنے دوست کو لکھا تھا۔ اس میں صحیح تاریخ ولادت ۱۲۷۳ھ/۶۷۱ھ ہے۔ حافظ ابن حجر نے یہی تاریخ لکھی ہے لیکن دن اور تاریخ کی صراحت نہیں کی، اس لئے بلاشبہ امام ابن سید الناس کی صحیح تاریخ ولادت صفدی کی بیان کردہ تاریخ ہے اور عام و مشہور تاریخ غلط ہے۔ ناشرین کتاب کے ترجمہ مؤلف میں ان کی ولادت کی ایک روایت ماہ ذی الحجہ کی قاضی ابن شہبہ کے حوالہ سے آئی ہے لیکن حسینی مؤلف ذیل تذکرۃ الحفاظ اور سیوطی کے حوالہ سے ۶۷۱ھ کی تصریح بھی کی ہے۔

تعلیم و تربیت

انہوں نے اپنی پوری تعلیم قاہرہ اور دمشق میں حاصل کی، صفدی کے مطابق انہوں نے سماعت و قراءت کے ذریعہ علم حاصل کیا۔ ولادت کے سال ہی ان کے والد نے امام نجیب کی خدمت میں ان کو پیش کیا جنہوں نے ان کو بوسہ دیا اور اپنی گود میں بٹھایا اور ان کے لیے دعا کی۔ پھر ان کی باقاعدہ تعلیم شروع ہوئی اور ابتدائی تعلیم کے بعد اعلیٰ تعلیم کا سلسلہ جاری ہوا اور اس کیلئے دور دراز کے سفر کئے اور علم حدیث میں منفرد مقام کے مالک بنے، ان کے استاذ النجیب عبداللطیف نے ان کی نسبت ابواصحی لکھی اور اپنے حجرہ میں تعلیم دی۔ ۶۷۵ھ میں قاضی شمس الدین محمد بن العمار مقدسی سے سماعت کی اور ۶۸۵ھ میں قطب الدین بن القسطلانی سے اپنے خط میں حدیث لکھی اور اس کی قراءت بھی کی، ان کے علاوہ مصر، شام، حجاز اور اسکندریہ وغیرہ میں ابن طبرز، کنذی اور ابن الحرستانی جیسے علماء سے حدیث

حاصل کی اور ۶۹۰ھ میں دمشق گئے اور ابو عبد اللہ محمد بن مؤمن الصوری، ابو الفتح ابن المجاور، ابو اسحاق ابن الواسطی اور ان کے طبقہ سے سماعت کی، اصلاً وہ امام الفخر بن الفخاری سے سماعت کے لئے گئے تھے جن کا صرف دو دن پہلے انتقال ہو گیا تھا۔ مصر میں العز عبد العزیز بن الصیقل، غازی الحلاوی، ابن خطیب والمزہ، الصنی خلیل اور ان کے طبقہ سے تحصیل علم کے بعد امام سبط السلفی، امام الرشید العطار وغیرہ کے تلامذہ سے بہت کچھ سیکھا، ان کے شیوخ کی تعداد ایک ہزار تک پہنچتی ہے۔ ان کے عظیم ترین استاد شیخ تقی الدین ابن دقیق العیدان سے بہت محبت کرتے تھے اور ان کو تمام تلامذہ پر ترجیح دیتے تھے۔ شیخ شمس الدین کا بیان ہے کہ انھوں نے شیخ الرضی الخول سے بھی خاصا استفادہ کیا تھا۔ اسی طرح امیر علم الدین الدواداری بھی امام موصوف سے بہت محبت و عقیدت رکھتے تھے اور اکثر ان کو اپنی صحبت میں ساتھ رکھتے اور ان کی سفارش پر لوگوں کے کام کر دیتے تھے۔ امام موصوف کو امیر علم الدین نے ہی سلطان حسام الدین لاجین سے متعارف کرایا تھا اور انھیں کے سبب امام ابن سید الناس نے ان کے دربار میں اپنا قصیدہ پڑھا تھا۔ سلطان نے ان کی بہت عزت و توقیر کی۔ ان کے علاوہ دوسرے امراء بھی ان کے مداح اور عقیدت مند تھے تو قاضی القضاة بدر الدین ابن جماعہ ان کے مخالفین میں بھی شامل تھے۔

امام ابن سید الناس کو کتابوں سے عشق تھا۔ صفدی نے ان کے ذخیرہ کتب میں سے حسب ذیل کا خصوصی تذکرہ کیا ہے: مصنف ابن ابی شیبہ اور ان کی مسند، المحلی، تاریخ ابن ابی خیشمہ، جامع عبدالرزاق، التمهید، الاستیعاب، الاستذکار، تاریخ الخطیب، طبرانی کے تینوں معجم، طبقات ابن سعد، تاریخ مظفری وغیرہ۔ کتنی نے بھی ان کتابوں اور بعض دوسری چیزوں کو بیان کیا ہے اور ان کا بیان زیادہ تر صفدی سے حرف بہ حرف مستعار ہے۔

صفدی نے امام ابن سید الناس کا جو سوانحی تفصیلات پر مشتمل خط نقل کیا ہے اس میں امام موصوف کے اساتذہ کرام، ان کے علاقوں اور ان کے ذریعہ بعض احادیث کی روایات وغیرہ بھی کافی تفصیل سے آئی ہیں۔ ابن حجر نے ان کے دوسرے اساتذہ کا بھی ذکر کیا ہے جیسے امام الغر الحمرانی، ابن الانماطی، ابن النجی، شامیہ بنت البکری (مصر میں)، ابن عساکر (دمشق میں) اور عراق و افریقہ وغیرہ کے علماء سے ان کے اجازہ حاصل کرنے کا بھی ذکر کیا ہے اور امام ابن دقیق العید کو ان کا مستقل، پسندیدہ اور اہم ترین استاد بتایا ہے جن سے امام ابن سید الناس نے اصول فقہ کا بطور خاص درس لیا۔ انھوں نے عربی

ادب نبیاء الدین ابن النحاس سے حاصل کیا اور مغربی اور مصری دونوں خط میں مہارت بہم پہنچائی۔

وفات

امام ابن سید الناس نے قاہرہ ہی میں ۳۳۲ھ/۱۳۳۲ء میں وفات پائی، صفدی نے تاریخ وفات سنہ ۱۱۱۱ شعبان ۳۳۲ھ کی صراحت کی ہے اور یہی تاریخ ابن شا کرکتی اور ابن حجر عسقلانی وغیرہ نے بھی بیان کی ہے۔ ان کی تاریخ وفات پر بالعموم اختلاف نہیں ملتا ہے۔ ان کے جنازے میں ایک جم غفیر شریک ہوا جس میں قضاة، امراء، فقہاء، فوجی حکام کے علاوہ بہت سے عوام بھی شامل تھے۔ ان پر متعدد مراثی کہے گئے جن میں سے بعض نے نقل کئے ہیں۔

تصانیف

محدث ابن سید الناس کی تمام تالیفات میں سب سے زیادہ شہرت ان کی کتاب سیرت کو ملی جس کا عنوان: ”عیون الاثر فی فنون المغازی والشمائل والسير“ ہے۔ بروکلمان نے عنوان کتاب قدرے مختلف دیا ہے اور بعض دوسرے تذکرہ نگاروں نے بھی۔ ان کی دوسری تالیفات میں ایک نعتیہ قصیدہ بھی مذکور ہوا ہے اور اس کا عنوان ہے ”بشری اللیب فی ذکری الحیب“ جو متعدد قصائد کا مجموعہ ہے اور وہ ۱۸۱۵ء اور ۱۸۸۶ء میں شائع بھی ہوا ہے۔

ان کی کتاب سیرت کئی بار مختلف ممالک سے چھپی ہے۔ قاہرہ ۱۳۵۶ھ/۱۹۳۷ء کی طباعت غالباً اولین ہے۔ ابن تغری بردی نے ان کی کتاب سیرت ”عیون الاثر فی فنون المغازی والشمائل والسير“ کے علاوہ اس کے اختصار نور العیون کا بھی ذکر کیا ہے اور دوسری کتابوں میں ”تحصیل الاصابة فی تفضیل الصحابه“، ”النفح الشذی فی شرح جامع الترمذی“ اور مذکورہ بالا نعتیہ قصیدہ کا ذکر کر کے ان کے ایک قصیدہ کے آٹھ اشعار بطور نمونہ نقل کئے ہیں۔

صفدی نے مذکورہ بالا کتابوں کا ذکر کرتے ہوئے شرح ترمذی کے بارے میں ایک دلچسپ بات یہ لکھی ہے کہ مؤلف گرامی نے اصلاً اس کا عنوان ”العرف الشذی“ رکھا تھا اور وہ مکمل بھی نہیں ہو سکی۔ تاہم ایک دوست کے کہنے سے اس کا نام بدل کر ”النفح الشذی“ رکھ دیا تاکہ شرح کا مقابل

نسخ ہو جائے۔ ان کے علاوہ ایک دوسری تالیف ”منح المدح“ کا بھی ذکر کیا ہے اور پھر ایک اور تالیف ”المقامات العلمیہ فی کرامات الصحابة الجلیة“ کا مزید اضافہ کیا ہے۔ ان کے علاوہ ان کے اشعار و مراسلات کا بھی ذکر کر کے ان کی بعض تفصیلات دی ہیں اور ان کے منظوم مراسلات اور ان کے جوابات بھی کافی تفصیل سے نقل کئے ہیں۔ اسی طرح بعض نثری مراسلات بھی ہیں جن سے ان کے نثری اور منظوم ادب کی قدر و قیمت معلوم ہوتی ہے۔ ان کے سوانحی خاکہ میں بیشتر حصہ صفدی نے انھیں ادبی شہ پاروں کے لئے خاص کیا ہے۔

حافظ ابن حجر نے ان کی کچھ تفصیلات دی ہیں مثلاً وہ ہر جمعہ کو ایک مصحف لکھ لیا کرتے تھے۔ عیون الاثر انھوں نے بیس دن میں تالیف کر لی تھی۔ ایک جمعہ کے دن ہی انھوں نے عروض کی کتاب بھی لکھ ڈالی تھی۔ نور العیون، بشری اللیب اور قصائد نبویہ اور اس کی شرح، منح المدح اور مقامات علمیه کا ذکر کر کے شرح ترمذی کے بارے میں یہ دلچسپ تفصیل بیان کی ہے کہ اس کتاب کو انھوں نے اپنے شیخ ابن دقیق العید کے طریقہ کے مطابق مفصل لکھنا چاہا اس لئے اسے مکمل نہ کر سکے۔ اگر وہ اسانید پر اور فن حدیث پر کلام کرنے ہی تک محدود رکھتے تو اس کو مکمل کر لیتے۔ ابن حجر نے یہ رائے امام کمال ارفوی کی بتائی ہے۔ کتبی نے امام ابن سید الناس کتابوں میں سے چار کا ذکر کیا ہے۔ عیون الاثر اور شرح ترمذی کے علاوہ تیسری کا عنوان دیا ہے: ”سمر اللیب بذكر الحبيب“ چوتھی منح المدح ہے۔

مقام و مرتبہ

حافظ ابن سید الناس کو تمام تذکرہ نگاروں نے جامع علوم و فنون بتایا ہے اور اس امر کی صراحت کی ہے کہ وہ ان کے ماہر و متبحر تھے۔ ابن تغری بردی نے شیخ، امام، عالم، حافظ، ذوالفنون کہنے کے علاوہ ان کو اعلیٰ پایہ کا مصنف بھی کہا ہے اور ان کو نظم و نثر کا علامہ اور حافظ متقن بتایا ہے۔ صفدی نے ”الشیخ الامام العلامة الحافظ المحدث الادیب الناظم الناصر“ اور دوسرے خطابات و القابات سے یاد کیا ہے اور ان کو حسین گفتگو، لطیف عبارت، فصیح الفاظ، تمام محاسن سے آراستہ، عمدہ فکر، صحیح ذہن اور عمدہ معاشرت کا مالک بتایا ہے۔ اس کے ساتھ ساتھ وہ کریم الاخلاق، حیا و شرم والے، حسین و جمیل صورت

والے اور لاکھوں میں ایک تھے اور اس کے لئے چار شعر نقل کئے ہیں۔

حافظ ابن حجر نے مختلف علماء عصر اور اکابر وقت کی آراء گرامی امام ابن سید الناس کے علم و فضل، مقام و مرتبہ اور اخلاق و عادات کے بارے میں نقل کی ہیں۔ حافظ ذہبی ان کو بلند اخلاق، خوش دل، صاحب جبروت، حدیث میں حجت، فن میں گہری بصیرت والے، رجال و سوانح کے ماہر، اختلاف علماء کے قبحر، زبان و ادب کے متخصص اور محاسن ادبی کے مالک بتاتے ہیں، لیکن ساتھ ہی یہ بھی کہا ہے کہ وہ کتابت اور لکھنے میں وقت زیادہ گزارتے تھے اور ان کی عظیم بہت آسان و عمدہ ہوتی تھی جس کے سبب وہ علم پر پوری توجہ نہ دے سکے۔ اگر وہ اسی پر وقت و محنت صرف کرتے تو طالبان علم ان کے پاس جوق در جوق اور پرے باندھ کر آتے تھے بایں ہمہ وہ خوش دل، حسن معاشرت والے تھے اور چہ غم رہنے والے تھے۔ امام برزالی کی رائے تھی کہ وہ حدیث کی معرفت، اتقان اور حفظ اور اس کی اسانید و علل کے لحاظ سے اکابر علم میں سے ایک تھے اور حدیث کی تمام صحیح و سقیم روایات کو جانتے تھے۔ وہ فن سیرت کے بھی ماہر تھے اور عربی ادب پر بھی دسترس رکھتے تھے، وہ حسن تصنیف، صحت عقیدہ، سرعت قراءت، جمال ہیئت، حسن معاشرت، کثرت تواضع، خفت روح کے لئے جس طرح ممتاز تھے اسی طرح عمدہ اشعار، بہترین نثر، طلبہ حدیث سے محبت کے لئے بھی جانے جاتے تھے۔

امام قطب نے ان کو امام، محدث، حافظ، ادیب، شاعر وغیرہ کہنے کے بعد ان کو حدیث و ادب کا ماہر اور عمدہ و معتبر کتابوں کا مؤلف کہا ہے۔ ابن فضل اللہ ان کو اعلام حفاظ میں شمار کرتے اور ان کو امام اہل بلاغت اور حدیث و اخبار کا سمندر کہتے تھے۔ ابن حجر نے صفدی کی رائے بھی نقل کی ہے اور خود بھی ان کو حافظ، علامہ اور مشہور ادیب کہا ہے۔ کتبی نے ادیب بلیغ، مراسلہ نگار وغیرہ کہہ کر ان کے اشعار کی تعریف کی ہے۔

درس و تدریس

امام ابن سید الناس نے اپنی تعلیم مکمل کرنے کے بعد درس و تدریس کا معزز شغل اختیار کیا اور قاہرہ کے مختلف اداروں اور جامعات کو اپنی تعلیم و تدریس سے زینت بخشی۔ وہ مدرسہ ظاہریہ کے شیخ الحدیث بنے، اس کے علاوہ مدرسہ ابی حلیفہ، مسجد الرصد میں بھی تعلیم دی، اور جامع مسجد الخندق کے

خطیب و امام رہے، ان کو تنخواہ دیار مصریہ سے اور مشاہیرہ صغد سے ملا کرتا تھا، حافظ ابن حجر نے اس ذیل میں ان کے دوستانہ اور معاصرانہ تعلقات کا بھی ذکر کیا ہے جو ان کے عہد کے اہم اکابر علم اور اساطین دولت سے تھے اور جن کا ذکر اوپر آچکا ہے۔

شخصیت و کردار

امام ابن سید الناس کی شخصیت کے بعض پہلو بہت دلچسپ تھے جن میں سے ایک شکی مزاجی اور وہم بھی تھا۔ صفدی کا بیان ہے اور جس کو ابن حجر نے بھی نقل کیا ہے کہ میں نے ان کے پاس دو سال تک ظاہریہ میں قیام کیا اور اس دوران ان کو ہر نماز بار بار پڑھتے دیکھتا تھا۔ ان کے استفسار پر امام موصوف نے عقدہ کھولا کہ پہلے ان کو خیال آیا کہ ہر نماز دو بار پڑھی جائے اور وہ ایسا ہی کرنے لگے۔ جب وہ آسان معلوم ہونے لگی تو تین تین بار ہر نماز پڑھنے لگے۔ اور اسی طرح وہ تعداد بڑھاتے رہے یہاں تک کہ ہر نماز پانچ پانچ بار پڑھا کرتے تھے۔ وہ شافعی فقیہ تھے اور صحیح العقیدہ بھی۔ بہت تیز ذہن کے مالک تھے اور عقلی نکات کو بہت تیزی سے سمجھ لیتے تھے۔ اگر انہوں نے اپنے ذہن و ذکاوت کے مطابق علمی شغل اختیار کیا ہوتا تو انتہا کو پا لیتے لیکن کتابت کے علاوہ اکابر وقت کے ساتھ حسن معاشرت میں وقت گنوا کرتے تھے۔ ان کی خط و کتابت کا جو ذکر اوپر صفدی کے حوالہ سے آیا ہے وہ دراصل صفدی کے ساتھ ہی ہوئی تھی۔ صفدی نے ان کو بعد وفات خواب میں دیکھا تو امام موصوف نے صفدی کو کھیل و کود (یتعلب) میں وقت ضائع کرنے کے تبصرہ پر سخت سرزنش کی جو ان کے سوانحی خاکہ میں صفدی نے لکھ دیا تھا۔ جلال قزوینی نے جب ان کے امراء و وزراء کے ساتھ میل جول پر نقد کیا تو ملک ناصر نے اس کا ذکر امام احنائی سے کیا اور امام احنائی نے ان کی نہ صرف براءت کی بلکہ ان کی عدالت، نزاہت اور عفت و تقویٰ کی تعریف بھی کی۔

طریقہ تالیف

حافظ حدیث ہونے کی بنا پر امام ابن سید الناس نے اپنی کتاب سیرت کو حدیث و سیرت دونوں کا جامع بنایا۔ ان کی روایات حدیث ہوں یا اخبار سیرت دونوں قدیم و معتبر اما مان فنون کی کتابوں سے

لینے کے ساتھ ساتھ وہ اپنی خاص اسناد پر بھی ان کو بیان کرتے ہیں۔ اس کا دلچسپ و اہم زاویہ یہ ہے کہ وہ اپنے شیخ خاص سے اوپر کے تمام شیوخ و مشائخ تک درجہ بدرجہ سلسلہ روایت اوپر اٹھاتے جاتے ہیں تا آنکہ اصل مصنف یا حقیقی ماخذ سے اسے ملا دیتے ہیں۔ یہ مشرقی روایت تہذیبی ہے لیکن اندلس کے محدثین اور اصحاب سیر نے اس کا بڑا اہتمام کیا ہے اور فہرست ابن خیر اشبیلی وغیرہ جیسی معاجم شیوخ و کتب اس کی شہادت عدل دیتی ہیں۔ وہ اکثر و بیشتر اپنی سند سے روایات دینے کا ضرور اہتمام کرتے ہیں۔

امام ابن سید الناس نے بعض بر خود غلط قسم کے اہل علم حدیث کے برخلاف مصادر سیرت اور ان کے ائمہ کرام کی روایات و خدمات سے اعراض نہیں کیا بلکہ ان سے قدم قدم پر استفادہ کیا ہے کہ فن سیرت میں اصل ماخذ وہی تھے البتہ انہوں نے حدیثی روایات کو بھی نظر انداز نہیں کیا کہ وہ ان کے تائیدی ماخذ و مصادر تھے جو خلاؤں کو پر کرتے اور مکمل کرتے تھے۔ مصادر سیرت میں ان کے بنیادی ماخذ ابن اسحاق اور واقدی ہیں۔ بالعموم وہ ان بنیادی ماخذ اور ان کی متفقہ روایات سے اتفاق کرتے ہیں مثلاً ولادت نبوی کی تاریخ ۱۲ ربیع الاول جمہور علماء کی بنا پر قبول کی ہے، رضاعت نبوی، تعمیر کعبہ میں شرکت، بعض معجزات و مبشرات، وجوب نبوت محمدی بروز ازل کا نظریہ جمہور، اور چالیس سال میں بعثت کا تعین و اظہار، وضو و نماز کی تعلیم جبریل، معجزات، شمائل وغیرہ میں بھی یہی طریقہ ہے۔ وہ نئے مصادر یا کم معروف ماخذ پر تعارفی تبصرہ بھی لکھتے ہیں جیسے تحویل قبلہ کے ضمن میں سدی کبیر اور سدی صغیر کا فرق و تعارف اور غریب الفاظ کی تشریح بھی کرتے ہیں۔ اپنے بنیادی ماخذ سیرت و حدیث اور ان کے ائمہ کرام کی بہت سی روایات و اخبار سے وہ اختلاف کرتے ہیں اور ان پر اکثر و بیشتر نقد و استدراک کرتے ہیں۔ امامین سیرت - ابن اسحاق و واقدی - پر ان کا نقد و تبصرہ ان کے اپنے مقدمہ کتاب کے آخر میں ہے (۳۰-۵۱) اور خاصے کی چیز ہے۔ اس سے ان دونوں امامان سیرت کی جلالت فن اور حافظ موصوف کی تنقیدی صلاحیت مطالعہ کا علم ہوتا ہے۔ دوسرے اہم ماخذ سیرت ہیں: زبیر بن بکار، ابن عبدالبر، خوارزمی (ماہر فلکیات)، سہیلی (بہت موثر ہیں)، قاضی عیاض، ابن فورک، ابن سعد، محمد بن حبیب بغدادی، طبری، ماوردی، مسعودی، موسیٰ بن عقبہ وغیرہ۔ بعض غیر معروف ماخذ بھی ہیں جیسے ابن خالویہ، ابو اسحاق، ابو بشر دولابی وغیرہ۔ حدیث میں ان کے بنیادی ماخذ صحاح کے عمومی نام کے علاوہ اکابر محدثین شامل ہیں جیسے ترمذی، بخاری، مسلم، بیہقی، نسائی، وہ مختلف روایات میں بحث و مباحثہ اور محاکمہ و ترجیح کی طریقت علم علماء

بھی اپناتے ہیں۔ اور اس کے اصول و قواعد بھی کبھی بتاتے ہیں۔ ان کے تنقیدی اور ترجیحی مباحث کا علم بہت سے مقامات سیرت سے ہوتا ہے جیسے نسب نبوی کی روایات و احادیث، عمر نبوی و حضرت خدیجہ بوقت نکاح، جسمانی یا روحانی معراج پر بحث میں ترجیح روایات وغیرہ، ہجرت اور اس کے متعلقہ واقعات کے ضمن میں بعض پر نقد، مہاجرین حبشہ کے قتل قریش کی روایت ابن عبدالبر پر نقد و تبصرہ، وہ رشاطی، ابن عائد وغیرہ سے نہ صرف نئی معلومات لاتے ہیں بلکہ ان کے حوالے سے نقد بھی کرتے ہیں۔ حافظ دمیاطی کے حوالے سے وہ بعض خلاؤں کو پر کرتے ہیں جیسے ناتمام نکاح نبوی اور اس میں بھی نقد و تبصرہ ملتا ہے۔

نئی معلومات اور نئی تعبیرات کا بھی وہ خاصا اہتمام کرتے ہیں اور مختلف ماخذ سے ان کو لاتے ہیں جیسے شعب، قبیلہ، عمارہ پطن، فخذ اور فصیلہ پر بحث، جناب عبداللہ کی عمر بوقت شادی تیس سال بروایت ابن عبدالبر، اسلام سواد بن قارب شاعر، ابو جہل کی تہذیب نبوی کا ذکر سورہ اقراء کے حوالے سے، اسراء و معراج میں تفاسیر النقاس، عبدالرزاق، ابن سلام اور ان کے عطیات پر بحث، مکی مواخاۃ پر بحث، دستور مدینہ کی تائید۔ اہم واقعات کے بیانہ کے بعد حافظ موصوف بالعموم فوائد کی سرخی کے تحت نئی معلومات و تعبیرات لاتے ہیں جیسے محنت کے فوائد، بیعت عقبہ یا غزوات کے فوائد۔ موضوع / موضوعات کے سلسلے میں وہ توقیت اور تقدیم و تاخیر کے معاملہ کا بھی خیال کبھی نہیں کرتے اور بعد کے واقعات اولیں احوال میں بیان کر دیتے ہیں جیسے پیشگوئیوں اور معجزات کی بحث قبل بعثت میں حضرت سلمان فارسی کے قبول اسلام کا واقعہ یا قش بن ساعدہ ایادی سے ملاقات اور ان کے خطبات وغیرہ، مدنی مواخات کے ضمن میں مکی مواخات کا ذکر اور دو واقعات قرار دینے کا عام طریقہ، خبر حضرت مخیر تبقی کے ضمن میں وفد نجران کا حوالہ، تحویل قبلہ کے ساتھ فرضیت رمضان کا ذکر، ایسے متعدد واقعات ملتے ہیں۔ لیکن بالعموم وہ تاریخی واقعات کی تاریخی ترتیب کا خیال رکھتے ہیں اور غزوات کے بیان میں اس کا مشاہدہ کیا جاسکتا ہے۔

حافظ ابن سید الناس کی عیون الاثر اپنی نئی معلومات، نئے ماخذ، روایات کے محاکمہ، جمہور کے اجماع اور متعدد دوسری خصوصیات کے لئے سیرت نبوی کا ایک اہم ترین اور ناگزیر ماخذ ہے اور اس سے کسی طرح صرف نظر نہیں کیا جاسکتا۔

مصادر و ماخذ

ابن تغری بردی	النجوم الزاهرة	دارالکتب المصریہ ۱۳۶۱ھ / ۱۹۴۲ء، نمبر ۴-۳۰۳
	المنهل الصافی	۲۹۱/۳
ابن حجر عسقلانی	الدرر الكامنه	حیدرآباد دکن ۱۳۹۶ھ / ۱۹۷۶ء، نمبر ۸۲-۷۶ (۱۹۲۰)
ابن سید الناس	عیون الاثر	مؤسسہ عزالدین بیروت ۱۳۰۶ / ۱۹۸۶ء اول کا ترجمہ المؤلف ۱۳-۹
ابن شاکر الکتبی	فوات الوفيات، مکتبہ النہضہ المصریہ قاہرہ ۱۹۵۱ء دوم ۴۹-۳۳۴ (۳۸۲)	
ابن العماد الحنبلی	شذرت الذهب	۱۰۸/۶
ابن قاضی شہبہ	طبقات	ترجمہ امام
ابن کثیر دمشقی	البداية والنهاية	۳۰۰/۱۳
اردو دائرہ معارف اسلامیہ لاہور	”ابن سید الناس“ مقالہ	(مقالہ نگار غیر مذکور)
الاسدی	طبقات	۷۲
بروکلمان		۷۱/۲، تاملہ ۷۷/۲
الحسینی	ذیل تذکرۃ الحفاظ ص ۱۶	
الدمشقی	ذیل طبقات الحفاظ ص ۱۶	
الذہبی	طبقات القراء	۲۱۱/۲
السیوطی	ذیل طبقات الحفاظ ص ۳۵۰	
السبکی	طبقات	۲۹/۶
الشوکانی	البدر الطالع	۲۳۹/۲
الصفدی	الوافی بالوفیات	مرتبہ پلموت ریتر، ۱/۹۰-۲۸۹
المقریزی	السلوک لمعرفة دول الملوک	۵۳۲/۱

امام ابن سید الناس کی

عیون الاثر فی فنون المغازی والشمائل والسير

حافظ ابن سید الناس کی کتاب سیرت کا جو نسخہ ہمارے پیش نظر ہے وہ مؤسسۃ عزالدین للطباعة والنشر بیروت کا مطبوعہ ۱۴۰۶ھ/۱۹۸۶ء کا ہے اور دو جلدوں میں ہے۔ جلد اول چار سو چھپن صفحات پر مشتمل ہے جس میں سرورق، مقدمہ ناشر اور ترجمہ مؤلف کے ابتدائی گیارہ صفحات ہیں۔ صفحہ ۱۲ سے مؤلف گرامی کا مقدمہ اور متن کتاب شروع ہوتا ہے جو صفحہ ۴۰۳ پر ختم ہوتا ہے۔ اس کے بعد غزوہ احد پر ایک ضمیمہ ہے جو مؤلف گرامی کے قلم سے ہے اور اس سے متعلق فوائد پر مشتمل دوسرا ضمیمہ ہے (۳۱-۴۰۴)، (۵-۲۳۳)، اور شہداء احد اور ان پر مرثیہ پر تیسرا ضمیمہ ہے (۲۷-۴۳۶) جس کے بعد فوائد اشعار اور فضل شہداء احد پر دو مزید مختصر ضمیمے ہیں (۹-۴۲۸) پھر کتاب کی جلد اول کی فہرست موضوعات ہے (۵۶-۴۳۶)۔ ان تمام ضمام کا خط نسبتاً باریک ہے۔ جلد دوم کا آغاز غزوہ حراء الاسد سے ہوتا ہے جو باریک خط میں ہے اور صفحہ ۵۴ تک جاتا ہے۔ پھر عام موٹا خط ہے۔ اس جلد کے کل صفحات متن ۴۴۷ تک ہیں۔ آخر میں ۴۲۸ پر ترجمہ کا ذکر ہے اور پھر فہرست موضوعات ہے (۵۶-۴۴۹)۔ اس طرح کل صفحات سیرت ابن سید الناس نو سو بارہ ہیں۔

حافظ ابن سید الناس نے اپنے مقدمہ میں حمد و صلوة کے بعد یہ بحث کی ہے کہ متقدمین سیرت نگاروں نے یا تو اتنے اطناب سے کام لیا ہے جو تھکا دینے والا ہے یا اتنے اختصار سے جو بہت سے فوائد سے خالی رہ جاتا ہے لہذا انھوں نے ایسی کتاب سیرت لکھنے کا ارادہ کیا جو افراط و تفریط سے خالی اور فوائد سے بھرپور ہو۔ اس لئے اپنی کتاب میں ان کے آثار و روایات سے استفادہ کر کے بہترین انتخاب کیا اور سیرت کے مختلف مراحل کے تحت ان کو جمع کر دیا۔ ابن سید الناس نے اس کے بعد اپنے

موضوعات کتاب کی فہرست دی ہے۔ اس کے بعد انھوں نے اپنے طریق کار خاص کر اسانید کے استعمال پر بحث کی ہے کہ اپنی سند پر مروی روایات کی تو پوری سند اپنے آپ سے لے کر مؤلف کتاب یا شیخ اول تک دی ہے لیکن جب کسی شیخ یا مؤلف کتاب کی روایت نقل کی ہے تو صرف اس کے نام یا کتاب کے ذکر پر اکتفا کیا ہے۔ ابن سید الناس نے بعض موضوعات کے لئے مختصرات کا بھی استعمال کیا ہے جیسے اولین مہاجرین حبشہ کے لئے ”ہا“ دوسری ہجرت حبشہ کے شرکاء کیلئے ”ہب“ مہاجرین مدینہ کے لئے ”ہ“ بدری صحابہ کرام کے لئے ”ب“ وغیرہ (۱۵-۱۲)۔ حافظ موصوف نے زیادہ تر ابن اسحاق اور واقدی پر اعتماد کیا ہے اور اس لئے ان دونوں کی مختصر سوانح اور ان کے بارے میں علماء کے اقوال اور ان کے مرتبہ پر نقد و تبصرہ بھی کیا ہے جو بہت قیمتی بحث ہے۔ ابن اسحاق پر جرح و طعن کے لئے الگ عنوان قائم کیا ہے پھر اس کے جوابات کے لئے الگ (۲۶-۱۵)۔ اسی کے تحت واقدی اور ان کے مقام پر بحث کی ہے جو بہت عمدہ اور نادر ہے (۳۰-۲۶)۔ آخری سطور میں اپنی کتاب کا نام ”عیون الاثر فی فنون المغازی و الشمائل و السیر“ بتایا ہے اور اللہ سے دعا کی ہے کہ اسے قبولیت بخشے (۳۱-۳۰)۔

متن سیرت کا باب رسول اکرم صلی اللہ علیہ وسلم کے نسب مبارک کے ذکر خیر سے شروع ہوتا ہے جس میں اسم گرامی سے اوپر کی تمام پیڑھیاں عدنان تک گنا کر درمیان کے آباء و اجداد کے ناموں کے معانی اور ان کے مشہور اور اصلی ناموں کی تصریح کی ہے، عدنان تک علماء نسب و تاریخ و حدیث کا اتفاق اور عدنان سے اوپر کی پیڑھیوں پر ان کا اختلاف نقل کرنے کے ساتھ کئی احادیث و روایات نقل کی ہیں اور اوپر کے ترجیحی نسب کو بعض ماہرین نسب کے حوالہ سے بیان کیا ہے۔ پھر اپنی سند سے تین روایات رسول اکرم صلی اللہ علیہ وسلم کے خاندان کی فضیلت و انتخاب پر بیان کر کے عرب کے چھ طبقات: شعب، قبیلہ، عمارہ، بطن، فخذ اور فصیلہ، گناتے ہیں اور ان کے معانی اور وجوہ تسمیہ بیان کر آپ صلی اللہ علیہ وسلم کے حوالہ سے مضر کو شعب، کنانہ کو قبیلہ، قریش کو عمارہ، عبد مناف کو بطن، ہاشم کو فخذ اور بنو عبدالمطلب کو فصیلہ کہا ہے (۳۳-۵)۔ اس میں زبیر کا قول اور دوسری مجہول روایت کو بھی نقل کیا ہے۔

”عیون الاثر“ کی دوسری فصل حضرت عبداللہ کی حضرت آمنہ سے شادی اور اس کے متعلقہ واقعات سے بحث کرتی ہے اور اس میں اہم نکات یہ ہیں: عنوان میں صراحت ہے کہ حضرت آمنہ اپنے چچا وہیب بن عبد مناف کی گودا سرپرستی میں تھیں، پھر زبیر بن بکار کے حوالہ سے ورقہ بن نوفل کی بہن کی

تجویز/ پیشکش کا ذکر کیا ہے، اپنی سند سے خاندان رسول صلی اللہ علیہ وسلم کے نکاح سے ہونے اور سفاح سے نہ ہونے کا ذکر حدیث مرفوع کی بنا پر کیا ہے اور ابن الکلبی کی روایت بھی پانچ امہات النبی کے نکاح کے بارے میں نقل کی ہے پھر حضرت عبدالمطلب کے وہیب بن عبدمناف کے پاس جانے، حضرت عبد اللہ کی شادی کرنے، پیشکش کرنے والی خاتون کے تجویز کو عبد اللہ کے قبول کرنے، بوقت شادی حضرت عبد اللہ کی عمر تیس سال بقول ابن عبد البر اور مجہول روایات کی بنا پر پچیس اور اٹھائیس سال بتانے، اور عبدالمطلب کی ہالہ بنت وہیب سے شادی اور ان کے بطن سے ان کی چار اولادوں کے پیدا ہونے اور حضرت عبد اللہ کے سسرال میں اپنی اہلیہ کے پاس تین دن قیام کرنے کا ذکر کیا ہے (۶-۳۵)۔ پھر اپنی ایک مختصر فصل میں حمل نبوی کا ذکر ابن اسحاق کی روایت اور واقدی کی روایت پر کیا ہے جس میں دوران حمل کے معجزات کا مختصر حوالہ ہے (۳۷)۔ اگلی فصل کا تعلق حضرت عبد اللہ بن عبدالمطلب کی وفات سے ہے جس میں پہلے ابن اسحاق کی پھر واقدی کی روایت بیان کی ہے اور واقدی نے اپنی روایت کو ترجیح دی ہے (۳۸)۔

ولادت نبوی کی فصل میں حافظ ابن سید الناس نے اپنا بیان دیا ہے کہ دو شنبہ ۱۲ ربیع الاول عام الفیل کو آپ پیدا ہوئے، دوسری تاریخوں کے علاوہ حمل کے استقرار کی تاریخ و مقام، مقام ولادت اور اس پر اختلاف، معجزات بوقت ولادت وغیرہ کا ذکر متعدد ماخذ سے کیا ہے جن میں زبیر بن بکار، ابن عبد البر، اپنی سند برائے روایت صحیح، خوارزمی، ابن السکن وغیرہ کے علاوہ سطح کا واقعہ اپنی طویل سند سے اور مفصل بیان کیا ہے اور مختون و سرور پیدا ہونے وغیرہ کی روایت سہیلی سے لی ہے اور پھر اپنی سند بھی دی ہے (۳۳-۳۹)۔ اگلی فصل آپ صلی اللہ علیہ وسلم کے اسماء گرامی - احمد و محمد - کے تسمیہ پر ہے جس میں اپنی روایت کے علاوہ ابن اسحاق، ترمذی اور صحاح، سہیلی، ابن فورک، قاضی عیاض وغیرہ شامل ہیں اور اس پر بحث بھی کہ آپ سے پہلے یا معاصر کتنے محمد نامی عرب ہوئے (۳۶-۳۵)۔ اس میں بعض دوسرے اسماء مبارکہ کا بھی حوالہ ہے اور احمد اور محمد صلی اللہ علیہ وسلم کے اسماء کی حکمت بھی۔

اگلی بحث رضاعت نبوی پر ہے جس میں ابن سعد کے حوالہ سے واقدی کی روایت اور اپنی سند سے دوسری روایات حضرت ثویبہ کی رضاعت اور اس کے سبب رضاعی رشتوں کا ذکر ہے (۸-۴۷)۔ اور اس کے بعد حضرت حلیمہ سعدیہ کی رضاعت کے بارے میں اور دوسرے واقعات رضاعت خاص کر

معجزات اور شق صدر کے بارے میں ابن اسحاق کی روایت نقل کی ہے۔ اس کے بعد امام سہیلی، ابن خالبیہ کی روایات دی ہیں۔ پھر اولین روایت کی طرف رجوع کر کے مدت رضاعت، بنو سعد میں قیام کی مدت، والدہ ماجدہ کے پاس واپسی کے وقت عمر شریف اور اس میں اختلاف، حضرت حلیمہ کی زیارت نبوی خاص کر حضرت خدیجہ سے شادی اور غزوہ حنین کے بعد اور ان کے اور دوسرے رضاعی عزیزوں کے قبول اسلام وغیرہ کا ذکر واقدی، ابن عبدالبر، سہیلی، ابواسحاق بن الامین اور اپنی سند پر مروی روایات سے کیا ہے (۵۳-۴۸)۔

حضرت آمنہ کی وفات، حضرت ام ایمن کی حضانت اور حضرت عبدالمطلب کی کفالت پر اگلی فصل ہے جس میں ابن اسحاق، ابن عبدالبر، محمد بن حبیب (المحبس)، ابن سعد بروایت ابن الکلبی اور اپنی سند پر روایات دی ہیں اور ان کا خاتمہ رقیقہ بنت ابی صیفی کے چار شعروں پر ہوتا ہے جو عبدالمطلب اور آپ کی تعریف میں ہیں۔ اس میں آپ کی طفولیت کے بعض واقعات بھی ہیں (۵۵-۵۷)۔ پھر وفاة عبدالمطلب اور کفالت ابوطالب کی فصل ہے جو زبیر بن بکار، ابن عبدالبر، واقدی وغیرہ کی روایات پر مبنی ہے اور جس میں عبدالمطلب کی عمر اور ابوطالب کے کھانے میں برکت کے واقعات ہیں (۶۰-۵۹)۔ پھر ابوطالب کے ساتھ آپ کے سفر شام، ہجر راہب کے قصہ اور حفاظت الہی و معجزات نبوی پر مشتمل فصل ہے اور ابن عبدالبر، ابوالحسن الماوردی، ابن سعد، ابن اسحاق، سہیلی، ترمذی، بخاری، مسلم، طبری وغیرہ کی روایات پر مبنی ہے اور زیادہ زور قصہ راہب پر ہے۔ پھر ابن اسحاق کی خبر کی طرف رجوع کر کے بچپن میں پتھر ڈھونے/کھینے کے دوران ازار اتارنے اور برہنگی سے حفاظت الہی پر بحث ہے اور سہیلی کی تصریح ہے کہ ازار والا واقعہ دوبار پیش آیا۔ پھر بخاری کی روایت سے دوبار موسیقی سننے وغیرہ کے غیر اخلاقی کام سے حفاظت الہی کی روایات ہیں اور آخر میں بو انہ نامی بت کے نام سے منائی جانے والی تقریب عید میں آپ کی ابوطالب سے مخالفت کا واقدی کی روایت سے ذکر ہے (۶۱-۶۲)۔ ابن سعد کی دو روایتوں کی بنیاد پر آپ کے بکریاں چرانے کے مشغلہ نبوی پر ایک مختصر فصل ہے (۶۷)۔ پھر ایک ہی فصل میں جنگ فجار اور حلف الفضول میں آپ کی شرکت کا ذکر، سہیلی، مسعودی، ابن سعد، واقدی کی روایات کے حوالہ سے ہے (۸-۶۷)۔

حضرت خدیجہ کے مال تجارت کے ساتھ شام کا دوسرا سفر کرنے کے بعد حضرت خدیجہ سے آپ کی

شادی پر اگلی فصل ابن اسحاق، ابن عبدالبر، ابوبشر دولاہی، واقدی وغیرہ کی روایات پر مبنی ہے جس میں خود حافظ موصوف کی سند پر کئی روایات ہیں۔ موضوعات کے لحاظ سے تجارتی واقعہ کے علاوہ، ابوطالب کی تجویز برائے مال تجارت خدیجہ، حضرت خدیجہ کی دعوت، سفر شام کے دوران نسطور راہب کی ملاقات، حضرت میسرہ کی معیت، معجزات، تجارت میں نفع اور حصہ نبوی کا ذکر ہے۔ پہلے ابن اسحاق کی روایت دی ہے پھر واقدی کی حدیث نفیہ کے حوالہ سے رسول اکرم صلی اللہ علیہ وسلم کی عمر شریف پچیس اور حضرت خدیجہ کی چالیس بتائی ہے، حضرت خدیجہ کے ولی ان کے چچا اور ان کے والد کا ذکر ہے۔ حضرت خدیجہ کے سابق شوہروں اور ان کی اولاد کا بھی حوالہ ہے (۷۳-۶۹)۔

کعبہ کی قریشی تعمیر نو کا بیان موسیٰ بن عقبہ، ابن اسحاق، سہیلی وغیرہ کی روایات کے حوالہ سے کرنے کا علاوہ کعبہ کی اولین تعمیر سے لے کر اسلامی عہد کی تعمیرات تک کی تاریخ مختصراً بیان کی ہے (۷۷-۷۵)۔ رسول اکرم صلی اللہ علیہ وسلم کی بشارت کے ضمن میں اجبار، رہبان اور کہان وغیرہ کی پیشگوئیوں پر نسبتاً مفصل بیان ابن اسحاق، ابن عبدالبر، واقدی اور دوسرے راویوں کے علاوہ اپنی روایات کے حوالہ سے پیش کیا ہے (۸۵-۷۹)۔ ابن اسحاق کی پیروی اور ان کی روایت کے مطابق حضرت سلمان فارسی کے قبول اسلام اور تلاش حق کے لئے خاص طویل فصل باندھی ہے، اس میں سہیلی، طبری اور خود حافظ موصوف کی روایات بھی ہیں (۹۵-۸۷)۔ پھر اپنی روایات کی بنیاد پر قس بن ساعدہ ایادی کے حالات، خطبہ اور ان سے ملاقات نبوی وغیرہ پر ایک فصل قائم کی ہے (۱۰۰-۹۵)۔ اور اسی طرح اگلی فصل سواد بن قارب نامی شاعر کے قبول اسلام پر باندھی ہے (۱۰۰-۳)۔ اور اگلی فصل مازن بن الغضوبہ نامی سادن کے واقعہ پر ہے (۱۰۳-۹)۔

رسول اکرم صلی اللہ علیہ وسلم کی بعثت اور آپ کے لئے نبوت کب واجب ہوئی جیسے اہم موضوع پر اپنی روایات سے پہلے ابتدائے آفرینش میں نبوت محمدی کے وجوب پر بحث کی ہے پھر دوسری مختصر فصل میں بعثت کے وقت عمر عزیز کی روایات دی ہیں جو چالیس سال کی عمر میں بعثت اور ساٹھ سال کی عمر میں وفات کا ذکر کرتی ہیں (۱۰۹-۱۰)۔ تمام سفید و سیاہ لوگوں یعنی ساری دنیا کیلئے آپ کی بعثت و رسالت کا بیان اپنی سند پر مروی روایات کے علاوہ ابن اسحاق، صحاح وغیرہ کی بنیاد پر، روایات صادقہ، حضرت جبریل کی آمد، نزول قرآن کریم، حضرت خدیجہ اور حضرت ورقہ کی تصدیق، شجر

وحجر کی تسلیم، فترہ وحی، فترہ کے بعد وحی کے تسلسل، غار حراء میں تخت، حضرت خدیجہ کی تصدیق در بابت تعین فرشتہ، آیات قرآنی کی ترتیب نزولی وغیرہ اور اس کی تاریخ کے بارے میں لکھا ہے (۱۹-۱۱۱)۔ پھر ان اخبار سے متعلق فوائد پر ایک فصل باندھی ہے جس میں آپ کی مکی و مدنی زندگی کی مدت، نبوت کے وقت عمر، حفاظت الہی، حجر کی تسلیم سے مراد حجر اسود کی تسلیم اور وحی کی اقسام پر سہیلی اور دوسری روایات سے کلام کیا ہے (۲۰-۱۱۹)۔

اگلی فصل میں بعثت نبوی کے آغاز میں آپ کے نماز پڑھنے اور وضو کرنے کی تعلیم جبریلی کو ابن اسحاق، سہیلی وغیرہ کے حوالہ سے نقل کر کے اوقات نماز پنجگانہ کا حوالہ بھی دیا ہے کہ اس کا ذکر بعد میں آئے گا، اسراء و معراج کے بیان میں (۲-۱۲۱)۔ اول ایمان لانے والوں کے ضمن میں حضرت خدیجہ کی اولیت پر اہل سیر کا اتفاق بتایا ہے اور موسیٰ بن عقبہ، ابن اسحاق، واقدی، اور اموی وغیرہ کا نام لیا ہے۔ ابن اسحاق کی روایت کے علاوہ اپنی روایات بھی اس سلسلہ میں دی ہیں جن میں حضرت خدیجہ کے فضائل کا بھی حوالہ ہے پھر دوسرے مسلمانوں خاص کر حضرت علی کے اولین مسلم ہونے کے بارے میں ابن اسحاق، ابن عبدالبر وغیرہ کا قول نقل کیا ہے اور عقیف کنڈی کی روایت سے اس کی تصدیق مزید فراہم کی ہے، جس طرح مکہ کی وادیوں میں آپ کے حضرت خدیجہ اور حضرت علی کے ساتھ چھپ کر نماز پڑھنے کے واقعہ سے کی ہے۔ ابن اسحاق کی روایت کی بنا پر حضرت زید بن حارثہ اور ان کے بعد حضرت ابوبکر اور حضرت ابوبکر کی دعوت پر مزید صحابہ کے قبول اسلام کا ذکر ہے اور ابن اسحاق کی فہرست اولین مسلمین نقل کی ہے۔ حضرت عبداللہ بن مسعود کے قبول اسلام کا واقعہ دوسری روایات کی بنیاد پر بھی بیان کیا ہے جو اس بحث کا آخری نکتہ ہے (۳۰-۱۲۳)۔ اپنی قوم اور دوسرے عربوں کو دعوت نبوی کی فصل زیادہ تر ابن اسحاق کی روایت پر مروی ہے جس میں خاندان بنو عبدالمطلب کی دعوت کے سوا دعوت عام اور تبلیغ علانیہ، قریش کی مخالفت اور ابوطالب سے ان کی شکایت وغیرہ کا مفصل بیان ہے اور سہیلی کی روایت سے ابن اسحاق کی روایت کی تصدیق ہے (۳۲-۱۳۱)۔

قوم کے ہاتھوں رسول اکرم صلی اللہ علیہ وسلم کی تعذیب اور آپ کی حفاظت الہی کا آغاز اپنی سند پر مروی روایت سے کیا ہے جس میں ابو جہل کے ظلم و جبر کا سورہ اقرآ کی آخری آیات کے حوالہ سے ذکر ہے۔ اس کے بعد اپنی سند پر مروی دوسری روایت میں ام جہیل کے ظلم کا، ابو جہل کے آپ کے سراقہ پر

اونٹنی کی اوجھڑی رکھنے کا، آپ کی بددعا کا، سرداران قریش کے انجام بد کا، عقبہ بن ابی معیط، ابو جہل اور امیہ بن خلف کے ستم کا، حضرت حمزہ کے قبول اسلام کا بروایت ابن اسحاق، عقبہ بن ربیعہ کی رسول اکرم صلی اللہ علیہ وسلم سے ملاقات و مکالمہ کا، سورہ کافرون کے نزول کا، قریشی تجاویز کے مسترد کرنے اور رسول اکرم صلی اللہ علیہ وسلم کے دعوت و خطبہ کا سرداران قریش کے مطالبات معجزات کا، یہود مدینہ سے اکابر قریش کے سوالات دریافت کرنے اور ان کے جوابات کا آپ سے مطالبہ کرنے کا، راتوں میں ابوسفیان، اخص اور ابو جہل کے قرآن کی تلاوت نبوی سننے کا، اراشی اور ابو جہل کے واقعہ کا ذکر کرنے کے علاوہ استہزاء کرنے والوں اور کمزور مسلمانوں کی تعذیب کا بھی حوالہ ہے (۴۸-۱۳۵)۔ پھر ایک مختصر فصل میں انشقاق قمر کے معجزہ کا آیات قرآنی، بخاری، قاضی عیاض، ترمذی کی روایات کے حوالہ سے ذکر ہے (۱۳۹)۔

ارض حبشہ کی طرف ہجرت کا ذکر اگلا بحث سیرت ابن سید الناس ہے جس میں پہلے اولین ہجرت کے شرکاء کی تعداد، ان کی واپسی اور اس کے سبب سے آغاز کیا ہے اور دوسری ہجرت کے مہاجرین کی تعداد وغیرہ پر بحث کی ہے۔ پھر ان کی تفصیل متعدد روایات کی بنیاد پر پیش کی ہے۔ اس میں عبدالرزاق، ابن اسحاق وغیرہ کی روایات بھی ہیں اور ان کا تقابلی مطالعہ بھی۔ ساتھ ہی قریشی وفد کی کارکردگی، دربار نجاشی میں مسلمانوں کی تقریر، حبشہ میں مسلمانوں کے قیام، حضرت ام حبیبہ سے آپ کی شادی، مہاجرین کی واپسی، سورہ نجم کی آیات اور غرائق کے واقعہ کی روایات وغیرہ ابن اسحاق، واقدی، سہیلی، موسیٰ بن عقبہ سے نقل کر کے نقد بھی کیا ہے (۸۸-۱۵۱)۔ حضرت عمر بن خطاب کے قبول اسلام پر الگ فصل باندھی ہے جس میں اپنی سند پر مروی روایت سے آغاز کیا ہے اور اسی پر ختم کیا ہے۔ وہ اصلاً ابن اسحاق کی روایت ہے (۶۳-۱۵۹)۔ پھر شعب ابی طالب کی محصوری پر فصل ہے جو ابن اسحاق، موسیٰ بن عقبہ وغیرہ کی روایات پر مبنی ہے۔ نقض صحیفہ کا بھی اس میں ذکر ہے، اہل نجران کی آمد ابن اسحاق کے حوالہ سے ایک فصل میں اور وفات خدیجہ والی طالب دوسری فصل میں اور سفر طائف تیسری فصل میں ابن اسحاق، سلیمان تیمی وغیرہ سے بیان کیا ہے (۷۷-۱۶۵)۔ آخری فصل کے اواخر میں دو مدنی حضرات ابو اہیشم بن العیہان اور البراء بن معرور کے قبول اسلام اور ان کے ذریعہ مدینہ میں اس کی اشاعت اور عمرو بن جموح کی اصنام شکنی کا بھی حوالہ ہے۔ پھر بیعت عقبہ میں شرکت کرنے والوں کی فہرست الگ فصل میں دی ہے (۹-۱۷۷)۔

اس میں تعداد شکر کاء۔ پچھتر۔ پر بحث بھی ہے۔ ایک مختصر فصل اسلام الجن کے ذکر کے لئے قائم کی ہے جو ابن اسحاق کی روایت پر مبنی ہے (۱۸۱-۲)۔ ابن سعد وغیرہ کی روایت پر حضرت طفیل بن عمرو دوسی کے قبول اسلام اور ذوالکفین کے صنم کدے کو منہدم کرنے کا واقعہ بیان کیا ہے (۱۸۳-۵)۔

اسراء و معراج اور فرضیت صلوٰۃ پر نسبتاً طویل فصل متعدد روایات کی بنیاد پر قائم کی ہے (۱۸۷-۹۰) جو دراصل دو فصول پر مشتمل ہے کہ ان دونوں کو الگ الگ زیر بحث لائے ہیں جیسے حدیث المعراج (۱۹۱-۲۰۰)۔ ان میں اپنی روایات کے علاوہ محدثین کرام جیسے امام مسلم، ترمذی، بخاری، ابن سعد، تفسیر انقاش، تفسیر عبدالرزاق، تفسیر ابن سلام، سہلی، واقدی، ابن عبدالبر، تاریخ ابو بکر محمد بن علی بن القاسم، ابن اسحاق، طبرانی وغیرہم کی روایات ہیں۔ جسمانی یا روحانی معراج، رویت الہی اور نماز پنجگانہ اور ان کی رکعات پر عمدہ تنقیدی بحثیں ہیں جو ان کی تنقیدی بصیرت کی آئینہ دار ہیں۔ اس بحث میں بعض نئے اقوال خاص کر نمازوں کی رکعات کے سلسلہ میں ملتے ہیں۔

اگلا بحث قبائل عرب پر رسول اللہ صلی اللہ علیہ وسلم کے اپنے آپ کو پیش کرنے یا ان کی مذہبی اور سیاسی حمایت حاصل کرنے سے متعلق ہے۔ امام ابن سید الناس نے اپنی سند پر مروی روایات سے اس کا آغاز کیا ہے اور اس میں آپ کے خطبات اور دعوات کے ٹکڑے متعدد دوسری کتابوں اور روایتوں کے حوالہ سے دیئے ہیں جیسے ابن اسحاق، واقدی، قاسم بن ثابت اور مؤخر الذکر کی روایت پر مفروق بن عمرو اور ان کے اصحاب کے ساتھ رسول اکرم صلی اللہ علیہ وسلم کی ملاقات و دعوت کا مفصل ذکر کیا ہے اور آخر میں اوس و خزرج کے اولین مسلمانوں خاص کر ابوالخیر انس بن رافع اور ایاس بن معاذ کے قبول اسلام پر اس بحث کا خاتمہ کیا ہے (۲۰۱-۲)۔

انصار کے اسلام کا آغاز اور بیعت عقبہ اولیٰ کا ذکر اگلا بحث ہے جس میں پہلے انصار کے دونوں قبیلوں اوس و خزرج کا تعارف کرایا ہے پھر ابن اسحاق کی روایت پر اولین بیعت کا واقعہ بیان کیا اور خاتمہ ابن عبدالبر کی ایک تصحیح پر کیا ہے (۲۰۵-۶)۔ ”ذکر العقبة الثانية“ اس کے بعد کافطری بحث ہے جس میں بارہ افراد کے بیعت کرنے کا ذکر ابن اسحاق، امام بخاری، سہلی، دارقطنی وغیرہ کی روایات کے علاوہ اپنی سند پر مروی روایات کے حوالہ سے کیا ہے اور اسی میں حضرات مصعب بن عمیر اور اسعد بن زرارہ کی مساعی جمیلہ کا بیان ہے (۲۰۷-۹)۔ پھر خاص طور سے حضرت مصعب بن عمیر کے ہاتھ پر

حضرات سعد بن معاذ اور اسید بن حضیر کے قبول اسلام کا واقعہ ایک الگ فصل میں ابن اسحاق، ابن عبد البر، امام بخاری کی تاریخ الاوسط کے حوالہ سے بیان کیا ہے (۱۳-۲۱۱)۔ اگلی سرخی بہت دلچسپ ہے کہ وہ حضرت البراء بن معرور اور قبلہ (بیت اللہ) کی طرف ان کی نماز پڑھنے اور بیعت عقبہ ثالثہ کے ذکر پر مبنی ہے۔ یہ فصل بھی ابن اسحاق، ابن ہشام سے بنیادی طور سے ماخوذ ہے اور امام بیہقی، ابن سید الناس کی اپنی مرویات بھی ہیں۔ اس میں بارہ نقیبوں کے علاوہ بیعت حرب کی تفصیل اور تمام شرکاء کے اسماء گرامی مذکور ہیں (۲۳-۲۱۲) اور اس عقبہ سے متعلق خبر کے فوائد پر ایک مختصر فصل باندھی ہے جس میں سابقہ روایات کی تشریحات ہیں (۵-۲۲۳)۔

مدینہ کی طرف ہجرت کا عنوان اگلے بحث کا ہے جو صحابہ کرام کی ہجرت کے واقعات بیان کرتا ہے۔ امام موصوف نے اس میں زیادہ تر انحصار ابن اسحاق پر کیا ہے لیکن ابن عبد البر، موسیٰ بن عقبہ، ابن ہشام، ابن سعد، ابن الرشاطی وغیرہ کی روایات سے عمدہ اضافے کئے ہیں۔ اور خاتمہ میں مدینہ میں مہاجرین کرام کی قیامگاہوں اور میزبانوں کا ذکر ہے (۳۱-۲۲۷)۔ ”ذکر یوم الزحمة“ کے عنوان سے دارالندوة کے اس قریشی اجتماع کے فیصلہ کی تفصیلات بیان کی ہیں جو رسول اکرم صلی اللہ علیہ وسلم کے قتل کرنے کے بارے میں کیا گیا تھا۔ وہ زیادہ تر ابن اسحاق پر مبنی ہے اور اس میں رسول اکرم صلی اللہ علیہ وسلم کے اپنے گھر سے نکلنے کا واقعہ بھی ہے (۶-۲۳۳)۔ پھر اس خبر کے فوائد پر امام موصوف کی فصل ہے (۲۳۷) جس میں قباء کی تشریح و تعیین اور اشخاص و اماکن وغیرہ کی تشریحات ہیں۔ اس کے ماخذ میں سہیلی، ابن عبد البر، دمیاطی، ابن عساکر، جمہرة ابن الكلبي، کتاب النسب ابن حزم، مؤطا امام مالک کی روایات کے علاوہ بعض پر امام موصوف کا نقد بھی شامل ہے۔

”احادیث الهجرة وتودیع رسول اللہ صلی وسلم مکة“ کے نئے عنوان سے رسول اکرم صلی اللہ علیہ وسلم کی ہجرت مدینہ کی تفصیلات دی ہیں۔ اس میں اپنی سند پر مروی روایات سے آغاز کیا ہے جن کا تعلق مکہ سے محبت نبوی وغیرہ سے ہے پھر حضرت ابوبکر کے اذن ہجرت اور آپ کے عدم اذن وغیرہ کے علاوہ ہجرت کے اذن الہی اور سفر ہجرت کے مراحل کا بیان آتا ہے (۴-۲۳۹)۔ امام ابن سید الناس نے اس کی متعدد ذیلی فصول قائم کی ہیں جیسے ”حدیث الغار“ (صفحہ ۲۴۰) ، حدیث الهجرة وخبر سراقہ بن مالک بن جعشم (۲۶-۲۴۱)، حدیث ام معبد

(۵۱-۲۳۷)، اس سے متعلق فوائد (۲۵۲)، ”ذکر دخوله علیہ السلام المدینة“ (۵۶-۲۵۳)،

بناء المسجد (۹-۲۵۷)، اس میں امام ابن سید الناس نے امام بخاری وغیرہ محدثین کرام کی روایات خاص طور سے حدیث الهجرة میں دی ہیں اور متعدد اہل سیر کی روایات بھی دی ہیں۔

ابن اسحاق کی سند پر مسلمانوں اور یہود کے درمیان مواعدہ/ معاہدہ کا متن نقل کیا ہے اور آخر میں ابن خیشمہ کی سند پر اسی متن کے مروی ہونے کی بات کہی ہے (۶۲-۲۶۰)۔ اور اس سے متصل فصل میں اس متن کے غریب الفاظ کی تشریح کی ہے (۲۶۳)۔ اگلی بحث مواخاة کی ہے جس کا آغاز مکہ مکرمہ کی مواخاة مکی مسلمین سے کیا ہے پھر اپنی سند سے مروی روایات سے اس کو مزید مدلل کیا ہے۔ اس کے بعد انصار و مہاجرین کی مواخات کی تفصیل دی ہے اور اس کی تاریخ مسجد نبوی کی تعمیر کے بعد بتائی ہے اور اپنی روایات کے علاوہ ابن عبدالبر، ابن اسحاق، سند بن داؤد، واقدی وغیرہ کی روایات سے بہت عمدہ اضافے کئے ہیں جو عام طور سے نہیں ملتے، آخر میں حضرت عمر کے دور کے دو اوین کی تدوین کے حوالہ سے مواخاة پر مزید تفصیلات فراہم کی ہیں، اس میں امام بخاری وغیرہ کی روایات اہم ہیں (۸-۲۶۴)۔ بدء الاذان کی سرخی اور بحث اس کے بعد آتی ہے جو ان کی اپنی روایات کے ساتھ ابن اسحاق، امام مسلم، نسائی وغیرہ سے مروی ہے (۷۲-۲۶۹)۔ پھر حضرت عبداللہ بن سلام کے اسلام کی فصل ابن سعد، بخاری سے مروی ہے (۵-۲۷۳)۔ ”خبر مخریق“ کے عنوان سے حضرت مخریق کے قبول اسلام کا واقعہ اور منافقین کا ذکر ابن اسحاق، واقدی، ابن سعد، ابن ہشام، ابن عبدالبر وغیرہ سے بہت مفصل نقل ہوا ہے (۹۱-۲۷۶)۔ اس میں یہودیوں سے تعلقات، نصاریٰ نجران کے وفد کا بھی ذکر ہے۔ اس بحث کی آخری ”خبر عبداللہ بن ابی بن سلول و ابی عامر الفاسق“ کی ہے جس میں ان دونوں منافقوں کا ذکر ابن اسحاق کی سند پر ہے (۲۹۲)۔

امام ابن سید الناس نے مغازی و سرایائے نبوی کا اجتماعی عنوان رکھا ہے: ”جماع ابواب مغازی رسول اللہ ﷺ وبعوثہ و سرایاہ“ جس میں اذن قتال و جہاد کی آیت قرآنی اور متعلقہ احادیث کا اپنی مرویات کے حوالہ سے ذکر کر کے ابن سعد کی روایات پر مبنی ایک فصل میں تعداد مغازی و سرایا بیان کی ہے (۳-۲۹۳)۔ پھر غزوات کا ذکر ہے جیسے غزوة ودان (بروایت ابن اسحاق و ابن ہشام) (۲۹۵)، بعث حمزہ و عبیدة ابن الحارث“ (۷-۲۹۶) بروایت ابن اسحاق، ابن عائذ، ابن سعد،

ابن عبدالبر، سریہ سعد بن ابی وقاص / خرار (۲۹۸)، غزوة بواط (۲۹۹) (بروایت ابن اسحاق)، غزوة العشیرہ (۳۰۰ / ابن اسحاق / ابن ہشام، ابن سعد)، غزوة بدر الاولیٰ (۳۰۱ / ابن اسحاق)، سریہ عبداللہ بن جحش (۳۰۲-۵)، اسی میں غزوة الالبواء / ودان کا ذکر غالباً طباعت کی غلطی سے آ گیا ہے کہ اگلے صفحہ پر جو عبارت ہے وہ سریہ نخلہ سے متعلق ہے اور بلا جوڑ آئی ہے۔ اس میں موسیٰ بن عقبہ، ابن عائد، ابن اسحاق، ابن سعد وغیرہ کے حوالے ہیں۔

تحویل القبلیہ کی بحث اپنی سند پر مروی روایات سے شروع کی ہے جو امام بخاری کی روایت ہے پھر ابن سعد، ابن اسحاق، موسیٰ بن عقبہ، واقدی، ابن عبدالبر وغیرہ کی روایات دی ہیں۔ اسی میں فرضیت رمضان کا ذکر واقدی، قرطبی کے حوالہ سے کیا ہے۔ تحویل قبلہ کے بیان کو مزید جاری رکھتے ہوئے دوسری روایات بھی نقل کی ہیں، جیسے سدی کی کتاب الناسخ والمنسوخ سے مفصل روایت لی ہے جو آیات قرآنی پر بحث کرتی ہے۔ آخر میں سدی کی تعریف و تعارف بھی پیش کیا ہے اور کبیر و صغیر سدی کا فرق بھی، پھر ابن عبدالبر وغیرہ کی روایات نقل کی ہیں (۱۳-۳۰۷)۔ اگلی بحث صیام رمضان، زکوٰۃ فطر اور قربانی کی سنت و فرضیت پر ہے جو ابن سعد، واقدی سے مروی ہے (۲-۳۵۱)، ذکر المنبر و حنین الجذع کی سرخی کے تحت منبر بنانے کی سنت نبوی کا بیان ہے جو احادیث پر خاص کر ان کی اپنی مرویات پر مبنی ہے (۱۹-۳۱۷)۔ اس میں قاضی عیاض، ترمذی وغیرہ سے اضافے بھی ہیں اس کے بعد سلسلہ غزوات کا باب پھر شروع ہوتا ہے۔

”غزوة بدر الكبرى“ کا باب بہت مفصل ہے اور وہ متعدد مآخذ کا جامع ہے جیسے ابن اسحاق، موسیٰ بن عقبہ، ابن عائد، ابن سعد، امام مسلم، واقدی، ابن الکلبی، مدائنی، بخاری وغیرہ متعدد محدثین و اہل سیر کی روایات، دراصل ابن سید الناس کا مدار تو ابن اسحاق کی روایت ہے جس میں وہ مناسب مواقع پر دوسری روایات کا اضافہ کرتے رہتے ہیں اور بسا اوقات نئی معلومات فراہم کرتے ہیں جیسے موسیٰ بن عقبہ کے حوالہ سے کہا ہے کہ حضرت علی کے بڑے بھائی حضرت عقیل بھی حضرت عباس وغیرہ کے ساتھ گرفتار ہوئے تھے (۳۸-۳۲۱)۔ اسی کے متصل ابولہب کے ہلاک ہونے پر الگ فصل قائم کی ہے جو ابن اسحاق کی روایت معروف کے علاوہ یونس بن بکیر کی روایت، طبری کی تاریخ، موسیٰ بن عقبہ پر مبنی ہے اور اس کے علاوہ مقتولین بدر کے مکی نوحہ، اسیران بدر یا ابووداعہ بن ضبیرہ سہمی کے واقعہ کو بھی

بیان کرتی ہے اور اس کا خاتمہ حضرت ابوالعاص بن ربیع کی گرفتاری، فدیہ، حضرت زینب کی واپسی اور حضرت ابوالعاص کے اسلام، حضرت عمیر بن وہب کے ارادہ قتل اور اسلام پر ہوتا ہے اور پھر ان اخبار سے متعلق فوائد کی مختصر فصل ہے (۳۳۹-۵۵)۔ شرکاء بدر کے اسامی گرامی پر الگ فصل قائم کی ہے (۳۵۷-۷۳) جس میں ابن اسحاق، موسیٰ بن عقبہ، واقدی، ابن سعد، ابو معشر، ابن القدرح، ابن عبدالبر، دمیاطی، بخاری، ابن الکلبی، ابن عمارہ وغیرہ کی نہ صرف روایات و اقوال ہیں بلکہ بعض پر کلام و نقد بھی ہے۔ اسی میں شہداء بدر اور مقتولین مکہ اور ان کے اسیروں کی فہرست بھی ہے خاص کر ”مشاہیر القتلی“ کی، خاتمہ ان کے فدیہ دے کر رہا ہونے پر ہے۔ ایک مختصر فصل میں اسیران بدر میں سے مسلمان ہونے والوں کا ذکر کیا ہے اور دوسری میں بخاری کے حوالہ سے بدریوں کی فضیلت کا (۳۷۳) پھر بدر سے متعلق اشعار کی فصل ہے (۳۷۵-۸۰)۔ ایک بلا عنوان فصل میں حافظ ابن عبدالبر کی روایت پر یہ دلچسپ اور نئی بات بیان کی ہے کہ بدر کے مقتولین کا انتقام لینے کے لئے مکئی سرداروں نے حبشی مہاجرین کو قتل کرنے کی کوشش کی تھی۔ اسی میں دربار نجاشی میں نبوی وفود کا ذکر بھی ہے جو واقدی کے حوالہ سے ہے (۳۸۱)۔ امام موصوف نے حافظ ابن عبدالبر پر نقد بھی کیا ہے۔

دوسرے غزوات و سرایا کی تفصیل یہ ہے: سریہ عمیر بن عدی (۳۸۲/ ابن سعد)، سریہ سالم بن عمیر (۳۸۳/ ابن سعد)، غزوة بنی سلیم (۳۸۴/ ابن اسحاق/ ابن ہشام)، غزوة بنی قینقاع (۳۸۵-۷/ ابن سعد، ابن اسحاق، ابوداؤد جو زیادہ تر ابن سعد پر مبنی ہے)، غزوة السویق (۳۸۹-۹۰/ ابن اسحاق، ابن سعد)، غزوة قرقرۃ الکدر (۳۹۱/ ابن سعد)، سریہ کعب بن الاشرف (۳۹۲-۹۶/ ابن سعد، ابن اسحاق، ابن عائد، موسیٰ بن عقبہ/ زیادہ تر ابن اسحاق پر مبنی ہے)، ”خبر محیصہ بن مسعود مع ابن سنیة“ کے تحت یہودی کے خلاف حضرت محیصہ کی مہم کا ذکر ہے (۳۹۷/ ابن اسحاق)، اس سے متعلق فوائد کی فصل مختصر ہے (۳۹۸)۔ غزوة غطفان/ نجد (۳۹۹-۴۰۰/ ابن اسحاق/ ابن ہشام، ابن سعد)، غزوة بحران (۴۰۱/ ابن اسحاق، ابن ہشام، ابن سعد، سہیلی)، سریہ زید بن حارثہ/ قرہ (۴۰۲-۳/ ابن اسحاق، ابن سعد)۔ اور اس پر امام ابن سید الناس کی عیون الاثر کی جلد اول کا اولین جزو ختم ہوتا ہے۔

جلداول کا دوسرا جزو غزوة احد سے شروع ہوتا ہے جو بہت مفصل ہے (۴۰۵-۳۱)۔ اس میں امام ابن

سید الناس کی اپنی مرویات کے علاوہ ابن عائد، ابن سعد، ابن اسحاق، ابن ہشام، ابوداؤد، امام احمد، موسیٰ بن عقبہ، واقدی، عبدالعزیز الدر اور دی، ابن عبدالبر، دارقطنی، بخاری، خطیب بغدادی وغیرہ ہیں اور ان میں بعض نئی باتیں بھی ہیں جو دوسری ذیلی روایات کے ذریعہ ابن اسحاق کی اصل اور بنیادی روایت میں موقع بموقع اضافہ کر دی گئی ہیں جیسے حضرات عبداللہ بن عمرو زید بن ثابت وغیرہ کو جب آپ نے واپس کیا تو ان کو اس حرس میں شامل کر دیا جو حفاظت مدینہ کے لئے آپ نے تعینات کی تھی، یا ابن عائد کے بقول غزوہ احد کے بارے میں آپ نے جو خواب دیکھا تھا وہ جمعہ کے دن دیکھا تھا۔ بقول موسیٰ بن عقبہ مسلمانوں نے شکست کے بعد واپس ہو کر آپ صلی اللہ علیہ وسلم کے ہاتھ پر موت کی بیعت کی تھی۔ اس کے بعد اخبار غزوہ احد سے متعلق فوائد کی فصل ہے جو تشریحات روایات پر مشتمل ہے (۳۳۳-۳۵)۔ پھر مہاجرین شہداء احد اور انصار شہداء کی فصل مشترک ہے (۳۲-۳۳۷) جو مختلف ماخذ پر مبنی ہے جیسے ابن اسحاق، ابن ہشام، واقدی، ابن سعد، ابن عبدالبر، ابن الکلی، ابو معشر، ابن القدرح، ابن عمارہ، دمیاطی، موسیٰ بن عقبہ وغیرہ۔ آخر میں مشرکین مکہ کے مقتولین احد کا بھی مختصر حوالہ ہے۔ اس سے متصل بلکہ اسی میں شامل احد سے متعلق اشعار کا بیان ہے (۳۲۲-۳۷)۔ پھر اشعار کے فوائد پر مختصر فصل ہے جو سہیلی کی تشریحات پر مبنی ہے (۳۲۸) اور جلد اول اور اس کے جزء ثانی کی آخری فصل شہداء کی فضیلت پر ہے (۳۳۹) جس میں ابن اسحاق اور مؤلف گرامی کی روایات ہیں، اور آخر میں مرتبین کی ترتیب دادہ فہرست موضوعات ہے (۵۶-۳۵۱)۔

امام ابن سید الناس کی ”عیون الاثر“ کی جلد دوم کا آغاز غزوہ حراء الاسد کی فصل سے ہوتا ہے جو ابن اسحاق، ابن سعد، ابن ہشام، امام مسلم پر مروی ہے (۷-۵)۔ سریہ ابوسلمہ بن عبدالاسد (۸/ ابن سعد)، سریہ عبداللہ بن انیس (۱۰-۹/ ابن سعد)، بعث الرجیع (۱۵-۱۱/ بخاری، ابن سعد، طبری، ابن اسحاق، اس میں طبری کی ایک کتاب ذیل المذیل (۱۳) کا بھی حوالہ ہے، موسیٰ بن عقبہ)، قصہ بئر معونہ (۱۸-۱۶/ ابن اسحاق، ابن ہشام، ابن المبارک)، شہداء بئر معونہ (۲۱-۱۹/ ابن اسحاق، واقدی، موسیٰ بن عقبہ، ابن القدرح، طبری (کتاب ذیل المذیل، ابن عبدالبر) ابن سعد، ابن الکلی، استیعاب ابن عبدالبر)، غزوہ بنی النضیر (۲۸-۲۳/ ابن اسحاق، بخاری، موسیٰ بن عقبہ، ابن سعد، ابن ہشام، واقدی، معمر بن راشد، بلاذری فتوح البلدان)، غزوہ ذات الرقاع (۳۰-۲۹/ ابن

اسحاق، الوقشی، ابن ہشام، ابن سعد، بخاری، اصل روایت ابن اسحاق کی ہے، غزوہ بدر الاخیرہ (۳۱/ ابن اسحاق بنیادی ماخذ، ابن ہشام)، غزوہ دومۃ الجندل (۳۲/ ابن ہشام، ابن سعد، اصل روایت ابن اسحاق)، غزوہ الخندق (۳۳-۳۷/ ابن اسحاق اور ابن سعد اصل ماخذ ہیں پھر اپنی سند پر مروی روایات، متعدد احادیث، موسیٰ بن عقبہ، ابن عائد، بخاری، اور آخر میں غزوہ سے متعلق اشعار ہیں۔ پھر ایک الگ فصل میں شہداء خندق کا ذکر ہے (۲۸)، غزوہ بنی قریظہ کا ذکر اپنی روایات کے علاوہ دوسری روایات سے کیا ہے جیسے ابن عائد، ابن سعد، ابن ہشام، ابن اسحاق، ابن عبدالبر وغیرہ (۴۹-۵۸) پھر ان دونوں آخری غزوات کے اخبار سے متعلق فوائد کی فصل ہے جس میں قیمتی تشریحات ہیں (۵۹-۶۱)۔

اس کے بعد غزوات و سرایا کی ترتیب امام ابن سید الناس کے یہاں اس طرح ہے: قرطاء کا سر یہ محمد بن مسلمہ (۶۳-۶۳/ بروایت ابن عائد، ابن سعد، حاکم، مسلم، رشاطی، طبری)، ابورافع کے قتل کا سر یہ عبداللہ بن عتیک (۶۵/ ابن اسحاق، ابن ہشام، ابن سعد، موسیٰ بن عقبہ)، حضرات عمرو بن العاص، خالد بن الولید اور عثمان بن طلحہ کے قبول اسلام کا ذکر اس کے بعد کیا ہے جو ابن اسحاق، سہلی وغیرہ سے مروی ہے (۶۷)، غزوہ بنی لحيان (۶۸/ ابن سعد، ابن اسحاق، ابن ہشام)، غزوہ ذی قرد/ غابہ (۷۲-۶۹/ ابن اسحاق، ابن ہشام، موسیٰ بن عقبہ، ابن سعد، ابن عائد وغیرہ)۔ واقعہ قرد سے متعلق فوائد کی مختصر فصل ہے (۷۴)، پھر عرینہ کے خلاف حضرت سعید بن زید کے سر یہ کا ذکر ہے (۷۵-۶/ ابن سعد، موسیٰ بن عقبہ، اپنی سند پر روایت، احمد بن حنبل وغیرہ) پھر اس سے متعلق فوائد کی فصل مفصل ہے (۷۷-۸)۔ غزوہ بنی المصطلق (۸۳-۷۹/ ابن اسحاق، موسیٰ بن عقبہ، ابن سعد، ابن ہشام)۔ پھر حدیث الافک بخاری سے مروی (۹۰-۸۵) غزوہ مرسیع اور حدیث افک سے متعلق فوائد کی فصل کافی قیمتی اور مفصل ہے (۹۳-۹۱) جس میں عزل وغیرہ کے احکام بھی ہیں۔

پھر متعدد سرایا کا ذکر ہے جیسے غمر کا سر یہ عکاشہ بن مھسن (۹۰/ ابن سعد، واقدی، ابن عائد)، ذوالقصبہ کا سر یہ محمد بن مسلمہ (۹۶/ ابن سعد، حاکم، واقدی، کتاب الاکلیل) اور ذوالقصبہ کا دوسرا سر یہ ابو عبیدہ بن الجراح (۹۷/ ابن عائد وغیرہ)، جموم/ بنی سلیم کا سر یہ زید بن حارثہ (۹۸/ موسیٰ بن عقبہ)، عمیس کا سر یہ زید (۹۹/ ابن سعد)، طرف کا سر یہ زید (۹۹ واقدی وغیرہ)، حسمی کا سر یہ زید (۱۰۱-۲/ ابن اسحاق، ابن سعد، ابن عبدالبر وغیرہ)، وادی القرئی کا سر یہ زید (۱۰۳-۴/ ابن عائد،

ابن اسحاق وغیرہ)، دومۃ الجندل کاسریہ عبدالرحمن بن عوف (۱۰۵/ ابن سعد)، مدین کاسریہ زید (۱۰۶/ ابن اسحاق)، فدک/ بنو سعد بن بکر کاسریہ علی (۱۰۷/ ابن سعد)، ام قرفہ/ وادی القرئی کاسریہ زید (۱۰۸/ ابن سعد، ابن اسحاق، واقدی، دولابی، مسلم، طبری، ابن الکلبی)، اسیر بن رازم کے خلاف سریہ عبداللہ بن رواحہ (۱۰-۱۰۹/ ابن سعد، ابن عائد، ابن اسحاق)، سریہ عمرو بن امیہ الضمری وسلمہ بن حریش (۱۲-۱۱۱/ ابن اسحاق، ابن سعد)۔

پھر غزوة الحدیبیہ کا مفصل بیان ہے (۲۵-۱۱۳/ ابن اسحاق، ابن سعد، بخاری، موسیٰ بن عقبہ، ابن عائد، اپنی سند پر مروی روایات، ابن ہشام وغیرہ) پھر اس سے متعلق فوائد کی فصل ہے (۲۹-۱۲۶) جو قیمتی معلومات پر مبنی ہے۔ اسی سے متصل حضرت ابوبصیر اور حضرت ابوجندل کے واقعات پر ایک فصل ہے (۳۲-۱۳۰/ ابن اسحاق، موسیٰ بن عقبہ وغیرہ)۔ اگلا باب غزوة خیبر کا ہے جس میں ابن اسحاق کی روایت بنیادی ماخذ ہے اور دوسرے ماخذ میں ابن ہشام، موسیٰ بن عقبہ، ان کی سند پر مروی روایات، طبرانی کی معجم صغیر، ابن عبدالبر، ائمہ فقہ شافعی، مالک وغیرہ کے اقوال اور ابوداؤد جیسے محدثین کرام کی روایات شامل ہیں (۴۳-۱۳۳)۔ اگلی فصل تقسیم اموال وغنائم خیبر کی ”ذکر القسمة“ کے عنوان سے ہے جو ابن اسحاق وغیرہ پر مبنی ہے۔ ان کے علاوہ دوسرے مؤرخین ہیں: بلاذری، ابن عبدالبر، امام مالک، ابوداؤد جیسے محدثین (۴۸-۱۴۴) اس میں ابن سید الناس کی اپنی مرویات بھی ہیں اور ابن سعد کی روایت بھی۔ شہداء خیبر کی فہرست ہے (۵۰-۱۴۹) جو ابن سعد، واقدی، ابو معشر، موسیٰ بن عقبہ، ابن عبدالبر، ابن اسحاق وغیرہ پر مبنی ہے۔ اسی سے متصل وادی القرئی کی فتح کا ذکر ہے (۲-۱۵۱/ بلاذری، ابن اسحاق، مرویات ابن سید الناس جس کے آخر میں بلاذری کے حوالہ سے یزید بن معاویہ اور عبدالملک بن مروان کے بارے میں ایک دلچسپ روایت ہے) پھر مختصری فصل میں تیماء کا معاملہ بلاذری سے منقول ہے (۱۵۳)۔

اس کے بعد متعدد سرائیا کا ذکر ہے جیسے ترہ کاسریہ عمر (۱۵۳/ ابن سعد، ابن سیدہ، حازمی)، سریہ ابو بکر صدیق/ نجد (۱۵۴/ ابن سعد)، سریہ بشیر بن سعد/ فدک (۱۵۵/ اہل سیر (قالوا)، میفعا کاسریہ غالب (۱۵۶/ اہل سیر، بخاری)، اور بشیر کاسریہ یمن وجبار (۱۵۷/ اہل سیر)۔ عمرۃ القضاء کے مختصر ذکر میں اس کو ”عمرۃ القصاص“ بھی کہا ہے اور مختصر واقعہ اہل سیر اور اپنی روایت بیہتی سے بیان کیا ہے اور اس کے آخر میں کہا کہ بعض روایات کے مطابق حضرت خالد وغیرہ مانے عمرۃ القضاء کے بعد اسلام قبول کیا

تھا (۹-۱۵۸)، سریہ ابن ابی العوجاء/ بنی سلیم (۱۶۰/ ابن سعد)، سریہ غالب/ بنو الملوح - کدید (۲-۱۶۱/ ابن سعد، ابن اسحاق)، سریہ غالب/ فدک (۱۶۳/ واقدی)، سریہ شجاع/ السی (۱۶۴/ ابن سعد/ واقدی)، سریہ کعب بن عمیر/ ذات اطلاق (۱۶۴/ واقدی)، غزوة موتہ (۸-۱۶۵/ ابن اسحاق، ابن سعد، بخاری، ابن عبدالبر، عبدالرزاق، موسیٰ بن عقبہ)، شہداء موتہ کی مختصر فصل (۱۶۹/ ابن اسحاق)، اس سے متعلق فوائد کی فصل (۷۰-۱۶۹)، سریہ عمرو بن العاص/ ذات السلاسل (۲-۱۷۱/ سہلی، ابن سعد، ابن اسحاق، روایت ابن سید الناس)، سریہ ابو عبیدہ/ خبط (۵-۱۷۳/ اہل سیر، ابن سید الناس) پھر اس سے متعلق روایت خبر العنبر کے عنوان سے بخاری سے لی ہے (۱۷۵)۔ سریہ ابی قتادہ ربیع/ خضرہ۔ محارب (۱۷۶/ اہل سیر)، سریہ ابی قتادہ ربیع/ لطن اضم (۸-۱۷۷/ اہل سیر، ابن اسحاق)، سریہ ابن ابی حدرد اسلمی/ غابہ (۸۰-۱۷۹/ ابن اسحاق)۔

اگلا بحث فتح مکہ کا ہے اور بہت مفصل ہے۔ اس کے اہم ترین ماخذ ہیں: ابن اسحاق، ابن سعد، ابن ہشام، صحیح بخاری، حمیدی، طبری، اقوال ائمہ جیسے امام شافعی، ابن سید الناس، ابن عبدالبر، اموی (۱۹۰) وغیرہ (۹۷-۱۸۱)۔ فتح مکہ کی باقی خبر کے عنوان سے فتح کے بعد کے واقعات بیان کئے ہیں (۲۰۴-۱۹۹/ ابن اسحاق، ابن سعد، یونس بن بکر وغیرہ)، پھر فتح مکہ کے اخبار سے متعلق فوائد کی فصل ہے (۷-۲۰۵)۔ اسی سے متعلق دوسری سرایا کا ذکر بھی کیا ہے جیسے سریہ خالد بن ولید/ عزنی (۲۰۷/ ابن سعد)، سریہ عمرو بن العاص/ سواع (۲۰۸)، سریہ سعد بن زید/ مناة (۲۰۸)، سریہ خالد بن الولید/ جذیمہ (۱۱-۲۰۹/ ابن اسحاق، ابن سعد، ابن سید الناس، نسائی)۔

غزوة حنین کا بیان زیادہ تر ابن اسحاق کی روایت پر مبنی ہے۔ دوسرے ماخذ ہیں: ابن سعد، صحیح مسلم وغیرہ (۲۲-۲۱۳)۔ قدوم وفد ہوازن کی سرخی اس کے بعد ہے (۶-۲۲۳) جس میں ابن اسحاق کے علاوہ ابن سید الناس، طبرانی کی روایات اور اشعار ہیں پھر اس سے متعلق فوائد کی فصل ہے (۸-۲۲۷)۔ اس کے ساتھ سریہ طفیل/ ذی الکفین (۲۲۹/ ابن سعد) کے ذکر کے بعد غزوة طائف کا بیان ابن سعد سے نقل کیا ہے اور ابن ہشام، ابن اسحاق وغیرہ کی مرویات بھی دی ہیں پھر طائف کے شہداء کا ذکر خیر ہے (۳۱-۲۳۰/ ابن اسحاق اور ابن سعد)، اس سے متصل سریہ عیینہ بن حصن الفزاری/ بنو تمیم (۶-۲۳۳) کا ذکر کیا ہے جس میں ان کے وفد کے مدینہ حاضر ہونے اور ان کے اشعار و خطبات کا ذکر

کرنے کے بعد اس کے فوائد کی فصل باندھی ہے (۸-۲۳۷)۔ پھر بعض سرایا کا ذکر ہے جیسے سریہ قطیفہ / نشم (۲۳۸ / ابن سعد)، سریہ ضحاک / بنی کلاب (۲۳۹ / اہل سیر)، سریہ علقمہ / حبشہ (۲۴۰)، سریہ عکاشہ / الجناب (۲۴۰ ایک سطری ہے)، سریہ علی / الفللس (۲۴۱ / اہل سیر)۔ اس کے بعد حضرت کعب بن زہیر کی آمد، قبول اسلام اور ہدیہ نعت معہ قصیدہ کا ذکر ابن اسحاق کے حوالہ سے کیا ہے (۷-۲۴۲)۔ پھر اس خبر کے فوائد کی فصل ہے (۵۲-۲۴۹)۔

آخری غزوہ نبوی - تبوک - کا باب خاصاً مفصل ہے اور ابن اسحاق پر مبنی ہے۔ اگرچہ اس کے دوسرے مصادر بھی ہیں، جیسے ابن سعد، ابن ہشام، ابن عائد وغیرہ (۸-۲۵۳)۔ اسی کی ذیلی مہم سریہ خالد / اکیدر دومہ کا ذکر الگ عنوان سے ابن اسحاق، ابن سعد، ابن عائد سے ذکر کر کے تبوک کا باقی ذکر پورا کیا ہے (۶۱-۲۵۹)۔ پھر مسجد ضرار کا واقعہ مذکور ہوا ہے (۶۹-۲۶۳) جس کے آخر میں بخاری وغیرہ کے حوالہ سے تین متخلفوں کا واقعہ منقول ہے۔

اگلا عنوان ثقیف کے وفد کی آمد اور ان کے قبول اسلام سے متعلق ہے جو ابن اسحاق پر زیادہ تر منحصر ہے (۴-۲۷۱)۔ پھر حج اہل بکر صدیق کا باب ہے جو ابن سعد سے زیادہ تر اور ابن عائد، ابن اسحاق سے کسی حد تک ماخوذ ہے (۶-۲۷۵)، عام سیرت نگاروں کی مانند حافظ ابن سید الناس نے "وفود العرب" کے عنوان سے تمام وفود عرب قبائل کی آمد کا ذکر کیا ہے جو ابن اسحاق، ابن سعد، مرویات خود سے مروی ہے اور اس کے ذیلی عناوین ہیں: قدم بنی عامر، قدم ضمام بن ثعلبہ، قدم الجادور / عبدالقیس، بنی حنیفہ، زید الخیر / طائی، عدی بن حاتم طائی، فروہ بن مسیک المرادی، عمرو بن معدی کرب، اشعث بن قیس، سرد بن عبداللہ ازدی، فروہ بن عمرو، رفاعہ بن زید الجذامی، ہمدان، تجیب، بنی ثعلبہ، بنی سعد ہذیم، فزارہ (بحوالہ کلاعی کی الاکتفاء) بنی اسد، بہراء (واقدی) بنی عذرہ، بلی، بنی مرہ، خولان، بنی محارب، صداء (واقدی وغیرہ)، غسان، سلامان، بنی عبس، غامد (واقدی) نخع اور یہ آخری وفد ہے (۳۲۱-۲۷۷)۔

رسول اکرم صلی اللہ علیہ وسلم کے سلاطین کے دربار میں جانے والے سفیروں اور فرامین کا ذکر ابن سید الناس نے اس کے بعد "ذکر بعثہ غلبہ صلی اللہ علیہ وسلم الی الملوک" کے عنوان سے کیا ہے اور پہلے ان کے تمام نام گنائے ہیں پھر الگ الگ فصل میں ان کی تفصیل دی ہے جیسے قیصر، کسری، نجاشی، مقوقس

مصر، منذر بن ساوی (واقدی)، جعفر و عبد/ عمان، ہوزہ بن علی/ یمامہ، حارث بن ابی شمر غسانی (واقدی)۔ ان میں سے بعض میں رسول اکرم صلی اللہ علیہ وسلم کے فرمان کے متن سے روایت کا آغاز ہوا ہے اور بعض میں واقعات کے ذکر سے (۳۲۱-۳۹) اور اس کے آخر میں ابن سعد کے حوالہ سے یمن کے سریہ علی کا بیان ہے (۳۳۰) جس میں رشاطی کا کلام بھی موجود ہے۔

حجۃ الوداع کا باب نسبتاً مختصر ہے اور دو تین فصول میں ہے: پہلی فصل امام ابن حزم پر مبنی ہے (۳۳۱-۳۳۲)، دوسری فصل آپ کے عمل کی تعریف پر ہے جو خطبہ اور دوسرے کاموں سے متعلق ہے (۳۳۵-۵۰) اور وہ بھی ابن حزم سے ماخوذ معلوم ہوتی ہے۔ پھر آپ کے چار عمروں پر مختصر فصل اپنی سند پر روایت کی ہے (۳۵۱) اور آخر میں سریہ نبوی - سریہ اسامہ بن زید/ ارض الشراة ناحیة البلقاء کا ذکر اہل سیر سے ماخوذ ہے (۳-۳۵۲)۔

حافظ ابن سید الناس نے اس کے بعد ہجرت تا وفات ان تمام مذہبی، معاشرتی اور تشریحی اقدامات و احکام کے لئے ایک جامع مانع عنوان قائم کیا ہے جو آپ صلی اللہ علیہ وسلم نے کئے تھے اور ان کو سن وار مرتب کیا ہے۔ اس میں غزوات و سرایا بھی شامل ہیں اور اس کا عنوان ہے: "ذکر الحوادث جملة بعد قدوم رسول الله ﷺ المدينة" (۳۵۵-۵۸) یہ گویا سیرت نبوی کا خلاصہ یا کتاب کی فہرست موضوعات ہے۔

اس کے بعد آپ کے کچھ معجزات کے بیان کی فصل ہے (۳۵۹-۶۲) جو بلا حوالہ اور محض فہرست کی شکل میں ہے۔ اگلی فصل اولاد نبوی پر ہے جو ابن سعد/ ابن الکلبی سے ماخوذ ہے (۳۶۳-۶۷)۔ اس میں دوسرے ماخذ کی روایات بھی ہیں جیسے ابن عبد البر، دمیاطی، ابن اسحاق، مدائنی، طبرانی، بخاری وغیرہ۔ اس میں بعض روایات پر محاکمہ بھی ملتا ہے۔ پھر آپ کے اعمام و عمات پر ایک فصل ہے (۳۶۹-۷۶) جس کے ماخذ ہیں: عقیلی، ابو عمر ابن عبد البر، واقدی، ابن سعد جو اصل ماخذ معلوم ہوتے ہیں، سہیلی وغیرہ۔ اس میں ان کے شوہروں/ بیویوں اور اولادوں کا بھی مختصر حال درج ہے۔ پھر اس سے متعلق فوائد ہیں جن میں تشریحات ہیں (۳۷۷-۷۹)۔ رسول اکرم صلی اللہ علیہ وسلم کی ازواج مطہرات اور سراری پر ایک الگ فصل باندھی ہے (۳۸۱-۹۵) جس میں ابن اسحاق و ابن سعد کے عام ماخذ کے علاوہ عبد الملک نيساپوري، واقدی، دمیاطی، ابن عبد البر وغیرہ کی سند

پر ترتیب زمانی سے تمام ازواج کا ذکر کیا ہے۔ اس میں حضرت ریحانہ کا ذکر ازواج میں کیا ہے اور حضرت ام حبیبہ سے پہلے (۳۸۸) پھر حافظ دمیاطی کے حوالہ سے نا تمام نکاحوں کا ذکر کیا ہے۔ آخر میں ایک پیرا گراف میں آپ کی سراری حضرت ماریہ قبطیہ، ریحانہ وغیرہ کا ذکر ہے۔

رسول اکرم صلی اللہ علیہ وسلم کے دوسرے وابستگان دامان دولت میں حسب ذیل کا الگ الگ فصول میں مختصر طور سے ذکر کیا ہے جیسے خدام نبوی (۷-۳۹۵)، موالی نبوی (۹۹-۳۹۷) اور ان میں کہیں کہیں نووی، ابن عبدالبر وغیرہ کا حوالہ دے دیا ہے۔ ورنہ وہ زیادہ اسماء گرامی کی فہرست ہے۔

آپ کے اسماء گرامی کے لئے پھر ایک فصل باندھی ہے جو مختصر ہے اور اولین فصل کے حوالہ سے ہے (۳۹۹)۔ اس کے بعد آپ کے عمال و حکام کی فصول ہیں جیسے کاتبین کرام (۲-۴۰۱) / دمیاطی ابن سید الناس) جس میں زیادہ تر نام ہیں اور تفصیل ان حضرات کے بارے میں ہے جو مرتد ہو کر مسلمان ہوئے یا مرتد ہی مارے گئے، اسی کے متصل آپ کے جلادوں / گردن مارنے والوں اور محافظوں کی فہرست ہے (۴۰۲)۔ اس میں زیادہ تر نام ہی نام ہیں اور آیت قرآنی کا حوالہ اس میں ضرور ہے مگر دوسرے ماخذ و حوالے ندرت ہیں۔ ایک نئی اور لچسپ فصل میں عشرہ مبشرہ، حواریوں اور اہل صفہ کا ذکر کیا ہے (۴۰۳)۔

افراد اور انسانوں کے بعد آپ کے مترذکات وغیرہ کا ذکر ہے جیسے اسلحہ (۷-۴۰۵) جس میں سہیلی، ابوداؤد، دمیاطی، ابن الجوزی، ابن فارس وغیرہ کی تشریحات ہیں اور اس میں آپ کے استعمال کے برتن، جانور وغیرہ کا بھی ذکر کیا ہے اور اس فصل سے متعلق فوائد کی فصل اس کے ساتھ باندھی ہے (۴۰۸) پھر آپ کے سواری کے جانوروں خیل / دواب، نعم وغیرہ پر فصل قائم کی ہے (۱۱-۴۰۹)۔

”ذکر صفته ﷺ“ کے عنوان سے آپ کی جسمانی حالت، حلیہ اور شمائل کو بیان کیا ہے جس میں ان کی اپنی روایت اہم ترین ہے (۱۶-۴۱۳) بحوالہ قاضی عیاض جو حدیث ہند بن ابی ہالہ پر مبنی ہے)۔ پھر اگلی فصل میں اس حدیث کے مشکل وغریب الفاظ کی تشریح کی ہے (۹-۴۱۷)۔ اگلی فصل خاتم نبوت پر ہے (۴۲۰)۔ اس کے بعد آپ کے جملہ اخلاق پر ایک اہم فصل ہے (۲۸-۴۲۱) جو امام مسلم، ابن سید الناس وغیرہ کی روایات سے آپ کی رحمت و شفقت، زہد و تقویٰ، عبادت و خشیت وغیرہ کی تفصیل پیش کرتی ہے۔

وفات نبوی کے لئے بڑی دلگداز فصل کا عنوان لکھا ہے: ”ذکر مصیبة الاولین والآخرین من المسلمین“ اور وہ مرض الوفات کے آغاز، اس کے مراحل اور دوسرے واقعات کو بیان کرتا ہے

(۳۶-۳۲۹)۔ اس میں احادیث و سیرت کی روایات ہیں، اسی میں وفات، تجہیز و تکفین اور تدفین کا ذکر ہے اور مراثی کا بھی۔ خاتمہ پر اپنی آخری بات کہی ہے جو تالیف کی خامی وغیرہ کے لئے معذرت پر مبنی ہے۔ اس کے بعد امام ابن سید الناس نے مصنفین سے جو مواد لیا ہے ان کی اپنی اسانید بیان کی ہیں۔ ان میں صحیح بخاری، صحیح مسلم، سنن ابی داؤد، ترمذی، نسائی، ابن ماجہ، ابن اسحاق، موسیٰ بن عقبہ، ابن عائد دمشقی قرشی، ابن سعد، ابوالقاسم طبرانی، ابویعلیٰ موصلی، ابوبشر دولابی، ابوبکر الشافعی، ابوعروہ، احسین، ابوالحسین بن جمیع الغسانی، ابن عبدالبر، ابو محمد عبداللہ الرشاطی، قاضی عیاض، ابوالقاسم السہیلی کا الگ الگ ذکر کر کے ان کے اسانید بیان کی ہیں اور اس کے بعد آخری پیرا گراف میں فوائد کا ماخذ بتایا ہے۔ اور اسی پر کتاب کے خاتمہ کا ترقیمہ مورخہ ۷ شعبان ۱۰۷۹ھ ہے اور پھر دوسرے ترقیمے بھی ہیں، (۳۵-۳۳۷)۔ آخری پیرا سے قبل اس کتاب کے ایک ار جوزہ کی شکل میں معلوم ہونے کا ذکر ہے جو قاضی فتح الدین النابلسی نے ”الفتح القریب فی سیرة الحبيب“ کے عنوان سے کیا تھا۔ پھر تحریر کی تکمیل کی تاریخ ۱۷ محرم ۱۰۸۰ھ دی گئی ہے۔ اور دوسرے علماء کی قراءت کی تصریحات وغیرہ ہیں (۸-۳۳۶)۔ آخر میں الجزء الثانی کی فہرس موضوعات ہے (۵۶-۳۳۹)۔ اور اسی پر امام ابن سید الناس کی کتاب سیرت ”عیون الاثر فی فنون المغازی والشمال والسير“ تمام ہوتی ہے۔

امام ذہبی

(۷۶۷۳-۷۷۲۸ھ / ۱۳۲۸-۱۳۷۲ء)

ساتویں آٹھویں صدی ہجری / تیرہویں چودھویں صدی عیسوی اسلامی علوم و فنون میں ارتقاء و عروج کا ایک خاص مرحلہ تھا، اس زمانے میں متعدد ممالک و دیار میں بہت سے علماء و فقہاء، محدثین و مفسرین اور مورخین وغیرہ دوسرے ارباب علم و فضل نے اپنی عظیم و ضخیم تخلیقات و تالیفات سے اسلامی کتب خانہ کو مالا مال کیا۔ دیار و امصار میں شام کو تمام دوسرے ممالک اسلامیہ پر ایک گونہ فضیلت و برتری حاصل تھی کہ اس دورِ نیمثال میں امام ابن تیمیہ، حافظ ابن قیم، علامہ ابن کثیر، شیخ الاسلام ابن دقیق العید، امام مزنی، شیخ برزالی اور امام ذہبی جیسے نادرہ روزگار نے اپنے علم و فضل، درس و تدریس اور تصنیف و تالیف کے ذریعہ تفسیر، حدیث، تاریخ، سیرت اور متعدد دوسرے علوم فنون میں بہت قیمتی اضافے کئے۔

خاندان

امام ذہبی خاندان و نسل کے اعتبار سے ترکمانی تھے اور پیشہ اور کام کے لحاظ سے ذہبی، کیونکہ ان کا خاندان سناری کا کام کرتا تھا اس لئے وہ ذہب سے ذہبی بن گئے۔ بایں ہمہ وہ اہل علم و فضل کا خاندان تھا۔ ان کا اصل نام محمد، ابو عبد اللہ کنیت اور شمس الدین لقب تھا۔ ان کے والد ماجد احمد بن عثمان بن قایماز تھے۔ ان کا خاندان میا فارقین کے علاقہ میں آباد تھا جو مشہور دیار بکر کا ایک اہم علاقہ تھا۔ بعد میں ان کا خاندان دمشق میں آباد ہو گیا اور اس لحاظ سے وہ دمشقی بھی کہلائے۔

ولادت

ان کی تاریخ ولادت کے بارے میں مورخین اور سوانح نگاروں کا اختلاف ہے جس طرح کہ مقام ولادت پر اختلاف ہے، بعض کے بقول وہ میافارقین میں پیدا ہوئے اور بعض کے خیال میں دمشق میں۔ ایک گروہ کے خیال میں ان کی تاریخ ولادت یکم ربیع الآخر ۶۷۳ھ / ۱۵ اکتوبر ۱۲۷۲ء ہے اور دوسرے کے خیال میں ۳ ربیع الآخر ۶۷۳ھ / ۱۷ اکتوبر ۱۲۷۲ء۔ زیادہ تر دوسری تاریخ و مقام ولادت کو ترجیح دی گئی ہے۔

تعلیم و تربیت

حافظ ذہبی کے ابتدائی حالات پر پردہ پڑا ہوا ہے اور ان کی ابتدائی تعلیم و تربیت کے بارے میں ہماری معلومات صفر کے برابر ہیں۔ لیکن ان کی اعلیٰ تعلیم کے بارے میں ہماری معلومات کافی ہیں۔ سترہ اٹھارہ سال کی عمر میں ۹۱-۶۹۰ھ / ۲-۱۲۹۱ء میں انھوں نے شام کے عظیم محدثین حافظ یوسف المزنی، شیخ عمر بن قواس اور امام احمد بن حنبلہ بن عساکر اور علامہ یوسف بن احمد القموی سے علم حدیث کی اعلیٰ تعلیم پائی۔ مزید تعلیم و تبحر کے حصول کے لئے انھوں نے زمانہ و علم کی روایت کے مطابق علم حدیث کی تحصیل کی خاطر بالخصوص دوسرے اسلامی مراکز کے علماء و شیوخ کے سامنے بھی زانوئے ادب تہہ کیا۔ شام کے علاوہ مصر بھی علوم اسلامی کا ایک عظیم ترین مرکز تھا جہاں بہترین محدثین کا اجتماع تھا۔ چنانچہ وہاں کے مختلف شہروں میں حافظ احمد بن اسحاق الابرقوہی، علامہ عیسیٰ بن احمد بن عبد المنعم بن شہاب، شیخ ابو محمد دمیاطی، اور حافظ ابو العباس الظاہری سے حدیث پڑھی، پھر بعلبک میں عبد الخالق بن علوان اور زینب بنت عمر الکندی سے، حلب میں سنقر زینی سے، نابلس میں عماد بن بدران سے اور مکہ میں علامہ التوزری سے درس حدیث لیا۔ ان کے مصری شیوخ حدیث میں اسکندریہ کے ابوالحسن علی بن احمد العراقی اور ابوالحسن یحییٰ بن احمد الصواف کا نام کافی اہم ہے۔ لیکن سب سے زیادہ اہمیت قاہرہ کے امام ابن منصور الافریقی اور امام ابن دیق القعید کو حاصل ہے جو اپنے طلبہ کے انتخاب و داخلہ میں کڑا امتحان لیتے تھے۔ امام ابن دیق القعید نے حافظ ذہبی کا فن اسماء الرجال میں سخت امتحان لینے کے

بعد ان کو اپنے حلقہ درس میں شامل ہونے کی اجازت دی تھی، اور نہ صرف اجازت دی تھی، بلکہ ان کے تبحر و مہارت کی تعریف بھی کی تھی۔

حافظ ذہبی کی اصل شہرت فن حدیث اور اسماء الرجال ہی میں ہے تاہم انھوں نے دوسرے علوم میں بھی اعلیٰ تعلیم اور فنی تربیت حاصل کی تھی۔ فقہ میں انھوں نے امام کمال الدین بن الزمکانی، شیخ برہان الدین الفزاری اور علامہ کامل الدین بن قاضی شہبہ سے اعلیٰ تعلیم و تربیت پائی تھی۔ اگرچہ حافظ ذہبی خاندانی لحاظ سے شافعی تھے لیکن اپنی ذاتی تحقیق، حدیث سے لگاؤ اور میلان طبع کے علاوہ غالباً بعض شیوخ حدیث کے زیر اثر حنبلی مسلک پر عامل ہو گئے تھے اور عقائد میں بھی حنبلی افکار کے علمبردار تھے۔ عام محدثین کرام کے علاوہ غالباً امام ابن تیمیہ سے بھی وہ متاثر ہوئے تھے کیونکہ روایت ہے کہ انھوں نے امام موصوف سے ۶۹۵ھ میں تبرکاً دو تین حدیث پڑھی تھیں۔ ان کی تصانیف سے بھی ان کے مسلکی رجحان کا اندازہ ہوتا ہے۔ امام ذہبی کے اساتذہ و شیوخ کی تعداد تیرہ سو سے اوپر بتائی جاتی ہے جیسا کہ ان کی اپنی کتابوں خاص کر ان کی اسماء الرجال کی عظیم تالیفات سے معلوم ہوتا ہے۔

امام ذہبی کی تعلیم و تربیت سیرت و تاریخ کا زیادہ مفصل پتہ نہیں چلتا مگر ایسا معلوم ہوتا ہے کہ وقت و زمانہ اور پیشروؤں کی روایات کے ساتھ ساتھ ان کے اپنے رجحان طبع نے بھی ان کو سیرت و تاریخ کے فنون سے دلچسپی پیدا کر دی تھی۔ یہی وجہ ہے کہ بعد میں انھوں نے سیرت و تاریخ پر اہم تالیفات کیں جن کا فنی اور علمی مرتبہ کافی بلند ہے۔

درس و تدریس

اپنی تعلیم و تدریس کی تکمیل کے بعد حافظ ذہبی نے دوسروں کی تعلیم و تدریس کا کام شروع کیا۔ شام کے گورنر اور نائب سیف الدین تنکز (م ۷۴۱ھ) نے ان کو ۱۸ھ میں مدرسہ ام صالح میں شیخ الحدیث مقرر کیا اور ان کے شیخ علامہ کمال الدین مزنی کو مدرسہ اشرفیہ کا شیخ الحدیث بنایا کہ اس کے شیخ امام شریفی کا انتقال ہو گیا تھا۔ روایت ہے کہ مدرسہ ام صالح میں تدریس و تعلیم کا منصب ان کو علامہ ابو زکریا بن الصیرفی، شیخ ابن ابی الخیر اور امام القاسم الاربلی کی اجازت و سفارش سے ملا تھا۔ نائب شام تنکز نے امام ذہبی کو بعد میں مدرسہ الظاہریہ، مدرسہ نفیسیہ اور دار الحدیث التنکزیہ میں بھی بعد میں شیخ الحدیث کے

عہدہ پر فائز کیا۔ غالباً مسلکی اختلاف کے سبب امام ذہبی کو اپنے استاذ شیخ مزنی کی وفات ۴۲۲ھ / ۲-۱۳۲۱ء کے بعد مدرسہ اشرفیہ کا جلیل القدر منصب نہیں ملا۔ لیکن اصل سبب یہ معلوم ہوتا ہے کہ ۴۲۱ھ / ۴۱-۱۳۲۰ء میں ان کی بینائی ختم ہونے کے سبب ان کو یہ عہدہ نہیں ملا۔ دراصل امام ذہبی اس حادثہ کے بعد عملی زندگی سے کافی حد تک کنارہ کش ہو کر تعلیم و تدریس اور تصنیف و تالیف میں لگ گئے تھے۔

امام ذہبی کو دراصل مطالعہ اور تالیف کا بے پناہ شوق تھا۔ وہ دن رات مطالعہ میں مشغول رہتے یا لکھتے رہتے۔ انھوں نے حفظانِ صحت کی کبھی پرواہ نہ کی۔ اس کا نتیجہ یہ ہوا کہ رفتہ رفتہ ان کی بنیائی متاثر ہوتی گئی اور آخر کار وہ بالکل جاتی رہی۔ سوانح نگاروں کا یہ خیال کہ ان کی آنکھوں میں پانی اتر آیا تھا، صحیح نہیں معلوم ہوتا کیونکہ وہ اکثر اس خیال کی تردید کیا کرتے تھے۔ بعض دوسرے سوانح نگاروں بالخصوص ابوالفداء اور عمر بن الوردی نے یہ بیان کیا ہے کہ ان کی بینائی دو سال بعد یعنی ۴۲۳ھ / ۳-۱۳۲۲ء میں ختم ہوئی۔ بہر حال تاریخ کچھ رہی ہو، حافظ ذہبی آخری عمر میں نابینا ہو گئے تھے۔

مقام و مرتبہ

وہ زندگی بھر تعلیم و تدریس میں مصروف رہے، اپنی معلمی کے پہلے دن سے ان کی علمی شہرت دور تک پہنچ گئی تھی اس لئے اسلامی ممالک کے گوشہ گوشہ سے طلبہ ان کے حلقہ درس میں شرکت کے لئے جوق در جوق آنے لگے۔ بصارت زائل ہونے کے بعد بھی ان کا تدریسی مشغلہ کسی نہ کسی طرح جاری اور مقبول رہا۔ لہذا ان کے ہزار ہا شاگرد اور تلامذہ ہوئے۔ ان میں سے متعدد اپنے وقت کے امام اور استاذ بنے۔ ان کے اہم ترین تلامذہ میں قاضی القضاة تاج الدین عبدالوہاب بن علی سبکی (۷۱-۷۲۷ھ) مؤلف ”طبقات الشافعیۃ الکبریٰ“ تھے جن کے والد ماجد تقی الدین علی بن تمام سبکی فقہ شافعی کے عظیم امام و ماہر تھے اور امام ذہبی کے بہترین دوستوں میں تھے، ان کے دوسرے شاگرد رشید ابوالحسن محمد بن علی حسینی دمشقی (۶۵-۷۱۵ھ) تھے جو متعدد دوسرے اکابر کے شاگرد تھے اور دارالحدیث البہائیہ کے شیخ الحدیث بنے۔ ان کے علاوہ امام سبکی مذکور کے بڑے بھائی قاضی ابوالطیب الحسین بن علی سبکی (۵۵-۷۲۲ھ)، قاضی شمس الدین محمد بن مفلح صالحی حنبلی (م ۶۳ھ)، مشہور سوانح نگار صلاح الدین صفدی (ابوالصفا خلیل بن ایبک شافعی ۶۳-۶۹۷ھ) مؤلف ”الوانی بالوفیات“ اور قاہرہ کے قاضی

القضاة ابو محمد عبد اللہ بن محمد الحجاوی حنبلی (م ۶۹ھ) بھی امام ذہبی کے عظیم تلامذہ میں شامل تھے۔

اولاد

امام ذہبی کی اپنی اولادیں بھی ان کی شاگردی سے مشرف ہوئی تھیں۔ ان میں سے صرف دو کے نام مل سکے ہیں: ایک فرزند ابو ہریرہ عبد الرحمن ۷۵ھ میں دمشق میں پیدا ہوئے۔ انھوں نے متعدد دوسرے محدثین کرام جیسے وزیرہ بنت منجاء، قاضی سلیمان، علامہ ابن عبد الدائم، حافظ عیسیٰ المصطعم، شیخ اسمعیل بن مکتوم، علامہ ابن الشیرازی، اور قسم بن عسا کر وغیرہ سے حدیث کی تعلیم پائی اور مدت تک قریہ بطننا میں امام رہے۔ والد کی طرح اخیر عمر میں نابینا ہو گئے تھے اور ۹۹ھ میں بھم ۸۱ سال وفات پائی۔ دوسری ان کی صاحبزادی امۃ العزیز تھیں، وہ بھی حدیث کی عالم و ماہر تھیں اور عیسیٰ مصطعم جیسے اساتذہ سے تعلیم پائی تھی۔ ۷۷۵ھ میں انتقال کیا، ان سے متعدد علماء نے حدیث کی روایت کی ہے۔

وفات

امام ذہبی نے پچھتر سال کی عمر میں ۳ رذوالقعدہ ۷۲۸ھ / ۲ فروری ۱۳۲۸ھ کو بعد نماز عشاء وفات پائی۔ ان کی ولادت کی مانند ان کی وفات کی ایک دوسری تاریخ بھی مروی ہوئی ہے جو احمد بن ایاس نے بیان کی ہے اور وہ ۷۵۳ھ / ۳-۱۳۵۲ء ہے لیکن یہ صحیح نہیں معلوم ہوتی کیونکہ اول الذکر سیوطی کے علاوہ امام سبکی نے بھی بیان کی ہے جو ان کے شاگرد خاص تھے لہذا یہی صحیح ہے۔ انتقال مدرسہ ام صالح میں ہوا اور تدفین دمشق کے مشہور قبرستان باب صغیر میں ہوئی۔

تالیفات

حافظ ذہبی کی تالیفات کی تعداد سو تک بتائی جاتی ہے۔ ان میں سے اکثر ناپید ہو گئی ہیں لیکن چند محفوظ ہیں اور ان میں سے کئی زیور طباعت سے آراستہ ہو چکی ہیں۔ ان میں حدیث، تاریخ، اسماء الرجال کی کتابیں خاص ہیں اور انھیں کے سبب حافظ ذہبی کی شہرت و عظمت قائم ہے۔ بقیہ کتابوں کے ناپید ہونے کے سبب ان کی دوسرے علوم و فنون میں شہرت و عظمت زیادہ نہ ہو سکی۔ بہر حال پہلے مطبوعہ اور

دستیاب کتابوں کی تفصیل دی جا رہی ہے۔ بعد میں ان کی دوسری کتابوں کا عمومی ذکر کیا جائے گا۔

تاریخ و سیرت

۱- تاریخ الاسلام الكبير:

امام ذہبی کی عظیم ترین اور مشہور ترین تالیف ہے جو اکیس جلدوں میں بتائی جاتی ہے۔ وہ اسلامی تاریخ کو آغاز اسلام سے ۷۰۰ھ تک بیان کرتی ہے اور دس دس سال کے طبقہ کے حساب سے کل ستر طبقات رکھتی ہے۔ وہ عام اسلامی سیاسی واقعات کے علاوہ علماء و فضلاء کے سوانح اور دوسرے اہم تمدنی واقعات بھی بیان کرتی ہے۔ کئی بار چھپ چکی ہے۔

۲- دول الاسلام:

حافظ ذہبی نے اپنی عظیم ترین کتاب کا اختصار اس نام سے تیار کیا تھا۔ یہ زیادہ تر سنین اور وفیات پر مشتمل ہے۔ رسول اکرم صلی اللہ علیہ وسلم کی وفات سے لے کر ۱۵۷ھ تک کے سنین اور وفیات کو ہر سنہ کے الگ عنوان کے تحت اس کے اہم واقعات و حالات مختصراً تحریر کر دیئے ہیں۔ یہ بھی کئی بار شائع ہو چکی ہے۔

۳- السيرة النبوية:

دراصل ان کی ”تاریخ اسلام کبیر“ کا اولین حصہ ہے جو بعد میں الگ کتابی شکل میں شائع کر دیا گیا ہے اور وہی ہماری سیرت نبوی کی تالیفات میں شامل اور زیر بحث ہے۔

۴- العبر من خبر من غبر:

بھی تاریخ اسلام کبیر کا ایک دوسرا خلاصہ ہے جو تاریخ اوسط کے نام سے بھی معروف ہے۔ اس میں تاریخ کبیر میں موجود سیر و تراجم سے متعلق مواد اور طبقات کا خلاصہ ہے۔ یہ کتاب کئی جلدوں میں چھپ چکی ہے۔

۵- سیر اعلام النبلاء:

تاریخ اسلام کبیر میں مذکور علماء و فضلاء کے تذکروں کا اختصار کیا گیا ہے۔

۶- حافظ ذہبی نے ابن الدیثی (م ۶۳۷ھ / ۳۰-۱۲۳۹ء) کی تاریخ بغداد اور ابن

لقطی (م ۶۳۶ھ/۹-۱۲۳۸ء) کی تاریخ النحویین کے مختصر بھی تیار کئے تھے۔

حدیث و اسماء الرجال

- ۱۔ الاصابة فی تجرید اسماء الصحابہ: جو ابن الاثیر کی اسد الغابہ پر مبنی حروف تہجی کے اعتبار سے صحابہ کرم کے اسماء گرامی کا ذکر کرتی ہے۔ ۱۳۱۵ھ/۸-۱۸۹۷ء میں حیدرآباد دکن سے چھپ چکی ہے۔
- ۲۔ تذکرۃ الحفاظ، حیدرآباد دکن ۳-۱۳۳۲ھ سے پانچ جلدوں میں شائع ہوئی ہے۔ وہ اکابر محدثین کا تذکرہ ہے جو اکیس طبقات میں منقسم ہے اور ہر طبقہ میں محدثین کے حالات بلا ترتیب و تنظیم لکھے گئے ہیں۔ اس کے آخر میں امام موصوف نے اپنے چھتیس شیوخ کا تذکرہ کیا ہے۔
- ۳۔ تہذیب التہذیب کا اصل عنوان ہے ”تہذیب تہذیب الکمال فی اسماء الرجال“ ہے۔ وہ صحاح ستہ کے روائے کے حالات پر مبنی امام مزنی کی عظیم تالیف ”تہذیب الکمال“ کی تیرہ جلدوں کا خلاصہ ہے اور پانچ جلدوں میں ہے، وہ حروف تہجی کے اعتبار سے ہے۔ کئی بار چھپ چکی ہے۔
- ۴۔ قرۃ العین فی ضبط رجال الصحیحین نے بخاری و مسلم کے حالات و سوانح بیان کئے ہیں۔
- ۵۔ المشتبه فی اسماء الرجال (لائبڈن ۱۸۶۳ء) ان روائے کے حالات پر ہے جس کے نام و نسب اور کنیت و لقب میں اختلاف رہا ہے۔
- ۶۔ المغنی فی الضعفاء میں گذشتہ ائمہ حدیث ابن معین، بخاری، ابوزرعہ، ابو حاتم، دارقطنی، دولابی، حاکم، خطیب بغدادی اور ابن جوزی وغیرہ کی کتابوں میں مذکور تمام ضعیف راویوں کے حالات کو جمع کر دیا ہے اور اس کا ذکر میزان الاعتدال کے مقدمہ میں کیا ہے۔
- ۷۔ المتقنی فی سرد الکنی: حاکم اور نسائی کی اسی موضوع پر تالیف کردہ کتابوں کا خلاصہ ہے اور محدثین کی کنیتوں کی تشریح کرتی ہے۔
- ۸۔ میزان الاعتدال: ضعیف محدثین کے حالات و تراجم پر مبنی ہے۔ قاہرہ ۱۳۰۱ھ/۳-۱۸۸۳ء، ۱۳۲۵ھ/۸-۱۹۰۷ء اور حیدرآباد دکن ۳۱-۱۳۲۹ھ/۳-۱۹۱۱ء مختلف طباعتیں ہیں۔ حروف تہجی کے اعتبار سے دس ہزار نو سو سات راویوں کے حالات کا ذکر ہے۔ اس میں ثقہ

راویوں کا ذکر نہیں کیا۔ وہ کئی بار چھپ چکی ہے اور اہم ترین کتابوں میں سمجھی جاتی ہے۔ ان کے علاوہ حدیث و اسماء الرجال میں حافظ ذہبی کی مزید کتابوں میں حسب ذیل کا ذکر ملتا ہے:

الکاشف جو تذهیب کا خلاصہ ہے، المعجم الكبير، المعجم الصغير، المعجم المختص جو محدثین خاص کر ان کے تلامذہ کے حالات میں ہیں۔ اول الذکر نایاب ہے بقیہ کے مخطوطے پائے جاتے ہیں۔ تلخیص المستدرک جو امام حاکم کی المستدرک علی الصحیحین کی تلخیص ہے اور حیدرآباد دکن سے مستدرک کے ساتھ چار جلدوں میں ۲۲-۱۳۳۴ھ میں شائع ہو چکی ہے۔ مختصر سنن البیہقی کی معروف کتاب کی تلخیص ہے۔ مختصر اطراف المزنی امام مزنی کے صحاح ستہ کے اطراف پر مبنی کتاب کی تلخیص ہے۔ ”المنظومة فی اسامی الحفاظ“ منظوم کتاب ہے جس میں روایہ کی جرح و تعدیل کی طرف اشارے ہیں۔ ان کے علاوہ کتاب الموقظہ (حالات روایہ)، الروع والادجال فی بناء المسیح والدجال (سیح و دجال سے متعلق احادیث)، کتاب التمسک بالسنن وغیرہ شامل ہیں۔

فقہ میں حافظ ذہبی نے بعض تالیفات چھوڑی تھیں۔ ان میں سے کچھ مختصر رسالے ہیں اور کچھ کتابیں ہیں اور زیادہ تر تلخیصات ہیں۔ ان میں ”رسالة فی معرفة فقیہ الامۃ ابی حنیفة“، ابن حزم اندلسی کی عظیم کتاب المحلی کا ایک مختصر، اخبار قضاة دمشق وغیرہ مشاغل ہیں۔

محمد یوسف کوکن عمری نے حافظ ذہبی پر اپنے مقالہ میں ان کی ۳۷ کتابوں کی تفصیل دی ہے اور اس کے بعد مزید ۳۳ کتابوں کے نام گنائے ہیں۔ مذکورہ بالا کتابوں کے علاوہ بقیہ کتابوں کے نام اس طرح ہیں:

(۱) کتاب العلو (کلام - استواء علی العرش کی تشریح و تعبیر) (۲) کتاب الکبار و بیان المحارم (۳) مختصر سلاح المؤمن (۴) مختصر وفيات المنذری (۵) مختصر تاریخ ابن السمعانی (۶) مختصر اخبار الخوین (۷) مختصر تاریخ بغداد (۸) مختصر تاریخ نيساپور (۹) بیان رحل العلم والطلب (۱۰) مختصر الفاروق لشیخ الاسلام الانصاری (۱۱) مختصر فضل العلم لابن عبدالبر (۱۲) مختصر جواز السماع لجعفر الادفوی (۱۳) مختصر الزهد والقدر للبیہقی (۱۴) مختصر الرد علی الرافضة لابن تیمیة (۱۵) کتاب الزیارة المطربة (۱۶) سیرة الحلاج (۱۷) تحریم ادبار النساء (۱۸) احادیث الصفات (۱۹) فضل الحج (۲۰) فضل آیة الکرسی (۲۱) جزء فی الشفاعة (۲۲) صفۃ النار (۲۳) مسئلہ السماع (۲۴) مسئلہ الغیب (۲۵) روایہ

الباری (۲۶) کتاب الموت وما بعدہ (۲۷) طرق احادیث النزول (۲۸) کتاب اللباس (۲۹) کتاب الزلازل (۳۰) مسئلۃ دوام النار (۳۱) کتاب التلوخ لمن سبق ولحق (۳۲) مختصر فی القراءات (۳۳) کتاب ہالۃ البدر فی اہل بدر (۳۴) کتاب تقویم البلدان (۳۵) ترجمۃ السلف (۳۶) دعاء المکروب (۳۷) جزء صلاۃ التبیح (۳۸) تشیع الخسیس باہل الخمیس (۳۹) رسالۃ فی ما یعظم ویعاش فی کل طاقتہ (۴۰) مفاخرۃ الشمس والتوت (۴۱) کتاب الورد (۴۲) الطب النبوی (مطبوعہ مصر ۱۸۶۱ء) (۴۳) کتاب معرفۃ القراء علی الطبقات والاعصار (تراجم قراء) (۴۴) طبقات الحفاظ (تذکرۃ اکابر محدثین) مطبوعہ یورپ ۱۸۷۲ء۔

طریقہ تالیف

حافظ ذہبی کو بجا طور سے اکثر علماء و محدثین نے مختصر نگار یا جامع روایات سمجھا اور قرار دیا ہے۔ وہ زیادہ تر اپنے پیشروؤں کی کتابوں کی تلخیص کرتے ہیں یا ان کی بنیاد پر اپنی کتابیں تالیف کرتے ہیں۔ دوسرے علوم و فنون سے قطع نظر، تاریخ اسلامی اور سیرت نبوی کے باب میں یہ کہا جاسکتا ہے کہ وہ بہت سے مآخذ و مصادر سے روایات جمع کرتے ہیں اور ان کو از خود طبعزاد لکھنے کی کوشش کرتے ہیں۔ جمع روایات کے سلسلہ میں حافظ ذہبی بالعموم کوئی کسر نہیں اٹھا رکھتے اور حتی الامکان زیادہ سے زیادہ روایات و اخبار بیشتر سے بیشتر مآخذ سیرت و حدیث سے جمع کرتے ہیں۔ جیسا کہ ان کی السیرۃ النبویۃ کے تجزیہ اور تاریخ الاسلام الکبیر کے مطالعہ سے واضح ہوتا ہے۔

سیرت نبوی کے بیان میں امام ذہبی نے ترتیب زمانی اور تاریخی تسلسل کا طریقہ اختیار کیا ہے۔ نسب گرامی، ولادت، تاریخ ولادت، رضاعت، اسماء و کنیت، شب ولادت کے معجزات، والدین کی وفات، تربیت جد و عم، مکی زندگی اور پھر مدنی زندگی کے واقعات کو اسی طرح مرحلہ وار بیان کیا ہے۔ لیکن چونکہ حافظ ذہبی محدث بھی تھے اس لئے عام سیرت نگاروں کی مانند انہوں نے صرف تاریخی اور سوانحی واقعات ہی سے تعرض نہیں کیا ہے بلکہ موقع بہ موقع دوسرے سیرتی موضوعات یا ان کے متعلقات سے بھی برابر بحث کی ہے مثلاً دور جاہلیت میں رسول اکرم صلی اللہ علیہ وسلم کی عصمت اور اس کی الہی ضمانت پر ان کی بحث بالکل منفرد ہے۔ ہجرت مدینہ کے بعد آپ صلی اللہ علیہ وسلم کے معجزات، پیشگوئیوں، دلائل نبوت،

مکی مدنی سورتوں کے نزول اور آیات منسوخہ، حلیہ نبوی، خاتم نبوت، صفات نبوی، ہیئت و جلال نبوی، زہد نبوی، شمائل و افعال نبوی، آپ صلی اللہ علیہ وسلم کے لباس و ملبوسات، آپ پر جادو کئے جانے کی روایات، خصائص نبوی، خلافت نبوی پر فصول و ابواب نئے موضوعات کی نشاندہی کرنے کے علاوہ سیرت نبوی کے موضوع میں اور گہرائی و گیرائی پیدا کرتے اور اس کو نئی جہات سے روشناس کراتے ہیں۔

امام ذہبی کی سیرت نبوی کا ایک امتیاز یہ بھی ہے کہ وہ سیرت اور حدیث کے ماخذ کے درمیان ایک رابطہ پیدا کرتے ہیں اور سیرت و حدیث کی روایات کو پہلو بہ پہلو پیش کرتے ہیں۔ عام رجحان یہ ہے کہ حدیث کی روایات کے مقابلہ میں سیرت و تاریخ کی روایات کو نظر انداز کر دیا جائے اور اول الذکر کو ترجیح دی جائے، حافظ ذہبی نے کہیں کہیں سیرت و تاریخ کی روایات کو ترجیح دی ہے، مثلاً رسول اکرم صلی اللہ علیہ وسلم کے عقیقہ، ختنہ اور تسمیہ کے بارے میں جو روایات آتی ہیں کہ ایسا ساتویں دن ہوا تھا ان کو قبول کر کے دوسری روایات کو مسترد کر دیا ہے۔ چچا ابوطالب کے ساتھ سفر شام کی روایات سیرت و حدیث دونوں پر نقد کیا ہے اور بحیرار اہب سے ملاقات وغیرہ کا انکار کیا ہے حالانکہ اس موضوع پر کئی روایات حدیث میں بھی آتی ہیں اور کئی محدثین نے ان کو صحیح تسلیم کر کے قبول کیا ہے۔

ان کی ایک اہم صفت روایات کی تنقیح و تنقید بھی ہے۔ وہ اکثر ابواب میں اپنی تنقیدی صلاحیت اور تجزیاتی مطالعہ کا مظاہرہ کرتے ہیں۔ حدیث و سیرت کی روایات کے تقابلی مطالعہ کے ضمن میں ان کی بعض تنقیدوں کا ذکر آچکا ہے۔ بعض دوسری مثالوں میں آپ صلی اللہ علیہ وسلم کے اسماء گرامی، ولادت و ظہور سے متعلق روایات، والد ماجد عبد اللہ کی وفات کی تاریخ، دربار نجاشی میں حضرت جعفر بن ابی طالب کی تقریر کی روایت ابوداؤد طیالسی، کاہنوں کے اقوال بابت ظہور نبی کریم صلی اللہ علیہ وسلم، اسراء و معراج کے بارے میں بعض ضعیف روایات پر ان کا نقد اور محاکمہ پایا جاتا ہے۔ ان کے علاوہ بھی اور متعدد مثالیں ان کی تنقیدی صلاحیت کو اجاگر کرتی ہیں۔

ذہبی کی سیرت نبوی مکی حیات طیبہ کے واقعات کو کم و بیش دوسرے سیرت نگاروں کی مانند کم و بیش معروف طریق و انداز پر پیش کرتی ہے لیکن مدنی حیات طیبہ کا باب تقریباً بالکل مختلف ہے۔ حافظ موصوف نے ہجرت کے بعد کے واقعات تاریخی جیسے تعمیر مسجد نبوی، یہود سے معاہدہ، غزوات و سرایا اور ان کے متعلقہ ابواب و موضوعات کو یکسر نظر انداز کیا ہے اور اس کی وضاحت بھی کر دی ہے کہ یہ مباحث چونکہ

دوسری کتب سیرت میں پائے جاتے ہیں لہذا ان کی یہاں ضرورت نہیں۔ البتہ مرض و وفات نبوی وغیرہ کے مباحث انھوں نے ضرور بیان کئے ہیں۔

اگرچہ امام ذہبی کی کتاب سیرت بنیادی کتابوں میں شامل نہیں ہوتی تاہم اس کی اہمیت و افادیت سے انکار نہیں کیا جاسکتا، وہ موضوعات کے تجزیاتی مطالعہ، روایات کی تنقید و تنقیح، احادیث و آثار اور اخبار کی ہم آہنگی، نئے موضوعات کی شمولیت اور بعض دوسرے خصائص کیلئے اہمیت رکھتی ہے۔

مآخذ و مراجع

دوم صفحہ ۷۱	غایۃ النہایۃ	ابن الجزری
سوم صفحہ ۳۳۶	الدرر الکامنۃ	ابن حجر عسقلانی
دوم صفحہ ۱۸۳	فوات الوفیات	ابن شاکر الکنتی
	شذرات الذهب	ابن العماد حنبلی
	دانشگاہ پنجاب، لاہور (مقالہ الذہبی)	اردو دائرۃ معارف اسلامیہ
دوم صفحہ ۷-۲۵	دوم ۸-۲۶، تکملہ	براہ کلمان
ششم صفحہ ۲۲۲	الاعلام	الزرکلی
صفحہ ۸۴	الاعلان بالتوبیخ لمن ذم التاریخ	سخاوی
پنجم صفحہ ۲۱۶	طبقات الشافعیہ	سبکی
۲۱۲ تا ۹۰۹	معجم المطبوعات	سرکیس
صفحہ ۳۳۷، ۳۳۲	ذیل تذکرۃ الحفاظ	السیوطی جلال الدین
	بدر طالع	الشوکانی
صفحہ ۲۳۱	نکت الہمیان	الصفدی خلیل ابن ایبک
اول صفحہ ۲۱۲، دوم صفحہ ۲۱۶	مفتاح السعادۃ	طاش کبری زادہ
۳۵۹-۷۳۵ء ۱۹۳۵/۵ نومبر	عظیم گڈھ ۳۶/۵	محمد یوسف کوکن نایطی "امام ذہبی" مقالہ معارف اعظم گڈھ
	اردو دائرۃ معارف اسلامیہ کا مذکورہ بالا مقالہ	یورپین حوالوں کے لئے ملاحظہ ہو:

ذہبی کی ”السیرة النبویة“

حافظ ذہبی کی کتاب سیرت ان کی اسلامی عالمی تاریخ کا ایک جزو ہے جو الگ سے شائع کر دیا گیا ہے۔ اس کی تحقیق و حواشی کی ذمہ داری حسام الدین القدسی نے نبھائی ہے اور دارالکتب العلمیہ بیروت نے ۱۴۰۱ھ/۱۹۸۱ء میں شائع کیا ہے۔ ناشر نے شروع ہی میں یہ تصریح کر دی ہے کہ وہ حافظ ذہبی کی کتاب تاریخ الاسلام سے ماخوذ ہے۔ شروع میں تمہیدی صفحات ہیں جن میں مخطوطہ اور اس کی خصوصیات اور محقق کے طریق کار وغیرہ پر مختصر بحث ہے، اس کے صفحات متن کے صفحات کے علاوہ ہیں اور آخر میں فہرست عنوانات اور استدراک کے صفحات ۲۸-۲۲۰ ہیں جبکہ متن کتاب چار سو انیس صفحات پر مشتمل ہے۔

ذہبی کی کتاب سیرت کا آغاز رسول اکرم صلی اللہ علیہ وسلم کے نسب مبارک سے ہوتا ہے اور ”محمد رسول اللہ ابوالقاسم سید المرسلین وخاتم النبیین صلی اللہ علیہ وسلم“ کے ذکر سامی کے بعد عدنان تک آپ کا نسب بیان کیا ہے پھر ان کو حضرات اسمعیل و ابراہیم کی اولاد میں بتا کر ان کے اس شجرہ نسب پر لوگوں کے اجماع کا ذکر کیا۔ پھر بعد کی پیڑھیوں کے بارے میں علماء کا اختلاف اور متعدد روایات نقل کی ہیں۔ ان میں عروہ، ابن عباس، ابن الکلبی، ابن عبد البر، ابن اسحاق، ابن سعد، ابن ہشام، عبد المنعم بن ادریس کی روایات بیان کر کے اور کلبی اور ان کے فرزند وغیرہ پر نقد و جرح کر کے آیت قرآنی، المعارج ۱۳، کے حوالہ سے بنو عبدالمطلب کا ذکر کیا ہے اور مسلم کی روایت بسند امام اوزاعی آپ کے بہترین اور منتخب ترین نسل و خاندان انسانی میں تولد ہونے کی حدیث شریف نقل کی ہے اور والدہ ماجدہ بی بی آمنہ کا نسب کلاب تک بیان کر کے آپ کے والد گرامی سے اس کے قریب ترین ہونے کا ذکر کیا ہے (۵-۱)۔

دوسری فصل آپ کے ”مولد مبارک“ پر ہے۔ مختلف اسناد کی روایات کے ساتھ عام الفیل میں

آپ کی ولادت باسعادت کی روایات بیان کر کے کئی ایک رواۃ پر محاکمہ کیا ہے۔ دو شنبہ بارہ ربیع الاول کی روایت زبیر بن بکار و ابو معشر نخج کے حوالہ سے بیان کی ہے اور ربیع الاول کی بعض دوسری تاریخوں کا بھی حوالہ دیا ہے لیکن رمضان کی تاریخوں کا انکار کیا ہے۔ البتہ سیرت نبوی کے متعدد واقعات کے دو شنبہ کے دن واقع ہونے کا ذکر کر کے اس کو صحیح قرار دیا ہے۔ ساتویں دن آپ کے ختنہ اور عقیقہ اور تسمیہ کا ذکر کر کے اس کو صحیح قرار دیا ہے اور بقیہ روایات کو غلط بتایا ہے۔ حافظ ذہبی کا اصل کارنامہ یہ ہے کہ وہ روایات کے صحت و ضعف پر اپنی رائے ضرور بیان کرتے ہیں (۸-۵)۔

تیسری فصل ”اسماء و کنیت“ پر ہے۔ اس میں اصل اسمائے گرامی - محمد، احمد صلی اللہ علیہ وسلم - کے علاوہ دوسرے گرامی اسماء جیسے ماجی، حاشر، عاقب، خاتم وغیرہ کا بیان احادیث صحیحہ اور روایات تاریخیہ کی بنیاد پر پیش کیا ہے اور ضعیف و کمزور روایات پر نقد بھی کیا ہے، پھر ابوالقاسم کی کنیت کو منفرد اور صحیح بتایا ہے۔ اس میں متعدد نئی احادیث و روایات ہیں (۸-۱۱)۔

چوتھی فصل شب ولادت پیش آنے والے سطح اور آگ کے بجھنے اور ایوان کے پھٹنے کے قصے اور معجزات پر باندھی ہے۔ اس میں ایوان کسریٰ کے چودہ کنگروں کے گرنے، نار فارس کے بجھنے اور کسریٰ کے متعدد عجائبات دیکھنے کے بعد سطح نامی کاہن کے بلانے اور اس کے آپ کی ولادت کی خبر دینے وغیرہ کا معہ اشعار کے ذکر کر کے اس کو منکر اور غریب حدیث قرار دیا ہے۔ پھر ابن اسحاق کی روایت بیان کی ہے۔ اسی کا ایک متعلق باب باندھ کر اس میں وہ روایات بیان کی ہیں جن کا مفہوم یہ ہے کہ آپ حضرت آدم سے قبل نہ صرف پیدا ہو چکے تھے بلکہ آپ کی نبوت بھی واجب ہو چکی تھی اور حضرت ابراہیم کی دعا اور بشارت عیسیٰ ہونے وغیرہ کا ذکر ہے۔ ایک قصیدہ کے کچھ شعر بھی ہیں۔ حافظ ذہبی نے ان میں سے بعض روایات پر جرح کی ہے۔ اسی میں پھر آپ کی رضاعتِ ثویبہ و حلیمہ اور اس کے سبب آپ کے بعض رضاعی رشتہ داروں کا ذکر کیا ہے خاص کر ابن اسحاق کی پوری روایت نقل کر دی ہے جس میں آپ کے قیام بنی سعد کی مدت، معجزات بعد نبوت، حضرت حلیمہ کی آمد، شق صدر وغیرہ کا ذکر ہے۔ پھر آپ کے والد گرامی کی وفات، سفر مدینہ و شام وغیرہ کا ذکر کر کے ان کی عمر و وفات کے بارے میں قول واقدی کو ”صحیح“ قرار دے کر آپ کی میراث پدری کا حوالہ دیا ہے۔ اس کے بعد والدہ ماجدہ کی وفات اور اس سے متعلق سفر مدینہ اور دوسرے واقعات کا مختصر حوالہ دیا ہے۔ اس کے دوسرے اہم امور ہیں:

کفالت و وفات جد امجد، ابوطالب کو آپ کی کفالت کی وصیت پدری اور کفالت عبدالمطلب، ابوطالب کے بعض واقعات جیسے اونٹوں کی تلاش، آپ کے وسیلہ سے استسقاء، مجلس جدی میں آپ کی منزلت وغیرہ کا آپ کی عمروں کے حوالہ سے ذکر کیا ہے اور صحیحین کی دور روایات کی بنا پر آپ کی بکریاں چرانے کی نبوی سنت کا حوالہ دیا ہے۔ پھر دلچسپ عنوان ”چچا کے ساتھ آپ کا سفر۔ اگر صحیح ہے“ باندھا ہے اور اس میں ابوطالب کے ساتھ آپ کے سفر شام اور بحیرا راہب وغیرہ سے ملاقات کا ذکر کر کے کئی روایات پر نقد کیا ہے۔ اس واقعہ کو ابن اسحاق کے حوالہ سے نقل کر کے بچپن میں تعمیر کعبہ کے وقت پتھر لانے کے لئے آپ کے ازار اتارنے اور حرب نجار میں آپ کی شرکت کا مختصر ذکر ابن اسحاق کے بیان پر کیا ہے (۳۰-۱۱)۔

”شان خدیجہ“ کی اگلی فصل کے تحت ان کے مال کے ساتھ آپ کے سفر شام، راہب کی بشارت، بادلوں کے سایہ وغیرہ پر بنی ابن اسحاق کی روایت بیان کی ہے پھر ایک دوسری حدیث بیان کر کے اس کو ”منکر“ قرار دیا ہے۔ اس کے بعد حضرت خدیجہ کی تجویز پر ان سے آپ کی شادی، مہر اور آپ کی عمر کا حوالہ دیا ہے، اگلی روایت مسند احمد سے آپ کی شادی کے بارے میں نقل کی ہے اور آپ کے تمام چار فرزندوں۔ ابراہیم، قاسم، طیب، طاہر۔ اور چار بنات مطہرات۔ رقیہ، زینب، ام کلثوم، فاطمہ۔ کا ذکر بالترتیب کر کے فرزندوں کی وفات اور دختران گرامی کے شوہروں کا مختصر ذکر کیا ہے۔ اس کے فوراً بعد ابن اسحاق کی روایت تعمیر کعبہ میں آپ کی شرکت اور حجر اسود کی تنصیب کے بارے میں پہلے بیان کی ہے جس کے بعد ابن وہب کی سند پر زہری، اور دوسری روایات بھی تعمیر کعبہ کے باب میں نقل کی ہیں۔ اس میں صحیحین کی وہ روایت بھی شامل ہے جس میں آپ کے ازار اتارنے کا واقعہ ہے اور تعمیر کعبہ کے بعض بیانات کے ضمن میں اس کی بعض تعمیری تفصیلات، غلاف کعبہ، تصاویر و اصنام کعبہ، کعبہ کی ابتدائے آفرینش میں موجودگی اور پینتیس سال کی عمر شریف کی صحیح تاریخ کا بھی ذکر ہے (۳۰-۳۰)۔

اگلی فصل ان روایات کے بیان کے لئے قائم کی ہے جن میں ”دور جاہلیت میں آپ کی عصمت الہی“ کا ذکر کیا گیا ہے۔ جیسے حج کے مناسک میں خمس کے طریقہ کے خلاف اور سنت ابراہیمی کے مطابق عرفہ میں آپ کا قیام، موسیقی اور مجلس طرب میں شرکت سے محفوظ رکھنے کا واقعہ، اصنام پرستی سے کلی احتراز، وعدہ خلافی سے اجتناب اور ضیافت و سخاوت وغیرہ (۳۱-۳۲)۔ اس کے بعد کی فصل میں حضرت زید بن عمرو بن نفیل کے اسلام، حلیفیت، بلند کردار، زندگی کے بعض واقعات اور وفات وغیرہ

کے بارے میں موسیٰ بن عقبہ، امام بخاری، عبد الوہاب ثقفی، لیث، ابن اسحاق، باغندی وغیرہ کی روایات ہیں اور ان میں حضرت زید سے آپ کی ملاقاتوں اور سیرت طیبہ کے بعض اہم واقعات کا بھی ضمناً حوالہ ملتا ہے (۸-۲۵)۔ اس سے متصل ایک بلا عنوان باب میں تورات میں آپ کی صفت و تعریف کے بارے میں صحیح روایات نقل کی ہیں۔ ان میں آپ کی جسمانی اور اخلاقی صفات دونوں کا ذکر خیر ہے (۲۹-۵۰)۔ ”قصہ سلمان الفارسی“ کے عنوان سے حضرت سلمان فارسی کی جاہلی زندگی، تلاش حق میں ان کی مساعی، مختلف مردان حق کی صحبت، حق کی طلب میں اپنے وطن سے مختلف ممالک کے سفر اور بحالت غلامی مدینہ میں آمد، آپ کی ہجرت کے بعد ملاقات اور قبول اسلام اور بعض متاخر واقعات و سوانح کا مفصل بیان ہے (۶۳-۵۱)۔

”آپ صلی اللہ علیہ وسلم کی بعثت مبارکہ“ پر اگلی بحث ہے۔ اس میں اہم نکات ہیں: حضرت عائشہ کی آپ کی بعثت کے بارے میں حدیث جو بخاری اور مسند احمد میں نقل کی گئی ہے۔ پھر دوسری احادیث و روایات بھی ہیں جن میں فترہ وحی کا حوالہ ہے، بعثت، قیام مکہ، ہجرت اور وفات کی تاریخیں ہیں، بعثت کے بارے میں کاہنوں اور احبار کی پیشگوئیاں ہیں، واقعات تاریخی اور آیات قرآنی کے حوالہ سے آپ کی نبوت پر دلائل ہیں، حضرت ورقہ بن نوفل کی تصدیقات ہیں، حجر و شجر کی تسلیم کے معجزات ہیں، اولین آیات کے نزول کے بارے میں روایات ہیں (۹-۶۳) پھر اول مؤمنین کے بارے میں حضرت خدیجہ کے ذکر خیر سے ابتدا کر کے روایات دی ہیں اور ابن الاثیر کی روایت سے آغاز کیا ہے۔ پھر زہری، قتادہ، واقدی، ابن اسحاق، اموی، موسیٰ بن عقبہ وغیرہ کی روایات دے کر اولین کا ذکر کیا ہے۔ اس میں زہری کی ایک روایت نئی اور اہم ہے کہ حضرت خدیجہ کی فوری تصدیق کے علاوہ حضرت عداس غلام عقبہ بن ربیعہ سے آپ کی نبوت کی شہادت لانے اور حضرت ورقہ سے مزید تائید حاصل کرنے کا ذکر ہے۔ پھر وضو اور نماز کی تعلیم جبریل کا مختصر ذکر ہے (۷۱-۶۹)۔ اسی کے ساتھ آپ کے معجزات پر ایک فصل باندھی ہے جس میں زیادہ تر شجر و حجر کی تسلیم، شجر کی تعمیل ارشاد میں خدمت میں حاضری اور اپنی جگہ واپسی، ابن اسحاق کی غار حرا میں تنزیل قرآن کی روایت، حضرت جبریل کے ظہور، ورقہ کی تصدیقات، موسیٰ بن عقبہ کی مغازی کے حوالہ سے شق صدر کی تصویر کشی، حضرت خدیجہ کی موجودگی میں حضرت جبریل کی آمد اور حضرت خدیجہ کی تصدیق، تنزیل قرآن و آیات، غیب سے پانی کے ظہور اور آپ کی وضو و نماز کی

تعلیم جبریل کے معجزات کے علاوہ حضرت خدیجہ اور حضرت علیؑ کے ساتھ نماز کی ادائیگی، حضرت علیؑ کی کفالت نبوی، اسلام ابو بکر و علی کا فرق اور حضرت ابو بکر کی ندی اور تصدیق کا ذکر کیا ہے (۷۶-۷۱)۔

اگلا بحث ”سابقین اولین کا اسلام“ ہے۔ اس میں مختلف روایات کے حوالہ سے حضرات علی، زید، ابو بکر، عثمان، زبیر، عبدالرحمن بن عوف، طلحہ، سعد بن ابی وقاص، ابو عبیدہ وغیرہ متعدد سابقین کے اسلام قبول کرنے کا ذکر کیا ہے۔ ابن اسحاق کی پوری روایت نقل کر کے حضرت طلحہؓ کے قبول اسلام کے بارے میں واقدی کی، حضرت عمار بن یاسر کے بارے میں بخاری کی، حضرت عمرو بن عبسہ کے بارے میں مسلم کی، حضرت سعدؓ کے بارے میں بخاری کی، حضرت عمرؓ کے بارے میں بخاری کی اور حدیث طیالسی حضرت ابن مسعودؓ کے بارے میں نقل کی ہے۔ بعض اور روایات بھی ہیں (۸۰-۷۷)۔

اگلی فصل ”آپ کی دعوت اسلامی اور اس کی پاداش کی ابتلا“ پر ہے۔ اس کے اہم نکات و امور

حسب ذیل ہیں:

سورہ شعراء ۲۱: ”وانذر عشیرتک الاقربین“ کے حکم الہی کی تعمیل میں قریش کو رسول کریم صلی اللہ علیہ وسلم کی دعوت و انذار پر مسلم کی دو احادیث اور ابن اسحاق کی ایک مفصل روایت کے بعد تین سال خفیہ تبلیغ کا حوالہ اور خطبہ کوہ صفا، ”تبت یدا ابی لہب“ کے نزول کے بعد ام جمیل کی آپ کی خدمت حاضری کا واقعہ، بخاری کے حوالہ سے قریش کے سب و شتم کے باوجود آپ کے کامیاب ہونے کا ذکر، ابن اسحاق کی روایت کے ذریعہ مکہ میں اسلام کی اشاعت اور علانیہ دعوت، وادی بطنجا میں مسلمانوں کے نماز پڑھنے پر قریش سے جھگڑا اور حضرت سعدؓ کے ہاتھوں ایک شخص کے زخمی ہونے کا واقعہ، مسلمانوں کی تعذیب اور ابوطالب سے آپ کی شکایت اور ان کی حمایت و حفاظت نبوی، ابوطالب کے پاس قریشی وفد کے آنے کی کئی روایات، آپ کی حفاظت الہی کا اعلان (قرآنی آیت سورہ مائدہ: ۶۷ کے مطابق)، ذوالحجاز میں آپ کی دعوت کے بارے میں تین روایات، مسلم و بخاری اور ابن اسحاق کے حوالہ سے ابو جہل کی آپ پر ظلم کرنے کی ناکام کوشش، عمارہ بن الولید سے آپ کے تبادلہ کی قریشی تجویز اور اس کی ناکامی، ابو جہل کے بارے میں آیات (سورہ اقراء ۸-۱۷) کا نزول، ولید بن مغیرہ کی آپ سے ملاقات اور آپ کی تبلیغ (حاکم اور ابن اسحاق کی روایات)، نضر بن کلدہ عبدری کی دشمنی اور اعتراف حق، عقبہ بن ربیعہ کی مجلس نبوی میں حاضری اور آپ کی دعوت (ابن معین اور ابن

اسحاق کی روایات)، اسی ملاقات و دعوت کے بارے میں ابن اسحاق کی دوسری روایت، ابو جہل، ابوسفیان اور انھیں بن شریق کے چھپ کر آپ کی تلاوت قرآن سننے کا واقعہ (ابن اسحاق)، ابو جہل کو نبوی دعوت بروایت حضرت مغیرہ بن شعبہ (یونس بن بکر کی روایت)، مسلمانوں پر ظلم و ستم اور ابوطالب کی حمایت نبوی اور اشعار (ابن اسحاق)، اسلام و پیغمبر اسلام کی شہرت، مدینہ میں آپ کا ذکر اور ابوقیس بن الاسلت کا مدحیہ قصیدہ، مسجد حرام میں طواف کے دوران آپ صلی اللہ علیہ وسلم کا استہزاء، آپ صلی اللہ علیہ وسلم کی ان کے ذبح کی وعید اور قریشی ظلم سے حضرت ابو بکر صدیق کی مدافعت (۹۷-۸۱)۔

”اسلام ابی ذر رضی اللہ عنہ“ اگلی فصل ہے جس میں ان کے قبول اسلام کے بارے میں ایک طویل روایت مسلم کی بیان کی ہے پھر صحیحین کی ایک روایت ہے اور اس کے بعد ایک روایت میں ان کو چوتھا مسلم کہا گیا ہے (۱۰۱-۹۷)۔ حضرت حمزہؓ کے قبول اسلام کا واقعہ اس کے بعد ابن اسحاق کے حوالہ سے اور حضرت عمرؓ کے اسلام کے بارے میں متعدد روایات نقل کی ہیں جن میں بخاری وغیرہ کے حوالہ سے ان کے قبول اسلام کی دعائے نبوی کا ذکر ہے پھر دور روایات احمد بن حنبل اور ابو بکر بن ابی شیبہ کے حوالہ سے ان کے اسلام سے متاثر ہونے اور قبول کرنے کے بارے میں ہیں۔ پھر ابن اسحاق کی وہ روایت نقل کی جو ان کے قبول اسلام کے بارے میں سب سے زیادہ مشہور ہے۔ بخاری کے حوالہ سے حضرت عمرؓ کے اسلام کی شہرت اور عاص بن وائل کے جو اردینے کے بارے میں ہے اور ابن اسحاق کی روایت ان کے اسلام کی خبر پھیلانے، قریش سے مقاتلہ کرنے اور عاص بن وائل کے بچانے کے بارے میں ہے۔ ان کے اسلام کے بارے میں مشہور روایت کا دوسرا روپ اسحاق بن ابراہیم حنبل نے بیان کیا ہے اور حضرت حمزہؓ کے اسلام کے حوالہ سے حضرت عمرؓ کے قبول اسلام کی یہی روایت ابن عباسؓ کے حوالہ سے بیان کی ہے جس میں ان کے لقب فاروق کی وجہ تسمیہ بھی ہے جبکہ واقدی کی دو مختصر روایات چالیس پچاس مسلمانوں کے بعد ان کے قبول اسلام کے علاوہ اہل سماء کے مسرت کا بھی اظہار کرتی ہیں۔ یہی روایت ابن اسحاق نے پس منظر کے ساتھ بیان کی ہے اور ان کے اسلام کا زمانہ ہجرت حبشہ کے بعد بتایا ہے (۱۰۱-۹)۔

حبشہ کی ہجرت اولیٰ اور اسی کے ساتھ دوسری ہجرت کا عنوان قائم کر کے حافظ ذہبی نے مہاجرین کے بارے میں روایات نقل کی ہیں۔ اولین مہاجرین حضرت عثمان اور ان کی اہلیہ کی ہجرت کا

ذکر یعقوب فسوی کی تاریخ کے حوالہ سے کیا ہے پھر بغوی کے المخلصیات کے حوالہ سے حضرت ام سلمہؓ کی ہجرت کے واقعہ کو بیان کیا ہے۔ اس کے بعد ابن اسحاق کی وہ روایت نقل کی ہے جس میں ہجرت کا سبب، اذن نبوی، مہاجرین کی ترتیب وار ہجرت اور ان کے اسماء گرامی، عبداللہ بن حارث سہمی اور عثمان بن مظعون کے اشعار کا ذکر ہے۔ آپ کے قتل کے قریشی منصوبہ کا مختصر حوالہ موسیٰ بن عقبہ سے دے کر شعب ابی طالب میں داخلہ کے بعد مسلمانوں کو ہجرت کرنے کا حکم نبوی بیان کیا ہے، پھر سورہ نجم کی تلاوت اور قریش کے سجدہ، مکہ والوں کے اسلام اور حبشہ کے مہاجرین کی واپسی، مختلف اکابر قریش کے جوار میں ان کی مکہ میں سکونت، نجاشی حبشہ کے پاس قریشی سفارت اور حضرت جعفر بن ابی طالب کی تقریر، نجاشی کی حمایت و نصرت، قریشی سفیروں عمرو بن العاص اور عمارہ بن الولید کی ناکامی اور واپسی وغیرہ اور حضرت ام سلمہؓ کے حوالہ سے اس سفارت کا حوالہ مذکور ہے۔ ۵ نبوی میں ہجرت حبشہ کی تاریخ واقندی کے حوالہ سے دے کر، مہاجرین حبشہ اور حضرت جعفر کی تقریر کی ایک روایت ابوداؤد طیالسی کے مسند سے دی ہے۔ اس پر محاکمہ بھی ہے۔ پھر حضرت ام سلمہؓ کی روایت کا بقیہ حصہ ہے جو خاصا طویل ہے۔ اس میں نجاشی کے بارے میں ایک خاص روایت حضرت عائشہؓ کی سند پر ہے اور آخر میں عروہ کی سند پر حضرت عثمان بن عفان کے نجاشی سے کلام کرنے اور فتح خیبر کے وقت حضرت جعفرؓ کے واپس آنے کا بھی ذکر ہے (۲۲-۱۱۰)۔

اس کے بعد ایک الگ سرخی کے تحت حضرت ضماؤزدی کے قبول اسلام کا ذکر صحیح مسلم کی روایت سے کیا ہے (۱۲۲)۔ اور ”اسلام الجن“ کے عنوان کے تحت جنات کے قبول اسلام کے بارے میں آیات قرآنی احتاف ۲۹، انعام ۱۳۰ اور سورہ جن کا ذکر کر کے متعدد روایات نقل کی ہیں۔ ان میں صحیحین کی کئی متفق علیہ روایات کے بعد مسلم، نسائی وغیرہ کی روایات شامل ہیں۔ (۶-۱۲۳)۔ پھر اسی سے متصل فصل میں غیبی آوازوں اور کاہنوں کے اقوال کا ذکر کیا ہے اور بخاری، ابن کثیر وغیرہ کے حوالہ سے کئی صحیح احادیث بیان کی ہیں اور کئی روایات پر نقد بھی کیا ہے (۲۳-۱۲۷)۔ ”انشقاق القمر“ یا شق قمر کے معجزہ کا ذکر قرآنی آیت (سورہ قمر) اور صحیحین، ابوداؤد طیالسی وغیرہ کی روایات کے حوالہ سے کیا ہے (۳۴-۱۲۳)۔ پھر ایک مختصر فصل میں روح کے بارے میں آیت قرآنی اور ابن اسحاق وغیرہ کی روایات نقل کی ہیں (۵-۱۳۴)۔

اگلی فصل ”نبی اکرم صلی اللہ علیہ وسلم اور مسلمانوں پر مشرکوں کے ظلم“ سے بحث کرتی ہے۔ اس میں بخاری، ابن اسحاق، مسلم وغیرہ متعدد معتمد محدثین ورواۃ کے حوالہ سے اکابر قریش جیسے عقبہ بن ابی معیط، ابو جہل وغیرہ کے مظالم کا ذکر کیا ہے خاص کر آپ کے سراقہ پر نماز کے دوران اونٹنی کی اوجھ رکھنے کا، پھر کمزور مسلمانوں جیسے حضرات بلال، عمار، یاسر، سمیہ، صہیب، مقداد، خباب، زبیرہ رضی اللہ عنہم کے علاوہ قریشی خاندانوں کے مسلم نوجوانوں پر ان کے بزرگوں کے مظالم کا ذکر ہے، ان میں ولید بن ولید مخزومی پر ظلم کا خاص ذکر ہے۔ شاہ نجاشی کے نام دعوت نبوی پر مشتمل ایک خط بھی ہے (۲۰-۱۳۵)۔ اسی کے ضمن میں شعب ابی طالب اور صحیفہ کا عنوان باندھ کر مسلمانوں کے مقاطعہ کا ذکر کیا ہے۔ اس میں موسیٰ بن عقبہ کی روایت مفصل بیان کی ہے اور ابن اسحاق وغیرہ سے ایسی ہی روایات مروی ہونے کا مختصر حوالہ دیا ہے۔ آخری حصہ میں مسلمانوں کی تکلیف وابتلا، بعض اکابر کے حسن سلوک اور صحیفہ کے معجزاتی خاتمہ کا ذکر ہے (۲۲-۱۴۰) پھر مختصر باب میں آپ سے استہزاء کرنے والوں اور ان کے انجام کا ذکر آیت قرآنی سورہ حجر ۹۵ کے حوالہ سے کیا ہے (۱۴۳)۔ ایک الگ فصل میں قریش کے لئے آپ کی بددعائے قحط اور پھر اس سے نجات دلانے کی دعائے نبوی کا بیان ہے (۵-۱۴۴)۔ اسی سے متصل ایک فصل میں رومیوں کی فتح کا ذکر کیا ہے اور اس کو دلیل نبوت بتا کر تین چار روایات نقل کی ہیں (۷-۱۴۵)۔

آپ کے چچا ابوطالب اور اہلیہ ماجدہ حضرت خدیجہؓ کی وفات پر آئندہ فصل ہے جس کا آغاز آیات قرآنی (انعام: ۲۶ و قصص: ۵۶) کی شان نزول یعنی ابوطالب کے باب میں ان کے نزول سے کیا ہے۔ پھر ان کی وفات کے وقت دعوت نبوی اور ان کے انکار کا ذکر کر کے ابوطالب کے بارے میں کئی اور روایات بیان کی ہیں جو ان کی زندگی، کردار اور اسلام کی حمایت کے معاملہ پر روشنی ڈالتی ہیں۔ ان کے کفر پر مرنے کی بھی کئی روایات و احادیث ہیں (۵۱-۱۴۷) پھر حضرت خدیجہؓ کی وفات پر کئی روایات ہیں جن میں ان کے نام و نسب، شادی و اولاد، وقت و تاریخ وفات، ان کی فضیلت و شرف اور آپ صلی اللہ علیہ وسلم کے حزن و ملال کا ذکر خاص ہے (۵۳-۱۵۱)۔

مسجد اقصیٰ کے اسراء کا واقعہ موسیٰ بن عقبہ، بیہتی، زہری، عروہ، صحیحین وغیرہ کی روایات کی بنیاد پر بیان کیا ہے اور اسی میں معراج کا بھی واقعہ مذکور ہے۔ متعدد صحیح احادیث و روایات کے علاوہ بعض ضعیف روایات بھی بیان کی ہیں اور ان کے ضعف پر کلام کیا ہے پھر معراج پر الگ فصل باندھ کر سورہ نجم

۱۳-۵ کے حوالہ سے متعدد مختصر اور مفصل روایات نقل کی ہیں۔ ان میں نماز پنجگانہ کی فرضیت کا بھی ذکر ہے، کئی مسائل پر بحث اور نقد بھی ہے۔ یہ خاصی مفصل فصل ہے (۸۳-۱۵۳)۔

”حضرت عائشہ اور حضرت سودہ امہات المؤمنین سے آپ کی شادی“ اگلی بحث ہے۔ حضرت عائشہ کی شادی کے باب میں پہلے بخاری، صحیحین اور دونوں امہات المؤمنین کے بارے میں عبد اللہ بن ادریس کی روایت نقل کی ہے (۴-۱۸۳)۔ پھر قبائل کے سامنے آپ کی دعوت اور عرض سے متعلق کئی روایات نقل کی ہیں جن میں بخاری، موسیٰ بن عقبہ، صحیحین، ابن اسحاق وغیرہ کی روایات شاید سب سے اہم ہیں، تمام قبائل عرب کا عمومی ذکر کرنے کے بعد آپ کے سفر طائف اور ثقیف کو دعوت نبوی اور اس کے متعلقہ واقعات کا بیان بھی شامل ہیں۔ جن قبائل کا خاص ذکر ہے ان میں بنو عبد اللہ، بنو عامر بن صعصعہ، بنو حنیفہ کا نام شامل ہے اور خاتمہ مدینہ کے زائرین سوید بن صامت کے واقعہ پر ہوتا ہے (۹۱-۱۸۳) اور ”حدیث یوم بعاث“ کی فصل میں مدینہ منورہ کے دوسرے زائرین جیسے انس بن رافع اور حضرت ایاس بن معاذ کے قبول اسلام کے بارے میں ابن اسحاق اور بخاری کی روایات نقل کی ہیں۔ مؤخر الذکر کا زیادہ زور یوم بعاث کی تاریخ اور اس کے نتیجے پر ہے (۲-۱۹۱)۔

انصار کی خبر کی ابتداء اور عقبہ اولیٰ کے تحت پہلے حضرات ”سعدین“ کے قبول اسلام کے بارے میں کلبی کی ندائے ہاتھی پر مبنی روایت ذکر کی ہے پھر چھ خزر جیوں کے قبول اسلام کے بارے میں ابن اسحاق کی روایت بیان کی ہے جس میں بیعت عقبہ کی شرطیں بھی مذکور ہیں۔ شرائط کے بارے میں ایک اور روایت نقل کر کے، حضرت مصعب بن عمیر عبد رییٰ کی بطور مقری و معلم تقرری اور مدینہ روانگی، حضرت اسعد بن زرارہ کی امامت و مساعی بیان کی ہیں۔ اس کے بعد موسیٰ بن عقبہ کی روایت بیان کی ہے جو بیعت عقبہ اولیٰ اور اس کے پس منظر کے علاوہ مدینہ منورہ میں اشاعت اسلام کا بھی خاص حوالہ دیتی ہے۔ اس کے بعد ابن اسحاق کی روایت کے مطابق حضرات سعد بن معاذ و اسید بن الحفیر اور ان کی قوم کے اسلام کا ذکر کیا ہے۔ عقبہ ثانیہ کی سرخی کے بعد اس کے واقعات کے پس منظر میں موسم حج، حج، عکاظ اور منیٰ وغیرہ میں دعوت اسلامی اور مدینہ میں اسلام کی وسیع اشاعت کے ذکر کے بعد بیعت عقبہ کی شرائط حدیث جابر کے مطابق بیان کی ہیں۔ بیعت ثانیہ کے موقع پر حضرت عباس بن عبد المطلب کی موجودگی کا ذکر کیا ہے مگر دوسری روایات کی بنا پر حضرت عباس بن عبادہ خزر جی کی

موجودگی اور ان کی شرکت ثابت ہوتی ہے۔ موسیٰ بن عقبہ اور ابن اسحاق کی مفصل روایت کا ذکر کیا ہے۔ اس میں بیعت اولیٰ اور ثانیہ، نقیبوں کی تقرری اور ان کے اسماء گرامی کا ذکر خیر ہے۔ پھر عقبہ ثانیہ کے تمام شرکاء کرام کی قبیلہ و خاندان وار فہرست دی ہے۔ آخر میں عمرو بن الجموح کے قبول اسلام کا دلچسپ بیان ہے (۲۱۱-۱۹۲)۔

اولین مہاجرین مدینہ کی فصل میں پہلے بخاری کی روایت بیان کی ہے جس میں دارالہجرت کے بارے میں خواب نبوی، مہاجرین حبشہ کی ہجرت مدینہ، ابو بکر کی تیاری اور ہجرت نبوی کی شرکت کی سعادت کے سبب اس کے التوا کا ذکر ہے پھر ابن اسحاق کی مفصل روایت ہے جس میں ابو سلمہ جیسے اولین مہاجرین کی ہجرت کا ذکر خاص ہے۔ عامر بن ربیعہ کی ہجرت وغیرہ کے واقعہ کے بعد موسیٰ بن عقبہ کی روایت نقل کی ہے۔ اس میں متعدد صحابہ کرام کی ہجرت کے باب میں ابن اسحاق وغیرہ کی روایات کے بعد آپ کے قتل کا قریشی منصوبہ اور نبوی ہجرت کے لئے اذن الہی کا ذکر کیا ہے اور ”سیاق خروج النبی صلی اللہ علیہ وسلم“ کے تحت رسول اکرم صلی اللہ علیہ وسلم کی ہجرت شریفہ کا ذکر بخاری، خطیب بغدادی، مسلم و بخاری وغیرہ کی روایات کا بیان ہے۔ اس میں اپنے گھر سے حضرت ابو بکر کے گھر جانے، غار ثور میں قیام کرنے، راستہ کی منزلیں بدلنے، ام معبد وغیرہ سے ملنے وغیرہ کے واقعات کے بعد قباء میں قیام نبوی کے واقعات، مدینہ آمد، حضرت ابویوب انصاری کے گھر میں قیام نبوی، تاریخ ہجرت اور حضرت عبداللہ بن سلام کے قبول اسلام وغیرہ کا مفصل ذکر ہے۔ یہ باب کافی مفصل ہے (۲۱۱-۳۷)۔ اس کے بعد آپ کے ان معجزات کا ذکر کیا ہے جو مغازی کے علاوہ دوسرے زمانے میں پیش آئے۔ ان میں بہت سی روایات و احادیث ہیں (۶۳-۲۳۷) اور ان کا تعلق واقعات سے ہے جبکہ اخبار غیب کے بارے میں آپ کی خبر دینے یا آپ کی پیشگوئیوں پر الگ فصل باندھی ہے۔ وہ بھی کافی مفصل ہے (۲۶۳-۸۵)۔ پھر آپ کے دلائل نبوت پر ایک جامع بیان ہے (۲۸۵-۸۷)۔

ایک مختصر فصل آخری نازل ہونے والی آیات اور سورتوں کے بارے میں آنے والی چند روایات پر مشتمل ہے (۲۸۷-۸) جس کے آخر میں کئی سورتوں کے مختصر حوالہ سے تمام مدنی سورتوں کی تفصیل ہے۔ پھر ایک باب میں سینوں سے نسخ و محو کا ذکر کیا ہے یعنی ان سورتوں اور آیتوں کا ذکر جن کو منسوخ کر دیا گیا (۲۸۸-۹)۔

ایک خاصی مفصل فصل میں صفت نبوی کے عنوان کے تحت آپ صلی اللہ علیہ وسلم کے حلیہ مبارک، جسمانی اوصاف اور معنوی کمالات کا ذکر متعدد روایات کے حوالہ سے کیا ہے (۳۰۲-۲۹۰) جس کے متصل بعد آپ کی خاتم نبوت پر ایک مختصر فصل ہے (۳۰۲-۲) پھر آپ کی صفات پر ایک جامع باب قائم کیا ہے (۲۰۳-۶) اور اس کے بعد ”حدیث ام معبد“ کے تحت ان کے کلام بلاغت نظام میں آپ کا حلیہ مبارک، ہجرت کا سفر، حضرت ام معبد اور ان کے شوہر وغیرہ کے بارے میں معلومات کو بیان کیا ہے۔ اس میں دوسری روایات بھی منقول ہیں جو آپ کے اخلاق و صفات بیان کرتی ہیں (۳۰۷-۱۸) جس کے بعد فرمان الہی ”وانک لعلیٰ خلق عظیم“ اور احادیث کے حوالہ سے آپ کے بہترین اخلاق کا بیان ہے (۳۱۹-۲۴)۔

اگلا باب ”آپ کی ہیبت و جلال، محبت و الفت، شجاعت و قوت اور فصاحت و بلاغت“ کیلئے وقف کیا ہے۔ اس میں آپ کے جلال و رعب کا ایک واقعہ حضرت ابو مسعود کی حدیث صحیح سے، ساری دنیا سے زیادہ آپ سے محبت کرنے کو ایمان کا لازمی تقاضا بنانے کے بارے میں حضرت انس کی صحیح حدیث، ایک ماہ کی مسافت سے آپ کے رعب کی نصرت الہی کی صحیح حدیث، غزوہ حنین میں آپ کی شجاعت کی صحیح روایت اور مدینہ میں حالت خوف کے دوران آپ کی شہسواری اور شجاعت کا حیرت انگیز واقعہ اور آپ کی فصاحت و بلاغت کے بارے میں دو مزید صحیح روایات نقل کی ہیں (۳۲۵-۶)۔

اس کے مقابلہ میں آپ کے زہد کا باب خاصا مفصل ہے۔ اس میں آپ کی زاہدانہ زندگی کو آپ کی اپنی اختیار و پسند سے بسر کرنے کی روایات و احادیث کا ذخیرہ جمع کر دیا گیا ہے جیسے ”عبد نبی“ اور ”ملک نبی“ کی تخییر الہی میں سے اول الذکر کی پسند، واقعہ ایلا کے موقع پر حضرت عمرؓ کی آپ کی زاہدانہ زندگی کی شہادت اور عینی حدیث، حضرت انسؓ کی حدیث آپ کی گھریلو زندگی کی عسرت پر، دنیا میں غریباً بسر کرنے کی حدیث عبداللہؓ، آپ کی سخاوت اور رزق کے بارے میں ”قوت محض“ کی دعا وغیرہ (۳۲۷-۳۲۴)۔ اس میں زیادہ تر احادیث کا ذکر صحیح مجموعہ احادیث سے کیا ہے۔

”آپ کے شمائل و افعال“ پر اگلی فصل ہے جو کھانے پینے، روزہ و افطار، خواب و بیداری، لوگوں سے تعلقات، سواری، لباس، خوشبو وغیرہ جیسے تمام شمائل و اعمال کا ذکر صحیح حدیثوں کی بنیاد پر کیا ہے (۳۳۵-۶)۔ پھر اگلی فصل میں آپ کی عبادت اور دینی جدوجہد کا بیان ہے کہ مغفور و معصوم ہونے کے

باوجود عبدشکور بننے کے لئے بیکراں عبادت کرتے تھے حتیٰ کہ قدم مبارک پر روم آجاتا، روزے مسلسل ملا کر رکھتے تھے اور دوسری عبادت کرتے تھے۔ ان سب نے آپ کو بوڑھا کر دیا تھا (۸-۳۳۷)۔ اس کے بعد کے باب میں آپ کے مزاج اور حسن اخلاق کے واقعات بیان کئے گئے کہ مزاج میں بھی سچائی اور حق کا دامن ہاتھ سے نہ چھوٹا تھا، یہ باب خاصاً دلچسپ ہے (۲۳-۳۳۸)۔

”رسول اکرم صلی اللہ علیہ وسلم کے لباس و ملبوسات“ پر اگلا باب ہے جس میں بہت سی احادیث و روایات جمع کر دی ہیں اور ان میں سے بعض روایات کے راویوں پر جرح بھی کی ہے۔ اسلامی لباس اور اس کے شعائر کے لئے یہ باب اہم ہے (۵۱-۳۳۳)۔ اسی سے متصل اور متعلق ایک مختصر فصل میں آپ کی انگوٹھیوں (خواتیم) کا ذکر ہے (۲-۳۵۱) پھر آپ کے نعلین شریفین اور موزوں کا بیان ہے (۲-۳۵۳)، اس کے بعد آپ کے کنگھے، سرمہ دانی، آئینہ اور پیالہ وغیرہ کا ذکر ہے (۳۵۴)، آپ کے اسلحوں، سواریوں اور جنگی تیاریوں پر فصل خاصاً مفصل ہے جو بالترتیب ذیلی فصول میں منقسم ہے (۶۱-۳۵۴)۔

اگلے باب میں ایک اہم بحث آپ پر سحر و جادو کئے جانے اور آپ کو زہریلا کھانا کھلانے کے بارے میں ہے اور بالترتیب لبید بن الاصم یہودی اور غزوہ خیبر کی یہودی عورت کے جادو کرنے اور زہر آلود کھانا کھلانے کی روایات نقل کی ہیں (۶۵-۳۶۱)۔ ایک خاصے مفصل باب میں شامی اہل کتاب کے گرجوں، کنیسوں وغیرہ میں رسول اللہ صلی اللہ علیہ وسلم اور دوسرے انبیاء علیہم السلام کی تصاویر کی موجودگی کے بارے میں روایات جمع کی ہیں۔ ان میں مسلم صحابہ کرام کی وہ روایات بھی شامل ہیں جو انھوں نے شام کے سفر کے دوران خود اپنی آنکھوں سے ملاحظہ کی تھیں۔ تاریخ بخاری، حافظ ابن مندہ، حافظ حاکم، زبیر بن بکار وغیرہ کی روایات مذکور ہیں (۴۴-۳۶۵)۔ بعض روایات میں حضرت ابوبکر کی تصویر اور ان کے خلیفہ اول ہونے کی پیشگوئی کا بھی حوالہ موجود ہے۔

”خصائص نبوی“ کے باب میں آپ کے خاتم النبیین ہونے کی صحیح حدیث کے علاوہ رعب کے ساتھ آپ کی نصرت الہی، جوامع الکلم اور مفاتیح خزائن کے عطیہ ربانی جیسی چھ خصوصیات کا ذکر کیا ہے۔ ان کے علاوہ بھی دوسرے خصائص نبوی کے بارے میں روایات ہیں (۷۸-۳۷۴)۔

اگلا باب ”مرض نبوی“ پر ہے۔ اس کے اہم مباحث و روایات ہیں: دنیا و آخرت میں سے آخرت کی پسند و ترجیح، حضرت فاطمہؑ کو اپنی وفات کی اطلاع کرنا، محبت موت و موتی پر حضرت عائشہ کی حدیث،

آپ کی بیماری کی ابتدا، حضرت عائشہؓ کے گھر مستقل قیام، شدتِ مرض، مسجد نبوی میں آخری حاضری، خیبر کے زہر آلود گوشت کا اثر اور باعثِ شہادت نبوی، مسجد نبوی میں آخری خطبہ نبوی اور حضرت ابوبکر کی فضیلت و فراست، حضرت ابوبکرؓ کی خلافت کے لئے فرمان لکھنے کا ارادہ نبوی، آپ کی وصیتیں، کتاب نبوی کی حدیث کی وضاحت، حضرت ابوبکرؓ کی امامت، آپ کی آخری نماز مسجد نبوی میں امامت ابی بکر میں (۸۹-۳۷۹)۔

”سکراتِ موت میں رسول اکرم صلی اللہ علیہ وسلم کی حالت و کیفیت“ پر ایک الگ باب باندھا ہے جس میں آپ کی تکلیف و ابتلاء کے علاوہ آخری ارشادات کا بھی بیان ہے جیسے قبور انبیاء کو سجدہ گاہ بنانے کے لئے یہود و نصاریٰ پر لعنت، نماز کی پابندی کی تاکید، عورتوں کے ساتھ حسن سلوک، سورہ نساء: ۶۹ کی تلاوت اور لقاء الہی کی پسند اور الرفیق الاعلیٰ کا کلمہ عالیہ (۹۰-۳۸۹)۔

اگلا باب غم آپ کی وفات پر ہے۔ اس میں بھی آپ کے بعض ارشادات عالیہ اور مسواک کرنے کی سنت مطہرہ کے علاوہ اختیار و غیرہ کا حوالہ ہے، پھر تاریخ، وقت اور یوم و مقام وفات کے بارے میں حضرت عائشہؓ کی عینی شہادت ہے۔ آپ کے حسن سلوک خاص کر حضرت عائشہؓ کے ساتھ تعلق خاطر کا ذکر عزیز ہے۔ صحابہ کرام خاص کر حضرت فاطمہ، حضرت عائشہ، حضرت ابوبکرؓ وغیرہ کے حزن و ملال کا ذکر ہے، عام صحابہ کرام کے حسرت آمیز اندوہ کا بیان ہے۔ حضرت عمرؓ اور دوسرے مضطرب صحابہ کے اظہارِ غم کا بیان ہے اور حضرت ابوبکرؓ کے تعزیتی کلمات اور آخری حالت کے تعلق سے خطبہ ہے۔ حضرت اسامہؓ کے لشکر کا حوالہ ہے اور بعض واقعات کا ذکر ہے (۹۷-۳۹۱)۔ اس باب میں بھی امام ذہبی نے متعدد روایات اپنے معمول و پسند کے مطابق احادیث کی کتب سے زیادہ نقل کی ہیں اور ابن اسحاق وغیرہ اہل سیر کی روایات بھی کہیں کہیں لی ہیں۔

پھر ایک خاص فصل آپ کی تاریخ وفات پر باندھی ہے جس میں متعدد روایات نقل کی ہیں۔ دوشنبہ کے بارے میں روایات امام ثوری کے حوالے سے ہیں۔ موسیٰ بن عقبہ کی روایت دوشنبہ کے دن اور دوپہر ڈھلنے کے وقت اور کیم ربیع الاول کی تاریخ پر ہے، اسی طرح اور کئی تاریخیں ہیں جن میں دو ربیع الاول معتمر اور واقدی کے حوالہ سے ہے یہی طبری، ابن الکلبی اور ابو مخنف کی بیان کردہ ہے۔ جبکہ ابن اسحاق کے حوالہ سے بارہ ربیع الاول کی تاریخ مذکور ہے اور یہی ایک روایت واقدی، ابن سعد وغیرہ

کی ہے۔ تاریخ کے علاوہ غسل نبوی، غسل کرانے والوں کے اسماء، تجہیز و تکفین کے علاوہ مختلف تقویوں کی تاریخیں بھی بیان کی ہیں (۳۹۷-۴۰۰)۔

اس کے بعد آپ کی عمر مبارک اور اس پر اختلاف علماء کا باب باندھا ہے جس میں مکی اور مدنی قیام نبوی کی مدتوں کے حوالہ سے آپ کی عمر و وفات کا ذکر کیا ہے۔ اس میں شیخین کی عمروں کا بھی حوالہ ہے جو مسلم کی روایت ہے کہ تینوں اکابر کی عمر ترسٹھ سال ہوئی۔ حافظ ذہبی نے ساٹھ سال والی روایات کی توجیہ بھی کی ہے کہ ”کسور“ کو شمار سے خارج کرنے کے اصول کے سبب ایسا ہوا۔ پینسٹھ سال کی روایات پر بھی کلام کیا ہے۔ ترسٹھ برس کی روایت کو صحیح اور محققین کی حتمی رائے بتایا ہے (۴۰۱-۴۰۰)۔

”آپ کے غسل، کفن اور دفن“ پر اگلی فصل ہے جس میں غسل دینے کی کیفیات و سنن، کفن کے کپڑوں، پانی کے ذریعہ غسل دینے والوں اور کفن پہنانے والوں کے اسماء، تجہیز و تکفین کی دوسری مسنونات، آپ کی نماز جنازہ، جائے تدفین پر حدیث نبوی، قبر نبوی کی تیاری، وفات اور تدفین کے ایام اور ان کے فرق وغیرہ پر روایات جمع کی ہیں (۸-۴۰۱)۔ ان میں بخاری، مسلم اور دوسرے محدثین کرام کے علاوہ ابن اسحاق اور واقدی خاص کر مؤخر الذکر کی کئی روایات ہیں۔ پھر ایک مختصر فصل میں آپ کی قبر کی صفت کا بیان ہے (۴۰۸) جس میں بخاری کی روایت کو صحیح اور واقدی کی روایت کو ضعیف بتایا ہے۔

ایک اہم اور دلچسپ فصل میں حافظ ذہبی نے اس موضوع پر بحث کی ہے کہ رسول اکرم صلی اللہ علیہ وسلم نے نہ تو کسی کو خلیفہ بنایا نہ کسی شخص معین کے بارے میں وصیت کی بلکہ نماز کے حکم کے ذریعہ اپنی خلافت کی طرف اشارہ و تنبیہ کر دی تھی۔ اس میں صحیحین کی حدیث ابن عمرؓ کے ذریعہ حضرت عمرؓ کا بیان نقل کیا ہے اور امام ثوری کے حوالہ سے حضرت علیؓ کا قول کہ آپ نے کسی کو اپنا خلیفہ نہیں بنایا تھا۔ پھر ان روایات کا ذکر کیا ہے جن میں حضرت ابو بکرؓ کے استحقاق خلافت اور امت کے اجماع و پسند کا حوالہ ہے۔ حضرت علیؓ کو حضرت عباسؓ کے مشورے کا بھی ذکر ہے کہ مرض الوفا میں آپ کی وصیت حاصل کرنے کے لئے کہا تھا اور حضرت علیؓ نے بوجہ انکار کر دیا تھا۔ غرضیکہ بخاری و مسلم وغیرہ کی صحیح احادیث کا ذکر کر کے روافض کے ”باطیل“ کی تردید کی ہے (۱۱-۴۰۸)۔

ذہبی کی کتاب سیرت کا آخری باب ترکہ نبوی پر ہے۔ پہلے بخاری و مسلم وغیرہ کی روایت کے حوالہ سے بیان کیا ہے کہ آپ صلی اللہ علیہ وسلم نے درہم و دینار اور زمین و آراضی وغیرہ کوئی مادی شے ترکہ میں نہیں

چھوڑی اور جو کچھ چھوڑا وہ صدقہ تھا۔ پھر بوقت وفات آپ کے گھر میں موجود اشیاء کا ذکر کیا ہے، آپ کے صلح نامہ کے متن کے خرید کا حوالہ دیا ہے۔ مدینہ اور فدک وغیرہ کی آراضی اور اس پر حضرت فاطمہؓ کا اختلاف اور حضرت ابو بکرؓ کے حدیث نبوی کے ضمن میں فیصلہ کا بیان ہے۔ آپ کے بعض ملبوسات اور تلوار وغیرہ کا ذکر بھی کیا ہے جو ان کے بعض ازواج و اقرباء کے پاس منتقل ہوئے تھے (۱۳-۴۱۱)۔

اسی باب کی ایک ذیلی فصل میں آپ کی تمام ازواج مطہرات کا مختصر ذکر کیا ہے۔ آغاز تعداد کے بیان سے کیا ہے کہ پندرہ سے زواج کیا، تیرہ کو شرف صحبت بخشا، گیارہ کو جمع کیا اور نو سے وفات پائی۔ دو کو طلاق دی۔ پانچ قریشی تھیں اور چار مزید کے اسماء گرامی گنا کر ان کو بیوہ چھوڑنے اور ان سے تا وفات راضی رہنے کا ذکر کیا ہے۔ پھر ان خواتین محترمت کا ذکر کیا ہے جن کے بارے میں کہا جاتا ہے کہ آپ نے ان کو زواج کا شرف بخشا تھا۔ اس باب میں واقدی کی تنقیدی روایت کا ذکر اہم ہے اور ابن اسحاق کی روایت پر ذہبی کی تنقید بھی۔ اور واقدی کی ایک روایت پر بھی ان کا نقد بھی۔ حافظ نے ان زوجات کا ذکر کر کے تصریح کی ہے کہ ان کا ذکر تعجب کی وجہ سے کیا ہے نہ کہ اثبات و تقریر کے لئے۔ پھر آپ کی باندیوں کی مختصر فصل کے تحت حضرت ریحانہ کے بارے میں واقدی اور زہری کی روایات نقل کر کے مؤخر الذکر کو ترجیح دی ہے اور ابو عبیدہ کی سند پر آپ کی چار ”ولائد“ کا ذکر کر کے ان خواتین کا بھی مختصر حوالہ دیا ہے جنہوں نے اپنے آپ کو ”ہبہ“ کیا تھا اور جن کو آپ نے صرف پیغام دیا تھا اور اس کی تکمیل نہ کی تھی۔ اسی پر امام ذہبی کی سیرت نبویہ کا باب تمام ہوتا ہے (۱۹-۴۱۳)۔

امام ابن قیم الجوزیہ

(۷۵۱-۶۹۱ھ / ۱۳۵۰-۱۲۹۲ء)

حافظ ابن قیم امام ابن تیمیہ کے فکر و مسلک کے سب سے بڑے علمبردار بھی تھے اور ترجمان بھی۔ وہ ان علمائے اسلام میں سرفہرست نظر آتے ہیں جو کتاب و سنت کی ہر حال و مقام میں بالادستی اور ہدایت و دلالتِ نبوی کی ہمہ جہت برتری کے قائل تھے۔ اسی بنا پر وہ اسلام کو خالص کتاب و سنت کی خالص بنیادوں پر استوار کرنے اور اس کو تمام دوسری آلائشوں سے محفوظ و مصون کرنے کے لئے ہمیشہ سرگرداں رہے۔ خواہ ان کی تگ و دو کا دائرہ تدریس و تعلیم سے متعلق ہو خواہ تصنیف و تالیف سے۔ ان کی علمی دلچسپیوں اور فنی کاوشوں کا دائرہ کار خاصا وسیع اور ہمہ گیر تھا۔ قرآن و حدیث، فقہ و کلام کے ساتھ ساتھ وہ نحو و صرف اور سیرت و تاریخ میں گہرا تبحر رکھتے تھے۔ ان کے علاوہ اور کئی علوم و فنون کے ماہر و جامع تھے۔

نام و نسب

حافظ ابن قیم زیادہ تر اپنی نسبت کے ساتھ مشہور ہیں۔ جو دراصل ان کے والد ماجد کے تدریسی اور انتظامی منصب۔ قیم۔ کی طرف نسبت خاص رکھتی ہے۔ شیخ محی الدین ابوالحسن یوسف بن عبدالرحمن بن علی بن الجوزی (م ۶۵۶ھ / ۱۲۵۸ء) نے ایک مدرسہ قائم کیا تھا جو ان کے نام پر مدرسۃ الجوزیہ کہلاتا تھا۔ ان کے والد گرامی اس کے قیم (مہتمم/سربراہ) تھے اور وہ ابن قیم، اس طرح اس نسبت سے مشہور ہوئے۔

ان کا اصل نام محمد تھا اور ابو عبد اللہ کنیت خاص اور شمس الدین لقب۔ ان کے والد ماجد کا نام ابوبکر بتایا جاتا ہے جو کنیت معلوم ہوتی ہے اور ان کے نسب میں دادا ایوب بن سعد بن جریر زری دمشقی کا ذکر بھی ملتا ہے۔ دراصل ان کا خاندان علاقہ حران کے ایک گاؤں زری کا باسی تھا جو دمشق سے پچپن میل

جنوب مشرق میں تھا، وہ پھر دمشق میں جا بسا۔ ان کا خانوادہ علم و فضل اور تقویٰ و طہارت کے لئے معروف تھا۔ اسی خاندان علم و فضل میں ابن قیم کی ولادت ۶۹۱ھ فروری ۱۲۹۲ء میں ہوئی۔

تعلیم و تربیت

ابن قیم کی تعلیم و تربیت کا آغاز ان کے گھر سے ہوا۔ حفظ قرآن کرنے کے بعد انہوں نے اپنے والد ماجد سے علم فرائض حاصل کیا جس میں ان کی مہارت مسلمہ تھی۔ اس کے علاوہ انہوں نے اپنے والد ماجد سے بعض دوسرے علوم و فنون کی تعلیم بھی پائی تھی۔ والد گرامی کا انتقال ۷۲۳ھ/۱۳۲۳ء میں ہوا جب ابن قیم کی عمر لگ بھگ چونتیس سال تھی اور وہ علمی دنیا میں اپنی شہرت و عظمت کے بال و پر پیدا کر چکے تھے۔

والد گرامی کے علاوہ ابن قیم نے متعدد دوسرے اساتذہ سے تعلیم علوم و فنون پائی۔ حدیث میں انہوں نے شہاب نابلسی، قاضی تقی الدین بن سلیمان، ابوبکر بن عبدالداؤد، عیسیٰ المصمم، اسماعیل بن مکتوم، فاطمہ بنت جوہر جیسے علماء فن سے تربیت پائی تو زبان و ادب میں ابن ابی الفتح البعلی اور شیخ مجد الدین تونسلی وغیرہ سے عظیم کتابیں پڑھیں۔ اصول و فقہ میں شیخ صفی الدین ہندی، امام ابن تیمیہ، شیخ اسماعیل بن محمد حرانی وغیرہ سے متعدد اہم کتابوں کی تعلیم پانے کے علاوہ فنی مہارت حاصل کی۔ ۷۱۲ھ/۱۳۱۲ء سے ۷۲۸ھ/۱۳۲۸ء میں امام ابن تیمیہ کی وفات تک وہ ان کی صحبت و خدمت میں مستقل طور سے آگئے اور ان کے علوم و فنون، آراء و افکار، خیالات و نظریات کے ساتھ ساتھ ان کے طریقہ تالیف و تصنیف اور اسوۂ توضیح و استدلال سے بھی بھرپور استفادہ کیا جس کا بہت واضح اثر ان کی اپنی تالیفات میں نظر آتا ہے۔ وہ دراصل دوسرے ابن تیمیہ یا ثنی ابن تیمیہ بن گئے تھے کہ لازمی طور سے اپنے شیخ و امام کی ہر معاملہ میں پیروی کرتے تھے۔

لیکن یہاں یہ کہہ دینا ضروری معلوم ہوتا ہے کہ حافظ ابن قیم امام ابن تیمیہ کے کورانہ مقلد اور بے بصیرت پیروکار نہ تھے۔ وہ خود علم و فضل اور تقویٰ و طہارت سے بہرہ وافر رکھتے تھے اور انہوں نے امام ابن تیمیہ کے فکر و مسلک کی پیروی سوچ سمجھ کر، بصارت و بصیرت کے ساتھ اور مدتوں کے مطالعہ و معاینہ اور مشاہدہ کے بعد اختیار کی تھی۔ ان کی پیروی میں محبت و عقیدت کو اتنا دخل نہیں تھا جتنا کہ ان کے علم و عمل کے اخلاص کو تھا اور امام موصوف سے ان کی محبت و عقیدت علم و فکر کا نتیجہ تھی نہ کہ اس کا محرک و سبب۔

درس و تدریس

والد گرامی ابو بکر بن ایوب کے انتقال کے بعد حافظ ابن قیم کو مدرسہ جوزیہ کی ملازمت مل گئی اور وہ اس کے قیم بن گئے، روایات کے مطابق وہ مدرسہ جوزیہ میں نماز کی امامت کے فرائض انجام دیتے تھے اور مدرسہ صدریہ میں اسلامی علوم و فنون کی تعلیم و تدریس کے ذریعہ طلبہ و شائقین کی علمی پیاس بجھاتے تھے۔ ان کے عظیم و معروف تلامذہ میں ایک تو حافظ ابن کثیر (م ۷۷۳/ھ ۱۳۷۲ء) تھے جو بہت مشہور عالم قرآن و حدیث اور ماہر فقہ و تاریخ ہیں۔ دوسرے حافظ ابوالفرج عبدالرحمن بن رجب حنبلی تھے جو طبقات الحنابلہ کے مولف ہیں۔ تیسرے شمس الدین محمد بن عبدالقادر نابلسی تھے جنہوں نے ابویعلیٰ کی طبقات الحنابلہ کی تلخیص تیار کی تھی۔ خود ابام موصوف کے فرزند عبداللہ بن محمد بھی ان کے شاگرد رشید تھے اور والد گرامی کی وفات کے بعد مدرسہ صدریہ میں اپنے والد کے جانشین بنے تھے۔

مقام و مرتبہ

امام ابن قیم قرآن و تفسیر، حدیث و فقہ، سیرت و تاریخ، نحو و ادب اور کلام و عقائد وغیرہ متعدد علوم میں مہارت رکھتے تھے۔ ان میں سے بیشتر مضامین میں انہوں نے عظیم و قیمتی کتابیں لکھی تھیں۔ اس کے ساتھ ہی وہ تقویٰ و طہارت میں بھی ممتاز تھے۔ حافظ ابن کثیر کہتے ہیں کہ میں ان کے ساتھ سب سے زیادہ رہا کرتا تھا کہ مجھے ان سے بہت محبت اور انتہائی عقیدت تھی۔ ان سے زیادہ میں نے کسی کو عبادت گزار نہیں پایا۔ وہ طویل سجدوں، لمبے قیاموں اور وسیع رکوعوں والی نمازیں ادا کیا کرتے تھے۔ ان کی قراءت و تجوید بھی بہت عمدہ ہوتی تھی۔ اخلاقی لحاظ سے بھی وہ بہت ممتاز صفات کے مالک تھے۔ ان میں نہ جلن و حسد تھا نہ کسی کو نقصان و ایذا پہنچانے کا مادہ۔ نہ وہ کسی کی عیب جوئی اور غیبت کرتے اور نہ کسی سے کینہ و بغض پالتے۔ وہ سب کے ہی خواہ اور خیر خواہ تھے، ان میں سب سے بڑی صفت اعتدال و میانہ روی تھی۔ وہ اپنے استاذ گرامی کے برعکس انتہا پسندی اور شدت پرستی سے بھی متنفر تھے۔

قید و حبس

بایں ہمہ ان کے خلاف ایک پورا زمانہ ہو گیا تھا۔ اس کا واحد سبب یہ تھا کہ وہ بعض افکار و عقائد، خیالات و آراء اور مسلک و فکر میں اپنے شیخ و امام ابن تیمیہ کے پورے متبع تھے۔ خاص طور سے زیارت قبور، توسل، وسیلہ اور استغاثہ وغیرہ جیسے فروعی مسائل میں۔ انھوں نے جب ان مسائل و امور میں اپنے استاد و شیخ کی حمایت کی تو ان کو قید و بند کی صعوبتوں سے گزرنا پڑا۔ مخالف علماء و قضاة کے زیر اثر دمشق کی حکومت وقت نے امام ابن تیمیہ کے ساتھ ساتھ ابن قیم کو بھی گرفتار کر کے مبتلائے قید و محن کر دیا۔ حافظ ابن قیم کی گرفتاری اور قید میں قاضی القضاة جمال الدین بن جملہ شافعی کا سب سے بڑا ہاتھ تھا۔ حافظ و امام ابن تیمیہ کی گرفتاری اور قید کے بعد جب حافظ ابن قیم نے بھی استاذ معظم کے فتاویٰ کے مطابق فتویٰ دینے شروع کئے تو قاضی القضاة موصوف نے نائب دمشق امیر سیف الدین تنکزی کی اجازت و حکم سے ابن قیم کو ان کے دوسرے حامی علماء کے ساتھ گرفتار کر لیا۔ دوسروں کو تو انھوں نے رسوا کر کے رہا کر دیا مگر حافظ ابن قیم کو امام ابن تیمیہ کے ساتھ قلعہ دمشق میں ۱۲ شعبان ۷۲۶ھ کو قید کر دیا۔ قید و بند کے زمانے میں حافظ ابن قیم نے اپنے شیخ امام ابن تیمیہ کی بہت خدمت کی اور ان سے علمی استفادہ بھی برابر کرتے رہے۔ استاد گرامی کے ساتھ انھوں نے دو سال تین ماہ تک قید کی زندگی گزاری اور ان کے بعد مزید بیس اکیس دنوں تک قید رہے۔ بالآخر ۲۰ رذوالحجہ ۷۲۸ھ / ۲۷ نومبر ۱۳۲۷ء کو قید خانے سے اس وقت نجات پائی جب مصر سے ان کی رہائی کا پروانہ آ گیا۔ روایت ہے کہ طلاق کے ایک مسئلہ پر استاذ گرامی امام ابن تیمیہ کی حمایت کرنے کی پاداش میں دمشق کے قاضی القضاة تقی الدین سبکی شافعی نے ان کو ایک بار پھر جیل بھجوا دیا۔ بہر حال یہ قید کی مختصر مصیبت تھی۔ لیکن معاصر علماء و قضاة خاص کر قاضی القضاة موصوف سے شکر رنجی، اختلاف اور تلخی کا سلسلہ ان کی وفات تک جاری رہا۔

وفات

امام ابن قیم نے ایک مختصر علالت کے بعد ۱۳ رجب ۷۵۱ھ / ستمبر ۱۳۵۰ء کو جمعرات کی شب میں وفات پائی۔ دوسرے دن جمعرات کو بعد نماز ظہر ان کی نماز جنازہ ادا کی گئی اور ہزاروں عقیدت مندوں کے جلو میں ان کو مقابر باب صغیر میں ان کی والدہ ماجدہ کی قبر کے برابر سپرد خاک کیا گیا۔

تصانیف

حافظ ابن قیم نے مختلف علوم و فنون میں بہت سی کتابیں تالیف کیں۔ ان کے سوانح نگاروں اور کتاب نما نگاروں نے ان کا ذکر کیا ہے لیکن ہر ایک کے ہاں ان کی تعداد مختلف ہے۔ ظاہر ہے کہ ہر ایک نے اپنی معلومات کے مطابق تصانیف ابن قیم کی فہرست دی ہے۔ ابن العماد حنبلی نے پینتالیس کتابوں کا ذکر کرنے کے بعد ”وغیر ذلک“ لکھ کر یہ اشارہ دیا ہے کہ ان کی تعداد مذکورہ عدد سے کہیں زیادہ ہے۔ بروکلیمان نے باون کتابوں کا تذکرہ کیا ہے۔ ان کے علاوہ ”اغاثۃ اللہفان من مصائد الشیطان“ (ص: ۲۳) میں تصانیف ابن قیم کی ایک نسبتاً مفصل فہرست موجود ہے جس کا بیشتر حصہ ”طبقات الحنابلہ“ سے ماخوذ ہے۔ بہر حال ان کی بیشتر کتابیں ضائع ہو گئیں یا دستیاب نہیں۔ ان کی اہم کتابوں میں اہم ترین کا مختصر ذکر ذیل میں دیا جا رہا ہے:

(۱) اجتماع الجیوش الاسلامیۃ امرتسر ۱۳۱۲ھ، مصر ۱۳۵۰ھ (کلام و عقائد)

(تاریخ)

اخبار النساء

(۲) اعلام الموقعین عن رب العالمین دہلی ۱۲-۱۳۱۳ھ، مصر ۱۳۲۵ھ، اردو

ترجمہ دین محمدی، دہلی (فقہ و اصول)

(۳) اغاثۃ اللہفان فی حکم طلاق الفضبان، مصر ۱۳۲۲ھ

(۴) اغاثۃ اللہفان فی مکائد الشیطان مصر ۱۳۲۰ھ (طریق الہجرتین سمیت)

۱۳۲۲ھ اور ۱۳۵۲ھ

(۵) بدائع الفوائد

مصر

(۵) التبیان فی اقسام القرآن مکہ مکرمہ ۱۳۲۱ھ، مصر ۱۳۵۲ھ

(۶) تحفة المودود فی احکام المولود لاہور ۱۳۲۹ھ

(۷) تفسیر المعوذتین قاہرہ، اردو ترجمہ از عبدالرحیم لاہور ۱۹۲۸ھ (تفسیر)

(۸) تفسیر ابن قیم مکہ مکرمہ ۱۹۳۹ء مرتبہ محمد اولیس ندوی نگرانی (تفسیر)

(۹) حادی الارواح الی بلاد الافراح (کلام)

(۱۰) حکم تارک الصلوٰۃ/والصلوٰۃ واحکام تارکھا مطبوعہ صبیح (طبع اول) (فقہ واصول)

(۱۱) الداء والدواء (اخلاق وتصوف)

(۱۲) کتاب الروح حیدرآباد ۱۳۱۸ھ، ۱۳۲۲ھ، (کلام)

(۱۳) الرسالة التبوکية مکہ ۱۳۲۷ھ

(۱۴) روضة المحبين ونزهة المشتاقين، (تصوف)

(۱۵) زاد المعاد فی ہدی خیر العباد، کانپور ۱۲۹۸ھ، مصر ۱۳۲۲ھ، ۱۳۲۷ھ، اردو ترجمہ

رئیس احمد جعفری، کراچی ۱۹۶۲ھ (سیرت وتاریخ)

(۱۶) شفاء العلیل فی القضاء، والقدر والحکمة والتعلیل

مصر ۱۳۲۳ھ، اردو ترجمہ کتاب التقدير، لاہور (کلام)

(۱۷) الصواعق المرسلۃ علی الجہمیۃ والمعطلۃ (کلام)

(۱۸) الطب النبوی (سیرت وطب)

(۱۹) عدة الصابرين وذخيرة الشاكرين مصر ۱۳۳۱ھ، ۱۳۳۹ھ (تصوف)

(۲۰) الفوائد

(۲۱) الطرق الحکمیۃ فی السیاسة الشرعیۃ مصر ۱۳۱۷ھ (فقہ واصول)

(۲۲) الفوائد المشوقة الی علوم القرآن (علوم قرآن)

(۲۳) الفروسية الشرعية النبوية مطبعة الانوار، مصر ۱۳۶۰ھ/۱۹۴۱ء (فقہ واصول)

(۲۴) الكافية الشافية فی الفرقة الناجية مصر مطبعة التقدم العلمیۃ مصر ۱۳۲۲ھ (کلام)

(۲۵) مدارج السالکین مصر ۱۳۳۱-۳، ۱۳۷۵ھ (تصوف)

(۲۶) مفتاح دار السعادة مصر ۱۳۲۳-۵، ہند ۱۳۲۹ھ

(۲۷) الوابل الصیب من الکلم الطیب اردو ترجمہ ذکر الہی، تاندلیانوالہ (اخلاق وتصوف)

(۲۸) طریق الہجرتین و باب السعادتین مطبعة الحیدیۃ مصر

(۲۹) ہدایۃ الحیاری من/فی اجوبۃ الیہود والنصارى

مصر ۱۳۲۳ھ (کلام وعقائد)

امام ابن قیم کی تصانیف کی فہرست ہی سے ان کے مختلف علوم اسلامی میں تبحر اور مہارت کا اندازہ ہوتا ہے۔ انہوں نے تفسیر و قرآن، حدیث و سیرت، تاریخ و کلام، عقائد و اصول، فقہ و تفسیر اور تصوف کے علاوہ ادبی علوم میں نحو و صرف اور شعر و ادب پر بھی کافی قیمتی ذخیرہ چھوڑا ہے۔ اگرچہ وہ ضمنی طور پر ان کی علمی کتابوں میں آیا ہے لیکن وہ ان کی فنی مہارت اور علمی بصیرت ثابت کرنے کیلئے کافی ہے۔ ان کے سوانح نگار و و تجزیہ نویس عبدالعظیم شرف الدین نے ان کے ادبی اسلوب اور مختلف علوم میں مہارت کا تجزیہ خوب کیا ہے اور ان کی مختلف کتابوں کے حوالہ سے اشعار سے استشہاد، ان کی ادبی قدر و قیمت اور ان کے معنوی محاسن سے بحث کی ہے۔ ظاہر ہے کہ امام ابن قیم جیسے عظیم عالم و ماہر علوم کا کلام قرآن مجید کے اقتباسات اور مضامین سے کیونکر خالی رہ سکتا ہے۔ مولانا محمد اولیس نگرانی ندوی مرحوم نے تمام تصانیف ابن قیم میں منتشر ابن قیمی تفسیرات و تعبیرات کو جمع کر کے تفسیر ابن القیم کے عنوان سے پوری تفسیر جمع کر دی ہے جو ظاہر ہے کہ پورے کلام الہی کی تفسیر نہیں ہے، البتہ امام موصوف نے اپنے قلم سے معوذتین کی تفسیر کافی مفصل لکھی ہے۔ اسی طرح ان کی تصانیف میں احادیث نبوی بھی قدم قدم پر موجود ہیں۔ ابھی تک امام موصوف کی حدیثی خدمات کا ان کے تفسیری تبحر کی طرح تجزیہ نہیں کیا گیا ہے۔ فقہ و اصول پر ان کی کتابیں موجود ہیں اور متعدد دوسری کتابوں میں فقہی مباحث موجود ہیں۔ سیرت نبوی پر ان کی معرکہ آراء کتاب ”زاد المعاد“ علم فقہ اور ان کی فقہی بصیرت کا جیتا جاگتا ثبوت ہے۔ سیرت نبوی اور تاریخ اسلامی کے ابتدائی دور کے بارے میں ان کی قیمتی تحریریں دوسری کتابوں میں بھی پائی جاتی ہیں، عقیدہ و تصوف پر ان کی کتابیں نادر کتب خانہ کا مقام رکھتی ہیں کہ وہ صحیح تناظر میں ان کا مطالعہ کرتے ہیں اور مسلمانوں کو کتاب و سنت کے ساتھ ساتھ سیرت نبوی کی عملی ہدایت و رہنمائی میں جاوہ مستقیم پر گامزن و قائم رکھنا چاہتے ہیں۔ ان کے ادبی محاسن، لغوی اور نحوی و صرفی مہارت اور اسلوب کی تازگی کے لئے عبدالعظیم شرف الدین کے مذکور بالا باب کا مطالعہ مفید ہوگا بلکہ دوسرے علوم و فنون کے لئے بھی ان کی کتاب کے دوسرے ابواب بھی کافی قیمتی ہیں۔

امام ابن تیمیہ اور حافظ ابن قیم کے درمیان موضوعاتی مماثلت تو کافی پائی جاتی ہے اور فکری یگانگت اور مسلکی مشابہت پر بھی کافی بحث کی گئی ہے خاص کر عبدالعظیم شرف الدین نے ان نقاط پر کافی روشنی ڈالی ہے۔ جہاں تک دونوں اماموں کے طریقہ تالیف، تصنیفی اسلوب اور علمی انداز کا تعلق ہے تو

ان دونوں میں بہت فرق ہے۔ امام ابن تیمیہ کو فراغت و سکون کے ساتھ باقاعدہ تصنیف و تالیف کا موقعہ نہیں ملا۔ وہ زیادہ قلم برداشتہ لکھتے تھے اور ایک موضوع پر لکھتے وقت ذیلی یا ضمنی موضوعات پر بھی مفصل لکھتے جاتے تھے تاکہ بحث کا کوئی گوشہ تشنہ نہ رہ جائے۔ جن موضوعات پر انھوں نے غور و فکر اور سکون و اطمینان کے ساتھ لکھا ہے وہ حشو و زوائد سے پاک ہیں۔ حافظ ابن قیم کو سوائے آخری زمانے کے زیادہ سکون و فراغت حاصل رہی اس لئے انھوں نے جو کچھ لکھا وہ بہت مربوط، مدلل، گتھا ہوا اور حشو و زوائد سے پاک ہے۔ ان کے ہاں ضمنی موضوعات ضرور ہیں لیکن وہ زیادہ تر اپنے اصل موضوع کو اوجھل نہیں ہونے دیتے۔ ادبی لحاظ سے بھی ان کی تحریروں کی قدر و قیمت ہے۔ دونوں اماموں کے اسلوب و انداز میں فرق کا ایک اہم سبب دونوں کا ذہنی اور مزاجی تفاوت بھی ہے۔ امام ابن تیمیہ میں خاصی شدت تھی جبکہ حافظ ابن قیم میں طمانیت و میانہ روی تھی۔ بایں ہمہ بطور مؤلف و محقق امام ابن تیمیہ کو برتری حاصل ہے کہ وہ امام ابن قیم کے استاذ، شیخ اور امام ہی نہ تھے بلکہ ان کا سرچشمہ علم و فضل بھی تھے۔

سیرتی اسلوب

حافظ ابن قیم کی سیرت نگاری کا اسلوب دوسرے سیرت نگاروں سے کافی مختلف اور بہت نیا ہے۔ وہ سیرت و حیات نبوی کے واقعات کو تاریخی ترتیب سے نہیں بیان کرتے بلکہ وہ موضوعاتی طرز نگارش اپناتے ہیں اور اس میں بھی وہ تاریخی ترتیب یا واقعاتی ترتیب کا خیال نہیں کرتے۔ ان کی ”زاد المعاد فی ہدی خیر المعاد“ اپنے عنوان سے ہی ان کے طریقہ سیرت کو ظاہر کرتی ہے۔ وہ اصلاً سیرت نبوی کو بہت بڑے کینوس پر مطالعہ کرتے ہیں اور اسوۂ نبوی کو زندگی اور دین کے ہر معاملہ اور ہر گوشہ کے لئے مشعل راہ بناتے ہیں۔

دراصل ان کی سیرت نبوی دو الگ الگ حصوں میں منقسم کی جاسکتی ہے۔ زاد المعاد کا اولین حصہ یا اس کے سیرتی ابواب و فصول حیات نبوی کے مختلف مرحلوں اور گوشوں سے بحث کرتے ہیں جیسے نسب نبوی، تربیت نبوی اور وفات والدین، بعثت و مراتب وحی، ختان و رضاعت، دعوت نبوی، اسماء نبوی، ہجرت حبشہ، اولاد نبوی، اعمام و عمات، ازدواج مطہرات۔ ان کے علاوہ آپ کے غلاموں، موالی، خدام، کاتبوں، فرامین، موزنون، امیروں، محافظ دستوں، شعراء و خطباء، غزوات و سرایا اور آپ کی ذاتی چیزوں کا ذکر شامل ہے۔

”زاد المعاد“ کا دوسرا حصہ ان فصول اور ابواب پر مبنی ہے جو زندگی اور دین کے تمام گوشوں اور مرحلوں میں رسول اکرم صلی اللہ علیہ وسلم کے اسوہ اور ہدایت کو فراہم کرتے ہیں جیسے کھانے پینے، رہن سہن، سواری، نکاح، معاملہ، کلام و سکوت وغیرہ، وضو و طہارت، عبادات جس میں نماز اور نمازوں کے تمام مسائل و امور شامل ہیں، روزہ، صدقہ وغیرہ تمام دوسری عبادات اور تمام معاملات میں آپ کے اسوہ اور ہدایت کا ذکر کیا ہے۔ جیسے قرآن کریم کی اچھی آواز کے ساتھ تلاوت کرنا، مریضوں کی عیادت، جنازوں کی معیت، قبر کے امور وغیرہ۔

ان مضامین و موضوعات کے تجزیہ سے معلوم ہوتا ہے کہ امام ابن قیم سیرت نبوی کے تمام موضوعات کا احاطہ کرتے ہیں خواہ ان کا تعلق قسم اول سے ہو یا قسم دوم سے۔ مآخذ کے استعمال کے لحاظ سے امام موصوف نے سیرت و حدیث دونوں کو سامنے رکھا ہے لیکن ان کا مدار بحث بالعموم حدیثی مآخذ پر مبنی ہوتا ہے۔ یہ بہر حال قابل لحاظ بات ہے کہ وہ سیرتی مآخذ کو بالکل نظر انداز نہیں کرتے۔ وہ مختلف روایات میں تطبیق دیتے ہیں اور تطبیق ممکن نہ ہو تو ترجیح کے اصول سے کام لیتے ہیں۔ ان کے ہاں نئی معلومات بھی بہت ملتی ہیں اور نئی تعبیرات و تاویلات کے تو وہ امام ہیں۔ سیرت نبوی کو اسلامی زندگی کا ایک اسوہ عمل بنانے کا اگرچہ انہوں نے قاضی عیاض جیسے پیشرووں سے سیکھا ہے تاہم ان کی کتاب سیرت کا عملی پہلو ہی اصل خصوصیت کا حامل ہے۔ یہی ان کی کتاب کو انفرادیت بخشتی ہے اور اسلامیان عالم کے لئے خالص اسوہ نبوی فراہم کرتی ہے۔

مصادر و مراجع

ابن آلوسی بغدادی	جلاء العینین	بولاق ۱۲۹۸ء
ابن تغری بردی	البدر الطالع	دوم ص ۶-۱۳۳
ابن حجر عسقلانی	الدرر الكامنه	چہارم ص ۳-۲۱
ابن رجب حنبلی	ذیل طبقات الحنابلہ	دوم ص ۵۲-۲۴۷
ابن عماد حنبلی	شذرات الذهب	ششم، ۷۰-۱۶۸
ابن کثیر دمشقی	البداية والنهاية	
ابن ناصر الدین دمشقی	الرد الوافر	۶۸-۹
ابوزہرہ محمد	ابن تیمیہ: حياته وعصره، دار الفکر العربی، مصر	
حاجی خلیفہ	کشف الظنون	مصر ۱۳۱۱ھ
ذوالفقار علی ملک	”ابن قیم“ مقالہ	اردو دائرہ معارف اسلامیہ دانشگاه پنجاب لاہور (مادہ ابن قیم)
سرکیس	معجم المطبوعات العربیة	مصر ۱۳۲۶ھ
سیوطی جلال الدین	النجوم الزاهرة	۲۳۹، ۱۰
الشطی، جمیل	مختصر طبقات الحنابلہ	ص ۶۱
شوکانی	البدر الطالع	مطبعة السعادة، مصر، دوم، ۶-۱۳۳
صدیق حسن خان	ابجد العلوم	بھوپال ۱۲۹۶ھ؛ اتحاد النبلاء، کانپور
الصفدی	الوافی بالوفیات	دوم، ۲-۲۷۰
عبدالعظیم عبدالسلام شرف الدین ابن قیم الجوزیہ: عصره ومنهجه		
محمد یوسف کوئی	”امام ابن قیم الجوزیہ“	مکتبہ نبضۃ مصر ۱۳۷۶ھ/۱۹۵۶ء
محققین زاد المعاد	مقدمہ/ترجمۃ المؤلف زاد المعاد	مقالہ معارف اعظم گڑھ اول ۲۳-۱۵

ابن القیم کی کتاب سیرت

زاد المعاد فی ہدی خیر العباد

حافظ ابن قیم کی سیرت نبوی اپنے موضوع و مواد اور اسلوب کی بنا پر ہر زمانہ میں بہت مقبول رہی ہے اور عوام و خواص دونوں نے اس سے بھرپور استفادہ کیا ہے۔ حافظ ابن حجر جیسے عظیم عالم و محدث نے زاد المعاد وغیرہ سے اپنی شرح صحیح بخاری فتح الباری میں کثرت سے نقل کیا ہے۔ سیرت نگاروں اور دوسرے اہل علم و فضل نے بھی اس کے اقتباسات دیئے ہیں اور اس سے استدلال کیا ہے۔ وہ ہر زمانہ میں عام و خاص مطالعہ کی ایک ضروری کتاب رہی ہے۔ اسی بنا پر وہ برابر اشاعت پذیر ہوتی رہی۔ جدید عہد میں اس کے کئی ایڈیشن نکلے جن میں شعیب الارنؤوط اور عبدالقادر الارنؤوط کا تحقیق کردہ نسخہ بہت عمدہ ہے اور جسے مؤسسۃ الرسالۃ / مکتبۃ المنار الاسلامیہ بیروت نے ۱۴۰۵ھ / ۱۹۸۵ء میں پانچ جلدوں میں شائع کیا ہے اور وہی اس وقت پیش نظر ہے۔ برصغیر پاک و ہند میں اس کی کئی طباعتوں کے علاوہ کامل اور مختصر تراجم بھی شائع کئے گئے ہیں۔ رئیس احمد جعفری نے کراچی سے زاد المعاد کا کامل ترجمہ اور عبدالرزاق ملیح آبادی نے اسوۂ حسنہ کے عنوان سے اس کی تلخیص کی ہے جو کراچی سے ہی شائع ہوئی ہے۔ ان کے علاوہ بھی کئی طباعتیں اصل کتاب یا اس کی تلخیص کی اور کئی دوسرے تراجم بھی ہوئے ہیں۔

زیر نظر نسخہ کی جلد اول پانچ سو اکتالیس صفحات پر مشتمل ہے۔ شروع میں مقدمہ تحقیق ہے (۱۳-۵) اور اس کے بعد ترجمۃ المؤلف ہے جو محققین گرامی کا مرتب کردہ ہے (۲۴-۱۵)۔ پھر مخطوطہ کے بعض صفحات کی عکسی تصاویر ہیں (۳۱-۲۵)۔ اصل کتاب مقدمۃ المؤلف سے شروع ہوتی ہے جو پانچ سو صفحات پر مشتمل ہے (۵۳۲-۳۳)۔ آخر میں الفہر س ہے جو جلد اول کے عنوانات کا ذکر پیش کرتی ہے (۴۱-۵۳۳)۔ جلد دوم کا متن پورے پونے پانچ سو (۴۷۵) صفحات پر مشتمل ہے اور جس کے آخر میں چھ صفحات کی فہرست ہے۔ جلد سوم میں سات سو آٹھ صفحات ہیں جن میں سے نو صفحات فہرست کے ہیں۔ جلد چہارم میں متن چار سو پندرہ صفحات پر مبنی ہے اور فہرست سات صفحات پر اور پانچویں جلد

سب سے ضخیم ہے اور اس میں کل صفحات آٹھ سو بیالیس ہیں جن میں فہرست وغیرہ کے صرف آٹھ ہیں۔ زاد المعاد کے مؤلف گرامی نے اپنے مقدمہ کتاب میں مفصل حمد و نعت میں بھی تحقیق کا دامن نہیں چھوڑا ہے۔ چنانچہ سورہ انفال: ۶۳ کی لغوی اور نحوی تحقیق کر کے اور متعدد آیات الہی سے استشہاد کر کے واضح کیا ہے کہ رسول اکرم صلی اللہ علیہ وسلم کی اطاعت و پیروی عزت و کفایت و نصرت کو لازم ہے اور بقدر پیروی ہدایت و فلاح و نجات کی بھی کیونکہ اللہ تعالیٰ نے سعادت دارین کو آپ صلی اللہ علیہ وسلم کی پیروی کے ساتھ وابستہ و پیوستہ کر دیا ہے اور آپ کی مخالفت و عداوت ذلت و نکبت اور خوف و ضلال اور دنیا و آخرت کے وبال و نکال کی باعث ہے۔ حافظ ابن قیم نے متعدد آیات قرآنی اور اقوال مفسرین کے حوالہ سے آپ کی اطاعت کے وجوب اور انبیاء کرام علیہم السلام اور تمام مخلوقات پر آپ کی برتری ثابت کی ہے (۳۲-۳۳)۔ اس کے بعد کی فصل میں مخلوقات کے احوال کے اختلاف اور اس کے باوجود آپ کی تخصیص و اختیار کو اللہ تعالیٰ کی ربوبیت و حکمت و قدرت پر دلالت بنا کر ہر عام میں خاص کا اصول نکالا ہے اور اسی اصول تخصیص کے تحت انبیاء کرام کے درجات اور ان میں آپ کی فوقیت و انتخاب کی بحث شامل کی ہے۔ ساتھ ہی امت محمدی کی فضیلت اور بزرگی کا ذکر بھی کیا ہے۔ اس فصل میں آیات قرآنی کے پہلو بہ پہلو احادیث نبوی مختلف کتب اور مجموعوں سے خاص کر صحیحین، ترمذی، مسند احمد بن حنبل، صحیح ابن حبان، مسند البزار، نسائی وغیرہ سے نقل کی ہیں۔ مقامات میں اختیار و انتخاب الہی کے ضمن میں مکہ مکرمہ اور خاص کر کعبہ مقدس، مسجد حرام اور ان سے متعلق مسالک فقہاء کا ذکر کیا ہے اور بعض مردود اقوال کی تردید و تنقید بھی کی ہے۔ ساتھ ہی بہترین ایام میں یوم النحر، یوم الجمعہ کی، مہینوں میں رمضان کی اور عشرون میں عشرہ رمضان کی، راتوں میں لیلۃ القدر کی فضیلت پر کلام کیا ہے۔ لیلۃ القدر اور شب معراج کے درمیان فضیلت و برتری کے ضمن میں اور دلائل کے علاوہ اپنے شیخ امام ابن تیمیہ کے دلائل کا بھی خصوصی ذکر کیا ہے، پھر یوم جمعہ اور یوم نحر/عرفہ کے درمیان فضیلت پر کلام کیا ہے اور جمعہ کی فضیلت کو ثابت کیا ہے اور دس دلائل دیئے ہیں (۶۵-۶۲)۔ اگلی فصل میں یہ واضح کیا ہے کہ اللہ تعالیٰ نے اپنی مخلوقات میں سے ہر جنس کی پاکیزہ ترین چیز کو منتخب کر کے اسے افضل بنایا ہے۔ اس میں مخلوقات، اعمال، اخلاق، مطامع، مناکح کے بہترین امور کو زیر بحث لائے ہیں (۶۸-۶۵)۔ اسی بنا پر انسان کو ہر شے میں پاک و ناپاک اور طیب و خبیث چیز جاننے کے لئے رسول اکرم صلی اللہ علیہ وسلم

کی ہدایت و رہنمائی کی ضرورت ہے جس پر اگلی فصل ہے (۷۰-۶۹)۔

اگلی مختصر فصل (۷۰) میں معرفت نبوی کی ضرورت اور انسانی تصور ہمت کا ذکر کر کے سیرت نبوی کا باب آپ صلی اللہ علیہ وسلم کے نسب گرامی کی فصل سے شروع کیا ہے اور آپ کو اشرف المخلوقات (ارضی) قرار دے کر آپ کا نسب سامی عدنان تک بیان کیا ہے اور تصریح کی ہے کہ عدنان تک تو پیڑھیاں متفقہ ہیں لیکن عدنان سے حضرت اسمعیل علیہ السلام تک اگرچہ پیڑھیوں پر اختلاف ہے تاہم آپ کے اولاد اسمعیل ہونے میں کسی کا اختلاف نہیں۔ پھر حضرت اسمعیل علیہ السلام کے ذبح ہونے اور حضرت اسحاق کے نہ ہونے پر بیس دلائل پر مبنی بحث کی ہے جو آیات الہی، احادیث نبوی، اور کتب آسمانی اور دلائل عقلی سے مدلل ہے (۷۱-۵)۔

اس کے بعد وہ پھر سیرت نبوی کے اصل مقصود کی طرف مراجعت کرتے ہیں اور مختصراً آپ کی ولادت، والدین کی وفات، دادا کی کفالت و وفات، چچا ابوطالب کی کفالت اور بارہ سال کی عمر مبارک میں چچا کے ساتھ سفر شام اور ملاقات بحیرئ راہب اور اس کی پیشگوئی کے سبب آپ کی مکہ واپسی، اس ضمن میں بعض اقوال کی تردید، پچیس سال کی عمر میں دوسرا سفر شام برائے تجارت، واپسی پر حضرت خدیجہ سے شادی، دونوں کی عمروں، خلوت کی محبوبیت، چالیس سال کی عمر میں نبوت سے سرفرازی، دو شنبہ کے دن پر اتفاق اور ماہ نبوت پر اختلاف کا ذکر کر کے سات/ آٹھ مراتب وحی کا ذکر کرتے ہیں اور اسی پر یہ فصل ختم ہوتی ہے (۷۵-۸۰)۔

ایک مختصر فصل میں آپ کے ختنہ کے بارے میں تین اقوال ابن الجوزی، المیمونی اور الخلیل اور ابن عبدالبر وغیرہ کے حوالہ سے بیان کر کے (۸۱-۲) دوسری مختصر فصل میں آپ کی دو دودھ پلایوں ثویبہ اور حلیمہ سعدیہ کی رضاعت نبوی اور اس سے متعلق آپ کے رضاعی رشتہ داروں کا ذکر کیا ہے (۸۲-۸۳)۔ اگلی مختصر فصل آپ کی دایوں- والدہ ماجدہ آمنہ، ثویبہ، حلیمہ، شیماء اور ام ایمن برکہ حبشیہ- کا مختصر ذکر کیا ہے (۸۳-۳)۔ اس کے بعد کی فصل آپ کی بعثت اور اول تنزیل قرآنی کے لئے مختص ہے جس میں حضرت عائشہ کے قول و روایت کہ سورہ اقرآء (۱-۵) اولین تنزیل ہے کو چار دلائل سے حضرت جابرؓ کی روایت پر ترجیح دی ہے (۸۴-۵)۔ چار چار سطری دو اگلی فصلوں میں بالترتیب دعوت نبوی کی ترتیب اور ان کے مراتب، پنجگانہ کا ذکر کر کے خفیہ دعوت اور علانیہ تبلیغ کا ذکر کیا ہے (۸۶)۔

اس سے نسبتاً زیادہ مفصل دو فصلوں میں بالترتیب آپ صلی اللہ علیہ وسلم کے اسماء گرامی اور ان کی شرح معانی دی ہے: اسماء گرامی کو صفات جلیلہ قرار دیا ہے اور احادیث و اقوال کا ذکر مختصر کیا ہے (۸-۸۷) اور شرح معانی میں لغوی اور نحوی صرفی تحقیق ہے (۹۷-۸۹)۔ اس کے بعد کی فصل حبشہ کی دو ہجرتوں کے عنوان سے ہے لیکن اس میں ان کے مختصر ذکر کے بعد سیرت نبوی کے کئی واقعات جیسے قریش کی عداوت اور ایذا، شعب ابی طالب میں مسلمانوں کی محصوری، ابوطالب و حضرت خدیجہ کی وفات، حضرت عبداللہ بن عباس کی زمانہ محصوری میں ولادت، سفر طائف اور اس سے متعلق واقعات، مطعم بن عدی کی جوار میں داخلہ مکہ، اسراء و معراج، نمازوں کی فرضیت، اسراء بحالت منام یا بحالت بیداری پر اقوال، مکہ کا بقیہ قیام، اور قبائل عرب کو دعوت، خزرج کے چھ افراد کے قبول اسلام، بیعت عقبہ اولیٰ، بیعت عقبہ ثانیہ، ہجرت مسلمین، ہجرت نبوی، ورود مدینہ، قیام قباء، ورود مدینہ، تعمیر مسجد نبوی و مکانات نبوی اور مہاجرین حبشہ میں سے تینتیس افراد کی مہاجر ت مدینہ اور بقیہ کی بعد میں ہجرت کا ذکر ہے (۱۰۲-۹۷)۔

اگلی فصل میں آپ کی اولاد اجداد کا مختصر ذکر ہے (۴-۱۰۳)، پھر آپ کے چچاؤں اور پھوپھیوں کیلئے ایک مختصر فصل مخصوص ہے (۵-۱۰۴) البتہ آپ کی ازواج مطہرات کی فصل نسبتاً مفصل ہے (۱۱۴-۱۰۵)۔ اس میں ان کی شادی، اسلام اور دوسرے واقعات پر مختصر بحث بھی ہے۔ اس کے بعد ایک دوسری فصل میں آپ کی چار باندیوں - ماریہ، ریحانہ، جمیلہ اور جاریہ موہوبہ حضرت زینب بنت جحش - کا مختصر ترین ذکر ہے (۱۱۴) جبکہ آپ کے موالیٰ کی فصل کچھ مفصل ہے جس میں مرد و خواتین میں سے سینتیس کا ذکر خیر ہے (۶-۱۱۴)۔ خدام نبوی کی مختصر فصل میں آٹھ حضرات کا ذکر ہے (۷-۱۱۶) اور آپ کے کاتبین گرامی کی مختصر فصل سترہ اسماء گرامی سے مزین ہے (۱۱۷)۔ ایک مختصر فصل میں آپ کے ان فرامین کا ذکر ہے جو شرعی امور کے بارے میں اہل اسلام کے نام بھیجے گئے تھے (۹-۱۱۷) جبکہ بادشاہوں کے نام آپ کے فرامین و سفراء کی فصل نسبتاً مفصل ہے۔ اس میں قیصر روم کے نام نامہ نبوی کا متن اور اس کی سفارت کا واقعہ صحیح ابن حبان کے حوالہ سے مذکور ہے جبکہ نجاشی کے نام سفارت کے ضمن میں واقدی وغیرہ کا اور کسریٰ وغیرہ کے نام سفارت میں صحیح مسلم، ابن حزم اور ابن سعد کا حوالہ دیا ہے۔ کل پندرہ سفارتوں کا ذکر ہے (۲۳-۱۱۹)۔

موزنین نبوی کی مختصر فصل میں چار بزرگوں کا ذکر کر کے ان کی اذان و اقامت سے چاروں

اماموں کے تمسک کا ذکر کیا ہے (۵-۱۲۴) جبکہ امراء نبوی کی فصل میں باذان، شہر بن باذان، خالد بن سعید، مہاجر بن ابی امیہ مخزومی، زیاد بن امیہ انصاری، ابو موسیٰ اشعری، معاذ بن جبل، ابوسفیان اموی، یزید بن ابی سفیان اموی، عتاب بن اسید، علی بن ابی طالب، عمرو بن العاص، متعدد عمال صدقات کے عمومی ذکر کے ساتھ امارت حج پر حضرت ابو بکر اور حضرت علی کے حوالہ سے رافضیوں کی تردید بھی کی ہے (۶-۱۲۵)۔ اگلی مختصر فصل آپ کے محافظوں (حوس) کیلئے مخصوص ہے (۱۲۷) اور دوسری آپ کے سامنے گردن مارنے والے افسروں کے لئے (۱۲۷)۔ آپ صلی اللہ علیہ وسلم کے خرچ اور انگٹھی وغیرہ کے افسروں پر تین سطرے فصل ہے جس سے متصل آپ کے شعراء و خطباء پر چار سطرے فصل ہے پھر اتنی ہی بڑی فصل آپ کے سفروں کے دوران حدی گانے والوں کے لئے مخصوص ہے (۹-۱۲۸)۔ ان میں عبداللہ بن رواحہ، انجشہ، عامر بن اکوع اور سلمہ بن اکوع کے نام شامل ہیں۔

غزوات و بعوث و سرایائے نبوی کے عنوان سے جو مختصر فصل ہے اس میں ستائیس غزوات کے نام گنانے کے علاوہ ان کی تعداد کے بارے میں دوسرے اقوال بھی دیئے ہیں اور سرایا و بعوث کی تعداد ساٹھ کے قریب بتائی ہے مگر ان کے نام نہیں دیئے۔ سات غزوات کو اہم ترین اور بزرگ ترین قرار دیا ہے کہ ان کے بارے میں قرآن نازل ہوا تھا اور ان کی متعلقہ سورتوں کا ذکر کیا ہے اور بعض غزوات کی خصوصیات بھی بیان کی ہیں (۳۰-۱۲۹)۔ آپ صلی اللہ علیہ وسلم کے اسلحوں اور سامان ضرورت (اثاث) کی فصل میں نو تلواریں، سات زرہوں، چھ کمانوں، پانچ نیزوں، ایک آہنی خود، ایک سیاہ پرچم کے علاوہ پیالوں، جبوں، خیموں، حربوں اور آپ کی سواری کے جانوروں کا مختصر ذکر کیا ہے۔ اس ضمن میں مسند احمد، سنن ابی داؤد اور معجم طبرانی کے علاوہ احادیث میں ان کے حوالوں کا ذکر بھی کیا ہے (۳۳-۱۳۰) پھر آپ کی سواریوں پر الگ فصل باندھ کر آپ کے تمام گھوڑوں، خچروں، گدھوں، اونٹوں، دودھاری اونٹنیوں اور بکریوں کی تعداد اور نام بتائے ہیں (۵-۱۳)۔ آپ کے لباس (ملا بس) سے متعلق فصل نسبتاً مفصل ہے جس میں عمامہ، ٹوپی، قمیص، حلہ حمراء، ازار و رداء وغیرہ کے بارے میں قیمتی معلومات میں صحیح مسلم، ترمذی، بخاری، واقدی، ابوداؤد اور مسند احمد کے خاص حوالوں کے علاوہ امام ابن تیمیہ کی تشریح بھی موجود ہے (۳۹-۱۳۵)۔ اسی سے متصل فصل میں آپ کے بعض دوسرے ملبوسات جیسے سراویل، موزوں وغیرہ کے علاوہ انگٹھی پہننے کی سنت کا ذکر ہے اور زیادہ تر لباس کا ہے۔

اس سے متصل ایک دوسری فصل میں آپ کے لباس اور لباس کی سنتوں اور بستر نبوی وغیرہ کے بارے میں کافی معلومات ہی نہیں بلکہ لباس کے بارے میں اسلامی حکم اور سنت نبوی کا ذکر ہے۔ ماخذ میں سے صحیح مسلم، صحیح بخاری، ابوداؤد، ترمذی، مستدرک حاکم، ابواسحاق اصہبانی، سنن نسائی کے خاص حوالوں کے علاوہ عام سنن کا حوالہ بھی ہے (۱۳۹-۴۷)۔

اگلی فصل آپ صلی اللہ علیہ وسلم کے کھانے پینے کے بارے میں سنت و ہدایت سے متعلق ہے کہ موجود کو مسترد نہ فرماتے اور مفقود کے لئے تکلف روانہ رکھتے، طیبات حاضر کی جاتیں تو تناول فرما لیتے، ناپسند ہوتا تو بلا اظہار ہاتھ کھینچ لیتے اور نہ اس کی برائی کرتے۔ بھوک ہوتی تو کھا لیتے ورنہ چھوڑ دیتے۔ اس کے بعد حافظ ابن قیم نے کھانے کی اقسام و انواع کا ذکر کیا ہے جو گوشت، حلوا، دودھ، کھجور، سبزی اور پھل وغیرہ پر مشتمل ہیں۔ اس میں آپ کی کھانے کی سنت و طریقہ کا بھی ذکر بھی ہے۔ پھر مشروبات نبوی اور ان کی سنتوں کا ذکر ہے۔ اس میں ماخذ کا حوالہ بالکل نہیں ہے البتہ پینے کی سنت کا فقہی حکم ضرور بتایا ہے کہ بیٹھ کر پینا چاہیے (۱۴۷-۵۰)۔

نکاح اور خانگی معاشرت پر اگلی فصل ہے جس کا آغاز عورتوں اور خوشبوؤں کی محبوبیت اور نماز کی قرۃ العین ہونے کی حدیث پر بحث سے ہوتا ہے۔ پھر آپ کی قوت باہ، ازواج مطہرات کے ساتھ معاشرت اور باری باندھنے کے حکم فقہی، ان کی دلجوئی، سفر میں قرعہ کے ذریعہ ساتھ لے جانے کی سنت اور عصر کے بعد تمام ازواج مطہرات کے ہاں تشریف آوری اور ان کی باری کا ذکر کیا ہے اور ماخذ میں صرف صحیح مسلم اور ابواسحاق سبعمی کا ایک جگہ ذکر کیا ہے، اگرچہ پوری فصل احادیث نبوی پر ہی مبنی ہے (۱۵۰-۵۳)۔

آپ کے سونے اور بیدار ہونے کی فصل میں بستر، فرش، چٹائی، چارپائی/تخت پر سونے اور سونے کی کیفیت کے ساتھ ساتھ بستر کا ذکر بھی ہے اور دعاؤں کا بھی۔ اسی طرح جاگنے کی کیفیات اور دعاؤں کا ذکر ہے۔ اس فصل میں صحیح مسلم، ترمذی، صحیح ابوحاتم کا حوالہ ہے، فصل کا خاتمہ طبی اصول پر کیا ہے کہ رات دن میں ایک تہائی یعنی کل آٹھ گھنٹوں (ثمان ساعات) کی نیند بہترین اور نفع بخش ہے (۱۵۵-۹)۔ اگلی فصل آپ کی سواری کرنے کی سنتوں سے متعلق ہے کہ گھوڑوں، اونٹوں، خچروں اور گدھوں پر کبھی زین سمیت اور کبھی بلا زین سواری کی اور اکثر اکیلے کی اور کبھی کبھی مردوں اور اپنی ازواج کو آگے یا پیچھے بٹھا بھی لیا۔ اگلی فصل آپ کے غنم/بکریوں سے متعلق ہے (۱۵۹-۶۰)۔

ایک نسبتاً زیادہ مفصل فصل میں آپ کی خرید و فروخت کی سنتوں اور اسلامی حکموں کا ذکر ہے۔ اس میں قبل بعثت اور بعد ہجرت خرید و فروخت، تجارتی کاروانوں میں شرکت اور عرب کے بازاروں کی زیارت اور بیع و شراء کی اقسام جیسے مضاربت، شراکت، رہن اور بلا رہن قرض، ضمان، وقف آراضی، شفعہ اور حلف وغیرہ کا ذکر کیا ہے۔ اس کے آخر میں آپ کے مزاج، عیادت، جنازہ کی مشایعت وغیرہ کی سنتوں کا بھی ذکر ہے (۳-۱۶۰)۔ اس سے متصل فصل میں آپ کی مسابقت، کشتی، سینے پروانے، اور دوسرے گھریلو کام کرنے کا خاص کردار و علاج کا ذکر ہے (۵-۱۶۳)۔ جبکہ اگلی فصل میں آپ کے حسن معاملت خاص کر قرض لینے، اس کو وقت پر ادا کرنے اور قرض خواہ کے ساتھ حسن سلوک کو بعض واقعات و احادیث کے حوالہ سے بیان کیا ہے (۷-۱۶۵)۔

آپ کے چلنے کی کیفیت اور اس کی سنتوں پر اگلی فصل باندھی ہے جس میں تہاروی اور صحابہ کے ساتھ باجماعت روی کا ذکر کر کے دس قسم کی چالوں (مشیات) کا ذکر کیا ہے اور ابوداؤد کا بطور خاص حوالہ دیا ہے (۹-۱۶۷)۔ اگلی فصل میں آپ کے بیٹھنے کی کیفیت اور ٹیک لگانے کی حالت کا ذکر بلا حوالہ اخذ کیا ہے (۱۰-۱۷۰)۔ جبکہ اس کے بعد کی فصل میں قضائے حاجت کی کیفیات، سنتوں اور دعاؤں کا ذکر احادیث بالخصوص صحیح مسلم، ترمذی، مسند البزار اور ابوجعفر عقیلی کے حوالہ سے کیا ہے (۱۳-۱۷۰)۔ اسی سے متعلق و متصل ایک اور فصل میں امور فطرت کی انجام دہی یعنی ختنہ، جوتا پہننے، کنگھی کرنے، دینے اور لینے، پینے کھانے، غرض کہ ہر چیز میں داہنے ہاتھ سے ابتدا کرنے کی سنت کے علاوہ بال کٹوانے، مسواک کرنے، خوشبو لگانے، مانگ نکالنے، سرمہ لگانے، خضاب استعمال کرنے وغیرہ کا ذکر ترمذی، مسلم وغیرہ کے حوالہ سے کیا ہے (۸-۱۷۴)۔ خاص مونچھوں کے رکھنے اور کاٹنے پر ایک فصل باندھ کر مفصل بحث کی ہے کہ کاٹنا افضل ہے یا مونڈنا افضل ہے اور اس موضوع پر تمام اکابر فقہاء اور صحابہ کے مسالک اور طریقوں کا ذکر کیا ہے (۸۲-۱۷۸)۔

آپ کے کلام و سکوت اور ہنسنے اور رونے پر ایک فصل خاص باندھ کر ان کے احکام، سنتوں اور واقعات کا مختصر اذکر کیا ہے خاص کر رونے کا زیادہ ذکر ہے اور ہنسنے کے متعدد اسباب اور اقسام کا بھی ذکر ہے۔ رونے کی دس اقسام کی تفصیل بیان کر کے خشیت کی فضیلت نقل کی ہے (۸۶-۱۸۲)۔ اگلی فصل بھی اس سے متعلق ہے کہ آپ کے خطبہ کی سنت و ہدایت پر ہے۔ اس میں زمین، منبر، اونٹ اور اونٹنی پر

تشریف ہو کر خطبہ دینے، خطبہ کے اوقات و مقامات، خطبہ کے وقت، کیفیات، خطبہ کی سنن، خطبہ کی بنیاد، اور بعض متون کے علاوہ منبر نبوی کی تفصیلات، ٹیک لگانے کی چھٹری (عصا) وغیرہ اور بعض واقعات کا ذکر کیا ہے اور اسی میں تینوں خلفاء کے طریقہ خطابت کا بھی حوالہ موجود ہے۔ امام احمد، شیخ ابن تیمیہ، مراہیل عطاء، شعسی، صحیح مسلم، ابوداؤد، امام زہری اور قرآن مجید اس فصل کے مذکورہ مآخذ ہیں (۹۱-۱۸۶)۔

یہاں سے عبادات میں آپ کے اسوۂ و ہدایت کی فصول کا سلسلہ شروع ہوتا ہے جو کافی طویل ہے۔ وضو کی سنت پر فصل کافی مفصل ہے (۹۸-۱۹۱) جبکہ موزوں پر مسح کی فصل (۱۹۹) اور تیمم کی فصل (۲۰۱-۱۹۹) نسبتاً مختصر ہیں۔ نماز نبوی سے متعلق اولین فصل کافی مفصل ہے جو نماز کی کیفیات پر بحث کرتی ہے اور احادیث نبوی کے علاوہ فقہاء کے اقوال بھی دیتی ہے، وہ زیادہ تر تکبیر تحریرہ، ہاتھ باندھنے اور قراءت سے متعلق ہے۔ قراءت کا ذکر مختلف نمازوں اور مقاموں کے حوالہ سے ہے (۱۰-۲۰۱) پھر ایک ضمنی فصل میں اولین رکعت کی طوالت اور مختلف نمازوں میں قراءت سے متعلق الگ باندھی ہے (۱۲-۲۱۰)۔ اس سے اگلی فصل بھی نماز میں قراءت نبوی سے متعلق ہے (۵-۲۱۳) جبکہ اس کے بعد کی فصل میں رکعت اولیٰ کی طوالت اور دوسروں کے اختصار پر بحث ہے (۶-۲۱۵)۔ اگلی فصل میں قراءت سے فراغت کے بعد کچھ رک کر رفع یدین کر کے رکوع میں جانے اور اس کی کیفیات و سنن اور مختلف دعاؤں کا مفصل ذکر ہے (۲۲-۲۱۶)۔ پھر سجدہ نبوی سے متعلق فصل ہے، اس میں سجدہ میں جانے کی کیفیات، سجدہ کے دوران کی کیفیات، اس کی سنتوں اور دعاؤں کا ذکر ہے اور بہت مفصل ہے (۳۵-۲۲۲)۔ پھر رکوع اور سجدہ میں سے افضلیت پر علماء کے اقوال پر ایک فصل باندھی ہے جو قرآنی آیات و احادیث نبوی سے مدلل ہے (۳۷-۲۳۵)۔ اس کے بعد سجدہ سے اٹھ کر جلسہ کرنے اور دو سجدوں کے درمیان دعا پڑھنے پر فصل ہے (۴۰-۲۳۷)۔ سجدہ سے اٹھ کر دوسری رکعت شروع کرنے کی کیفیات اور سنتوں پر اگلی فصل ہے (۵۲-۲۴۰)۔ اسی میں تشہد کے جلسہ، اس کی کیفیات، تشہد کی عبادت، پھر تیسری رکعت اور چوتھی رکعت کی کیفیات، قراءت اور احکام کا بیان ہے۔ نماز میں التفات، احتیاط، اور دوسری چیزوں پر بھی اسی میں بحث ہے جس کے بعد تشہد آخر سے متعلق فصل ہے جس میں جلوس کی کیفیت کا زیادہ ذکر ہے (۵۴-۲۵۲) پھر اگلی فصل میں تشہد کی کیفیات خاص کر انگلیوں کی حالت، اشارہ، نماز میں سات مقامات پر دعا مانگنے وغیرہ کا ذکر ہے (۵۸-۲۵۴)۔ اگلی فصل دونوں

طرف سلام پھیرنے سے متعلق ہے (۶۱-۲۵۸) اور یکے بعد دیگرے دو فصلیں نماز میں دعاؤں سے متعلق ہیں (۶۳-۲۶۱)۔

ایک فصل نماز نبوی کی کیفیات وغیرہ سے متعلق ہے مثلاً نماز میں سر جھکا کر کھڑا ہونا، ادھر ادھر نہ دیکھنا، نماز طویل پڑھنے کا ارادہ کرنا پھر بچوں کے رونے کے سبب مختصر کرنا، حضرت امامہؓ کو نماز فرض میں گود میں لئے رہنا، نماز میں حضرات حسنینؓ کا آپ کی پیٹھ پر سوار ہو جانا اور آپ کا ان کے گرنے کے خوف سے سجدہ کو طویل کرنا، مختصر چل کر دروازہ کھول دینا، اشارہ سے سلام کا جواب دینا وغیرہ (۷۱-۲۶۵)۔ اس فصل میں اور دوسری اہم سنتوں کے علاوہ قنوت پڑھنے کی سنت پر بھی کافی مفصل بحث ہے (۸۵-۲۷۱)۔

ایک خاص فصل میں آپ کے سجدہ سہو کرنے کی ہدایت کا ذکر ہے جو آپ کی بشری صفت کے حوالہ سے شروع ہوتی ہے اور اسی سے متصل فصل میں ظہر یا عصر میں دو رکعتوں کے بعد سلام پھیر دینے اور پھر اس کو مکمل کرنے کا بیان ہے اور بعض اور بھولنے کے واقعات بھی مذکور ہیں (۹۲-۲۸۵)۔ اس کے بعد والی فصل میں نماز میں آنکھیں نہ بند کرنے، حضرت عائشہؓ کے ہاتھوں پر دوں کو دور کرنے کی ہدایت اور بعض عمدہ کپڑوں کے توجہ ہٹانے کے سبب اتار دینے کی ہدایت نبوی کا ذکر ہے (۹۳-۲۹۲)۔

نماز کے بعد مڑ کر بیٹھنے، تیزی سے مڑنے اور نماز کے بعد ذکر اذکار کرنے اور دعاؤں کی سنت نبوی پر مفصل فصل ہے (۳۰۵-۲۹۵)۔ اگلی فصل سترہ کے مسائل و ہدایت نبوی سے متعلق ہے (۳۰۵-۳۰۵)۔

سنت مؤکدہ کی رکعتوں (السنن الرواتب) کی ہدایت نبوی پر ایک طویل مدلل فصل بانڈھی ہے جس میں بتایا ہے کہ حضر کے دوران دس رکعتیں آپ ہمیشہ پڑھا کرتے تھے۔ بعض روایات کے مطابق بارہ رکعتیں پڑھتے تھے اور اگر چھوٹ جاتی تھیں تو ان کی قضا کرتے تھے۔ یہ عادی سنتیں اور دوسرے نوافل گھر میں ادا فرماتے تھے۔ امام ابن قیم نے سنتوں کے بارے میں علماء کے اقوال اور فقہاء کے مسالک کا بھی ذکر کیا ہے۔ ایک بحث یہ بھی ہے کہ سنت فجر زیادہ مؤکدہ ہے یا وتر۔ اس میں خاص کر وتر میں قراءت کا بھی ذکر کیا ہے (۱۸-۲۰۷)۔ ایک فصل میں آپ کی ایک سنت کا بھی ذکر ہے کہ فجر کی سنت ادا کر کے آپ استراحت فرماتے تھے۔ حافظ موصوف نے اس پر مفصل کلام کیا ہے (۲۲-۳۱۸)۔ پھر ایک خاص فصل میں نماز شب/تہجد پر مفصل بحث ہے۔ اس میں یہ نکتہ بھی زیر بحث آیا ہے کہ وہ آپ کے لئے فرض تھی یا نفل۔ وتر کی رکعات، اور تہجد کی رکعات اور ان میں قراءت کا بھی

ذکر ہے (۲۷-۳۲۲)۔ نماز شب کے اول رات میں پڑھنے کا ذکر الگ فصل میں کیا ہے اور رکعتوں کی تعداد بھی بیان کی ہے (۳۲-۳۲۷)۔ ایک الگ فصل میں ثابت کیا ہے کہ نماز وتر کے بعد آپ بیٹھ کر دو رکعتیں پڑھتے تھے اور کبھی بیٹھ کر قراءت کرتے اور رکوع کرنے کے لئے کھڑے ہو جاتے (۳-۳۳۲) پھر اگلی فصل میں یہ واضح کیا ہے کہ آپ نے وتر میں قنوت نہیں پڑھی (۴۱-۳۳۳)۔ اس میں آپ کی قراءت کرنے کی سنت کا خاص کر آیات پر وقوف کرنے، ترتیل کرنے اور ان سے متعلق فقہاء کے اقوال کا ذکر کیا ہے۔ اور آخر میں نماز نفل میں اسرار و اجہار کا ذکر ہے اور سواری پر پڑھنے کا بھی۔

اگلی فصل نماز چاشت (صلاة الضحیٰ) کے باب میں آپ کی ہدایت پر باندھی ہے (۶۰-۳۴۱) یہ بہت مفصل بحث ہے۔ اس کے بعد کی ایک مختصر فصل میں آپ کے سجدہ شکر ادا کرنے کی سنت کا ذکر کیا ہے (۶۲-۳۶۰)۔ اس سے متصل فصل قرآن مجید کے سجدوں اور ان کے احکام اور سنت نبوی سے متعلق ہے (۶۳-۳۶۳)۔ نماز جمعہ اور اس کی ہدایت نبوی پر فصل کافی مدلل و مفصل ہے جس میں جمعہ کے دن کی فضیلت پر روایات جمع کی ہیں (۷۲-۳۶۳) پھر الگ فصل میں نماز جمعہ کے آغاز پر احادیث و روایات ہیں (۷۴-۳۷۶) جس کے بعد جمعہ کے دن کے احترام و اہتمام اور اس کی افضیلت پر علماء و فقہاء کے اقوال ہیں (۸۸-۳۷۵) جو نماز جمعہ کیلئے غسل کرنے، نئے/دھلے کپڑے پہننے وغیرہ سے متعلق ہیں۔ اور جس کا خاتمہ جمعہ کی ساعت مبارک پر ہوتا ہے، پھر ایک علیحدہ فصل میں اس ساعت مبارک کے بارے میں علماء کرام کے گیارہ اقوال اور ان میں سے راجح قول کے دلائل بیان کئے ہیں۔ اس کے بعد مزید اقوال بیان کر کے ان کے دلائل بھی دیئے ہیں۔ اسی میں جمعہ میں جلد حاضر ہونے والوں کے ثواب کا ذکر اور اس سے متعلق روایات ہیں۔ جمعہ کی امتیازی خصوصیات میں سے تینتیس کا ذکر کیا ہے اور خطبہ نبوی کا ذکر آخر میں آیا ہے (۳۲۵-۳۸۸) پھر آپ کے خطبوں خاص کر خطبہ جمعہ کا بیان ایک الگ فصل میں ہے (۴۰-۴۲۵) پھر نماز جمعہ اور نماز ظہر کی افضیلت کا ذکر ہے۔ اس میں نماز جمعہ کی سنتوں کا بھی مفصل ذکر ہے۔

اس کے بعد کی فصل میں عیدین کی سنت نبوی کا مفصل و مدلل بیان ہے (۴۹-۴۴۱) پھر نماز کسوف پر فصل ہے (۵۶-۴۵۰)۔ اگلی فصل نماز استقاء کا ذکر رکھتی ہے (۶۱-۴۵۶)۔ پھر آپ کے سفروں اور ان کے دوران نمازیں پڑھنے کی سنت کا بیان ہے (۷-۴۷۵)۔ اس سے متصل فصل میں

آپ نے فرض پر اکتفا کرنے کی سنت کا ذکر ہے (۴۵-۴۳) پھر سواری پر نماز پڑھنے، سفر کے دوران نماز کی تعجیل و تاخیر اور جمع کرنے پر الگ فصل ہے (۸۱-۴۷)۔ اس کے بعد کی فصل میں بحالت سواری جمع نہ کرنے کا ذکر ہے (۳۸۱-x)۔ آپ کے قرآن کریم کی قراءت، غور سے سننے، خشوع، قراءت کے وقت رونے اور تحسین آواز وغیرہ پر ایک مفصل فصل ہے (۹۳-۲۸۲)۔ بعد کی فصلیں مریضوں کی عیادت (۴-۳۹۳)، جنازوں کی مشایعت، نماز وغیرہ (۹-۳۹۸)، جنازہ کی جلدی کرنے وغیرہ (۲-۵۰۰)، آنکھیں بند کرنے، غسل وغیرہ، بچوں کی نماز جنازہ وغیرہ سے متعلق اور قبروں سے متعلق ہیں اور یہ کل سولہ فصلیں ہیں (۲۸-۵۰۲)۔ جلد اول کی آخری فصل صلاۃ خوف سے متعلق ہے (۳۲-۵۲۹)۔

زاد المعاد کی جلد دوم صدقہ و زکوٰۃ میں آپ کے اسوۃ و ہدایت کی فصل سے شروع ہوتی ہے اور ان مکروہ الفاظ کی فصول پر ختم ہوتی ہے جن کا اظہار آپ صلی اللہ علیہ وسلم ناپسند فرماتے تھے۔ صدقہ و زکوٰۃ میں ہدایت نبوی کی فصل دراصل زکوٰۃ کے اسلامی احکام و اصول کا باب ہے جس میں مال کی چار اصناف - مویشیوں، سونے چاندی، اموال تجارت اور زمینی پیداوار - پر زکوٰۃ کی شرح اور اس کی شروط و احکام کا ذکر کیا ہے (۹-۵)۔ اسی کی ایک دوسری فصل میں زکوٰۃ و صدقہ کی تقسیم و عطا کے نبوی طریقے کا بیان ہے اور زکوٰۃ و صدقہ کے اموال کو عمال صدقات کے ذریعہ جمع کرنے کے نظام کا بھی۔ اس کا اختتام ان اموال پر ہوتا ہے جن پر عہد نبوی میں صدقہ و زکوٰۃ نہیں عائد ہوتا تھا (۱۱-۹)۔ اگلی فصل شہد پر زکوٰۃ کے عائد ہونے، اس کی شرح وغیرہ پر علماء کے اختلاف سے متعلق ہے۔ احادیث نبوی بیان کرنے کے بعد امام بخاری، ترمذی، ابن المنذر، شافعی، یحییٰ بن آدم وغیرہ کا مسلک بیان کیا ہے کہ شہد پر زکوٰۃ نہیں عائد ہوتی جبکہ امام احمد، امام ابو حنیفہ اور دوسرے اہل علم کے نزدیک عائد ہوتی ہے (۱۶-۱۲)۔ اس کے بعد ایک تین سطری فصل میں زکوٰۃ ادا کرنے والوں کے لئے دعائے نبوی، بہترین مال زکوٰۃ میں لینے سے اجتناب کا حکم نبوی مذکور ہے (۷-۱۶)۔ اگلی مختصر فصل میں مال صدقہ کو فروخت کرنے، کھانے، قرض میں دینے اور پیشگی وصول کرنے کی ہدایت نبوی کا ذکر ہے (۸-۱۷)۔

اگلی فصل صدقہ فطر پر ہے جس میں سنت نبوی کے ساتھ ساتھ حضرات عمر فاروق و امیر معاویہ کے اجتہادات اور صحیحین، ابوداؤد، امام احمد، ترمذی، دارقطنی، نسائی اور ابن تیمیہ کی روایات و اقوال بھی

موجود ہیں (۱۹-۲۱)۔ اگلی متصل فصل زکوٰۃ الفطر نماز فطر سے قبل ادا کرنے کے حکم سے اور اس کے بعد والی فصل مساکین میں اس کی تقسیم سے متعلق ہے (۲۱-۲۲)۔ اس کے بعد والی فصل نفل صدقہ کے بارے میں ہے اور آخری دو فصول میں ماخذ کا حوالہ نہیں ہے (۲۲-۲۳)۔

اس کے بعد کی فصل میں امام ابن قیم نے رسول اکرم صلی اللہ علیہ وسلم کے لئے کمال شرح صدر کے حصول اور دوسروں کے لئے اسباب کا ذکر کر کے بہت اہم بیان پیش کیا ہے۔ شرح صدر کے عظیم ترین اسباب میں سب سے پہلے توحید کا ذکر کیا ہے پھر علم، ذکر مدام، مخلوق کے ساتھ احسان و افادہ، شجاعت، صفات مذمومہ سے قلب کو محفوظ کرنے، فضول نظر و کلام وغیرہ کے ترک کو درجہ بدرجہ گنایا ہے اور اس بحث کو آیات قرآنی اور دلائل عقلی سے مدلل کیا ہے (۲۳-۲۸)۔

روزہ (صیام) کے باب میں ہدایت نبوی کی فصل میں حافظ ابن قیم نے مقصود روزہ، اس کی تاثیر، اس کی فرضیت، عہد نبوی میں اس پر عمل کا ذکر اپنی زبان میں ایک آیت اور ایک حدیث کے حوالہ سے کیا ہے (۲۸-۳۱)۔ پھر اگلی فصل میں رمضان مبارک میں رسول اکرم صلی اللہ علیہ وسلم کی تمام عبادتوں کی کثرت کا ذکر احادیث نبوی، اقوال اکابر اور بعض اشعار کے ذریعہ کرنے کے ساتھ ساتھ روزہ وصال کی ممانعت اور اس کے اسباب اور افطار کی تعجیل و تاخیر کے احکام کا بھی ذکر کیا ہے (۳۱-۳۸)۔ اگلی فصل میں رمضان کے مہینے کے چاند کی رویت اور روزوں کی تعداد کے احکام احادیث نبوی کے حوالہ سے بیان کر کے مختلف احادیث اور اقوال پر بہت مدلل محاکمہ کیا ہے (۳۸-۴۹)۔ اسی معنی کی ایک اور فصل ہے جس کا موضوع یہ ہے کہ رسول اکرم صلی اللہ علیہ وسلم ایک مسلمان مرد کی شہادت پر روزہ رکھنے کا، دو گواہوں کی گواہی پر عید منانے کا، جلد افطار کرنے کا اور مسنون افطاری کا حکم دیا کرتے تھے (۴۹-۵۱)۔ نماز سے قبل افطار، افطار کی دعا اور روزہ کے دوران بری چیزوں سے اجتناب پر اگلی فصل ہے (۵۱-۵۲)۔ دوران سفر روزہ رکھنے اور افطار کرنے کی تخیر کی ہدایت نبوی کو احادیث اور اقوال علماء کے ذریعہ بیان کیا ہے (۵۲-۵۳)۔ اسی سے متصل ایک دوسری فصل میں غزوات بدر و فتح مکہ کے لئے رمضان میں آپ کے سفر مبارک کا ذکر اور دارقطنی کی ایک روایت پر نقد کیا ہے (۵۵)۔ سفر کی مسافت کی تحدید اور روزہ کے احکام اگلی فصل کا موضوع ہیں (۵۵-۵۷)۔ بحالت جنابت روزہ کا آغاز اور نماز فجر کے بعد غسل جنابت کرنے اور تقبیل کے جواز کا حکم اور اس کی

روایات کی تشریح اگلی فصل میں ہے (۹-۵۷)۔ بھول سے کھاپی لینے سے روزہ نہ ٹوٹنے کا حکم اس کے بعد کی فصل میں ہے (۶۹)۔ جبکہ اگلی فصل روزہ توڑنے والی چیزوں اور نہ توڑنے والے اعمال کے لئے وقف ہے (۶۳-۵۹)۔ دوران روزہ فصد کھلوانے (احتجام) کے حکم پر الگ فصل باندھی ہے (۶۰-۶۳)۔

نفل روزہ اور سنت نبوی پر ایک طویل فصل ہے جس میں صوم عاشورا پر کافی مدلل بحث ہے (۶۰-۷۷)۔ عرفہ کے دن افطار کرنے کی سنت و ہدایت پر ایک فصل ہے (۸-۶۷)۔ سینچر اور اتوار کے دنوں میں روزہ رکھنے کا حکم اس کے بعد کی فصل میں ہے (۷۸-۸۰)۔ مسلسل روزے یا صیام دہر آپ کی ہدایت میں نہ تھے۔ اس موضوع پر اگلی فصل باندھی ہے (۸۰-۸۳)۔ گھر میں کھانا نہ ہونے کی صورت میں روزہ رکھنے اور روزہ کی نیت کرنے کے بعد افطار کرنے کی سنت نبوی کا ذکر ایک فصل میں (۵-۸۳) کرنے کے بعد جمعہ کے دن خاص طور سے روزہ رکھنے کی ممانعت کا ذکر ہے (۶-۸۵)۔ اس کے بعد آپ کے اعتکاف کرنے کی سنت و ہدایت پر ایک مدلل فصل ہے (۸۶-۹۰)۔

حج و عمرات نبوی پر ایک فصل باندھی ہے جس میں آپ کے چار عمروں اور ایک حج کا ذکر کیا ہے (۹۰-۹۳)۔ عمرہ کے سلسلہ میں ایک خاص فصل اس موضوع پر باندھی ہے کہ صرف ایک عمرہ آپ نے مکہ مکرمہ کے باہر جا کر کیا تھا، بلکہ وہ مکہ جا کر کیا کرتے تھے (۹۳)۔ ہجرت کے بعد مکہ مکرمہ کے پانچ سفر آپ نے کئے (۷-۹۵)۔ اگلی فصل میں یہ بتایا ہے کہ آپ نے سال میں ایک ہی عمرہ کیا اور دوبار نہیں کیا (۹۷-۱۰۰)۔ اس کے بعد کی فصل آپ کے آخری حج - حجۃ الوداع - کے بارے میں تفصیلات اور مباحث ہیں اور اس میں ہجرت کے بعد آپ کے اکلوتے حج، اس کی فرضیت کا ذکر ہے اور اس کی متصل فصل زیادہ مفصل ہے اور وہ آپ کی مدینہ سے روانگی، احرام، حج کی قسم یعنی تمتع، قرآن یا افراد وغیرہ پر بحث کرتی ہے (۲۲-۱۰۱)۔ پھر یکے بعد دیگرے تین فصول میں بالترتیب عمروں، حج اور احرام نبوی کے بارے میں غلطیوں اور ان کا ارتکاب کرنے والے طبقوں کا ذکر کیا ہے اور بعد کی چھ فصول میں ان کے "اعذار" اور اسباب پر بحث کر کے حج قرآن کی ترجیح کے دس وجوہ اور حج تمتع وغیرہ کے امور پر مزید متعدد فصول قائم کر کے حج کے مسائل پر بحث مکمل کی ہے (۱۲۲-۳۱۱)۔ حج و عمرہ کے تمام مسائل و امور پر الگ الگ فصول قائم کرنے کے علاوہ امام ابن قیم نے علماء و فقہاء کی غلطیوں اور اوہام کی نشاندہی اور تنقید کے لئے بھی متعدد فصول باندھی ہیں اور ہر ذیلی یا ضمنی مسئلہ پر بحث کر کے

بار بار آپ کے حجۃ الوداع کی طرف مراجعت کی ہے۔ ان کی تفصیل ذیل میں فہرست فصول کی صورت میں درج ہے:

عمروں اور حج کے بارے میں اغلاط (۱۲۲-۳۸)، حج تمتع کے قائلین کی تردید (۱۳۸-۵۰)، احرام میں غلطی کرنے والوں کی تنقید (۱۵۰-۸)، حج نبوی کی طرف مراجعت (۱۵۸-۶۳)، محرم کے لئے شکار کے گوشت کی بحث (۱۶۳-۶)، احرام و عمرہ حضرت عائشہؓ (۱۶۶-۷۸)، تین فصول حج و عمرہ اور جواز تمتع (۱۷۸-۲۲۳)، حجۃ الوداع کی طرف مراجعت (۲۲۳-۳۸)، محرم کی تکلیفیں (۲۵۲-۳۶)، حجۃ الوداع کی طرف مراجعت (۲۳۶-۸)، یوم النحر میں ری جمار کا وقت (۲۳۸-۵۲)، مزدلفہ میں نماز نبوی اور مشعر حرام کا قیام (۲۵۲-۷)، منیٰ کی واپسی اور خطبہ نبوی (۲۵۷-۹)، مقام قربانی اور قربانی (۲۵۹-۶۷)، پورا مکہ قربانی گاہ (۲۶۷-۸)، حلق نبوی (۲۶۸-۸۵)، منیٰ واپسی اور قیام (۲۸۵-۸)، ایام حج میں خطبات نبوی (۲۸۸-۹)، عذر والے کے لئے منیٰ کے باہر راتیں بسر کرنے کی اجازت (۲۸۹-۹۴)، محصب کا قیام و حکم (۲۹۴-۵)، کعبہ میں داخلہ (۲۹۵-۸)، ملتزم پر وقوف (۲۹۸-۳۰۰)، آپ کے حج کے بارے میں متعدد اوہام کی تردید (۳۱۲-۳۰۰)۔

ہدیہ، قربانی اور عقیقہ کے باب میں ہدایت نبوی کی فصل میں آیات قرآنی کے ذریعہ تین قسم کی قربانی کا ذکر کیا ہے (۳۱۲-۵) اور پہلے ہدی کی قربانی کی تفصیلات ہیں پھر عمرہ کی ہدیٰ نزد مردہ وغیرہ پر ایک فصل ہے (۳۱۵-۶)۔ پھر عید الاضحیٰ کی قربانی کی فصل ہے جس کے بعد اسی سے متعلق متصل دو فصول ہیں (۳۱۷-۲۲)۔ اس کے بعد عقیقہ کی سنت نبوی پر فصل ہے (۳۲۵-۳۳) جس کی کئی ذیلی فصول ہیں۔ ان کے بعد نومولود کے نام رکھنے اور ختنہ سے متعلق فصل ہے (۳۳۳-۴)، اور اس کے بعد اسماء اور کنیتوں پر ایک فصل ہے جس میں عمدہ نام رکھنے، برے ناموں کو بدلنے کا ذکر کر کے اس باب کے فقہ پر ایک الگ فصل باندھی ہے اور جس کی کئی متعلقہ فصول ہیں (۳۳۴-۴۴)، پھر کنیت کی سنت پر کئی فصول ہیں (۳۳۴-۵۱)، خاص طور سے بعض اشیاء جیسے عنب کا کرم نام رکھنے یا نماز (صلوٰۃ) کو دوسرے ناموں سے یاد کرنے کی ممانعت کی ہدایت ہے۔

زبان کی حفاظت اور الفاظ کے انتخاب کے بارے میں آپ کی ہدایت پر فصل بہت اہم ہے اور اس کی کئی متعلقہ فصول ہیں جن میں تقدیر، توکل، انسانی عجز، حزن و ملال وغیرہ پر قیمتی مباحث ہیں

(۶۴-۳۵۲)۔ پھر زبان ہی سے متعلق ذکر الہی کے بارے میں آپ کی ہدایت و رہنمائی کے بارے میں فصل قائم کی ہے جس میں حمد الہی کی نبوی مثالیں ہیں (۷۹-۳۶۵)، ان میں مختلف اوقات اور مواقع کی مسنون دعائیں شامل ہیں۔ اسی سے متعلق کپڑے پہننے وغیرہ کے وقت کی مسنون دعاؤں کی فصل ہے (۸۱-۳۷۹)، گھر میں داخلہ کی دعا (۳-۳۸۱)، بیت الخلاء جانے اور نکلنے کی دعا (۷-۳۸۴)، وضو کرتے وقت کی دعا اور ذکر (۹-۳۸۷)، پھر اذان کے بارے میں آپ کی ہدایت اور اس کے ”اذکار“ کی دو فصول ہیں (۹۴-۳۸۹)، ایک فصل ذوالحجہ کے عشرہ کی دعاؤں کے لئے وقف ہے (۶-۳۹۵)۔ پھر ترتیب وار یہ فصول ہیں: نیا چاند دیکھنے کی دعا (۷-۳۹۶)، کھانے سے پہلے اور بعد کی دعائیں اور آداب (۲۰۶-۳۹۷) پر کئی فصلیں ہیں۔ پھر سلام کرنے، اجازت لینے اور چھینک کا جواب اور دعا دینے کی جامع فصل ہے (۷-۴۰۶)، اس میں سلام سے متعلق متعدد فصول ہیں (۲۸-۴۰۷)، پھر اجازت لینے کے احکام سے متعلق فصول ہیں (۳۵-۴۲۸) پھر چھینک کی دعائیں، جواب اور آداب کی فصول ہیں (۴۲-۴۳۵)، اس کے بعد سفر کے آداب اور دعاؤں کے بارے میں آپ کی ہدایت کی فصل ہے جو متعدد فصول پر حاوی ہے (۵۴-۴۴۳)۔ نکاح اور جماعت سے متعلق دعاؤں کی ایک فصل ہے (۵۶-۴۵۴)، دوسری فصول میں اچھی چیز لگنے کی دعا (۶۱-۴۵۶)، بیمار کو دعا دینے کی فصل (۷-۴۵۶)، طیرہ سے بچاؤ کی دعا (۷-۴۵۷)، برے خواب دیکھنے پر دعا (۶۰-۴۵۸)، دوسرے سے پناہ مانگنے کی دعا (۶۳-۴۶۰)، شدت غضب کے وقت حکم نبوی (۶۳-۴۶۳)، پسندیدہ چیز کی دعا (۴۶۳-۴۶۴)، اور مختلف دعائیں (۸-۴۶۴)، مکروہ الفاظ سے اجتناب کی ہدایت نبوی (۷۵-۴۶۸) جو کئی فصول پر مبنی ہے۔ اور اسی پر جلد دوم ختم ہوتی ہے۔

حافظ ابن قیم نے زاد المعاد کی جلد سوم جہاد نبوی سے شروع کی ہے جس کا کامل عنوان ہے ”جہاد و مغازی اور سرایا اور مہموں کے باب میں ہدایت نبوی“۔ ابتدا میں جہاد کی اہمیت، فرضیت، اقسام و انواع، فضیلت وغیرہ پر مختصر بحث کر کے اعداء اسلام، ان سے اسلام کی مدافعت، جہاد کی تعریف اور سلف کی عبارات و تعبیرات میں اختلاف کا ذکر کیا ہے اور رسول اکرم صلی اللہ علیہ وسلم کے جہاد کی تمام اقسام کی مساعی کا حوالہ دیا ہے۔ قرآن و حدیث کے کافی حوالے دیئے ہیں۔ پھر الگ فصل میں جہاد کے مراتب چہارگانہ۔ جہاد نفس، شیطان، کفار و منافقین۔ کی تشریح ترتیب وار الگ الگ فصول میں کی

ہے۔ اور اس کے بعد کی فصل میں جہاد و ہجرت اور ان کا ایمان سے تعلق جوڑا ہے۔ ایک خاص فصل مجاہدین کی فضیلت بالخصوص مراتب جہاد کی تکمیل کرنے والے مجاہدین کی افضلیت میں باندھی ہے اور اسے آیات قرآنی، دلائل عقلی اور احادیث نبوی اور آثار صحابہ سے مدلل کیا ہے (۱۸-۵)۔

اسی ضمن میں سابقین اولین کے اسلام پر کئی فصول باندھی ہیں اور بالترتیب ابو بکر صدیق، خدیجہ بنت خویلد، علی بن ابی طالب، زید بن حارثہ، ورقہ بن نوفل اور دوسرے ”لوگوں“ رضی اللہ عنہم کے قبول اسلام کا ذکر کیا ہے۔ اس میں قریش کی مخالفت اور ایذا اور اس کا شدید شکار ہونے والوں مسلمانوں جیسے حضرات عمار بن یاسر، بلال وغیرہ اور ان پر قریشی مظالم کا بھی ذکر شامل ہے۔ اگلی فصل کمزور غلام مسلمانوں کی شہادت اور بعض کی حضرت ابو بکر صدیق کی حمایت کا ذکر کر کے ہجرت حبشہ اور اس کے مہاجرین کے اسماء گرامی بھی بیان کئے ہیں۔ مہاجرین حبشہ کے بعض واقعات، مدینہ واپسی، نماز میں کلام کی اجازت و ممانعت اور دوسری ہجرت حبشہ، حضرت ام حبیبہ سے نکاح نبوی اور بعض روایات ابن اسحاق و محدثین کے تناقض سے بحث کی ہے۔ ایک اور فصل میں مہاجرین حبشہ اور نجاشی کے تعلقات اور قریشی وفد کی ناکامی کا ذکر ہے۔ اگلی فصل اسلام حمزہ و کبار مکہ، مخالفت قریش، شعب ابی طالب کے مقاطعہ کے نفاذ اور پھر تنبیخ اور وفات خدیجہ و ابو طالب کیلئے مخصوص ہے اور اس کے بعد کی فصل میں سفر طائف کا ذکر ہے اور مطعم بن عدی کے جواری نبوی کے ذکر پر ختم ہوتی ہے (۳۲-۱۸)۔

حافظ ابن قیم نے زاد المعاد میں کئی فصول اسراء و معراج کے مختلف پہلوؤں اور گوشوں کیلئے وقف کی ہیں۔ ان میں سے پہلی اسراء اور معراج کے واقعات کو بخاری، مسلم، دارمی، ابن تیمیہ، امام احمد اور آیات قرآنی کے حوالہ سے خاص روایت الہی کے بارے میں بیان کیا ہے۔ دوسری فصل میں قوم کے انکار و تکذیب کی شدت مزید کا ذکر بلا حوالہ ہے۔ پھر اگلی فصل میں ابن اسحاق کے حوالہ سے جسمانی یا روحانی اسراء کا بیان ہے اور اس میں دوسرے علماء کے اقوال اور حافظ موصوف کی بحث بھی ہے۔ پھر معراج جسمانی یا روحانی اور معراج و اسراء کے فرق اور زمانی تفریق اور نماز پنجگانہ کی فرضیت پر بحث الگ فصل میں ہے اور اس میں مغازی موسیٰ بن عقبہ، ابن عبدالبر اور مسلم کے خاص حوالوں کے علاوہ عام حدیث کے حوالے ہیں (۳۲-۳۲)۔

ہجرت نبوی کے آغاز اور قبائل عرب کو دعوت نبوی کا بیان و اقدی کے حوالہ سے ایک فصل میں دیا

ہے۔ پھر دوسری فصل میں اولین مدنی مسلمانوں ایسا بن معاذ وغیرہ کا ذکر کیا ہے۔ جبکہ اس سے اگلی فصل چھ خزر جیوں کے قبول اسلام، بیعت عقبہ اولیٰ، حضرت مصعب بن عمیرؓ کی بطور امام و معلم مدینہ تقرر، بیعت عقبہ ثانیہ، مدینہ میں وسیع اشاعت اسلام، بارہ نقیبوں کی تقرری، مسلمانوں کو ہجرت کی اجازت نبوی، اور اولین مہاجرین کا ذکر اگلی فصل میں ابوالزبیر وغیرہ کی روایت سے کیا ہے۔ اس سے متصل فصل رسول اکرم صلی اللہ علیہ وسلم کی ہجرت مدینہ کے واقعات سفر اور حضرت ابوبکرؓ کی جاں نثاری کا ذکر سراقہ کے تعاقب کے واقعہ تک صحیحین، مستدرک حاکم وغیرہ کے حوالہ سے کیا ہے۔ اگلی فصل حضرت ام معبدؓ کے واقعہ کیلئے وقف ہے جبکہ اس کے بعد کی فصل میں مدینہ میں آپ کے استقبال، آپ کی آمد قباء، مدینہ آمد، تعمیر مسجد و مکانات، میزبانی حضرت ابویوب انصاری اور بعض مہاجرین کے ہجرت کے واقعات ہیں (۶۱-۷۲)۔

مسجد نبوی اور اس کی تعمیر پر ایک الگ فصل باندھی ہے جو امام زہری کی روایت پر مبنی ہے پھر مواخاۃ پر ایک فصل ہے، اس کے بعد کی فصل یہود مدینہ سے معاہدہ اور ان کے تین قبائل مشہور سے جنگ کا مختصر ذکر کرتی ہے۔ اگلی فصل تحویل قبلہ پر ہے اور کافی مفصل ہے جبکہ تین سطری فصل اذان کی مشروعیت اور نمازوں میں اضافہ پر ہے۔ اس کے بعد کی فصل اذن جہاد پر ہے جس میں زیادہ بحث سورہ حج: ۳۸ کے مکی ہونے کے اقوال کی تردید سے متعلق ہے پھر قتال کی فرضیت سورہ بقرہ: ۱۹۰ کے حوالہ سے بیان کی ہے۔ یہ فصل زیادہ مدلل اور مفصل ہے۔ اس میں جہاد کی فضیلت، مجاہدین کی عظمت، شہداء کی مقربیت وغیرہ پر متعدد آیات و احادیث ہیں۔ تین سطری فصل میں آغاز جنگ نبوی پر مختصر بیان دے کر اگلی فصل میں شہادت کی عظمت اور شہداء کی بزرگی پر بہت سی احادیث نبوی جمع کر دی ہیں (۹۵-۶۱)۔

اس کے بعد کی فصل میں رسول اکرم صلی اللہ علیہ وسلم کے جہاد کے سلسلہ میں بیعت لینے کی صراحت کی ہے۔ اس میں دوسرے متعدد امور جیسے مشاورت، مساعدت، توریہ، جاسوسوں کی تقرری، دعائے نصرت، ترتیب لشکر، فتح کے بعد قیام، حملہ کے اسوہ، یوم سفر، ترتیب صفوف، اسلحہ کے استعمال، دوران جنگ دعا، منجیق کے استعمال، امراء سرایا کو ہدایات، امراء کی تقرری، نفل نبوی، تقسیم غنائم، صفی نبوی، خمس کی ترتیب، اسیران جنگ کے معاملہ وغیرہ پر مختصر بحث ہے۔ پھر ایک الگ مختصر فصل میں بنو ہاشم کے حصہ غنیمت کا ذکر کیا ہے۔ پھر غنیمت میں ملنے والی اشیاء خورد و نوش کے معاملہ کا بیان ہے، اس

سے متصل فصل میں غبن کرنے والے کے مال کے جلانے کے اسوۂ نبوی اور طریقہ تشخیص کا ذکر ہے۔ یہ تمام فصول بلا عنوان ہیں (۱۰۹-۹۴)۔

اسیران جنگ کے باب میں اسوۂ نبوی پر باعنوان فصل ہے جس میں اسیران بدر کا مفصل اور اسیران بنی المصطلق کا مختصر ذکر بعض دوسرے امور کے ساتھ ہے اور اس کے بعد ایک تین سطری فصل اسیروں میں سے ماں اور اس کے بچہ کی تفریق کی ممانعت پر ہے۔ اس کے بعد مسلمانوں کی جاسوسی کرنے والے کے بارے میں اسوۂ نبوی، اسوۂ خلفاء اور اقوال فقہاء مذکور ہیں۔ اگلی بلا عنوان فصل مشرکوں کے غلاموں کی آزاد کرنے کی حکمت نبوی سے متعلق ہے، اس میں مکہ کے مقبوضہ مکانات کے بارے میں بھی اسوۂ نبوی مذکور ہے (۱۶-۱۰۹)۔

مالِ غنیمت میں حاصل ہونے والی آراضی کے بارے میں آپ کی ہدایت کے عنوان سے اگلی فصل ہے جس میں قرآن و احادیث کے حوالوں سے بحث کی ہے پھر اگلی فصل اس مسئلہ پر ہے کہ مکہ مکرمہ کو بزور شمشیر فتح کیا گیا تھا اور اس کے متعدد دلائل دئے ہیں۔ اگلی فصل مشرکوں کے درمیان مسلمانوں کے قیام کی ممانعت اور بشرط استطاعت ہجرت کرنے کی فرضیت پر ہے (۲۳-۱۱۷)۔

حافظ ابن قیم نے ایک مختصر فصل کا طویل عنوان رکھا ہے جو صلح و امان اور کافروں سے تعلقات سے متعلق ہے (۵-۱۲۴)۔ اس کے بعد کی فصل میں تین قسم کے کافروں سے آپ کے تعلقات کا جائزہ لیا ہے یعنی معاہدہ، دشمن اور منافق اور اس ضمن میں اسی فصل میں بنو قینقاع کے یہود کے خلاف غزوہ کا مختصر بیان ہے۔ اسی سے متصل دوسری فصل میں بنو النضیر کے غزوہ کا ذکر ہے جو بخاری و مالک کی روایات پر مبنی ہے۔ اگلی فصل غزوہ بنی قریظہ کے لئے خاص ہے اور اس میں نماز عصر کے باب میں حکم نبوی سے بحث ہے۔ اس سے متصل فصل واقعات غزوہ کو مالک وغیرہ کی روایت کے حوالہ سے بیان کرتی ہے۔ (۳۵-۱۲۶) یہود کے خلاف ان غزوات نبوی سے بعض اصول و قواعد صلح کا استنباط کیا ہے چنانچہ ایک فصل میں یہ بحث کی ہے کہ اگر کسی قوم کے بعض لوگوں نے نقض صلح کیا اور بعض قائم رہے تو آپ صلی اللہ علیہ وسلم نے ان سب پر حملہ کیا۔ پھر دوسرے اقوال بھی بیان کئے ہیں۔ دوسری متصل فصل میں یہ بحث اٹھائی ہے کہ معاہدہ قوم کے ساتھ اگر کسی دشمن نے صلح کر لی تو وہ آپ کی صلح میں بھی داخل ہو جاتے تھے۔ اگلی فصل دشمن قوم کے سفیروں کے بارے میں ہے اور ایک مسلم کی ضمانت کے مسئلہ

وغیرہ سپر بھی گفتگو کی ہے۔ اسی سے متعلق ایک دوسری فصل ہے جس میں صلح حدیبیہ کی ایک شق کہ مکہ والے مسلمانان مدینہ کو نہ لوٹائیں گے جبکہ مدینہ کو مکیوں کو واپس کرنا پڑے گا کی تفسیح اور شرعی حکم پر بحث ہے۔ اگلی فصل یہود خیبر سے صلح کے معاہدہ سے متعلق ہے جو خاصی مفصل و مدلل ہے (۱۳۶-۵۱)۔

اس کے بعد کی فصل معاہدہ ذمہ اور وصولیابی جزیرہ کی مشروعیت، آغاز اور بعض اہل ذمہ خاص کر خیبر کے یہود سے بحث کرتی ہے جبکہ دوسری فصل جزیرہ ادا کرنے والے تین طبقات - مجوس، یہود و نصاریٰ - سے نبوی معاملہ اور کافروں یا مشرکوں سے جزیرہ لینے کے معاملہ پر بحث کرتی ہے۔ اس کے بعد کی فصل شاہ دومہ اکیدر، اہل نجران، اہل عرب و عجم سے جزیرہ کی وصولیابی، اس کی شرح وغیرہ سے متعلق احادیث و روایات کا جائزہ لیتی ہے (۱۵۱-۸)۔ یہ ساری فصول بلا عنوان تھیں۔ اگلی فصل باعنوان ہے اور بعثت سے وفات تک کافروں اور منافقوں کے ساتھ آپ کے تعلقات کا جائزہ لیتی ہے جبکہ اگلی بلا عنوان فصل دوستوں اور گروہ والوں کے باب میں آپ کی سیرت سے بحث کرتی ہے (۱۵۸-۶۲)۔

مغازی نبوی کا باب متعدد فصول پر مبنی ہے اور پہلی فصل کا عنوان ہے نبوی مغازی و سرایا کا مختصر ذکر۔ اس میں سریہ حمزہ کا ذکر ہے پھر کئی بلا عنوان فصول سریہ عبیدہ و سعد بن ابی وقاص، غزوہ ابواء، غزوہ بواط، غزوہ عسفان، غزوہ ذوالعشیرہ، سریہ نخلہ، تحویل قبلہ، غزوہ بدر الکبریٰ (۱۷۱-۸۸)، غزوہ بنی سلیم وغیرہ غرضیکہ تمام غزوات و سرایا کا تاریخی ترتیب سے ذکر ہے (۱۶۳-۵۹۳)۔ ان تمام فصول غزوات و سرایا میں حافظ ابن قیم نے مشہور سیرت نگاروں ابن اسحاق، موسیٰ بن عقبہ، واقدی اور ابن سعد کے پہلو بہ پہلو محدثین کرام بخاری، مسلم، ابوداؤد، نسائی، ابن ماجہ، احمد بن حنبل، ترمذی، ابن حبان اور بیہقی وغیرہ کی روایات سے بھی برابر استفادہ اور اضافہ کیا ہے۔ ان کا اہم کارنامہ یہ ہے کہ انھوں نے متعدد غزوات و سرایا سے فقہی احکام، حکیمانہ نکات اور عملی فوائد کا بھی برابر استنباط کر کے ان کو غزوہ یا سریہ سے متعلق کر کے الگ الگ فصول میں بیان کیا ہے۔ متناقض روایات پر بحث کر کے یا تو ان کا تناقض دور کیا ہے یا ان میں سے ضعیف و کمزور کی تغلیط کی ہے۔ اسی طرح اقوال سلف و خلف سے بھی برابر تعرض کیا ہے۔ فقہی احکام و فوائد و نکات کا استنباط غالباً سب سے اہم پہلو ہے مثلاً غزوہ احد کے فقہی احکام (۲۱۱-۲۱)، غزوہ صلح حدیبیہ کے فقہی احکام (۱۶-۳۰۰)، غزوہ خیبر کے احکام (۳۳۹-۵۴)، جس میں ابن قیم کی یہ تحقیق شامل ہے کہ متعہ نکاح کی حرمت خیبر میں نہیں بلکہ فتح مکہ

میں ہوئی تھی، وادی القرئی کے احکام (۹-۳۵۸)، ذات السلاسل کے احکام (۳-۳۹۰)، فتح مکہ کے احکام (۶۳۰-۲۱۹)، وفد ہوازن کی آمد اور اس سے مستنبط احکام (۹۳-۴۷۷)، غزوہ طائف کے احکام (۸-۵۰۳) اور غزوہ تبوک کے احکام (۹۳-۵۵۸)۔

جلد سوم کی بقیہ فصول کے موضوعات اس طرح ہیں: حجۃ ابو بکر صدیقؓ (۵-۵۹۳)، وفد عرب کی آمد مدینہ (۶۸۷-۵۹۵)، اس باب میں بھی حافظ موصوف نے برابر فقہی احکام اور مسائل کا استنباط کیا ہے جیسے وفد ثقیف (۱-۶۰۰)، وفد عبدالقیس (۱۰-۶۰۵)، وفد دوس (۹-۶۲۷)، وفد نجران (۳۶-۶۳۸)، وفد بلی (۶۰-۶۵۸)، وفد صداء (۹-۶۶۷) کے احکام اور اس موضوع سے متعلق فصول میں سیرت و حدیث کے ماخذ کے ذکر کے علاوہ ان کی روایات پر بحث بھی ہے۔ جلد سوم کا باقی حصہ ان فصول سے متعلق ہے جو سلاطین کے نام آپ کی مراسلت کا جائزہ پیش کرتی ہیں جیسے ہرقل، کسریٰ، نجاشی، مقوقس مصر، منذر بن ساویٰ/عمان، صاحب الیمامہ ہوذہ بن علی اور حارث بن ابی شمر غسانی کے نام فرامین عالیہ کے متون ہیں اور سفارتوں کے بعض واقعات۔ مؤخر الذکر کے علاوہ بقیہ فصول بلا عنوان ہیں اور عمان و نجاشی سے متعلق سفارتیں زیادہ مفصل ہیں۔ ان میں بھی محدثین اور اہل سیر دونوں کی روایات ہیں خاص کر وادی کے حوالے بہت اہم ہیں۔

زاد المعاد کی جلد چہارم پوری کی پوری طب نبوی پر مبنی ہے: ”فصل الطب النبوی“ کے عنوان سے تمہیدی فصل ہے جس میں امراض کی دو قسمیں۔ بدنی اور قلبی۔ کا ذکر کر کے کہا ہے کہ وہ قرآن میں مذکور ہیں۔ پھر مرض قلوب کی دو قسمیں۔ مرض شک و شبہ اور مرض شہوۃ وغنی۔ اور ان سے متعلق قرآنی آیات بیان کی ہیں۔ پھر مرض ابدان کی فصل ہے جس میں آیات قرآنی کے علاوہ طب ابدان کے قواعد ثلاثہ اور طب قلوب کے اصول بیان کر کے اگلی فصل میں طب ابدان کی دو اقسام۔ فطری اور مزاجی۔ امراض کی اقسام، بدن کے احوال ثلاثہ اور طبیب کی تعریف بیان کی ہے۔ اگلی فصل میں علاج کی سنت نبوی اور حکم نبوی کے ضمن میں بتایا ہے کہ آپ صلی اللہ علیہ وسلم نے مرکبات کا استعمال نہیں کیا بلکہ زیادہ تر مفرد ادویہ استعمال کیے پھر غذا سے علاج کی افضلیت اور دوسری ادویہ پر گفتگو کی ہے۔ اور طب نبوی کی دونوں قسموں سے کلام کیا ہے۔ یہ تمہیدی فصول ہیں (۱۲-۵)۔

اگلی بلا عنوان فصل وہ احادیث بیان کرتی ہے جو ہر بیماری کے لئے کسی نہ کسی دوا کی تخلیق الہی اور

دوا علاج کرنے کی سنت و حکم نبوی ظاہر کرتی ہیں۔ اس میں صحیحین، مسند احمد، سنن کے حوالوں کے علاوہ ابن قیم کی بحث بھی ہے۔ (۱۷-۱۳)۔ اس کے بعد کی فصل کھانے پینے میں اعتدال رکھنے سے متعلق ہے۔ دو امراض، غذا کے تین مراتب، انسانی بدن کے تین اجزاء ارضی، مائی اور ہوائی کے علاوہ جزو ناری پر بحث بھی کی ہے (۲۳-۱۷)۔ اس کے بعد کی فصل میں یہ بتایا ہے کہ رسول اکرم صلی اللہ علیہ وسلم مرض کا علاج تین طرح سے کرتے تھے: طبعی ادویہ کے ذریعہ، الہی ادویہ سے اور دونوں کے مرکب سے۔ پھر آپ کی ہدایت، بدنی اور روحانی صحت اور اس کو قائم کرنے کے لئے نبوی علاج کا مختصر ذکر کر کے تین اقسام کا الگ الگ ذکر کیا ہے (۲۳-۲)۔

قسم اول یعنی طبعی ادویہ سے علاج کا ذکر متعدد فصول پر مبنی ہے۔ اولین فصل بخار کے علاج کی سنت و ہدایت پر ہے۔ اس میں صحیحین کی حدیث کہ ”بخار یا شدت بخار دوزخ کے سانس کی بنا پر ہوتی ہے لہذا اس کو پانی سے ٹھنڈا کرو“ کی تشریح اور صحیح تفہیم کی ہے۔ اس میں تفہیم حدیث کا ایک اصولی ذکر بھی ہے۔ پھر بخار پر بحث کی ہے اور ان کی اقسام اور ان کے علاج بتائے ہیں (۳۲-۲۵)۔ اگلی فصل پیٹ کے امراض کے علاج نبوی پر ہے (۳۶-۳۳) اور اس کی ذیلی فصل شہد سے متعلق (آیت سورۃ النحل: ۶۹) کی نحوی تشریح پر ہے۔

قسم اول کی تیسری فصل طاعون کے علاج اور اس کے اسباب کے بارے میں ہے اور اسی سے متصل دوسری فصل اس سے احتراز کے حکم نبوی کے بارے میں ہے (۵۴-۳۷)۔ استقاء کی بیماری اور اس کے علاج پر چوتھی فصل کی قسم اول ہے (۸-۴۶) پانچویں زخم (جرح) کے علاج سے متعلق ہے (۹-۲۸)، چھٹی شہد، حجامت (فصد) اور داغنے (کسی) کے ذریعہ علاج کے طریقہ نبوی کو بتاتی ہے (۵۲-۴۹)۔ اس میں فصد پر کئی فصول ہیں (۶۳-۵۲) پھر رگیں کاٹنے (قطع العروق) اور داغنے پر فصل ہے (۶۳-۶۶)۔ اس کے بعد کی فصل مرگی (صرع) کے علاج کی فصل ہے (۷۱-۶۶)۔ عرق النساء کے علاج کی فصل اس کے بعد ہے (۷۳-۷۱)۔ ایک دلچسپ فصل طبیعت کی خشکی دور کرنے اور اس میں نرمی اور نرمی پیدا کرنے کے علاج پر مبنی ہے (۷۶-۷۳)۔ اس میں سنا اور سنوت، شاہترج وغیرہ دواؤں کا ذکر ہے۔ جسم کی خارش اور جوؤں سے حفاظت کی تدبیر و علاج کی دو فصلوں میں ریشم کے استعمال پر بحث ہے (۸۱-۷۶)۔ ذات الجنب کی بیماری اور اس کے علاج کے

بارے میں آپ کی ہدایت و سنت پر اگلی فصل ہے (۸۱-۳) سردرد (صداع) اور (شقیقہ) کے علاج پر جو فصول ہیں وہ اس کے متعدد اسباب بیان کرتی ہیں (۸۵-۹۰)۔ اگلی فصل میں یہ نبوی ہدایت بیان کی ہے کہ مریض کو کھانے پینے پر جو ان کو ناپسند ہو مجبور نہ کرنا چاہیے کیونکہ اللہ تعالیٰ مریض کو خود کھلاتا پلاتا ہے (۹۰-۳)۔ اس کے بعد کی فصل عذرہ (حلق کے درد) کے علاج پر ہے (۹۲-۹۳) پھر مریض قلب کے علاج سے متعلق فصل ہے (۹۶-۱۰۰)۔ اس میں اور اس کے بعد کی فصل میں کھجور (تمر) کے فوائد پر عمدہ بحث ہے (۱۰۱-۱۰۰)۔ غذاؤں کے ضرر کے دفعیہ اور حفاظت (حمیہ) سے متعلق تین فصول ہیں (۱۰۱-۶)۔

دوا اور پرہیز کے ذریعہ آشوب چشم کے علاج نبوی کی فصل میں حافظ ابن قیم نے ابو نعیم کی الطب النبوی کے حوالہ کے علاوہ آشوب چشم کی تعریف، اسباب، علاج اور پرہیز و احتیاط اور سنت نبوی کا ذکر کیا ہے (۱۰۷-۱۰)۔ ایک مختصر فصل خدران کلی کے علاج پر ہے جس میں کل بدن جم جاتا ہے (۱۱۰) پھر کھانے میں مکھی گرنے اور اس کے حکم نبوی کی فقہی اور طبی توجیہ کی ہے (۱۱۱-۱۳)۔ اگلی فصل بثرہ (پھنسی) کے علاج پر فصل باندھی ہے (۱۱۳-۳)۔ اس کے بعد کی فصل اور ام (ورم/سوجن) کے علاج، اس کی طبی تعریف، مختلف علاجوں کے فوائد وغیرہ کا ذکر ہے (۱۱۴-۶)۔ اگلی فصل مریض کو خوش کرنے اور ان کو تسلی دینے پر ہے (۱۱۶-۱۷)۔

ایک اہم فصل ان ادویہ اور اغذیہ کے ذریعہ علاج ابدان پر باندھی ہے جو بدن کے لئے مفید اور موافق ہیں اور اس کو اصول علاج میں عظیم قرار دیا ہے۔ اس میں معدہ کو بیماری کا گھر اور اس کی تعریف اور عادی غذاؤں کی تعریف ہے (۱۱۷-۹)۔ اسی سے متعلق وہ فصل ہے جس میں مریض کے لئے وہ عادی غذائیں تجویز کرنے کی ہدایت ہے جو لطیف ترین ہوں جیسے تلپینہ (۱۱۹-۲۱)۔ سیرت نبوی کا ایک اہم واقعہ کہ خیبر میں آپ کو جوز ہر دیا گیا تھا اس کے علاج پر ایک فصل باندھ کر اس میں فصد کھلوانے کا ذکر کیا ہے (۱۲۱-۳)۔ دوسری فصل سحر کے علاج پر ہے جس میں رسول اکرم صلی اللہ علیہ وسلم پر جادو کئے جانے کے واقعہ، علاج بالخصوص الہی ادویہ اور دوسرے امور پر مفصل بحث ہے (۱۲۴-۲۷)۔ پھر قے کے ذریعہ استفراغ معدہ پر بحث ہے (۱۲۸-۳۲) جس میں قے کے دس اسباب کا ذکر کیا ہے اور اس کی کئی متعلقہ فصول ہیں جن میں قے کے فوائد وغیرہ کا بیان ہے۔

اگلی فصل آپ کی اس ہدایت پر باندھی ہے کہ علاج بہترین طبیب سے کرانا چاہیے (۵-۱۳۲)، دوسری طبیب کے ضامن ہونے کے مسئلہ پر ہے اور اس میں طب کے معانی، طبیب کی ضمانت و ذمہ داری اور سزا وغیرہ پر مفصل بحث ہے (۳۵-۱۳۵) اور وہ کئی فصول کی جامع ہے اور ان میں طبیب حاذق کی صفات بھی بیان کی گئی ہیں۔ اس سے متصل فصل میں مرض کے احوال اربعہ - ابتداء، شدت، انتہا اور انحطاط - کا ذکر کر کے اگلی متعلقہ فصل میں طبیب کی حذاقت کا آخری بیان ہے (۶-۱۳۵)۔

اس کے بعد کی فصل متعدی بیماریوں سے گریز اور صحت مندوں کو ان سے اجتناب کرنے کی ہدایت نبوی پر مبنی ہے جیسے جذام وغیرہ اور اس پر مفصل بحث کی ہے (۵۳-۱۳۶)۔ اگلی فصل حرام چیزوں سے علاج کرنے کی ممانعت پر باندھی ہے (۵۸-۱۵۴)۔ پھر سر کے جوؤں کے علاج و ازالہ پر فصل ہے (۶۲-۱۵۸)۔ اور اسی پر قسم اول کا علاج ختم ہوتا ہے۔

قسم دوم کے علاج کے آغاز میں وہ فصول ہیں جو مفرد و مرکب الہی روحانی دواؤں اور طبعی دواؤں کے ذریعہ علاج پر مبنی ہیں۔ اس کی فصول کی مختصر تفصیل یوں ہے: آنکھ لگنے کے علاج پر چھ فصول (۷۳-۱۶۲)، ہر بیماری اور شکایت پر الہی جھاڑ پھونک کے ذریعہ علاج عام کی فصول جن میں زہریلے جانور کے کاٹے ہوئے کا سورہ فاتحہ کے ذریعہ علاج، عقرب گزیدہ کے علاج کی فصل، نملہ (چیونٹی) کا علاج، مار گزیدہ کا علاج، زخم وغیرہ کا علاج، درد، مصیبت کی گرمی اور رنج، عام کرب و غم اور حزن و ملال کا علاج شامل ہے (۲۰۱-۱۷۴) اور آخری فصل میں ان امراض مذکورہ بالا میں ان دواؤں کی تاثیر کے بیان پر ایک مفصل فصل باندھی ہے (۱۱-۲۰۱)۔ اس کے بعد گھبراہٹ، بیخوابی، جلنے کی دو فصلیں ہیں (۱۳-۲۱۱)۔ عام حفظان صحت میں ہدایت نبوی کی فصل (۱۶-۲۱۳)، کھانے پینے کی عادت نبوی (۲۰-۲۱۷)، کھانے کیلئے نشست نبوی (۲۲-۲۲۰) اور دوسرے آداب پر فصلیں ہیں (۲۲-۲۲۲)، پھر آداب شرب پر فصول ہیں (۲۷-۲۲۴)۔

کھانے پینے اور اغذیہ کی دوسری سنتوں کے بعد حافظ ابن قیم نے لباس کے معاملات و امور کے انتظام و تدبیر پر ایک فصل (۸-۲۳۷)، دوسری مکان کے انتظام پر (۹-۲۳۸)، تیسری سونے جاگنے کے معاملہ کے آداب، دعاؤں اور فوائد پر معہ ایک ضمنی فصل کے باندھی ہے (۳۶-۲۳۹)، جسم کی حرکت و سکون یعنی ریاضت، اس کی اقسام اور فوائد پر اگلی فصل ہے (۸-۲۳۶)، جماع، قوت باہ،

جنسی اختلاط اور اس کی تعلیمات، آداب وغیرہ پر متعدد فصول میں مختلف مسائل کا ذکر ہے (۶۵-۲۳۹)۔ اگلی فصل مرض عشق کے علاج پر ہے جو بعد کی کئی فصول تک وسیع ہے اور جن میں مرض کی نوعیت، اقسام، اسباب، علاج اور اس کی اقسام وغیرہ پر بحث ہے (۷۸-۲۶۵)۔ اس کے بعد اس قسم میں خوشبو و عطریات کے ذریعہ حفظانِ صحت پر ایک فصل ہے (۸۰-۲۷۸)، پھر آنکھ کی صحت پر (۲۸۰-۲) پر فصل ہے۔

حافظ ابن قیم نے حروفِ تہجی کے اعتبار سے ان مفرد دواؤں اور غذاؤں کا ذکر متعدد فصول میں کیا ہے جو زبانِ رسالت مآب صلی اللہ علیہ وسلم پر وقتاً فوقتاً آتا رہا۔ ان کی مختصر تفصیل یہ ہے: اشد، اترج، ارز، اذخر، حرف الف میں (۸۶-۲۸۱)، بطخ، بسر، بیض، بصل، اور باذنجان، (۹۱-۲۸۶) حرف باء میں، تمر (کھجور)، تین (انجیر) اور تلبینہ، حرف تاء میں (۳-۲۹۱)، ثلج (برف)، ٹوم (لہسن)، ثرید، حرف ث میں (۶-۲۹۳)، جمار، جبن، حرف جیم میں (۷-۲۹۶)، حناء (مہندی)، حبة السوداء (کلونجی)، حریر (ریشم)، حرف حاء میں (۳۰۳-۲۹۷)، خبز (روٹی) اور اس کی متعدد اقسام اور خل (سرکہ) خلال، حرف خاء میں (۷-۳۰۵)، دہن (تیل / چکنائی) اور اس کی اقسام (۹-۳۰۷) ذریعہ، ذباب (مکھی) ذہب (سونا) (۱۲-۳۰۹)، رطب (تازہ کھجور)، ریحان (پھول)، رمان (انار)، (۶-۳۱۲) زیت (تیل)، زبد (مکھن)، زبیب (کھجور)، زنجبیل، (۲۰-۳۱۶) سنا، سفرجل، سواک (مسواک)، سمن (گھی)، سمک (مچھلی)، سلق (کھجور) (۲۷-۳۲۰)، شوینز (حبة السوداء، شبرم، شعیر (جو)، شواء (بھنا ہوا)، شحم (چربی) (۳۱-۳۲۸)، صلاة (نماز)، صبر (صبر)، صوم (روزہ)، (۵-۳۳۱) صب (گوہ)، صفدع (مینڈک) (۶-۳۳۵)، طیب (خوشبو)، طین (مٹی)، طلح، طلح، (۹-۳۳۶) عنب (انگور)، عسل (شہد) عجوۃ، عنبرک، عود، عدس، (۳۵-۳۳۶) غیث (بارش) (۳۳۶) سورۃ فاتحہ (فاتحہ الکتاب)، فاغیۃ، فضۃ (چاندی) (۵۱-۳۷)، قرآن، قنآ (ککڑی)، قط وکت، قصب السکر (گنا) (۶-۳۵۱)، بخار کے لئے تعویذ، ولادت کی شکل، نکسیر (رعاف)، جزاز، حمی مثلثہ، عرق النساء، عرق ضارب، وجع الفرس، خراج، کماۃ، کے لئے تعویذ اور کباث (بیر)، کتم، کرم (درخت تاک، انگور)، کرفش، کراث، (۷۱-۳۵۶) لحم (گوشت) کی متعدد اقسام کی فصل (۷۹-۳۷۱)، لحوم الطیر (پرنڈوں کا گوشت) (۳-۳۸۰)، گوشت کھانے کی مدافعت سے پرہیز

(۸-۳۸۴)۔ ماء (پانی) کنوؤں اور قنی کا پانی اور دوسری اقسام، آب زمزم، آب نیل، سمندری پانی، مسک (مشک)، ملح (نمک) (۹۷-۳۹۳) نخل (کھجور)، بزجس (زگس)، نورہ، بنق، ہندبا، ورس، وسمہ، (۳۹۷-۴۰۳)، یقطین (۴۰۳-۵)۔

حافظ موصوف نے طب نبوی پر مشتمل جلد اور اس کی فصول کے خاتمہ پر چند فصول میں ان چیزوں سے اجتناب کرنے کی ہدایات رقم کی ہیں جو انسانی بدن و جان و اخلاق کے لئے مفید ہیں جیسے کھانے میں اعتدال، بعض غذاؤں کے مسلسل استعمال سے پرہیز وغیرہ اور بعض وصایا بھی مرقوم ہیں جیسے بدن کی مقویات کا استعمال وغیرہ۔ ان میں ابن ماسویہ، ابن بخشیشوع، امام شافعی، افلاطون، طبیب مامون کے اقوال مذکور ہیں۔ آخر میں طب نبوی اور ہدایات نبوی کی افادیت اور حکمت پر بحث کی ہے (۱۵-۴۰۵)۔

زاد المعاد کی آخری اور پنجم جلد مختلف موضوعات پر مشتمل ہے۔ ان میں سے اولین مجموعہ فصول فیصلوں، نکاحوں اور بیوع پر مشتمل ہے۔ اقصیۃ النبی (نبوی فیصلوں) میں تہمت میں گرفتار، اپنے غلام کے قاتل، جنگجوؤں، قاتل اور مقتول کے ولی، باندی کے قاتل کی دیت، ضرب کے ذریعہ حمل گرانے والے، غیر معلوم قاتل کے مقتول کی قسامت، کنوئیں میں گر کر ہلاک ہونے والے چار افراد، اپنی ماں (باپ کی بیوی) سے شادی کرنے والے، ام الولد کے ساتھ مہتم ہونے والی کی برأت، دو گاؤں کے درمیان پائے جانے والے مقتول، اندمال تک زخم کے قصاص کی تاخیر، دانت توڑنے کے قصاص، دانت سے کاٹنے والے کے دانت ٹوٹنے کے قصاص و فیصلہ، گھر میں تانک جھانک کرنے والے کی سزا، حاملہ قاتلہ کی سزا، زنا کا اقرار کرنے والے کے رجم، حدود کے باب میں اہل کتاب پر اسلامی احکام کے انطباق، اپنی بیوی کی باندی سے زنا کرنے والے کے قتل، قوم لوط کا عمل کرنے والے کے حکم، متعینہ عورت کے ساتھ زنا کا اقرار کرنے والے کی سزا، زانیہ باندی کے باب میں حد قذف، چور کے احکام، چوری سے مہتم شخص کے باب میں، چوری کی سزا کے احکام، چور کی سزائے موت، رسول اکرم صلی اللہ علیہ وسلم کی توہین کرنے والے کے جرم، آپ کو زہر دینے والے کے باب میں، جادوگر کے بارے میں احکام، اسلام میں اولین غنیمت اور اولین مقتول کے باب میں، جاسوس کے بارے میں، جنگی قیدیوں کے احکام، یہودیوں کے بارے میں فیصلے، فتح خیبر، فتح مکہ اور تقسیم غنائم سے متعلق فیصلے، تمام سلب قاتل کیلئے، مسلمان کے اموال مقصودہ کے بارے میں، ہدایا کے باب میں، اموال کی تقسیم،

دشمنوں کے ساتھ کئے گئے معاہدوں کو ایفا کرنے اور ان کے سفراء کے بارے میں، عورتوں اور مردوں کے امان دینے والے کے احکام، جزیہ، اس کی مقدار اور جزیہ کے لائق لوگوں کے احکام، صلح اور نقض صلح کے فیصلے کے بارے میں متعدد فصول الگ الگ بیان کی ہیں (۹۴-۵)۔

نکاح اور اس کے متعلقات کے بارے میں حافظ ابن قیم نے رسول اکرم صلی اللہ علیہ وسلم کے متعدد فیصلوں اور احکام کا ذکر ان کی متعلقہ فصول کے تحت کیا ہے۔ ان کا مختصر ذکر یہ ہے: عمر دراز اور کنواری عورت کا والد کے ذریعہ نکاح (۱۰۱-۹۵)، بلاولی نکاح (۱۰۱-۲)، نکاح دو اولیاء کے ذریعہ اور نکاح تفویض (۱۰۲-۴)، حاملہ عورت سے نکاح (۱۰۳-۵)، شروط نکاح (۱۰۶-۷)، نکاح شغار و حلالہ، متعہ محرم وزانیہ (۱۰۷-۱۵)، چار بیویوں سے زیادہ یا دو بہنوں کے شوہر کے قبول اسلام کے باب میں (۱۱۵-۶)، بلا اجازت مالک غلام کا نکاح، حضرت علی کی بنت ابی جہل سے شادی کی تجویز (۱۱۷-۹)، زبان نبوی سے اعلان کردہ محرمات نکاح (۱۱۹-۳۳)، زوجین میں سے کسی ایک کا اسلام (۱۳۳-۴۰)، احکام عزل (۱۳۰-۴۶)، غیل یعنی دودھ پلانے والی بیوی سے جماع (۱۳۷-۸)، بیویوں کی باری کے حقوق حسب مراتب (۱۳۸-۵۴)، ولادت کے قریب حاملہ سے جماع (۱۵۴-۵)، باندی کی آزادی بطور مہر (۱۵۶)، اجازت پر موقوف نکاح کی صحت (۱۵۶-۷)، نکاح میں کفو ہونا (۱۵۸-۶۱)، غلام کی باندی بیوی کا اختیار (۱۶۱-۷)، آزاد کرنے والے کا حق ولاء (۱۶۷-۷۶) اور بعض دوسرے احکام پر مبنی ہے جن میں سے حضرت بریرہؓ کو ملنے والے صدقہ کے کھانے کے بارے میں ایک فصل ہے۔ مہر کی مقدار قلیل و کثیر (۱۷۶-۹)، نکاح کے بعد مبروص یا مجذوم، پاگل یا شوہر کے نامرد ہونے کے احکام (۱۸۰-۸۶)۔

نکاح و شادی شدہ زندگی سے متعلق حقوق و فرائض زوجین پر بھی فصول باندھی ہیں۔ ان میں سے بالترتیب یہ فصول ہیں: بیوی پر شوہر کے حقوق (۱۸۶-۹)، زوجین کے اختلاف کے احکام (۱۸۹-۹۲)، احکام خلع (۱۹۲-۲۰۰)، احکام طلاق جن میں مسخرہ، کمزور عقل والے اور مجبور کی طلاق، طلاق دینے کی اقسام، نشہ میں چور کی طلاق، طلاق اغلاق (غصہ)، نکاح سے قبل طلاق، حیض و نفاس اور طہر میں جماع کے بعد طلاق کی تحریم، ایک کلمہ کے ذریعہ تین طلاقوں کا معاملہ (۲۳۱-۷۱)، غلام کی دو طلاقیں (۲۷۲-۸)، طلاق شوہر کا حق (۲۷۸-۲۷۹)، تین سے کم طلاق دینے کے بعد رجوع اور حق

طلاق، تین طلاقوں کے بعد حلالہ کے بغیر نکاح کا عدم جواز (۲-۲۸۱)، طلاق کے باب میں شوہر کا انکار اور ایک عورت کی گواہی شامل ہیں اور پھر ازواج مطہرات کی تخییر پر ایک فصل شامل ہے (۳۰۰-۲۰۱)۔ ایک اہم فصل ان چیزوں- بیوی، باندی یا شے- کی تحریم کے بارے میں باندھی ہے جن کے بارے میں اللہ تعالیٰ نے آپ کو بتایا تھا جیسے شہد کی تحریم، حضرت حفصہؓ کی خواہش پر باندی سے جماع کی تحریم وغیرہ (۱۷-۳۰۰)، اپنے گھر والوں کے پاس چلی جاؤ جیسے کلمہ کے بارے میں فیصلہ نبوی (۲۲-۳۱۷)، احکام ظہار (۳۲۲-۳۲۳)، احکام ایلاء (۵۲-۳۲۳)، احکام لعان (۳۵۲-۳۰۸)، اولاد کے رنگ کے فرق کے سبب نسب کی تعیین (x-۳۰۹)، نسب جس کے بستر پر پیدا ہو، باندی کا بستر ہونا اور باپ کے انتقال کے بعد استلحاق نسب (۲۶-۳۱۰)، ولد الزنا کے نسب و وراثت کے احکام (۹-۲۲۶)، ایک عورت سے ایک طہر میں جماعت کے جماع کرنے اور اولاد کے نسب کا معاملہ (۳۲-۳۲۹)۔ ان تمام فصول میں آیات و احادیث کے علاوہ فقہاء کے اقوال و مسالک کا بھی ذکر ہے۔ اولاد کی پرورش و پرداخت سے متعلق فصول باندھی ہیں۔ ان میں متعدد احکام سے بحث کی ہے۔ مثلاً پرورش کا سب سے زیادہ حقدار کون ہے (۹۰-۲۳۲)۔ اس میں ولایت کی اقسام، والدین کی تفریق کے احکام، مختلف رشتہ داروں کے حقوق اور علماء کے اقوال کا ذکر ہے اور ساتھ مدت حضانت (پرورش)، اس کے بطلان و خاتمہ، ماں کے حق، حضانت کے امور، اولاد کا اختیار/حق تخییر، اقوال صحابہ کرام، فتاویٰ فقہاء، تاریخی مثالیں، آراء و فتاویٰ کا محاکمہ وغیرہ شامل ہیں۔

پھر بیویوں کے نفقات کے بارے میں رسول اکرم صلی اللہ علیہ وسلم کے فیصلوں اور احکام کا باب شروع ہوتا ہے اور اس میں ان کے بارے میں عام حسن سلوک کی ہدایات نبوی کے علاوہ کھانے کپڑے، مکان کی فراہمی، تملیک یا عدم تملیک کا مسئلہ، کھانے کی مقدار، اولاد کا نفقہ، نفقہ کے سقوط، دراہم کا فرض وغیرہ کے احکام و آراء شامل ہیں (۵۱۱-۳۹۰)، پھر نفقہ کی ادائیگی کی صورت میں عورت کو علیحدگی کا حق اور دوسرے احکام کا مفصل بیان ہے (۲۲-۵۱۴)۔ اس کے بعد طلاق البتہ دئے جانے کی صورت میں عورت کا حق نفقہ یا سکنی کے محروم ہونے کے بارے میں احکام نبوی ہیں (۲۸-۵۲۲)۔ ان کے سلسلہ میں آیات الہی سے دلیل فراہم کرنے کے علاوہ حضرت فاطمہ بنت قیس کی حدیث پر خاص بحث ہے (۲۲-۵۲۸)۔ اس بحث میں حافظ موصوف نے ان تمام تنقیدوں کا ذکر کیا ہے جو

صحابہ کرام سے لے کر دوسرے ائمہ نے کی ہیں اور پھر خود ان پر بہت عمدہ بحث کی ہے۔ اقارب واعزہ کے نفقہ کے وجوب اور اس کے لئے آیات الہی سے تائید پر ایک خاص بحث ہے (۵۱-۵۲)۔

احکام رضاعت پر متعدد فصول حافظ ابن قیم نے قائم کی ہیں اور ان میں رضاعت کے سبب حرام وغیر حرام چیزیں، وقت رضاعت، بڑی عمر والے کی رضاعت، رضاعت کی کمیت، علماء وفقہاء کے مسالک واقوال، اور ان پر کامل بحث اہم نکات ہیں (۹۳-۵۵۲)۔ اس کے بعد عدتوں - عدت حمل، عدت مطلقہ حائضہ، عدت آزاد عورت، عدت باندی وغیرہ - آیت قرآنی بقرہ: ۲۲۸ میں لفظ ”قروء“ کی تعبیر حیض یا طہر اور علماء کے اقوال، امام ابن قیم کے دلائل، عدت آئسہ (حیض سے محروم/ بلا حیض والی)، عدت وفات، عدت طلاق، رجعی اور بائن طلاق کا فرق، شوہر کی وفات کے بعد بیوہ کو شوہر کے گھر میں زندگی گزارنے وغیرہ کا حکم، ماتم و غم کی مدت، حاملہ کی عدت، بیوہ کے ماتم کی صورتیں وغیرہ۔ استبراء کے احکام بہت مفصل بیان کئے ہیں (۴۵-۵۹۴)۔

اس کے بعد بیوع - خرید و فروخت - کے احکام کا بیان شروع ہوتا ہے جو متعدد فصول پر مشتمل ہے۔ ان میں سے اولین عمومی فصل حرام بیع کے حکم پر ہے (۹-۴۵)، پھر مردار کی بیع (۶۰-۴۹) کی چار فصول ہیں۔ ایک مختصر فصل خنزیر کی بیع پر ہے (۶۱)، اگلی فصل اصنام کی بیع اور اس کے متعلقات پر ہے (۲-۶۱)۔ اس سے متصل فصل میں بیع حرام کی قیمت کے حرام ہونے پر بحث کی ہے (۵-۶۴)۔ اگلی دو فصول کتے اور سنور کی قیمت کے بارے میں ہے (۴-۶۵)، زنا کی قیمت (مہر البغی) کی تحریم سے متعلق فصل ہے (۴۴-۴۴)، فرمانبردار باندیوں اور کسبیوں کے مقبوضہ کسب (۸۶-۴۴)، کاہن کی اجرت کا معاملہ اگلی فصل کا موضوع ہے (۹-۸۶)، حجام (نصد لگانے والے) کی اجرت و کسب (۹۳-۹۰)، نسل کشی کے سائڈ کی اجرت کی ممانعت (۹۶-۹۳)، عام و مشترک پانی کی خرید و فروخت کی ممانعت (۸۰۷-۹۴)۔ اس میں فاضل پانی اور جاری پانی یعنی نہر، دریا، چشمے وغیرہ کی تحقیق بھی شامل ہیں۔ پھر ان چیزوں کی خرید و فروخت کی ممانعت کی فصل ہے جو انسان کے پاس موجود نہ ہوں (۱۶-۸۰۷)۔ اس کے بعد چھوکر، مارکر، کنکری پھینک کر اور دھوکہ دھڑی سے خرید و فروخت کرنے کی ممانعت پر مبنی فصول ہیں (۳۳-۸۱۶) جیسے تھنوں میں موجود دودھ کی خرید و فروخت یا جانور کے بدن پر موجود اون کی بیع و شراء اور یہی اس جلد اور زاد المعاد کی آخری بحث ہے۔

حافظ مغلطائی

(۷۶۲-۶۸۹/۱۳۶۱-۱۲۹۰ء)

مصر کے زرخیز علاقے سے جن علمائے علم و فن نے تاریخ میں نام کمایا ان میں سے متعدد کا تعلق علم سیرت نبوی سے تھا۔ ابتدائی صدیوں میں عظیم ترین ماہرین سیرت میں ابن ہشام کا بہت قریبی تعلق مصر کی مٹی سے رہا تھا اگرچہ وہ اس دھرتی کے سپوت نہ تھے۔ بعد کی صدیوں میں کئی دوسرے ماہرین سیرت اور محققین فن نے اپنے کارناموں سے زندگی دوام حاصل کی۔ ان میں سے کئی اسی سرزمین سے اٹھے تھے اور اسی میں پیوند خاک ہوئے تھے۔ ان میں امام نویری، امام قسطلانی وغیرہ خالص مصری نژاد تھے جبکہ امام ابن خلدون امام ابن ہشام کی طرح مصری سپوت بن گئے تھے۔

مقام و مرتبہ

حافظ مغلطائی کا اصل نام مغلطائی تھا۔ صفدی اور حافظ ابن حجر عسقلانی وغیرہ نے اس نام کے متعدد اکابر اور اہل علم کے سوانحی خاکے اپنی کتابوں میں لکھے ہیں۔ صفدی نے ان کا نام و نسب یوں ضبط کیا ہے: مغلطائی بن قلیج بن عبد اللہ۔ ان کی تین نسبتیں لکھری، لکھنی اور لکھری لکھی ہیں۔ اول الذکر ان کی مشہور ترین نسبت ہے۔ جس کا ذکر ابن تغری بردی نے بھی کیا ہے۔ ابن العماد حنبلی نے ان کی ایک نسبت لکھری اور دوسری لکھنی لکھی ہے اور باقی مختصر خاکہ صدفی سے نقل کیا ہے جو ابن حجر عسقلانی کے ہاں زیادہ مفصل ہے۔ دوسری نسبت ان کے فقہی مسلک کو بتاتی ہے اور تیسری غیر معروف ہے۔ کمالہ نے ان کی چوتھی نسبت التری بھی لکھی ہے۔ ان کا لقب علاء الدین تھا اور حافظ حدیث ہونے کے سبب وہ الحافظ بھی کہلاتے تھے۔ متعدد مؤرخوں اور تذکرہ نگاروں نے یہی نسب لکھا ہے۔ ابن تغری بردی نے ان کی کنیت ابو عبد اللہ لکھی۔

ولادت اور تعلیم و تربیت

صفدی اور ان کے پیروکاروں جیسے سیوطی وغیرہ نے حافظ مغلطائی کا اپنا بیان نقل کیا ہے کہ وہ ۶۸۹ھ/۱۲۹۰ء میں پیدا ہوئے تھے۔ ان کا مقام ولادت اور وطن مالوف الکجر تھا جس کی طرف ان کی نسبت الکجری تھی۔ ابن تغری بردی اور کمالہ وغیرہ نے ابن رافع شافعی دمشقی (۷۴-۷۰۴ھ) کی سند پر سنہ ولادت ۶۹۰ھ لکھا ہے اور دوسروں کی سند پر اول الذکر سنہ کا حوالہ دیا ہے۔

حافظ ابن حجر عسقلانی کے مطابق مغلطائی نے التاج احمد بن علی بن دقیق العید برادر شیخ تقی الدین علامہ حسین بن عمر کردی الوافی، النخعی، الدبوسی، احمد بن شجاع البہاشمی اور محمد بن محمد بن عیسیٰ الطبرانی سے سماعت علم کی تھی۔ وہ زیادہ تر خود قراءت کرتے تھے اور دوسروں کی سماعت پر بھی بھروسہ کرتے تھے اور مختلف دروس لکھ بھی لیا کرتے تھے۔ کمالہ نے ان کے شیوخ میں الحسنی کا بھی ذکر کیا ہے۔ حافظ مغلطائی نے امام جلال القزویٰ کی مستقل شاگردی اختیار کر کے مدتوں ان کی خدمت میں حاضری دی۔ ابن تغری بردی نے حافظ فتح الدین ابن سید الناس (م ۷۳۴ھ) وغیرہ دوسرے علماء و محدثین عصر سے انتہائی کتب حدیث پڑھنے کے علاوہ علمی اسفار کرنے کا بھی حوالہ دیا ہے۔

ابن حجر اور ابن رجب وغیرہ کے بیان سے معلوم ہوتا ہے کہ حافظ مغلطائی نے حافظ دمیاطی سے بھی سماعت کی تھی اور مدرسہ کالمیہ میں امام ابن دقیق العید سے ۷۰۲ھ میں بھی ایک درس کے دوران سماعت کی سعادت پائی تھی لیکن اس پر یہ اعتراض کیا گیا ہے کہ امام ابن دقیق العید نے ۷۰۱ھ اوائل میں قاہرہ کے بستان ظاہر میں عزلت نشینی اختیار کر لی تھی جو ۷۰۲ھ کے اوائل صفر میں ان کی وفات تک جاری رہی اور وہ اس سنہ میں کسی بھی درس میں تشریف فرما نہیں ہوئے۔ اسی بنا پر اور بعض دوسری وجوہ کے سبب بھی حافظ مغلطائی کے اپنے شیوخ سے سماعت کے بارے میں علماء نے شک و شبہ کا اظہار کیا ہے بلکہ مشائخ حدیث نے اس کو صحیح نہیں سمجھا ہے۔ ان کے فرزند شیخ ابوالخیر نے جو ابن حجر وغیرہ کے شیخ تھے یہ بیان کیا ہے کہ امام الفخر بن البخاری نے ان کو اجازہ عطا فرمایا تھا۔ اہل حدیث نے اس دعویٰ کو بھی تسلیم نہیں کیا ہے۔ حافظ ابن حجر کا بیان ہے کہ امام مغلطائی نے امام ثعلب کی کتاب ”الفصیح“ اور کفایۃ المتحفظ یاد کر لی تھی۔ ان کے نصاب تعلیم میں صرف انہیں دونوں کتابوں کا ذکر ملا ہے۔

ملازمت و تدریس

صفدی، ابن حجر عسقلانی وغیرہ کا بیان ہے کہ امام ابن سید الناس کی وفات کے بعد امام جلال قزوینی نے سلطان سے سفارش کہ حافظ مغلطائی کو مدرسہ طاہریہ کی تدریس اور مشیخت سونپی جائے اور سلطان نے اسے قبول کر لیا اگرچہ عوام نے ان کی تقرری پر بہت ہنگامہ اور شور شرابا کیا اور حافظ مغلطائی کی بہت مذمت و ہجو کی تاہم سلطان نے اس کی پرواہ نہ کی۔ روایت ہے کہ ۷۴۵ھ میں جب حافظ مغلطائی اپنے فرزند ابوالخیر کے ساتھ مصر گئے تاکہ ان کو شیوخ مصر سے حدیث کی سماعت کرا سکیں تو شیخ العلاتی نے ان کی ایک کتاب پر، جو عشق کے موضوع پر مرتب کی گئی تھی اور جس میں حضرت عائشہ صدیقہ کا ذکر بھی تھا، ہنگامہ برپا کر دیا اور امام موفق الحسنبی کی عدالت میں معاملہ/مقدمہ دائر کر دیا۔ لیکن امام موفق نے حافظ مغلطائی کی مدد کی اور جنکلی بن البابا جیسے اہم رکن سلطنت نے بھی ان کی گلو خلاصی میں خاصا اہم کردار ادا کیا۔ حافظ ابن حجر عسقلانی نے مزید تصریح کی ہے کہ ابن رافع کا بیان ہے کہ حافظ مغلطائی مدرسہ طاہریہ کے شیخ المحدثین تھے اور اسی کے ساتھ بیہرس سلطان قبۃ الرکنیہ کے بھی شیخ و صدر تھے۔ انہوں نے ایک مدت تک جامع القلعہ (قلعہ کی جامع مسجد) میں بھی درس و تدریس کی مسند کو زینت بخشی تھی۔

تلامذہ

ابن حجر کے الدرر الکامئہ کے دو مخطوطوں کے حاشیوں سے حافظ مغلطائی کے بعض تلامذہ کا ذکر ملتا ہے۔ ان میں ابلقینی، العراقی، الدمیری، المجد اسماعیل الحنفی کے علاوہ شمس الدین السروجی کا نام بھی شامل ہے جنہوں نے درس کے دوران امام موصوف کے سامنے قراءت کی تھی۔

شخصیت و کردار

عام طور سے تذکرہ نگاروں نے حافظ مغلطائی کے علمی تبحر اور فنی بصیرت کا اعتراف کیا ہے اور ان کے معاصرین، شیوخ اور تلامذہ کو بھی ان کی علمیت و فضیلت کا پورا ادراک تھا اگرچہ وہ حافظ موصوف کے بعض دعاوی سے خاص کر شیوخ حدیث سے سماعت و اجازت کے باب میں متفق نہ تھے اور ان کی بعض

تحریروں سے بھی بعض اہل علم کو اختلاف ہوا تھا۔ دوسرے وجوہ و اسباب کے علاوہ ان کی فقہی اور مسلکی فکر سے بھی بعض علماء کو اختلاف رہا تھا۔ مدرسہ ظاہریہ میں ان کے تقرر پر ہنگامہ آرائی کا ایک سبب ان کا حنفی ہونا بھی رہا ہوگا کیونکہ اس کے سابق صدر و شیخ شافعی تھے اور دوسرے صدر و شیوخ بھی عموماً شافعی رہے تھے، بایں ہمہ ان کے تمام تذکرہ نگاروں نے ان کی مختلف الجہات اور متنوع شخصیت کا ذکر شاندار الفاظ میں کیا ہے۔

حافظ ابن حجر نے ان کو الحافظ کے علاوہ صاحب التصانیف، کثیر المطالعه و الکتابۃ و الداب کہا ہے اور ان کی لغوی مہارت اور محدثین کے کاموں سے واقفیت کا اعتراف کرنے کے علاوہ ان کے شعری ذوق کا حسن تسلیم کیا ہے اور ان کو انساب میں معرفتہ جیدہ رکھنے والا اور عارف کہا ہے، ساتھ ہی متعلقات حدیث میں بھی ان کی فنی آگاہی کو، درجہ اوسط میں سہی، تسلیم کیا ہے۔

حافظ مغلطائی بقول ابن حجر عسقلانی سفر زیارت سے بہت اجتناب کرتے تھے، وہ دراصل ساکن اور جامد الحریک تھے اور درس و تدریس اور مطالعہ و مذاکرہ میں ہمہ وقت منہمک رہتے تھے۔ ابن تغری بردی نے ان کو الحافظ المفتی کے علاوہ المصنف اور المحدث المشہور کہا ہے اور تصریح کی ہے کہ ان کو حدیث اور اس کے علوم میں گہری واقفیت اور پوری مہارت تھی اور اسی کے ساتھ وہ متعدد فنون کے بھی ماہر تھے۔ سیوطی نے ان کو امام، حافظ، فنون و علوم حدیث کے عارف، انساب کا علامہ کہا ہے۔ ابن العماد حنبلی نے ان کی صرف ایک صفت الحافظ لکھی ہے اور صاحب التصانیف، عارف انساب، وغیرہ صفدی سے نقل کیا ہے۔

تصانیف

امام مغلطائی کی تصانیف کی تعداد بقول شیخ شہاب ابن رجب، صفدی، سیوطی، ابن العماد حنبلی سویا اس سے زائد تھی جن میں سے بیشتر کا پتہ نہیں چلتا۔ ان کی مشہور تصانیف حسب ذیل ہیں:

(۱) "الاشارة إلى سيرة المصطفى وتاريخ من بعده من الخلفاء" ان کی مشہور

سیرت نبوی ہے جو ہمارے زیر مطالعہ ہے۔ کحالہ وغیرہ نے اس کا یہ عنوان لکھا ہے۔ ابن رافع نے بقول صفدی لکھا ہے کہ امام مغلطائی نے سیرت نبوی جمع اور مدون کی تھی۔

(۲) ”الزهر الباسم في سيرة ابي القاسم“ کا عنوان کمالہ وغیرہ کے ہاں ملتا ہے جبکہ حافظ ابن حجر اور ابن العماد حنبلی نے ”الزهر الباسم في السيرة النبوية“ عنوان بتایا ہے۔ اس طرح سیرت کے فن پر ان کی دو اور کتابوں کا پتہ چلتا ہے۔ ”الزهر الباسم“ کا ایک واحد نسخہ/مخطوطہ لائینڈن کے کتب خانے میں ہے۔ اس کی ایک نقل ایک صاحب ذوق کے ذریعہ خاکسار نے حاصل کر لی تھی مگر وہ ایک اور عاشق رسول اللہ صلی اللہ علیہ وسلم اور صاحب علم کے قبضہ میں چلی گئی اور اب وہی اسے مرتب کر رہے ہیں۔

ایسا معلوم ہوتا ہے کہ حافظ مغلطائی کا اصل میدان کار حدیث کا علم شریف تھا اس لئے کہ ان کی متعدد تصانیف کا ذکر اسی کے حوالہ سے ملتا ہے۔ ان میں سے اہم ترین کا ذکر حسب ذیل ہے:

(۳) ”شرح البخاری“ امام ابن حجر وغیرہ نے صرف یہی لکھا ہے لیکن کمالہ نے وضاحت کی ہے کہ ان کی شرح بخاری بیس جلدوں میں تھی۔

(۴) ابن نقطہ کی ”المؤتلف والمختلف“ کا ذیل لکھا تھا۔

(۵-۶) حافظ مزنی کی ”کتاب تہذیب الکمال في اسماء الرجال“ کا تکملہ اکمال تہذیب الکمال کے عنوان سے تیرہ جلدوں میں مرتب کیا تھا۔ تیرہ جلدوں کا ذکر کمالہ نے کیا ہے۔ حافظ ابن حجر کے مطابق مغلطائی نے اس کا ایک اختصار بھی کیا تھا جس میں امام مزنی پر اپنے اعتراضات پر انحصار کیا تھا اور اس کو دو جلدوں یا ایک جلد لطیف میں مرتب کیا تھا۔

(۷-۶) ابن حجر نے بیان کیا ہے کہ حافظ مغلطائی نے ابوداؤد اور ابن ماجہ کا ایک ایک قطعہ بھی تیار کیا تھا۔ ابن تغری بردی نے سنن ابی داؤد کی نامکمل شرح لکھنے کی بات کہی ہے جبکہ امام سیوطی نے بخاری اور ابن ماجہ کی شرح کا ذکر کیا ہے۔

(۹) ابن حجر کے مطابق حافظ موصوف نے المبہات کو ابواب فقہ کے مطابق مرتب کیا تھا جس کا ایک حصہ ان کے خط میں ابن حجر نے دیکھا تھا۔

(۱۰) اسی طرح ابن القطان کی کتاب بیان الوہم کو بھی مرتب کر کے اس میں احکام تک اضافہ کیا تھا اور اس کا نام منارة الاسلام رکھا تھا۔

(۱۱) صحیحین پر امام ابن حبان کے زوائد کو بھی تصنیف کیا تھا۔

(۱۲) ابن الجوزی کی کتاب الضعفاء کا ذیل لکھنے کی بات ابن تغری بردی نے لکھی ہے اور ان کی دوسری تصانیف کا صرف عمومی تذکرہ کیا ہے۔

وفات

حافظ ابن حجر وغیرہ تذکرہ نگاروں کا اتفاق ہے کہ حافظ مغلطائی نے ۲۳ / شعبان ۶۲ ھ / جون ۱۳۶۱ء کو وفات پائی۔ اس حساب سے ان کی عمر لگ بھگ تہتر سال تھی۔

طریقہ تالیف

حافظ مغلطائی کی کتاب سیرۃ ان کے عنوان کے موافق سچ مچ سیرۃ المصطفیٰ کے بحرِ خار کی طرف محض اشارہ ہی ہے جیسا کہ انہوں نے خود اپنے مقدمہ کتاب میں تصریح کی ہے کہ ان کی یہ کتاب مختصر دراصل ان کی ضخیم اور بنیادی کتاب سیرت ”الزهر الباسم فی سیرۃ ابی القاسم“ کی تلخیص ہے جو انہوں نے اپنے شیخ قاضی القضاة جلال الدین قزوینی کے تقاضے پر کی تھی اور اس سے مدعا یہ تھا کہ عام قارئین ان کی ضخیم اور علمی کتاب سے استفادہ کرنے کے اہل نہیں لہذا وہ اس تلخیص میں عطر سیرت کشید کر کے ان کے افادہ کے لیے پیش کر دیں، اس تلخیص میں بھی حافظ مغلطائی کی سیرت نگاری کی بعض اہم خصوصیات نظر آتی ہیں جن پر ایک طائرانہ نظر ذیل میں ڈالی جاتی ہے۔

سیرت مغلطائی کی اولین خصوصیت یہ ہے کہ وہ تلخیص و اختصار ہونے کے باوجود سیرت نبوی کے تمام گوشوں کا احاطہ کرتی ہے اور سو سے کم چھوٹی تقطیع کے صفحات میں پوری تصویر پیش کر دیتی ہے۔ اکثر و بیشتر مقامات و فصول میں اس کا اندازہ محض جدولی یا فہرست نگاری سے جا ملتا ہے خاص کر ان ابواب و موضوعات میں جہاں واقعات و حالات کی جگہ اسماء و افراد کا ذکر ہوتا ہے جیسے اسماء نبوی، اجداد نبوی، کتاب نبوی، عمال نبوی وغیرہ۔

عام طور پر مغلطائی کے ہاں مواد کتاب میں خاصا توازن نظر آتا ہے لیکن کہیں کہیں ان کی پسند خاطر حاوی ہو کر اس کو بگاڑ دیتی ہے اور وہ ذرا کم ضروری مواد کو نقل ہی نہیں کرتے بلکہ اس پر اچھا خاصا زور دیتے ہیں جیسے خاتم نبوت پر ان کی فصل یا سراقہ بن جحشم کے تعاقب کے بارے

میں حضرت ابو بکر رضی اللہ عنہ کے اشعار اور ابو جہل کے اسی موضوع پر اشعار وغیرہ۔
اختصار و تلخیص کے باوجود سیرت مغلطائی کی ایک اہم صفت یہ ہے کہ وہ کسی ضروری جزئیہ کو نظر انداز نہیں کرتی اور مختصر الفاظ اور مخلص تعبیرات میں وہ تمام گوشوں کو پیش کرتی ہے۔ اس لئے اس کو ایجاز بیانی کا ایک اہم کارنامہ کہا جاسکتا ہے۔

اس کا ایک اہم وصف یہ بھی ہے کہ وہ تقریباً تمام امور و پہلو ہائے سیرت پر تمام اختلافات روایات کو ضرور نقل کرتی ہے اور اپنی فہم کے مطابق صحیح ترین روایت کی نشاندہی بھی کرتی ہے۔ حافظ مغلطائی کا طریقہ کار اس باب میں یہ ہے کہ وہ راجح اور صحیح روایت کو سب سے پہلے بیان کرتے ہیں اور پھر ”قیل“ (کہا گیا) کے مجہول لفظ اور مرجوحیت کے نشان کے ذریعہ دوسری تمام روایات کا حوالہ بلا سند دیتے ہیں۔

اگرچہ تلخیص و اختصار میں مآخذ و مصادر اور متقدمین مؤلفین کے حوالے دینے کی گنجائش کم ہی ہوتی ہے تاہم حافظ مغلطائی کی اسلوب اور مواد و موضوع پر پختہ گرفت نے اس کی گنجائش بھی اس کتاب مختصر میں نکال لی ہے۔ وہ اکثر و بیشتر مقامات اور فصول میں اپنے مصادر کا ذکر کرتے ہیں۔ اکثر حالات میں صرف مؤلفین کے اسماء گرامی نقل کرتے ہیں اور کبھی کبھی ان کی کتابوں کے حوالے بھی دے جاتے ہیں۔ مآخذ و مصادر کے بیان کے ضمن میں حافظ مغلطائی کی ایک اہم صفت یہ ہے کہ وہ عام اور متداول کتب سیرت پر بیشتر اعتماد کرنے کے باوجود بعض کم معروف مگر اہم مصادر کے بھی حوالے دیتے ہیں۔ ان میں حافظ ابو نعیم، محدث حاکم، ابن الجزار، ابن عائد دمشقی، تاریخ العتقی، ابن جریر، الرقی، یعقوب النسوی، ابن بشکوال، ابن عاصم، تاریخ الدولابی، الحسین، الفلابی، مسند الفریابی، ابن فارس، یعقوب کی کتاب التفرہ، ابن الجوزی، یثیم بن عدی، کتاب الاختصار علی صحیح الاخبار، ابن خردادبہ، سہلی، صاعد، ابن عقیل، العسکری، کتاب الفقہاء (کا عام حوالہ در مسئلہ اذان) ابو عبیدہ البکری، داؤدی، ابن حزم، الاکلیل، النیساپوری کی شرف المصطفیٰ صلی اللہ علیہ وسلم، ابن عسکر، ابو زرہ، بیہقی، معتمر بن سلیمان، ابن شبہ (کتاب)، تاریخ ابن عساکر، ابو حاتم کی تاریخ وغیرہ اہم ہیں۔ ان کے روایتی مصادر ابن اسحاق، ابن سعد، واقدی، ابن عبد البر وغیرہ کا بار بار ذکر آیا ہے لیکن ابن ہشام مفقود ہیں۔ بسا اوقات وہ کلبی اور ابو مخنف جیسے کذابوں کا بھی حوالہ دے جاتے ہیں۔

اسی ضمن میں ان کی فقہی بصیرت بھی قابل ذکر ہے کہ وہ حدیث و سیرت کی روایات سے فقہی احکام کا استنباط کرتے ہیں یا متعلقہ مباحث میں ان کی نشاندہی کرتے ہیں جیسے شہداء احد کے ضمن میں انہوں نے قبر پر نماز جنازہ پڑھنے کا مسلک بیان کیا ہے اور احادیث پر کلام بھی کیا ہے اور سہیلی پر نسائی کی روایت سے صلاۃ شہید کے باب میں نقد کیا ہے۔ مکہ کی فتح کی نوعیت پر امام شافعی اور امام ابوحنیفہ کے اختلاف کا ذکر کیا ہے۔

حافظ مغلطائی کی سیرت مختصر مقبول عام روایات پر نئی معلومات کا بھی اضافہ کرتی ہے۔ اور بسا اوقات وہ ذیلی یا ضمنی معلومات نہیں بلکہ بنیادی اور قیمتی معلومات ہوتی ہیں مثلاً ہجرت کے بعد رسول اللہ صلی اللہ علیہ وسلم کی مدینہ آمد کے بعد پہلا کلمہ نبوی یہ تھا کہ لوگو! اسلام پھیلاؤ، کھانا کھلاؤ، الخ۔ یا ۶۲۳/۵۲ء میں تحویل قبلہ، فرضیت رمضان و صدقہ فطر کے ساتھ زکوٰۃ اموال کی فرضیت کی روایت، یا ۶۲۷/۵۵ء میں غزوہ خندق کے بعد فرضیت حج کی رائے جس کو علماء کی ایک جماعت کی ترجیح بتایا ہے۔ سلاطین علم کے شاہی القاب کو بھی ان کی نئے معلومات میں شمار کیا جاسکتا ہے۔ مختلف صحابہ کرام اور دوسرے اکابر کی ولادت وغیرہ کو واقعات سیرت کے تناظر میں بیان کرنے کی روایت بھی مغلطائی کی روایات میں سے ہے جو انہوں نے کسی سے مستعار لی ہے غالباً کتاب العتقی سے۔

ان کے طریقہ تالیف کی ایک نمایاں خصوصیت یہ ہے کہ وہ جن روایات کو غلط سمجھتے ہیں ان پر تنقید ضرور کرتے ہیں۔ چونکہ اس مختصر میں تفصیل کی گنجائش نہیں تھی اس لئے وہ مختصر جملہ ”فیہ نظر“ (اس میں کلام و اختلاف ہے) جیسے تنقیدی تبصرے استعمال کرتے ہیں۔ اس سے زیادہ اہم بات یہ ہے کہ ایسے مقامات کافی ہیں اور اس ضمن میں انہوں نے اہل سیر کے علاوہ محدثین کرام کو بھی بالائے تنقید نہیں سمجھا ہے۔ مثلاً ولادت نبوی کے وقت قصور شام کے روشن ہونے کو خواب میں قرار دینے کی رائے ابن حبان پر تنقید، امام بخاری پر غزوات کے باب میں کئی جگہ تنقید کی ہے جن میں غزوہ ذات الرقاع بہت اہم ہے کہ ”امام بخاری نے اس غزوہ کو غزوہ خیبر کے بعد محض اس دلیل کی بنا پر نقل کیا ہے کہ اس میں حضرت ابو موسیٰ اشعری موجود تھے لیکن اس میں کلام ہے کہ تمام اہل سیر اس کے برعکس پر متفق ہیں۔“ اسی طرح غزوہ خندق میں بھی امام بخاری کی رائے سے اختلاف کیا ہے۔ ابن الجزاری کی اس رائے پر ”نظر“ ڈالی ہے کہ عام الفیل میں ولادت نبوی پر علماء کا اجماع ہے اور اسی طرح ان پر اولاد عبدالمطلب

کے بارہ ہونے کے بیان پر اجماع کے دعوے کو بھی ”قابل نظر“ بتایا ہے۔ اولین شامی سفر نبوی میں حضرات ابو بکر و بلال کی شمولیت بتانے والی روایت کو دو وہموں (وہمان) سے آلودہ قرار دیا ہے۔ حضرت عائشہ کو اولین مسلمانوں میں شامل کرنے پر ابن اسحاق کی روایت کو ”وہم“ قرار دیا ہے اور اس کی دلیل بھی دی ہے کہ وہ اس وقت تک پیدا ہی نہ ہوئی تھیں۔ غزوہ غابہ / ذوقرہ کو غزوہ خیبر سے تین دن قبل قرار دینے پر امام بخاری و مسلم دونوں کی روایات کو ”قابل نظر“ قرار دیا ہے کہ اس کے برعکس تاریخ پر اہل سیر کا اجماع ہے جبکہ ام قرفہ کے سر یہ زید بن حارثہ کے بارے میں امام مسلم کی روایت بیان کرنے پر اکتفا کی ہے کہ ان کے نزدیک اس کے امیر حضرت ابو بکر تھے۔ اس مختصر سیرت میں حافظ مغلطائی کی تنقیدی بصیرتیں بڑی قابل قدر ہیں۔ اس کتاب لطیف کی ایک شاندار خصوصیت اس کی زبان و اسلوب ہے۔ وہ انتہائی خوبصورت عربی ہے جسے عربی مبین کہا جاسکتا ہے۔ اسلوب لطیف کا عالم یہ ہے کہ انتہائی مختصر الفاظ میں بہت سے معانی سیرت جمع کر دیئے ہیں۔ مختصر سیرت مغلطائی حفظ کئے جانے لائق ہے اور غالباً اسی نقطہ نظر سے لکھی بھی گئی تھی۔

مصادر و ماخذ

مکتبہ دارالکتب المصریہ قاہرہ ۱۳۶۹ھ م ۱۹۵۰ء یازدہم ۹	ابن تغری بردی	النجوم الزاہرہ
حیدرآباد دکن ۱۳۷۶ھ م ۱۹۷۶ء ششم ۱۶-۱۱۲، ۱۱۳، ۲۳۱۰	ابن حجر عسقلانی	الدرر الکامنہ
ششم، ۴-۷۲		لسان المیزان
دارالکتب العلمیہ بیروت، ششم، ۱۹۷۷	ابن العماد حنبلی	شذرات الذهب
۵۷	ابن قطلوبغا	تاج التراجم
۱۰۳/۱ اور ۲۲۵	البغدادی	ایضاح المکنون
۴۶۷-۸/۲	البغدادی	ہدیۃ العارفين
۱۰۱۳، ۱۰۰۳-۵، ۹۵۸، ۵۳۶، ۹۸	حاجی خلیفہ	کشف الظنون
۱۹۶-۷/۸	زرکلی	الاعلام
مطبوعہ ادارۃ الوطن مصر ۱۲۹۹ھ اول ب، ۲۰۳	سیوطی	حسن المحاضرة
۳۱۳، ۲۱۲/۲	الشوکانی	البدر الطالع
	کمالہ	معجم المؤلفين

حافظ علاء الدین مغلطائی بن قلیج کی کتاب سیرة مغلطائی

اسلامی تاریخ نگاری کا ایک رجحان، جو زوال و تنزل کی نشانی زیادہ اور ارتقاء و نشوونما کی علامت کم ہے، یہ پیدا ہوا کہ اسلامی تاریخ کے قدیم اور بنیادی مآخذ کی بنیاد پر تلخیص نگاری شروع کی گئی اور اہم ترین خلفاء اور ادوار کی تاریخ اختصار کے ساتھ لکھی گئی۔ اسی کے ساتھ اس میں سیرت نگاری کا بھی ایک مشترکہ رجحان پیدا یا شریک ہوا کہ وہ اولین اسلامی تاریخ تھی۔ چنانچہ متعدد اہل قلم نے سیرت نگاری سے تاریخ نویسی کا آغاز کیا اور پھر تمام خلفاء کرام کا ذکر اپنے عہد تک یا عباسی یا اموی دور تک کرتے گئے۔ اس کے ساتھ موضوع کے تناسب میں بھی فرق آیا۔ سیرت نبوی پر کبھی تاریخی ابواب کے تناسب سے اور کبھی اس سے زیادہ توجہ مبذول کی گئی۔ حافظ مغلطائی کی کتاب سیرت و تاریخ میں بیشتر حصہ اول الذکر کے لئے وقف کیا گیا ہے۔

حافظ مغلطائی کی سیرت نبوی کا زیر نظر نسخہ مطبوعہ السعادة مصر ۱۳۲۶ھ کا مطبوعہ اور چھوٹے تقطیع کی کتاب ہے جس کے کل ایک سو انیس صفحات ہیں اور اس میں سے سیرت نبوی صرف چورانوے صفحات پر مبنی ہے، باقی تاریخ اسلامی کے لیے وقف ہیں اور خاتمہ ہلاکو کے ذکر بد پر ہوتا ہے۔ یہ سیرت مغلطائی دراصل ان کی دوسری ضخیم کتاب ”الزهر الباسم فی سیرة ابی القاسم“ کی تلخیص ہے۔ علامہ شبلی نے سیرت مغلطائی کو مشہور کتاب کہہ کر اس کے مصر میں چھپنے اور اس کے ایک حصہ کی علامہ عینی کی شرح بعنوان کشف اللثام لکھنے کا ذکر کرنے کے علاوہ صراحت نہیں کی ہے کہ اصل کتاب مراد ہے یا اس کی تلخیص۔ علامہ شبلی سے سہو ہوا۔ عینی کی کتاب کشف اللثام سیرت ابن ہشام کی

تشریح ہے جیسا کہ عینی کے تذکرہ نگار صالح یوسف معتوق نے علامہ عینی کی مفقود کتابوں کی شرح میں لکھا ہے۔ انہوں نے مغلطائی کی کسی شرح عینی کا حوالہ نہیں دیا ہے، نہ ہی صلاح الدین المنجد نے اپنی معجم مصادر سیرت میں اس کا ذکر کیا ہے۔

اس کی پہلی بحث رسول اکرم صلی اللہ علیہ وسلم کے اسماء گرامی پر ہے جن کے اواخر میں اسم خاص احمد اور محمد صلی اللہ علیہ وسلم کا ذکر ہے اور ابن دحیہ کے قول کا حوالہ کہ آپ کے اسماء کی تعداد تین سو کے قریب ہے جبکہ بعض صوفیہ (متصوفہ) نے اس کو ایک ہزار تک پہنچایا ہے (۲-۳)۔ دوسرا عنوان نسب نامہ ہے جس کے آغاز میں آپ کی دو کنیتیں ابوالقاسم اور ابوالبراء ہیم بیان کر کے آپ کے والد ماجد کو عبد اللہ الذبیح کہا ہے اور ذبیح کا پس منظر اور زمزم کی وجہ تسمیہ بیان کر کے ابن اسحاق کی غلطی کی درستی کی ہے کہ عبد اللہ اپنے والد کے تمام فرزندوں میں سب سے چھوٹے نہ تھے بلکہ اپنی والدہ ماجدہ کے فرزندوں میں سب سے خورد تھے سوائے حمزہ اور عباس کے۔ پھر رسول اکرم صلی اللہ علیہ وسلم کے دوسرے اعمام کا ذکر مختصر کیا ہے (۲)۔ اگلا ذکر آپ کی پھوپھیوں (عمات) کا ہے اور حضرت صفیہ کے سوا دوسروں کے قبول اسلام میں اختلاف کا ذکر کیا ہے۔ اس میں حضرت عبد اللہ کی قربانی اور اس قربانی کے سبب دیت کے مقدار کی تعیین، قربانی سے واپسی پر قبیلہ / رقیہ بنت نوفل کی پیشکش، اس کے بارے میں بعض اختلافی روایات، حضرت آمنہ سے شادی، مقام شب زفاف، حمل نبوی، اس وقت تیس سال کی عمر والد ماجد بقول احمد اور الحاکم، عبدالمطلب کا نام و نسب اور فہر تک نسب نبوی، فہر کا لقب جماع قریش بقول الکلبی وغیرہ، قبیلہ کا تسمیہ قریش اور اس کی وجوہ و معانی اور اوپر کے آباء و اجداد کا ذکر ہے۔ حسب روایت عدنان تک اتفاق علماء اور عدنان کے بعد نسب نبوی پر سکوت و اختلاف کا ذکر کر کے نسب کو حضرت آدم تک پہنچایا ہے اور بعض اسماء کے معانی بھی بتائے ہیں۔ آخر میں والدہ ماجدہ حضرت آمنہ کا مختصر نسب دینے کے بعد ان کے قبیلہ / خاندان زہرہ کا حوالہ ابن قتیبہ اور جوہری کے ناموں سے دیا ہے اور اس کو محل نظر بتایا ہے (۲-۵)۔

ولادت نبوی کی مختصر فصل کے اہم مباحث ہیں: مکہ میں ولادت، مکہ کی وجہ تسمیہ، مکہ اور بکہ کا فرق، مختلف اسماء شہر الہی، مقام ولادت دار محمد بن یوسف، برادر حجاج اور اس کے بارے میں اختلافی اقوال، تاریخ ولادت ۲ ربیع الاول اور آٹھ دس اور بارہ تاریخوں کی ”قیل“ کے ساتھ روایت، بارہ ربیع الاول

پر ابن الجزار کے قول اجماع پر نقد، بعض معجزات کا حوالہ اور حیات نبوی میں دو شنبہ کے دن کی اہمیت کے حوالہ سے بعض واقعات کا ظہور (۶-۵)۔ اسی سے متصل ”قصۃ الفیل“ کے عنوان سے ابرہہ کے حملہ کی بعض تفصیلات بیان کی ہیں جس کے آخر میں رسول اکرم صلی اللہ علیہ وسلم کی دوسری تاریخ ہائے ولادت یوم عاشورا، صفر، ربیع الآخر کا حوالہ بھی لفظ مرجوح کے ساتھ دیا ہے (۷-۶) حمل نبوی کے ذکر میں بعض معجزات جیسے خفت حمل، مختون و مسرور ولادت، بحالت تسبیح ظہور کا ذکر کر کے دادا کے ختنہ کرنے کی روایت قیل کے ساتھ اور حضرت جبریل وغیرہ کے کارنامے اور ابن عائد دمشقی کی روایت اور مدت حمل کا حوالہ ہے (۷)۔ اگلی فصل ان لوگوں کے لیے خاص کی ہے جن کا نام محمد رکھا گیا تھا اس امید پر کہ شاید وہ نبی ہوں (۷)۔ اس کے بعد کی فصل میں آپ صلی اللہ علیہ وسلم کے والد ماجد کی وفات دوران حمل ہونے کے بیان ہونے کے علاوہ دوسری روایات غیر مصدقہ ہیں اور مقام/ مکان ولادت کا بھی حوالہ ہے (۸-۷)۔ رضاعت نبوی کی فصل میں رضاعت ثویبہ کے بارے میں ان کے قبول اسلام کے بارے میں بھی حوالہ موجود ہے (۸)۔ روایات والدہ ماجدہ نامی فصل میں قصور شام کی جلوہ گری اور اس سے متعلق ابن حبان کی رائے پر تبصرہ اور معجزہ شق صدر کا ذکر ہے اور ابو نعیم کا حوالہ بھی کہ اس وقت عمر شریف دس سال تھی (۹-۸)۔

”خاتم النبوة“ کے عنوان کے تحت مہر نبوت کا ذکر متعدد مآخذ جیسے بخاری، مسلم، ابو نعیم، صحیح حاکم، بیہقی، شمائل ترمذی، تاریخ ابن عساکر، ترمذی، الروض (الانف)، تاریخ ابن ابی خنیثمہ، تاریخ القضا، حکیم ترمذی، ابن عائد کی کتاب المولد، سیرۃ ابن ابی عاصم، ابویوب، تاریخ نیساپور وغیرہ سے نقل کیا ہے اور سارا زور اس کی ساخت پر ہے (۹)۔ چار چار سطری دو مختصر ترین فصول میں یکے بعد دیگرے ان کے متعلقہ عناوین کے تحت آپ صلی اللہ علیہ وسلم کی والدہ ماجدہ اور جد امجد عبدالمطلب کی وفات کا ذکر ہے۔ اول الذکر میں عمر نبوی کی اور ثانی الذکر میں دادا کی عمر کے بارے میں روایات کا اختلاف موجود ہے (۱۰) ”اسم ابی طالب“ کے عنوان کے تحت آپ کی کفالت عم، ابوطالب کے نام اور رشتہ کا ذکر کر کے اسی سے دوسری فصل کو جوڑ دیا ہے جو شامی سفر سے متعلق ہے اور اس میں بحیرا کا واقعہ مختلف مآخذ سے مذکور ہے جیسے ترمذی، حاکم اور حضرات ابو بکر و بلال کے شریک سفر ہونے پر نقد بھی ہے۔

حافظ مغلطائی نے اسی فصل میں بعض اکابر اسلام کی تاریخ ولادت بھی دی ہے جیسے عمر نبوی کے

سولہویں برس حضرت ابوطلمحہ انصاری، سترہویں برس حاطب بن ابی بلتعہ، اٹھارہویں برس خباب بن

الارت اور محمد بن مسلمہ انصاری پیدا ہوئے، انیسویں برس پرویز شاہ فارس بنا، بیسویں برس یا (قیل کے ساتھ) پود ہوئی برس چچاؤں کے ساتھ جنگ فجار میں شریک کی، وجہ تسمیہ کے علاوہ سہیلی پر نقد کیا ہے کہ چار نہیں بلکہ چھ حروب فجار ہوئی تھیں۔ پھر حلف الفضول میں شرکت، بکریاں چرانے کی سنت، بائیسویں برس ولادت ابن مسعود اور تیسویں برس ولادت سعد بن ابی وقاص اور چوبیسویں برس ولادت زبیر کا ذکر تاریخ عتقی کے حوالہ سے کیا ہے (۱۱-۱۰)۔ شام کے دوسرے سفر کے تحت آپ کی منازل سفر پر اختلاف اور نسطور راہب سے ملاقات کا ذکر کر کے حضرت خدیجہ سے شادی کا ذکر کیا ہے اور آپ کی عمر اکیس اور حضرت خدیجہ کی چالیس سال عمر بتانے کے علاوہ دوسری روایات کا ذکر کیا ہے۔ اس میں حضرت خدیجہ کی سابقہ شادیوں اور ان سے اولادوں کا ذکر ہے پھر مہر پر فقہی تبصرہ ہے۔ آپ کے عامل منبر شریف کی مختصر فصل کے بعد مختصر تعمیرات کعبہ کی تاریخ مختلف ماخذ سے بیان کی ہے (۱۳-۱۲)۔

”وحی شریف کی ابتداء“ کے عنوان سے جو فصل شروع کی ہے اس میں حافظ مغلطائی نے عمر، تاریخ، دن، نزول قرآن، تعلیم وضو و نماز کا ذکر مختلف ماخذ سے کیا ہے جیسے ابن عبدالبر، تاریخ الفسوی، مکحول، واقدی، ابن ابی عاصم، تاریخ الدولابی، کتاب العتقی، حاکم، اس میں حضرت جبریل کی زبان سے یہ بشارت بھی ہے کہ آپ صلی اللہ علیہ وسلم اس امت کے رسول ہیں (۱۴)۔ وضو اور نماز کی تعلیم جبریل کے لیے الگ سے کوئی ماخذ نہیں مذکور ہے۔

نماز کی دو رکعتوں کی فرضیت کے عنوان کے تحت فرض نماز کی فرضیت اور ان کی تعداد رکعات کا ذکر کیا ہے کہ مقاتل کے بقول صبح و شام کی دو رکعات پہلے پہل فرض کی گئیں۔ پھر بخاری کے حوالہ سے حضرت ورقہ سے ملاقات اور اس میں ندائے جبریل اور سورۃ الحمد کے نزول کا ذکر زبان نبوی سے نقل کیا ہے۔ ابو نعیم کے حوالہ سے دوسرے شق صدر اور ملاقات ورقہ کا حوالہ ہے اور مستدرک حاکم کے حوالہ سے حضرت ورقہ کے جنتی ہونے کا حضرت ابن عباس کے حوالہ سے، لڑکپن میں ستر کرنے کے حکم کو اول نبوت کہا گیا ہے اور اس سال ربیعہ اور فارس کے درمیان واقعہ ذی قار پیش آیا اور رافع بن خدیج (بقول عتقی) پیدا ہوئے (۱۵)۔

آپ صلی اللہ علیہ وسلم کی اولاد امجاد پر اگلی فصل ہے جو مجاہد، الفلابی، مسند الفریابی اور ابن فارس کے حوالہ سے حضرت قاسم کا، پھر علیحدہ علیحدہ عناوین کے تحت حضرت زینب کا (کلبی، السراج، موسیٰ

بن عقبہ کے حوالہ سے) اور ان کی دختر نیک اختر حضرت امامہ اور شوہر کا ذکر کیا ہے۔ پھر حضرت رقیہ کا ذکر خیر ہے جس میں ان کی شادی اور اولاد کے ذکر کے علاوہ یعقوب کی کتاب التفرّد پر محاکمہ بھی ہے (۱۷-۱۶)۔ پھر حضرت فاطمہ کا ذکر مبارک ہے جو حضرت علی سے ان کی شادی کی مختلف تاریخوں، ان کی ولادت کی تاریخوں اور وفات کی تاریخوں اور عمر کے سنین پر اختلاف سے پر ہے۔ اس میں صرف ابن الجوزی کا حوالہ ہے (۱۷)۔ اسی سے متصل حضرت فاطمہ کی اولاد امجاد حضرات حسنین، ام کلثوم اور زینب کی ولادت، شادی کا حوالہ برقی کے نام سے کیا ہے (۱۸-۱۷)۔ رسول اکرم صلی اللہ علیہ وسلم کے دو فرزندوں - حضرات عبداللہ اور ابراہیم - کا ذکر بالترتیب ہشتم بن عدی اور امام ابو داؤد کے حوالہ سے کیا ہے اور اس میں سورہ کوثر اور عمریا تاریخ ولادت کا بھی حوالہ ہے (۱۸)۔

اولین مومنین کی فصل میں بالترتیب حضرت خدیجہ، فترہ وحی، سورہ النحل کے نزول، حضرت ابوبکر، حضرت زید، حضرات عثمان، زبیر، عبدالرحمن، سعد بن وقاص وغیرہ پر مشتمل باون بزرگوں کی فہرست ابن اسحاق، ابن سعد اور یعقوب کے حوالہ سے دی ہے (۱۹-۱۸)۔ اگلی فصل علانیہ دعوت اسلام سے متعلق ہے جس میں حکم الہی، وادی مکہ میں نماز اور حضرت سعد کا واقعہ، قوم قریش کی عداوت و مخالفت، آپ صلی اللہ علیہ وسلم کی حمایت ابی طالب و بنی ہاشم، ولید بن مغیرہ کا الزام سحر اور قرآنی آیات کی تردید، حضرت ابوبکر کی محافظت نبوی کا واقعہ عتقی کے حوالہ سے بیان کرنے کے بعد متعدد مسلمانوں کی ولادت کا ذکر کیا ہے جیسے اسامہ بن زید، انس بن مالک، مغیرہ بن شعبہ ثقفی، ابوموسیٰ اشعری، زید بن خالد جہنی اور حبیب بن مسلمہ فہری، پھر حضرت حمزہ کے قبول اسلام، قریش کی تجاویز مصالحت، احبار یہود سے سوالات اور سورہ کہف کے حوالہ سے آپ کے جوابات کی طرف اشارات ہیں (۲۱-۱۹)۔

اگرچہ سرخی تو قرآن مجید کی اولین جہری تلاوت کرنے والے مرد میدان کی لگائی ہے لیکن اس میں کمزور/ غلام مسلمانوں کی آزادی، اور تعذیب وغیرہ کا ذکر عسکری کے حوالہ سے کیا ہے پھر ہجرت حبشہ کا مختصر اشارتی ذکر حاکم، کتاب الاقتصار علی صحیح الاخبار کے حوالہ سے کر کے حضرت نجاشی کا نام و نسب ذرا تفصیل سے بیان کیا ہے اور اس ضمن میں متعدد ممالک کے حکمرانوں کے القاب جیسے خاقان، قیصر، تیج، قیل، بطلموس، فطیون کا خراد ازید (خرادادید اصل میں) جالوت، نمرود، دھمان، مغفور، غانہ، فرعون، عزیز، مقوقس، کسریٰ، اشید، نعمان، جالوت کا ذکر کیا ہے اور کفار کے وفد اور اسلام و

وفات نجاشی کا حوالہ دیا ہے (۲۱-۲۲)۔ اسی سے متصل قبر پر نماز جنازہ کے فقہی حکم کو سہیلی کے حوالہ سے ایک مختصر فصل میں بیان کیا ہے (۲۲)۔

اسلام عمر بن خطاب کا واقعہ ابو نعیم، حاکم کے حوالہ سے اور خاص دعائے نبوی کے ضمن میں ذکر کر کے بعض صحابہ کرام کی ولادت، حرب حاطب بن قیس (نصاری) کے دو قبیلوں اوس و خزرج کے درمیان، قبائل میں اسلام کی اشاعت، مقاطعہ اور صحیفہ مقاطعہ کا ذکر ابن سعد کے حوالہ سے ہے (۲۳)۔ قصہ غزائین کا ذکر ”شیطان کے القاء در انیت نبوی“ کے عنوان کے تحت کیا ہے اور اس میں مہاجرین حبشہ کی واپسی وغیرہ کا ذکر الکلی کے حوالہ سے ہے (۲۳-۲۴) اور پھر حبشہ کی دوسری ہجرت اور ہجرت کے ارادہ ابو بکر صدیق اور مقاطعہ کے خاتمہ کا ذکر ہجرت حبشہ ثانیہ کے تحت کیا ہے (۲۴)۔ حضرت طفیل دوسی کے قبول اسلام کا واقعہ ذرا تفصیل سے الگ فصل میں بیان کیا ہے اور اسی میں ابن اسحاق وغیرہ کے حوالہ سے اعمش میمون کے ارادہ قبول اسلام کا ذکر کیا ہے اور اس کو غلط روایت بتا کر اصہبانی کی روایت کو صحیح قرار دیا ہے پھر نجران کے نصاریٰ کے قبول اسلام کا ذکر ہے (۲۴-۲۵)۔ مختصر فصل میں ابوطالب کی وفات کا ذکر ہے جس میں ابن الجزاء کا حوالہ ہے (۲۵) اسی سے متصل دوسری فصل میں حضرت خدیجہ کی وفات کا ذکر ہے جس میں تاریخ / سنہ وفات کا اختلاف اور صاعد کا حوالہ بھی ہے (۲۶)۔ اس کے بعد حضرت سودہ سے آپ کی شادی کا ذکر ہے جو ابن عقیل کے حوالہ سے کیا ہے (۲۶)۔ اگلی فصل سفر طائف کے لیے خاص ہے جس کے آخر میں قدم الجبن کا ذکر ہے (۲۶)۔

قصہ الاسراء نسبتاً زیادہ تفصیل کے ساتھ بیان کیا ہے۔ اس میں قاضی عیاض، جوینی، ابن قتیبہ، واقدی، ابن فارس العماری کے حوالے ہیں۔ حافظ مغلطانی نے اسراء کو بیداری کی حالت میں جسم اطہر کے ساتھ ہونے اور کئی بار ہونے کے مسلک کو نہ صرف صحیح قرار دیا ہے بلکہ رویت باری تعالیٰ کا بھی اثبات کیا ہے (۲۷-۲۸)۔ پھر جسٹس کے معجزہ کا ذکر کیا ہے اور اس میں ابن اسحاق کی روایت پر نقد کے ساتھ طحاوی، عیاض، ابو بکر خطیب اور واقدی کے حوالے دیئے ہیں۔ مؤخر الذکر کا ذکر تین سال خفیہ تبلیغ کے زمانے اور چوتھے سال اعلان دعوت کے حوالے سے ہے (۲۸)، اس سے متصل مختصر فصل میں ہر سال عکاظ و ذوالحجاز وغیرہ میں موسم حج کے دوران آپ کے تبلیغی دوروں کا ذکر کیا ہے اور بعض عرب قبائل کا حوالہ دیا ہے۔ (۲۸-۲۹)۔

”الانصار رضی اللہ عنہم“ کے عنوان کے تحت ان کے لقب اسلامی کی وجہ تسمیہ، ان کے عرب نسب، اسعد بن زرارہ اور ذکوان بن عبد قیس کی سبقت اسلام، دوسرے سال چھ/ آٹھ انصار کے قبول اسلام، جنگ بعاث، مسجد بن زریق اولین مسجد اسلام، بارہ مسلمانوں کی ملاقات/ بیعت عقبہ اولیٰ کے شرکاء اور اس کی شرائط کا ذکر ہے (۲۹-۳۰)۔ مدینہ میں ظہور اسلام کے تحت اس واقعہ کا ذکر ہے پھر حضرت مصعب المقمری کی تقرری کا ذکر الگ فصل میں کیا ہے اور اس میں بیعت عقبہ ثانیہ کا بھی ذکر ہے (۳۰)۔ اگلی فصل اولین آیت قتال کے لیے خاص ہے (۳۰-۳۱)۔ پھر ہجرت صحابہ کی فصل ہے (۳۱-۳۲) اور اس میں ہجرت نبوی کا پیش خیمہ بھی مذکور ہے۔ آپ کی ہجرت مدینہ کے لیے خاص فصل قائم کی ہے جو نسبتاً زیادہ مفصل ہے۔ تاریخ ہجرت کے ضمن میں خوارزمی کا، غار ثور میں قیام کے ضمن میں سہیلی کا ذکر ہے اور حضرت ام معبد کے حوالہ سے چند اشعار بھی مذکور ہیں۔ حضرت ام معبد کے شوہر کے نام کے بارے میں سہیلی کا بیان ہے کہ وہ غیر معلوم ہے مگر عسکری کے حوالہ سے ان کا نام اسلم بن ابی الجون بتایا ہے۔ اس میں حضرت ام معبد کے ذکر شمائل کا کچھ حصہ بھی منقول ہے۔ خاتمہ سراقہ کے تعاقب پر ہوتا ہے اور اس پورے واقعہ پر حضرت ابوبکر کے چودہ اشعار نقل کرنے کے بعد ابو جہل اور حضرت سراقہ کے بالترتیب دو اور چار اشعار نقل کئے ہیں۔ حافظ مغلطائی نے حضرت حمی بن ضمیرہ الجندی کے مکہ سے ہجرت کے واقعہ کو آیت قرآنی ”ومن ینخرج من بیتہ مهاجراً النخ“ کے حوالہ سے بیان کیا ہے اور بعض مہاجرین کے رو کے جانے کا حوالہ بھی دیا ہے (۳۲-۳۵)۔ حضرت علی کی ہجرت کا ذکر ایک الگ فصل میں کرنے کے بعد تاریخ ہجرت کا مختصر حوالہ دیا ہے (۳۵-۳۶)۔

قباء میں نزول نبوی اگلا بحث ہے جس میں متعدد تاریخوں کا ذکر دولابی کے حوالہ سے، تعمیر مسجد قباء اور سفر قباء کا برقی، ابن الکلبی اور ابن جزار کے حوالہ سے کیا ہے (۳۶)۔ اس میں دونوں مؤخر الذکر پر نقد بھی ہے۔ مدینہ میں ورود مسعود کا ذکر، قیام گاہ نبوی اور حضرت ابویوب کے گھر میزبانی کا ذکر کیا ہے اور اس فصل میں دولابی کا پھر حوالہ ہے (۳۶-۳۷)۔ اگلا عنوان اگرچہ ”مدینہ میں اولین کلمہ نبوی“ ہے لیکن اس میں حدیث ”افشو السلام النخ“ کے علاوہ بتوں کی شکست، خاندان رسالت اور خاندان ابی بکر کی ہجرت مدینہ، تعمیر مسجد نبوی تا خلافت عباسی، حضرت اسعد وغیرہ کی وفات کا ذکر ہے۔ ماخذ میں سہیلی اور ابن الجزار کا حوالہ ہے (۳۷)۔ کھجور کے تنہ کی گریہ وزاری اور منبر کی تعمیر کے عنوان

کے تحت ان دونوں واقعات کے علاوہ درجات منبر میں اضافے، سورج گرہن اور وبائے مدینہ کا بھی ذکر ہے (۳۸)۔ مدینہ سے وباء کی جلا وطنی کا ذکر الگ فصل میں کیا ہے (۳۸) اور اسی میں مواخاۃ اور یہود سے معاہدہ کا بھی ذکر ہے (۳۸) پھر حضرت عائشہ کی رخصتی کا بیان ہے (۳۸)۔ اس برس کے دوسرے واقعات میں ”رویۃ الاذان“ کے عنوان سے اذان کے شروع ہونے کا ذکر ہے (۳۹) پھر صلاۃ حضر میں اضافہ کا ذکر دولاہی اور عام فقہاء کے حوالہ سے ہے (۳۹)۔ ”اخبار الیہود“ کے عنوان کے تحت ان کی عداوت و بغض اور ان کے معاندین کے اسماء کا ذکر ہے اور آغاز حضرت محمد بن مسلمہ کے ولادت سے کیا ہے (۳۹-۴۰) پھر منافقون کی فصل ہے (۴۰)۔

”تأمیر الحزب رضی اللہ عنہ“ کے عنوان سے اولین سریہ اسلام کا ذکر کیا ہے اور اسی کے ساتھ باب غزوات و سرایا کھلتا ہے۔ سرایاے عبیدہ، سعد بن ابی وقاص (ابن اسحاق، ابن عبدالبر، ابن حزم)، غزوة الالبواء، غزوة بواط، غزوة عسفان (بدر الاولیٰ/ ابن اسحاق، ابن حزم)، غزوة ذات العشرہ کا ذکر کر کے حضرت عبداللہ بن جحش کے سریہ کے لیے خاص فصل قائم کی ہے (۴۰-۴۲) جو نسبتاً زیادہ مفصل ہے۔ تحویل قبلہ، فرضیت صیام رمضان، زکوٰۃ فطر و زکوٰۃ الاموال کی مجموعی فصل میں ان چار دینی امور کے علاوہ ابن الجزار کے حوالہ سے اسعد بن زرارہ، ولید بن مغیرہ، عاص بن وائل وغیرہ کی وفات اور زیادہ بن ابیہ وغیرہ کی ولادت کا ذکر کرنے کے بعد زیادہ ذکر غزوة بدر کبریٰ کا ہے اور اس میں ابن اسحاق، ابن سعد، موسیٰ بن عقبہ اور ابن حبان کے حوالہ سے صرف چند اہم واقعات کی طرف اشارہ کیا ہے اور حضرت رقیہ کی وفات کے عنوان کے تحت اسیران بدر کے فدیہ کی شرح بیان کی ہے (۴۳-۴۴)۔ سریہ عمیر کے تحت عصماء بنت مروان کے قتل کے واقعہ کے علاوہ آپ کے بعض جوامع الکلم کو جمع کر دیا ہے (۴۴-۴۵)۔ پھر صلاۃ الفطر کی سرخی کے تحت اولین نماز عید الفطر، غزوة قرقرہ/ قرارة الکدر/ بحران کا ذکر کیا ہے اور اس کی تاریخ کی بابت ابن سعد کا حوالہ دیا ہے (۴۵)۔

اگلے غزوات و سرایا اور اہم واقعات کو حافظ مغلطانی نے اس ترتیب سے بیان کیا ہے: سریہ سالم، غزوة بنی قینقاع (حاکم پر نقد) (۴۶)، غزوة السویق (۴۷-۴۶)، وفات عثمان بن مظعون، تزویج فاطمہؓ، ولادت ابن الزبیر و نعمان بن بشیر، سریہ محمد بن مسلمہ، قتل کعب بن الاشرف (۴۷)، غزوة غطفان (ابن اسحاق، حاکم - زیادہ زور واقعہ ثمود/ خطیب پر نقد) (۴۸-۴۷)، سریہ زید/ قرده - ابن

اسحاق، تزویج حضرت حفصہ (۲۸)، تزویج حضرت زینب بنت خزیمہ (۲۹)، غزوہ احد (۲۹)، آپ کی جبین منور کا زخمی ہونا (۵۰) جس میں ثابت قدم صحابہ کرام، ان کی شجاعت کے علاوہ شہداء کا تذکرہ ہے پھر شہداء پر بلا غسل نماز جنازہ پڑھنے کی فصل ہے (۵۰-۵۱) جو بحوالہ کامل ابن عدی، سہیلی، نسائی، ابن اسحاق، واقدی ہے، اس میں حافظ مغلطائی کا محاکمہ بھی ہے، غزوہ حمراء الاسد جس میں ولادت حسن اور تحریم خمر کا بھی حوالہ ہے (۵۱)، سریہ ابی سلمہ / ابو عبیدہ البکری کا حوالہ (۵۱)، سریہ عبداللہ بن انیس (۵۱-۵۲)، سریہ الممذرا / بئر معونہ (۵۲)، سریہ مرثد / ربیع (۵۲)، غزوہ بنی النضیر (۵۳)، غزوہ بدر الصغریٰ (۵۳) غزوہ ذات الرقاع (۵۳-۵۴) بحوالہ بخاری، داؤدی جس میں اہل سیر کے اجماع سے امام بخاری پر نقد ہے اور غزوہ نجد کا بھی، غزوہ دومۃ الجندل (۵۴)، جس میں عیینہ بن حصن فزاری سے معاہدہ اور ان کا مدینہ ورود، حضرت عثمان ورقیہ کے فرزند عبداللہ کی وفات، حضرت عائشہ کی والدہ (ام عائشہ) کی وفات کے علاوہ حضرت مروان بن الحکم کی ولادت کا بھی حوالہ ہے (۵۴)۔ بالترتیب حضرت ام سلمہ اور حضرت زینب بنت جحش کی شادیوں کی دو فصلوں (۵۵) کے ساتھ آیت حجاب کے نزول، حضرت زید کی تعلیم کتاب یہود، یہودی زنا کاروں کے رجم، صلاۃ خسوف، مدینہ میں زلزلہ اور مسابقت خیل کا بھی حوالہ ہے۔

غزوہ المرسیع کا ذکر نسبتاً مفصل ہے جو بخاری، موسیٰ ابن عقبہ کی تاریخوں کے حوالہ سے ہے اور اس میں واقعہ انک کا بھی صرف اشارہ ہے البتہ حضرت جویریہ کی شادی اور منافقین کی سازش کا حوالہ زیادہ ہے (۵۵-۵۶)، غزوہ خندق اور غزوہ بنی قریظہ کا ایک ساتھ ایک فصل میں ذکر ہے (۵۶-۵۷) جس میں حضرت سعد کی حکیم اور حضرت ابولبابہ کی توبہ کا زیادہ ذکر ہے۔ پھر مختصراً حضرت ریحانہ کا ذکر کیا ہے اور فرضیت حج کی تاریخوں میں علماء کی ترجیح کا (۵۵) (۵۷)۔ اس کے بعد کے عناوین و مباحث ہیں: سریہ محمد بن مسلمہ / قرطاء (۵۷-۵۸)، غزوہ بنی لحيان (۵۸)، غزوہ الغابہ (۵۹-۶۰)، سریہ عکاشہ، سریہ محمد بن مسلمہ / ذوالقصد (۵۹)، سرایائے زید / جموم، عمیص، الطرف، حسمی، وادی القرئی (۶۰-۶۱)، سریہ عبداللہ بن عتیک، سریہ عبداللہ بن رواحہ / اسیر بن رازم، سریہ کرز بن جابر / عرینہ، جس میں ابن قتیبہ کی روایت بھی ہے اور حافظ مغلطائی کا تبصرہ بھی (۶۱)، سریہ عمرو الضمری (۶۲)، غزوہ الحدیبیہ (۶۲-۶۳) جس کے آخر میں سورج گرہن اور نماز استسقاء وغیرہ کا بھی حوالہ ہے، غزوہ خیبر

بحوالہ ابن اسحاق، تحریم حمار کے بارے میں تاریخ کا اختلاف، نماز فجر کی قضا اور بیہتی کا قول، حضرت صفیہ سے شادی اور فتح فک کا بھی ذکر ہے (۶۳-۶۳) پھر فتح وادی القرئی کی فصل ہے (۶۳)، پھر بالترتیب سرایائے ابوبکر/نجد، بشیر/فک، غالب/میفعہ، بشیر/یمن وجبار اور اسی میں غزوة القضاء کا حوالہ ہے (۶۵)۔ حضرت میمونہ سے شادی کی فصل الگ ہے (۶۶) جس کے بعد بالترتیب یہ سرایا ہیں: سریہ الاخرم/ابن ابی العوجاء/بنی سلیم (۶۶)، سریہ غالب/بنو الملوح، سریہ غالب/فک، سریہ شجاع/السی، سریہ کعب، ذات اطلاق (۶۷)، غزوة موتہ (۶۸-۶۷)، سریہ عمرو بن العاص/ذات السلاسل (۶۸)، سریہ ابو عبیدہ/الخبیط (۶۹-۶۸)، سریہ ابی قتادہ/محارب/نجد (۶۹)۔

فتح مکہ المشرکہ کا بیان نسبتاً مفصل ہے (۲۹۷۱)۔ اس میں ابن حزم، شافعی، ابو حنیفہ، بخاری، ابوداؤد، ترمذی، الاکلیل کے حوالوں کے علاوہ فاطمہ مخزومی کے چوری کے واقعہ اور اصنام عرب کو توڑنے کی مہموں کا بھی مختصر حوالہ ہے۔ پھر سریہ خالد بن الولید/بنی خزیمہ اور سریہ علی بخاری کے حوالہ سے ہے اور اسی میں غزوة حنین کا ذکر بھی ہے اور حوالے الاکلیل کے ہیں اور خاتمہ غزوة اوطاس اور اسیران حنین میں حضرت شیماء وغیرہ رضاعی رشتہ داروں کی شمولیت پر ہوا ہے (۷۱-۷۲)۔ پھر سریہ طفیل کی مختصر فصل کے بعد (۷۲-۷۳) غزوة طائف کا نسبتاً زیادہ ذکر ہے (۷۱-۷۲)۔ اس میں متعدد دوسری سرایا اور غزوات اور واقعات کا حوالہ ہے جیسے مؤذنین نبوی، طلاق سودہ کا ارادہ اور اس کا فسخ، مجوس ہجر سے طلب جزیہ، منبر کی تعمیر، مصدقین و عمال کی تقرری، وفد بنی تمیم کی آمد، صدقات بنی المصطلق پر حضرت ولید بن عقبہ کی تقرری، سریہ عبداللہ بن عوسجہ کے حوالہ سے بد دعائے نبوی کا واقعہ وغیرہ۔ پھر چند سرایا کا ذکر ہے جیسے سریہ قطیف/خثعم (۷۴)، سریہ علقمہ/حبشہ سریہ علی/فلس، سریہ عکاشہ/جناب (۷۵)، غزوة تبوک (۷۵-۷۶) جس میں صرف ابتداء غزوة کا ذکر ہے پھر انفاق عثمان رضی اللہ عنہ کے عنوان کے تحت باقی واقعات مذکور ہیں (۷۶-۷۸)۔ اس میں ابن عبدالبر، الاکلیل، ابن سعد، ابوزرعہ وغیرہ کا حوالہ ہے اور اکیدر کے خلاف سریہ خالد اور اہل ایلہ سے طلب جزیہ کا بھی حوالہ ہے۔ پھر مسجد ضرار کی شکست و ریخت کا ذکر کر کے متعدد وفود عرب کی آمد کا حوالہ بھی دیا ہے۔ اس میں حج ابی بکر صدیق، انتقال عبداللہ بن ابی، ایلاء، واقعہ لعان، جہاد کے انقطاع وغیرہ پر بھی مختصر بحث ہے پھر دو مختصر سریوں کے تحت سریہ علی/یمن اور اسی میں حجة الوداع کا حوالہ ہے اور سریہ اسامہ کا بھی حوالہ ہے (۷۸)۔ حجة الوداع کے

ضمن میں ابن الجزار، ابن حزم اور بیہقی کے حوالے ہیں۔ آپ کی بیماری اور وفات پر دو الگ الگ فصلیں ہیں (۷۹-۸۱) اور ان میں متعلقہ واقعات کا ذکر ہے خاص کر مؤخر الذکر میں آپ کی تاریخ وفات وغیرہ کے سلسلہ میں الکلی، ابو مخنف، سہلی، طبری، بیہقی، واقدی، خوارزمی، معتمر بن سلیمان، حاکم، اکلیل، بخاری، مسلم، ابو حاتم، تاریخ ابن عساکر، کتاب ابن شہرہ وغیرہ کے حوالے ہیں۔

حافظ مغلطائی نے اس کے بعد متعلقات سیرت کی فصول بیان کی ہیں، جیسے خدام نبوی (۸۲) اس میں غلام و آزاد دونوں شامل ہیں، موالی نبوی (۸۳-۸۴، اماء نبوی، باندیاں)۔ اسی عنوان کے تحت آپ صلی اللہ علیہ وسلم کے خیل، بغال، حمیر، لقاح اور غنم کا ذکر ہے (۸۴)، پھر لباس و ملبوسات کا ذکر ہے اور اس میں برتن وغیرہ کا بھی حوالہ ہے (۸۴-۸۵)، خاتم نبوی کا ذکر اس کے بعد ہے (۸۵) پھر کتاب (کاتبین کرام) کی فہرست ہے (۸۵)۔

ایک فصل ان ازواج مطہرات کے لیے خاص قائم کی ہے جن سے نکاح کی تمام رسوم و آداب مکمل نہیں ہوئے (۸۶)، اگلی فصل اخلاق نبوی پر ہے جس میں متعدد احادیث کا ذکر ہے (۸۶-۸۸)۔ پھر فضائل کی فصل میں انشقاق قمر، عطائے کوثر، کسریٰ و قیصر پر فتح وغیرہ کی پیشگوئیوں اور عطایائے الہی جیسے لواء الحمد، احیاء موتی، معراج وغیرہ کا ذکر کیا ہے (۸۸-۸۹)۔ اس کے بعد آپ کے معجزات کی فصل ہے (۹۰-۹۲)۔ اس سے متصل آپ کے خصائص کی فصل ہے جس میں واجبات نماز صبح، قربانی، وتر، تہجد، مسواک، مشاورت وغیرہ کا اول قسم میں ذکر کیا ہے اور پھر تین مزید اقسام کی ہیں جن میں محرمات، مباحات اور آپ کی ذاتی اور منفرد خصوصیات جیسے ازواج مطہرات کا امہات المؤمنین ہونا، آپ کا خاتم النبیین کا عہدہ عظیم، کتاب الہی قرآن کا معجز ہونا، رعب داب اور جلال و ہیبت کے ذریعہ نصرت الہی، سید ولد آدم ہونا وغیرہ مذکور ہے (۹۲-۹۳) اور اسی پر حافظ مغلطائی کی سیرت نبوی کا حصہ تمام ہوتا ہے۔

اس کے بعد ابتداء تاریخ اسلامی کے عنوان سے اپنے مآخذ بیان کئے ہیں اور حضرت ابو بکر صدیق سے آخر میں عباسی خلیفہ مستعصم تک مختصر تاریخ خلیفہ وار بیان کی ہے اور خاتمہ ہلاکو خاں پر کیا ہے۔ خاتمہ طبع پر کتاب کا اختتام ہوتا ہے (۹۳-۱۱۹)۔

امام ابن کثیر

(۷۷۲-۷۷۱ھ/۱۳۷۳-۱۳۰۱ء)

سیرت نگاری کے اہم رجحانات میں سے ایک اہم رجحان یہ رہا ہے کہ سیرت نبوی کے باب کو تاریخ اسلامی کا باب بنا دیا جاتا ہے اور یہ ظاہر بھی ہے کیونکہ اسلامی تاریخ کا آغاز رسول اکرم صلی اللہ علیہ وسلم کے عہد مبارک سے ہوتا ہے اور کسی کی سیرت تاریخ کا باب و جزو ہونہ ہو آپ صلی اللہ علیہ وسلم کی سیرت تاریخ کا لازمی حصہ ہے۔ یہی وجہ ہے کہ عالمی تاریخ اسلامی کے تمام مسلم اور غیر مسلم مؤرخین نے، خواہ ان کا تعلق قدیم ادوار سے ہو یا جدید عہد سے، سیرت نبوی پر ضرور لکھا ہے، چاہے وہ مختصر ہی ہو۔

حافظ ابن کثیر عالمی تاریخ اسلامی کی تحریر و نگارش میں نمایاں مقام اور بلند منزلت کے حامل ہیں۔ ان کی کتاب البدایة والنہایة اس شاخ علم کا بہترین ثمر ہے اور اس میں سیرت نبوی کا باب بہت ہی مفصل و مدلل ہے۔ اسی بنا پر بعد کے محققین نے اس کو الگ کتابی صورت میں بطور ایک آزاد تالیف کے چھاپ دیا ہے۔ مزید برآں حافظ ابن کثیر سیرت نگاری کے ایک دوسرے رجحان کے بھی عظیم نمائندے ہیں کہ انہوں نے سیرت نبوی پر ایک مختصر کتاب الفصول فی سیرة الرسول بھی ایک خاص زاویہ قلم سے لکھی ہے۔ ان کا ایک طرہ امتیاز یہ بھی ہے کہ ان کی کتاب سیرت - مفصل و مختصر دونوں - سیرت و حدیث دونوں کے مآخذ کی جامع ہیں۔ اور ایسا بالعموم محدثین کرام کی کتب سیرت میں ہوتا ہے جبکہ مؤرخین و اہل سیر بالعموم حدیث کے ذخیرہ سے کم استفادہ کرتے ہیں یا بالکل نہیں کرتے۔ ان کے بالقابل محدثین عظام کی تربیت و تعلیم حدیث اور پیشہ ورانہ مہارت ان کو حدیث کی روایات استعمال کرنے پر مجبور کر دیتی ہے چاہے وہ سیرت نبوی کا باب خاص ہو یا تاریخ اسلامی کا معاملہ عام۔

ان اہم رجحانات کے دوش بدوش حافظ ابن کثیر کے ہاں ایک اور اہم سیرتی یا سیرت نگاری کا رجحان بھی پایا جاتا ہے جو بالعموم مؤرخین، سیرت نگاروں اور محدثین جمیع اہل سیر کے ہاں مفقود ہوتا ہے اور وہ ہے شمائل نبوی کی نگارش کا رجحان۔ حافظ ابن کثیر ان نادرہ روزگار سیرت نگاروں میں سرفہرست ہیں

جنہوں نے رسول اکرم صلی اللہ علیہ وسلم کے شمائل پر بھی ایک مستقل تالیف کی ہے جو بالعموم ان کی کتاب سیرت کا ضمیمہ بنا دی جاتی ہے۔ ان کی کتاب شمائل چار اہم اجزاء نبوت - شمائل، دلائل، فضائل اور خصائص - پر مبنی ہے۔ بحیثیت مجموعی حافظ ابن کثیر کثیر الجہات سیرت نگار اور متاخرین میں عظیم ترین ہیں۔

نام و نسب

سیرت نگار ابن کثیر عربوں کی ایک روایت عام کے مطابق اپنے دادا جان کے نام سے مشہور ہوئے کہ ان کی نسبت ان کے دادا کی طرف ہے، ورنہ ان کا اصل اسم گرامی اسمعیل ہے، ان کی کنیت ابو القفداء اور لقب عماد الدین ہے۔ ان کے والد ماجد کا نام عمر اور سلسلہ نسب تھا: اسمعیل بن عمر بن کثیر بن ضوء بن کثیر قرشی بصری دمشقی۔ خود حافظ ابن کثیر نے تصریح کی ہے کہ وہ قرشی اس لئے لکھتے تھے کہ ان کے والد ماجد بنو حصلہ سے تھے۔ اسمعیل دراصل ان کے سب سے بڑے سوتیلے بھائی کا نام تھا لیکن ان کا ایک حادثہ میں بچپن ہی میں انتقال ہو گیا اور اس کے بعد جب حافظ موصوف پیدا ہوئے تو ان کا نام بڑے بھائی کے نام پر رکھ دیا گیا اور اس طرح ان کے والد گرامی کے فرزند اکبر اور فرزند اصغر دونوں کا نام اسمعیل تھا۔

ولادت

حافظ ابن کثیر کے سوانح نگاروں کا ان کی تاریخ ولادت کے بارے میں اختلاف ہے۔ سیوطی، طاش کبریٰ زادہ، ابن العماد اور ابن الآلوسی نے ۷۰۰ھ بتائی ہے تو حسینی، ابن قاضی شہبہ، ابن تغری بردی، نعیمی، شوکانی، ابن ناصر الدین نے ۷۰۴ھ، جبکہ ذہبی اور ابن حجر وغیرہ نے کسی خاص سنہ کی تعیین نہیں کی ہے۔ بہر حال حافظ موصوف نے خود واضح کیا ہے کہ وہ ۷۰۱ھ/۱۳۰۱ء میں پیدا ہوئے تھے لیکن ماہ و یوم اور تاریخ کی تعیین نہ تو حافظ موصوف نے کی ہے اور نہ ان کے قدیم وجد سوانح نگاروں نے۔ ان کا مقام ولادت البتہ متعین طور سے اور بلا اختلاف قدام شرقی بصری بتایا گیا ہے جو دمشق کا ایک گاؤں تھا۔ وہاں ان کے والد ماجد متون خطیب و امام رہے اور وہیں بالآخر انہوں نے وفات پائی اور ۷۰۷ھ/۱۳۰۷ء میں، جب ابن کثیر کی عمر چھ سال تھی، ان کا خاندان منتقل ہو کر دمشق میں بس گیا۔ ان کے والد گرامی شہاب الدین ابو حفص عمر بن کثیر (۷۰۳-۶۲۰ھ) مغربی بصری کے ایک

گاؤں شرکون کے باسی تھے۔ بعد میں وہ بصریٰ میں بس گئے جہاں انہوں نے فقہ حنفی، نحو و لغت اور ادب و شعر کی تعلیم پائی۔ وہ خود بھی عالم و فاضل بن گئے۔ پہلے حنفی تھے پھر شافعی ہو گئے۔ انہوں نے امام نووی (۷۷-۶۳۱ھ) اور تقی الدین الغزالی سے تعلیم پائی۔ پھر مدرس بنے اور خطیب کا منصب کئی گاؤں میں سنبھالا۔ چونکہ ان کا جلدی انتقال ہو گیا تھا اس لئے ابن کثیر کی تعلیم و تربیت کا فریضہ ان کے دوسرے افراد خاندان نے انجام دیا۔ البتہ ان کے اسماء گرامی کے بارے میں ہماری معلومات کافی ناقص ہیں۔

تعلیم و تربیت

بہر حال ان کی ابتدائی تعلیم و تربیت کا کام ان کے برادر اکبر عبدالوہاب نے انجام دیا۔ انہوں نے ۷۱۱ھ میں دس سال کی عمر میں شیخ ابو عبد اللہ محمد بن ابی الحسن بعلبکی حنبلی (م ۷۳۰ھ) سے قرآن کریم پڑھا اور حفظ کیا۔ پھر شیخ محمد بن جعفر فرغوش (م ۷۲۲ھ) سے قراءت کا علم حاصل کیا اور ان کے علاوہ کئی دوسرے شیوخ سے بھی علم قراءت پایا۔ انہوں نے فن کتابت شیخ ابن البصیص (م ۷۱۶ھ) سے اور علم نحو شیخ عبداللہ الزر بندی (م ۷۲۳ھ) سے سیکھا۔ اعلیٰ تعلیم میں فقہ شیخ برہان الدین فزاری اور کمال الدین بن قاضی شہبہ سے، علم اصول شیخ اصفہانی وغیرہ سے حاصل کیا۔ ان کے شیوخ حدیث کی تعداد بہت زیادہ ہے۔ ان میں شیخ ابوالحسن علی بن محمد (۷۲۹-۶۳۹ھ) سے موطا امام مالک، شیخ ابن الشنہ (۷۲۳-۷۳۰ھ) ہے صحیح بخاری پڑھی۔ صحیح بخاری انہوں نے دوسرے شیوخ عبدالرحمن بن یوسف المزنی (۷۴۲-۶۵۴ھ) سے بھی پڑھی تھی۔ پھر صحیح مسلم وغیرہ کتب حدیث انہوں نے شیخ ابن الفرکاح (۷۲۹-۶۶۰ھ)، شیخ نجم الدین عسقلانی سے پڑھی اور موخر الذکر سے امام نسائی کی سنن کبریٰ اور سنن صغریٰ کی بھی سماعت کی۔ اسی طرح سنن دارقطنی وغیرہ شیخ ابوزکریا یحییٰ بن اسحاق شیبانی (۷۲۳-۶۴۴)، سنن بیہقی شیخ محمد بن عمر صقلی (م ۷۲۵ھ) اور مسند شافعی شیخ علم الدین جاوہی (۷۲۵-۶۵۳ھ) سے اور دوسری کتب حدیث دوسرے متعدد شیوخ بالخصوص امام ابن تیمیہ (۷۲۸-۶۶۱ھ) سے بھی پڑھیں اور امام موصوف سے بہت زیادہ اثر قبول کیا۔ ان کے دوسرے اساتذہ و شیوخ میں ابو یعلیٰ حمزہ تمیمی دمشقی، جو ابن القلانسی کے نام سے معروف تھے، شیخ ابو محمد عبداللہ محمد نابلسی حنبلی اور شیخ ابوالقاسم بن ابی غالب وغیرہ شامل تھے۔ حافظ ابن کثیر نے اسی طرح متعدد شیوخ

وعلماء مصر و بغداد جیسے ابن الدوا لیبی بغدادی (م ۲۸ھ)، ابو موسیٰ القرانی، ابوالفتح الدبوسی، یوسف الکننی وغیرہ سے اجازت حاصل کی۔ انہوں نے دمشق آنے والے متعدد علماء و اکابر جیسے شیخ مسعود بن محمد کرمانی حنفی، شیخ ابوبکر بن شرف صالحی، شیخ شہاب مقدسی وغیرہ سے بھی خاصا استفادہ کیا۔ اس کے علاوہ انہوں نے تحصیل علم اور طلب فن میں کئی سفر بھی کئے تھے۔ ان میں بیت المقدس، نابلس، بعلبک، قاہرہ وغیرہ کے خالص علمی اسفار کے علاوہ حرین شریفین کا سفر حج بھی شامل تھا۔ ظاہر ہے کہ انہوں نے علماء و محدثین کے ساتھ سفر کیا تھا تو حرین کے شیوخ اور علماء سے بھی استفادہ کیا تھا۔

مشغلہ تدریس و تعلیم

حافظ ابن کثیر کے دور میں استادی کی شہنشاہیت، مدارس کی مشیخت اور قضاء کے مناصب کی مسابقت اہل علم و فضل کی علمی، مادی اور پیشہ ورانہ قدر و منزلت کی پسندیدہ جولان گاہیں تھیں۔ ان میں کبھی کبھی معاصرین کے درمیان علمی چشمک اور معاصرانہ رقابت بھی پیدا ہو جاتی تھی۔ حافظ ابن کثیر کے بارے میں کہا جاتا ہے کہ جب انہوں نے اپنی تعلیم مکمل کر لی تو تدریس کا مشغلہ اپنایا اور ظاہر ہے کہ اس علمی مشغلہ کے دوران ان کو بعض مراحل حزن و یاس سے گزرنا پڑا اور جن کے سبب ان کو بھی ابراہیم بن قیم الجوزیہ (۶۷-۲۶۷ھ) جیسے معاصرین ہم پیشہ سے معاصرانہ اور علمی رقابت و منافست کا مزہ بھی چکھنا پڑا اور کمال الدین عمر بن عثمان معمری (۸۳-۷۱۲ھ) جیسے بااثر اساتذہ و شیوخ کی مخالفت کی بنا پر مدرسہ اشرفیہ کی ملازمت و تدریس سے بھی ہاتھ دھونا پڑا۔

انہوں نے مختلف مدارس و مراکز میں تدریسی خدمات انجام دیں اور کافی مدت تک بلکہ تا عمر انجام دیں۔ سب سے پہلے مدرسہ نجیبیہ میں جمعرات ۱۱ جمادی الاولیٰ ۷۳۷ھ کو اپنا اولین درس دیا۔ پھر مدرسہ فاضلیہ میں تدریسی خدمات انجام دیں۔ اس وقت تک ان کی علمی شہرت اور تدریسی منزلت قائم ہو چکی تھی لہذا ۷۴۸ھ میں امام ذہبی کی وفات (۷۴۸ھ) کے بعد وہ دو ہفتوں کے لئے مدرسہ صالحیہ کے شیخ الحدیث بنے اور امام ذہبی کے بعد ہی وہ نائب شام سیف الدین تنکیز کے قائم کردہ دارالقرآن والحدیث التکلیزیہ کے اور دارالحدیث الاشرفیہ الجوزیہ کے شیخ الحدیث غالباً ۷۵۶ھ میں بنے۔ حافظ موصوف نے جامع اموی میں ۷۶۷ھ کے دوران درس تفسیر بھی دیا۔ وہ مختلف امتحانوں کے ممتحن اور صدر بھی رہے۔

ان کے حلقہ ہائے درس اور خطبات کے دوران علماء و مشائخ کی بڑی تعداد طلبہ و تلامذہ کے دوش بدوش جمع ہوتی تھی۔ حافظ موصوف نے زیادہ تر حدیث و قرآن کے موضوعات پر درس دئے کہ وہ ان کے پسندیدہ موضوعات تھے۔ ان کے تلامذہ اور مستفید ہونے والوں کی تعداد بھی کافی تھی۔ لیکن سوانح نگاران ابن کثیر ان تلامذہ کے بارے میں بہت کم معلومات فراہم کرتے ہیں۔ بہر حال ان کے تلامذہ اور شاگردان رشید میں ابن ایونانیہ محمد بن علی ایونینی (۹۳-۷۰۷ھ)، ابن سند، محمد بن موسیٰ الخنمی، یحییٰ بن یوسف الرجبی (۹۳-۷۱۵ھ) بدرالدین محمد زرشکی (۹۳-۷۲۵ھ)، ابن عنقہ البسکری (۸۰۴ھ)، سعد النواوی (۸۰۵-۷۲۹ھ)، ابن الحریری السلاوی (۸۱۳-۷۳۸ھ)، علی الردماوی (۸۱۳-۷۲۸ھ)، ابن الحسبانی (۸۱۵-۷۲۹ھ)، مسعود الانطاکی (۸۱۵ھ)، ابن جعی السعدی (۸۱۶-۷۵۱ھ)، محمد الحسبتی (۸۲۵-۷۵۲ھ)، امام قراءت ابن الجزری (۸۳۳-۷۵۱ھ)، عبدالعزیز بن عثمان تبریزی کے علاوہ بعض دوسرے اکابر کے نام بھی گنائے جاتے ہیں جیسے ابوالحسان حسینی، تقی الدین مقریزی اور ابن حجر عسقلانی وغیرہ لیکن ان کے بارے میں پروفیسر مسعود الرحمن خان ندوی کا خیال صحیح ہے کہ وہ ابن کثیر کے تلامذہ میں نہ تھے۔ بہر حال یہ حقیقت اپنی جگہ ہے کہ حافظ ابن کثیر کے شاگردوں کی تعداد بہت زیادہ تھی خواہ ان کا ذکر ملے یا نہ ملے اور ان میں سے متعدد اکابر اہل علم تھے۔

تصانیف ابن کثیر

پروفیسر ندوی موصوف نے حافظ ابن کثیر کی تالیفات پر بہت مفصل و مدلل بحث کی ہے کہ انہوں نے ضخیم کتابیں، متوسط تصانیف اور مختصر رسائل تفسیر و حدیث، فقہ و سیرت اور تاریخ وغیرہ کے متعدد موضوعات پر تصنیف کئے، ان کی کل معلوم تصانیف کی تعداد چونتیس تک پہنچتی ہے۔ ان میں سے متعدد کئی کئی ہزار اوراق پر مبنی ہیں اور بعض چند صفحات کی ہیں۔ حافظ موصوف کو تصنیف و تالیف سے انتہائی شغف تھا اس لئے وہ دن رات لکھا کرتے تھے خاص طور سے راتوں کی تاریکی میں چراغوں کی معمولی روشنی میں اور ان کی لو بھڑکتی رہتی مگر ان کو خبر نہ ہوتی اس کا نتیجہ یہ نکلا کہ آخر عمر میں ان کی بینائی جاتی رہی۔ تصنیف و تالیف کا شوق لڑکپن ہی میں پیدا ہو گیا تھا جس کے سبب انہوں نے کتاب الاحکام علی ابواب التنبیہ لکھ ڈالی اور جب ان کے شیخ فزاری کو اس کا علم ہوا تو ان کو خوشگوار

حیرت ہوئی اور انھوں نے ابن کثیر کی خوب حوصلہ افزائی کی۔ غالباً بیس سال کی عمر خام ہی سے ان کا ر ہوار قلم تیزی سے چلنے لگا تھا اور پھر یہ سلسلہ تالیف و تصنیف تا آخر جاری رہا۔ متعدد سوانح نگاروں نے تصانیف کی تعداد مختلف بتائی ہے لیکن سب سے زیادہ کی تحقیق پروفیسر ندوی موصوف کی ہے اور انھوں نے ابن کثیر کی کتابوں کو تین خانوں میں تقسیم کیا ہے: (۱) مطبوعہ کتب (۲) مخطوطات اور (۳) گمشدہ تصانیف اور اسی طرح ان کی درجہ بندی کے ساتھ ان کا مفصل ذکر کیا ہے۔ اس کا خلاصہ ترتیب وار ذیل میں پیش کیا جاتا ہے:

(الف) مطبوعہ کتب

(۱) تفسیر القرآن العظیم: جو تفسیر ماثور کی عظیم ترین تفاسیر میں ہے اور چار جلدوں میں مطبوعہ عیسیٰ البابی الحلہی قاہرہ اور دوسرے مراکز سے چھپی ہے۔ علماء تفسیر کے نزدیک انتہائی مقبول اور متداول ہے اور بہترین تفسیر شمار کی جاتی ہے۔ اس کے کئی خلاصے بھی کئے گئے جن میں ان کے شاگرد ابن ایونانیہ اور عقیف الدین کا زرونی کی تلخیصات شامل ہیں۔ جدید زمانے میں شیخ احمد محمد شاہ (م ۱۹۵۸ء) نے ایک اہم تلخیص عمدة التفسیر کے عنوان سے چھاپی ہے۔ ابن کثیر کی تفسیر کا کامل اردو ترجمہ بھی پاکستان سے ۱۹۵۲ء میں چھپ چکا ہے۔

(۲) فضائل القرآن: جو تفسیر ابن کثیر کے طبع الحلہی کے اواخر میں بطور ضمیمہ شامل کر دی گئی ہے۔

(۳) البدایہ والنہایہ: اسلام کی عالمی تاریخ پر دس جلدوں میں ضخیم کتاب ہے جو آٹھویں صدی ہجری کے خاتمہ تک اسلامی تاریخ بیان کرتی ہے اور کئی بار چھپ چکی ہے اور ان میں سب سے زیادہ متداول طباعت بھی ہے۔

(۴) السیرۃ النبویہ: حافظ ابن کثیر نے اپنی تصانیف میں بار بار یہ تصریح کی ہے کہ انھوں نے سیرت نبوی پر ایک ضخیم اور ایک مختصر کتاب لکھی تھی۔ قدیم سوانح نگاروں اور مورخوں نے اس کا ذکر نہیں کیا ہے۔ البتہ مصطفیٰ عبدالواحد نے ایک السیرۃ النبویہ چار جلدوں میں قاہرہ سے شائع کر دی ہے اور صراحت کی ہے کہ وہ البدایہ والنہایہ کی اولین جلدوں پر مبنی ہے (مطبوعہ عیسیٰ البابی الحلہی قاہرہ ۱۹۶۳ء)۔

- (۵) الفصول فی سیرة الرسول: ابن کثیر کی مختصر سیرت نبوی ہے۔
- (۶) شمائل رسول اللہ صلی اللہ علیہ وسلم ودلائل نبوتہ وفضائلہ وخصائصہ: کو مصطفیٰ عبد الواحد نے ایک مستقل کتاب کی حیثیت سے الگ شائع کر دیا ہے اگرچہ وہ سیرت نبویہ اور البدایہ والنہایہ کے ساتھ بطور ضمیمہ بھی چھپ چکی ہے۔
- (۷) سیرة عمر بن عبدالعزیز: بھی چھپ چکی ہے۔
- (۸) اختصار علوم الحدیث لابن الصلاح: اصطلاحات و اصول حدیث پر امام ابن الصلاح کی عظیم کتاب کی تلخیص ہے اور مختلف ناموں سے چھپ چکی ہے۔ جدید ترین طباعت شیخ احمد محمد شاہر کی تحقیق کے ساتھ شائع ہوئی ہے۔
- (۹) الاجتهاد فی طلب الجہاد: جہاد کی فضیلت و ضرورت پر مختصر رسالہ ہے۔ جمعیتہ النشر والتالیف الازہریہ قاہرہ ۱۹۲۸ء
- (۱۰) اخبار ہجوم الفرنج علی الاسکندریہ: حافظ ابن کثیر کی ضخیم کتاب کی تلخیص ہے مطبوعہ قاہرہ (سنہ و مطبوعہ کا علم نہیں ہو سکا)
- (۱۱) مولد رسول اللہ صلی اللہ علیہ وسلم: ولادت و رضاعت پر حافظ موصوف کی کتاب مختصر ہے۔ دارالکتاب الحدید بیروت ۱۹۶۱ء

(ب) مخطوطات تالیف

- (۱) جامع المسانید والسنن: تمام متداول مسانید و سنن پر حاوی کتاب حدیث ہے مگر بنیاد مسند احمد بن حنبل پر ہے۔ دوسرے مسانید و سنن کے بارے میں ابن الجزری، ابن حجر، سیوطی اور عبدالرزاق حمزہ وغیرہ کا اختلاف ہے۔ لیکن اب یہ کتاب ۳۷ جلدوں میں چھپ چکی ہے۔
- (۲) التکمیل فی معرفۃ الثقات والضعفاء والمجاہل: جو دراصل شیخ مزی کی تہذیب الکمال پر مبنی اور دوسری کتب متعلقہ پر شامل ہے۔
- (۳) طبقات الشافعیہ: شافعی علماء کے طبقات پر حافظ ابن کثیر کی مشہور کتاب جس کے مخطوطے متعدد کتب خانوں میں موجود ہیں۔ اس کا ایک ذیل تکملہ عقیف الدین مطری (م ۶۵-۷۷) نے لکھا تھا اور اس سے سخاوی نے بہت استفادہ کیا تھا۔

(ج) مفقود کتابیں

- (۱) الکواکب الدراری: البدایہ والنہایہ کی تلخیص تھی۔
- (۲-۳) سیرۃ الصدیق والفروق ومنسندہما: حضرات ابو بکر و عمر کی سیرت اور ان کے مسانید تھے۔ اور یہ دونوں الگ الگ کتابیں تھیں۔ اول الذکر ایک جلد میں اور آخر الذکر دو جلدوں میں سیرت ومنسند پر الگ الگ۔
- (۴) شرح البخاری: جس کے متعدد حوالے البدایہ والنہایہ کے مختلف ابواب و فصول میں ملتے ہیں۔
- (۵) اختصار کتاب المدخل الی کتاب السنن للبیہقی: امام بیہقی کی اصول حدیث پر کتاب کا اختصار۔
- (۶) کتاب المقدمات: غالباً اصطلاحات حدیث پر کتاب تھی۔
- (۷) کتاب الاحکام الکبیر: فقہ پر ضخیم کتاب تھی جو حج کے بیان تک مکمل ہو گئی تھی۔
- (۸) کتاب الاحکام الصغیر یا کتاب احکام التنبیہ: فقہ پر کتاب مختصر تھی اور غالباً اولین تصنیف ابن کثیر تھی۔

- (۹) شرح التنبیہ لابن اسحاق الشیرازی: فقہ حدیث پر امام ابو اسحاق شیرازی کی کتاب کی شرح تھی۔
- (۱۰) تخریج احادیث مختصر ابن الحاجب: ابن الحاجب کے مختصر میں مذکورہ احادیث کی تخریج کی تھی۔
- (۱۱) رسالۃ فی السماع: مسئلہ سماع پر ابن کثیر کی بحث تھی۔
- (۱۲) سیرۃ منکلی بغا الشمسی: مملوک سلطان ملک الناصر حسن (۶۲-۷۵۵ھ) کے غلام اور نائب سلطنت کی سیرت تھی۔

ان کے علاوہ پروفیسر ندوی حافظ ابن کثیر کی بعض مجہول تالیفات کا ذکر کرتے ہیں۔ ان میں سے اہم ترین یہ تھے:

- (۱) الحواشی علی زیادات مسلم وروایاتہ (۲) زواج ام سلمہ من رسول اللہ صلی اللہ علیہ وسلم وولایۃ الابن لامہا فی عقد النکاح (۳) بطلان وضع الجزیہ عن یهود خیبر (۴) بیع امہات الاولاد (۵) انکار رسول اللہ صلی اللہ علیہ وسلم من الزواج من عزة بنت ابی سفیان (۶) جزء فی الأحادیث الواردة فی المہدی

(۷) جزء فی حدیث کفارة المجلس (۸) جزء فی الاحادیث الواردة فی قتل الكلاب
(۹) ترجمہ شیخ الاسلام ابن تیمیہ (۱۰) احادیث التوحید ورد الشرك۔
حافظ ابن کثیر کی تصانیف کے عمومی تجزیہ سے واضح ہوتا ہے کہ ان کی متعدد کتابیں علوم قرآن،
حدیث وفقہ اور سیرت پر تھیں اور سیرت کے موضوعات پر دو کمال کتابوں کے علاوہ ایک سالہ مولد/میلاد
پر بھی مطبوعہ ملتا ہے۔ ان کے علاوہ کم از کم تین اور کتابیں سیرتی موضوع سے متعلق تھیں جن میں سے دو
کا تعلق ازواج مطہرات سے اور ایک کا یہود خیبر کے معاملہ سے تھا۔ بقیہ کتابوں میں حدیث وفقہ اور
سوانح سے متعلق ان کی تصانیف ضائع ہو گئیں یا کتب خانوں میں مدفون ہیں۔ ان میں سب سے زیادہ
نقصان حدیث نبوی کی کتابوں کا ہوا ہے۔

طریقہ تالیف

حافظ ابن کثیر کی السیرة النبویہ اور دوسری تین چار کتابوں میں ہر ایک کا طریقہ تالیف اور انداز
تحریر مختلف ہے۔ لیکن ان میں بعض خصوصیات مشترک بھی ہیں۔ بنیادی طور سے ان کے ہاں تین
مضامین سیرت - سیرت وسوانح، شمائل و حلیہ اور دلائل و معجزات - پائے جاتے ہیں۔ سیرت نبویہ کو
انھوں نے سہولت کی غرض سے سات حصوں میں تقسیم کیا ہے اور ہر ایک کو کتاب کا نام دیا ہے:
(۱) کتاب المبعث (۲) کتاب المغازی (۳) کتاب البعث (۴) کتاب الوفود (۵) کتاب حجة
الوداع (۶) کتاب الشمائل (۷) کتاب الدلائل۔ اس کے بعد ہر کتاب کو متعدد ابواب، ان کی ضمنی
فصول اور بہت سے ذیلی عنوانات کے تحت مرتب کیا ہے۔ بایں ہمہ ان کی کتاب میں خلط بحث، تکرار
موضوع اور اطناب و تطویل کا سقم پایا جاتا ہے۔ اس کے علاوہ ابن کثیر نے طبری کے طریقہ تالیف کی
پیروی کرتے ہوئے سیرت نبوی کے کئی واقعات کو موضوعاتی اعتبار سے تقسیم کر کے بیان کیا ہے، اور
ہجرت کے بعد کے واقعات کو سنہ وار مرتب کیا ہے۔

کتاب الشمائل کو تین ابواب میں منقسم کیا ہے: اول حصہ میں آپ کے حلیہ اور جسمانی شمائل کا ذکر
کیا ہے۔ دوسرے حصہ میں اخلاقی صفات و کمالات بیان کئے ہیں اور تیسرے حصہ میں عام اخلاق
و عادات کا ذکر کیا ہے۔ بنیادی طور پر یہ کتاب امام ترمذی کی شمائل کے انداز و اسلوب پر مرتب کی گئی ہے۔

کتاب الدلائل میں اولین تقسیم معنوی اور حسی دلائل کی ہے پھر حسی دلائل کو مزید دو حصوں آسمانی اور زمینی دلائل کے ابواب میں تقسیم کیا ہے۔ زمینی دلائل کے حصہ کو مزید دو ابواب حیوانی اور جماداتی دلائل میں تقسیم کیا ہے۔ آخر میں مزید تین ابواب آسمانی کتابوں میں صفات نبوی، پیشگوئیوں اور دوسرے انبیائے کرام کے معجزات سے مقابلہ سے متعلق ہیں۔

حافظ ابن کثیر کی الفصول فی سیرة الرسول دو حصوں میں منقسم ہے: اول سیرت و سوانح اور مغازی کا حصہ ہے اور دوسرا احوال و شمائل و خصائص کا۔ ایک طرح سے وہ مفصل و ضخیم سیرت ابن کثیر کا خلاصہ ہے۔ اس مختصر کتاب میں بھی وہ متعدد مآخذ کا حوالہ دیتے ہیں۔ روایات و احادیث پر محاکمہ کرتے ہیں۔ تقابلی مطالعہ سے کام لیتے ہیں۔ صحیح روایات و اخبار کی نشاندہی کرتے ہیں اور اپنے محاکمہ و مقابلہ میں توازن، تنقید اور معرفت سے کام لیتے ہیں اور خوبصورت زبان و اسلوب میں پیش کرتے ہیں۔

بطور سیرت نگار حافظ ابن کثیر کی عظیم ترین خصوصیت یہ ہے کہ وہ قرآنی، حدیثی اور سیرتی تمام دستیاب مآخذ و مصادر سے زیادہ سے زیادہ روایات جمع کرتے ہیں۔ سیرت و مغازی اور تاریخ کی کتابوں میں عروہ بن زبیر، زہری، موسیٰ بن عقبہ، ابن اسحاق، یونس بن بکر، ابن ہشام، سہلی کی الروض الالنف، واقدی کی کتاب المغازی، ابن سعد، سعید بن یحییٰ اموی وغیرہ سیرت نگاروں کے علاوہ سیف بن عمر تمیمی، یثیم بن عدی، ابن عائد دمشقی، خلیفہ بن خیاط، زبیر بن بکار، یعقوب فسوی، ابن ابی خنیثمہ، امام نسائی، امام طبری، ابن حزم، خطیب بغدادی، قاضی عیاض، ابن عساکر وغیرہ کے حوالے کثرت سے دیئے ہیں۔ جبکہ شمائل کی کتابوں میں شمائل ترمذی اور کتب حدیث سے مدد لی ہے۔ دلائل کے حصہ میں ابو زر عدرازی، قاسم بن ثابت عوفی، ابن شاہین، ابو نعیم اصبہانی، امام بیہقی اور ابن حامد الفقیہ کی کتابوں کا بنیادی طور سے ذکر کیا ہے۔ متعدد دوسری کتابوں کے بھی حوالے آئے ہیں، حافظ ابن کثیر نے سیرت میں متعدد تفاسیر کا بھی ذکر کیا ہے جیسے تفسیر السدی الکبیر، تفسیر عبدالرزاق، تفسیر قتی بن مخلد، تفسیر طبری، تفسیر ابن ابی حاتم، تفسیر ابن مردویہ، تفسیر الماوردی اور اپنی تفسیر القرآن العظیم۔ انھوں نے آسمانی کتب اور احادیث کے مجموعوں کا بھی خوب ذکر کیا ہے۔ مؤخر الذکر میں موطا امام مالک، صحاح بخاری و مسلم و ابن خزیمہ و ابن حبان کے علاوہ مستدرک حاکم، جامع ترمذی، سنن ابی داؤد، ابن ماجہ، دارمی، مراسل ابی داؤد، مسند احمد بن حنبل، اور دوسرے مسانید طیالسی، شافعی، ابن حمید، الزرار، ابی یعلیٰ موصلی وغیرہ متعدد

کتابوں کا ذکر ہے۔ پھر انھوں نے تراجم اور نقد و جرح و تعدیل کی کتابوں سے بھی خوب استفادہ کیا ہے۔ اس طرح ماخذ ابن کثیر کی تعداد ہزاروں تک پہنچتی ہے۔

حافظ ابن کثیر کی دوسری خصوصیات میں ان کی علمی دیانت، تنقیدی تجزیہ و تحلیل، غیر جانبداری اور معروضیت اور شاندار ادبی اسلوب کو شامل کیا جاسکتا ہے۔ ان کی علمی دیانت کا حال یہ ہے کہ وہ جو مواد جہاں سے لیتے ہیں اس کی نشاندہی ضرور کرتے ہیں۔ ابن کثیر کی سیرت نبوی اس لحاظ سے گذشتہ کتب سیرت اور متعلقہ سیرت کا ایک خزانہ ہے اور اس میں بہت سی ایسی کتابوں کے اقتباسات اور اجزاء محفوظ ہو گئے ہیں جو اب مفقود ہیں یا نایاب۔ سیرت کے باب میں وہ محض معلومات فراہم کرنے پر اکتفا نہیں کرتے یا جمع روایات کا کام ہی انجام نہیں دیتے بلکہ ان کی تحلیل و تنقیح بھی کرتے ہیں، ان پر محاکمہ اور نقد کرتے ہیں اور تجزیہ و تنقید کے بعد اصل اور صحیح بات کی نشاندہی کرتے ہیں۔ ان کی غیر جانبداری اور معروضیت کے ضمن میں یہ کہا جاسکتا ہے کہ وہ کسی بھی راوی، کتاب یا سیرت نگار کے طرفدار ہیں نہ مخالف۔ وہ صحیح مواد کے قائل ہیں۔ چنانچہ وہ مواد و روایات کی بنیاد پر کسی مؤلف و راوی کو قبول یا مسترد کرتے ہیں۔ موخر الذکر دونوں خصوصیات کے سبب ان کی کتاب سیرت کو تقابلی مطالعہ کہا جاسکتا ہے اور بجا طور سے وہ اس باب میں منفرد کتاب ہے۔ حافظ ابن کثیر کو ادب و شعر سے بھی حصہ وافر ملا تھا اس لئے ان کی زبان و بیان میں پختگی، حسن، سادگی اور دلنشینی ہے اور ان کے بعض اجزاء بہت ہی ادبی اہمیت کے حامل ہیں۔ ان کی کتاب سیرت کو باوجود ضخامت و طوالت بہت مقبولیت ملی اور اس میں ذرا بھی شبہ نہیں کہ وہ سیرتی ادب کا ایک عظیم ترین مرقع ہے۔

مصادر و مراجع

- ابن الآلوسی، خیر الدین نعمان جلاء العینین فی محاکمة الاحمدین
مطبعة المدنی ۱۹۶۱ء
- ابن ایاس، محمد بن احمد الحنفی بدائع الزهور و وقائع الدهور
المطبعة الامیریة بولاق مصر ۱۲-۱۳۱۱ھ
- ابن تغری بردی النجوم الزاهرة فی ملوک مصر والقاهرة
دار الکتب مصریة قاہرہ ۵۷-۱۳۲۹ھ
- ابن حجر عسقلانی ابناء العمر ببناء الغمر حیدرآباد الدکن ۸-۱۳۸۷ھ
الدرر الكامنة فی اعیان المائة الثامنة
حیدرآباد الدکن ۵۰-۱۳۲۸ھ
- ابن شاکر الکتبی فوات الوفيات
مطبعة السعادة قاہرہ ۱۹۵۱ء
- ابن العماد الحسلبی شذرات الذهب فی اخبار من ذهب
مکتبة القدسی مصر ۵۱-۱۳۵۰ھ
- ابن فہدکی لحظ الالفاظ بذیل طبقات الحفاظ للذهبی
مطبعة توفیق دمشق ۱۳۲۷ھ
- ابن قاضی شہید طبقات الشافعیہ حیدرآباد دکن
الاجتهاد، اختصار علوم الحدیث، البدیة والنہایة، تفسیر ابن کثیر، شمائل رسول اللہ ﷺ،
السیرة النبویة، الفصول فی سیرة الرسول، عمدة التفسیر، فضائل القرآن اور
مولد رسول اللہ صلی اللہ علیہ وسلم پر محققین کے مقدمات و تراجم مؤلف
- الحسینی ابوالحسن ذیل تذکرة الحفاظ للذهبی
مطبعة التوفیق دمشق ۱۳۲۷ھ
- الداؤدی، محمد بن علی ترجمة ابن کثیر من طبقات المفسرین

- رسالة الاجتهاد میں قاہرہ ۱۳۲۷ھ
الاعلام مطبعة كوستانسو ماس
الزرکلی خیر الدین
بیروت ۸-۱۳۷۳ھ
- معجم المطبوعات العربية والمعربة ۱۹۱۹ء
طبقات الشافعية مطبعة حینیہ مصر ۱۹۲۲ء
السبکی تاج الدین
السخاوی، محمد بن عبد الرحمن
الاعلان بالتوبیخ لمن ذم اهل التاريخ
مطبعة المعانی بغداد ۱۹۶۳ء
- السیوطی، جلال الدین عبد الرحمن بن ابی بکر حسن المحاضرة
مطبعة ادارة الوطن مصر ۱۲۹۹ھ، ذیل طبقات
الحفاظ للذہبی، مطبعة توفیق مصر ۱۳۲۷ھ
- البدر الطالع بمحاسن من بعد القرن السابع
مطبعة السعادة قاہرہ ۱۳۲۸ھ
الشوکانی، محمد بن علی
- مفتاح السعادة ومصباح السيادة
مطبعة السعادة قاہرہ ۱۳۲۸ھ
طاش کبری زادہ احمد بن مصطفیٰ
- مطبعة الترقي دمشق ۸۱-۱۳۷۶ھ
معجم المؤلفين
کمالہ، عمر رضا
- ابن کثیر حیاتہ ومولفاته، علی کرہ ۱۹۷۹ھ، ابن کثیر کمورخ،
علی گڑھ ۱۹۸۰ء
مسعود الرحمن خان الندوی
- ابن کثیر سیرت نگار رسول اللہ، نقوش رسول نمبر اول ۹۰-۶۳۶
المورخون المشقیون وآثارہم المخطوط من الثالث الى نهاية العاشر
الہجری، قاہرہ ۱۹۵۶ء
المعجد صلاح الدین
- مرآة الجنان وعبرة اليقظان
حیدرآباد دکن ۹-۱۳۳۷ھ
اليافعی

ابن کثیر کی ”السیرة النبویة“

حافظ ابن کثیر کی سیرت نبوی دراصل ان کی عالمی اسلامی تاریخ کا ایک جزو ہے جس کو ان کی عظیم کتاب تاریخ البدایہ والنہایہ سے الگ کر کے منفرد کتاب سیرت کے طور پر چھاپا گیا ہے۔ اگرچہ حافظ موصوف نے اپنی تفسیر قرآن عظیم میں سورۃ الاحزاب کے ضمن میں یہ کہا ہے کہ انہوں نے سیرت پر ایک طویل و بسیط اور ایک مختصر کتاب لکھی ہے۔ چونکہ ان کی سیرت کی کتاب بسیط ابھی تک کسی کتب خانے میں مل نہیں سکی اس لئے محققین کا ابھی تک یہی خیال ہے کہ یہ طویل و بسیط کتاب سیرت ان کی تاریخ اسلامی کا جز بن گئی تھی۔ ان کی مختصر کتاب سیرت ملتی ہے اور اس کا ذکر آچکا ہے۔ سیرت ابن کثیر کا موجودہ نسخہ مصطفیٰ عبدالواحد کی تحقیق و توجہ سے دارالمعرفہ بیروت نے ۱۴۰۳ھ/۱۹۸۳ء میں شائع کیا ہے اور وہ چار جلدوں میں ہے جن کے صفحات کی مجموعی تعداد ۲۵۶۰ ہے۔ اس کے بعد مزید عمدہ اور محقق طباعتیں منظر عام پر آچکی ہیں۔

جلداول میں محقق نے شروع کے صفحات ”تقدیم“ کے عنوان کے تحت حافظ ابن کثیر کی حیات و خدمات، مقام و مرتبہ اور سیرت ابن کثیر کی خصوصیات و امتیازات کے لئے وقف کئے ہیں اور اپنے طریق تحقیق پر ان میں بحث کی ہے (۱-۲۰)۔ پھر متن کتاب دیا ہے اور اس کے آخر میں فہرس الموضوعات ہے، فہرس القوانی اور تعلیقات ہیں (۳۶-۵۰۹)۔ متن کتاب کے صفحات تقدیم کے صفحات سے الگ ہیں اور جلد اول کا متن ۵۰۸ صفحات پر مبنی ہے۔

”البدایہ والنہایہ“ سے ماخوذ ہونے کے سبب ابن کثیر کی کتاب سیرت مولف گرامی کے مقدمہ وغیرہ سے محروم ہے اور متن کتاب کا آغاز ”ذکر اخبار العرب“ کے باب یا بحث سے ہوتا ہے۔ حافظ موصوف نے عرب کے تمام قبائل کے نسب کے بارے میں روایات دی ہیں۔ عرب عاربہ کے

نسب کو مجہول بتایا ہے اور عرب مستعربہ کو حضرت اسماعیل علیہ السلام کی ذریت قرار دے کر عرب یمن، فحطان کا نسب مختصر بیان کر کے بخاری کی کئی روایات سے ان کو بھی اولاد اسماعیل قرار دیا ہے پھر عرب عدنان اور عرب فحطان کی تقسیم کر کے جمہور علماء کے اقوال بیان کئے ہیں خاص کر زبیر بن بکار، مصعب زبیری، ابن ہشام، ابن عبدالبر، سہلی، ابن اسحاق، محمد بن سلام بصری ”نسابہ“، بخاری، امام احمد اور عام اہل نسب و علم (۷-۱)۔ اگلی بحث ”قصہ سبا“ کے عنوان سے ہے جس میں سورہ سبا: ۹-۱۵ کے حوالے سے ان کے نسب و حالات اور افراد و واقعات کے بارے میں ابن اسحاق، سہلی، ابن دحیہ، امام احمد، ابن ابی حاتم اور مفسرین بشمول تفسیر خود کے اقوال و آراء نقل کی ہیں، اور ان کے یمن سے خروج، سیل العرم کے واقعہ، اہل یمن کی طرف عہد نبوی کی سرایائے خالدؓ و علیؓ، ربیعہ بن نصر کے قصہ، سطح کے واقعہ کو زیادہ تر ابن اسحاق کے حوالہ سے بیان کیا ہے (۸-۱۸)۔

ابن اسحاق اور ابن ہشام کی متابعت میں ابن کثیر نے انہیں کے حوالہ سے ملک الیمن تبع ابی کرب تہان اسعد کے واقعہ اور خانہ کعبہ کے سلسلے میں اس کے طرز عمل کا ذکر کیا ہے اور کہیں کہیں سہلی وغیرہ کی تصریحات کا بھی حوالہ دیا ہے۔ یہ فصل یا باب یمن کی حکومت کے مختلف ادوار سے بحث کرتا ہے اس لئے حسان بن تہان اسعد کی حکومت، نخعیہ ذی شتر کے غاصبانہ قبضہ، نصرانیت کے عروج، دوسرے مذہبی رسوم کی فرمانروائی، ذونو اس کے واقعہ قتل اصحاب الاخدود، حمیر کے ہاتھ سے یمن کی حکومت نکلنے اور حبشہ سے ان کے تعلق، ابرہہ اشرم کے عروج اور مکہ پر اس کے حملہ و انجام کا ذکر زیادہ تر ابن اسحاق کے حوالہ سے کیا ہے، پھر انہیں کے حوالہ سے حبشہ کی یمن پر حکومت کے خاتمہ اور سیف ذی یزن حمیری کے عروج و عہد اور عرب حکومت کے دوبارہ قیام کا ذکر کر کے یمن پر ایرانی تسلط کا ذکر مختلف مآخذ و مراجع سے کرتے ہیں۔ اسی میں ساطرون کے قصہ کا بھی بیان ہے اور آخر میں ملوک الطوائف کا مختصر حوالہ ہے (۱۹-۵۵)۔

اگلا باب ”بنو اسماعیل یعنی عرب حجاز اور زمانہ بعثت تک عہد جاہلی کے حالات“ کے لئے وقف ہے۔ اس کے اہم امور میں حضرت اسماعیل علیہ السلام کی مکہ میں آباد کاری، بنو جرہم سے ان کے روابط، بنو اسماعیل اور بنو جرہم کے مکہ میں عروج، بنو جرہم کے زوال اور خزاعہ کے عروج، ابن اسحاق، ابن ہشام اور سہلی و ازرقی کی روایات، اسی کے تحت ایک خاص فصل میں خزاعہ کے عروج، عمرو بن لُحی کے اقتدار اور مکہ اور ارض عرب میں بت پرستی اور ان سے متعلق روایات کا ذکر ابن اسحاق، ازرقی، سہلی،

ابن ہشام، صحیح بخاری، احمد، مسلم، حاکم، طبری، واقدی اور اپنی تفسیر وغیرہ کے حوالہ سے کیا ہے اور عرب میں صنم پرستی کے تعارف و آغاز کی ذمہ داری عمرو بن لُحی پر ڈال کر مختلف اصنام عرب اور دین ابراہیمی کی خرابی کا تفصیل سے ذکر کیا ہے (۷۳-۵۶)۔

اگلی بحث حجاز کے عربوں کے جد امجد عدنان کے لئے خاص ہے جن تک نسب نبوی بھی منتہی ہوتا ہے۔ عدنان کے نسل اسمعیل میں ہونے پر اتفاق علماء کا ذکر کر کے ان کے اور حضرت اسمعیل کے درمیان کی پیڑھیوں کے بارے میں اختلاف کا حوالہ دے کر مختلف اقوال بیان کئے ہیں۔ اس میں دارقطنی، سہیلی، طبری، امام مالک، ابن عبدالبر، ابوالاسود کے اقوال بیان کر کے ابوالعباس عبداللہ بن محمد الناشی کا نسب نبوی کے بارے میں مشہور قصیدہ نقل کر دیا ہے جو ابن عبدالبر اور حافظ مزنی کی تہذیب سے آیا ہے اور پھر شاعر گرامی کے بارے میں مختصر بیان ہے (۸۱-۷۳)۔ اس کے بعد کی فصل میں عرب حجاز کے اہم قبائل کا نسب عدنان سے جوڑا گیا ہے جو سہیلی، ابن اسحاق، ابن ہشام اور طبری پر مبنی ہے (۸۲-۴) پھر قریش کے نسب پر بحث کی گئی ہے اور قریش کو بنو النضر بن کنانہ قرار دے کر ان کے تمام اہم افراد کا مختصر نام و نسب و حال کا ذکر کیا گیا ہے۔ اس میں ابن اسحاق، ابن ہشام، ابن عبدالبر، ابو عبید، کلبی، زبیر بن بکار، مصعب زبیری کے علاوہ طبرانی، بخاری، ابو عثمان سعید، امام احمد، ابن ماجہ جیسے محدثین کی روایات و اقوال کا بھی حوالہ ہے پھر قریش کے اشتقاق کے بارے میں علمائے لغت وغیرہ کے اقوال ہیں۔ زیادہ حوالے ابن اسحاق ہی کے ہیں (۹۳-۸۳)۔

قصی بن کلاب پر اگلی فصل ہے۔ اس میں مکئی سیاست میں ان کے عروج، ولایت کعبہ پر ان کی فائز المرامی، اجتماع و اتحاد قریش کی مساعی اور مکہ کی آباد کاری پر بحث کی ہے۔ ابن اسحاق، سہیلی، دارقطنی، واقدی اور اموی اس کے اہم ترین مآخذ ہیں پھر بلا عنوان فصل میں بنو عبد مناف کے عروج اور بنو عبد الدار سے ان کے اختلاف کا ذکر اموی، ابن اسحاق، ابن ہشام کے حوالہ سے کیا ہے اور ان کی اولادوں کا ذکر رسول اکرم صلی اللہ علیہ وسلم کے نام نامی سے لاکر جوڑ دیا ہے جو اس نسب نامہ کا آخری حصہ ہے (۱۰۳-۹۳)۔

اگلا بحث ان امور و واقعات اور شخصیات کے گرد گھومتا ہے جو زمانہ جاہلیت میں اہم سمجھے گئے جیسے زمانہ فترہ میں خالد بن سنان عبسی کا ذکر جن کو نبی سمجھا گیا۔ یہ ذکر طبرانی، البزار، ابو یونس وغیرہ کے اقوال پر مبنی ہے۔ پھر عہد جاہلیت کے سخی داتاؤں میں سے حاتم طائی پر ایک فصل ہے جو مسند البزار، ابن

عسا کر، امام احمد، بیہقی، ابوبکر ابن ابی الدنیا، دارقطنی، ابوالفرج المعانی بن زکریا، جریری، وضاح بن معبد طائی، محمد بن جعفر خرائطی (مؤلف مکارم الاخلاق)، یثیم بن عدی وغیرہ کے اقوال پر مبنی محاسن حاتم بیان کرتی ہے (۱۵-۱۰۴)۔ اس سے متصل فصل میں معلقات کے ایک اہم شاعر امرؤ القیس بن حجر کندی کا ذکر امام احمد، ابن عسا کر، کلبی، ابن الکلبی وغیرہ کے حوالے سے کر کے سبع معلقات اور ان کے شعراء کے لئے وقف کیا ہے (۲۱-۱۱۸)۔ اگلی فصل میں شاعر جاہلی امیہ بن ابیہلث ثقفی کے ذکر کی روایات امام احمد، مسلم، ابن صاعد، ابوبکر ہذلی اور اصمعی وغیرہ کے حوالہ سے اس کی زندگی، شاعری اور اخروی انجام بتاتی ہیں (۳۹-۱۲۲)۔ اسی میں عبداللہ بن جدعان تیمی، بحیرار اہب کا ذکر ہے پھر الگ سرخی کے تحت قس بن ساعدہ ایادی کا ذکر خرائطی کی کتاب ہوائف الجان، طبرانی کی المعجم الکبیر، بیہقی کی دلائل النبوة وغیرہ کی روایات کے حوالہ سے کیا ہے اور خود ابن کثیر نے قس کے اخبار پر ایک رسالہ لکھا تھا۔ قس ایادی کا ذکر ان کے اقوال، حالات اور افکار پیش کرتا ہے (۵۳-۱۳۹)۔ اس کے بعد حضرت زید بن عمرو بن نفیل رضی اللہ عنہ کے بارے میں متعدد روایات نقل کی ہیں جو ابن اسحاق، ابن بکار، نسائی، موسیٰ بن عقبہ، ابن سعد، ابوداؤد طیالسی، واقدی، بخاری، ابن عسا کر، باغندی، بغوی وغیرہ کی ہیں اور انھیں کے ساتھ دوسرے احناف جیسے حضرت ورقہ بن نوفل، عثمان بن الحویرث وغیرہ کا ذکر کیا ہے (۶۵-۱۵۴)۔

زمانہ فترۃ کے حوادث و واقعات پر الگ باب باندھا ہے اور الگ الگ عنوانات کے تحت واقعات و اشخاص اور ان کے حالات کا ذکر کیا ہے جیسے تعمیر کعبہ، کعب بن لوی، چاہ زمزم کی تجدید، اسی میں سقایہ، رفادہ وغیرہ مناصب مکہ و کعبہ کا ذکر ہے۔ پھر ایک الگ سرخی کے تحت اپنے فرزندوں میں سے کسی ایک کو قربان کرنے کی نذر عبدالمطلب کا مفصل بیان ہے۔ اگلی بحث حضرت عبداللہ بن عبدالمطلب اور حضرت آمنہ بنت وہب کی شادی سے متعلق ہے اور مؤخر الذکر خاص کر ابن اسحاق، خرائطی، ابو نعیم کی دلائل النبوة پر مبنی ہے۔ اسی میں ام قتال کا بھی مختصر ذکر موجود ہے جنہوں نے حضرت عبداللہ سے شادی کی تجویز رکھی تھی۔ طبری، ابن اسحاق کے علاوہ متعدد مآخذ کا ذکر زمزم کی کھدائی کے بیان میں آیا ہے (۸۰-۱۶۶)۔ یہ دراصل سیرت ابن کثیر کا پس منظر تھا جو متعدد ابحاث و فصول کی شکل میں اوپر بیان کیا گیا۔ اس کے بعد اصل کتاب سیرت نبوی شروع ہوتی ہے۔

کتاب سیرت کا عنوان کافی طویل ہے: ”کتاب سیرة رسول اللہ ﷺ و ذکر ایامہ و غزواتہ و سراہاہ و الوفود الیہ و شمائلہ و فضائلہ و دلائلہ الدالۃ علیہ“۔ اس کی اولین فصل آپ کے نسب شریف کے شرف و عظمت، اسماء گرامی سے شروع ہوتی ہے۔ حافظ ابن کثیر نے اس میں بیہتی کی روایت دے کر متعدد مآخذ کا حوالہ دیا ہے کہ قاضی ابن العربی نے اپنی کتاب ”عارضۃ الاحوذی“ میں آپ کے چونسٹھ اسمائے گرامی بیان کئے ہیں۔ پھر آپ کے والد ماجد عبد اللہ کے بارے میں معلومات آپ کے حوالہ سے اور اولاد عبد المطلب کے ضمن میں دی ہیں اور ان کے بعد عبد المطلب کی سوانح بیان کی ہے پھر ہاشم اور تمام بنو عبد مناف کی۔ اسی طرح پیڑھی در پیڑھی عبد مناف، قصی، اور کلاب و کعب کے ذریعہ حضرت اسمعیل تک نسب بیان کیا ہے اور عدنان تک اس کو لے گئے ہیں پھر آپ کی وہ احادیث و مرویات آئی ہیں جن میں یہ ذکر ہے کہ آپ کے نسب میں نکاح کی روایت قائم رہی ہے اور آپ کا خاندان از اول تا آخر چیدہ چنیدہ ہے۔ اس کی روایات میں سے کئی پر ابن کثیر نے کلام بھی کیا ہے اور جرح و تعدیل کے اصول سے کام لیا ہے۔ قاضی عیاض کی کتاب الشفاء کے حوالے سے آپ کے اصل اسم گرامی۔ محمد صلی اللہ علیہ وسلم۔ اور اس سے موسوم افراد کے مختصر ذکر یہ فصل ختم ہوتی ہے (۹۷-۱۸۱)۔

کتاب سیرت کا اگلا باب رسول اکرم صلی اللہ علیہ وسلم کی ولادت باسعادت سے متعلق ہے۔ پہلے دو شنبہ کے بارے میں متعدد روایات مسلم، احمد، ابن عساکر وغیرہ ہیں پھر یوم الجمعہ کو یوم ولادت قرار دینے والی روایت پر نقد کیا ہے پھر ماہ ولادت ربیع الاول پر جمہور کا اجماع بیان کر کے اس کی تاریخ پر اختلاف کیا ہے۔ ابن عبد البر، واقدی، ابن حزم، مالک، خوارزمی، ابن دجیہ، ابن عساکر وغیرہ سے، اور بارہ ربیع الاول کی تاریخ ابن اسحاق، مصنف ابن ابی شیبہ سے نقل کر کے اور بھی تاریخیں دوسروں سے نقل کی ہیں۔ اس کے بعد آپ کے حمل مبارک، مقام ولادت اور دوسری تواریخ تقویم کا ذکر کر کے سال ولادت۔ عام الفیل۔ کے بارے میں روایات جمع کی ہیں۔ آخر میں واقعہ فیل اور ولادت مبارک کے درمیانی عرصہ کے بارے میں اقوال پیش کئے ہیں۔ (۲۰۳-۱۹۸)۔ اس کے بعد کی متعلقہ فصل میں آپ کی ولادت مبارک کی صفت کے بارے میں روایات جمع کی ہیں جن میں نور محمدی کی نسل در نسل منتقلی، حضرت آمنہ کی شادی، ام قتال کے واقعہ اور حمل مبارک، والد محترم عبد اللہ کی حیات و وفات کا ذکر ہے پھر ان مبشرات، معجزات اور

رویائے صادقہ کا ذکر ہے جو آپ کی والدہ ماجدہ نے ملاحظہ کئے تھے (۱۱-۲۰۴)۔ اس میں زیادہ زور آپ کے ”مختون و مسرور“ پیدا ہونے، ولادت کے بعد کی کیفیاتِ طہارت پر ہے۔ اس کے بعد اگلی فصل میں آپ کی ولادت کی رات پیش آنے والے معجزات و آیات کا بیان ہے (۱۲-۲۱۱) یعنی کاہنوں کے اخبار، نور کے ظہور، صفت جسمانی اور ستاروں کے طلوع وغیرہ کی روایات۔ پھر ایوان کسریٰ کے کنگروں کے گرنے، نار فارس کے بجھنے اور موبدان کے خوابوں کے دیکھنے وغیرہ کے ”دلالات نبوت“ کی فصل ہے (۲۳-۲۱۳)۔ اسی میں نصاریٰ کے رہبان و احبار کی بشارتیں وغیرہ بھی ہیں۔

ابن کثیر نے اگلی فصل آپ کی اناؤں اور دودھ پلانیوں کے بارے میں باندھی ہے۔ جس میں حضرت ام ایمن، ثویبہ کے بارے میں متعدد روایات جمع کی ہیں۔ پھر حضرت حلیمہ سعدیہ کی رضاعت اور اس کی مدت کی برکات پر خاص فصل باندھی ہے۔ اس میں ابن اسحاق کی اصل روایت ہے پھر واقدی، ابو نعیم، احمد، ابن عساکر، صحیح مسلم، صحیح بخاری وغیرہ کی روایات شق صدر کے بارے میں دی ہیں۔ اموی کے حوالہ سے آپ کی رضاعت و بچپن اور کفالتِ اعمام کے بارے میں نئی معلومات دی ہیں خاص کر زبیر بن عبدالمطلب کی کفالت نبوی کے بارے میں۔ اس میں رضاعت کے واقعات کے علاوہ اشعار بھی ہیں (۳۳-۲۲۳)۔

اگلی فصل میں والدہ ماجدہ کی کفالت کا ذکر ہے جس میں ابن اسحاق، واقدی، امام احمد، بیہقی، مسلم، ابوداؤد، نسائی اور سیہلی وغیرہ کی روایات ہیں اور زیادہ تر آپ کی والدہ کی مغفرت کے لئے دعائے نبوی سے متعلق ہیں اور والدین ماجدین کے ایمان و اسلام پر بحث ہے (۹-۲۳۵)۔ پھر آپ کے دادا کی کفالت کے واقعات کے بارے میں روایات ابن اسحاق، واقدی، اور ابن ہشام ہیں۔ پھر ابوطالب کی کفالت کے بارے میں ابن اسحاق، واقدی، اور حسن بن عرفہ کی روایات ہیں (۲۳-۲۴۰)۔ ایک خاص فصل چچا ابوطالب کے ساتھ آپ کے سفر شام اور بحیرا راہب کے قصہ پر باندھی ہے جس کے مآخذ ابن اسحاق، خرائطی، بیہقی، ترمذی، واقدی، ابن عساکر وغیرہ ہیں۔ اس میں ابن کثیر کا نقد بھی ہے۔ آخر میں بحیرا کے بارے میں سیہلی، سیر زہری، مسعودی، ابن قتیبہ کی کتاب المعارف کے حوالوں کے علاوہ ابن کثیر کی اپنی رائے بھی ہے (۵۰-۲۴۳)۔

ایک مختصر فصل میں آپ کی نشوونما، تربیت الہی، یتیم و سیر و نادار کی حیثیت سے بلند ہونے اور

انعامات الہی سے سرفراز ہونے کا ذکر کیا ہے۔ ابن اسحاق کے حوالہ سے آپ کی پاکیزہ زندگی، محاسن اخلاق، بچپن سے جوانی تک جاہلی امور سے احتراز اور امانت و دیانت کے پیکر ہونے کے سبب الامین کے خطاب سے سرفرازی کا ذکر کیا ہے۔ تعمیر کعبہ کے دوران ازار کھولنے اور ستر کی ہتک سے محفوظ رہنے کا واقعہ ابن اسحاق کے علاوہ صحیح بخاری، صحیح مسلم، عبدالرزاق، بیہقی کے حوالہ سے بیان کیا ہے اور انھیں جیسے مآخذ کے واسطہ سے مجلس طرب میں شرکت، صنم پرستی، شرک کی رسوم سے اجتناب اور حج کے مناسک میں دین ابراہیمی پیروی کا ذکر کیا ہے (۲۵۰-۵۴)۔

اس سے متصل مختصر فصل میں جنگ فجار میں آپ کی شرکت کے بارے میں ابن اسحاق، ابن ہشام، سہیلی، اور اموی کی روایات جمع کی ہیں۔ دوسری فصل حلف الفضول میں شرکت نبوی سے متعلق ہے اور اس کے اہم ترین رواۃ و محدثین، بیہقی، جمیدی، قاسم بن ثابت، ابن اسحاق وغیرہ ہیں۔ اس کے بعد حضرت خدیجہ سے آپ کی شادی خانہ آبادی کی فصل ہے جو آپ کے تجارتی مشغلہ پر بھی روشنی ڈالتی ہے۔ بنیاد ابن اسحاق اور ابن ہشام کی روایات ہیں اور دوسری تصدیقی روایات بیہقی، یونس بن بکر، زبیر بن بکار وغیرہ ہیں، پھر آپ کے بکریاں چرانے کے نبوی مشغلہ کے بارے میں صحیح بخاری، بیہقی، زہری (سیر) سہیلی، مؤمل کی روایات ہیں اور وہ آپ کی شادی کے بارے میں روشنی ڈالتی ہیں۔ ایک بلا عنوان فصل میں حضرت ورقہ بن نوفل کی سوانح، اشعار، نبوت محمدی کے بارے میں ان کی بشارات کا ذکر ابن اسحاق، اموی، یونس بن بکر اور سہیلی کے حوالہ سے کیا ہے (۲۵۴-۷۰)۔

پینتیس برس کی عمر شریف میں کعبہ کی تعمیر قریش اور اس میں آپ کی شرکت کا ذکر بیہقی سے شروع کیا ہے اور ان کے علاوہ صحیحین، یونس بن بکر، ابوداؤد طیالسی، موسیٰ بن عقبہ، ابن اسحاق، سہیلی، اموی، امام احمد، اور اپنی تفسیر وغیرہ کے حوالے بھی دئے ہیں۔ یہ تعمیر کعبہ کی تاریخ بھی بیان کرتی ہے اور اسلامی دور میں اس کی تعمیرات کا حوالہ دیتی ہے (۲۷۰-۸۴)۔ اسی سے متصل فصل میں ابن اسحاق کی روایت کے حوالہ سے قریش کی بدعات حج اور خمس کہلانے کی شدت پسندی کا ذکر کیا ہے (۲۸۴-۵)۔ اسی کے ساتھ آپ کی قبل بعثت حیات مطہرہ کا باب ختم ہوتا ہے۔

حافظ ابن کثیر رسول اللہ صلی اللہ علیہ وسلم کی ”کتاب مبعث“ کا آغاز بشارات اور پیشگوئیوں سے کرتے ہیں اور ابن اسحاق کے حوالہ سے احبار یہود، رہبان نصاریٰ اور کہان عرب کی روایات کا ذکر

کرتے ہیں پھر سورہ اعراف: ۱۵۷، سورہ صف: ۶، سورہ فتح: ۲۹، سورہ آل عمران: ۸۱، اور سورہ بقرہ: ۱۲۹ کی آیات قرآنی بیان کر کے صحیح بخاری، امام احمد، ابن شاہین وغیرہ کی روایات کے حوالہ سے آپ کے ابتدائے آفرینش سے نبی ہونے، دعوت ابراہیمی اور بشارت عیسیٰ ہونے کا ذکر کر کے جنات و شیاطین کے آسمانی امور سے محروم ہونے، آسمان پر ستارہ محمد صلی اللہ علیہ وسلم کے طلوع ہونے اور یہود کے متعدد اکابر و افراد کے آپ کی بعثت کے بارے میں خبر دینے کی روایات نقل کی ہیں۔ ابن کثیر نے اپنی رائے کے علاوہ ابو نعیم کی دلائل النبوة کا ذکر کیا ہے اور پھر حضرت سلمان فارسی کے قبول اسلام کی طویل سرگذشت بنیادی طور سے ابن اسحاق سے نقل کرتے ہوئے بیہقی، سہلی وغیرہ کی تصریحات و روایات کا بھی حوالہ دیا ہے۔ پھر ابو نعیم کی دلائل کے حوالہ سے عجیب و غریب اخبار و روایات اس باب میں نقل کر کے عمرو بن مرہ جہنی کا قصہ اور معجزاتی بیانات طبرانی کے حوالہ سے بیان کئے ہیں، اس کے بعد ازلی وابدی نبوت محمدی کے بارے میں ابو نعیم وغیرہ سے متعدد روایات جمع کی ہیں۔ دوسرے ماخذ میں ابن اسحاق، امام احمد، بغوی، واقدی، صحیح بخاری، امام احمد، طبری، بیہقی بھی شامل ہیں۔ اسی سے متصل اہل کتاب کی کتابوں میں آپ کی صفات کا ذکر قصص الانبیاء کے علاوہ، بیہقی اور اپنی تفسیر، اموی اور حاکم وغیرہ کے حوالہ سے کیا ہے (۳۳۳-۲۸۶)۔

اسی سلسلہ میں حافظ موصوف نے آپ کی بشارت پر سیف بن ذی یزن حمیری کا قصہ اور اکابر قریش کے وفد کی یمن حاضری کا واقعہ خرائطی اور ابو نعیم سے نقل کیا ہے۔ پھر جنات کی نداؤں (ہوائف)، کاہنوں کی زبان سے ان کی پیشگوئیوں اور اصنام کی گواہیوں کا باب باندھ کر شق اور سطح اور دوسرے عرب کاہنوں کی بشارات کا ذکر بخاری، ابو نعیم، ابن اسحاق، ابن ہشام، ابو یعلیٰ موصلی، خرائطی، کلبی، ابن عساکر، واقدی، اموی، وغیرہ سے بہت مفصل کیا ہے (۸۳-۳۳۳)۔ اس باب میں بہت سی صحیح روایات بھی ہیں اور متعدد ضعیف و منکر بھی اور ان میں سے اکثر پر حافظ موصوف نے نقد و جرح بھی کیا ہے۔

”باب کیفیت بدء الوحی“ اگلا بحث ہے جس میں آپ کی عمر شریف کا حوالہ دے کر بخاری کی حدیث عائشہ بیان کی ہے جس میں وحی کی ابتداء کے روئے صادق سے ہونے اور تحت نبوی کے دوران غار حرا میں حضرت جبریل کے ذریعہ قرآن کی سورہ اقرآ کی ابتدائی آیات کے نازل ہونے وغیرہ کا ذکر ہے۔ اس میں حضرت خدیجہ کی تصدیق و تسلی، حضرت ورقہ کی تائید، فترہ وحی، کوہ پرندائے جبریل

کی سماعت وغیرہ کا ذکر صحیحین، موسیٰ بن عقبہ کی مغازی، ابو نعیم وغیرہ کے حوالہ سے کیا ہے۔ پھر بعثت نبوی کی تاریخ، وقت اور آپ کی عمر شریف پر روایات ابو احمد، شععی، ابوشامہ، مسلم، ابن اسحاق، ابن ہشام کا ذکر کیا ہے۔ اس کے بعد بعثت سے قبل آپ کی عبادت گزاروں کی نوعیت پر علماء کے اقوال و آراء دیے ہیں، حراء، تخت وغیرہ کی تفصیل و تشریح کی ہے، نزول قرآن کے بارے میں روایات نقل کی ہیں، قول جبریل "اقرأ" کی تشریح و تفسیر کی ہے اور حدیث و کتبہ میں آنے والے الفاظ و تعبیرات کی لغوی و معنوی تفسیر و توضیح کی ہے۔ اس میں حضرت ورقہ کے ایمان کی بحث بھی آگئی ہے اور ان سے نبوی ملاقاتوں کا ذکر بھی اور حضرت ورقہ کے اشعار بھی۔ شجر و حجر کی تسلیم، حضرت جبریل کی رویت، فرشتہ اور شیطان کی پہچان کے لئے حضرت خدیجہ کی آزمائش و امتحان کا بھی ذکر کیا ہے۔ محدثین اور اہل سیر دونوں کا ذکر کافی کیا ہے (۳۱۱-۳۸۵)۔

ایک بلا عنوان کی فصل میں فترہ زوجی اور اس کے بعد تسلسل نزول قرآن اور سورتوں کا ذکر صحیحین اور مفسرین کے حوالہ سے کیا ہے (۱۵-۳۱۲) جس کے آخر میں حضرات ابو بکر، علی، خدیجہ اور زید کے ایمان و اسلام کا ذکر طبقہ رجال، غنمان، نساء اور موالی کے حوالہ سے کیا ہے۔ اگلی فصل میں شیاطین و جنات کی سماعت سے محرومی اور آسمانی خبروں کے حصول میں تا کالی کا ذکر ابو نعیم، صحیحین، ابن ابی شیبہ، تہذیبی، حاکم، واقدی، ابن اسحاق اور سدی کے حوالہ سے کیا ہے۔ اس میں شیاطین کے ستاروں سے مارے جانے اور نصیبین کے جنات کے قرآن سننے اور مسلمان ہونے کا واقعہ بھی مروی ہے اور اصنام کے سرنگوں ہونے وغیرہ کا بھی (۲۱-۳۱۵)۔ پھر آپ پر وحی کے نزول کی مختلف کیفیات کا ذکر صحیح احادیث اور بعض ضعیف و منکر روایات کے حوالہ سے کیا ہے اور ایک فصل میں آپ کے قرآن جمع کرنے کے مسئلہ پر بحث بھی کی ہے (۲۶-۳۲۱)۔ حضرت خدیجہ کے قبول اسلام، نماز و وضو کی تعلیم پر دوسری فصل ہے جس میں مختصر روایات ابن اسحاق ہیں (۷-۳۲۶)۔

اولین مسلمانوں اور صحابہ کرام میں سے سابقین اولین کے قبول اسلام پر ایک مفصل فصل باندھی ہے جس میں حضرات ابو بکر، خدیجہ، علی، زید بن حارثہ کے قبول اسلام کے بارے میں ابن اسحاق، طبری، کلبی، ابن حمید، واقدی، ابن ماجہ، صحیحین اور دوسرے محدثین کی روایات بیان کی ہیں اور اولین مسلم کے مسئلہ پر اختلاف علماء کا بھی ذکر کیا ہے اور امام ابو حنیفہ کے تطبیقی قول کا بھی۔ پھر حضرت ابو بکر

کی دعوت پر اسلام قبول کرنے والے صحابہ کرام کے کا ذکر میں ایک نئی روایت یہ بیان کی ہے کہ حضرت ابوبکر کے اصرار شدید پر آپ نے اڑتیس مسلمانوں کے بعد اپنے ظہور کا اعلان کر دیا تھا جس پر قریش نے حضرت ابوبکرؓ کو زد و کوب کیا تھا۔ اس میں ام جمیل کے واقعہ اور دار ارقم میں آپ کے قیام اور حضرات حمزہؓ و عمرؓ کے اسلام کا بھی ذکر ہے اور بعض دوسرے قریشی اکابر کا بھی (۴۲۸-۴۲۵)۔

اس کے بعد ایک فصل میں حضرت حمزہؓ کے قبول اسلام کا الگ ذکر کیا ہے اور اس سے زیادہ مفصل ذکر حضرت ابوذر غفاریؓ کے قبول اسلام کا کیا ہے اور حضرت ضماد ازدی کے قبول اسلام کا الگ ذکر کر کے ابن اسحاق کی فہرست صحابہ سابقین نقل کر دی ہے اور آخر میں نماز پڑھنے کے واقعہ کے ضمن میں اموی کا حوالہ بھی دیا ہے (۴۲۵-۴۲۴)۔ اگلا باب اسلامی دعوت دینے کے حکم الہی اور آپ کی تبلیغ پر باندھا ہے جس میں متعلقہ آیات قرآنی (شعراء ۲۰-۲۱۳، زخرف ۴۲، قصص ۸۵) کا حوالہ دے کر خاندان عبدالمطلب کو دعوت دینے کا واقعہ امام احمد، مسلم، بیہقی، طبری، ابن اسحاق وغیرہ کے حوالہ سے بیان کر کے آپ کی مسلسل دعوت اسلام، قریش کے انکار، ابوطالب و ابولہب کے کفر، اور موخر الذکر کی مخالفت، ابوطالب سے قریشی اکابر کی شکایات اور ملاقاتوں، قریش کی تعذیب خاص کر ابو جہل کے عناد کا ذکر کیا ہے۔ اسی ضمن میں اراشی تاجر کے واقعہ کا حوالہ دیا ہے جو الگ فصل میں ہے اور دوسری فصل میں آپ کی عداوت پر مبنی قریش کے رویہ، آپ کی ذبح کی وعید اور حمایت ابوطالب کا ذکر کیا ہے۔ اگلی فصل میں مسلمانوں پر ان کے قبیلہ والوں کے ظلم و ستم کی تاریخ بیان کی ہے اور کمزور مسلمانوں جیسے حضرت بلال وغیرہ کے علاوہ قریشی خاندانوں کے مسلمانوں پر مظالم کا بیان بھی شامل کیا ہے۔ ایک مختصر فصل میں کمزور و منفرد مسلمانوں پر مظالم کا حوالہ عمومی انداز سے اور حمایت ابوطالب کا خصوصی طور سے کیا ہے (۴۵۴-۴۵۳)۔ اگلی مفصل فصل مشرکین کے اعتراضات اور آپ سے طلب معجزات پر باندھی ہے جس میں یہود مدینہ سے استمداد قریش کا بھی ذکر ہے (۹۲-۴۷۷)۔ اس کے آخر میں ابوطالب کا مشہور قصیدہ نقل کیا ہے۔ اس سے اگلی فصل میں کمزور مسلمانوں پر قریش کے مظالم کا ذکر ہے (۹۸-۴۹۲)۔ پھر مشرکین سے آپ کے مجادلہ اور ولید وغیرہ اکابر کی ملاقاتوں کا ذکر ہے (۵۰۸-۴۹۸)۔

ابن کثیر کی کتاب سیرت کی جلد دوم ہجرت حبشہ کے ذکر سے شروع ہوتی ہے۔ اس میں ۵۵ نبوی میں گیارہ مردوں اور چار عورتوں کے اسماء گرامی کا ذکر و اقدی کے حوالہ سے کیا ہے پھر طبری کے

حوالہ سے تراوی مہاجرین کرام کا۔ اس کے بعد ابن اسحاق، بیہقی، ابن ہشام، موسیٰ بن عقبہ کی روایات نقل کر کے اور مؤخر الذکر پر نقد کر کے ابن اسحاق کی فہرست مہاجرین نقل کی ہے۔ اس کے بعض حصوں پر کلام کیا ہے اور دوسرے محدثین و مؤرخین جیسے امام احمد، ابو نعیم، ابو اسحاق سبعمی، بیہقی، بخاری، ابن عساکر، یونس بن بکر، زیاد بکائی، موسیٰ بن عقبہ، اموی، صحیحین، سیہلی وغیرہ کے حوالہ سے مہاجرین حبشہ کی ہجرت، ان کے حبشہ میں قیام، دربار نجاشی میں قریشی وفد کی معروضات، حضرت جعفرؓ کی تقریر، نجاشی کے قبول اسلام، حبشہ میں ان کی مشکلات اور مسلمانوں کی امداد، ان کی وفات پر نماز جنازہ غائبانہ وغیرہ متعدد امور پر روایات جمع کی ہیں اور مختلف نکات پر اختلافی آراء بھی دی ہیں (۳۲-۳)۔

”اسلام عمر بن الخطاب“ دوسرا اہم بحث ہے جو حضرت عمر رضی اللہ عنہ کے قبول اسلام، اس کے پس منظر، اس کے اثرات اور واقعات کا ذکر ابن اسحاق، صحیح بخاری، بیہقی وغیرہ کے حوالہ سے کیا ہے لیکن زیادہ انحصار ابن اسحاق کی دور روایات ہی پر ہے۔ حافظ ابن کثیر نے ان کے اسلام لانے کے وقت مسلمانوں کی کل تعداد پر بحث کر کے اپنی تصنیف کردہ سیرت عمر بن الخطاب میں ان کے اسلام لانے کے واقعہ کا حوالہ دیا ہے (۳۳-۹)۔ اسی میں مختصر ذکر نجران کے نصاریٰ کے بیس نفری وفد کی مکہ حاضری اور قبول اسلام کا بھی ہے (۴۰)۔ ایک بلا عنوان فصل میں حضرت نجاشی کے نام مکتوب نبوی اور سفارت عمرو بن امیہ ضمری کا بھی بیہقی، زہری کے حوالہ سے ذکر کیا ہے اور جواب نجاشی کا متن بھی دیا ہے (۴۳-۴۱)۔

اگلی فصل بنو ہاشم اور بنو عبدالمطلب کی حمایت نبوی کے سبب قریش کی مخالفت و عداوت پر باندھی ہے اور صحیفہ مقاطعہ اور شعب ابی طالب میں ان کی اور مسلمانوں کی محصوری کا بیان پیش کیا ہے۔ اس کے اہم مآخذ میں موسیٰ بن عقبہ، بیہقی، ابن اسحاق، ابن ہشام کی تقریباً مماثل روایات اور واقدی وغیرہ کی تصریحات نقل کی ہیں۔ صحیفہ مقاطعہ کی منسوخی، اور محصوری کے خاتمہ کی کوشش کرنے والوں کا بھی ذکر کیا ہے اور دوسری اہم معلومات بھی فراہم کی ہیں (۵۱-۴۳)۔

اگلی بحث ان اکابر قریش کے سلسلہ میں باندھی اور کی ہے جو اسلام اور پیغمبر اسلام کا مذاق اڑاتے تھے اور جن کو کتاب سیرت میں ”المستہزؤن“ کے نام سے یاد کیا جاتا ہے۔ ابن کثیر نے اس میں اپنے مآخذ کا حوالہ نہیں دیا ہے (۲-۵۱) البتہ اس کے بعد ابن اسحاق کے حوالہ سے نصر بن الحارث، لید بن مغیرہ، انیس بن شریق، ابی بن خلف، عقبہ بن ابی معیط، ابو جہل وغیرہ اکابر قریش کی آپ سے

ملاقاتوں اور اسلام پر اعتراضات کا ذکر کیا ہے (۶-۵۲)۔ اس کے بعد اسی فصل میں مہاجرین حبشہ کی مکہ واپسی اور اس کے اسباب، شیطانی آیات وغیرہ کا بیان ابن اسحاق، بخاری، مسلم، ابوداؤد، نسائی وغیرہ کے حوالہ سے کر کے مہاجرین کے اسماء گرامی گنائے ہیں، پھر دو ہجرتوں سے سرفراز ہونے والوں کا ذکر کیا ہے اور ان کے بعض واقعات کا حوالہ دیا ہے، اکابر قریش کی جوار میں ان کے قیام مکہ کا ذکر کیا ہے اور ابوطالب کے قصیدہ حمایت کو نقل کیا ہے (۶۲-۵۶)۔

اس کے بعد ایک خاص فصل حضرت صدیق کے ہجرت حبشہ کے عزم پر باندھی ہے جس میں ابن اسحاق، واقدی، سہیلی اور بخاری کی روایات کے حوالہ سے حضرت ابوبکر کے قصہ ہجرت، ابن الدغنی کی جوار میں مکہ واپسی اور اقامت اور اس کی جوار کی واپسی وغیرہ کے واقعات نقل کئے ہیں، بقول ابن کثیر بخاری کی روایت میں عمدہ اضافے ہیں۔ پھر ایک بلا عنوان فصل میں مذکورہ بالا تمام واقعات کی توثیق کی ہے اور ان کو محصور شعب ابی طالب کے زمانے کا قرار دے کر امام شافعی کا مقولہ دہرایا ہے کہ مغازی کے طالبوں کا ابن اسحاق پر انحصار لازمی ہے پھر ابن اسحاق ہی کے حوالہ سے مقاطعہ کے صحیفہ کے ختم کرنے والوں اور ان کی مساعی کا ذکر کیا ہے اور ان کے بارے میں ابوطالب کا مدحیہ قصیدہ بھی نقل کیا ہے۔ اس کے بعد سہیلی، اموی، واقدی کی روایات اور ابن کثیر کی تصریح ہے (۷۱-۶۳)۔

ایک اور بلا عنوان فصل میں قریش کی عداوت کے حوالہ سے ابن اسحاق کی بعض روایات بیان کی ہے جو بعض غیر مکی افراد کے قبول اسلام کا بھی ذکر کرتی ہیں۔ ان میں طفیل بن عمرو دوسی کا مفصل واقعہ شامل ہے اور امام احمد، بخاری، مسلم وغیرہ کی احادیث بیان کر کے ان پر بحث بھی کی ہے (۷۲-۷۸)۔ قصہ اعشیٰ بن قیس معان کے قصیدہ مدحیہ کے ابن ہشام کے حوالہ سے بیان کر کے سہیلی، ابو عبیدہ وغیرہ کی تصریحات اور بعض واقعات مذکورہ بالا کے حوالے دئے ہیں (۷۸-۸۱) پھر ابن اسحاق ہی کی روایت رکانہ سے آپ صلی اللہ علیہ وسلم کی کشتی کے بارے میں نقل کر کے ابوداؤد، ترمذی اور اپنی روایت دی ہے۔ اور نصاریٰ نجران کے وفد کا حوالہ دے کر ابن اسحاق کی روایت مجالس نبوی، ان میں حاضر ہونے والے کمزور صحابہ کرام اور ان کا مذاق اڑانے والے اکابر قریش کا ذکر قرآنی آیات سمیت کیا ہے جس کے آخر میں ولید بن مغیرہ کی اس وصیت کا ذکر ہے جو اس نے بوقت وفات اپنے فرزندوں کو کی تھی۔ اس میں بیہتی، سہیلی اور ابن ہشام کی تصریحات بھی ہیں (۸۲-۸۹)۔

ابن کثیر نے ایک خاص فصل (بلا عنوان) رسول اکرم صلی اللہ علیہ وسلم کی اس بددعا کے لئے باندھی ہے جو آپ نے قریش کے لئے کی تھی کہ ان کو حضرت یوسفؑ کے ساتھ عذابوں کی مانند سات ابتلاؤں میں ڈالے، یہ صحیحین اور بیہقی کے حوالہ سے ہے (۸۹-۹۱)۔ پھر فارس و روم کی آویزش اور سورہ روم کی آیت: ۲-۱ اور غیبی خبر پر فصل باندھ کر بیہقی کی روایات اور اپنی تفسیر کا حوالہ دیا ہے (۹۱-۹۲)۔ اسراء و معراج کی مفصل فصل میں ابن کثیر نے اس کے وقت و تاریخ پر اختلاف علماء، کیفیت اور واقعات وغیرہ کے بارے میں ابن عساکر، ابن اسحاق، بیہقی، حاکم، سدی، ابن ابی شیبہ، مقدسی (سیرت)، طبری، سہیلی، نووی، ابوشامہ، بخاری، مسلم، ترمذی، نسائی وغیرہ کی روایات و احادیث نقل کی ہیں جن میں زیادہ انحصار ابن اسحاق اور بخاری پر ہے اور خود بھی اپنی رائے دی ہے اور بدنی و روحانی وغیرہ کے مسائل پر علماء جمہور کا مسلک و عقیدہ بیان کیا ہے۔ اس کے بعد کی متصل فصل مختصر میں اسراء کی صبح نماز و بخگانہ کی تعلیم جبریل کا ذکر صحیحین، اوزاعی، بیہقی سے بیان کر کے اپنی رائے دی ہے (۹۳-۱۱۳)۔ اس کے بعد ایک مفصل فصل میں شق قمر کے معجزہ پر روایات و آیات قرآنی جمع کی ہیں خاص کر صحیحین، امام احمد، بیہقی، ابو نعیم، ضحاک، طبرانی، ترمذی، ابوداؤد طیالسی، طبری کی اور بعض موضوعات پر نقد بھی کیا ہے (۱۱۳-۲۱)۔

وفات ابوطالب پر خاص فصل میں تاریخ، وفات کے وقت دعوت نبوی، کفر پر ان کی موت، بعض واقعات اور شیعہ نقطہ نظر کی تردید پر بحث ابن اسحاق کی اصلاً روایت پر کی ہے اور امام احمد، نسائی، طبری، ترمذی، بیہقی، بخاری، مسلم، البزار، یونس بن بکیر، سہیلی، ابوداؤد طیالسی وغیرہ سے تائید و توثیق فراہم کر کے بحث کو مدلل و منقح کیا ہے (۱۲۲-۳۲) پھر حضرت خدیجہ کی موت پر فصل باندھ کر ان کے اہل و مناقب صحاح کے علاوہ بیہقی، ابن اسحاق، ابن مندہ (کتاب المعرفہ)، امام احمد وغیرہ سے شیعہ نقطہ نظر کی تردید کی ہے (۱۳۲-۸)۔ حافظ موصوف نے اس کے بعد حضرت عائشہؓ اور وہ سے آپ کی شادی کی تفصیل بیان کی ہے اور اول الذکر کے نکاح کو اول قرار دیا ہے۔ اس ترمذی، یونس بن بکیر، امام احمد، بیہقی وغیرہ کی روایات نقل کر کے اپنے دعوے کو مدلل کیا ہے کہ حضرت عائشہؓ کی شادی کی تاریخ، ان کی عمر، شادی کے واقعات، رخصتی وغیرہ کا سودہ کی شادی کی تاریخ و وقت وغیرہ کا بھی (۱۳۹-۲۵)۔

اگلی فصل میں ابوطالب و خدیجہ کی وفات کے بعد خاندان اور گھرانے کی حمایت سے آپ کی محرومی، ابولہب کی دشمنی، قریش کی عداوت اور پڑوسیوں کے مظالم کا خاص ذکر ہے۔ بیہقی، ابن اسحاق، ابن الجوزی، اور زیاد بکائی اہم ترین رواۃ ہیں (۹-۱۳۶) اس سے اگلی فصل میں آپ کے سفر طائف کے واقعات ابن اسحاق، موسیٰ بن عقبہ، امام احمد، صحیحین کے حوالہ سے بیان کئے ہیں (۵۳-۱۳۹) الگ فصل میں جنات کی سماعت قرآن کا ذکر ابن اسحاق کے حوالہ سے کر کے اموی وغیرہ کے حوالہ سے جوار حاصل کرنے اور مطعم بن عدی کی حمایت میں مکہ آنے اور قیام کرنے کا کیا ہے (۵۴-۱۵۳)۔

قابل عرب کے سامنے اسلام کی دعوت دینے اور ان سے حمایت و نصرت کا مطالبہ کرنے کا بیان ابن اسحاق، امام احمد، بیہقی، ابو نعیم، موسیٰ بن عقبہ، کلبی، ابو نعیم، حاکم، واقدی، اور اہل سنن اربعہ کے حوالہ سے دیا ہے جو خاصا مفصل ہے اور جس میں بعض روایات پر محاکمہ بھی ہے (۷۲-۱۵۵)۔

سال بہ سال انصار کی آمد اور بالآخر ان کی بیعت در بیعت پر ابن کثیر نے جو فصل باندھی ہے اس میں پہلے سوید بن صامت انصاری کا واقعہ ابن اسحاق سے اصلاً اور بیہقی کے واسطے سے بطور حوالہ بیان کیا ہے پھر الگ ذیلی سرخی کے تحت اسلام ایسا بن معاذ کا ذکر ابن اسحاق کے حوالہ سے کر کے صحیح بخاری کا حوالہ دیا ہے۔ اس کے بعد انصار کے اسلام کے آغاز کا باب باندھ کر بیعت عقبہ اولیٰ اور چھ خزر جیوں کے قبول اسلام کا ذکر ابن اسحاق کی روایت سے کر کے موسیٰ بن عقبہ کا اختلافی بیان دیا ہے۔ پھر ابن اسحاق کی روایت پر بارہ انصار کی آمد و بیعت کا ذکر کیا ہے اور سہلی، ابو نعیم، صحیحین کی روایت سے تائید فراہم کر کے شرائط بیعت کا ذکر کیا ہے اور ابن اسحاق، بیہقی، دارقطنی کے حوالہ سے حضرت مصعب بن عمیر کی مدینہ روانگی کا بیان و محاکمہ ہے اور ابن اسحاق ہی کے حوالہ سے حضرت اسعد بن زرارہ اور ان کی خدمات کا ذکر کیا ہے اور حضرت سعدین کے قبول اسلام اور مدینہ میں اسلام کی اشاعت کا حوالہ دیا ہے، دوسرے ماخذ میں موسیٰ بن عقبہ کا خاص ذکر کر کے سہلی، امام احمد، واقدی، زبیر بن بکار، اموی کے حوالہ سے ابوقیس صرمہ بن ابی انس کا واقعہ اور قصیدہ نقل کر کے روایات پر بحث کی ہے۔ پھر الگ سے بیعت عقبہ ثانیہ کا قصہ ابن اسحاق کے حوالہ سے اصلاً اور بخاری، امام احمد، بیہقی، بزار، موسیٰ بن عقبہ، ابن ہشام، یعقوب بن سفیان، ابن الاثیر، مسلم وغیرہ سے تائید بیان کیا ہے اور نقباء کی تقرری کا بھی ذکر کیا ہے (۲۰۷-۱۷۳)۔ اس سے متصل فصل میں مدینہ کے بعض شیوخ جیسے حضرت عمرو بن الجموح کا

اسلام مذکور ہے (۸-۲۰۷) اور اس کے بعد کی فصل میں بیعت عقبہ ثانیہ کے شرکاء گرامی کے اسماء سامی کی فہرست بروایت ابن اسحاق ہے (۱۲-۲۰۹)۔

مکہ سے مدینہ کو ہجرت کے آغاز کے باب میں دار ہجرت کو دکھانے کے بارے میں بخاری، مسلم، بیہقی، ترمذی کی روایات نقل کر کے ان پر محاکمہ کیا ہے پھر ہجرت و اذن قتال کے باب میں ابن اسحاق کی روایت نقل کی ہے اور اس میں اولین مہاجرین کے تمام افراد و طبقات حتی کہ اشعار تک کا ذکر کیا ہے۔ درمیان میں سہلی، ابن ہشام، بخاری، مسلم، اموی وغیرہ کی تصریحات اور اضافات نقل کئے ہیں اور بحث کا خاتمہ مدینہ میں ان کی منازل اور میزبانوں کے ذکر خیر پر کیا ہے (۲۵-۲۱۳)۔ رسول اکرم صلی اللہ علیہ وسلم کی ہجرت مبارکہ کے لئے الگ فصل باندھی ہے جس میں آیات قرآنی اور امام احمد بن حنبل وغیرہ کی روایات کی بنیاد پر ہجرت کے اذن الہی کا ذکر کر کے آپ کی اذن ہجرت کی روایت ابن اسحاق مختلف ٹکڑوں میں نقل کی ہے اور پھر اسی جیسی روایت کی سند کے لئے واقدی کا حوالہ دیا ہے (۳۱-۲۲۶)۔ آپ کے واقعہ ہجرت کا باب تاریخ اسلامی کے آغاز، سیرت عمر بن الخطاب کے حوالہ، بخاری و امام احمد کی روایت سے کیا ہے اور ابن اسحاق کی روایت نقل کی ہے جس میں مشاورت قریش کے بعد آپ کی تیاری، حضرت ابوبکر کی تیاری اور معیت، غار ثور کے قیام، مدینہ کو روانگی، تعاقب سراقہ، وغیرہ کے تمام واقعات کا ذکر ہے۔ درمیان میں دوسرے مآخذ و رواۃ کی تصریحات و اضافات بھی ہیں جن میں طبری، ابن ہشام، بغوی، بیہقی، امام احمد، ابوبکر احمد بن علی، ابن عساکر، واقدی، ابوبکر بزار، یونس بن بکر، ابونعیم، موسیٰ بن عقبہ (مغازی)، بخاری، اموی (مغازی)، صحیحین (مسلم و بخاری)، ابونعیم، وغیرہ کی روایات اہم ترین ہیں۔ اسی میں حضرت ام معبد کا واقعہ بھی تفصیلات کے ساتھ مذکور ہے (۶۶-۲۳۱)۔ اس میں بعض دوسرے واقعات کا بھی ذکر ہے جیسے حضرت عبداللہ بن مسعود کے بکریاں چرانے اور دودھ کے معجزہ وغیرہ کا۔

اگلی فصل مدینہ میں آپ کے داخلہ، منزل اور دوسرے متعلقہ واقعات پر ہے۔ بخاری کی روایت کے مطابق دو پہر کے وقت آپ قبا (مدینہ) پہنچے، بنو عمرو بن عوف میں قیام کیا اور پندرہ روزہ قیام میں مسجد قبا تعمیر کی۔ اس حدیث پر وقت داخلہ کے لحاظ سے بحث کی ہے پھر مدینہ پہنچنے اور دار بنی النجار میں مسجد مدینہ تعمیر کرنے کی بقیہ روایت نقل کر کے قبا میں داخلہ و قیام وغیرہ کے بارے میں ابن اسحاق کی

روایت نقل کی ہے، موسیٰ بن عقبہ کی یکساں روایت کا حوالہ دیا ہے۔ پھر امام احمد، بیہقی، صحیحین کی بعض اضافی روایات کا ذکر کر کے ابن اسحاق کی روایت کے بقیہ حصے نقل کئے ہیں جو قبا میں آپ کی میزبانی، قیام کی مدت بتاتے ہیں اور ان کے علاوہ موسیٰ بن عقبہ اور واقدی کی روایت کا حوالہ دے کر مدینہ روانگی، بنو سالم بن عوف میں نماز جمعہ کی ادائیگی، ناقہ نبوی کی ماموری وغیرہ ابن اسحاق سے اصلاً اور موسیٰ اور بخاری سے بطور حوالہ مذکور ہے۔ پھر موسیٰ بن عقبہ کی روایت ناقہ کے بیٹھنے اور ابو ایوب کے گھر آپ کی میزبانی وغیرہ کے بارے میں نقل کر کے ابن اسحاق کی بقیہ روایت دی ہے اور بیہقی کے دلائل، ابن ماجہ، بخاری، امام احمد وغیرہ کی روایات کا مزید حوالہ دیا ہے اور انھیں اور دوسرے ماخذ کے حوالہ سے حضرت ابو ایوبؓ کی میزبانی، انصار کی مدارات، خاندان رسالت کی ہجرت کا ذکر کر کے حضرت ابو ایوبؓ اور ان کے گھر، انصار کی فضیلت و محبت کی روایات و احادیث اور قصیدہ ابی قیس صرمہ بیان کیا ہے (۸۳-۲۶۷)۔

فضائل و مناقب مدینہ منورہ پر اگلی فصل میں روایات و احادیث جمع کی ہیں، صحیحین، امام مالک، بیہقی، امام احمد، ترمذی، نسائی، ابن ماجہ اور طبرانی وغیرہ کی روایات ہیں (۸۶-۲۸۳)۔

طبری کی مانند حافظ ابن کثیر اس کے بعد واقعات سیرت و تاریخ سنہ وار بیان کرتے ہیں، اور سنہ اول ہجری کے واقعات کا ذکر کرنے سے قبل دور فاروقی (۱۶ھ) میں صحابہ کرام کے اتفاق سے ہجری تقویم کی تعیین کا واقعہ مختلف ماخذ سے بیان کرتے ہیں جن میں بخاری، واقدی، ابوداؤد طیالسی، طبری، امام احمد، ابن اسحاق اور سہلی شامل ہیں (۹-۲۸۷) پھر بیعت عقبہ ثانیہ اور ہجرت مدینہ کے دوسرے اسباب و عوامل و واقعات کا حوالہ دے کر ہجرت نبوی کی تاریخ کے بارے میں اقوال واقدی، ابن اسحاق اور جمہور علماء مکی قیام نبوی کی مدت کے بارے میں طبری، واقدی وغیرہ کا ذکر کیا ہے (۹۱-۲۸۹)۔ اگلی فصل میں قباء کے قیام کی مدت اور تعمیر مسجد قباء کے بارے میں موسیٰ بن عقبہ، ابن اسحاق، سہلی، تفسیر ابن کثیر، امام احمد، ابن خزیمہ، ابوداؤد، ترمذی، ابن ماجہ وغیرہ کی روایات بیان کر کے ان میں سے بعض پر بحث کرتے ہیں اور اسلام سلمانؓ فارسی کا مختصر حوالہ دیتے ہیں۔ پھر ایک خاص فصل حضرت عبداللہ بن سلام کے قبول اسلام اور ان کے مقام و مرتبہ اور دوسرے امور کے بارے میں باندھ کر امام احمد، ابن ماجہ، ترمذی، بخاری، بیہقی، ابن اسحاق، یونس بن بکیر، موسیٰ بن عقبہ کی روایات بیان کرتے ہیں۔ ایک مختصر فصل میں نماز جمعہ کی ادائیگی کا ذکر بلا سند اور اس کے خطبہ نبوی کا متن بحوالہ

طبری، بیہقی، بخاری، ابن اسحاق دیتے ہیں (۳۰۲-۲۹۲)۔

مدینہ کی مسجد نبوی کی تعمیر اور حضرت ابو ایوب انصاری کے گھر کی میزبانی کی مدت کے بارے میں واقدی، بخاری، ابن اسحاق، بیہقی، ابو داؤد وغیرہ کی روایات بیان کر کے اسلامی خلافت کے مختلف ادوار میں مسجد نبوی میں ہونے والے اضافات کا مختصر ذکر کرتے ہیں (۳۰۲-۶)۔ اسی میں حضرت عمارؓ کی شہادت کی پیشگوئی اور اس پر بحث بھی کی ہے (۳۰۶-۹)۔ بیہقی کے دلائل کے حوالہ سے ولایۃ الامر کے بارے میں پیشگوئی کا بھی ذکر کیا ہے (۳۰۹-۱۰)۔ پھر اپنی زبان سے مسجد میں منبر نہ ہونے کا ذکر کیا ہے اور مسجد نبوی کی فضیلت پر بہت سی روایات جمع کی ہیں (۳۱۱-۱۳)۔ حجرات نبوی کی مختصر فصل میں حسن بصری، سہیلی اور بخاری کی مختصر روایات دے کر واقدی اور طبری وغیرہ کے حوالہ سے خاندان رسالت اور خانوادہ صدیقی کے مکہ سے مدینہ لانے کے نبوی انتظامات کا مختصر ذکر کیا ہے (۳۱۳-۳)۔ اس کے بعد کی فصل میں مہاجرین کی مدینہ میں بیماری اور اس کے دور کرنے کے بارے میں روایات بخاری، مسلم، ابن اسحاق، امام احمد، نسائی، بیہقی، موسیٰ بن عقبہ، ہشام وغیرہ کو جمع کیا ہے (۳۱۳-۱۹)۔

انصار و مہاجرین کے درمیان مواخاۃ اور یہود سے معاہدہ کی طویل عنوان والی فصل میں طبری، امام احمد، صحاح، ابن اسحاق کی روایات سے مدینہ میں ان کے سکونت کا ذکر کر کے معاہدہ کا متن دیا ہے جو ابن اسحاق سے منقول ہے (۳۱۹-۲۳)۔ پھر مواخاۃ کی فصل باندھی ہے اور قرآنی آیات، بخاری و امام احمد کی احادیث اور ابن اسحاق و ابن ہشام وغیرہ کی روایات کے حوالہ سے اس کا ذکر کیا ہے اور اس کی بحث بھی دی ہے اور انصار کرام کی مودت و محبت اور قربانی و ایثار کے واقعات و روایات کا حوالہ بھی دیا ہے (۳۱۹-۲۹)۔ اس کے بعد نقیب النقباء حضرت اسعد بن زرارہ کی وفات پر باندھی ایک فصل میں ابن اسحاق، طبری، ابن اثیر وغیرہ کی روایات پر خود بھی بحث کی ہے جبکہ اگلی فصل میں شوال اہ میں حضرت عبداللہ بن زبیر اولین مولود مہاجر کی ولادت پر کئی روایات بخاری و واقدی وغیرہ کا ذکر کیا ہے۔ اگلی فصل حضرت عائشہؓ کی رخصتی کے لئے خاص کی ہے جس میں امام احمد، صحاح اور طبری کی روایات کا اختصار ہے، پھر نماز کی تکمیل و اضافہ میں طبری، واقدی، بخاری اور بیہقی کے حوالے ہیں۔ اذان کی مشروعیت اور آغاز کی فصل کافی مفصل ہے اور ابن اسحاق کی اہم روایت کے علاوہ صحاح، احمد، سہیلی، ابن ہشام وغیرہ کا حوالہ بھی ہے (۳۲۹-۳۸)۔

چار مختصر فصول میں ابن کثیر نے بالترتیب سریہ حمزہ، سریہ عبیدہ، سریہ سعد کے علاوہ بعض نومولودوں اور بعض وفیات کا ذکر کیا ہے۔ سرایا میں طبری، واقدی کے حوالے ہیں اور باقی میں صرف طبری کے (۳۳۸-۳۴۱) ۲ھ کے واقعات کا آغاز کتاب المغازی سے کرتے ہیں لیکن پہلی بحث ابن اسحاق کے حوالہ سے مختلف قبائل و بطون کے اکابر یہود سے دیتے ہیں پھر اسلام عبداللہ بن سلام و خیرتی کا حوالہ دے کر ابن اسحاق ہی کے حوالہ سے اور ابن ہشام کی سند سے اوس و خزرج کے منافقین کی فہرست نقل کرتے ہیں اور اس کے بعد ابن اسحاق ہی کی سند پر ”تقیہ کر کے“ مسلمان ہونے والے احبار یہود کا ذکر کرتے ہیں (۳۴۲-۵۱)۔

ابن کثیر مغازی کے سلسلہ میں اول مغازی غزوة الالبواء / ودان اور دوسرے اولین غزوات کا حوالہ دے کر غزوات کی تعداد کے سلسلہ میں ابن اسحاق، بخاری، مسلم، حسین بن واقد، یعقوب بن سفیان، طبرانی، ابن حمید، حاکم، امام احمد، موسیٰ بن عقبہ، ابن عساکر، واقدی وغیرہ کی روایات نقل کرتے ہیں اور غزوة البواء / ودان کا ذکر ابن اسحاق، ابن ہشام، واقدی کے حوالہ سے کر کے بعض قصیدوں کا بھی حوالہ دیتے ہیں (۳۴۲-۵۸)۔ مغازی کے ائمہ کے حوالہ سے مختصر فصول میں سریہ حمزہ، غزوة بواط، غزوة العشرہ، غزوة بدر اولیٰ کا ذکر کر کے نسجا زیادہ تفصیل کے ساتھ سریہ نخلہ کا ذکر کرتے ہیں (۳۵۹-۷۲)۔ پھر تحویل قبلہ پر ایک فصل ہے جس میں ابن کثیر کی بحث بھی ہے اور روایات بھی اور اس سے متصل فصل میں صیام رمضان کی فرضیت کی روایات طبری، صحیحین، تفسیر ابن کثیر، امام احمد وغیرہ ہیں (۳۷۲-۷۹) جس کے آخر میں عید الفطر کی نماز اور زکوٰۃ وغیرہ کا بھی بیان ہے۔

”غزوة بدر العظمیٰ“ کے مفصل باب میں ابن کثیر نے آل عمران: ۱۲۳ کی آیت قرآنی کے علاوہ ابن اسحاق، موسیٰ بن عقبہ، بخاری، امام احمد، یونس بن بکیر، اموی، ابن ہشام، بیہقی، نسائی، صحیحین، مزنی، تفسیر ابن ابی حاتم، ابن مردویہ، طبری، ترمذی، بزار، سہلی، شافعی، واقدی، یونس بن بکیر، طبرانی، سدی الکبیر، ابوداؤد، حاکم، ابن ماجہ، طبری وغیرہ کی روایات غزوة مذکورہ کے تمام مراحل، واقعات اور امور و مباحث کے لئے جمع کی ہیں اور بعض ذیلی فصول میں کچھ اکابر قریش جیسے ابوالبختری امیہ بن خلف، ابو جہل کے ”مقاتل“ اور معجزات وغیرہ کا ذکر کیا ہے اور کئی واقعات مابعد غزوة کا بھی جیسے مقتولین بدر کی کنوؤں میں تدفین اور ان سے خطاب نبوی کا مسئلہ، اسیران بدر کا معاملہ، ان کی تعداد، غنائم اور ان

کی تقسیم، بدر سے واپسی کے واقعات قتل نصر بن حارث و عقبہ بن ابی معیط، نجاشی کی مسرت، مقتولین پر ماتم مکہ، اسیروں کی زرفندیہ دے کر رہائی، قرآن کی آیات کا نزول وغیرہ (۲۸۹-۳۲۲)۔ اس میں اصل روایات تو ابن اسحاق اور بخاری اور اموی (مغازی) کی ہیں۔ باقی اضافات و تصریحات کے درجہ میں آتی ہیں۔ پھر حروف تہجی کے اعتبار سے بدری صحابہ کرام کی فہرست سامی مرتب کی ہے (۲۹۰-۵۰۷)۔ اس کے بعد ان کی تعداد، غیر حاضر صحابہ کے لئے حصہ غنائم، شہداء بدر، تعداد مشرکین، فضیلت شرکاء بدر کی مختصر فصول ہیں (۱۵-۵۰۷)۔ اسی سے متصل فصل میں حضرت زینبؓ اور حضرت ابوالعاصؓ کا قصہ ابن اسحاق، بیہقی، بخاری، سہیلی اور محدثین کے حوالہ سے بیان کیا ہے اور بعض امور پر بحث بھی کی ہے (۲۳-۵۱۶)۔ غزوہ بدر سے متعلق آخری فصل اشعار پر ہے (۳۹-۵۲۳) جس میں ابن اسحاق کے علاوہ دوسرے ماخذ کا بھی حوالہ ہے۔

ابن کثیر کی سیرت کی جلد دوم کی بقایا فصول مختصر ہیں جو بالترتیب غزوہ بنی سلیم (بروایت ابن اسحاق و ابن ہشام)، غزوہ السویق / قرقرۃ الکدر (بروایت سہیلی، ابن اسحاق و ابن ہشام)، حضرت فاطمہ کی رخصتی (بروایت بخاری و مسلم، احمد، ابوداؤد، نسائی، بیہقی) اور ۲ھ کے بعض واقعات جیسے حضرت عائشہ کی رخصتی، وفیات، وفات حضرت رقیہ، تحویل قبلہ، فرضیت رمضان، معاہدہ یہود، سے متعلق ہیں اور ان کا ذکر طبری، واقدی کے حوالہ سے کیا ہے (۳۶-۵۴۰)۔ آخر میں فہرست موضوعات ہے (۵۸-۵۴۷)۔

سیرت ابن کثیر کی جلد سوم کا آغاز ۳ھ کے واقعات سے ہوتا ہے۔ اس کے اولین اہم غزوات و سرایا اور واقعات یہ ہیں: غزوہ نجد / ذوامر (بروایت ابن اسحاق / ابن ہشام اور بیہقی)، غزوہ الفرع / بحران (ابن اسحاق، واقدی)، غزوہ بنی قینقاع (واقدی، ابن اسحاق، ابن ہشام اور آیات قرآنی)، سریہ زید بن حارثہ، قرہہ (یونس بن بکر، ابن اسحاق / ابن ہشام، واقدی، طبری)، مقتل کعب بن الاشرف (ابن اسحاق، بخاری، بیہقی، موسیٰ بن عقبہ، طبری، واقدی)۔ ابن کثیر نے کعب کے واقعہ کے سلسلہ میں بخاری پر ابن اسحاق کو ترجیح دی ہے (۱۷-۳)۔

۳ھ کا اہم ترین غزوہ احد تھا جس کو ابن کثیر نے تفصیل کے ساتھ بیان کیا ہے۔ وجہ تسمیہ، فضیلت و تاریخ احد اور وقت غزوہ بروایت صحیح بخاری، سہیلی، زہری، مالک، قتادہ، موسیٰ بن عقبہ، اور محمد بن اسحاق اور تفسیر ابن کثیر کے حوالہ سے بیان کر کے واقعات غزوہ احد کا بیان ابن اسحاق کی روایت پر

مبنی ہے اور دوسرے علمائے مغازی کے اضافی، تکمیلی، تصریحی بیانات بھی درمیان میں دئے ہیں۔ یہ بیان مختلف مراحل کی شکل میں ہے جیسے سبب غزوہ اور تیاری قریش، حبشی کی قتل حمزہ کے لئے ماموری از جبیر بن مطعم، اکابر قریش کی روانگی، رویائے نبوی و مشاورت (صحیحین، بیہقی، ترمذی، ابن ماجہ) اس کے بارے میں موسیٰ بن عقبہ کی روایات، تعداد مسلمین، مشاورت، منافقین کی علیحدگی، روانگی مسلم، احد میں خیمہ زنی، جنگی تیاری، واقعات جنگ اور ہزیمت کے اسباب میں تیراندازوں کا حصہ، مسلم لشکر کی واپسی اور قریشی پسپائی وغیرہ۔ مذکورہ بالا مآخذ کے علاوہ دوسرے اہم مآخذ یہ ہیں: صحیحین، امام احمد، ابن ہشام، اموی، حمید طویل، طبری، ابن ابی حاتم، حاکم، ابوداؤد طیالسی، واقدی، عبدالرزاق، ابوسلیمان جوزجانی، ابن عبدالبر، سہلی، ابوداؤد، نسائی وغیرہ متعدد دوسرے ہیں۔ مذکورہ بالا ان میں اہم ترین ہیں جن کی متعدد روایات کئی مقامات پر ملتی ہیں، مقتل حمزہ، فضل الہی، رسول اللہ صلی اللہ علیہ وسلم کی جراحت، شہداء، ان کی نماز جنازہ اور تدفین وغیرہ مفصل مباحث ہیں (۹۶-۱۸)۔

اسی سے متعلق و متصل باب غزوہ حمراء الاسد کا ہے جو احد سے پسپا ہونے والے قریشی لشکر کے تعاقب میں آپ نے انجام دیا تھا۔ حافظ ابن کثیر نے موسیٰ بن عقبہ کی روایت سے اس کا آغاز کر کے مختلف مآخذ کی دوسری روایات و تصریحات نقل کی ہیں جن میں ابن اسحاق و ابن ہشام اہم ترین ہیں۔ ان کے علاوہ بخاری، مسلم، طبری وغیرہ شامل ہیں۔ پھر ایک خاص فصل میں واقعہ احد کے بارے میں کہے گئے اشعار کی باندھی ہے جو زیادہ تر ابن اسحاق سے ماخوذ ہیں اور کچھ اموی سے۔ اس کے آخر میں ایک مختصر فصل ۳۷ کے بقیہ واقعات کے مختصرات کیلئے قائم کی ہے جس میں غزوہ احد کے حوالہ کے علاوہ حضرت رقیہ کی شادی اور حضرت حسن کی ولادت کا ذکر ہے (۱۲۰-۹۷)۔

۳۷ کے واقعات کا سلسلہ حافظ ابن کثیر نے محرم میں ہونے والے فظن کے سر یہ ابو سلمہ بن عبدالاسد کے ذکر اور اس کے بارے میں واقدی کی روایت سے کیا ہے اور عمر بن عثمان اور بیہقی کی روایتوں کا حوالہ دے کر حضرت ام سلمہ کی شادی کی آئندہ تفصیل دینے کا وعدہ کیا ہے۔ غزوة الرزح کا دوسرا واقعہ سال ہے جس میں واقدی، بخاری، ابن اسحاق، موسیٰ بن عقبہ، بیہقی کی روایات بھی دی ہیں لیکن اصل چیز بخاری اور ابن اسحاق وغیرہ اہل مغازی کا تقابلی مطالعہ ہے (۳۳-۱۲۱)۔ سر یہ عمرو بن امیہ ضمیری کے اصل مآخذ واقدی اور بیہقی ہیں اور ابن اسحاق و ابن ہشام کا حوالہ آخر میں ہے جبکہ بر

معونہ کے سر یہ کا ذکر بخاری کی روایت پر کر کے واقدی، موسیٰ بن عقبہ، بیہقی، یونس بن بکر کے حوالہ سے ابن اسحاق کی روایات پر کیا ہے (۲۴-۱۳۵)۔

غزوہ بنی النضیر کے واقعات و جزئیات بخاری، ابن ابی حاتم، بیہقی کی مختصر روایات اور تبصروں کے بعد اصلاً ابن اسحاق اور واقدی کی روایات پر انحصار کیا ہے اور درمیان میں بیہقی، سہیلی، صحیحین، امام احمد کی روایات و احادیث بھی دی ہیں۔ اس کے بعد ”قصہ عمرو بن سعدی القرظی“ بیان کیا ہے جو واقدی سے ماخوذ ہے۔ پھر غزوہ بنی لحيان کا بیان بیہقی، امام احمد، ابوداؤد، مسلم، طیالسی، بخاری، ترمذی، نسائی کی روایات پر مبنی اور صلاۃ خوف سے زیادہ متعلق ہے اور واقدی وغیرہ کے حوالہ سے اس کی تاریخ بیان کی ہے۔ اس کے بعد غزوہ ذات الرقاع کا بیان ابن اسحاق، ابن ہشام، واقدی، بخاری سے ماخوذ ہے جس میں غورث کے قصہ کو زیادہ مفصل بیان کیا ہے اور صحاح کا حوالہ بھی دیا ہے پھر اس عورت کا ذکر ہے جو اس غزوہ میں مبتلائے مصیبت ہوئی تھی اور حضرت جابر سے ان کے اونٹ کی خریداری کا ذکر بھی کافی مفصل اور ابن اسحاق، سہیلی، بیہقی سے ماخوذ ہے۔ غزوہ بدر الموعود / الآخرة کا باب ابن اسحاق، موسیٰ بن عقبہ اور واقدی کی روایات پر مبنی ہے۔ اس کے بعد ۴ھ کے تمام واقعات کی فصل لکھی ہے جس کے اہم مباحث ہیں: طبری کے حوالہ سے حضرت عثمانؓ کے فرزند عبداللہؓ کی وفات، ابن کثیر کے قول کے مطابق حضرت ابوسلمہؓ کی وفات اور ان کا ذکر خیر، بروایت طبری ولادت حضرت حسینؓ اور حضرت زینب بنت خزیمہ بلالیہ سے آپ کی شادی اور ابن عبدالبر، ابن الاثیر کے حوالہ سے ان کی مختصر سوانح اور واقدی، ابن کثیر، امام احمد اور ترمذی اور نسائی کے حوالہ سے حضرت ام سلمہؓ سے آپ کی شادی اور واقدی کے حوالہ سے حضرت زید کی تعلیم کتاب یہود وغیرہ (۶-۱۳۵)۔

۵ھ کے واقعات میں اولین ذکر غزوہ دومۃ الجندل کا ہے جو ابن اسحاق و واقدی پر مبنی ہے اور ترمذی کا حوالہ بھی ہے پھر غزوہ الخندق / الاحزاب کا طویل و مفصل باب ہے۔ آیات سورہ احزاب سے شروع کر کے اور اپنی تفسیر کی بحث کا حوالہ دے کر اس کی تاریخ کے بارے میں ابن اسحاق، عروہ بن زبیر، قتادہ، بیہقی کے ۵ھ کے اقوال، موسیٰ بن عقبہ اور امام مالک کے اقوال ۴ھ دے کر بیہقی کا محاکمہ اور اپنی بحث نقل کی ہے اور جمہور کے قول ۵ھ کو صحیح تاریخ قرار دیا ہے۔ پھر ابن اسحاق کی روایت غزوہ نقل کی ہے، جس کے بعد بخاری، مسلم، بیہقی، امام احمد، طبرانی، نسائی، ابن ہشام، موسیٰ بن عقبہ، ترمذی،

طبری وغیرہ کی روایات، اقوال اور آراء دی ہیں اور ان میں سے کئی پر کلام بھی کیا ہے۔ واقعات تاریخ کے علاوہ ابن کثیر نے صلاۃ وسطیٰ سے نماز عصر کے مراد ہونے، احزاب کیلئے رسول اللہ صلی اللہ علیہ وسلم کے بددعا کرنے وغیرہ پر بھی خاص فصول باندھی ہیں (۲۲۲-۱۷۷)۔ اسی سے متصل غزوہ بنی قریظہ کی فصل ہے جس میں قرآنی آیات اور بخاری کی روایت کے بعد اصل بیان غزوہ ابن اسحاق پر مبنی ہے اور روایات احمد، بخاری، بیہقی، مسلم، موسیٰ بن عقبہ، اہل سنن اربعہ وغیرہ کی متعدد روایات بیان کی ہیں۔ ان میں موسیٰ بن عقبہ، ابن اسحاق، بخاری اور امام احمد بہت اہم ہیں۔ اس بحث کا خاتمہ خندق اور بنو قریظہ کے غزوات پر کہے گئے اشعار کی فصل پر ہوتا ہے جو اصلاً ابن اسحاق سے ماخوذ ہے (۶۰-۲۲۳)۔

ابورافع سلام بن ابی الحقیق کے قتل کا بیان اصلاً ابن اسحاق کی روایت پر مبنی ہے جس میں امام بخاری کی روایت بھی کافی مفصل ہے اور موسیٰ بن عقبہ کے بیان کو ابن اسحاق کے مماثل قرار دیا ہے (۲۶۱-۲۶۰)۔ اس کے بعد خالد بن سفیان ہذلی کے قتل کا بیان امام احمد پر مبنی ہے اور بیہقی، ابوداؤد، موسیٰ بن عقبہ، ابن ہشام، ترمذی، خلیفہ بن خیاط وغیرہ کے بھی حوالے ہیں (۲۶۷-۹)۔ حافظ ابن کثیر نے اس کے بعد حضرت عمرو بن العاص کے دربار نجاشی میں اسلام سے متاثر ہونے اور اسلام قبول کرنے کا واقعہ بعد خندق ابن اسحاق کے حوالہ سے بیان کر دیا ہے پھر حضرت ام حبیبہ سے آپ کی شادی کی فصل ہے جس کی روایات بیہقی، ابن اسحاق، زبیر بن بکار، ابن اشیر، ابو عبید، قاسم بن سلام وغیرہ متعدد اکابر سے مروی ہیں پھر حضرت زینب بنت جحش سے آپ کی شادی کی فصل قتادہ، واقدی، اور دوسرے بعض اہل مدینہ کے علاوہ مفسرین، آیات قرآنی، بیہقی، بخاری، امام احمد وغیرہ پر مبنی ہے اور اس کے آخر میں احکام حجاب کا ذکر ہے (۸۳-۲۷۰)۔

حافظ ابن کثیر نے ۶ھ کے واقعات میں سریہ محمد بن سلمہ، غزوہ بنی لحيان کا ذکر بیہقی اور ابن اسحاق کی روایات کی بنا پر کر کے ان کا اختلاف واضح کیا ہے پھر ابن اسحاق کی روایت غزوہ ذی قرد کے بارے میں نقل کر کے امام بخاری، مسلم، امام احمد، بیہقی کی روایت اور ان کے اختلافات بیان کئے ہیں۔ غزوہ بنی المصطلق کے اسماء اور سنہ وقوع کے بارے میں بخاری، ابن اسحاق، موسیٰ بن عقبہ اور واقدی کی روایات اور ابن ہشام کے اضافات نقل کر کے واقعات غزوہ تفصیل کے ساتھ ابن اسحاق، صحیحین، موسیٰ بن عقبہ، واقدی ہی سے نقل کر کے واقعہ افک پہلے ابن اسحاق سے نقل کیا ہے اور اسی کو صحیحین

میں مندرج و مخرج بتا کر ابوداؤد کی سنن کا حوالہ دیا ہے (۳۱۱-۲۸۳)۔

غزوة الحدیبیہ کے بیان میں پہلے اپنے مآخذ کے حوالہ سے بلا اختلاف ۶ھ میں اس کا وقوع کا ذکر کر کے آپ کے حج و عمروں پر بخاری، مسلم کی روایات نقل کی ہیں۔ پھر غزوة کے واقعات کے لئے ابن اسحاق، زہری، ابن ہشام کی روایات کے بعد امام بخاری کا سیاق بیان کیا ہے اور درمیان میں ابن اسحاق کے علاوہ مسلم، ابوداؤد وغیرہ کا حوالہ دے کر سیاق بخاری کو الگ عنوان کے تحت خاصاً مفصل بیان کیا ہے (۳۱۲-۳۷)۔

ابن کثیر نے اس کے بعد خاص ۶ھ کے سرایا اور بعوث پر ایک خاص فصل باندھی ہے۔ پہلے واقدی کی روایت کی وہ تلخیص پیش کی ہے جو بیہقی نے کی ہے اور ابن اسحاق، مسلم وغیرہ کی روایات بھی جا بجا بیان کی ہیں۔ ان سرایا میں عکاشہ بن محسن (غزوہ مرزوق)، ابو عبیدہ (ذوالقصبہ)، زید بن حارثہ (جموم)، زید بن حارثہ (بنو ثعلبہ)، عیص، ابوالعاص بن ربیع کے خلاف، دحیہ بن خلیفہ کلبی کی قیصر کے دربار سے واپسی، حضرت علی (بنو اسد)، عبدالرحمن بن عوف (دومتہ الجندل)، کرز بن جابر الفہری (عریثہ) کے سرایا و بعوث کا ذکر کیا ہے اور مؤخر الذکر کے بارے میں صحاح کی روایات زیادہ دی ہیں۔ اس سنہ کی آخری فصل میں اہم واقعات و حوادث کا مختصر حوالہ دیا ہے جیسے حج کی فرضیت کے بارے میں فقہاء اربعہ کا مسلک، مشرکین کے ساتھ مسلمات کی تحریم نکاح، غزوة مریسیع، قصہ افک، نزول براءت حضرت عائشہ، صلح حدیبیہ اور چھ سفیران نبوی کی منازل کی طرف روانگی بروایت واقدی (۳۳۸-۴۳)۔ ابن کثیر نے ان میں سے کئی روایات پر نقد بھی کیا ہے۔

اس کے بعد ۷ھ کے واقعات کا باب شروع ہوتا ہے جس کے آغاز میں غزوة خیبر کا بیان ہے۔ تاریخ غزوة کا ذکر موسیٰ بن عقبہ، ابن اسحاق، یونس بن بکر، واقدی، امام احمد وغیرہ سے کر کے بعض اور تفصیلات بھی دی ہیں پھر ابن اسحاق، بخاری، بیہقی، مسلم، احمد، بزار، واقدی، موسیٰ بن عقبہ اور دوسری روایات کو ملاحظہ کر بیان کرتے ہیں، پھر ایک خاص فصل میں تقسیم غنائم کا ذکر کیا ہے اور بعض ماکولات کی تحریم بیان کی ہے۔ اور نکاح متعہ وغیرہ کے بارے میں امام شافعی، سہلی، ابوداؤد، امام احمد وغیرہ کی آراء نقل کی ہیں (۴۰-۳۴۳)۔ اس کے بعد الگ عنوان کے تحت حضرت صفیہ بنت حنی کی گرفتاری، رہائی اور شادی کا ذکر اپنی تمہید کے بعد بخاری، مسلم، ابوداؤد اور ابن اسحاق کی روایات پر کیا ہیں اور پھر اگلی

فصل میں خیبر کے قلعوں کی فتح اور تقسیم آراضی کا ذکر ابن اسحاق، واقدی، بیہقی، ابوداؤد وغیرہ کی متعدد روایات کی بنا پر کیا ہے۔ اس میں مسلمانوں کے حصص، صدقات کے عمال نبوی، وصولیابی صدقات، اور دورِ فاروقی میں یہود کے خیبر کی جلاوطنی، ازواجِ مطہرات اور خواتین خاندان رسالت کے طعم، حضرت فاطمہ کے اختلاف بابت آراضی فدک اور ان اموال پر خلفاء اسلام کی پالیسی کا ذکر ہے۔ پھر ایک خاص فصل میں خواتین کے غزوہ میں شریک ہونے اور ان کے انعامات نبوی کا صحاح اور ابن اسحاق، امام احمد، بیہقی وغیرہ کے حوالہ سے ذکر ہے۔ اسی سے متصل فصل میں حضرت جعفرؓ اور دوسرے مہاجرین حبشہ کی واپسی کا ذکر بخاری، مسلم، ابن اسحاق، بیہقی وغیرہ کے حوالہ سے ہے اور پھر زہراؓ اور بکری کے قصہ پر ایک الگ فصل باندھ کر بخاری، امام احمد، ابوداؤد، بیہقی، مسلم، ابن اسحاق کی روایات نقل کی ہیں۔ اگلی فصل میں وادی القریٰ کی فتح، واپسی کے واقعات کا ذکر بخاری اور دوسرے صحاح، واقدی، بیہقی وغیرہ کے حوالہ سے ہے۔ دوسری فصل میں شہداء خیبر کا اور پھر حجاج بن علاط بہزی کے واقعہ کا ذکر کیا ہے اور خاص فصل واقدی کے اس بیان پر مبنی ہے جو وادی القریٰ سے آپ کے گزرنے اور یہود سے معاہدہ و مصالحت کرنے کے بارے میں ہے۔ پھر دوسری فصل عمال صدقات خیبر پر باندھی ہے اور ان کی جلاوطنی پر اور اسی پر خیبر کا باب ختم ہوتا ہے (۳۱۶-۳۱۷)۔ ابن کثیر کے اس مفصل باب میں بعض دوسرے مسائل پر بھی بحث و کلام موجود ہے جو ان کی تنقیدی صلاحیت کا ثبوت ہے اور تمام مآخذ سے استفادہ کرنے کے حسین و جامع طریق کا بھی۔

”بنو فزارہ کے خلاف حضرت ابو بکر کا سریہ“ کی فصل اگلی ہے جو امام احمد، مسلم، بیہقی سے مروی ہے پھر بیہقی نے واقدی کے طریق سے تریبہ کے سریہ عمر کا ذکر کیا ہے جبکہ سریہ عبداللہ بن رواحہ کا ذکر موسیٰ بن عقبہ کی روایت پر مبنی ہے۔ واقدی اور ابن اسحاق کی روایات پر حضرت بشیر بن سعید کے سریہ فدک کا ذکر ہے اور اس میں امام احمد اور صحیحین کے بھی حوالے ہیں۔ سریہ غالب بن عبداللہ بن اسحاق کی روایت اور ابوداؤد، واقدی، بیہقی کے حوالہ سے، غابہ کا سریہ ابی حدردیونس بن بکیر کی سند پر ابن اسحاق سے مروی ہے اور موخر الذکر میں امام احمد، ابوداؤد، طبری، موسیٰ بن عقبہ کے حوالے اور ابن کثیر کا محاکمہ بھی ہے اور اس باب کے آخر میں سریہ عبداللہ بن حذافہ سہمی صحیحین کے حوالہ سے منقول ہے (۲۷-۳۱۷)۔

عمرۃ القضاء کا بیان خاصا مفصل ہے۔ اس کے مباحث کا آغاز اسماء غزوہ اور اس پر بحث، قرآنی

آیت واحادیث کے حوالہ اور اشعار کی تلمیح سے ہوتا ہے۔ پھر روانگی، تاریخ، عمرہ اور اس کے احکام و مسائل، سفر اور قیام مکہ کے واقعات وغیرہ کا ذکر ابن اسحاق کی روایت سے اصلاً ہوتا ہے جس میں ابن ہشام، بخاری، مسلم، بیہقی، موسیٰ بن عقبہ، ابن لہیعہ از عروۃ بن زبیر، واقدی، ابوداؤد امام احمد، کی روایات، تصریحات اور حوالوں کی بنیاد بھی شامل ہے۔ پھر حضرت میمونہؓ سے آپ کے نکاح مبارک کا بیان ہے جو ابن اسحاق، ابن ہشام، سہلی، بخاری، دارقطنی، یونس بن بکر، صحیحین، بیہقی اور اہل سنن کی روایات پر مبنی ہے۔ مکہ سے آپ کی واپسی کا ذکر خیر اور حضرت حمزہؓ کی دختر نیک اختر کی کفالت وغیرہ کا ذکر واقدی، ابن اسحاق/ ابن ہشام کے حوالہ سے کیا ہے اور اس سنہ کی آخری فصل میں سریہ ابن ابی العوجاء واقدی سے بہ روایت بیہقی مذکور ہے (۲۲۸-۲۵)۔

۸ھ کے واقعات و حوادث کا سلسلہ حضرات خالد بن ولید، عمرو بن العاص اور عثمان بن طلحہ کے قبول اسلام اور آمد مدینہ کی فصل سے شروع ہوتا ہے جو واقدی بروایت بیہقی سے حضرت عمرو کے باب میں مروی ہے اور اس میں مختصر حوالہ ابن اسحاق اور صحیح مسلم کا بھی ہے۔ ابن کثیر نے واقدی کے سیاق کو ”ابسط واحسن“ قرار دیا ہے۔ پھر انھیں کی روایت حضرات خالد اور عثمان بن طلحہ کے بارے میں بھی بیان کی ہے اور شجاع بن وہب کا سریہ اور سریہ کعب بن عمیر بھی اصلاً واقدی پر مبنی ہے البتہ حضرت شجاع کے بارے میں صحیحین اور ابوداؤد کا بھی حوالہ موجود ہے (۵۳-۲۲۶)۔

غزوہ موتہ کا مفصل باب کئی فصول میں منقسم ہے۔ اصل واقعات غزوہ تو ابن اسحاق کی روایت پر مروی ہیں جس میں واقدی، بیہقی، امام احمد، ترمذی، یونس بن بکر، ابوداؤد، سہلی، بخاری، ابن ہشام، نسائی، موسیٰ بن عقبہ، اہل سنن ثلاثہ کی روایات و تصریحات کے علاوہ ابن کثیر کے تبصرے بھی شامل ہیں جو ابن اسحاق کی روایت کے درمیان میں آتے رہتے ہیں۔ اصل فصل کے بعد حضرت جعفر کی شہادت کے بعد ان کے گھر والوں کے لئے کھانا پکوانے اور ان کے ماتم پر مختلف اہل سیر و حدیث کی روایات ہیں جن میں ماتم کے اسلامی احکام بھی موجود ہیں اور حضرت اسماء بنت عمیس کی حضرت ابوبکر صدیق سے شادی اور ان کے فرزند محمد بن ابی بکر کا بھی حوالہ ہے۔ اگلی فصل واپس آنے والے لشکر اور مدینہ منورہ میں ان کے استقبال پر انھیں آخذ کی روایات ہیں۔ پھر ایک خاص فصل میں تینوں امراء غزوہ کے فضائل امام احمد، ابن ابی شیبہ، نسائی، صحیحین، ترمذی، بیہقی وغیرہ سے معہ ان کے سوانح مروی ہیں جبکہ

اگلی فصل میں شہداء موتہ اور مجاہدین وغیرہ کی تعداد ابن اسحاق، ابن ہشام اور زہری کی روایات کے حوالہ سے بیان کی ہے پھر ان امراء کی فضیلت پر امام ابو زرعد رازی کی بیان کردہ حدیث ہے اور اگلی فصل میں غزوہ موتہ کے بارے میں اشعار ابن اسحاق سے مروی ہیں جو آخری فصل ہے (۹۳-۴۵۵)۔

اگلا بحث سلاطین کے نام نبوی فرامین اور سفارتوں سے متعلق ہے جس میں واقدی، بیہقی، بخاری، ابن اسحاق، مسلم کے حوالہ سے تاریخ بعوث کا ذکر ہے پھر یونس بن بکیر کی سند پر ابن اسحاق کی روایت قیصر روم کے دربار میں حضرت ابوسفیان کی تقریر اور اس سفارت نبوی کے بارے میں روایت ہے جس کے بعد ابوسفیان کی حدیث کے اضافوں کا ذکر بخاری کے حوالہ سے کیا ہے پھر ابن لہیعہ کی سند پر روایت عروہ بھی اسی باب میں ہے جس پر نقد و تبصرہ کے بعد موسیٰ بن عقبہ کی اس جیسی روایت کا حوالہ دیا ہے۔ حضرت وحیہ کی سفارت قیصر روم کے باب میں پھر طبری کی روایت، طبرانی کی توضیح اور ابن اسحاق کی تفصیل دی ہے۔ بہت مختصر ذکر سفارت شجاع اسدی (حارث غسانی) کا ابن اسحاق اور واقدی کے حوالہ سے کر کے کسریٰ کے دربار میں حضرت شجاع کی سفارت کا ذکر بخاری، زہری کے حوالہ سے کر کے ابن اسحاق اور طبری کے حوالہ سے حضرت عبداللہ بن حذافہ کی دربار کسریٰ میں سفارت کا ذکر کیا ہے۔ پھر واقدی، بیہقی وغیرہ کے حوالہ سے کسریٰ کے قتل کے بارے میں معلومات نقل کی ہیں اور امام شافعی، مسلم وغیرہ کی آراء اور تبصرے دئے ہیں۔ مقوقس مصر کے نام سفارت حاطب بن ابی بلتعہ ابن اسحاق (بروایت یونس) بیہقی کا ذکر کر کے ابن اسحاق کا حوالہ حضرت سلیط کی سفارت ہوزہ حنفی، حضرت علاء حضرمی کی سفارت عمان کے بارے میں دیا ہے جو آخری بحث ہے (۵۱۵-۴۹۴)۔

اس سال کے اور دوسرا یا۔ غزوہ ذات السلاسل اور سریہ ابو عبید (سیف البحر)۔ اور وفات نجاشی کا ذکر اگلی فصل کا موضوع ہے۔ اول الذکر کے بنیادی ماخذ بیہقی، موسیٰ بن عقبہ، عروہ بن زبیر، ابن اسحاق، واقدی، ابوداؤد، مسلم، بخاری ہیں جبکہ دوسرے سریہ میں امام مالک، صحیحین، بیہقی کا ذکر خاص ہے اور وفات نجاشی میں احادیث کی روایات خاص کر صحیحین، بیہقی (موسیٰ بن عقبہ) کے علاوہ واقدی کا بھی حوالہ ہے (۲۵-۵۱۶)۔

غزوہ نکہ۔ غزوہ الفتح الا عظم۔ کا مفصل باب اگلا بحث ہے جو تقریباً سو صفحات پر مشتمل ہے (۶۰۹-۵۲۶)۔ سورہ حدید۔ ۱۰ اور سورہ نصر کے حوالہ سے اس کے ذکر قرآنی کے بعد ابن اسحاق کے

حوالہ سے اس کا سبب بیان کیا ہے جس میں بنو خزاعہ پر بنو بکر کے حملہ اور قریش کی صلح حدیبیہ کی منسوخی کے علاوہ بنو خزاعہ اور بنو بکر کے تعلقات پر بھی روشنی ڈالی ہے پھر ابوسفیان کی تجدید صلح کی مساعی اور مدینہ زیارت، بدیل بن ورقا خزاعی کی استمداد وغیرہ کا ذکر بھی ابن اسحاق کے حوالہ سے کیا ہے۔ درمیان میں سہیلی کی ایک تصریح حدیث فاطمہ دی ہے۔ اس کے بعد بیہقی کا حوالہ دے کر موسیٰ بن عقبہ کی فتح پر روایت نقل کی ہے جو مذکورہ بالا واقعات سے متعلق ہے۔ جنگی تیاری اور اس کی خفیہ پالیسی، حضرت حاطب کے خط اور اس کے قاصد کی گرفتاری کا واقعہ ابن اسحاق سے نقل کر کے بعض امور کی وضاحت سہیلی، تفسیر ابن سلام، بخاری، امام احمد اور ابن ماجہ کے سوا ”بقیہ جماعت“ کا حوالہ دیا ہے۔ ایک الگ فصل میں آپ کی روانگی برائے مکہ، تعداد مسلم لشکر، قبائل کی عددی طاقت، ماہ رمضان میں خروج، روزہ و افطار کی حالت اور مسائل و واقعات، سفر کی مدت اور مکہ آمد کی تاریخ کا ذکر ابن اسحاق، عروہ، بخاری، بیہقی، امام احمد، طیالسی، مسلم کے حوالہ سے کر کے اپنی رائے بھی دی ہے۔ پھر ایک خاص فصل میں حضرت عباس بن عبدالمطلب، ابوسفیان بن حارث، عبداللہ بن ابی امیہ مخزومی کے اسلام اور ان کی ہجرت کا ذکر ابن اسحاق، ابن ہشام کے حوالہ سے کیا ہے۔ اس کے بعد کی فصل میں مرالظہر ان کے قیام کے واقعات کا بیان بخاری، بیہقی، صحیحین، ابن اسحاق، ابن لہیعہ اور موسیٰ بن عقبہ کے حوالہ سے کر کے ابوسفیان اموی کی آمد اور ملاقات نبوی اور ان کے قبول اسلام کا ذکر خاص طور سے کیا ہے۔ اسی میں بعض دوسرے اکابر قریش کے قبول اسلام اور مکہ میں آپ کے داخلہ کا ذکر ہے۔ موسیٰ کی مفصل روایت کی تصدیق بیہقی، بخاری، عروہ کی روایات سے کی ہے۔ پھر آپ کے مکہ میں چاروں طرف سے داخلہ کا ذکر صحاح ستہ، مالک، احمد، بیہقی وغیرہ کے علاوہ ابن اسحاق کے حوالہ سے کیا ہے۔ اس میں بعض واقعات کا ذکر بھی ہے۔ حضرت سعد بن عبادہ کو روایت دینے اور پھر ان سے لے کر ان کے فرزند حضرت قیس کے حوالہ کرنے کا واقعہ ابن عساکر کے حوالہ سے کیا ہے۔ حضرت خالد سے بعض مکیوں کی جھڑپ کا بیان ابن اسحاق، بخاری، احمد، ابن ہشام، طبرانی کے حوالہ سے ہے۔ پھر اشتہاری مجرمین کے قتل کا حکم نبوی ابن اسحاق و ابن ہشام کے حوالہ سے کر کے اپنی تشریحات دی ہیں اور بیہقی، ابوداؤد، نسائی کے حوالہ سے حضرت ام ہانی کی حدیث صلاۃ ضحیٰ کے بارے میں ذکر کی ہے۔ خانہ کعبہ میں نماز نبوی، طواف، خطبہ نبوی، حجابہ اور سقاہیہ کے بارے میں ابن اسحاق اور موسیٰ بن عقبہ روایات دے کر امام

احمد اور تین اہل سنن کے حوالے سے ذکر کیا ہے پھر اصنام و تصاویر سے کعبہ کی تطہیر کا ذکر ابن ہشام، احمد، بخاری، مسلم، بیہقی وغیرہ کی متعدد مختصر روایات کے حوالہ سے کیا ہے پھر بعض اکابر قریش کے اذان کعبہ پر رد عمل کا بیان ابن ہشام، یونس بن بکیر، عبدالرزاق، محمد بن سعد واقدی، بیہقی، بخاری اور ابن جریر کے حوالہ سے کر کے حرمت کعبہ کا ذکر بھی کیا ہے۔

مکہ کی بزور شمشیر یا بطریق صلح فتح کے مسئلہ پر امام شافعی کا مسلک بیان کر کے آپ صلی اللہ علیہ وسلم کے خطبات فتح کا ذکر بخاری وابن اسحاق کے حوالہ سے کیا ہے۔ اسی طرح امام احمد، اہل سنن اور صحاح کی روایات بعض واقعات کے بارے میں بیان کی ہیں، پھر اکابر قریش کی معافی اور قبول اسلام کا ذکر ابن ہشام وابن اسحاق کے حوالہ سے، تعداد مسلمین کی مختصر ابن اسحاق و عروہ و موسیٰ بن عقبہ کے حوالہ سے اور اشعار در فتح مکہ ابن اسحاق و ابن ہشام کے حوالہ سے کیا ہے۔ (۹۰-۵۲۶)۔ الگ فصل میں بنو جذیمہ کے خلاف حضرت خالد کی مہم کا ذکر اصلاً ابن اسحاق اور ابن ہشام کے حوالہ سے کیا ہے۔ جس میں بیہقی کی روایت بھی ہے۔ عزئی کے منہدم کرنے کی مہم حضرت خالد کا بیان طبری، واقدی اور بیہقی کے حوالہ سے کر کے ایک فصل میں آپ کی اقامت مکہ کی مدت کا ذکر بخاری، ابوداؤد، ترمذی وغیرہ کی روایات کی بنا پر ہے۔ ایک خاص فصل مکہ کے اہم احکام پر بخاری، مسلم، ابوداؤد، ترمذی، احمد کے حوالہ سے، دوسری فصل لوگوں سے بیعت لینے پر امام احمد، بیہقی، طبری، صحیحین کے حوالہ سے ہے جس کا خاتمہ ہجرت کے خاتمہ کا اعلان پر ہوتا ہے اور ابن کثیر نے اس پر بحث بھی کی ہے۔ سورہ نصر کے حوالہ سے آپ کی وفات پر متعدد روایات بخاری، طبرانی وغیرہ کے حوالہ سے جمع کی ہیں اور اسی پر فتح مکہ کا بیان ختم ہوتا ہے (۶۰۹-۵۹۰)۔

”غزوہ ہوازن یوم حنین“ کا عنوان غزوہ حنین کے لئے باندھ کر قرآنی آیات کا ذکر کیا ہے پھر تاریخ غزوہ کا ذکر ابن اسحاق، طبری، واقدی وغیرہ کے حوالہ سے کیا ہے۔ سبب غزوہ، روانگی مسلم لشکر، اکابر ہوازن مالک بن عوف اور درید بن الصمہ کی جنگی حکمت، صفوان بن امیہ سے عاریت وغیرہ کا ذکر اصلاً ابن اسحاق و یونس بن بکیر سے ماخوذ ہے جس میں امام احمد، ابوداؤد، نسائی کی روایات بھی ہیں۔ آپ کے خروج کا حوالہ ابن اسحاق سے دے کر تعداد لشکر کے بارے میں موسیٰ بن عقبہ وغیرہ کی روایات پر مبنی اپنی رائے دی ہے اور پھر ذات انواط کا قصہ صحاح وغیرہ کے حوالہ سے کیا ہے۔ واقعات جنگ اور

مسلم لشکر کے اول و ہلہ میں فرار کا ذکر یونس بن بکیر کے حوالہ سے ابن اسحاق سے مروی ہے۔ اور اس میں امام احمد، مسلم، بخاری، نسائی، بیہقی، طبرانی وغیرہ سے بھی مروی روایات ہیں۔ پھر ابن لہیعہ کے حوالہ سے موسیٰ بن عقبہ کی مفصل روایت غزوہ کے بارے میں ہے جس میں بیہقی، مسلم، طیالسی، ابوداؤد، امام احمد، بخاری کی روایات ہیں۔ واقعات جنگ کا بھی اس طرح ابن اسحاق، بیہقی وغیرہ کے حوالہ سے کر کے ہوازن کی شکست کے بعد کے واقعات کا ذکر ابن اسحاق کے حوالہ سے کر کے ابوداؤد، نسائی، امام احمد اور ابن ماجہ کی روایات اور حوالے دیئے ہیں (۳۹-۶۱۰)۔

غزوہ اوطاس کا سبب بیان کر کے ابن کثیر نے اس کے بارے میں ابن اسحاق کی روایت تفصیل سے نقل کر کے بخاری، مسلم، احمد، ترمذی، نسائی وغیرہ کی روایات بیان کی ہیں اور اپنی بحث و رائے بھی دی ہے۔ پھر مختصر فصل میں بلا سند شہداء حنین و اوطاس کا ذکر کر کے غزوہ ہوازن پر کہے گئے اشعار ابن اسحاق، ابن ہشام سے نقل کئے ہیں (۵۱-۶۳۰)۔ اس کے بعد غزوہ الطائف کا ذکر موسیٰ بن عقبہ کے حوالہ سے کر کے ابن اسحاق کی روایت پر مبنی کیا ہے جس میں ابوداؤد، بیہقی، امام احمد، بخاری، مسلم وغیرہ کی روایات کے پہلو بہ پہلو موسیٰ بن عقبہ کی روایت بھی ہے۔ ازواج مطہرات کی شرکت، منجیق کے استعمال، اہل طائف کو دعوت اسلام وغیرہ جیسے دوسرے امور کے بارے میں ابن اسحاق، واقدی، بیہقی اور اہل سنن کی روایات ہیں پھر منٹ وغیرہ کے بارے میں اسلامی احکام، واپسی کے بارے میں حضرت عمرؓ وغیرہ کے مشورہ پر بخاری وغیرہ محدثین ابن اسحاق وغیرہ اہل سیر کی روایات کے بعد انھیں کی سند پر شہداء طائف کا ذکر خیر ہے۔ پھر طائف کے قبول اسلام پر بحث کی ہے۔ اگلی فصل طائف سے واپسی، تقسیم غنائم اور عمرہ جمرانہ پر ہے جو ابن اسحاق، بخاری، واقدی، امام احمد، مسلم، موسیٰ بن عقبہ وغیرہ کی متعدد روایات پر مبنی ہے اور اس میں اسیران حنین کی رہائی، مؤلفۃ القلوب کے عطایا، انصار کے شکوہ کا ذکر ہے۔ ایک خاص فصل میں آپ کی تقسیم پر لوگوں کے اعتراض پر روایات ہیں۔ پھر عمرہ جمرانہ کی مخصوص فصل ہے جس میں امام احمد، بخاری، مسلم وغیرہ صحاح وغیرہ کی متعدد احادیث کا ذکر ہے اور آپ کے حج اور عمروں کی تعداد پر بحث بھی ہے (۹۸-۶۵۲)۔

اسلام کعب بن زہیر اور ان کے مشہور عالم قصیدہ بردہ پر ایک خاص فصل ابن اسحاق و ابن ہشام کے حوالہ سے اصلاً باندھی ہے اور پورا قصیدہ نقل کیا ہے اور بیہقی کی اختلافی روایت کے علاوہ ابن عبدالبر

کی روایت کا حوالہ اور سہلی کا قول بھی نقل کیا ہے (۷۰۹-۶۹۹)۔ ۸ھ کے جملہ واقعات کی فصل اس جلد سوم کی آخری فصل ہے جس میں متعدد حوادث و واقعات کا ذکر کیا ہے جیسے غزوات موتہ، فتح مکہ، ہوازن و طائف، عمرہ ہجرانہ کے حوالوں کے بعد واقدی کی سند پر واپسی کی تاریخ، عمرو بن العاص کی سفارت عمان، فاطمہ بنت ضحاک کلابیہ سے شادی، حضرت ابراہیم کی ولادت اور متعدد وفیات جیسے شہداء غزوات، انہدام صنم کدہ عرب جیسے عزلی، لات و منات، ذوالخلصہ وغیرہ۔ اس میں واقدی کے علاوہ بخاری اور مسلم کا بھی حوالہ ہے (۷۱۰-۱۲)۔ اس کے بعد مرتب کی فہرس موضوعات وغیرہ ہیں (۳۱-۷۱۳)۔

سیرت ابن کثیر کی جلد چہارم آخری جلد بھی ہے اور وہ غزوہ تبوک کے ذکر سے شروع ہوتی ہے جو ۹ھ کے واقعات کا سلسلہ آغاز ہے۔ سورہ توبہ۔ ۱۲۳ اور حضرات ابن عباس و مجاہد کی تفسیر آیات نقل کرنے کے بعد غزوہ تبوک کے سبب، تیاری، اعلان نبوی، مسلمانوں کی مساعی، منافقین کی ریشہ دوانی، سفر کے واقعات وغیرہ کا ذکر اصلاً ابن اسحاق اور ابن ہشام کی بنیاد پر کیا ہے پھر امام احمد، ترمذی، بیہقی، طیالسی، نسائی کی روایات نقل کی ہیں۔ ان میں حضرت عثمان وغیرہ کے عطیات کا بھی حوالہ ہے۔ ایک خاص فصل ان سات مخلص و معذور مسلمانوں کی عدم شرکت پر باندھی ہے جو بکاؤن کے نام سے مشہور ہیں۔ آیات قرآنی (سورہ براءت: ۹۳-۸۶) کے علاوہ ابن اسحاق، بیہقی، بخاری، مسلم وغیرہ کی روایات اس میں ہیں پھر ابن اسحاق کے حوالہ سے تین مخلص مسلمانوں کا حوالہ دے کر ان کے قصہ کو مفصل بیان کرنے کا وعدہ کیا ہے۔ سفر نبوی، حضرت ابوخیثمہ کی تاخیر سے شرکت، حضرت ابوذر غفاری کے واقعہ اور ان کے بارے میں پیشگوئی، پانی کے معجزہ، ناقہ رسول کی گمشدگی، کھانے کے معجزہ کا ذکر اسی طرح ابن اسحاق، ابن ہشام اور صحاح و محدثین کے حوالہ سے کیا ہے۔ پھر تبوک کے راستہ میں مساکن شمود سے آپ کے گذر اور حکم پر ایک خاص فصل ابن اسحاق، ابن ہشام، احمد، بخاری، مالک، مسلم، یونس بن بکیر کے وغیرہ کے حوالہ سے باندھی ہے اور ایک باغ کی پیداوار کے تخمینہ کا واقعہ بھی بیان کیا ہے۔ اگلی فصل آپ کے خطبہ پر ہے جو محدثین سے مروی ہے جس میں بحث بھی ہے۔ حضرت معاویہ بن ابی معاویہ کی نماز جنازہ پر بیہقی کی روایت کے حوالہ سے ایک بحث ہے۔ پھر تبوک میں قیصر روم کے سفیر کی دربار نبوی میں حاضری کا بیان امام احمد کی روایت پر مبنی ہے۔ شاہ ایلہ، اہل جرباء اور اذرح سے آپ کے معاہدوں کا ذکر ابن اسحاق کی روایت کے حوالہ سے، دومہ کے حکمراں اکیدر کے

خلاف حضرت خالد کی مہم کا ذکر ابن اسحاق، ابن لہیعہ (عروہ)، بیہقی وغیرہ سے ہے۔ واپسی کے سفر کے واقعات جیسے منافقین کی حرکات، حضرت ذوالجنادین کی وفات وغیرہ کا ذکر ابن اسحاق، ابن لہیعہ، بیہقی، امام احمد وغیرہ پر مبنی ہے۔ مسجد ضرار کے قصہ کے مآخذ آیات قرآنی (سورہ توبہ)، ابن اسحاق کی روایت اور تفسیر ابن کثیر ہیں۔ پھر حضرت عبدالرحمن بن عوف کی امامت میں آپ کی ادائیگی نماز، مدینہ واپسی، احد سے محبت کا ذکر، استقبال کے اشعار کا ذکر صحیحین اور اہل سنن وغیرہ کے حوالہ سے ہے اور حضرت کعب بن مالک کی حدیث تین مخلص مسلمانوں کے غزوہ سے پہلو تہی کے بارے میں ہے جو بخاری کی روایت ہے پھر نافرمانوں کی حرکات پر ایک فصل مجاہد و ابن اسحاق، بیہقی وغیرہ محدثین کے حوالہ سے ہے (۵۰-۳)۔

تبوک سے واپسی کے بعد کے واقعات کے ضمن میں بیہقی کے حوالہ سے بعض خواتین اسلام کا ذکر ہے۔ رمضان ۹ھ میں ثقیف کے وفد کی زیارت مدینہ کا ذکر الگ فصل میں ابن اسحاق، موسیٰ بن عقبہ، امام احمد، ابوداؤد، ترمذی، مسلم وغیرہ متعدد مآخذ کی بنیاد پر کیا ہے اور اس میں اکابر ثقیف کے اسلام اور ان کے صنم کدہ کے انہدام کے علاوہ ثقیف کے نام کتاب نبوی کا متن بھی شامل ہے۔ پھر منافقین کے سردار عبداللہ بن ابی کی موت کی فصل ہے جس میں ابن اسحاق، واقدی، بیہقی، صحیحین کی روایات ہیں۔ جس کے بعد ایک فصل میں تمام غزوات نبوی پر حضرت حسان بن ثابت کا قصیدہ مذکور ہے۔ حضرت ابوبکر کی امارت حج کا باب ابن اسحاق، بخاری، مسلم، احمد، ترمذی، طبری، واقدی کی روایات پر مبنی ہے اور اس میں ابن کثیر کی تنقید بھی ہے اور آخری فصل جملہ حوادث کے لئے ہے (۵۱-۷۵)۔

حافظ ابن کثیر نے وفود عرب کی دربار نبوی میں حاضری پر کتاب الوفود قائم کی ہے جس کے آغاز میں ابن اسحاق، ابن ہشام، واقدی، بخاری اور بیہقی کے حوالہ سے وفود عرب خاص کر ۹ھ سے قبل کے وفود کا حوالہ و بحث ہے پھر الگ الگ وفود کا ذکر کیا ہے جیسے مزینہ (واقدی)، بنو تمیم (بخاری)، بنو تمیم (ابن اسحاق کی مفصل روایت مع اشعار و خطبات جس کے بعد بیہقی کی روایت بھی ہے)، عیینہ بن حصن فزاری کا وفد (واقدی)، اس میں طبری اور ابن اسحاق کا بھی حوالہ ہے۔ پھر بنو تمیم کے وفد پر ایک فصل ہے جو بخاری کی روایت پر مبنی ہے۔ اس کے بعد مختلف عناوین کے تحت متعدد وفود کا ذکر ہے جیسے وفد بن عبدالقیس (بخاری، مسلم، طیالسی، امام احمد، بیہقی، ابن اسحاق)، قصہ ثمامہ اور وفد بن حنیفہ (بخاری، بیہقی، ابن اسحاق، سہلی، یونس بن بکر، طیالسی، واقدی اور ذکر مسیلمہ کذاب کے ساتھ)، وفد اہل نجران

(بخاری، مسلم، بیہقی، ابن اسحاق، یونس بن بکیر)، وفد بنی عامر و قصہ عامر بن طفیل وغیرہ (ابن اسحاق، بیہقی، ابن عبدالبر، اوزاعی، ابن ہشام، طبرانی وغیرہ)، قدوم ضمام بن ثعلبہ (ابن اسحاق، امام احمد، واقدی، صحیحین وغیرہ)، وفد طے حضرت زید الخلیل کے ساتھ (سہلی، ابن اسحاق، صحیحین)، قصہ حاتم طائی (بخاری، ابن اسحاق، امام احمد، ترمذی، بیہقی، واقدی)، قصہ دوس و طفیل بن عمرو (ابو نعیم، بخاری)، اشعریوں اور اہل یمن کی آمد (بخاری، مسلم، ترمذی، نسائی)، قصہ عمان و بحرین (بخاری، مسلم)، وفد فروہ بن مسیک مرادی (ابن اسحاق)، وفد زبید و عمرو بن معدی کرب (ابن اسحاق، ابن عبدالبر وغیرہ)، وفد کندہ و اشعث بن قیس (ابن اسحاق، ابن ماجہ، احمد)، وفد بنی مازن اعشیٰ کی قیادت میں (عبداللہ بن احمد)، قدوم سرد بن عبداللہ ازدی (ابن اسحاق)، ملوک حمیر کے سفیروں کی آمد (واقدی، ابن اسحاق، احمد، ابوداؤد، بیہقی)، حضرت جریر بن عبداللہ بجلي کی آمد و سلام (احمد، جریر، نسائی، جماعت محدثین، بیہقی)، وائل بن حجر کی آمد (ابن عبدالبر، بیہقی، احمد، ابوداؤد و ترمذی)، لقیط بن عامر کا وفد (عبداللہ بن احمد)، زیاد بن حارث صدائی کی آمد (بیہقی، واقدی)، حارث بن حسان بکری کی آمد (احمد، ترمذی، نسائی وغیرہ)، عبدالرحمن بن ابی عقیل اور ان کی قوم کی آمد (بیہقی)، طارق بن عبداللہ کی آمد (بیہقی، نسائی)، وفد فروہ بن عمرو جذامی (ابن اسحاق)، قدوم تمیم داری (ابو عبداللہ سہل مروزی، احمد، مسلم و اہل سنن و واقدی)، وفود بنی اسد، بنو عبس، بنو فزارہ، بنو مرہ، بنو ثعلبہ، بنو محارب، بنو کلاب، بنو رواس بن کلاب، بنو عقیل بن کعب، بنو قشیر بن کعب، بنو البکاء، کنانہ، اشجع، بنو سلیم، بنو ہلال بن عامر، بنو بکر بن وائل، تغلب کے علاوہ تمام وفادات اہل یمن جیسے وفود تجیب، خولان، جعفی کا ذکر واقدی سے مروی ہے۔ ایک خاص فصل میں ازد کے وفد کا ذکر ابو نعیم کی معرفۃ الصحابہ وغیرہ کے حوالہ سے بیان کر کے اسی ضمن میں کندہ، صدف، خشین کے وفود کا ذکر کیا ہے پھر واقدی کی روایت وفد سباع کے بارے میں دینے کے بعد ترمذی، احمد وغیرہ کا ذکر کر کے اس پر بحث کی ہے۔ پھر ایک فصل میں جنات کے وفود کا ذکر مختلف روایات سے کیا ہے جن میں بیہقی اہم ترین ہیں (۱۸۷-۷۶)۔

اس کے بعد ۱۰ھ کے واقعات کا سلسلہ شروع ہوتا ہے جس کی پہلی فصل بنو الحارث بن کعب / نجران کی طرف سر یہ خالد بن ولید کے لئے خاص ہے اور وہ اصلاً ابن اسحاق سے مروی ہے لیکن اس میں بیہقی اور نسائی کا بھی حوالہ ہے۔ پھر یمن کی طرف امراء نبوی کے بھیجنے کی فصل ہے جس میں حضرات

معاذ بن جبل اور ابو موسیٰ اشعری کی تقرری اور گورنری کے بارے میں روایات بخاری، مسلم، احمد، ترمذی اور ابوداؤد سمیت اہل سنن اربعہ، بیہقی وغیرہ نقل کی ہیں اور صدقات کے اسلامی احکام اور ایمان میں کمی بیشی جیسے اصولی مباحث پر بحث کی ہے۔ پھر حضرات علی ابن ابی طالب و خالد بن الولید کی سرایائے یمن کی مفصل فصل بخاری، احمد، ابن اسحاق، بیہقی، یونس بن بکیر، ابوداؤد، نسائی وغیرہ کی روایات جمع کر کے صدقات وغیرہ پر بحث کی ہے اور اسانید پر بھی (۲۱۰-۱۸۸)۔

حافظ ابن کثیر نے آپ کے آخری حج پر ”کتاب حجۃ الوداع“ کے عنوان سے پوری کتاب لکھ دی ہے۔ اس کے تین اسماء مبارکہ۔ حجۃ البلاغ، حجۃ الاسلام اور حجۃ الوداع۔ گنا کران کی وجوہ تسمیہ، مقصود حج، اس کے بارے میں ائمہ اسلام کی کتابوں خاص کر ابن حزم کی کتاب کا حوالہ دے کر پورے واقعہ کو مختلف فصول میں بیان کیا ہے۔ پہلا باب یہ ہے کہ آپ نے مدینہ سے صرف ایک حج اور اس سے قبل تین عمرے کئے اور احادیث سے اس کو مدلل کیا ہے۔ پھر ابن اسحاق و ابن ہشام کی روایت پر حجۃ الوداع کے لئے آپ کی مدینہ سے روانگی کی تاریخ احادیث کے ساتھ بیان کی ہے۔ اگلا باب آپ کی صفت روانگی پر ہے اور احادیث پر مبنی ہے۔ اس میں ذیلی فصول بھی ہیں جن میں احرام، نماز قصر، حج کی قسم۔ افراد، قرآن یا تمتع وغیرہ۔ پر احادیث سے استدلال کیا ہے پھر ایک باب آپ کے مقام احرام پر باندھ کر مختلف محدثین کی روایات کے علاوہ موسیٰ بن عقبہ کا بھی حوالہ دیا ہے۔ آپ کے حج افراد، یا تمتع پر مختلف علماء کے مسالک اور ان کے دلائل کا بہت مفصل ذکر کیا ہے اور اگلے باب میں قرآن کے قائلین کے دلائل جمع کئے ہیں جو اول الذکر سے زیادہ مفصل ہے۔ ایک فصل میں محاکمہ کر کے اعتراضات کا جواب دوسری فصل میں دیا ہے۔ ایک باب یہ بھی قائم کیا ہے کہ آپ کا احرام مطلق تھا اور اس کے دلائل اور روایات نقل کی ہیں جو تمام کی تمام احادیث کی کتب پر مبنی ہیں (۸۲-۲۱۱)۔

مناسک و احکام حج کے سلسلہ میں آپ کے تلبیہ پر ایک فصل باندھنی ہے۔ ایک فصل صرف حضرت جابر بن عبد اللہ کی حدیث کے لئے قائم کی ہے، پھر ایک فصل میں ان مقامات و مساجد کا ذکر کیا ہے جہاں مکہ و مدینہ کے درمیان کے سفر کے دوران آپ نے نمازیں پڑھیں، اگلا باب مکہ مکرمہ میں آپ کے داخلہ پر ہے، پھر آپ کے طواف کی تفصیل پر دوسرا ہے، آپ کے رمل اور اضطباع پر ایک الگ فصل ہے جس میں پیادہ یا سوار طواف کرنے کی بحث بھی آئی ہے۔ پھر ”صفا و مروہ کے درمیان آپ

کے طواف (سعی) کا ذکر ہے جس میں ذیلی فصول بھی ہیں جو آپ کے ارشادات اور قربانی کے جانوروں (ہدی) کے اسلامی احکام، حضرت علی کی یمن سے آمد، مدت قیام، ترویہ کے دن مقام نماز نبوی، خطبہ نبوی وغیرہ کا ذکر کرتی ہیں۔ علیحدہ فصل میں عرفہ میں آپ کی دعا اور روزہ کی ممانعت وغیرہ پر تفصیلات ہیں۔ عرفہ میں آیت قرآنی: ”الیوم اکملت لکم دینکم... الخ“ کے نزول پر مختصر فصل کے بعد عرفات سے مشعر حرام کی طرف آپ کی واپسی (افاضہ) کا ذکر خیر اور مزدلفہ کے قیام و مناسک کا ذکر ہے۔ ایک اور فصل میں اہل بیت نبوی کے بعض افراد کو پہلے منیٰ جا کر کنکریاں مارنے کی اجازت نبوی کا ذکر ہے۔ مزدلفہ میں آپ کے قیام اور وہاں سے روانگی کے وقت اور وادی محسر سے گریز وغیرہ پر الگ فصل ہے۔ پھر رمی جمار اور تلبیہ کے خاتمہ پر بحث ہے جس کی ذیلی فصول میں قربانی، قربانی میں شرکت، حلق و قصر، کپڑے پہننے اور خوشبو لگانے وغیرہ کا ذکر ہے۔ اگلی فصل بیت عتیق کی طرف آپ کے افاضہ کے ذکر پر ہے جس میں طواف افاضہ کا ذکر جمیل ہے اور اس کی ذیلی فصول طواف اول پر اکتفا، ظہر کی نماز کے بعد منیٰ واپسی و قیام، خطبہ نبوی، منیٰ جانے میں قیام نبوی، نماز کی رکعات پر روایات ہیں۔ ایک الگ فصل منیٰ کے قیام کے دوسرے دن کے خطبہ نبوی پر ہے، دوسری فصل میں ہر روز بیت اللہ کی زیارت پر ہے، پھر ذوالحجہ کے چھٹے دن سے دسویں دن تک کے اسماء اور وجوہ تسمیہ کا ذکر ہے اور وادی محصب کا ذکر بھی الگ ہے۔ پھر طواف وداع پر روایات ہیں۔ ایک فصل مکہ کے زیریں علاقے سے واپسی کے راستے کی سنت پر ہے، اسی میں ماء زمزم کا ذکر ہے۔ ایک خاص فصل میں ”غدیر خم“ کی حدیث پر بحث کی ہے (۳۲۶-۲۸۲)۔ ان تمام مباحث میں احادیث و محدثین ہی ان کے مآخذ ہیں صرف مؤخر الذکر میں ابن اسحاق اور طبری کا کہیں کہیں حوالہ دیا ہے۔ حافظ ابن کثیر نے حجۃ الوداع کی کتاب میں نقد و جرح اور تبصرہ سے بھی خوب کام لیا ہے۔

۱۱ھ کے واقعات کے ذکر میں پہلے ایک تمہیدی فصل میں حجۃ الوداع کے حوالہ سے آپ کی وفات کے پس منظر پر روشنی ڈالی ہے اور آیت قرآنی (سورہ نصر) اور احادیث کے حوالہ سے اس کو مدلل کر کے آپ کے غزوات کی تعداد پر اقوال جمع کئے ہیں جس میں اہل حدیث کے علاوہ اہل سیر کے اقوال بھی جمع کئے ہیں جیسے عروہ، زہری، ابن اسحاق وغیرہ۔ پھر ان کی ایک تلخیص پیش کی ہے جو ابن اسحاق کی روایات اور ابن ہشام کے اضافات پر مبنی ہے۔ آخر میں بخاری، ترمذی کے حوالے بھی ہیں (۳۱-۳۲۷)۔

اگلی ان آیات و حدیث کے لئے باندھی ہے جو آپ کی وفات کی خبر دیتی ہیں اور مرض الوفاة کے آغاز کا ذکر کرتی ہیں۔ متعدد قرآنی آیات کے علاوہ احادیث بھی ہیں اور ابن اسحاق کی روایت آپ کے مرض کے آغاز کے بارے میں نقل کر کے دوسری حدیثی روایات بھی دی ہیں۔ بیماری کے واقعات، معمولات وغیرہ کا ذکر کر کے شیعہ اور بدعتی نقطہ نظر کی تردید کی ہے۔ آپ کے غسل کرنے اور مسجد میں آخری نماز پڑھا کر خطبہ دینے کی احادیث نقل کی ہیں جن میں بیہوشی وغیرہ محدثین کے علاوہ واقدی کی روایت بھی ہے اور ان پر بحث بھی۔ حضرت ابو بکر صدیق کی امامت پر ایک مفصل باب روایات محدثین کرام کے علاوہ امام اشعری وغیرہ کے دلائل پر بھی مبنی ہے۔ اگلا باب آپ کے وقت آخر اور وفات پر ہے جو واقعات، دعاؤں، وصایا، ارشادات، کیفیات، وفات کی کیفیات، بعد وفات مسلمانوں کے رد عمل خاص کر حضرت ابو بکر کی آمد اور خطبہ حضرت عمرؓ کے اضطراب و اعلان وغیرہ پر مبنی ہے۔ وفات اور تدفین کے درمیان پیش آنے والے بعض اہم امور جیسے نماز ابو بکر، وفات بوقت دوپہر، صحابہ کا وفات نبوی پر اختلاف اور خطبہ ابی بکر کا ذکر ہے (۸۵-۴۴۱)۔ اس کے بعد قصہ سقیفہ بنی ساعدہ کے عنوان سے خلافت ابو بکر صدیق اور اس کی افضلیت پر بحث ہے (۵۰۴-۴۸۶)۔

وفات نبوی اور دوسرے متعلقہ امور کا سلسلہ ذکر پھر شروع ہوتا ہے۔ ایک فصل میں آپ کے وقت وفات، عمر شریف، حال وفات، غسل و تکفین، تدفین اور مقام تدفین کا ذکر کر کے ان تمام امور کو اہل حدیث کے علاوہ واقدی، ابن سعد، ابن اسحاق، ابن عساکر، سیف بن عمر کی روایات سے نقل کیا ہے۔ فائدہ کے تحت سہیلی کی بحث نقل کی ہے کہ یوم وفات بارہ ربیع الاول نہیں ہو سکتی، پھر آپ کے غسل کی صفت پر ابن اسحاق، واقدی کے علاوہ محدثین کی روایات زیادہ ہیں۔ آپ کے کفن کی صفت کی فصل میں صرف محدثین کی روایات ہیں۔ آپ کی نماز جنازہ کی فصل محدثین کے پہلو بہ پہلو ابن اسحاق اور واقدی کی روایات اور فقہاء کے مسالک بھی رکھتی ہے۔ آپ کی تدفین کی کیفیت، مقام تدفین اور وقت تدفین کے بارے میں زیادہ تر محدثین کی روایات ہیں۔ البتہ اموی اور واقدی کا بھی دو ایک جگہ حوالہ ہے۔ آپ کے شرف صحبت سے بالکل آخر میں بہرہ ور ہونے والی ذات گرامی پر ایک الگ فصل ہے۔ وقت تدفین پر الگ فصل ہے جس میں واقدی اور ابن اسحاق کا بھی ذکر ہے لیکن زیادہ محدثین کی روایات ہیں۔ آپ اور آپ کے دونوں ساتھیوں - حضرات ابو بکر و عمر رضی اللہ عنہما - کی قبروں کی

کیفیت اور نقشے پر روایات محدثین و اہل سیر مثلاً واقدی ہیں۔ آپ کی وفات پر مسلمانوں کے حزن و ملال اور تعزیت پر دو الگ الگ فصلیں ہیں جو محدثین کے علاوہ موسیٰ بن عقبہ کی روایت بھی رکھتی ہیں۔ ایک فصل میں یہ بیان کیا ہے کہ اہل کتاب کو آپ کی وفات کے دن کی خبر تھی۔ اس کے آخر میں مختصر فصل کے اندر ابن اسحاق و ابن ہشام کے حوالہ سے ارتداد عرب کا حوالہ اور اس پر نقد ہے۔ پھر ابن اسحاق کے حوالہ سے مرثیٰ کی ایک فصل ہے (۶۰-۵۰۵)۔

ایک باب میں یہ بحث ہے کہ آپ نے ترکہ میں کچھ نہ چھوڑا بلکہ سب صدقہ کر دیا تھا۔ اس میں حیات دنیوی کے بارے میں آپ کے ذاتی عمل کے علاوہ ارشادات بھی ہیں۔ جس کے بعد آپ کے ارشاد کہ ہم انبیاء کے وارث نہیں ہوتے پر بحث ہے جس میں حضرت فاطمہ کے دعوے پر بحث بھی ہے اور اسلامی حکم بھی، رافضیوں پر تنقید بھی ہے اور تردید بھی (۷۸-۵۶۱)۔ اگلا باب آپ کی ازواج مطہرات اور اولاد گرامی پر بہت مفصل ہے جو آیات قرآنی، احادیث و روایات سے مدلل ہے۔ اس میں محدثین کرام کے علاوہ سیف بن عمر، طبری، زہری، ابن اسحاق، ابن عساکر وغیرہ کی روایات ہیں اور ترتیب سے ازواج کا ذکر ہے۔ اگلی فصل ان ازواج پر باندھی ہے جن کو پیغام تو دیا لیکن نکاح مکمل نہ کیا۔ آخر میں ازواج مطہرات کی اصنافِ ثلاثہ پر بحث کی ہے (۹۹-۵۷۹)۔ آپ کی باندیوں (سراری) پر اگلی فصل ہے جس میں ابو نعیم، واقدی، ابن خزیمہ، دارقطنی، یونس بن بکیر، ابن اسحاق وغیرہ کے حوالہ سے حضرت ماریہ قبطیہ، حضرت ریحانہ کا ذکر خیر ہے (۶-۶۰۰)۔ اگلی فصل آپ کی اولاد گرامی کے لئے وقف ہے جو ابن سعد، ابوالفرج المعانی، یثیم بن عدی، زبیر بن بکار، ہشام بن عروہ، ابن عساکر، زہری، واقدی کے علاوہ متعدد محدثین کرام کی روایات سے آراستہ ہے (۱۵-۶۰۷)۔

اگلا باب آپ کے غلاموں، باندیوں، خدام، کاتبوں اور امینوں پر ان کے اسماء گرامی کے حروف کی رعایت کے ساتھ باندھا ہے اور ان کے بعض سوانح بیان کئے ہیں جیسے حضرات زید بن حارثہ، اسامہ، اسلم، ابورافع، ایمن، ثوبان وغیرہ وغیرہ۔ اس میں محدثین کرام کے علاوہ ابن اسحاق، واقدی، ابن سعد، موسیٰ بن عقبہ، خلیفہ بن خیاط وغیرہ کی روایات ہیں۔ آپ کی باندیوں (اماء) پر الگ فصل ہے جو واقدی، ابن سعد، ابن الاثیر، عساکر، بیہقی، ابن عبدالبر اور متعدد محدثین کی روایات پر مبنی ہے۔ اسی طرح آپ کے خدام اور آزاد صحابہ کی خدمت پر الگ فصل ہے جو ابن سعد، واقدی اور

متعدد محدثین کی مرہون منت ہے۔ آپ کے کتاب (کاتبوں) پر جو فصل ہے وہ ابن سعد، واقدی، زبیر بن بکار، ابن اسحاق کے علاوہ متعدد محدثین کرام کی احادیث و آثار پر مبنی ہے اور ان کی سوانح بھی بیان کرتی ہے اور ابن کثیر کی آراء و نقد بھی (۹۷-۶۱۵)۔ اس کی آخری فصل آپ کے امینوں پر ابن عساکر، احمد، ابوداؤد، نسائی، صحیحین وغیرہ کے حوالہ سے ہے اور آخر میں تعداد صحابہ و مسلمین پر مختلف روایات ہیں (۷۰۰-۶۹۸)۔

کتاب سیرت کا آخری باب آپ کے آثار ذاتی یعنی کپڑوں، اسلحوں اور سواریوں وغیرہ کے لئے خاص ہے جو مختلف ذیلی فصول میں منقسم ہے۔ ایک فصل آپ کی خاتم پر ہے جو محدثین سے مروی ہے۔ اسی کی دوسری فصل ترک خاتم پر ہے۔ دوسری فصل آپ کی تلواروں کے ذکر پر ہے جس کے آخر میں آپ کے دوسرے اسلحوں کا حوالہ ہے۔ پھر آپ کے نعلین مبارک پر ایک فصل ہے اور اس کے بعد فہرست موضوعات ہے ایک فصل آپ کے پیالہ کے ذکر خیر پر ہے، اگلی فصل میں آپ کی سرمہ دانی کا ذکر ہے۔ پھر لباس کے سلسلہ میں بردہ پر ایک فصل ہے۔ آپ کے گھوڑوں اور دوسری سواریوں کا ذکر مجموعی طور سے ایک فصل میں ابن اسحاق کے حوالہ سے کیا ہے اور زیادہ روایات اس پورے باب میں محدثین کرام کی ہیں (۷۰۱-۱۷) اور اسی پر ابن کثیر کی کتاب سیرت ختم ہوتی ہے جس کے بعد شمائل و خصائص و فضائل و دلائل کا الگ جزء آتا ہے۔

ابن کثیر کی الفصول فی سیرة الرسول

حافظ ابن کثیر کی اسلامی عالمی تاریخ ”البدایة والنہایة“ بہت مشہور ہے۔ اس میں سیرت نبوی کا بہت جامع اور مفصل مواد ہے جو ان کو عظیم ترین سیرت نگاروں کی صف میں ممتاز مقام عطا کرتا ہے۔ انہوں نے خود کئی جگہ اپنی کتاب تاریخ اور دوسری تالیفات میں تصریح کی ہے کہ انہوں نے سیرت نبوی پر ایک مفصل کتاب لکھی ہے اور ایک مختصر کتاب بھی تحریر کی ہے اور یہ مختصر کتاب کتاب جامع کی تلخیص نہیں بلکہ ایک مستقل اور آزاد تصنیف ہے۔ اس کا عنوان ”الفصول فی سیرة الرسول“ ہے جو متعدد بار عنوان کی تبدیلی اور اختلاف کے ساتھ چھپ چکی ہے۔ ہمارے زیر مطالعہ جو نسخہ ہے وہ قریب قریب جدید ترین طباعت ہے اور اسے محمد العید الخضر اوی اور محی الدین مستو نے اپنی تحقیق و تعلق کے ساتھ مؤسسہ علوم القرآن دمشق / مکتبہ دار التراث مدینہ منورہ سے ۳-۱۴۰۲ھ میں تیسری بار شائع کیا ہے۔

محققین کی تصریح کے مطابق ابن کثیر کی الفصول فی سیرة الرسول دو حصوں میں منقسم ہے اور دونوں اپنی جگہ الگ الگ تالیفات ہونے کا درجہ اور حق رکھتی ہیں۔ کتاب کا جز اول سیرت نبوی اور غزوات و مغازی پر مبنی ہے اور جز دوم احوال و شمائل و خصائص نبوی پر۔ مطبوعہ کتاب کے کل صفحات ۴۱۲ ہیں۔ جن میں سے اولین اٹھتر صفحات تیسری طباعت کے مقدمہ، مقدمہ تحقیق اور حافظ ابن کثیر کی سوانح پر شامل ہیں۔ پھر متن کتاب ۷۹ سے ۳۴۴ تک وسیع ہے۔ بقیہ لگ بھگ ستر صفحات خاتمہ و مراجع تحقیق اور مختلف قسم کی فہارس۔ آیات قرآنی، احادیث نبوی، اعلام، تراجم اعلام، اماکن اور موضوعات۔ پر مبنی ہیں۔

متن کتاب کا آغاز ”مقدمۃ المؤلف“ سے ہوتا ہے جس میں بسملہ اور حمد و صلوة کے بعد مؤلف کتاب حافظ ابن کثیر نے پہلے اہل علم کی توجہ تاریخ نبوی اور تواریخ اسلامی کے مختلف اور عظیم الشان علوم و فنون پر مشتمل ہونے کی طرف دلائی ہے اور پھر تصریح کی ہے کہ میں نے ایک تذکرہ نبوی بطور نمونہ لکھ دیا ہے تاکہ ان علوم کی تحصیل میں مدد ملے اور اس میں نسب نبوی، سیرت و اعلام اور آپ کے بعد کی اسلامی تاریخ کا علم

خاص طور سے حاصل ہو۔ لیکن محققین کی وضاحت کے مطابق مؤلف علام نے اس کتاب میں صرف سیرت نبوی پر ہی اکتفا کیا ہے اور اپنے وعدہ کے مطابق تاریخ اسلامی کا کوئی حصہ شامل نہیں کیا (۸۰-۷۹)۔

جز واول کی پہلی فصل ”نسب نبوی“ سے شروع ہوتی ہے جس میں آپ کے نام نامی ابوالقاسم، محمد اور احمد کے علاوہ آپ کو سید ولد آدم اور دوسرے اسماء گرامی۔ حاجی حاشر وغیرہ۔ سے یاد کیا جاتا ہے۔ آپ کے والد گرامی کا اسم سامی عبداللہ ذکر کر کے ان کے رشتہ اخوت سے ان کے تمام بھائی بہنوں کا ذکر کرتے ہیں۔ ان کو اولاد عبدالمطلب بتا کر اور ان کا مشہور نام شیبہ الحمد لکھ کر ان کے والد ہاشم کو ان کے اصلی نام اور ان کے بھائیوں کے نام گناتے ہیں اور اسی طرح وہ پیڑھی بہ پیڑھی عدنان تک لے جاتے ہیں۔ نسب نبوی کے ماخذ کیلئے حافظ ابو عمرو نمری (ابن عبدالبر) کتاب ”الانباہ بمعرفۃ قبائل الرواة“ کا حوالہ دے کر قریش کے نام و نسبت اور ان کو جمع کرنے والے کا ذکر کرتے ہیں اور مختلف علماء جیسے ابن عبدالبر، ابن ماجہ، ابوالقاسم عبدالکریم رافعی اور امام شافعی اور ان کی کتابوں کا حوالہ دیتے ہیں پھر قبائل یمن کا اور ان کی نسبی نسبت کا مختصر حوالہ دیتے ہیں۔ دوسری فصل آپ کے نسب مطہر ہی سے متعلق ہے مگر عدنان سے اوپر کی پیڑھیوں کیلئے۔ عدنان کو اولاد ابراہیمی تسلیم کرنے اور متفقہ نظریہ بتانے کے بعد وہ درمیانی پیڑھیوں کے لئے مختلف اقوال کا ذکر کرتے ہیں۔ ان میں امام مالک، امام ابن عبدالبر، ابن اسحاق، ابوالعباس عبداللہ بن محمد الناشی المعتزلی شامل ہیں اور صحیح مسلم سے تمام قبائل قریش کی قرابت اور بنو اسرائیل کی نسب ابراہیم میں شمولیت کا ذکر کرتے ہیں اور تورات سے حوالہ لاتے ہیں۔ اس موضوع پر ایک حدیث بیان کر کے آپ کی والدہ ماجدہ کا نسب مختصراً بیان کرتے ہوئے اختتام بحث کرتے ہیں (۹۰-۸۳)۔

تیسری فصل ”آپ کی ولادت و رضاعت و نشأۃ“ پر ہے۔ دو شنبہ دور بیچ الاول کی روایت کو ترجیح دے کر تین اور تاریخیں اس ماہ کی اور زبیر بن بکار اور سہیلی کے حوالہ سے رمضان کی شاذ روایت کا بھی حوالہ دیتے ہیں۔ پھر سنہ عام الفیل کے بعد کی مدت کے بارے میں مختلف اقوال بیان کرتے ہیں۔ صحیح قول۔ عام الفیل۔ کے لئے امام بخاری کے استاد ابراہیم بن المنذر الحزامی اور خلیفہ بن خیاط وغیرہ کا حوالہ و سند بھی لاتے ہیں۔ آپ کی ولادت سے قبل آپ کے والد کی وفات اور دوسری تاریخوں، رضاعت حلیمہ سعدیہ، مدت رضاعت و پرورش، شق صدر، والدہ کی وفات، ام ایمن کی پرورش، دادا کی

کفالت و وفات، ابوطالب کی وصیت پداری اور کفالت و حمایت اور شرک پر ان کی موت، سفرِ شام، معجزات دوران سفر شام بروایت ترمذی، بحیر اراہب کی بشارت و ملاقات، تجارت خدیجہ کے لئے دوسرے سفر شام اور اس کے معجزات، خدیجہ سے شادی، پاک و صاف اور محفوظ و مامون زندگی، تعمیر کعبہ اور تنصیب حجر اسود کے واقعات مختصراً بیان کرتے ہیں (۹۱-۹۵)۔

تیسری فصل آپ کے ”مبعث“ پر ہے۔ اس کے اہم نکات ہیں: بعثت محمدی رحمت الہی، غارِ حرا میں تخت، ابوطالب کے قصیدہ لامیہ کا حوالہ مع شعر، رمضان میں بھر چالیس سال فرشتہ کے ذریعہ سورہ اقرآ کی تنزیل و تعلیم، حضرت خدیجہ کی تسلی اور تصدیق، فترہ وحی اور اس کی مدت، اس کے بعد ظہور فرشتہ اور نزول سورہ مدثر، اول حال نبوت اور سورہ مدثر سے حکم رسالت و انذار، دعوتِ اسلامی، ابوبکر صدیق کا قبول اسلام اور حمایت و تصدیق نبوی، اور ان کی دعوت پر حضرت عثمان، طلحہ اور سعد کا قبول اسلام، اسلام علی کے بارے میں اقوال، پھر اسلام ورقہ بن نوفل وغیرہ، دعوت نبوی اور مسلمانوں کی ابتلاء وغیرہ (۹۵-۹۹)۔

چوتھی فصل ”عذاب دینے والوں کی فتنہ سازی اور ہجرت حبشہ“ پر ہے۔ مسلمانوں خاص کر حضرت سمیہ، عمار وغیرہ کی اذیت اور ابو جہل کے حوالہ کے بعد کمزور اور غلام مسلمانوں کی خرید کے آزاد کرنے کی صدیقی مساعی کا ذکر کیا ہے۔ پھر ہجرت حبشہ اور اولین مہاجرین حبشہ کا ذکر ابن اسحاق و اقدی، صحیح بخاری وغیرہ کے حوالہ سے کیا ہے اور محاکمہ بھی کیا ہے۔ حبشہ میں مسلم مہاجرین کے پُر امن قیام، نجاشی کے حسن سلوک، قریشی وفد اور حضرت جعفرؓ کی تقریر کا بھی ذکر کیا ہے (۹۹-۱۰۲)۔

پانچویں فصل قریشی مقاطعہ کے عنوان سے ہے اور اس کے اہم مباحث ہیں: حضرت حمزہؓ اور کثیر جماعت کا اسلام، سماجی مقاطعہ اور صحیفہ کی شرائط اور اس کے کاتبوں کا انجام، مدت مقاطعہ، ابوطالب کے قصیدہ کا حوالہ بابت سلوک عبد شمس و نوفل، نقض صحیفہ اور اس کے ساعی اکابر قریش کے اسماء، خاتمہ مقاطعہ، بعض مہاجرین حبشہ کی مکہ واپسی (۱۰۲-۴)۔

چھٹی فصل میں مختصراً حوالہ وفات خدیجہ و ابوطالب کے بعد سفر طائف کا ذکر ہے اور واپسی میں مطعم بن عدی کے جوار نبوی کا، اس دور کے بعض مسلمانوں کا بھی (۱۰۴-۶)۔ ساتویں فصل اسراء و معراج اور قبائل پر دعوت اسلام پیش کرنے کی سعی نبوی پر ہے۔ اس میں بیت المقدس کی طرف اسراء اور آسمانی معراج کے ذکر کے علاوہ روایت باری، روایت جبریلی پر اقوال علماء اور احادیث کا مختصر بیان

ہے پھر قبائل کو آپ کی دعوت اور ابولہب کی مخالفت کا مختصر ذکر ہے (۸-۱۰۶)۔ آٹھویں فصل میں سوید بن صامت کے معاملہ اور ایاس بن معاذ کے اسلام کا، نویں فصل میں بیعت عقبہ اولیٰ اور ثانیہ کا ذکر ہے، یعنی چھ، بارہ مدینہ والوں کے اسلام، بیعت کی شرائط، شرکاء کے اسماء گرامی، عمرو بن ام مکتوم اور مصعب بن عمیر کی بطور معلم مدینہ روانگی، مدینہ میں اشاعت اسلام، پچھتر مدنی مسلمانوں کی آمد، بارہ نقیبوں کا تقرر اور ہجرت مدینہ کی ابتدا (۱۲-۱۰۸)۔

دسویں فصل ہجرت رسول اللہ صلی اللہ علیہ وسلم کی تفصیلات کے لئے وقف ہے۔ اس میں اہم مباحث ہیں: حضرت ابوبکرؓ کی ہجرت کی تیاری، اذن الہی، حضرت ابوبکر صدیقؓ کے ساتھ آپ صلی اللہ علیہ وسلم کی روانگی، عبداللہ بن اریقظ کی رہبری، غار ثور کا قیام، قریش کا تعاقب اور انعام کا اعلان، سراقہ کا واقعہ، ام معبد کا واقعہ اور معجزہ نبوی (۶-۱۱۳)۔ گیارہویں فصل آپ کے مدینہ میں داخلہ سے متعلق ہے۔ اس میں اہل مدینہ کے انتظار و استقبال، قباء میں کلثوم بن الہدم کے گھر قیام، بیعت کے لئے آپ کی مجلس اہم مباحث ہیں (۱۱۷)۔ بارہویں فصل میں مدینہ میں آپ کے استقرار کا ذکر ہے۔ قباء کے چودہ دن کے قیام کے بعد روانگی، مسجد قباء کی تعمیر، ناقہ کی ماموریت، ابوایوب انصاری کی میزبانی، مسجد نبوی اور حجروں کی تعمیر اور ہجرت علی اس کے تمام مباحث ہیں (۱۹-۱۱۸)۔ تیرہویں فصل انصار و مہاجرین کی مواخاۃ پر باندھی ہے اور یہود کے ساتھ معاہدہ کرنے اور کتاب نبوی کا بھی ذکر کیا ہے (۲۰-۱۱۹) اور اسلام عبداللہ بن سلام اور فرضیت زکوٰۃ کا بھی۔ چودہویں فصل جہاد کی فرضیت پر سورہ بقرہ: ۲۱۶ اور حج: ۳۹ کے حوالہ سے ہے (۱۲۱)۔ پندرہویں فصل ”اول المغازی والبعوث“ کی ہے جس میں غزوۃ الالبواء، سریہ حمزہ اور سریہ عبیدہ کے ذکر کے ساتھ طبری کا حوالہ ہے (۳-۱۲۱)۔ سولہویں فصل غزوۃ بواط، غزوۃ العشیرۃ اور غزوۃ بدر الاولیٰ پر ہے (۲۳-۱۲۳)۔ سترہویں فصل میں سریہ عبداللہ بن جحش کی تفصیل ہے (۲۶-۱۲۵)۔ اٹھارہویں فصل تحویل قبلہ اور فرضیت رمضان پر ہے (۱۲۷)۔

انیسویں فصل ”غزوۃ بدر الکبریٰ“ کی تفصیلات کے لئے ہے جیسے کفر اور اسلام کی جنگ کا سبب تجارتی قافلہ قریش، مدینہ کے خلفاء نبوی، مسلم فوج کی قوت، پرچم بردار، اہل مکہ سے فوج طلبی، روانگی قریش، مشاورت نبوی، بدر میں نزول، قریشی سقوں کی گرفتاری، مسلم جاسوسوں کی کارکردگی، ابو جہل کی بدر جانے کی ضد، مصارع قریش، قریشی اکابر کی جنگ ٹالنے کی کوشش اور ابو جہل کی ہٹ دھرمی، آپ کی صف

بندی، مبارزت، قریشی مبارزوں کا قتل، جنگ مغلوبہ، دعائے نبوی، شیطان کی فتنہ گری، اسیران بدر، واپسی مسلم لشکر، سورہ انفال کا نزول، اسیران بدر کے بارے میں مشورہ اور فدیہ پر رہائی، غزوہ کے اثرات: قوت اسلام اور اشاعت اسلام (۳۷-۱۲۸)۔ بیسویں فصل بدری صحابہ کی تعداد پر ہے خاص کر مختلف روایات اور اقوال پر۔ اس میں زہری، موسیٰ بن عقبہ، ابن اسحاق، واقدی، سعید بن یحییٰ اموی، بخاری، ابن حزم کی السیرۃ اور مقدسی کا حوالہ ہے۔ چودہ مسلم شہداء اور ستر مشرک مقتولوں کا ذکر مختصر ہے (۹-۱۳۷)۔

اکیسویں، بائیسویں، تیسویں، چوبیسویں، پچیسویں، چھبیسویں فصول میں بالترتیب غزوہ بنی سلیم، غزوہ سویق، غزوہ ذی امر، غزوہ بحران، غزوہ بنی قینقاع اور قتل کعب بن الاشرف کا مختصر بیان ہے، صرف مؤخر الذکر میں کچھ تفصیل ہے (۲۳-۱۴۰)۔ ستائیسویں فصل غزوہ احد کے لئے خاص ہے اور خاصی مفصل ہے۔ اس میں غزوہ کی آزمائش الہی اور مومنین و منافقین کی تمیز کرنے کی صفت، سبب غزوہ، تاریخ، مشاورت نبوی، مسلم لشکر کی تعداد اور منافقین کی علیحدگی، وادی احد میں صف بندی، درہ پر تیر اندازی کے ماہرین کی تعیناتی، آپ کے اسلحہ، پرچم بردار، اور بازوؤں کے افسروں کی تقرری، نوجوانوں کو شرکت کی اجازت اور ممانعت، کئی لشکر کی تعداد و افسر، مبارزت، شعار اسلامی، تیر اندازوں کی نافرمانی، دشمن کا عقبی حملہ، آپ کا زخمی ہونا اور مسلم لشکر کی شکست، آپ کی حمایت و دفاع میں صحابہ کی جاں نثاری، آپ کی شہادت کی افواہ، آپ کی موجودگی کی شناخت اور مسلم لشکر کی واپسی، آپ کا علاج، مسلم شہداء اور ان کی تعداد، مسلم مفروروں کی معافی اور آیات قرآنی کے حوالے شامل ہیں۔ اگلی فصل (اٹھائیسویں) میں غزوہ حراء الاسد کا بیان ہے (۵۲-۱۴۴)۔

انیسویں فصل سریہ رجب کے لئے مخصوص ہے جس میں ابن اسحاق، بخاری، سہیلی کی روایات پر محاکمہ کے علاوہ حضرت خیبؓ وغیرہ کی شہادت کا واقعہ مذکور ہے۔ تیسویں بر معونہ کے المیہ کے لئے خاص ہے اور اس میں بھی ابن اسحاق کی روایت کا موازنہ صحیحین سے کر کے مؤخر الذکر کو صحیح قرار دیا ہے۔ اس کے آخر میں غزوہ بنی النضیر کے سبب کا ذکر ہے اور اکتیسویں فصل میں خود غزوہ بنی النضیر مذکور ہے (۵۸-۱۵۳)۔ بیسویں فصل غزوہ ذات الرقاع کے لئے ہے جس میں صلوة الخوف پر اہل سیر اور اہل حدیث کے مابین اختلاف کا متعدد مآخذ کے حوالہ سے ذکر ہے۔ احادیث کے عمدہ استدلال کے لئے یہ فصل بہت اہم ہے۔ خاتمہ غورث بن الحارث کے حملہ اور استقامت نبوی کے بیان پر ہوتا ہے اور

صلوٰۃ الخوف کی ادائیگی پر (۶۲-۱۵۸)۔ پھر تینتیسویں اور چوہتیسویں فصلوں میں بالترتیب غزوہ بدر الصغریٰ اور غزوہ دومتہ الجندل کا چند سطری ذکر ہے (۳-۱۶۲)۔

پینتیسویں فصل ”غزوۃ الخندق“ میں نسبتاً مفصل ذکر ہے۔ آیات قرآنی و احادیث نبوی کے مضمون سے آغاز کر کے ابن کثیر نے تاریخ غزوہ پر اہل سیر جیسے عام اہل مغازی اور موسیٰ بن عقبہ کے اختلاف کا ذکر کر کے مؤخر الذکر کی تاریخ کو بلاشبہ صحیح قرار دیا ہے۔ احادیث اور ان سے استدلال پر بھی بحث کر کے اس کی تائید فراہم کی ہے۔ سبب غزوہ، خندق کی جنگی ترکیب، مسلم لشکر کی تعداد و روانگی، بنو قریظہ کو معاہدہ کی یاد دہانی اور غداری سے احتراز کی کوشش، احزاب میں اختلاف، غطفان سے مفاہمت کا ارادہ، نعیم بن مسعود کی مساعی، قریشی لشکر کی واپسی دوسرے اہم موضوعات ہیں، چھتیسویں فصل میں غزوہ بنی قریظہ کا مفصل بیان ہے جس میں صلوٰۃ عصر کی ادائیگی سے متعلق حکم نبوی پر بحث بھی ہے اور محدثین کی رائے بھی۔ حضرت ابولبابہ کا واقعہ، حضرت سعد بن معاذ کا فیصلہ، قرظی مقاتلین کا قتل اور حضرت سعد کی شہادت اہم مباحث ہیں (۷۶-۱۶۳)۔

سینتیسویں فصل میں سریہ عبداللہ بن عتیک اور اڑتیسویں فصل میں غزوہ بنی لحيان اور انتالیسویں فصل میں غزوہ ذوقرد کے مختصر ذکر کے بعد (۷۹-۱۷۶) چالیسویں فصل میں غزوہ بنی المصطلق کے نسبتاً مفصل بیان کے لئے وقف ہے۔ تاریخ غزوہ اور ابن اسحاق کے حوالہ کے بعد خلیفہ نبوی کی تقرری، مختصر ذکر غزوہ، حضرت جویریہ کی شادی، واقعہ افک کی تفصیلات، اہل سیر و اہل حدیث کے اقوال و اختلافات اور ابن کثیر کی رائے اہم مباحث ہیں (۸۳-۱۷۹)۔ اکتالیسویں فصل غزوہ الحدیبیہ کی تفصیلات بیان کرتی ہے۔ شرکاء کی مختلف تعداد، اس پر محاکمہ، مختصر حال سفر اور معاہدہ صلح، شرائط صلح، مہاجرات کے باب میں ایک شق کی الہی منسوخی، شہادت عثمان کی خبر اور بیعت رضوان، عمرہ کے مناسک کی ادائیگی کے علاوہ بخاری، سیہلی اور امام ابوحنیفہ جیسے ”اصولیین“ کے حوالے بھی ہیں (۸-۱۸۲)۔

بیالیسویں فصل غزوہ خیبر کی مختصر روئیداد پیش کرتی ہے۔ اس میں تاریخ غزوہ پر امام مالک، امام ابن حزم، امام احمد بن حنبل کی آراء، خلیفہ نبوی، فتح خیبر، صلح کے معاہدہ، حضرت صفیہؓ سے شادی وغیرہ کا بہت مختصر ذکر ہے۔ خاتمہ زہر آلود کھانے اور حضرت جعفرؓ وغیرہ کے حبشہ سے واپسی اور شہداء خیبر کے ذکر پر ہوتا ہے (۹۰-۱۸۸)۔ اس کے بعد کی تین فصلیں فتح فذک، فتح وادی القرئی اور عمرۃ القضاء کے

مختصر ذکر کے لئے ہیں (۲-۱۹۱) جبکہ چھیالیسویں فصل میں سریہ موتہ کا نسبتاً کچھ مفصل بیان ہے (۵-۱۹۳) جس میں ابن کثیر کا محاکمہ نئی چیز ہے۔

سینتالیسویں فصل ”غزوہ فتح مکہ“ کی تفصیلات پر ہے۔ اس میں سبب غزوہ، بنو خزاعہ حلیف نبوی کا استغاثہ، تجدید صلح کے لئے ابوسفیان کی ناکام سفارت، حضرت حاطب کا خط، مسلم لشکر کی تعداد، خلیفہ نبوی کا تقرر، حضرت عباسؓ کی ملاقات و اسلام، حضرت ابوسفیانؓ بن حارث ہاشمی اور عبداللہؓ بن ابی امیہ مخزومی کی ملاقات و ہجرت، صیام رمضان کے افطار کا حکم، قریشی اکابر ابوسفیانؓ بن حرب وغیرہ کی ملاقات اور ابوسفیانؓ کا قبول اسلام، دارابی سفیان کا دارالامان قرار دیا جانا اور ابن حزم، الشافعی، الفزاری، نووی وغیرہ کے فتاویٰ اور اقوال مسلم لشکر کے افسر اور ان کا مختلف سمتوں سے مکہ میں داخلہ، بعض قریشی مقاتلین کا مقابلہ اور قتل، مجرمین کے قتل کا فرمان، صلاة الصبحی اور علماء کے اقوال، خانہ کعبہ میں داخلہ، سدانہ پر عثمان بن طلحہ کی برقراری، خطبہ کا حوالہ، اردگرد کے علاقے میں دعوت اسلامی کے لئے سرایا کی روانگی جیسے سریہ خالد (بنو جذیمہ)، سریہ خالد (عزی)، عکرمہ بن ابی جہل اور صفوان بن امیہ کا اسلام اہم مباحث ہیں (۲۰۳-۱۹۵)۔

اڑتالیسویں فصل کا موضوع غزوہ حنین ہے۔ اس کے اہم موضوعات ہیں: مالک بن عوف کی قیادت میں ثقیف و ہوازن کا اجتماع، درید بن الصمہ کا مشورہ، مسلم جاسوسوں کی خبر، مسلم لشکر کی تعداد اور روانگی، مکہ کی گورنری پر عتاب بن اسید کی تقرری، ذات انواط کا واقعہ، حنین کی وادی میں نزول اور اولین شکست، آپ کی استقامت اور مسلم لشکر کی واپسی اور فتح، قرآنی آیات کے حوالے، اموال غنیمت اور قیدیوں کی وصولیابی، سریہ اوطاس، مسلم شہداء حنین، مشرک مقتولین کی تعداد، سلب کا اسلامی حکم (۷-۲۰۲)۔

انچالیسویں فصل میں غزوہ الطائف کا عنوان اور مختصر بیان ہے۔ محاصرہ کے بارے میں اہل سیر و حدیث کے اقوال کے بعد تقسیم اموال غنیمت، مؤلفۃ القلوب کو عطا یائے نبوی، انصار سے خطاب نبوی، اسلام مالک بن عوف اور ان کی گورنری، عمرہ نبوی اور پہلاج امارت مسلم میں جیسے بیانات ہیں (۹-۲۰۷)۔

پچاسویں فصل غزوہ تبوک کے مختصر بیان کے لئے ہے۔ سورہ توبہ۔ ۲۹ کا نزول، مسلم تیاری، صحابہ کرام میں حضرت عثمانؓ کے عطیہ کا ذکر خاص، مجاہدین کی تعداد، خلیفہ کی تقرری، حضرت علیؓ کا مقام، منافقین کی شمولیت، بکاؤن کا ذکر، نافرمانوں اور منافقین کی عدم شرکت، بعض معجزات اور اسلامی

احکام، شاہ ایلہ سے معاہدہ، مسجد ضرار کا انہدام اور واپسی اور سوہ توبہ کا نزول وغیرہ اہم مباحث ہیں (۱۳-۲۱۰)۔ اگلی فصل میں ثقیف کے وفد کی آمد اور ان کے لئے احکام نبوی کا ذکر ہے (۱۴-۲۱۳)۔ باون ویں مختصر فصل میں حجۃ ابو بکر، وفود کے تواتر اور سفراء کا مختصر ترین حوالہ ہے (۲۱۵) جبکہ تریپن ویں فصل حجۃ الوداع کے بیان کے لئے ہے جس میں مدینہ سے روانگی، بعض مناسک احرام کی ادائیگی اور حج کی نوعیت پر فقہاء کی آراء کے علاوہ قربانی کے جانوروں، مکہ آمد، طواف قدوم کی ادائیگی، حضرت علی کی آمد، منی، عرفات اور مزدلفہ کے قیام، طواف افاضہ کی ادائیگی اور خطبہ نبوی کے حوالہ کے بعد واپسی پر بحث کا خاتمہ کیا ہے (۹-۲۱۶)۔ جزو اول کی چونویں اور آخری فصل آپ کی وفات پر ہے جس میں مکہ سے واپسی کے بعد قیام مدینہ کی مدت، بیماری کی ابتداء، حضرت عائشہ کے گھر قیام، لشکر اسامہ کی تیاری، دو شنبہ، ربیع الاول کو وفات، تاریخوں میں اختلاف، سہیلی کا حوالہ، خود کا محاکمہ، عمر شریف کی صحیح روایت بقول نووی وغیرہ، مسلم ابتلاء، حضرت ابو بکر کا خطبہ، سفیفہ بنی ساعدہ کا حوالہ، تجہیز و تکفین اور تدفین اہم موضوعات ہیں (۲۳-۲۱۹)۔

الفصول فی سیرۃ الرسول مؤلفہ حافظ ابن کثیر کا جزو ثانی آپ کے احوال و شمائل اور خصائص کے لئے خاص ہے۔ اس کی پہلی (۵۵ ویں) فصل آپ کے حج اسلام، حج جاہلیت، فرضیت حج کی تاریخ اور چار عمروں کی ادائیگی پر ہے (۲۲۷)، دوسری غزوات و بعوث (سرایا) کی تعداد کے بارے میں مسلم، ابن اسحاق اور ابن ہشام کی روایات پر ہے (۲۲۸)، تیسری اعلام نبوت پر ہے جس کی تفصیل کے لئے متعدد مجلات کی ضرورت کا ذکر کر کے جن اعلام کا ذکر کیا ہے ان میں قرآن مجید، آپ کے اوصاف جیسے صداقت و امانت و امیت اور آپ کے فضائل اخلاق، اخبار غیب کی اطلاع، بعض معجزات کا وقوع، دعائے نبوی کی برکات، دعائے نبوی کے اثرات، رمی جمار سے کفار کی بدر و حنین میں شکست، کھانے میں برکت، پانی کے معجزہ وغیرہ متعدد آیات و خوارق کا ذکر ہے اور اعلام پر اپنی علیحدہ کتاب مرتب کرنے کے ارادہ کا بھی ذکر ہے جو غالباً وفا نہیں ہو سکا (۳۶-۲۲۸)۔ چوتھی (۵۸) مستقبل کی غیبی خبروں کے عنوان و موضوع پر ہے۔ اس میں متعدد اخبار غیبی اور واقعات کی صحیح پیشگوئیاں ہیں جیسے غلبہ روم، صحیفہ مقاطعہ کے خاتمہ، مصارع قریش کی اطلاع، کسریٰ کے خزانوں کی فتح، امت محمدی کی وسعت و آفاقیت، خوارج سے جنگ، حضرت حسن کی صلح، حضرت عمارؓ کا باغیوں کے ہاتھوں قتل وغیرہ (۸-۲۳۶)۔

پانچویں (۵۹ ویں) فصل رسول اکرم صلی اللہ علیہ وسلم کے بارے میں کتب سماوی کی بشارات پر مبنی ہے۔ قرآن مجید و صحیح بخاری کے حوالہ سے انجیل و تورات میں بشارات محمدی کے ذکر کے علاوہ تورات کے مختلف اسفار میں بشارات کا ذکر ہے پھر زبور و انجیل وغیرہ کی بیان کردہ صفات کے ذکر خیر پر مبنی ہے۔ اس میں آپ کے تین فرزندوں - قاسم، عبداللہ اور ابراہیم - اور چار بنات مطہرات کا ذکر ان کی ولادت و وفات سمیت ہے (۲۲۱-۲۲۲)۔ ساتویں (۶۱ ویں) فصل آپ کی ازواج مطہرات کی مختصر سوانح ترتیب وار پیش کرتی ہے: حضرت خدیجہ، حضرت سودہ، حضرت عائشہ، حضرت حفصہ، حضرت ام سلمہ، حضرت زینب بنت جحش، حضرت جویریہ، حضرت صفیہ، حضرت ام حبیبہ، حضرت میمونہ کا ذکر کیا ہے اور صحیحین کی بنیاد پر ان کو حضرت خدیجہ کے بعد نو آنے والی ازواج بتایا ہے جو آپ کے بعد زندہ رہیں۔ دوسری روایات کا بھی ذکر کیا ہے۔ پھر پندرہ ازواج، تیرہ منکوحہ، گیارہ مجموعہ اور نوبیوہ کی تعداد حضرت قتادہ کے حوالہ سے بیان کی ہے اور دو باندیوں - ماریہ بنت شمعون قبظیہ اور ریحانہ بنت عمرو - کا ذکر کیا ہے۔ ان میں حضرت ام سلمہ، حضرت ام حبیبہ اور حضرت زینب بنت جحش کا نسبتاً مفصل ذکر ہے۔ اہل علم میں نسائی، بخاری، مسلم، واقدی، محمد طاہر مقدسی، ابن الصلاح، نووی وغیرہ کا بالخصوص واقدی کا کئی جگہ حوالہ دے کر ان کی تصدیق کی ہے (۲۳۳-۵۳)۔

آٹھویں (۶۲ ویں) فصل آپ کے ”موالی“ آزاد کردہ غلاموں کا ذکر خیر حافظ ابن عساکر، حافظ نووی وغیرہ کے حوالہ سے حروف تہجی کے مطابق کرتی ہے۔ ان میں آپ کی باندیاں بھی شامل ہیں۔ متعدد نئے نام ہیں جو متعدد مآخذ میں نہیں پائے جاتے (۲۵۳-۵۴)۔ نویں (۶۳ ویں) مختصر فصل آپ کے آزاد خدام پر اور دسویں (۶۴ ویں) آپ کے کاتبین وحی پر ہے اور اس میں اپنی ایک کتاب محاکمہ کا بھی حوالہ دیا ہے (۲۵۵-۵۶)۔ گیارہویں (۶۵ ویں) آپ چار مؤذنین پر تین سطری ہے۔ بارہویں (۶۶ ویں) آپ کی اونٹنیوں اور گھوڑوں، خچروں وغیرہ کے نام گناتی ہے اور سہل ابن سعد، نووی، سہیلی، اسفرائینی، امام الحرمین، قاضی عیاض وغیرہ کے اقوال بیان کر کے سہیلی کے ایک بیان پر سخت محاکمہ کرتی ہے (۲۵۷-۹)۔ تیرہویں (۶۷ ویں) آپ کے اسلحہ پر تین سطری ہے جبکہ چودھویں (۶۸ ویں) آپ کے سلاطین کے درباروں میں سفراء کے ذکر پر ہے (۲۹۰-۶۱)۔

پندرہویں (۶۹ ویں) آپ کی ظاہری صفت، حلیہ مبارک، موئے مبارک، چال اور رفتار،

لباس وغیرہ پر ہے (۶۳-۲۶۲) جبکہ سولہویں (۷۰ ویں) آپ کے ”اخلاق طاہر“ پر ہے جس میں آیت قرآنی اور حدیث نبوی کے حوالوں کے علاوہ دوسری روایات ہیں (۶۶-۲۶۴)۔

سترہویں (۷۱ ویں) آپ کے اسفار پر ہے۔ اس میں سفر شام دو بار اور بیت المقدس کے سفر اسراء کا خاص ذکر ہے اور اسراء کی کئی روایات کا محاکمہ بھی ہے (۷۰-۲۶۶)۔ اسی آخری صفحہ پر بلا عنوان فصل (۷۲) میں ہجرت مدینہ، غزوات، عمروں اور حج کا حوالہ دے کر کہا ہے کہ ان کو اسفار نبوی میں شمار کرنا چاہیے لیکن ان کے اعادہ کی ضرورت نہیں۔

انیسویں (۷۳ ویں) فصل بہت اہم اور دلچسپ موضوع پر ہے اور وہ ہے اپنے رب عزوجل کے کلام کی سماعت کا، اس کے آغاز میں لیلۃ الاسراء میں اللہ تعالیٰ کا کلام / آواز سننے کا ذکر ہے اور اس کی تائید حضرت موسیٰ کے ساتھ کلام الہی (طہ: ۱۳) کے حوالہ سے کی ہے اور کلام الہی کے غیر مخلوق ہونے پر فتویٰ دیا ہے اور مخلوق ماننے والوں کو کافر بتایا ہے۔ پھر متعدد حدیث قدسی کا ذکر و حوالہ دیا ہے۔ روایت حضرت جبریل، روایت انبیاء اور آپ کے قلب مبارک پر نزول قرآن وغیرہ کا مختلف اقوال علماء جیسے صحیحین، مغازی اموی، کلبی وغیرہ کے حوالہ سے ذکر کیا ہے (۷۵-۲۷۱)۔ اس کے بعد کی فصل (۷۴ ویں + ۷۴) آپ سے صحابہ کرام، جنات اور حضرت جبریل کی سماعت حدیث پر مختصر بیان ہوئی ہے (۶-۲۷۵)۔

اکیسویں (۷۵ ویں) فصل دو موضوعات - وفات نبوی کے وقت تعداد مسلم اور آپ کے راوی صحابہ کرام - کے اہم موضوع پر ہے۔ امام شافعی کی روایت پر کل مسلمانوں کی تعداد ساٹھ ہزار، جن میں سے تیس ہزار مدینہ میں تھے، کا ذکر کیا ہے جبکہ ابو زرہ رازی کے قول پر آپ کی زیارت کرنے اور آپ سے سماعت کرنے والوں کی تعداد ایک لاکھ (ماتہ الف) سے زیادہ بتائی ہے۔ حاکم کی چار ہزار راوی صحابہ کی روایت کے بعد راوی صحابہ کرام کے بارے میں متعدد محدثین کی کتابوں کا حوالہ دیا ہے جیسے بخاری کی تاریخ کبیر، ابن ابی خیشمہ، ابن مندہ، ابو نعیم اصفہانی، ابن عبدالبر، ابن حزم (مسند قتی بن مخلد) پھر اپنی تصنیف لکھنے کا ارادہ ظاہر کیا ہے (۷۸-۲۷۷)۔

بائیسویں (۷۶ ویں) فصل میں آپ کے خصائص کا ذکر ہے جن میں آپ کا کوئی شریک و سہم نہ تھا۔ اس فصل میں اپنے شیوخ اور علماء کی کتب کا ذکر خیر کیا ہے جیسے امام شافعی، الصمیری، ابن الصلاح، امام الحرمین، نووی، اور دوسرے اصحاب جمہور، پھر ان کے بیانات و اقوال پر آپ کے

خصائص کو چار اعتبار سے مرتب کرنے کا ذکر کیا ہے اور آپ کی خصائص کی دو قسمیں بتائی ہیں۔ اول وہ خصائص جن میں کوئی نبی بھی شریک نہ تھا۔ دوم وہ جن میں آپ کی امت سہیم نہیں ہے (۸۱-۲۷۸)۔

قسم اول میں انبیاء کے شریک نہ ہونے کی خصوصیات کا ذکر صحیحین اور دوسری کتب حدیث و سیرت کے حوالہ سے کیا ہے جیسے پانچ چیزوں سے آپ کی نصرت الہی، ایک ماہ کی مسافت سے آپ کے رعب کا اثر انداز ہونا، تمام زمین کا مسجد و پاک ہونا، اموال غنیمت کا حلال ہونا، شفاعت کا عطیہ، تمام انسانوں کے لئے مبعوث ہونا۔ پھر ان پانچوں کی تشریح کی ہے جس میں شفاعت پر مفصل بحث ہے۔ پھر دوسرے خصائص کا ذکر ہے جیسے تمام انبیاء کے سردار امام اور خاتم وغیرہ ہونا، مسرور (پوشیدہ) نارکتا ہوا) مختون پیدا ہونا، معجزہ قرآن کا تا قیامت باقی رہنا، سدرۃ المنتہیٰ تک آپ کی معراج، امت کے اجماع کا ”معصوم عن الخطا“ ہونا، قیامت میں پہلے آپ کا اٹھنا اور ہوش میں آنا، لواء اعظم کا علمبردار ہونا، صاحب حوض ہونا، مکہ کا اشرف بقاع ہونا، آپ کا وارث نہ ہونا۔ اس کے آخر میں ایک بلا عنوان فصل (۷۷۲۳) میں چند ان خصائص کا ذکر ہے جن میں دوسرے انبیاء آپ کے شریک ہیں (۲۷۸-۹۱)۔ اس فصل میں متعدد محدثین، اہل علم اور ان کی کتابوں کا ذکر بھی ہے۔

خصائص محمدی کی دوسری قسم جس میں آپ کی امت شریک نہ تھی تاہم بعض انبیاء شریک کی سعادت رکھتے ہیں فقہ کے ابواب کے مطابق مرتب کی ہے جو خاصی مفصل اور کتاب کے آخر تک وسیع اور آخری بحث ہے (۲۹۲-۳۳۳)۔ ان میں سے اول کتاب الایمان ہے۔ اس کے اہم نکات ہیں:

آپ قول و فعل میں نہ صرف معصوم تھے بلکہ آپ خطا کا قصد بھی نہیں کر سکتے تھے اور جو کچھ ادائے رسالت میں کرتے تھے وہ وحی الہی ہوتی تھی۔ دوسرے آپ کا علم سب سے زیادہ تھا۔ تیسرے آپ وہ کچھ دیکھ لیتے تھے جو دوسرے نہیں دیکھ سکتے تھے۔ دنیا پر آخرت کی ترجیح، شعر سے اجتناب و عدم تعلم، کتابت نہیں کر سکتے تھے، آپ پر جھوٹ باندھنا جہنم کی سزا کا مستحق بناتا ہے۔ اس میں متعدد احادیث اور ان کی کتابوں کا ذکر ہے۔ خواب میں آپ کا دیدار جاگتے کی زیارت ہے۔ آپ کے عدم شرک کا معاملہ اور عین خیانت نہ ہونا دوسرے خصائص ہیں (۲۹۲-۳۰۰)۔

دوسرا باب کتاب الطہارت ہے۔ اس کے اہم مباحث و نکات ہیں: ہر نماز کے لئے وضو کی فرضیت اور پھر مشقت کی صورت میں مسواک سے اس کی تبدیلی، نیند سے وضو نہ ختم ہونا، پھر مسئلہ کے تحت احتلام

کرنے کی دو صورتوں کا ذکر کیا ہے اور محدثین و فقہاء کے اقوال و مسالک بیان کئے ہیں۔ حالت جنابت میں مسجد میں قیام آپ صلی اللہ علیہ وسلم کے لئے حرام نہ تھا، آپ کے بال طاہر تھے، آپ کا فضلہ وغیرہ طاہر تھا۔ اس پر تمام اقوال و مسالک کو جمع کیا ہے (۳۰۰-۳۰۷) اور متعدد محدثین وغیرہ کا ذکر کیا ہے۔

تیسرا باب کتاب الصلوٰۃ کے عنوان سے ہے جس کے اہم نکات ہیں: نمازِ صبحی اور نمازِ وتر اور قربانی جو آپ کے لئے واجب تھی۔ مسواک کے وجوب میں ائمہ کا اختلاف بقول ابن الصلاح نقل کیا ہے۔ پھر ائمہ کے قول استحباب کا ذکر بھی ہے اور اس کو راجح قول بتا کر اس کی وجوہ گنائی ہیں۔ نماز تہجد کو وتر قرار دے کر اس کے وجوب اور نفل ہونے کے اقوال نقل کئے ہیں۔ پھر ظہر کی دو رکعت نماز پر ایک مسئلہ بیان کر کے آپ کی مداومت کا ذکر کیا ہے اور نماز نفل کھڑے ہو کر یا بیٹھ کر پڑھنے کی خصوصیت نبوی کا مسئلہ ہے۔ ایک دوسرا مسئلہ یہ بیان کیا ہے کہ اگر آپ نماز پڑھنے والے کو بلائیں تو اس کو تعمیل کرنی ضروری ہے۔ اسی طرح ایک اور مسئلہ یہ ہے کہ قرضدار کی نماز جنازہ نہیں پڑھتے تھے۔ آپ کی دعا سے متوفی کی قبر نور سے بھر جاتی تھی، آپ کو دو ہرا اجر ملتا تھا، آپ کی وفات آپ کی مرضی سے ہوئی اور آپ کا جسم اطہر زمین پر حرام ہے۔ ان سب کا الگ الگ مسائل کے تحت ذکر کیا ہے (۵۱-۳۰۷)۔

کتاب الزکاۃ کی فصل میں ایک الگ مسئلہ کے تحت آپ کے خصائص بیان کئے ہیں جیسے آپ کا صدقہ کھانا حرام تھا وغیرہ (۶-۳۱۵)۔ کتاب الصیام کے تحت آپ کے خصائص میں تین خصائص کا ذکر کیا ہے: اول روزوں کا وصال آپ کے لئے جائز تھا، بحالت روزہ تقبیل کی اجازت تھی، نفل روزہ کا پورا کرنا آپ کے لئے واجب تھا۔ ان تینوں پر علماء کے اقوال کا بھی حوالہ دیا ہے یا ان پر محاکمہ کیا ہے (۷-۳۱۶)۔ کتاب الحج میں اول مسئلہ یہ ہے کہ ہر عیش کو عیشِ آخرت کے مقابلہ میں یاد کرنے کو بعض علماء نے واجب کہا ہے لیکن ابن کثیر نے اس کو مستحب کہا ہے، دوسرا مسئلہ یہ کہ مکہ آپ کے لئے ایک دن حلال کیا گیا تھا جو آپ کی خصوصیت تھی اور قربانی کے معاملہ والی حدیث کو ضعیف کہا ہے (۹-۳۱۷)۔

کتاب الاطعمہ کے تحت آپ کے خصائص کا ذکر ان نکات کے گرد گھومتا ہے: پیاز، لہسن وغیرہ کا کھانا آپ کے لئے حرام نہ تھا مگر آپ کیلئے مکروہ تھا۔ اسی طرح حب (گوہ) کا معاملہ تھا، پھر ٹیک لگا کر کھانے، بلا دعوت کھانے، کھانا طلب کرنے پر آپ کی خدمت میں پیش کرنے، آپ کی چراگاہ کے مخصوص ہونے کے بارے میں مسائل کا ذکر کیا ہے۔ اسی کے ساتھ ہبہ کے مسائل نقل کئے ہیں جیسے ہدیہ قبول کرتے اور

بدلے میں ہدیہ عطا کرتے تھے، دوسرے مسئلہ کے تحت اضافہ کے ربوا ہونے کے بارے میں بیان ہے اور فرائض میں سے یہ ہے کہ آپ کی وراثت اور ترکہ نہیں تھا، جو کچھ میراث ہوتی وہ صدقہ تھی (۲۵-۳۱۹)۔

کتاب النکاح کے تحت آپ کے کئی خصائص تھے جن کا ذکر مختلف "اقسام" کے تحت کیا ہے جیسے قسم اول میں جو صرف آپ پر واجب تھا جیسے ازواج کے بارے میں آپ کو تنخیر کا حق تھا بحکم سورہ احزاب: ۲۸ اور حدیث صحیحین۔ قسم دوم میں جو نکاح آپ کے لئے حرام تھا جیسے نکاح کتابیہ۔ ان کے بارے میں علماء کے مختلف اقوال بیان کئے ہیں، قسم سوم میں جو نکاح آپ کے لئے مباح تھے/نویا زیادہ نکاحوں کی اجازت، ہبہ کے ذریعہ نکاح بحوالہ سورہ احزاب: ۵۰، بلاولی اور بلاگوا ہی نکاح کی اجازت، نکاح بحالت احرام، جس کو پیغام دیں اس کے لئے قبول کرنا واجب تھا، ازواج کے لئے باری کا وجوب، آزادی کو مہر قرار دینے کا حق، ان تمام کے بارے میں علماء محدثین کے اقوال کا ذکر کیا ہے۔ قسم چہارم میں جو فضائل صرف آپ کو حاصل ہیں جیسے آپ کی ازواج امہات المؤمنین ہیں، ازواج مطہرات امت کی افضل ترین خواتین ہیں، آپ کی ازواج سے نکاح دوسروں کے لئے حرام ہے، حضرت عائشہؓ پر تہمت لگانے والا گردن زدنی ہے، سب رسول صلی اللہ علیہ وسلم کا مرتکب بھی گردن زدنی ہے جبکہ آپ کا غیر کے لئے "سب" اس کے لئے کفارہ اور دعابن جاتا ہے (۳۷-۳۲۵)۔

جہاد کے باب میں آپ کے خصائص تھے: جنگ کے لئے ہتھیار پہن لینے کے بعد فیصلہ کئے بغیر اُتارنا جائز نہ تھا، مشاورت واجب تھی بقول دیگر سنت تھی۔ دشمن سے مصابرہ واجب تھا، نگاہ کی خیانت کی اجازت نہ تھی، صفی آپ کا حق تھا، خمس بھی آپ کا حق خاص تھا (۴۰-۳۳۷)۔ احکام کے باب میں حسب ذیل کا ذکر کیا ہے: اپنے علم کے مطابق فیصلہ کرنا، آپ کی موجودگی میں توہین (استہان) کفر ہے۔ اسم سامی کے ساتھ موسوم کرنا جائز مگر کنیت ابوالقاسم اختیار کرنے کی ممانعت (علماء کے متعدد اقوال)، آپ کی دختروں کی اولاد آپ کی طرف منسوب ہوتی ہیں، قیامت میں آپ ہی کا نسب و صہارت کا رشتہ باقی رہے گا۔ باقی سب ختم ہو جائیں گے، اس پر خاصی مفصل گفتگو ہے اور اسی پر نہ صرف خصائص نبوی کی فصل ختم ہوتی ہے بلکہ کتاب بھی اختتام کو پہنچتی ہے۔ آخری چیز ترقیمہ ہے جس میں کاتب مخطوطہ حسن بن الحاج رمضان الخطیب الایوبی نے کتاب کے نسخہ کی تاریخ چہار شنبہ جمادی الآخرة ۱۱۰۱ھ (احدی ماتہ والف) لکھی ہے اور محقق نے نسخہ ج میں دوسری تاریخ کا بھی حوالہ دیا ہے (۴۳-۳۴۰)۔

ع
ب
ج
د
هـ

حافظ عراقی مؤلف الفیہ

(۸۰۶-۱۲۵ھ/۱۴۰۴-۱۳۲۵ء)

شیخ مناوی نے اپنی شرح الفیہ عراقی کے مقدمہ/پیش لفظ میں یہ واضح کیا ہے کہ مادری نسبت سے شیخ الاسلام اور مصر و حریمین و شام کے حافظ عبدالرحیم العراقي الشافعی ان کے جد اعلیٰ تھے اور ان کا نام و نسب یوں لکھا ہے: ابوالفضل زین الدین عبدالرحیم بن شیخ امام عابد و زاہد حسین بدرالدین بن ابی بکر بن ابراہیم الکردی الرازیانی ثم المصری الشافعی اور جو عراقی کی نسبت سے معروف تھے۔ متن عجالہ سنیہ کے مطابق عراقی کی نسبت عراق مغرب کی طرف ہے لیکن محقق اسمعیل انصاری نے سخاوی کی الضوء اللامع سے نظم نگار کے فرزند ارجمند کی سند سے تصریح کی ہے کہ اصلاً اس سے مراد عراق العرب ہے اور متن میں تصحیف ہو گئی ہے۔ شیخ مناوی نے ان کو عراقی الاصل بتانے کے ساتھ ساتھ ان کو شیخ امام، حمرہام بھی قرار دیا ہے۔ کمالہ کے مطابق ان کے دادا کا نام عبدالرحمن تھا اور ابو بکر بن ابراہیم ان کے پردادا تھے، یہی سخاوی کا بیان ہے۔

نام و نسب

شیخ مناوی اپنے جد امجد قاضی القضاة شیخ الاسلام شرف مناوی کے حوالہ سے بتاتے ہیں کہ حافظ عراقی حضرت عمر فاروق رضی اللہ عنہ کے خاندان و نسل سے تھے لیکن وہ دینداری اور تواضع و ورع کے سبب اس نسبت عظیم کا ذکر نہیں کرتے تھے۔ ان کے مطابق ان کے اجداد و اسلاف کسی وقت عرب سے ہجرت کر کے اربل (عراق) کے شہر رازنان جا بسے تھے اور جس کے سبب ان کی ایک نسبت رازنانی بھی تھی۔ یہاں انھوں نے اپنے بہت سے مشہور آثار اور کرامات و نقوش چھوڑے تھے۔ ان میں سے متعدد بلکہ پوری ایک جماعت علماء و صلحاء کی تھی۔ سخاوی اور کمالہ نے ان کو رازنانی الاصل بتایا ہے اور ان

کی کئی نسبتیں لکھی ہیں جیسے کردی، المہرانی، المصری اور الشافعی۔ مناوی کے مطابق ان کے جدا جدا سب سے پہلے مصر میں سکونت پذیر ہوئے اور اس کا سبب یہ تھا کہ ان کے دو چچا شاہ فزان حاکم شام کے زمانے میں مصر پہنچے اور وہاں سکونت پذیر ہو گئے اور ان کو بھی مصر بلا لیا جبکہ وہ بچے تھے، وہیں مصر میں پروان چڑھے اور تعلیم و تربیت کے مراحل سے گزرے۔ امام سخاوی کا بیان ہے کہ حافظ عراقی کے والد ماجد مصر منتقل ہوئے تھے۔ جہاں وہ اپنے بعض رشتہ داروں کے ساتھ ہجرت کر کے گئے اور خانقاہ رسلان کے شیخ تقی الدین محمد بن جعفر بن محمد بن الشیخ عبدالرحیم بن حنون القناوی الشافعی کے دامان دولت سے وابستہ ہو گئے اور ان کی خانقاہ میں، جو نیل کے کنارے مصر اور قاہرہ کے درمیان واقع تھی، ان کی خدمت کرتے رہے۔ یہاں ان کو اللہ تعالیٰ نے انتہائی نیک عابدہ زاہدہ بیوی عطا فرمائی جو حافظ عراقی کی ماں بنی۔ شیخ موصوف نے حافظ عراقی کے والد کو ان کی ولادت کی بشارت دی تھی اور اپنے جدا مجد کے نام سے موسوم کرنے کی ہدایت کی تھی۔ حافظ موصوف کو والد ماجد کے شیخ کی برکات حاصل رہیں۔

ولادت اور تعلیم و تربیت

مصر ہی میں حافظ عراقی کی ولادت ۲۱ جمادی الاولیٰ ۷۲۵ھ / مئی ۱۳۲۶ء کو ہوئی اور اپنے والدین کے زیر سایہ وہ پروان چڑھے۔ ان کی تعلیم و تربیت میں ان کے دوسرے عزیزوں نے بھی حصہ لیا۔ آٹھ برس کی عمر میں حافظ عراقی نے قرآن مجید حفظ کر لیا۔ پھر اس عمر میں ہی التبیہ اور الامام (ابن دقیق العید) اور الحاوی کا بیشتر حصہ حفظ کر لیا۔ وہ موخر الذکر کو پورا حفظ کرنا چاہتے تھے لیکن بارہ دنوں کے بعد ان کی طبیعت اچاٹ ہو گئی۔ وہ ہر روز چار سو سطریں یاد کر لیتے تھے۔ ان کے ابتدائی اساتذہ میں سخاوی نے الامر بنجر جاوی اور قاضی تقی الدین الاخنائی الممالکی کا ذکر کیا ہے جن سے ان کے والد ماجد نے ۷۳۷ھ میں سماعت کروائی تھی، دوسرے اساتذہ تھے: ابن شاہد الحیش اور ابن عبدالہادی۔ اس کے بعد انہوں نے متعدد شیوخ سے مختلف علوم و فنون کی اعلیٰ تعلیم پائی۔ انہوں نے فقہ اور اصول فقہ فقیہ ابن عدلان کے دروس میں حاضر ہو کر سیکھا، پھر العماد محمد بن اسحاق البلیسی اور الجمال الاسنوی کی مستقل شاگردی کی اور الشمس بن اللبان سے بھی اخذ کیا، پھر امام سبکی، علامہ جمال اسنوی، شیخ العلانی اور حافظ ابن کثیر جیسے نادرہ روزگار علماء و فقہاء سے حاصل کئے، پھر تمام قراءات میں مہارت

حاصل کی۔ اس فن میں ان کے شیوخ میں ناصر الدین محمد بن ابی الحسن بن عبد الملک بن سمعون اہم ترین اور قدماء میں سے تھے۔ ان کے دوسرے اساتذہ تھے: البرہان الرشیدی، سراج الدمنہوری، اور الشہاب السمن، بایں ہمہ وہ قراءات سبعہ کی تکمیل نہ کر سکے سوائے اس کے کہ انہوں نے مکہ مکرمہ کی زیارت کے دوران تقی الواسطی سے اس کی تکمیل کی۔ تحصیل علوم کے دوران امام عز الدین ابن جماعہ نے ان سے کہا کہ تم نے بہت سا ایسا علم حاصل کیا ہے جو تھکا دینے والا ہے مگر نفع کے لحاظ سے بہت بے مایہ ہے۔ چونکہ تم ذہین و فطین شخص ہو اس لئے صرف علم حدیث میں مہارت حاصل کرو اور اسی کو اپنا میدان تخصص بناؤ۔ شیخ کی بات ان کو بھاگئی اور انہوں نے اپنی ساری توجہ اور محنت اس فن شریف پر مرکوز کر دی۔ بقول سخاوی علم حدیث انہوں نے قاہرہ میں العلاء الترمکانی الحنفی سے حاصل کیا اور انہیں سے سند لی اور بیت المقدس اور مکہ میں امام الفلاح العلانی سے اور شام میں امام تقی الدین السبکی سے۔ حجاز وغیرہ کے شیوخ سے بھی کثرت سے استفادہ کیا۔ ان کے شیوخ قاہرہ میں المیدومی ابوالقاسم بن سید الناس، حافظ فتح الدین ابن سید الناس کے بھائی ناصر الدین محمد بن اسماعیل ایوبی تھے اور مصر میں محمد بن علی بن عبدالعزیز القطرانی اور ابن عبدالہادی تھے، مکہ میں احمد بن قاسم الجراری اور فقیہ خلیل امام مالکیہ تھے جبکہ مدینہ میں امام العفیف القطری تھے، بیت المقدس میں امام العلانی، الخلیل بن خلیل بن عیسیٰ القمیری، دمشق میں ابن النجبار، صالحیہ میں ابن قیم الضیائی، الشہاب المرادی، حلب میں سلیمان بن ابراہیم بن المطرب الجمال، ابراہیم بن الشہاب محمود وغیرہ تھے۔ ان کے علاوہ اسکندریہ، بعلبک، حماة، حمص، صغد، طرابلس، غزہ، نابلس وغیرہ میں ان کے متعدد شیوخ تھے۔

ان کے شیوخ و اساتذہ بھی ان کو ”حافظ الوقت“ کہنے لگے۔ ان کے استاذ شیخ امام سبکی نے نہ صرف اپنی مشہور کتاب طبقات الشافعیہ میں ان کا ترجمہ لکھا بلکہ مہمات وغیرہ کتابوں میں ان کی روایات بھی نقل کیں۔ امام سبکی کے ہاں ان کی قدر و منزلت کا اندازہ اس حقیقت سے مزید ہوتا ہے کہ انہوں نے حافظ عراقی کے سوا کسی اور زندہ شخص کی سوانح اپنی کتاب میں نہیں لکھی۔ مزید برآں امام سبکی نے احادیث کی قراءت و تدریس بند کر دی تا آنکہ وہ مصر آئے اور حافظ عراقی کی موجودگی میں اس کی پھر سے روایت ڈالی۔ اس طرح اور علوم کی احادیث کی تخریج بھی کی۔ ابن شہبہ کا بیان ہے کہ امام سبکی اور امام زیلعی حنفی نے کشاف اور ہدایہ کی احادیث کی تخریج میں حافظ عراقی سے مدد لی تھی۔

حافظ موصوف بہر حال انتہائی زیرک، عاقل و فطین اور ضرب المثل کی حد تک سمجھدار تھے اور پوری طرح سے تصنیف و تدریس اور تخریج کے لئے وقف ہو گئے تھے۔ کمالہ کے مطابق حافظ عراقی نے دمشق، حلب اور حجاز و اسکندریہ کے متعدد سفر کئے تھے اور ان کے علماء سے اکتساب فیض کیا تھا۔

تدریس و تعلیم

تصانیف کے ضمن میں تذکرہ آتا ہے کہ حافظ عراقی نے اپنی مجالس درس میں مسلسل املا کرایا تھا اور ان کی تعداد چار سو سے زیادہ تھی۔ وہ مدتوں تک قاہرہ میں درس و تدریس کرتے رہے۔ امام سخاوی کے مطابق محدثین کی تدریس کا فریضہ امام عراقی نے متعدد مقامات پر انجام دیا جن میں دار الحدیث الکاملیہ، الظاہریہ القدیمیہ، القراسنقوریہ اور جامع ابن طولون کے اہم مراکز علم شامل تھے اور فقہاء کے لئے تدریس مدرسہ فاضلیہ وغیرہ میں انجام دی۔ انہوں نے کئی بار حج کیا اور حرمین میں مدتوں مجاور رہے جہاں حدیث کا درس دیا اور مدینہ منورہ میں اپنی عشاریات کا املا کرایا۔ ۶۸ھ میں جب انہوں نے حج کیا تو ان کے تمام اہل خاندان اور متعدد تلامذہ ان کے ساتھ تھے، جن کا ذکر ذیل میں آتا ہے۔ مدینہ میں قیام کے بعد وہ مکہ مکرمہ گئے۔ وہ مدینہ منورہ میں قضاء، خطابت و امامت کا عہدہ دار ۱۲ جمادی الاولیٰ ۸۸ھ میں امام الحنبلی احمد بن ابی العقل محمد بن احمد بن عبدالعزیز النوری کے بعد ہوئے تھے جن کو مکہ مکرمہ کے عہدہ قضاء پر فائز کر دیا گیا تھا۔ حرمین سے واپسی پر وہ پھر قاہرہ میں سکونت پذیر ہوئے اور درس و تدریس کا مشغلہ شروع کیا۔ ۹۵ھ سے انہوں نے املاء کا سلسلہ شروع کیا اور چار سو سولہ مجالس میں املاء کرایا، ان کی آخری مجلس ۸۰۶ھ میں منعقد ہوئی تھی۔

حافظ عراقی کے اہم تلامذہ تھے، حافظ ابن حجر عسقلانی، ان کے فرزند دل بند حافظ الولی احمد العراقی (ابوزرعہ)، ان کے بھتیجے البرہان ابواسحاق ابراہیم بن محمد بن الحسین صلاح القفہسی اور ان کے شیخ حافظ جمال الدین بن طہرہ۔ دونوں حافظ عراقی کے شاگرد تھے جس طرح شرف المراغی، العزبن الفرات، الشہاب الخاوی یعنی الشہاب بن النصب العلاء القلقشنندی تھے جنہوں نے ان کی الفیہ حدیث اپنے خط میں نہ صرف نقل کی تھی بلکہ اس کی تدریس میں حاضر خدمت بھی رہے تھے۔ ان کی مجالس میں املاء کا کام کرنے والوں میں ان کے فرزند اور برہان حلبی شامل تھے۔ ان کے علاوہ امام سخاوی کے شیخ اور

فخر برماوی بھی یہ فریضہ انجام دیتے تھے۔ امام اہیشمی بھی ان کے شاگرد عزیز، رفیق عظیم اور داماد تھے جن پر وہ سب سے زیادہ بھروسہ کرتے تھے۔ امام سخاوی کے شیخ اور برہان حلبی حافظ عراقی کی صحبت میں مسلسل دس سال تک رہے، حافظ ہاشمی تو حافظ عراقی کا سایہ تھے کہ عمر بھر رفاقت کی سعادت پائی۔

حافظ عراقی پر بڑھاپے اور کمزوری کا غلبہ ہوا تو وہ عزلت نشین ہو گئے۔ ان پر تقویٰ و طہارت اور مروت و عبادت کا بہت غلبہ ہوا اور وہ اپنے کردار و سیرت کے سبب لوگوں کی نگاہ میں بہت محترم ہو گئے۔ ۸۰۶ھ میں جب نیل میں طغیانی نہیں آئی اور قحط کے آثار پیدا ہو گئے تو انہوں نے نماز استسقاء پڑھائی اور عظیم و بلیغ خطبہ دیا جس کا نتیجہ یہ نکلا کہ بفضل الہی شدید بارش ہوئی اور فراخی پیدا ہو گئی۔

حافظ عراقی نماز و اوراد و نوافل کے بہت پابند تھے۔ رات بھر کثرت سے نوافل پڑھتے اور صبح بھی دیر تک اپنی جگہ پر قبلہ رو ہوتے ہوئے اوراد و وظائف پڑھتے رہتے اور یہ سلسلہ طلوع آفتاب تک چلتا۔ وہ ہر ماہ تین دن روزہ ضرور رکھتے اور چھ شوال کے روزے بھی مستقل رکھتے تھے وہ قرآن مجید کی تلاوت بھی کثرت سے کیا کرتے تھے یہاں تک کہ سواری پر بھی تلاوت کرتے رہتے۔

جسمانی لحاظ سے بھی حافظ عراقی بہت خوبصورت اور وجیہ شخص تھے۔ ان کے معنوی اخلاق بھی بہت بلند تھے۔ لطیف مزاج، سلیم القلب، متواضع و منکسر، شرم و حیا کے پیکر اور اس کے ساتھ ساتھ بے انتہا خوش مزاج تھے، ان کو دیکھنے والا ایک نظر میں ان کو مرد صالح سمجھ لیتا تھا۔

تصانیف

حافظ زین الدین عبدالرحیم عراقی مصری اگرچہ متعدد علوم و فنون میں درک رکھتے تھے تاہم حدیث نبوی شریف ان کا تخصص اور محبوب موضوع تھا، اسی لئے ان کی بیشتر تصانیف کا تعلق اسی اہم موضوع سے ہے۔ علامہ مناوی نے اپنے تعارفی مقدمہ میں بھی اور دوسرے تذکرہ نگاروں نے ان کی بہت سی تصانیف کا ذکر کیا ہے۔ ان میں سے اہم ترین کا موضوع وارتذکرہ حسب ذیل ہے:

(الف) قرآن مجید اور تفسیر جلیل کے موضوعات پر حافظ عراقی کی حسب ذیل تالیفات کا ذکر ملا ہے:

۱۔ نظم غریب القرآن، کمالہ نے اس کا عنوان منظومہ تفسیر غریب القرآن بتایا ہے۔

(ب) ان کی تالیفات حدیث کی تعداد یہ ہے:

(۱) انہوں نے احیاء العلوم کی احادیث کی تخریج دو الگ الگ کتابوں میں کی تھی جس میں سے ایک بڑی تھی اور دوسری متوسط اور اس کا عنوان المغنی تھا اور متداول بھی تھی۔ کمالہ کے مطابق اس کا مکمل نام تھا: ”المغنی عن حمل الاسفار فی تخریج ما فی الاحیاء من الاخبار“ جبکہ سخاوی نے لکھا ہے: ”المغنی عن حمل الاسفار فی الاسفار فی تخریج ما فی الاحیاء من الاخبار“۔

(۲) علوم الحدیث میں ایک الفیہ مرتب کی اور اس کی اپنی شرح بھی لکھی۔

(۳) تقریب الاسانید لکھی، پھر اس کی تلخیص تیار کی اور اسکے ایک حصہ کی شرح کی جس کی تکمیل ان کے فرزند نے کی، سخاوی کے مطابق اس کا عنوان تھا: ”تقریب الاسناد وترتیب المسانید فی الاحکام“۔

(۴) شرح البخاری جس کی تکمیل نہ کر سکے، اگر کر دیتے تو بقول علامہ مناوی وہ بے نظیر ہوتی۔

(۵) شرح سنن ابی داؤد کی بھی تکمیل نہ ہو سکی مگر اس کا کچھ حصہ ان کے اپنے خط میں ان کے پاس موجود رہا۔

(۶) لیکن حافظ ابن سید الناس کی شرح ترمذی کی تکمیل کسی حد تک کی اور جامع ترمذی کے دو تہائی حصے کو دس جلدوں میں اور بقول سخاوی نو جلدوں میں مرتب کیا مگر اس کی باقاعدہ تکمیل ان کے فرزند گرامی قدر نے کی۔

حافظ ابن فہد نے ”لحظ الالفاظ“ میں بیان کیا ہے کہ یہ تکرار تیرہ جلدوں میں ہوا ہے۔

(۷) شرح المہذب کے تکرار سبکی کو مکمل کرنے کی کوشش کی جو نا کام رہی۔

(۸) علامہ ابن الصلاح کے مختصر کی شرح لکھی۔

(۹) الاقتراح کو نظم کیا جو امام ابن دقیق العید کی کتاب تھی۔

(۱۰) امام ذہبی کی میزان کا بہت عمدہ اور جامع ذیل / تکرار لکھا۔

(۱۱) مراہیل پر ایک کتاب مرتب کی جو ان کی آخری تالیف تھی۔

(ج) فقہ میں بھی ان کی بعض تالیفات کا ذکر ملتا ہے جیسے تتمات المهمات جو کتاب المهمات پر بہ شکل استدارک تھی۔ کمالہ کے مطابق حافظ عراقی کی ایک اور کتاب کا عنوان تھا: ”الباعث علی

الخلاص من حوادث القصاص“ سخاوی کے مطابق فقہی تالیفات تھیں ”الاستعاذہ بالواحد من اقامة جمعین فی مکان واحد“، تاریخ تحریم الرباء، تکملہ شرح المہذب للنووی اور اصول میں ”منہاج البیضاوی“ کو نظم کیا وغیرہ۔ ان میں بہت سی مختصرات عراقی امام سخاوی کے پاس تھیں۔

(د) سیرت و سوانح: میں ان کی مشہور ترین کتاب تو الفیہ ہی ہے۔ تذکرہ میں انہوں نے ابوالحسین کے ذیل الوفیات کا ذیل لکھا تھا۔ کحالہ نے الفیہ کا نام مختلف لکھا ہے: نظم الدرر السنیة فی السیرة الزکیة۔ شیخ مناوی نے اپنی شرح میں اس کا عنوان ”نظم الدرر السنیة فی سیرة خیر البریة“ لکھا ہے (۲۲۹)۔

ان کے علاوہ انہوں نے اپنے حفظ و یادداشت کی بنا پر چار سو سے زیادہ مجالس میں املا کرایا تھا اور متعدد کتابوں کی تالیف کی تھی جن میں سے بعض مکمل ہو گئی تھیں اور بعض نامکمل رہ گئی تھیں۔

برہان حلبی کا بیان ہے کہ حافظ عراقی نے اپنی ایک معجم بھی تیار کی تھی لیکن امام سخاوی نے اس پر تعجب اور لاعلمی کا اظہار کیا ہے کہ نہ تو ہمارے شیخ اس سے آگاہ تھے اور نہ ہی مجھے اس کی کوئی اطلاع ہے۔ لیکن یہ کوئی صحیح وجہ نہیں ہے۔ برہان حلبی کا بیان اس لئے قابل قبول ہے کہ انہوں نے خود اپنے ایک سفر کے دوران حافظ عراقی سے ان کی معجم کی سماعت کی تھی۔

وفات

عمر رضا کحالہ نے حافظ عراقی کی تاریخ وفات ۲ شعبان ۸۰۶ھ لکھی ہے جو فروری ۱۴۰۳ء کے مطابق ہے۔ امام سخاوی کے مطابق ان کی وفات بدھ کی رات شعبان ۸۰۶ھ کو حمام سے نکلنے کے بعد ہوئی، اور باب الرقیہ کے باہر واقع قبرستان میں ان کو دفن کیا گیا۔ ان کے جنازے میں بہت ازدحام تھا۔ ان کی نماز جنازہ شیخ شہاب الدین الذہبی نے پڑھائی۔ انتقال کے وقت ان کی عمر اکیاسی سال تین ماہ (ربیع سنہ) تھی جس طرح امام السراج البلقیسی کی رہی تھی۔ ان کی وفات پر بہت سے مرثیے کہے گئے، جن میں امام سخاوی کے شیخ اور امام بلقینی اور ذہبی وغیرہ کے مرثیے شامل تھے۔

اولاد و اخلاف

حافظ عراقی کے ایک فرزند جلیل شیخ الاسلام الولی العراقی تھے اور ایک دختر نیک اختر تھیں جن سے علامہ مناوی کے جد امجد شرف مناوی نے حافظ عراقی کے انتقال کے بعد شادی کی تھی۔ دراصل یہ بدلے کی شادی تھی کہ علامہ شرف مناوی کی بہن سے حافظ ولی عراقی نے شادی کر لی تھی اور ان سے دونوں کی اولادیں بھی ہوئیں۔ ان کے فرزند ولی عراقی نے اپنے والد کی ایک سوانح عمری بعنوان "تحفة الوارد فی ترجمة الوالد" لکھی تھی جس کا حوالہ 'کشف الظنون' میں ملتا ہے۔

مقام و مرتبہ

حافظ عراقی کی علمی قدر و منزلت کا اعتراف تو ایک زمانے کو تھا اور ان میں سے بعض کے تاثرات کا حوالہ اوپر آچکا ہے۔ ان کے شاگرد رشید حافظ ابن حجر کہا کرتے تھے کہ ان کے زہد و عبادت اور تقویٰ و طہارت کا بھی جواب نہ تھا۔ ان کے بقول انہوں نے اپنے تمام مشائخ میں حافظ عراقی سے زیادہ کسی اور کی نماز بہتر نہیں دیکھی۔ دوسرے شاگرد عزیز حافظ نور الدین الہیثمی کا ایک بیان ہے کہ میں نے خواب میں رسول اکرم صلی اللہ علیہ وسلم کی زیارت کی تو حضرت عیسیٰ علیہ السلام کو آپ کے داہنے اور حافظ زین عراقی کو آپ کے بائیں دیکھا۔

کمال نے حافظ عراقی کی عمومی علمی بصیرت کے علاوہ ان کو محدث، حافظ، فقیہ، اصولی، ادیب اور لغوی بھی کہا ہے۔

طریقہ تالیف

"نظم الدرر السنیة فی السیرة الزکیة" یا "الفیہ" عراقی کا سب سے بڑا وصف اس کا ایجاز و اختصار ہے۔ حافظ عراقی نے اس کی تالیف اس مقصد سے کی ہو یا نہ کی ہو لیکن اس سے بہر حال یہ مقصد حاصل ہوتا ہے کہ وہ آسانی سے حفظ کی جاسکتی ہے اور اس طرح سیرت نبوی کا بنیادی مواد محفوظ کر کے دوسروں تک پہنچایا جاسکتا ہے۔ اس کے اجمال کی تفصیل اور تلمیحات کی تشریح کے لئے

اس کی شروح و حواشی یا دوسری مفصل کتب سیرت کی ضرورت ہو سکتی ہے مگر ان کے مطالعہ کے بعد پھر اصل مواد کی تشریح و تعبیر کی جاسکتی ہے۔

الفیہ عراقی کی دوسری اسلوبی اور لسانی خصوصیت اس کی سلاست و لطافت اور حسین و جمیل طرز ادا ہے۔ وہ چھوٹی بحر میں بہت دلنشین انداز سے سیرت نبوی کے بنیادی مواد کو پیش کرتی ہے جو حافظ میں ثبت ہو جاتا ہے۔

موضوعاتی لحاظ سے حافظ عراقی نے اپنے الفیہ کی ترتیب میں تاریخی اور واقعاتی ترتیب کے ساتھ موضوعاتی ترتیب دونوں کو خوبصورتی سے سمویا ہے۔ وہ ولادت تا وفات ان دونوں کو الگ الگ استعمال کرتے ہیں۔ مکی دور حیات طیبہ تو خالصتاً تاریخی ترتیب کے مطابق ہے۔ مدنی دور حیات میں بھی وہ بعض واقعات و حوادث کو اسی تاریخی ترتیب سے بیان کرتے ہیں لیکن اس کے بعد وہ موضوعاتی ترتیب پر آجاتے ہیں اور صفت/شائل، اخلاق، معاشی زندگی، معجزات و خصائص، حج و عمرات بیان کرنے کے بعد غزوات کا باب کھولتے ہیں پھر متعلقات سیرت جیسے کاتبین و سفیران، اولاد و ازواج اور متروکات و موالی وغیرہ پر کلام کر کے خاتمہ مرض و وفات پر کرتے ہیں۔

نظم میں زیادہ تفصیل اور شرح و بسط کی گنجائش نہیں ہوتی خاص کر جب نظم نگار اس کو مختصر و محدود رکھنا چاہتا ہو، اسی طرح اختلاف روایات کی بھی گنجائش ذرا کم ہوتی ہے لیکن عراقی کی چابکدستی اور فنی مہارت نے ان کا بھی موقع نکال لیا ہے۔ اکثر و بیشتر وہ صرف راجح اور صحیح ترین روایت بیان کرتے ہیں لیکن کہیں کہیں دوسری روایات یا اقوال بھی بیان کر دیتے ہیں جیسے تاریخ ولادت نبوی میں وہ دو ربیع الاول عام الفیل کو صحیح قرار دے کر بارہ ربیع الاول اور عام الفیل کے ایک عرصہ میں، چالیس سال بعد کی روایات کو مسترد کرتے ہیں، یا والد ماجد کی وفات کے وقت عمر نبوی کی روایات کا حوالہ دیتے ہیں یا جیسے بعثت کی تاریخوں پر اختلاف کا ذکر کرتے ہیں۔

حافظ عراقی کا ایک اہم کارنامہ یہ ہے کہ وہ محدث ہونے کے سبب صرف مستند روایات بیان کرنے کا التزام کرتے ہیں اور اس باب میں اہل سیر اور محدثین دونوں کی روایات سے استفادہ کرتے ہیں۔ ایک دلچسپ روایت یہ ہے کہ عام اہل سیر کے مطابق قبا میں قیام نبوی چودہ دن رہا تھا مگر شیخین کے مطابق صرف چار دن رہا تھا۔ حافظ عراقی نے شیخین کے قول کو دو شنبہ تا جمعہ قیام کے ساتھ متصل

کر کے ترجیح دی ہے اور یہی صحیح معلوم ہوتا ہے، اسی طرح پانی پینے کے باب میں بیٹھ کر اور کھڑے ہو کر پینے کی دو طرح کی حدیثوں میں خوبصورتی سے تطبیق دی ہے۔

الفیہ عراقی کا ایک اہم وصف اپنے مآخذ و مصادر کی نشاندہی کرنا بھی ہے اگرچہ نظم میں اس کی جگہ نکالنا کافی مشکل اور ماہرانہ کام ہے۔ انہوں نے ہر مقام و بحث میں تو اپنے مراجع کا ذکر نہیں کیا ہے لیکن جہاں موقع ملتا ہے وہ ایسا ضرور کر گزرتے ہیں جیسے اسماء نبوی کے ضمن میں مسلم، قرآن مجید (تنزیل)، ابن العربی، ابن دحیہ کا، ہجرت کے بعد قیام قباء کی مدت پر شیخین (بخاری و مسلم) کا، حلیہ/ شمائل کے باب میں صحیح (بخاری) کا، خاتم نبوی کے باب میں بخاری و مسلم کا، غزوہ حنین میں کتاب الہی کا، مشورہ کے وجوب و عدم وجوب کے بارے میں امام شافعی اور بیہقی کا، واقعہ رجب میں بخاری کا، سریہ ام قرفہ میں مسلم کا، واقعہ عرینین میں ابن جریر کا ذکر کیا ہے۔

اپنے مختصر ار جوزہ میں حافظ عراقی نے نقد و تبصرہ سے بھی کام لیا ہے جو بجائے خود کارنامہ ہے لیکن نظم میں اس کا استعمال اس کی افادیت و عظمت دونوں کو بڑھا دیتا ہے جیسے اول نازل ہونے والی سورہ کے بارے میں اول العلق کو ترجیح دیتے ہوئے پہلے بیان کرتے ہیں اور یہی عام مؤلفین و مورخین کی صفت ہے کہ وہ اولین روایت وہی بیان کرتے ہیں جس کو راجح اور صحیح ترین سمجھتے ہیں پھر مدثر اور فاتحہ کتاب کی روایات کا حوالہ دے کر اول کو ”اقرب للصبوب“ قرار دیتے ہیں۔ اسی طرح مکی قیام کی مدت کے بارے میں تیرہ سال کی روایت کو صحیح اور دس پندرہ برسوں کی روایات کو ضعیف بتاتے ہیں۔ ابن اسحاق نے اولین مؤمنین میں حضرت عائشہ صدیقہ کو بھی شمار کر لیا ہے، اس پر حافظ عراقی نے تین مصرعوں میں نقد بھی کیا ہے اور تصحیح بھی کہ ابن اسحاق کا یہ منفرد قول صحیح نہیں کہ اس وقت تک حضرت عائشہ پیدا ہی نہیں ہوئی تھیں۔ بعض اور ایسی تنقیدی مثالیں ملتی ہیں جو حافظ عراقی کی تنقیدی صلاحیت کے ساتھ ساتھ نظم میں ان کی آمیزش کی فنی لیاقت کی نشاندہی کرتی ہیں۔

مصادر و ماخذ

ابن الجوزی	طبقات القراء	۳۸۲/۱
ابن العماد	شذرات الذهب	۵۵-۷/۷
ابن قاضی شہبہ	طبقات الشافعیہ	
ابن ناصر الدین	الرد الوافر	۵۷
البغدادی	ایضاح المکنون	۴۴۲، ۹۶/۲
	ہدیۃ العارفين	۵۶۲/۱
جمال بن ظہیرہ	المعجم	
حاجی خلیفہ	کشف الظنون	۲۳، ۱۳۵، ۱۵۶، ۲۱۸، ۵، ۲۶۲-۵۵۹، ۷۷، ۷۷ وغیرہ
السخاوی	الضوء اللامع	۸/۳-۱۷۱ مکتبہ القدسی قاہرہ ۱۳۵۳ھ، ۴۵۲
السیوطی	حسن المحاضرة	۲۰۴-۵/۱
الشوکانی	البدر الطالع	۳۵۴-۶/۱
عبدالرؤف المناوی	العجالة السنية على السيرة النبوية	
	مؤسسة النور، الرياض (غیر مورخہ)	۳-۵
الکتانی	فهرس الفهارس	۱۹۷-۹/۲
کمالہ عمر رضا	معجم المؤلفين	مطبعة الترقی، دمشق ۱۳۷۷ھ/۱۹۵۸ء، پنجم ۲۰۴
المقریزی	السلوک	

م
ب
ع
ال
م
ال
(م)
ب
ك
ش

علامہ عبدالرؤف المناوی

مؤلف العجالة السنية على الفية السيرة النبوية

(۱۰۳۱-۱۹۵۲ھ/۱۶۲۲-۱۵۲۵ء)

سیرت نبوی پر زیادہ کتابیں نثر میں تالیف کی گئیں اور نظم میں کم۔ نثری تالیفات کو بھی دو تین اقسام میں منقسم کیا جاسکتا ہے: ایک وہ جو مولفین فن کی اصل کتابوں کے محض اجزاء تھے اور دوسری وہ جو خالص سیرت نبوی پر مبنی آزاد و خود مختار کتابیں تھیں۔ پھر موخر الذکر کی بھی متعدد اقسام کی جاسکتی ہیں۔ منظوم سیرتی ادب کا سلسلہ بھی کافی پرانا ہے اور غالباً ار جوزہ سے اس کا آغاز ہوا خاص کر تیسری صدی ہجری/نویں صدی عیسوی میں، اگرچہ مدحیہ/نعتیہ قصائد کی روایت رسول اکرم صلی اللہ علیہ وسلم کی حیات مبارکہ کی معاصر ہے اور اس کے بعض نمونے آپ کی بعثت و رسالت سے قبل کے دور جاہلی کے بھی ہیں جن میں آپ کی سوانح مقدسہ کے بعض آثار ملتے ہیں۔ منظوم سیرتوں کی زیادہ تر اساس کوئی نہ کوئی نثری شہ پارہ ہوتا ہے۔ اس صنف سیرت میں غالباً سب سے ضخیم تالیف علامہ محمد بن ابراہیم المعروف بہ فتح الدین بن الشہداء (م ۹۳۳ھ) کی تھی جو سخاوی کے بقول دس ہزار اشعار پر مشتمل تھی۔ ان کے علاوہ مختلف صدیوں میں متعدد شعراء نامی نے سیرت کو منظوم کرنے کی سعادت پائی۔ ان میں حافظ زین الدین عراقی (م ۸۰۶ھ) کی الفیہ کو بہت شہرت ملی۔ اسی طرح علامہ شمس الدین الباعونی الدمشقی (م ۸۷۱ھ) کی ”منحة اللیب فی سیرة الحبيب“ کو مقبولیت حاصل ہوئی۔ موخر الذکر دونوں منظوم سیرتیں حافظ مغلطائی کی سیرت مغلطائی پر مبنی ہیں۔ حافظ عراقی کی سیرت ایک ہزار اشعار پر مشتمل ہونے کے سبب الفیہ کہلاتی ہے۔ صلاح الدین المنجد اور دوسرے کتابیات نگاروں نے اس صنف لطافت کی متعدد کتابوں کا حوالہ دیا ہے۔ ان میں الفیہ عراقی کو بطور نمائندہ صنف منتخب کیا گیا ہے۔ اسی سے متعلق

ایک اور اہم صنف تالیف خاص کر منظوم سیرتوں کے حوالہ سے یہ نظر آتی ہے کہ ان کی نثری شرحیں بھی کثرت سے لکھی گئیں اور ایسا ہونا فطری بھی تھا کہ نظم کی قید و بند کے سبب شرح وسط کی گنجائش کم نکلتی ہے اور تاریخی واقعات کی تفہیم و ترسیل کے لئے منظوم بیانات کی تشریح و تعبیر ضروری ہے۔ منظوم الفیہ عراقی کی شرح مناوی خاصی اہم تصور کی جاتی ہے اس لئے اس کا انتخاب پسندیدہ ہے اگرچہ اس کی شروع میں حافظ عراقی کے شاگرد رشید اور اپنے وقت کے محدث عظیم امام ابن حجر عسقلانی کا ناقص قطعہ بھی موجود ہے اور دوسرے کامل شارحین کا بھی۔

نام و نسب

”العجالة السنية“ کے مؤلف گرامی کے نام ہی کے بارے میں شبہ پیدا ہو گیا ہے کہ مخطوطہ پر عبدالرزاق المناوی لکھا ہوا جبکہ مدینہ منورہ کے کتب خانہ عارف حکمت کی فہرست میں ان کا نام یحییٰ المناوی تحریر کیا گیا ہے۔ ”فیض القدير شرح الجامع الصغير“ کے مؤلف نے ”خلاصة الاثر فی اعيان القرن الحادی عشر“ کے مؤلف کی سند پر ان کا نام عبدالرؤف المناوی لکھا ہے کہ ان کی دو شرحیں تھیں، ایک مخلوط تھی جس کا عنوان ”الفتوحات السبحانية“ تھا اور دوسری غیر مخلوط تھی۔ مناوی کی شرح کے محقق و مرتب شیخ اسماعیل انصاری نے اپنے مقدمہ میں عبدالرؤف کو بوجہ ترجیح دی ہے۔ ان کی اول دلیل یہ ہے کہ خلاصة الاثر میں یہی نام ہے۔ دوسرے العجالة السنية کے صفحہ ۳۰ پر اس کے مؤلف کے شیخ کا نام الشعراوی بتایا گیا ہے جو عبدالرؤف المناوی کے شیخ تھے۔ تیسرے عبدالرزاق کا سوانحی خاکہ باجود تلاش بسیار نہیں ملا۔ یحییٰ المناوی اس لئے نام نہیں ہو سکتا کہ کتاب العجالة کے صفحہ ۴ پر مؤلف کے جد کا نام شرف المناوی لکھا ہے اور شرح المواہب میں یہ مذکور ہے کہ وہ امام سیوطی کے مشائخ میں سے تھے اور مؤلف عجالہ ان سے بہت نقل کرتے ہیں۔

ان سب دلائل سے واضح ہوتا ہے کہ یہ شرح یحییٰ المناوی کی نہیں ہے بلکہ عبدالرؤف المناوی کی ہے اور اسی لئے شیخ انصاری نے مؤلف کتاب کی حیثیت سے عبدالرؤف المناوی کا سوانحی خاکہ لکھا ہے۔ یہ چیتاں بہر حال باقی رہ جاتی ہے کہ اگر محقق و ناشر کے نزدیک مؤلف گرامی کا نام عبدالرؤف المناوی تھا تو سرورق اور سر کتاب پر عبدالرزاق المناوی کا نام بطور مؤلف کیوں دیا گیا ہے۔ مؤلف

العجالة السنية کے اپنے بیان کے مطابق وہ حافظ عراقی کے مادری نسب کے لحاظ سے نواسے تھے۔
کمالہ نے عبدالرزاق المناوی کا ذکر نہیں کیا بلکہ عبدالرؤف المناوی کا کیا ہے۔

بہر حال علامہ عبدالرؤف بن تاج الدین علی بن زین العابدین الفیہ کے شارح تھے۔ موخر الذکر
کالقب زین الدین تھا۔ یہ تو اسمعیل انصاری کا بیان ہے۔ کمالہ نے عبدالرؤف بن تاج العارفین بن علی
بن زین العابدین لکھا ہے اور حاشیہ میں ان کا نام محمد بھی بتایا ہے اور ان کی چار نسبتیں لکھی ہیں، الحدادی،
الشافعی، المناوی اور القاہری، جو ان کے خاندانی پیشہ اور وطن اور مسلک کا حوالہ دیتی ہیں۔

ولادت

علامہ عبدالرؤف المناوی ۹۵۲ھ / ۱۵۳۵ء میں قاہرہ کے محلہ المنا میں پیدا ہوئے اس لئے
المناوی کہلائے۔

تعلیم و تربیت

مناوی نے اپنے والد ماجد کی گود میں پرورش پائی۔ پہلے قرآن مجید حفظ کرنے کی سعادت
حاصل کی پھر عصری اور مسلکی روایات کے مطابق اہم شافعی متون جیسے البہجة وغیرہ کو حفظ کیا اور
ساتھ ہی نحو میں الفیہ ابن مالک، سیرت میں الفیہ عراقی، اور اصول حدیث میں بھی الفیہ العراقی حفظ
کیا، اور ان کتابوں کا اپنے والد ماجد کی زندگی میں متعدد مشائخ سلف سے معارضہ بھی کیا۔ اس کے
بعد دوسرے علوم و فنون کی تحصیل کی اور تمام اصناف و اقسام میں ایسی مہارت و تبحر اور کمال و تقاخر حاصل
کیا کہ اپنے تمام معاصرین سے ممتاز بن گئے۔

مشائخ و اساتذہ

علامہ عبدالرؤف المناوی کے بہت سے شیوخ و اساتذہ تھے جن میں اولین ان کے والد
ماجد تھے جن سے انھوں نے عربی علوم حاصل کئے۔ پھر امام النور بن علی بن غانم سے حدیث و تفسیر
و ادب کی تعلیم پائی۔ استاد محمد البکری کے دروس تفسیر و تصوف سے بھی کسب فیض کیا۔ علامہ انجم الغیطی اور
الشیخ قاسم سے حدیث میں مہارت و حذاقت لی۔ شیخ حمدان الفقیہ، شیخ الطیلاوی اور شیخ الرملی سے بھی

سے حدیث وغیرہ کا علم حاصل کیا۔ مؤخر الذکر امام مناوی کے خاص الخاص شیخ تھے جن سے ان کا ربط خاص رہا اور انھیں سے زیادہ ترکسب علم کیا۔ امام شیخ عبدالوہاب الشعراوی ان کے شیخ تصوف تھے جن سے علوم تصوف کے علاوہ عملی تصوف بھی حاصل کیا۔

تصانیف

علامہ مناوی نے حصول تعلیم کے بعد تصنیف و تالیف کا عظیم مشغلہ اپنایا اور مختلف علوم و فنون پر بہت سی کتابیں لکھیں جن کا ذکر ان کے سوانح نگاروں اور خاص کر محقق اسماعیل انصاری نے کیا ہے۔ ان کے موضوعات میں تفسیر و حدیث، سیرت و تذکرہ، فقہ و طبعی علوم وغیرہ شامل تھے۔ اس کا اندازہ ان کی تصانیف کثیرہ کے نام سے ہوتا ہے۔ کمالہ نے ان کی صرف پانچ تصانیف کا ذکر کیا ہے جبکہ اسماعیل انصاری نے متعدد کتابوں کا حوالہ دیا ہے۔ ذیل میں ان کی ایک جامع فہرست درج کی جا رہی ہے۔

- ۱۔ تفسیر سورة الفاتحة:
- ۲۔ تفسیر سورة البقرہ کے بعض اجزاء.
- ۳۔ ”الجامع الازھر من حدیث النبی الانور“ (جس میں تیس ہزار احادیث جمع کیں اور جامع کبیر پر اضافے کئے اور ہر حدیث کے بعد اس کا مقام و مرتبہ بیان اور واضح کیا)
- ۴۔ ”کنز الحقائق فی حدیث خیر الخلائق“ (جس میں تیس ہزار مختصر احادیث نبوی جمع کیں۔ یہ مجموعہ دس دفاتر (کراریس) پر مشتمل تھا کہ ہر دفتر ایک ہزار کا مجموعہ تھا)
- ۵۔ قاضی بیضاوی کی احادیث کی تخریج کی
- ۶۔ شرح الجامع الصغیر.
- ۷۔ ”التیسیر“ جو جامع صغیر کی شرح کی تلخیص تھی اور حجم میں اس کے ایک ثلث پر مشتمل تھی۔
- ۸۔ ”لسان المیزان“ سے ایک کتاب کا مواد منتخب کر کے اس کی تمام موضوع، منکر اور متروک و ضعیف روایات پر مشتمل ایک نئی کتاب مرتب کی جو الجامع الصغیر کے مانند تھی۔
- ۹۔ امام نووی کی الاربعین کی شرح لکھی، اور ان کے علاوہ بھی متعدد کتب حدیث کی شروع لکھیں۔
- ۱۰۔ ”بغیة الطالبین لمعرفة اصلاح المحدثین“ اصول حدیث میں ان کی اہم کتاب تھی۔ کمالہ

- کے مطابق ان کی ایک اور تالیف حدیث تھی: الاتحافات السنیة بالاحادیث القدسیة۔
- ۱۱۔ ”تیسیر الوقوف علی غوامض احکام الوقوف“ فقہ کی ایسی بے نظیر کتاب تھی کہ اس سے قبل اس جیسی نہیں لکھی گئی۔
- ۱۲۔ ”تہذیب التسهیل فی احکام المساجد“، مسجد کے آداب و احکام پر کتاب التسهیل کی تلخیص ہے۔
- ۱۳۔ ”کتاب فی مناسک الحج“ میں چاروں فقہی مسالک کے مسائل بیان کئے تھے۔
- ۱۴۔ ”النزهة الذهبية فی احکام الحمام الشرعیة والطبیة“ حمام کے فقہی احکام سے متعلق تھی۔
- ۱۵۔ امام مزنی کے ”المختصر“ کی شرح لکھی لیکن وہ ناتمام رہ گئی۔
- ۱۶۔ فرائض اور ترکہ کے مسائل پر ایک کتاب لکھی۔ ان کے علاوہ بھی شیخ مناوی نے فقہ پر کچھ اور کتابیں لکھی تھیں۔ کمالہ نے شرح التحریر فی فروع الفقہ الشافعی کا ذکر کیا ہے۔
- ۱۷۔ سیرت نبوی پر شیخ مناوی کی تالیفات زیادہ تر شروع ہیں جیسے انھوں نے قاضی عیاض کی کتاب الشفاء کے باب اول کی شرح لکھی۔
- ۱۸۔ امام ترمذی کی کتاب الشمائل کی شرح کامل لکھی۔
- ۱۹۔ شمائل ترمذی کی تلخیص کی اور اس پر نصف سے زیادہ اضافے کئے اور اس کا عنوان ”الروض الباسم فی شمائل المصطفیٰ ابی القاسم“ رکھا۔ اس کا ذکر کمالہ کے ہاں بھی ہے۔
- ۲۰-۲۱۔ حافظ عراقی کی ”الفیہ“ کی دو شرحیں لکھیں ایک کا عنوان تھا: ”الفتوحات السبحانیة فی شرح نظم الدرر السنیة فی السیرة الزکیة“ اور دوسری کا ”العجالة السنیة فی السیرة النبویة“۔
- ۲۲-۲۳۔ امام سیوطی کی کتاب ”الخصائص الصغری“ کی بھی دو شرحیں لکھیں: چھوٹی کا نام رکھا: ”فتح الرؤف المجیب لشرح خصائص الحیب“ اور بڑی کا ”توضیح فتح الرؤف المجیب“۔ کمالہ کے مطابق شیخ مناوی نے صوفیہ کی سوانح پر ایک کتاب لکھی تھی جس کا عنوان تھا: ”الکواکب الدریة فی تراجم السادة الصوفیة“۔

۲۴۔ امام مناوی نے لغت میں بھی بعض کتابیں تالیف کیں جیسے شرح القاموس جس میں حرف دال تک ہی وہ پہنچے ہیں۔

۲۵۔ دوسری ”احکام الاساس فی اختصار الاساس وترتیبہ“ تھی۔

۲۶۔ تیسری تالیف لغت ”کتاب الأمثال“ تھی۔

مذکورہ بالا علوم کے علاوہ بھی شیخ مناوی کی بعض تالیفات تھیں جن کا ذکر مؤلف خلاصۃ الاثر نے کیا ہے اور شیخ اسماعیل الانصاری نے ان سے صرف نظر کیا ہے۔ صاحب خلاصۃ الاثر نے پھر لکھا ہے کہ علامہ مناوی مجموعی طور سے آثار و تالیفات کے لحاظ سے اپنے عہد کے عظیم ترین عالم تھے اور ان کی تالیفات بڑی نفع بخش اور مقبول و متداول ہیں۔ اہل علم کو بھی ان کی تالیفات سے بہت محبت تھی اور وہ ان کو مہنگے داموں خریدا کرتے تھے۔ ان کی تمام تالیفات میں بہر حال سب سے زیادہ مشہور ان کی شرح الجامع الصغیر اور حافظ عراقی کی الفیہ کی شرح ہے۔ بقول علامہ مناوی حافظ عراقی لغت و نحو، فقہ و اصول میں بھی مہارت تام رکھتے تھے لیکن ان پر فن حدیث غالب آ گیا تھا اور وہ اسی کے ہو رہے تھے۔ کمالہ نے ان کو مختلف انواع علوم کا ماہر بتایا ہے۔ کمالہ نے ان کی بعض تصانیف کا ذکر مزید کیا ہے جیسے غایۃ الارشاد فی معرفۃ الحيوان والنبات والجماد۔

وفات

شیخ عبدالرؤف مناوی نے بروز جمعرات ۲۳ صفر ۱۰۳۱ھ / ۱۶۲۱ء کو بوقت صبح وفات پائی اور دوسرے دن جمعہ کو ان کی نماز جنازہ جامع ازہر میں پڑھائی گئی۔ ان کی تاریخ وفات ”مات شافعی الزمان“ کے جملہ سے نکلتی ہے۔ اس سے ان کی جلالت و عظمت کا بھی پتہ چلتا ہے۔ امام شوکانی نے ان کی تاریخ وفات ۱۰۲۹ھ لکھی ہے جو زیادہ قابل قبول نہیں سمجھی گئی ہے۔

مقام و مرتبہ

شیخ مناوی اگرچہ متعدد علوم و فنون میں مہارت رکھتے تھے تاہم حدیث و فقہ ان کے امتیازی اور تخصیصی میدان تھے۔ ان کے تذکرہ نگاروں کا اتفاق ہے کہ وہ نادرہ روزگار اور اپنے زمانے کے عبقری

تھے۔ ان کی تصانیف ہی ان کی جلالتِ شان اور عظمتِ مقام کی گواہ ہیں، خاص کر مختلف علوم و فنون میں ان کی ماہرانہ تالیفات، خلاصۃ الاثر کے مؤلف گرامی نے شیخ مناوی کو آثار کے لحاظ سے اس دور کی تاریخ کے تمام علماء میں عظیم ترین قرار دیا تھا۔ لوگ نہ صرف ان کی کتابوں سے استفادہ کرتے بلکہ ان کی خریداری میں قیمتیں بڑھا چڑھا کر دیتے کہ وہ مقبول عوام و خواص ہی نہیں بلکہ بڑی منافع اور عظیم فوائد والی تھیں۔ اسی کے ساتھ ساتھ ان کی خدمت میں حاضرین، مستفیدین اور عوام و خواص کا ہجوم رہتا کہ وہ بہت محبوب و محترم شخص تھے۔ اسی بنا پر جس کسی نے ان کی تاریخ و وفات ”مات شافعی الزمان“ (زمانہ کے امام شافعی فوت ہو گئے) نکالی ہے وہ بالکل صحیح ہے اور ان کی جلالت و عظمت کی پوری طرح نشاندہی کرتی ہے۔

طریقہ تالیف

شیخ مناوی نے شارحین اور حواشی نگاروں کا طریقہ تالیف اپنایا اور اپنے خیال کے مطابق اصل متن کو چھوٹے چھوٹے ٹکڑوں میں تقسیم کر کے ہر ایک کی الگ الگ تشریح کی تاکہ مؤلف اور قاری دونوں کو لکھنے اور پڑھنے کی سہولت رہے۔ چونکہ وہ حافظ عراقی کے اشعار کے شارح تھے لہذا وہ ایک یا ایک سے زیادہ اشعار کا مجموعہ بنا کر تشریح کرتے ہیں۔ ابواب کے آغاز میں وہ کبھی باب میں وارد ہونے والے الفاظ و اصطلاحات کی تفسیر کرتے ہیں اور کبھی بلا تفسیر و تعبیر براہ راست اشعار عراقی نقل کر دیتے ہیں اور پھر ان کی تشریح کرتے ہیں۔

ان کے طریقہ تالیف کی ایک اہم خصوصیت یہ ہے کہ وہ الفاظ و عبارات کے لغوی معانی بتانے کے ساتھ اکثر و بیشتر ان کا املا و تلفظ بھی بتاتے ہیں اور پھر ان کی لغوی تشریح کرتے ہیں۔

موضوعاتی لحاظ سے وہ اشعار عراقی میں وارد ہونے والے واقعات، حالات اور امور کی وضاحت و صراحت کرتے ہیں اور ان پر ماخذ سیرت سے اضافہ کرتے ہیں کیونکہ اشعار میں صرف اشارے ہو سکتے ہیں، تفصیل سے ضخامت میں اضافہ ہوتا ہے۔ چنانچہ اگر اشعار میں اشخاص کا نام آتا ہے تو ان کے نام و نسب کی توضیح کرتے ہیں، مقامات و امکانہ کی جغرافیائی وضاحت کرتے ہیں اور واقعات و حقائق کی تفصیل بتاتے ہیں۔

شارح گرامی کا ایک اہم کارنامہ یہ ہے کہ وہ صرف عراقی کے متن کی پیروی نہیں کرتے اور نہ ہی

وہ کسی ایک سیرت پر بھروسہ کر کے اس کے مواد سے تلمیحات عراقی کی تعبیر و تشریح کرتے ہیں بلکہ متعدد مآخذ استعمال کرتے ہیں اور کوشش کرتے ہیں کہ تمام دستیاب مآخذ سے مواد حاصل کریں۔ ان کے اہم ترین مآخذ میں ابن اسحاق، ابن ہشام اور ابن سعد کے علاوہ کثرت سے جن کا ذکر آتا ہے وہ ہیں: حافظ عبدالغنی کی سیرت، سیرت دمیاطی، سہیلی، ابن عبدالبر، سیرت مغلطائی جس پر الفیہ عراقی مبنی ہے، بخاری، مسلم، ترمذی، ابوداؤد، نسائی، ابن ماجہ، احمد بن حنبل، بیہقی، طبرانی، قاضی عیاض، ابن العربی مالکی، سبکی، سلمی، جلال سیوطی، ابن حجر، نووی، ابن دحیہ، ابن قدامہ، ابو نعیم، رافعی، ابن سید الناس، ابن حزم، ابن عساکر وغیرہ۔ ان کے علاوہ متعدد دوسرے مآخذ بھی ہیں جیسے زختری، ابن اثمنہ، ابوالشیخ، ابن کثیر، ابن قیم، ابن عبد الہادی، ابن عبدالرزاق، حاکم، ابوالعالیہ، حجاج، بلقینی، شافعی، ماوردی، ابن رزین، ابن سراقہ، ابوسعید نیشاپوری، ابن القاص، بغوی، ابویعلیٰ (مسند)، عبدالرزاق (جامع)، ابن الکلبی، مسعودی، ابن مندہ، ابن الاثیر، یحمری، ثعالبی، ثعلبی، وغیرہ۔ متعدد دوسروں کے علاوہ عام محدثین اور اہل سیر کے بھی برابر حوالے ملتے ہیں۔

مناوی کا ایک اور شاید سب سے بڑا وصف یہ ہے کہ وہ اہل سیر اور اہل حدیث دونوں کی روایات کو جمع کرتے اور تطبیق دیتے ہیں اور اس طرح سیرت نبوی میں انہوں نے دونوں قسم کے مآخذ کا بہت خوبصورت امتزاج پیدا کیا ہے جو حافظ ابن کثیر کی خصوصیت بھی ہے۔ اسی طرح ان کا یہ بھی اہم ترین وصف ہے کہ وہ روایات پر برابر محاکمہ کرتے ہیں اور قاری کو اقوال کے گورکھ دھندے میں پھنسا کر نہیں چھوڑتے بلکہ کسی نہ کسی روایت کو ترجیح دیتے ہیں اور اپنی ترجیح کے دلائل بھی دیتے ہیں۔

محدث ہونے کے باوجود علامہ مناوی میں اہل حدیث کو ترجیح دینے کی عصبیت بالکل نہیں ہے اگرچہ وہ عام طور پر محدثین کی روایات کو ہی زیادہ صحیح سمجھتے ہیں لیکن جہاں جہاں ان کے خیال میں محدثین میں سے کسی نے تفرد سے یا اجماع کے خلاف کام لیا ہے وہاں وہ ان پر نقد کرتے ہیں۔ اس سلسلہ میں سب سے بڑی مثال امام بخاری کی ہے کہ وہ ان کے تفردات کو خاص کر ان کو جو اہل سیر کے اجماع کے خلاف ہیں قبول نہیں کرتے اور امام موصوف پر نقد کرنے سے بھی گریز نہیں کرتے، اسی طرح وہ اپنے متن یعنی حافظ عراقی سے بھی برابر اختلاف کرتے ہیں اور ان پر نقد بھی کرتے ہیں۔ علامہ مناوی کی بعض اور بھی صفات نگارش ہیں جیسے ایجاز و اختصار، خوبصورت اسلوب اور دلنشین زبان و بیان وغیرہ۔

مصادر و ماخذ

اسعد طلس	الكشاف: ۲۸۳، ۳۷
شیخ اسماعیل الانصاری	مقدمة العجالة السنية في السيرة النبوية. مؤسسة النور للطباعة والنشر رياض (غير مورخه)
البغدادی	ايضاح المكنون ۲۰/۱-۳۰، ۱۹-۴، ۳۲-۵۷، ۸۰-۷۹، ۱۰۱ او غيرہ۔
البغدادی	هدية العارفين ۱۱، ۱-۵۱۰
جميل العظم	عقود الجواهر ۶۳-۲۵۷
حاجي خليفه الحجبي	كشف الظنون ۱۹۳/۷، ۳۰۸، ۴۰۸، ۵۰۸، ۶۲۷، ۷۳۳، ۷۳۷، ۷۳۷ وغيرہ
	خلاصة الاثر في اعيان القرن الحادي عشر ۱۶/۲-۳۱۲
الشوكاني	البدر الطالع ۳۵۷/۱
فهرس الازهرية	۳۱/۱-۲، ۵۳۹-۴۲۷، ۴۸۱، ۵۵۰، ۶۲۳ وغيرہ
فهرست الخديو	۹۱/۱-۲، ۲۹۳، ۲۹-۵/۲، ۱۱۳-۳، ۲۱۳/۴، ۱۷۷، ۱-۲۳۰ وغيرہ
الكتاني	فهرس الفهارس ۲-۳/۲
كحاله	معجم المؤلفين مطبعة الترقى دمشق ۱۳۷۷ھ/۱۹۵۸ء، پنجم ۲۱-۲۲۰
يوسف العشي	فهرست مخطوطات الظاهرية ۶/۶۳، ۲۹۱

الفیہ حافظ عراقی اور اس کی شرح مناوی

سب سے پہلے اس حقیقت کی وضاحت کر دی جائے کہ الفیہ عراقی اور اس کی شرح مناوی کی بحث ساتھ ساتھ چلے گی کیونکہ دونوں کو الگ الگ زیر بحث لانے سے نہ صرف تکرار کا دھبہ آئے گا بلکہ بلاوجہ طوالت کا بھی جرم سرزد ہوگا۔ اس سے زیادہ یہ کہ دونوں کا لازم و ملزوم کا رشتہ ہے اور وہ جداگانہ بحث میں ٹوٹ جائے گا۔ علامہ مناوی کا طریقہ تشریح ہی اس تعارف میں بھی اختیار کیا جائے گا کہ وہی بہترین طریقہ کار ہے۔ ان کا طریقہ یہ ہے کہ وہ پہلے چند اشعار الفیہ سے نقل کرتے ہیں اور پھر ان کی تشریح کرتے ہیں۔ یہ تشریح موضوع/عنوان وار ہے۔ علامہ مناوی نے پہلے بسملا، صلوٰۃ و سلام اور حمد و تحمید کے بعد الفیہ عراقی پر اپنی شرح اور اس کے عنوان کا ذکر کر کے انہیں تمہیدی موضوعات سے متعلق حافظ عراقی کے ساتھ اشعار نقل کئے ہیں اور پھر ان میں سے ہر ایک کی تشریح نثر میں کی ہے۔ تمہیدی اشعار میں نظم نگار نے اپنا نام عبدالرحیم بن الحسین بنا کر حمد و صلوٰۃ پیش کی ہے پھر اپنی منظوم الفیہ کا مقصد یہ بتایا ہے کہ سیرتی مواد میں صحیح و منکر اور مستند و بلاسند میں سے صرف صحیح کو منتخب کر کے اس کا ذکر کیا ہے۔ علامہ مناوی نے ان اشعار کی تشریح میں نظم نگار حافظ عراقی کا مختصر مگر جامع سوانحی خاکہ لکھا ہے پھر حمد و صلوٰۃ کے بعض الفاظ و عبارات کی تشریح و تفہیم کی ہے (۶-۳)۔ یہ دونوں کتابیں ایک ساتھ محقق اسمعیل انصاری کی تحقیق کے ساتھ مطبعہ مؤسسۃ النور، ریاض (غیر مورخہ) سے چھپی ہیں اور کل صفحات مع فہرست وغیرہ دو سو ستاسی ہیں۔

سیرت نبوی کا آغاز ”رسول اکرم صلی اللہ علیہ وسلم کے اسماء شریفہ“ کے باب سے ہوتا ہے۔ حافظ مناوی نے اسم کی لغوی و معنوی تشریح کرنے کے بعد اسماء گرامی پر مشتمل دو شعر عراقی نقل کئے ہیں اور ان میں محمد، احمد، حاشر، عاقب، ماجی، نبی الرحمۃ، نبی التوبہ کا ذکر کیا ہے۔ خاص بات یہ ہے کہ نبی الرحمۃ کے

لئے مسلم کا بھی حوالہ دیا ہے۔ علامہ مناوی نے تشریح میں لکھا ہے کہ اسماء نبوی تو بہت ہیں جن میں سے صرف تیس کا ذکر نظم نگار نے کیا ہے اور پھر یہ بات کہی ہے کہ صحیح بخاری کی حدیث میں آپ کے فرمان کہ ”میرے پانچ نام ہیں“ کا اس سے کوئی تعارض نہیں ہوتا ہے اور اس کی تشریح کرنے کے علاوہ متعدد سیرت نگاروں اور محدثوں وغیرہ کے اقوال نقل کئے ہیں جیسے قاضی عیاض کی تشریح اسم گرامی محمد صلی اللہ علیہ وسلم، عربوں میں محمد نام سے موسوم کرنے کی روایت اور ان کی تعداد، اس پر حافظ ابن حجر کا استدراک کہ یہ تعداد پندرہ کے قریب تھی، لفظ المقفی کی تشریح مناوی، احمد صلی اللہ علیہ وسلم کے اسم گرامی کی لغوی تشریح اور بضرورت نظم محمد سے اس کو مؤخر کی وجہ، احمد و محمد پر اور ان کی ترتیب پر بحث جس کے متعلق محقق گرامی نے حافظ ابن قیم کا نقل کیا ہے کہ تورات میں رسول اکرم صلی اللہ علیہ وسلم کا اسم گرامی محمد ہی مذکور تھا اور اس بنا پر اسی کو احمد پر فضیلت حاصل ہے، حاشیہ و عاقب کی تشریح کے بعد ماجی کی تشریح میں بخاری کی ایک روایت مرفوع کے علاوہ حضرت نافع بن جبیر اور حافظ ابن حجر کا ایک قول نقل کیا ہے جبکہ نبی الرحمة اور نبی التوبہ اور نبی الرحمة (الحممہ ہے) کیلئے صحیح مسلم وغیرہ کی متعلقہ احادیث اور ان کے حوالے دیئے ہیں، ط و لیس، عبد اللہ کیلئے حافظ مکی، امام سلمی، ابن سعد وغیرہ کے اقوال نقل کرنے کے بعد سورہ جن کی آیت کا حوالہ دیا ہے جس میں ہے: ”انه لما قام عبد الله يدعوه“ پھر النبی الامی، الرؤف الرحیم کے معانی کے علاوہ قرآنی آیات کا حوالہ دیا ہے۔ اسی طرح اشعار عراقی میں شاہد، مبشر، نذیر، سراج منیر کے لئے مناوی نے آیات کریمہ نقل کی ہیں اور ان کے معانی بیان کئے ہیں۔ بقیہ اسماء شریفہ جیسے منزل، مدثر، داعی، مذکر، رحمت، نعمت، ہادی کے معانی کی تشریح اور ان کے قرآنی ماخذ کے علاوہ حافظ ابن حجر سے آپ کے مشہور اسماء۔ المختار، المصطفیٰ، الشفیع، المشفع، الصادق، المصدوق۔ وغیرہ کا حوالہ دیا ہے۔ حافظ عراقی نے آخری تین شعروں میں اسماء شریفہ کی تعداد کے سلسلے میں ابن العربی کے قول (۶۹۱ یا ۶۹۲) یا ابن دجیہ کے بقول (تین سو) یا صوفیہ کے نزدیک ایک ہزار ہونے کا ذکر کیا ہے۔ علامہ مناوی نے اس کی تشریح میں قاضی ابن العربی مالکی کی العارضہ / الاحوذی فی شرح الترمذی، ابن دجیہ اور بعض صوفیہ کے اقوال مذکورہ پر ابن فارس (کہ دو ہزار بیس نام تھے) کا اضافہ کیا ہے۔ دجیہ کی تشریح لغوی کے بعد جلال الدین سیوطی کے قول منقول از بارزی کو کہ آپ صلی اللہ علیہ وسلم کے اسماء مبارکہ تو قینی تھے جس طرح کہ اسماء الہی تھے غریب قرار دیا ہے اور فائدہ کے تحت حافظ

ابن حجر کے حوالہ سے ان کے بعض شیوخ کا قول نقل کیا ہے کہ آپ کے اسماء گرامی تو بہت تھے لیکن آپ کو خطاب کرنے کے لئے صرف یا رسول اللہ وغیرہ ہی صحیح ہے (۱۰-۳)۔

اگلی فصل آپ کے نسب مطہر سے متعلق ہے۔ مناوی نے نسب، نسبت اور انتساب کے معانی ابن السکیت کے حوالہ سے پیش کر کے اجداد نبوی کے بارے میں عراقی کے چھ اشعار نقل کئے ہیں جن میں حضرت عبد اللہ سے معد تک متفقہ نسب نبوی بیان ہوا ہے۔ مناوی نے ان کی تشریح میں اجداد اور ان کے قبیلہ قریش کے بارے میں معلومات فراہم کی ہیں۔ پھر دو اشعار عراقی میں عدنان اور ان تک نسب پر اہل سیر کے اتفاق کے ذکر کے بعد اختلاف کا ذکر کیا ہے۔ مناوی نے عام اہل نسب کے علاوہ ابن دحیہ، ابن قدامہ، ابن سعد کے اقوال و روایات کا بھی ذکر کیا ہے۔ پھر تین اشعار عراقی میں عدنان سے اوپر یثجب تک نسب بیان ہوا ہے جس کی تشریح مناوی میں سہیلی، ابن عساکر، ابن عبد البر، حافظ عبد الغنی، دمیاٹی، ابن اسحاق کا حوالہ بھی دیا گیا ہے۔ مناوی کے شرف کی بات ہے کہ وہ وزن اور قافیہ ردیف کی رعایت سے لائے جانے والے الفاظ کا بھی برابر حوالہ دیتے رہتے ہیں۔ اگلے تین اشعار عراقی میں نسب کو ثابت بن اسمعیل علیہ السلام سے عبیر بن شالخ تک اور تفسیر و تشریح مناوی کے بعد چار اشعار عراقی میں حضرت آدم تک لے جایا گیا ہے اور خاتمہ صلوة و سلام پر کیا گیا ہے۔ مناوی نے ان دونوں حصوں کی تشریح میں سہیلی، نووی، حافظ (عبد الغنی)، ملک مؤید، اور حدیث نبوی کے حوالہ سے اسماء کی تشریح، ان کے معانی و املاء اور مورخین کے اختلافات کا ذکر کیا ہے (۱۴-۱۰)۔ اس سے متعلق خاتمہ میں نسب نبوی کو حضرت آدم تک منتهی کرنے پر امام مالک کی کراہت اور اکثر علماء کے جواز اور ابو نعیم کی ایک حدیث کا ذکر کر کے تین اشعار عراقی میں قریش سے مراد فہر، اس کے لغوی معنی، والدہ ماجدہ کے نسب اور پدری نسب سے اس کے جاننے کا حوالہ ہے اور تشریح مناوی میں ابو نعیم، بیہقی، شیخین، رافعی اور نووی کے اقوال کے حوالے ہیں (۱۵)۔

اگلا باب ولادت و رضاعت اور ان سے متعلق معجزات و عجائب پر ہے جس کا آغاز چار اشعار عراقی سے ہوتا ہے اور ان میں ۲ ربیع الاول عام الفیل بروز دوشنبہ کی تاریخ کو ترجیح دے کر ۱۲ ربیع الاول، عام الفیل ایک عرصہ بعد یا تیس چالیس سال بعد کی تاریخوں کو "قیل" سے بیان کر کے ان کی تردید کا بھی اشارہ ہے۔ شرح مناوی میں مقام و مکان ولادت کا متدرک کے حوالہ سے، طلوع فجر کے

وقت ولادت نبوی کا مغلطائی کے حوالہ سے، ربیع الاول اور دو شنبہ کی فضیلت کا شریعت و مستدرک کے حوالہ سے ذکر کر کے دور ربیع الاول کی تاریخ ولادت کو اکثر کے نزدیک صحیح ترین قرار دیا ہے اور اس کے عدم ذکر پر سیرت حافظ عبدالغنی پر نقد کیا ہے پھر بارہ ربیع الاول کو مشہور و معمول بہ قرار دے کر آٹھ، دس، سترہ، بائیس تاریخوں اور عام الفیل کے ایک عرصہ بعد تاریخ ولادت کی روایات پر نقد و تردید کی ہے اور اسی طرح جمعہ، شہر حرام، رمضان وغیرہ کی تاریخوں کی تردید کی ہے۔ دو مزید اشعار عراقی میں قصور بصری، نور نبوی کے ظہور اور آسمان کی طرف نگاہ نبوی ہونے کا ذکر ہے جس کی تشریح مناوی میں مسند احمد، ابن عساکر (معرفة الصحابة)، قیروانی وغیرہ کے اقوال ہیں۔ پھر ابن حزم کا قول ہے کہ آپ صلی اللہ علیہ وسلم کے والدین نے آپ کے علاوہ کسی اور کو نہیں جنم دیا (۱۸-۱۵)۔

اگلے پانچ اشعار عراقی میں والد ماجد کی وفات کے وقت دو سال چار ماہ (عامان وثلث)، اس سے کچھ کم مدت یا آپ رحم مادر میں تھے کہ تین روایات کے علاوہ حضرت ثویبہ کی رضاعت نبوی و حمزہ و ابو سلمہ مخزومی کا حوالہ ہے اور اس کی تشریح مناوی میں حضرت عبداللہ کی پچیس سال عمر کو ترجیح دے کر دوسری روایات نقل کی ہیں، اسی طرح آپ کی عمر شریف کے بارے میں مختلف روایات سہیلی، دولابی اور مستدرک کے حوالہ سے دیکر ترجیح خیال عراقی کو دی ہے۔ رضاعت ثویبہ کے سلسلہ میں ابن مندہ کا قول نقل کیا ہے جس میں ان کے اسلام کی تصدیق کی گئی ہے اور زیادہ بحث ابولہب کے انجام آخر پر ہے۔ اس کے بعد عراقی کے تین اشعار میں حضرت حلیمہ سعدیہ کی رضاعت، اس کی برکت، چار سال بنو سعد میں قیام نبوی کی مدت کا ذکر ہے اور تشریح مناوی میں موضوعات کی تشریح کے علاوہ ابن حبان، حاکم اور تہذیب کا حوالہ ہے۔ اگلے پانچ اشعار میں عراقی نے شق صدر، حضرت آمنہ کے پاس واپسی، مدینہ کی زیارت، ابواء میں وفات والدہ ماجدہ، آپ کی چھ سال اور سو دن عمر اور والدہ کے ساتھ قیام کی سعادت کا ذکر ہے۔ تشریح مناوی میں سبکی کا حوالہ ہے۔ پھر دو مزید اشعار عراقی ہیں جن میں برکہ (ام ایمن) کے ساتھ دادا کے پاس مکہ واپسی، ان کی کفالت اور وفات اور آٹھ سال عمر نبوی کا حوالہ ہے اور یہی تشریح مناوی ہے (۲۰-۱۸)۔

کفالت ابی طالب اور اس کے متعلقات کے باب میں دادا کی وصیت کفالت، ابوطالب کی کفالت، عمدہ پرورش کا ذکر دو اشعار عراقی اور ان کی تشریح مناوی میں ہے۔ مناوی نے سبب یہ بتایا ہے کہ ابوطالب آپ کے والد کے سگے بھائی تھے۔ عمدہ تربیت میں جسمانی اور معنوی اوصاف سے آراستہ

ہونے کا ذکر ہے۔ پھر چار اشعار عراقی میں آپ کے لقب امین سے متصف ہونے، بارہ سال کی عمر میں چچا کے ساتھ شام کا سفر کرنے، بحیرا کی پیشگوئی کرنے کا ذکر ہے۔ تشریح مناوی میں امین لقب کا وقت سفر شام کے وقت عمر نبوی پر ابن سعد، ابن عبدالبر اور ماوردی کے تین اقوال ہیں اور بحیرا راہب کا واقعہ مذکور ہے جس میں حوالہ صرف جامع ترمذی کا ہے۔ پھر دو مزید اشعار عراقی میں مال خدیجہ کے ساتھ میسرہ کی معیت میں دوسرے سفر شام کا ذکر ہے۔ تشریح مناوی میں سفر شام کی تاریخ ۱۲ ذوالحجہ ۲۵ھ عام الفیل اہم ہے۔ اگلے چار اشعار عراقی میں میسرہ کے عجائب کا مشاہدہ کرنے، حضرت خدیجہ کے متاثر ہونے اور شادی کرنے کا ذکر ہے جس میں صرف آپ کی عمر پچیس سال کا حوالہ ہے۔ تشریح مناوی میں نکاح کے وقت عمر نبوی کے بارے میں ابن عبدالبر اور زہری کا حوالہ دے کر حضرت خدیجہ کی چالیس کے قریب عمر اور ان کے دو سابق شوہروں اور دو بچوں کا مختصر حوالہ دیا ہے (۲۲-۲۳)۔

پانچ اشعار عراقی اور ان کی تشریح مناوی میں ”کعبہ شریفہ کی تعمیر کا قصہ“ بیان ہوا ہے۔ مناوی نے سبب تعمیر اور دوسری تعمیرات جاہلی و اسلامی، تعمیر کے واقعات، رقبہ تعمیر کا ذکر کیا ہے اور اس میں صرف سہیلی کا حوالہ دیا ہے (۲۳-۵)۔

”باب کیف کان بدؤ الوحی“ کے اگلے باب میں مناوی نے روایہ صالحہ سے آغاز بعثت ہونے کا ذکر کیا ہے پھر چھ اشعار عراقی میں غار حراء میں حضرت جبرئیل سے دو شنبہ ۸ ربیع الاول کو اولین تنزیل قرآن کا ذکر کرنے کے علاوہ دوسری تاریخوں جیسے سترہ رجب اور رمضان کا حوالہ دیا ہے۔ مناوی نے نزول قرآن کی تشریح کی ہے۔ اس کی تاریخوں میں دو شنبہ کی فضیلت و قطعیت کیلئے مسلم کا حوالہ دیا ہے اور رمضان کی تاریخ پر اکثر علماء کے اتفاق کا حوالہ ابن الثلجہ کے حوالہ سے دیا ہے۔ اس کے علاوہ زحشری، سفر السعاده (فیروز آبادی) کا حوالہ بھی دیا ہے۔ اس میں زیادہ اقتباس مؤخر الذکر کا ہے۔ پھر اولین تنزیل قرآنی (سورۃ اول العلق، مدثر، فاتحۃ الكتاب) میں سے اول الذکر کو عراقی نے تین اشعار میں ترجیح دی ہے اور مناوی نے ان تینوں کے بارے میں شیخین بخاری و مسلم، احمد، دارقطنی، حاکم، مسلم، بیہقی، نووی کے اقوال نقل کئے ہیں جن میں وضو اور نماز کی تعلیم جبریلی اور سورۃ فاتحہ کے نزول کے بعد ملاقات حضرت ورقہ بن نوفل کا بھی ذکر ہے۔ اگلے دو شعر میں حضرت خدیجہ کے پاس آپ کی آمد اور آنحضرت کی تصدیق و ایمان کا ذکر ہے جس کی تشریح مناوی نے کی ہے جس

میں حضرت خدیجہ کی تسلی کے الفاظ کے علاوہ حضرت جبرئیل کی آمد اور فرشتہ ثابت کرنے والی روایت بھی ہے۔ پھر اگلے تین اشعار عراقی میں حضرت ورقہ سے ملاقات نبوی، ان کی تصدیق و ایمان اور انجام خیر کا حوالہ ہے اور مناوی کی تشریح میں عام روایات کے علاوہ ابن کثیر اور ابن الشنہ کا ذکر خاص ہے۔ فائدہ کے تحت مناوی نے اپنے شیخ شعراوی کے حوالہ سے ایک دلیل نبوت کا ذکر کیا ہے جو معجزہ تھا (۲۵-۳۰)۔

اگلا باب مکہ میں نبوت کے بعد قیام نبوی کی مدت سے متعلق ہے جس میں آغاز دو اشعار عراقی سے ہوتا ہے اور وہ تیرہ سال کی مدت کو راجح و صحیح اور دس و پندرہ سال کی مدت کو قول ضعیف قرار دیتے ہیں۔ مناوی نے ان اقوال کے ماخذ بخاری، ابن سعد اور مغازی سے نشاندہی کر کے اول الذکر کی بنیاد پر نظم نگار کی تصدیق مزید کی ہے۔ پھر چار اشعار عراقی میں اولین قبلہ بیت القدس کی طرف نماز پڑھنے اور ہجرت کے بعد سولہ سترہ ماہ تک اسے قبلہ بنائے رکھنے اور پھر تحویل قبلہ کرنے کا ذکر ہے۔ تشریح مناوی میں صحیح بخاری، صحیح ابی عوانہ کا حوالہ بھی ہے (۳۱-۳۲)۔

سابقین اولین کے ذکر پر مبنی اگلا باب ہے جس میں مختصر تشریح مناوی کے بعد دو اشعار عراقی میں حضرت ابوبکر صدیق کی اولیت و سبقت کا ذکر قصیدہ حضرت حسان بن ثابت کے حوالہ سے کیا ہے۔ مناوی نے اولین کے قبول اسلام پر اختلاف کا محض اشارہ دے کر حضرت ابوبکر صدیق کو بالغ مردوں میں اول ہونے کی روایت کو ترجیح دی ہے اور ان کا نسب اور قصیدہ حسان کے تین اشعار دیئے ہیں پھر عراقی کے اس بیان کی کہ حضرت ابوبکر صدیق کی متابعت میں دوسروں نے اسلام قبول کیا تشریح کی ہے۔ حضرت خدیجہ کو اول مسلم خاتون، حضرت علی (بہر آٹھ، دس، چھ، پانچ یا زیادہ) کو اول بچہ، اور موالی میں حضرت زید بن حارثہ کو اولین کہا ہے۔ مناوی نے اس کی تشریح میں ابن عبدالبر کے حوالہ سے حضرت زید کا واقعہ زیادہ تفصیل سے بیان کیا ہے۔ حضرت ابوبکر کی دعوت پر ایمان لانے والوں - عثمان، زبیر، ابن عوف، طلحہ، سعد، ابن مظعون وغیرہ رضی اللہ عنہم - کا ذکر ابن اسحاق کے حوالہ سے عراقی نے کیا ہے اور حضرت عائشہ کے قبول اسلام کرنے کی روایت ابن اسحاق پر نقد بھی کیا ہے۔ مناوی نے ان تمام سابقین اولین کے مختصر سوانحی خاکے دیئے ہیں جن کی تعداد اٹھارہ بنتی ہے۔ پھر پانچ مزید اشعار عراقی میں دوسرے سابقین کا ذکر خیر ہے اور ان کی تعداد تشریح مناوی میں اٹھائیس تک جا پہنچتی ہے۔ آٹھ مزید اشعار عراقی میں اولین مسلمانوں کا ذکر ہے اور مناوی نے ان کے خاکوں کے ساتھ ان کی تعداد

چوالیس تک پہنچادی ہے۔ پھر پانچ مزید اشعار عراقی ہیں اور آخر میں ایک ہے اور تشریح مناوی میں اولین مسلموں کی تعداد ستاون ہو جاتی ہے۔ اس میں صرف زہری کا ایک حوالہ ہے (۳۲-۳۲)۔

حضرت عبداللہ بن مسعود کے اسلام کے لئے ایک خاص باب باندھا ہے جس کا آغاز مناوی کے ذکر سبب سے ہوتا ہے اور اس میں چھ اشعار عراقی ہیں جن میں غیر دودھاری بکری کے دودھ دینے کے معجزہ کا ذکر ہے۔ مناوی نے ایک قرآنی آیت اور معجم صغیر کے حوالہ سے تشریح کی ہے (۲۲-۲۳)۔ دار ارقم میں مسلمانوں کے اجتماع کا باب مختصر ہے جس میں عراقی کے پانچ اشعار ہیں اور ان میں خفیہ طور سے نماز ادا کرنے، مکہ کی وادیوں میں فرض ادا کرنے، تین برسوں کے بعد اعلان دعوت کرنے، آیت قرآنی ”فاصدع بما تؤمر“ کے نازل ہونے اور ”انذر عشیرتک الاقربین“ کے حوالہ سے خاندان والوں کو انداز کرنے کا ذکر ہے۔ اور یہی تشریح مناوی ہے جس میں کسی ماخذ کا حوالہ نہیں ہے (۲۳)۔

معجزہ قرآن سے رسول اکرم صلی اللہ علیہ وسلم کی تائید پر اگلا باب ہے جس کا آغاز عراقی کے چھ اشعار سے ہوتا ہے جن میں دس سورتوں کو یا ایک سورت بنالانے کی قرآنی تحدی اور کافرین مکہ کی عاجزی کا ذکر ہے اور مناوی نے اپنی تشریح میں قرآنی آیات کے حوالہ سے کام لیا ہے۔ پھر چھ مزید اشعار عراقی میں کلام اللہ کے بارے میں سرداران مکہ کے الزامات کا ذکر ہے۔ خاص کر ولید، نضر، عقبہ، اخنس ابن شریق اور ابو جہل کے اسماء کے حوالے سے، مناوی نے ان کی نثری تشریح پیش کی ہے۔ پھر پانچ اشعار عراقی میں قرآن کے معجزہ ہونے کا ذکر ہے جس کی مناوی تشریح میں حوالہ کسی کا نہیں ہے (۲۶-۲۶)۔

اگلا باب استہزاء کرنے والوں کے لئے اللہ تعالیٰ کی کفایت پر ہے اور اس کا آغاز بھی عراقی اشعار سے ہوتا ہے جن میں آٹھ کفار شیوخ مکہ - اسود بن مطلب، ولید بن مغیرہ، اسود بن عبد یغوث، عاص بن وائل، حارث بن الحنظلہ، عقبہ بن ابی معیط، ابولہب، حکم بن ابی العاص - کا ذکر ہے اور مناوی نے ان کی تفصیل بیان کی ہے (۲۶-۷)۔ پھر ابوطالب سے قریشی شکایت کا باب ہے جس کی مختصر تشریح مناوی کے بعد پانچ اشعار عراقی میں کئی قریشی سفارتوں اور ان کی تجویزوں خاص کر عمارہ کے بدلے آپ کو حوالہ کرنے کی تجویز اور اس کے مسترد کئے جانے کا حوالہ ہے۔ مناوی کی تشریح بلا سند ہے، اگلے چار اشعار عراقی میں نبوی دعوت کے اعلان، آپ کو ساحر کہنے کے قریشی افتراء، مواسم حج میں

زائرین کو آپ سے خبردار کرنے کی قریشی کوشش اور اسلام کی نشر و اشاعت کے خوبصورت حوالے ہیں جن کی وضاحت مناوی نے کی ہے اور اس میں ابن ہشام کی ایک روایت کا حوالہ ہے (۴۸-۵۰)۔ ”باب ذکر وفد نجران“ میں مناوی نے ان کا نسب بیان کر کے تین عراقی اشعار نقل کئے ہیں جن میں بیس نجرانی زائرین کے قبول اسلام اور ابو جہل کی مخالفت کا حوالہ ہے اور مناوی نے ابن اسحاق کی روایت سے اس کی تشریح کی ہے (۵۰-۵۱)۔ اگلی مختصر فصل حضرت ضماد بن ثعلبہ کی آمد و قبول اسلام پر ہے اور اس میں دو اشعار عراقی کی تشریح مناوی ہے (۵۱)، پھر ”باب اذی قریش للنبی ﷺ“ کے آغاز میں مناوی کی مختصر تشریح میں کمزور مسلمانوں کی تعذیب کا حوالہ ہے اور اس کے بعد سات اشعار عراقی میں ان کی تعذیب کے حوالہ سے حضرت عمار، ان کی والدہ، والد، بلال، زبیرہ الرومیہ، ام عبس اور ان کی دختر، عامر بن فہیرہ وغیرہ بزرگوں کا ذکر ہے اور ان کو خرید کر آزاد کرنے کے حضرت ابو بکر صدیق کے کارنامے کا بیان ہے، مناوی نے ان کی تشریح کی ہے (۵۱-۵۲)۔ پھر شق قمر کے معجزہ پر پانچ اشعار عراقی اور ان کی تشریح مناوی ہے (۵۲-۳) اور تنبیہ کے عنوان سے علامہ مناوی نے حافظ عراقی کے اس دعوے پر کہ شق قمر کا معجزہ دوبار ہونے پر علماء کا اتفاق ہے نقد کیا ہے اور اپنی جامع مختصر بحث میں یہ ثابت کیا ہے کہ معجزہ کے رونما ہونے پر تو اجماع ہے تاہم دوبار ہونے کا معاملہ مختلف فیہ ہے اور اس کے لئے حافظ عراقی پر ان کے شاگرد ابن حجر کی تنقید کے علاوہ شارحین حدیث خاص کر احمد بن عبدالرزاق، ابن قیم اور ابن کثیر کی تاویلات بالعموم بیان کی ہیں (۵۳)۔

”باب ذکر الهجرة تین الی النجاشی“ کے آغاز میں مناوی کی تشریح نجاشی اور شعب ہے اور عراقی کے نو اشعار میں رجب ۵ھ میں پانچ عورتوں اور بارہ مردوں کے سفر ہجرت کا بیان ان کے اسماء گرامی کی تصریح کے ساتھ ہے، مناوی نے اپنی تشریح میں تعداد مہاجرین کے سلسلے میں ابن اسحاق پر ابن سید الناس کے استدارک اور سیرة عبدالغنی پر قطب حلیمی کی تنقید کا ذکر کیا ہے اور مہاجرین کے سوانحی خاکے میں رنگ بھرا ہے۔ اس کے بعد چھ اشعار عراقی میں قریشی وفد کی ناکامی، مہاجرین کی واپسی اور دوسری ہجرت اور مہاجرین کی تعداد کا حوالہ ہے جس کی تشریح مناوی نے آیات قرآنی، وفد قریشی کی دوبار نجاشی میں تقریر اور اس کے جواب میں حضرت جعفر کی تقریر، حضرت نجاشی کی حمایت، بطارقہ کی مخالفت کے حوالہ سے کی ہے۔ پھر دس اشعار عراقی میں مقاطعہ، اس کے صحیفہ، اس کی مدت اور

منسوخی وغیرہ کا بقید سنہ ذکر ہے۔ علامہ مناوی نے اس کی تشریح اہل سیر کی روایت کے علاوہ ابن سید الناس کی روایت سے کی ہے جو منسوخ صحیفہ کے سلسلہ میں دیمک کے کارگزاری کا ذکر کرتی ہے۔ اس میں ابوطالب کے تین اشعار بھی منقول ہیں (۶۰-۵۴)۔

”باب وفاة ابی طالب و خدیجہ بنت خویلد“ میں عراقی کے تین اشعار کی تشریح مناوی نے کی ہے اور ابوطالب کی کفر پر موت ہونے کا ذکر صحیح کے حوالہ سے کیا ہے اور خاتمہ ابوطالب کی وصیت اور ان کے چار پانچ اشعار پر کیا ہے (۶۱-۶۰)۔ وفات ابوطالب کے بعد تعذیب نبوی پر علامہ مناوی نے کافی شرح و وسط سے واقعات کے حوالہ سے لکھا ہے اور عقبہ بن ابی معیط اور ابو جہل کی شرارتوں کا ذکر کیا ہے۔ انھوں نے دونوں بزرگوں کی وفات کے درمیانی عرصہ کے بارے میں روایات دی ہیں اور سفر طائف کا بھی ذکر کیا ہے جس کا ذکر عراقی نے نہیں کیا ہے (۶۳-۶۱)۔

عراقی نے پھر تین اشعار میں نصیبین کے جنات کے قبول اسلام کا ذکر کیا ہے جس کی تشریح مناوی میں مسلم، تفسیر عبد بن حمید، اور حضرت ابن مسعود کی ایک حدیث کا حوالہ ہے (۶۴)۔ ”باب ذکر قصۃ الاسراء“ میں پہلے دس اشعار عراقی ہیں جن میں اسراء و معراج اور فرضیت نمازہ بخگانہ کا ذکر ہے۔ علامہ مناوی نے اپنی تشریح میں معراج و اسراء کے ایک یاد دہونے، جسمانی اور روحانی ہونے اور تاریخ اسراء و معراج پر اختلاف کا ذکر ابن لہیعہ، حاکم، اور صحیح احادیث و آیات قرآنی کے حوالہ سے کیا ہے، پھر حضرت ابوبکر کی تصدیق اور کفار کی تکذیب کا ذکر چار اشعار عراقی میں ہے جن کی تشریح مناوی نے روایات کے حوالہ سے کی ہے خاص کر ابن سعد، ابن کثیر، ابن العربی کے حوالہ سے (۷۰-۶۵)۔

اگلا باب قبائل عرب پر دعوت کی پیشکش اور بیعت انصار سے متعلق ہے جس کے شروع میں مناوی نے قبائل، بیعت، انصار کی تشریح کی ہے پھر گیارہ اشعار عراقی میں تینوں بیعتوں کا ذکر ہے۔ مناوی کی تشریح میں تمام بیعتوں کے شرکاء، ان کی شرائط وغیرہ کا ذکر روایات کے حوالہ سے خاص کر ابن الجوزی کے حوالہ سے ہے۔ پھر تین مزید اشعار کی تشریح ہے جس میں شیوخ مدینہ خاص کر دونوں سعدوں کے قبول اسلام کا ذکر ہے۔ اس میں کچھ دوسرے اشعار بھی ہیں اور تاریخ بخاری اوسط کا حوالہ بھی (۷۶-۷۱)۔ ہجرت مدینہ کے باب میں سات اشعار عراقی سے آغاز ہوتا ہے جن میں حضرت ابوبکرؓ کے ارادہ ہجرت اور اس کی منسوخی، ہجرت نبوی میں ان کی معیت، ابن اریقط کی رہبری اور سراقہ

کے تعاقب کی ناکامی کا ذکر ہے۔ مناوی نے ہجرت نبوی سے قبل عراقی پر اضافہ کرتے ہوئے مسلمانوں کی ہجرت کے واقعات بیان کئے ہیں پھر ہجرت نبوی کا ذکر کیا ہے جس کا خاتمہ ابو جہل کے طنز کے جواب میں سراقہ کے اشعار اور امان نبوی وغیرہ پر ہوتا ہے۔ (۷۶-۸)۔ پھر حضرت ام معبد کے گھر سے گذرنے کا باب دلپذیر ہے جس میں پہلے چار اشعار عراقی کی تشریح مناوی ہے اور خاتمہ ہاتف کے چھ اشعار پر ہوتا ہے جن میں آپ کی ہجرت کا اعلان ہے (۷۸-۸۰)۔ قبائلی آمد نبوی، تعمیر مسجد اور نماز جمعہ پر نو اشعار عراقی کی تشریح مناوی ہے پھر تین اشعار عراقی میں مدینہ آمد اور حضرت ابو ایوب کی میزبانی کا ذکر اور اس کی تشریح مناوی ہے۔ اس میں مناوی نے مغلطائی کا حوالہ دیا ہے پھر چار اشعار عراقی میں مدنی قیام کے آغاز میں وباء سے ابتلاء اور اس کی جلا وطنی کا ذکر اور اس کی تشریح مناوی ہے (۸۰-۸۴)۔ اسی باب میں چار اشعار عراقی میں نماز کی تکمیل، مسجد نبوی کی تعمیر، یہود سے معاہدہ اور اذان کی ابتداء کا ذکر ہے، مناوی نے اپنی شرح میں ان کی تفصیل بیان کی ہے اور کتاب نبوی/صحیفہ کی صرف تمہیدی سطریں نقل کی ہیں اور اس کے بعد مواخاۃ کا ذکر کیا ہے جو عراقی کے اشعار میں مفقود ہے۔ مواخاۃ سے متعلق حدیث کے مقام و مرتبہ پر بھی مختصر بحث کی ہے۔ اس کے بالمقابل اذان کی بحث زیادہ مفصل ہے اور خاتمہ حضرت عبداللہ بن سلام کے قبول اسلام اور جہاد کے اذن الہی پر کیا ہے۔ محقق کتاب انصاری نے معاہدہ/صحیفہ کا پورا متن ابن ہشام کے حوالہ سے ابن اسحاق سے نقل کر دیا ہے۔ اگلے تین اشعار عراقی میں روزہ، زکوٰۃ فطر، عیدین کی نماز، خطبہ، قربانی، زکوٰۃ مال، تحویل قبلہ اور حضرت عائشہ کی رخصتی کا حوالہ ہے۔ مناوی نے اپنی تشریحات میں تحویل قبلہ کی تاریخ، حضرت عائشہ کی عمر و فضیلت و وفات، رخصتی کے بارے میں اختلاف روایات اور حضرت فاطمہ کی شادی کے بارے میں کچھ معلومات کا اضافہ کیا ہے (۸۴-۸۹)۔

عراقی نے اسی کے ساتھ سلسلہ غزوات شروع کر دیا ہے اور اگلے چار اشعار میں بدر، ۳ھ میں حضرت حفصہ اور دونوں زینب سے شادی، حضرت عثمان کے حضرت ام کلثوم سے نکاح، غزوہ احد، ۲ھ میں بئر معونہ، غزوہ بنی النضیر اور ذات الرقاع کا حوالہ دے دیا ہے اور مناوی نے اس کی تشریح مختصر آ کی ہے اور غزوہ ذات الرقاع کے بارے میں امام بخاری کی تاریخ اختلاف کا بھی حوالہ دیا ہے (۸۹-۹۰)۔ اگلے پانچ اشعار عراقی میں نماز کے قصر، شراب کی حرمت، تیمم، نماز خوف، آیت حجاب کی

تنزیل، چاند گرہن کی نماز کی سنت، غزوات خندق، بنو قریظہ اور مصطلق اور ان کی جنگوں، حضرت جویریہ سے شادی اور واقعہ افک کا ذکر کیا ہے اور ان کی تشریح میں مناوی نے ابن الجوزی، دمیاطی، بخاری کے حوالے دیئے ہیں (۹۱-۹۰)۔ اگلے چار اشعار عراقی میں ۶ھ کے چند واقعات جیسے عمرہ حدیبیہ، بیعت رضوان، فرضیت حج، اس کی تاریخ پر اختلاف، مسابقت خیل، آیت ظہار کے نزول کا ذکر ہے اور اس میں نہایت حوالہ بھی ہے جو بقول مناوی امام الحرمین کی کتاب ہے، مناوی نے سورہ فتح اور امام قرطبی کا بھی حوالہ دیا ہے۔

آئندہ برسوں کے واقعات کو مختصراً عراقی نے بیان کیا ہے اور مناوی نے ان کے چھوٹے چھوٹے مجموعے بنائے ہیں جیسے ۷ھ میں خیبر، عمرہ القضاء، حضرت ام حبیبہ کی آمد اور خستی، حضرت میمونہ اور صفیہ سے شادی، پالتو گدھوں کے گوشت اور نکاح متعہ کی حرمت، حلت اور پھر ابدی حرمت کا ذکر ہے۔ مناوی نے اپنی تشریح میں غزوہ خیبر کی صحیح ترین تاریخ جمادی الاولیٰ ۷ھ دی ہے۔ ۸ھ کے واقعات سے متعلق دو اشعار میں واقعہ موتہ، فتح مکہ، حنین، مجوس ہجر سے جزیہ کی وصولی اور منبر کی تعمیر کا حوالہ ہے اور مناوی کی تشریح میں کھجور کے ستون کے رونے کے حوالہ کے علاوہ اور کوئی اضافہ نہیں ہے۔ اگلے پانچ اشعار عراقی میں غزوہ تبوک، نجاشی (اصحہ) کی نماز جنازہ، واقعہ ایلاء، واقعہ لعان، حج ابی ابکر صدیق، ارسال حضرت علی، وفود کی آمد کا ذکر ہے اور مناوی نے واقعہ ایلاء کے ایک غیر معروف سبب کو ذکر کرنے کے علاوہ اپنی تشریح میں کوئی نئی بات نہیں کہی۔ اس باب کے آخری مجموعہ میں، جو چھ اشعار عراقی پر مشتمل ہے، حجۃ الوداع، حجاج کرام کی تعداد، اسود عنسی کے ارتداد، عمرہ نبوی کا حوالہ ہے اور مناوی کی تشریح میں ان کی وضاحت و تفصیل ہے جس میں تعداد حجاج کرام کی مختلف روایات اہم ہیں (۹۱-۹۴)۔

اگلا باب رسول اللہ صلی اللہ علیہ وسلم کے اوصاف پاکیزہ پر ہے جو پانچ اشعار عراقی سے شروع ہوتا ہے اور حلیہ نبوی پر مشتمل ہے۔ مناوی نے اپنی تشریح میں زہریات اور دوسری روایات سے موئے مبارک کے بارے میں مختلف احادیث میں تطبیق دی ہے۔ اگلے پانچ اشعار عراقی میں حلیہ مبارک حاوی ہے جس میں صحیح بخاری کا حوالہ ہے اور ابن حجر، مسلم، عبدالغنی، ابن عساکر کی روایات اور ان میں سے بعض پر محاکمہ مناوی کی تشریح میں ہے۔ اگلے دو شعر، تین شعر اور پھر تین کے مجموعے بھی حلیہ نبوی سے متعلق ہیں اور مناوی نے ان کی تشریح میں مسلم، طبرانی، بیہقی، امام احمد، ابویعلیٰ، البزار، بخاری، مسند ابن

سفیان، دارمی، ترمذی، دارقطنی کے روایات و احادیث اور تشریحات دی ہیں۔ پھر حضرت ام معبد کے وصف شمائل پر اگلا باب باندھا ہے جس میں چار، چار اور پانچ اشعار عراقی کے تین مجموعوں میں ان کی زبان سے حلیہ و وصف نبوی کو نظم کیا گیا ہے اور مناوی کی تشریح میں مسلم، ابوداؤد، ابن الجوزی، ابن عساکر، نبطویہ، انطاکی وغیرہ کے اقوال و تشریحات اور روایات کے حوالہ سے تفسیر کی گئی ہے (۹۵-۱۰۲) پھر حضرت ہند بن ابی ہالہ کی زبان مبارک سے تو صیف نبوی کا باب ہے جس میں آٹھ اشعار کے مجموعہ میں عراقی نے اور ان کی تشریح میں مناوی نے ابن الاثیر، بیہقی، زبیری اور صحاح کے حوالہ سے تفصیل ہے (۱۰۲-۵)۔

”باب ذکر اخلاقہ الشریفہ“ کے عنوان سے اگلا باب ہے جس میں پانچ، پانچ، ایک، تین، دو، تین، دو، تین، ایک، ایک، ایک، تین، دو، ایک، تین، دو، ایک کے مجموعہ ہائے اشعار میں عراقی نے رسول اللہ صلی اللہ علیہ وسلم کے اخلاق عالیہ کا ذکر کیا ہے اور مناوی نے ان کی تشریح میں بغوی، طبرانی، ترمذی، الصحاح، ابوداؤد، عیاض، الفراء، بخاری، احمد، مسلم اور ان کی روایات کا ذکر کرنے کے علاوہ ان میں سے بعض پر محاکمہ بھی کیا ہے (۱۰۵-۱۳)۔

کھانے پینے اور ان کے متعلقات سے وابستہ سنتوں کا باب عراقی کے اشعار کے دو، تین، چار، دو، ایک اور دو کے مجموعوں پر مشتمل ہے اور مناوی نے اپنی تشریحات میں صحیحین، ترمذی، شعب الایمان بیہقی، طبرانی، ابن ماجہ کی نہ صرف روایات دی ہیں بلکہ ان پر محاکمہ بھی کیا ہے (۱۱۳-۱۶)۔ پھر لباس کی سنت پر مختصر باب میں سات، دو، ایک، ایک، دو، ایک اور چھ اشعار عراقی کے مجموعوں میں بحث ہے جس کی تشریح میں مناوی نے بخاری، ترمذی، ابی الشیخ، سہلی وغیرہ کی روایات و تشریحات سے کام لیا ہے (۱۱۶-۱۹)۔ پھر خاتم نبوی کے باب میں تین اور تین کے دو مجموعوں میں اشعار عراقی ہیں جن کی تشریح مناوی میں عراقی کے مسلم و بخاری کے حوالوں پر شمائل ترمذی کا اضافہ اور احادیث پر محاکمہ بھی ہے (۱۱۹-۲۰۰)۔ فراش نبوی پر تین اشعار عراقی اور ان کی تشریح مناوی کا مختصر باب ہے جس میں شیخین اور ترمذی کے حوالے ہیں۔ پھر خوشبو اور سرمہ کی سنت پر چار اشعار عراقی کی تشریح مناوی ہے اور اس میں حدیث نبوی کا متن اور ترمذی کا حوالہ موجود ہے (۱۲۱-۱۲۰)۔ اس پر اخلاق کا وسیع باب ختم ہوتا ہے۔

بعض معجزات کے ذکر پر جو باب باندھا گیا ہے اس کا آغاز مناوی کی تشریح معجزہ اور اس کے مقصد سے ہوتا ہے۔ اس میں عراقی کے اشعار کے دو، دو اور پانچ اشعار کے مجموعوں میں گیارہ معجزات

واحادیث کے علاوہ الغزالی (الخلاصہ)، رافعی، ابن العربی (الاحوذی)، جلال (الخصائص)، احمد، نسائی، ابن حجر، زحشری وغیرہ کے اقوال و آراء اور ان پر محاکمہ کیا ہے (۲۳-۱۳۳)۔

تمہ میں خواص امت کا بیان تشریح مناوی سے ہوتا ہے اور اس میں تمام خصائص کو بیان کر کے اشعار عراقی کے مختلف مجموعوں میں مختلف مآخذ جیسے زرکشی (التحویر)، حلیمی (شعب الایمان)، ابن سراقہ، (الاعداد)، ابوسعید نیشاپوری (شرف المصطفیٰ)، ابن عبدالسلام، غزالی (احیاء)، سبکی، بارزی کے حوالہ سے پندرہ خصائص کا ذکر کیا ہے۔ اس تنبیہ کے تحت مزید تشریحات مناوی اور اشعار عراقی ہیں جن میں خصائص کی تعداد چونتیس تک پہنچتی ہے اور مآخذ ہیں: عیاض، ابن دحیہ، نووی، سبکی، قزوینی (العروۃ الوثقی)، جلال (الخصائص)، ابن رزین، اسفراینی، شافعی، قونوی، صحیح اور متعدد احادیث۔ خاتمہ میں شاتم رسول پر اقوال علماء ہیں جیسے محاملی (الاوسط)، ابن قدامہ (المقنع)، شیخ ابوعلی (التلخیص)۔ اس میں مزید کچھ خصائص و مباحث ہیں (۵-۱۴۳)۔

حج نبوی کے باب میں تین تین کے تین مجموعے ہیں اور ان کی تشریحات مناوی میں بخاری، مؤطا، شافعی، ترمذی، الاکلیل وغیرہ کے حوالے سے ایک حج اسلام اور چار عمرات اسلام کی وضاحت کی ہے اور قبل ہجرت حج و عمروں پر کسی صحیح روایت کے نہ ہونے کا اظہار کیا ہے (۲-۱۵۱)۔

”باب ذکر مغازیہ“ کے تحت غزوات نبوی کا سلسلہ شروع ہوتا ہے جس کے آغاز میں مناوی نے غزوہ وغیرہ کے معانی مصباح وغیرہ کے حوالہ سے بیان کرنے کے بعد ستائیس غزوات اور اول دوم ودان و ابواء کے شعری ذکر کی تشریح کی ہے۔ اس میں ابن سعد، سیرۃ عبدالغنی، بروایت ابن اسحاق، جامع عبدالرزاق، مسند ابی یعلیٰ کے حوالہ سے تشریح کی ہے پھر دوسرے شعر عراقی میں بواط، العشرہ، بدر الاولیٰ اور بدر الکبریٰ کا حوالہ ہے اور اسی ترتیب سے تشریحات مناوی ہیں جن میں سے غزوہ بدر الکبریٰ کی تشریح بہت مفصل ہے۔ ان میں سے صرف بدر الاولیٰ میں ابن سعد کا حوالہ ہے۔ بدر الکبریٰ میں متعدد مآخذ کا حوالہ ہے جیسے مسلم، ابوالربیع، بیہقی، بخاری وغیرہ کے حوالے ہیں مگر کم ہیں (۶۷-۱۵۲)۔

قینقاع، سولق، غطفان، بحران کا اگلے شعر عراقی میں ذکر ہے اور تشریح مناوی میں آیت قرآنی کے علاوہ ابن سعد، ابن عبدالبر کے حوالے ہیں۔ پھر دو اشعار عراقی میں احد، حمراء الاسد، بنوالنضیر، ذات الرقاع، بدر الموعود، دومہ اور خندق کا حوالہ ہے اور اس کے بعد تشریح مناوی ہے جس میں احد

و خندق کی تشریح کافی مفصل ہے اور آخذ کا ذکر کم ہے (۸۶-۱۶۷)۔ اگلے شعر عراقی میں قریظہ، لہیان، ذوقرد، مرسیع کا ذکر ہے اور پھر حسب دستور تشریحات مناوی ہیں۔ ان میں صحیح مسلم وغیرہ احادیث کے بھی حوالے ہیں (۹۵-۱۸۶)۔ عمرۃ الحدیبیہ کا ذکر مناوی نے اپنی تشریح میں اکیسویں غزوہ کے بطور کیا ہے اور شعر عراقی کا حوالہ مفقود ہے (۸-۱۹۵)۔ اسی طرح غزوہ خیبر کا بطور بائیسویں غزوہ ذکر ہے اور تیسواں غزوہ القضیہ بھی بلا شعر عراقی ہے (۲۰۰-۱۹۸)۔ بعد کے اشعار عراقی میں ان کا حوالہ آیا ہے وہ بھی فتح مکہ، حنین، طائف، تبوک کے حوالہ سے اور پھر تشریحات مناوی ہیں (۱۳-۲۰۱)۔

سرایا و بعوث کا بھی اس طرح باب باندھا ہے جس میں ان کے معانی بیان کرنے کے بعد عراقی نے ان کی تعداد ساٹھ گنا کر ان کو ترتیب وار بیان کیا ہے اور مناوی نے ان کی تشریح مختلف مجموعوں کے تحت کی ہے (۲۱۳-۲۲۲)۔ مناوی کے آخذ ہیں: سہلی نے مسعودی کی روایت پر سرایا و بعوث کی تعداد ساٹھ بیان کی ہے اور مجہول اقوال کی بناء پر ان کی تعداد کے بارے میں اختلاف نقل کیا ہے اور سہلی ہی ان کے بنیادی ماخذ معلوم ہوتے ہیں۔ ان کے علاوہ ابن اسحاق، ابن عبدالبر، ابن سعد (طبقات)، بخاری (کتاب التوحید وغیرہ)، مسلم (صحیح)، صحیح بخاری، ابن الکلبی، الطوسی، ابن الاعرابی، قطب الکلبی (سیرۃ)، حاکم (الاکلیل) کے اختلافی اور اضافی معلومات کے لئے حوالے دیئے ہیں اور تعداد سرایا اکٹھ تک پہنچادی ہے۔

اگلاباب کتاب/کاتبین نبوی سے متعلق ہے جن کی تعداد عراقی نے بیالیس گنا کر ان کے اسماء گرامی بیان کئے ہیں اور مناوی نے ان کی تشریح مختلف مجموعوں کے تحت کی ہے (۲۲۳-۲۷۷)۔ مناوی کے آخذ ہیں: حافظ جمال الدین المزنی (سیرۃ)، عبدالغنی المقدسی (سیرۃ)، ابن مسکویہ (تجارب الامم)، النیشاپوری وغیرہ، ابن عبدالبر، قرطبی (الاعلام)، ابن عساکر، ابن سید الناس، الثعلبی، ہلال، ابن حزم، ابن الاثیر وغیرہ، الیعمری، ابن سعد، اور عام اہل سیر اور کاتبین کرام کے انفرادی ماخذ بیان کئے ہیں۔

پھر سلاطین کے نام فرامین و سفراء نبوی کا باب ہے جس کا آغاز عراقی کے چار اشعار سے ہوتا ہے اور ان میں اولین سفیر نبوی حضرت عمرو بن امیہ ضمری کو بتایا گیا ہے پھر حضرات دحیہ، ابن حذافہ، عاتب، ابن العاص، السلیط، شجاع الاسدی، مہاجر ابن ابی امیہ، العلاء بن الحضرمی، معاذ، ابو موسیٰ، جریر، عمرو الضمری، عیاش اور متعدد دوسروں اور بعض نامعلوم/غیر مذکور سفراء اور ان کے منازل کا حوالہ دیا

ہے۔ مناوی نے ان کی مختصر مختصر تشریح کی ہے (۵۲-۲۳۳)۔ اس میں ماخذ مناوی حسب ذیل ہیں: ابن الاثیر کا حوالہ صرف ایک جگہ آیا ہے اور بقیہ ماخذ کا ذکر نہیں ہے۔ غالباً ان کا انحصار اہل سیر پر ہے۔ آخر میں بعض فرامین کا ذکر مزید کیا ہے۔

اگلا باب اولاد نبوی پر ہے۔ عراقی کے مطابق تین فرزند گرامی قدر۔ قاسم، عبداللہ (طیب و طاہر القاب) اور ابراہیم تھے اور چار بنات طاہرات۔ ان کی مختصر سوانح اور ان کے شوہروں کا بھی ذکر کیا ہے یہی تشریح مناوی میں بھی ہے (۵۳-۲۵۲)۔ مناوی نے صرف ابن عساکر اور طبقات ابن سعد کا حوالہ دیا ہے۔ اس کے بعد ذکرا عمات کا باب ہے جس میں پانچ اشعار عراقی اور ان کی تشریح مناوی بلا حوالہ ہے (۵۵-۲۵۳)۔ پھر ازواج مطہرات کے ذکر خیر کا باب ہے جن میں نکاحیوں کی تعداد بارہ یا گیارہ بتا کر ان کے نام گنائے ہیں اور مناوی نے ان کی تشریح مختصر کی ہے پھر ان خواتین کا ذکر عراقی نے چھ اشعار میں کیا ہے جن سے نکاح تمام نہیں ہوا۔ عراقی نے معمر بن شنی، اسد الغابہ کے حوالہ سے تعداد میں کے قریب بتائی ہے۔ تشریح مناوی میں دمیاطی کا حوالہ ہے (۸۷-۲۵۵)۔ پھر خدام نبوی کا باب ہے جس میں مرد اور عورت دونوں صنف کے خادمان نبوی کا ذکر ہے اور ماخذ میں ابن مندہ، ابن عبدالبر کے صرف دو حوالے دیئے ہیں۔ خواتین کی تعداد تو پانچ بیان کی ہے لیکن مرد خادموں کی تعداد نہیں جوڑی ہے۔ اس کے بعد موالی نبوی کا باب ہے جس کے ماخذ ہیں: ابو نعیم، ابن ماکولا، مغلطای، المقطب الحلیسی، عبدالغنی (سیرة)، ابن الجوزی، بغوی، دمیاطی، ابن حبیب، خود حافظ عراقی نے عبدالغنی کا حوالہ اپنی نظم میں دیا ہے اور کل مرد موالی کی تعداد انچاس بتائی ہے اور عورت موالی کی تعداد پانچ جس میں ابن سعد کا حوالہ ہے۔ ان کے بیان کے علاوہ بعض دوسرے اہل سیر کے حوالہ سے ان کی تعداد میں اضافہ کیا ہے۔ عراقی کے اشعار کے چھ، دو، دو، تین، چار، پانچ اور تین کے مجموعوں کی تشریحات مناوی ہیں (۶۲-۲۵۷)۔ عراقی نے افراس نبوی کے ذکر میں چار اشعار لکھے ہیں اور مناوی نے ان کی تشریح ثعالبی، سہلی، ابن سیرین کے حوالے سے بالخصوص اور عام اہل سیر کی سند پر بالعموم کی ہے اور ان کی تعداد سات گنائی ہے اور ان کے اسماء کی لغوی تشریح کی ہے (۳-۲۶۲)۔ پھر ”بغال و حمیر“ کا باب ہے جس میں تین تین اشعار عراقی کے دو مجموعوں کی تشریح مناوی نے کرتے ہوئے ان کی تعداد پانچ، چھ اور تین بالترتیب گنائی ہے اور اپنے ماخذ میں ثعالبی (تفسیر)، ابوالشیخ (کتاب اخلاق النبی)، یحییٰ بن

مندہ کا ذکر کیا ہے (۲۶۴-۵)۔ پھر جمال اور لقاح (اونٹوں اور اونٹنیوں) کا باب ہے جس کا آغاز الفاظ کی تشریح مناوی سے ہوتا ہے اور چھ اشعار عراقی میں ان کے تمام اسماء مذکور ہیں جن کی تشریح مناوی نے کرتے ہوئے ان کی کل تعداد بہت زیادہ بتائی ہے اور ماخذ میں ابن اسحاق، عیاض کا حوالہ دیا ہے (۲۶۵-۶)۔ اگلا باب ”مناجح و دیک“ پر ان کے لغوی معانی اور تشریح سے شروع ہوتا ہے اور اس میں پانچ اشعار عراقی ہیں۔ مناوی نے اول الذکر کی تعداد دس اور موخر الذکر کی صرف ایک بتائی ہے اور ماخذ میں ابن سعد، ابوداؤد (سنن)، کتاب الطہارۃ کے حوالہ سے ایک سو بکریوں کا ذکر کیا ہے۔ ایک کا ذکر محبت طبری کے حوالہ سے کیا ہے اور الحافظ کا حوالہ بھی دیا ہے (۲۶۶-۷)۔

”باب ذکر سلاحہ“ میں چھ، پانچ، چھ، اور چار تین اشعار عراقی کے مجموعے اور ان کی تشریحات مناوی ہیں، ان میں پانچ رماح (نیزوں)، پانچ اقواس (کمانوں)، پانچ ترس (ڈھالوں)، گیارہ یا بہت سیاف (تلواروں)، سات ادراع (زرہ بکتروں)، منطقہ، رایات، الویہ، مغفرو غیرہ کا اور ماخذ میں ابن خیثمہ (تاریخ)، دمیاطی، ابن فارس وغیرہ، ابن سعد، طبرانی، ابوالشیخ، منذری (حواشی سنن)، نسیا پوری کا ذکر کیا ہے۔

اسلحہ کے ضمن میں رسول اللہ صلی اللہ علیہ وسلم کے چھ یا چار جوڑ موزوں (خفاف)، عصا (ڈنڈے) اور جہوں کا بھی ذکر کیا ہے اور عام اہل سیر کا حوالہ اپنے ماخذ میں دیا ہے (۲۹۷-۷۱)۔

گھریلو سامان ضرورت جیسے پیالوں، برتنوں، چار پائیوں یا تختوں وغیرہ پر الگ باب باندھا ہے۔ اس میں پانچ، چھ کے دو مجموعے ہیں اشعار عراقی کے اور ماخذ میں ابویعلیٰ، قاضی القضاة السعدی الحسبلی، احمد، سہیلی، بلاذری، طبرانی، اور ابن حماد کا ذکر ہے، مناوی نے اقداح کی تعداد کثیر بتائی ہے اور ان کے اسماء کی تشریح کی ہے اور بقیہ سامان کی بھی تفصیل دی ہے۔ اس میں سرمہ دانی، آئینہ، سریر وغیرہ کا بھی ذکر خاص ہے (۲۷۱-۷۲)۔

اس کے بعد باب ذکر الوفود ہے جس کی لغوی تشریح کے بعد پانچ اشعار عراقی کا پہلا مجموعہ ہے اور اس کے بعد پانچ، پانچ، پانچ کے تین مزید مجموعے ہیں اور ان کی تشریحات مناوی ہیں۔ وفود کی حاضری کا ذکر تاریخی ترتیب سے کیا گیا ہے۔ مناوی نے ماخذ کا ذکر نہیں کیا ہے مگر تنبیہ کے تحت عراقی پر نقد کیا ہے کہ ان کو جنات کے وفد کا حوالہ ضرور دینا چاہیے تھا جیسا کہ ابونعیم نے ذکر کیا ہے (۲۷۲-۷۶)۔

اگلا ”باب ذکر امراء نبوی“ سے متعلق ہے جس کا آغاز پانچ اشعار عراقی سے ہوتا ہے اور پھر سات اور پانچ اشعار کے دو مجموعوں میں اس کی تکمیل کی گئی ہے۔ مناوی نے ان کی تشریحات میں صرف واقدی کا حوالہ دے کر امراء اور ان کے فرائض منصبی اور مقامات تعین کا ذکر کیا ہے (۷۹-۲۷۶)۔

الفیہ عراقی کا آخری باب رسول اکرم صلی اللہ علیہ وسلم کے مرض الوفا اور وفات وغیرہ سے متعلق ہے اور اس کا آغاز آٹھ اشعار عراقی سے ہوتا ہے۔ ان میں حافظ موصوف نے مرض کے آغاز کی تاریخ، مرض کے عرصہ کی مقدار، تاریخ وفات، اس پر جمہور، ابن حزم اور ابن عبدالبر کی اختلافی آراء اور وقت وفات کا ذکر کیا ہے۔ مناوی نے اپنی تشریحات میں ابن الجوزی، ابن عبدالبر، ابن مندہ، طبری، سہلی، ابن حزم، حاکم کے علاوہ جمہور علماء اور اہل سیر کے اقوال سے استشہاد کیا ہے، پھر غسل و تجہیز و تکفین پر آٹھ مزید اشعار عراقی ہیں جن میں حاکم کا حوالہ ہے۔ تشریح مناوی میں قطب حلبی کے ذریعہ شاطبی، زحشری اور عسکری (ابن عبداللہ الخزرجی السلمی)، بغوی، واقدی، شیخین (بخاری و مسلم)، نووی اور حاکم کے اقوال و روایات مذکور ہیں، اگلے سات اشعار عراقی میں نماز جنازہ پڑھنے والوں کی بانوے تعداد کا ذکر ہے اور امام مالک کا حوالہ ہے۔ مناوی نے اپنی تشریح میں بیہقی، بزار، حاکم، قطب حلبی، منذری کے حوالے دیئے ہیں اور حضرت ابو بکر کی بیعت کے حوالہ سے نقد روایات بھی پایا جاتا ہے، پھر مزید آٹھ اشعار عراقی ہیں جن میں دفن، قبر میں اترنے والوں، لحد، تدفین کی تاریخ وغیرہ پر حاکم کی اکلیل، ابن سعد کے حوالہ سے مواد ہے۔ مناوی کی تشریح میں اضافوں کے علاوہ حاکم (اکلیل)، ابن سعد (طبقات)، واقدی، ابن الاثیر، بیہقی، ابن عبدالبر کے اقوال و روایات ہیں اور آخری مجموعہ اشعار عراقی میں جو پانچ اشعار پر مشتمل ہے حضرت عائشہ کے خواب کی تعبیر صدیقی اور ان کے حجرہ میں تین قبور بزرگان کے حوالہ سے تعبیر کا ذکر ہے اور اسی پر الفیہ عراقی ختم ہوتی ہے۔ تشریح مناوی میں تفصیل کے علاوہ احادیث کا حوالہ ہے اور اس پر ان کی تشریح بھی تمام ہوتی ہے۔ آخر میں حمد و صلوة ہے: ”بحمد اللہ و عونہ و حسن توفیقہ صلی اللہ علی سیدنا و مولانا محمد و علی آلہ و اصحابہ وسلم“۔

علامہ ابن خلدون

(۸۰۸-۱۳۲۷ھ/۱۴۰۶-۱۳۳۲ء)

اسلامی تاریخ نگاری کا ایک نادر و بے مثال رجحان فلسفہ تاریخ کی صورت میں ابن خلدون کے ہاں پہلی اور آخری بار نظر آیا، وہ انھیں سے شروع اور انھیں پر ختم ہوا کہ دوسروں کے بس کی بات نہ تھی۔ علامہ ابن خلدون نے اسی فلسفہ تاریخ کے مطابق اپنی عالمی اسلامی تاریخ لکھی لیکن وہ بیشتر ناقدین کے مطابق فلسفہ ابن خلدون کے معیار کو چھو بھی نہ سکی۔ دراصل ابن خلدون کو اس باب میں تھوڑا سا معذور سمجھنا چاہیے کہ وہ باعتراف خود مشرقی تاریخ نگاری کے ماہر نہ تھے اور دوسری وجہ یہ بھی ہے کہ مشرقی تاریخ کے جو مآخذ مواد جمع کر کے پیش کر چکے تھے ابن خلدون کو چار و ناچار اسی پر اکتفا کرنا تھا۔ البتہ ان کی تاریخ مغرب نہ صرف انفرادی اور بے نظیر ہے بلکہ طہ حسین جیسے سخت ناقدین کی نظر میں صحیح ترین ہے اور ان کے فلسفہ اجتماع اور فلسفہ تاریخ کے قریب پہنچتی ہے۔ بہر کیف ابن خلدون کی اسی عالمی اسلامی تاریخ کا ایک باب ان کی سیرت نبوی پر بھی مشتمل ہے جو بہت زیادہ مفید نہیں ہے۔

نام و نسب

وہ ابن خلدون کی خاندانی نسبت سے اتنے زیادہ معروف و مشہور ہیں کہ ان کا اصل نام و نسب ماند پڑ گیا ہے، ویسے اصل نام عبدالرحمن تھا، ولی الدین لقب اور ابو زید کنیت، ان کا پورا نسب تھا: عبدالرحمن بن محمد بن محمد بن الحسن بن محمد بن جابر بن محمد بن ابراہیم بن محمد بن عبدالرحیم الحضرمی۔ انھوں نے اپنا سلسلہ نسب حضرموت کے مشہور قبیلہ کندہ کے صحابی جلیل حضرت وائل بن حجر کنندی سے جوڑا ہے اور طہ حسین نے ان کے نسب پر شک و شبہ کا اظہار کیا ہے جبکہ محسن مہدی وغیرہ دوسرے محققین کو اس پر کوئی شبہ نہیں ہے۔ عام خیال یہ ہے کہ ابن خلدون کے جد امجد، جو خالد بن عثمان بن الخطاب بن

کریب بن معدی کرب بن الحارث بن وائل بن حجر کندی تھے، مگر اندلسی انداز تعارف میں خلدون بن گئے تھے، غالباً اندلس کی اسلامی اموی فتح ۹۱ھ / ۷۱۱ء کے بعد ہی کسی وقت دمشق و شام سے اندلس ہجرت کر گئے تھے اور اس سے قبل ان کا خاندانی مورث حضر موت سے ہجرت کر کے دمشق / شام کا باسی بن گیا تھا۔ خاندان خلدون اندلس کے صوبہ اور شہر اشبیلیہ میں سکونت پذیر ہو گیا۔ جب اندلس کے سیاسی حالات خراب ہوئے تو یہ خاندان اندلس / اشبیلیہ سے دوبارہ ہجرت کر کے شمالی افریقہ کے شہر تیونس میں مقیم ہو گیا۔

ولادت اور تعلیم و تربیت

تیونس ہی میں ابن خلدون کی ولادت یکم رمضان ۷۳۲ھ / ۲۷ مئی ۱۳۳۲ء کو ہوئی۔ ابن خلدون کے دو بھائی محمد اور یحییٰ تھے۔ ان میں سے اول الذکر نے گننامی کی زندگی گزاری، البتہ یحییٰ نے سیاسی اور علمی زندگی بسر کی اور نام کمایا۔ ابن خلدون کی اولین تعلیم و تربیت ان کے والد گرامی محمد بن محمد کے ہاتھوں ہوئی جو ایک عابد و زاہد اور عالم و صوفی بزرگ تھے اور سیاست کی آلودگیوں سے پاک زندگی گزارتے تھے۔ ابن خلدون نے ان سے قرأت، کتابت، نحو، اصول اور ادب و فقہ کی تعلیم حاصل کی۔ انھوں نے قرآن مجید بھی حفظ کیا تھا۔ بعد میں ابن خلدون نے تیونس، مراکش اور دوسرے شمالی افریقہ کے علمی مراکز اور ان کے شیوخ و اساتذہ سے مختلف علوم و فنون میں اعلیٰ ترین تعلیم پائی۔ ان میں تفسیر، حدیث، فقہ، نحو، لغت، ادب اور شعر و شاعری کے علاوہ ریاضی، علم کلام اور منطق و فلسفہ اور قانون شریعت وغیرہ متعدد دوسرے شامل تھے۔ انھوں نے اپنے شہر کے اساتذہ و شیوخ کے علاوہ ان اکابر فن سے بھی استفادہ کیا جو مرینی، زیانی اور حفصی درباروں سے وابستہ تھے اور بسا اوقات ان اساتذہ کرام سے استفادہ کی خاطر سفر کی صعوبتیں بھی برداشت کیں۔

کمالہ نے ان کے اساتذہ میں صرف دو عبدالمہسن الحضرمی اور محمد بن ابراہیم الاربلی کا ذکر کرنے پر اکتفا کیا ہے مگر قدیم تذکرہ نگاروں نے ان کے متعدد شیوخ کرام کا ذکر تفصیل سے کیا ہے اور اتنی ہی تفصیل سے خود ابن خلدون نے اپنی خودنوشت سوانح میں کیا ہے۔

سیاسی زندگی

علامہ ابن خلدون نے تعلیم پوری کرنے کے بعد شمالی افریقہ کی سیاست میں حصہ لینا پسند کیا جس طرح ان کے والد ماجد کے سوا دوسرے آباء و اجداد اور افراد خاندان نے پہلے اندلس کے قرمونہ اور اشبیلیہ اور پھر شمالی افریقہ کے علاقوں سبتہ (Ceuta)، بونہ (Bona) اور بنو حفص کے دربار تیونس میں اہم سرکاری مناصب حاصل کئے تھے۔ ابن خلدون کے دادا محمد بن محمد بن الحسن حفصی دربار میں متعدد اہم مناصب پر فائز رہے تھے اس لئے ابن خلدون کے لئے سرکاری منصب کا حصول کچھ مشکل نہ تھا۔ ابن خلدون کی سیاسی زندگی شمالی افریقہ کے تین حکمراں خاندانوں - حفصی، مرینی اور زیانی - اور اندلس کی سلطنت غرناطہ کے ساتھ زیادہ تر وابستہ رہی کہ وہ مختلف اوقات میں ان حکمرانوں کے ساتھ سیاست و انتظام کی گتھیاں سلجھاتے رہے۔ محسن مہدی نے ان کے سیاسی کیریئر کو متعدد ادوار میں تقسیم کر کے مطالعہ کیا ہے اور آسانی اور بہتر تفہیم کے لئے ان کا طریقہ کار زیادہ اچھا ہے:

۱۔ اول دور: ۶۳-۷۵۳ھ / ۶۳-۱۳۵۳ء: علامہ کی عمر بمشکل بیس اکیس سال تھی جب انھوں نے تیونس کے حکمراں کے دربار میں کاتب العلامۃ کی معمولی نوکری سے اپنی سیاسی زندگی کا آغاز کیا۔ لیکن جلد ہی بد امنی کے سبب ابن خلدون کو حاکم زاب ابن مزنی کے پاس بسکرہ میں پناہ لینا پڑی۔ اس کے کچھ عرصہ کے بعد مرینی حکمراں ابو عنان نے تلمسان اور بجایہ تک کے تمام مشرقی علاقوں پر قبضہ کر کے حفصی سلطنت کے خاصے بڑے علاقے پر اقتدار قائم کر لیا اور ابن خلدون کو عمدہ ملازمت کی پیشکش کی جو انھوں نے قبول کر لی۔ انھوں نے پہلے ایک فوجی مہم میں حصہ لیا اور پھر علماء دربار کے اصرار پر سلطان ابو عنان نے ابن خلدون کو ۷۵۵ھ / ۱۳۵۴ء میں اپنے دار الحکومت فاس بلا لیا۔ وہاں ابن خلدون نے اپنی تعلیمی خدمات کے ساتھ ساتھ سلطان کے کاتب کی خدمات بھی انجام دیں۔ ابن خلدون کی سیاسی زندگی میں اتارا اور نشیب اس وقت پیدا ہوا جب ان کو سازش کے جرم یا شبہ میں دو سال بعد ۷۵ھ / ۱۳۵۶ء میں قید کر دیا گیا۔ یہ قید و اسیری کی آزمائش دوبارہ اٹھانی پڑی اور اس سے ابو عنان کی وفات ۷۵۹ھ / ۱۳۵۸ء کے بعد ہی نجات ملی۔ نئے حکمراں فاس و مرینی نے ابن خلدون کو ان کی وفاداری اور سیاسی حمایت کے سبب آزاد کر کے ۷۶۰ھ / ۱۳۵۹ء میں پہلے کاتب اور پھر قاضی القضاة بنا دیا۔ لیکن

تھوڑے عرصہ کے بعد ہی ابوسالم کا قتل ہو گیا اور اس کے جانشین و وزیر عمر بن عبداللہ کے سبب ابن خلدون کو عتاب کا نشانہ بنا پڑا اور ابن خلدون کو غرناطہ جانے پر مجبور ہونا پڑا۔ اسی پر دور اول کا خاتمہ ہوا۔

۲۔ دوسرا دور: ۶۶-۶۵ھ/۶۳-۶۳ء: ابن خلدون کو غرناطہ جانے کی اجازت اس لئے ملی تھی کہ مرینی حکمران ان کو حفصی اور زبانی یا دوسرے شمالی افریقی حکمرانوں کے دربار میں جانے نہیں دینا چاہتے تھے کہ مبادا وہ اپنی سیاسی سوجھ بوجھ اور کارکردگی کے سبب ان کے لئے خطرناک ثابت ہوں۔ ابن خلدون نے بھی غرناطہ جانے میں عافیت سمجھی کہ بنو احر کے معزول حکمران محمد خامس اور ان کے وزیر کبیر ابن الخطیب سے مرینی دربار میں خوشگوار بلکہ دوستانہ تعلقات استوار ہو گئے تھے جہاں وہ جلا وطنی کی زندگی مرینی حکمران کی عنایت سے گزار رہے تھے۔ چنانچہ ۶۵ھ/۶۳ء میں جب ابن خلدون غرناطہ پہنچے تو ان کا شاندار استقبال کیا گیا اور دربار میں عزت و توقیر کا اعلیٰ منصب دیا گیا، وہ سلطان محمد پنجم کے اتالیق و استاد بن گئے اور ان کو ایک طاقتور حکمران بنانے کی کوشش میں سرگرم ہو گئے۔ اسی دوران انھوں نے سلطنت غرناطہ کے سفیر کی حیثیت سے لیون و قسطلہ کے حکمران پیڈرو سے اشبیلیہ میں ملاقات کر کے ایک معاہدہ غرناطہ کے حق میں کروا لیا جس سے ان کی اور توقیر بڑھی۔ خود عیسائی حکمران پیڈرو اتنا متاثر ہوا کہ اس نے ابن خلدون کو اشبیلیہ میں از سر نو بسنے کی دعوت دی اور ان کی آبائی جائدادیں واپس دینے کا وعدہ بھی کیا لیکن ابن خلدون نے اس کو منظور نہ کر کے غرناطہ کی راہ لی۔ لیکن وہاں ابتدائی جوش و خروش کے بعد صورت حال ناگوار ہونے لگی کہ وزیر سلطنت ابن الخطیب ابن خلدون کی دوستی، خلوص اور لیاقت کے باوجود ان کی مساعی کو غرناطہ کے لئے خطرناک سمجھتے تھے لہذا دو سال بعد ابن خلدون کو شمالی افریقہ کی راہ لینی پڑی۔

۳۔ تیسرا دور: ۶۶ھ/۶۵ء: ان کے سیاسی کردار کا تیسرا دور ان کے وطنی حکمران بنو حفص کے ابو عبداللہ کی دعوت پر بجایہ سے شروع ہوا۔ وہ حکمران کے حاجب، جامع مسجد کے خطیب اور جامعہ کے استاد بن گئے۔ دوسرے سال جب والی قسطنین نے بجایہ فتح کر لیا تو ابن خلدون نے بسکرہ میں پناہ لی۔ اسی دوران تلمسان کے زبانی حکمران ابو جوم دوم نے ابن خلدون کو اپنے ہاں آنے کی دعوت دی مگر علامہ موصوف نے خود جانے کی بجائے اپنے بھائی یحییٰ کو وہاں بھیج دیا اور وہ تلمسان میں حاجب بن

گئے۔ البتہ خود انھوں نے زبانی حکمراں کے لئے متعدد عرب قبائل کی حمایت حاصل کی اور حفصی سلطان تیونس ابو اسحاق اور ان کے جانشین فرزند خالد کے ساتھ دوستی کا معاہدہ کرادیا اور کچھ عرصہ بعد خود بھی تلمسان پہنچ کر دربار میں اپنی جگہ بنالی۔ کچھ عرصہ گزرا تھا کہ مرینی حکمراں عبدالعزیز نے زبانی حاکم ابو حمودوم کو تلمسان سے نکال باہر کیا اور اس طرح ابن خلدون کو مرینی دربار میں جگہ مل گئی کہ وہ سلطان عبدالعزیز کے قدیمی دوست اور حمایتی تھے۔ لیکن دو سال بعد ابن خلدون کو مرینی سلطان سے بھی مایوسی ہوئی تو انھوں نے ۷۷۴ھ/۱۳۷۲ء میں فاس کا رخ کیا اور ایک بار پھر حکمراں کے ساتھ اپنی سیاسی قسمت وابستہ کر لی۔ فاس میں دو سال گزار سکے تھے کہ حالات نے پھر کروٹ لی اور ابن خلدون کو پھر اندلس کا رخ کرنا پڑا۔

۴۔ چوتھا دور: ۷۷۶ھ/۱۳۷۴ء: غرناطہ میں ابن خلدون کا استقبال بڑی سردمہری سے کیا گیا۔ آخری حکمراں محمد پنجم میں خود سری اور تکبر پیدا ہو چکا تھا اور وزیر کبیر ابن الخطیب کی دوستی میں بھی سردمہری آچکی تھی۔ اس کے علاوہ مرینی حکمرانوں کی سازشوں نے بھی ابن خلدون کے لئے سر زمین اندلس تنگ کر دی۔ بالآخر ابن خلدون کو غرناطی حکمرانوں نے تلمسان کے بندرگاہ حنین روانہ کر دیا۔ اگرچہ ابو حمودوم نے ابن خلدون کا والہانہ استقبال کیا اور انھیں اپنے دربار میں جاہ و منصب سے نوازا چاہا مگر ابن خلدون کا دل سیاسی زندگی سے اکتا چکا تھا۔ انہوں نے ان کی پیشکش مسترد کر کے قلعہ ابن سلامہ کی راہ لی۔

۵۔ پانچواں دور: ۸۳-۷۷۶ھ/۸۲-۱۳۷۴ء: قلعہ ابن سلامہ (توغزوت) میں اپنے چار سالہ قیام کے دوران ابن خلدون نے اپنا سارا وقت اور پوری قوت مطالعہ و درس اور تصنیف و تالیف میں بسر کی۔ چالیس برس سے اوپر بے انتہا مصروف و سرگرم سیاسی زندگی کے پس منظر میں جب انھوں نے غور و فکر کیا تو عالمی اسلامی تاریخ لکھنے کا خیال آیا اور اس کے ابتدائی اجزاء لکھ بھی ڈالے جن میں ان کا شہرہ آفاق مقدمہ بھی شامل تھا کہ کم از کم اسکا اولین مسودہ وہیں تیار ہوا۔ اس الگ تھلگ علاقے میں ضروری کتابوں کی کمی تھی لہذا چار سال بعد وہ تیونس روانہ ہو گئے۔ وہاں ایک بار پھر ان کو سیاسی سرگرمیوں کی دعوت دربار شاہی کی طرف سے ملی مگر اب انھوں نے پوری طرح سے علمی زندگی گزارنے کا فیصلہ کر لیا تھا لہذا اس کو نا منظور کر دیا۔ حفصی سلطان نے ان کے انکار پر برا فروختہ ہو کر ان کو کہیں دوسری

جگہ جانے سے اجازت دینے سے انکار کر دیا۔ بالآخر بڑی مشکلوں سے ابن خلدون کو تنہا حج کے لئے جانے کی اجازت ملی۔

۶۔ چھٹا اور آخری دور: ۸۰۸-۸۸۳ھ / ۱۳۰۶-۱۳۸۲ء: ابن خلدون کوچ کے لئے سفر کرنے کی اجازت ملی تھی لہذا وہ بحری راستے سے روانہ ہوئے اور یکم شوال ۸۸۳ھ / دسمبر ۱۳۸۲ء کو مصر کی بندرگاہ اسکندریہ پہنچے اور وہاں سے ارادہ بدل کر قاہرہ کے لئے روانہ ہو گئے اور ۹ رذو قعدہ ۸۸۳ھ / ۳ جنوری ۱۳۸۳ء کو قاہرہ پہنچ گئے۔ وہاں بقول محسن مہدی ان کی شہرت ان سے پہلے پہنچ چکی تھی اس لئے ان کا شاندار استقبال ہوا اور ابن خلدون کو بھی قاہرہ بہت پسند آیا لہذا انہوں نے وہاں مستقل سکونت اختیار کرنے کا فیصلہ کر لیا اور تقریباً بیس سالہ بقیہ زندگی وہیں بسر کر دی۔

قاہرہ میں سلطان برقوق نے نہ صرف ابن خلدون کا اعزاز و اکرام کیا بلکہ ان کو پہلے جامع ازہر میں اور پھر مدرسہ السحمیۃ میں استاد مقرر کر دیا۔ کچھ مدت بعد سلطان مملوک نے ان کو مالکی قاضی بھی بنا دیا جو قاہرہ کے چار مسالک میں سے ایک منصب دار ہوتا تھا۔ سلطان موصوف نے ازراہ مرحمت خسروانہ ابن خلدون کا خاندان بھی تیونس سے بلوایا مگر بد قسمتی سے وہ جہاز کے حادثہ میں سمندر میں غرق ہو گیا جس کا ابن خلدون کو زندگی بھر قلق اور ملال رہا۔ ابن خلدون نے اس حادثہ فاجعہ کے بعد ہی ۸۸۹ھ / ۱۳۸۷ء میں اپنا فریضہ حج ادا کیا اور پوری زندگی علم اور دین کے لئے وقف کر دی۔ وہ اپنی تاریخ اور فقہ وغیرہ علوم کی تعلیم دیتے اور قاضی کے فرائض انجام دیتے رہے۔ ۸۹۰ھ / ۱۳۸۸ء میں حج سے واپسی کے بعد انہوں نے مدرسہ صرتمس کے استاد کا منصب سنبھالا۔ ۸۰۱ھ / ۱۳۹۹ء میں وہ پھر قاہرہ کے قاضی بن گئے، منصب قضا پر ان کی چھ بار تقرری ہوئی کہ کچھ عرصہ کے بعد وہ معزولی یا دستکشی اختیار کر لیتے تھے، اور آخری تقرری سے قبل وہ جان بحق ہو گئے۔

دربار ممالیک سے وابستگی کے زمانے میں ان کی سیاسی سوجھ بوجھ اور دانشمندی سے بھی سلاطین ممالیک فائدہ اٹھاتے رہتے تھے۔ سلطان برقوق ان کے خاص طور سے مداح تھے۔ ان کی وفات کے بعد ان کے فرزند سلطان فرج کے ہاں بھی اسی طرح معزز و محترم تھے چنانچہ ۸۰۳ھ / ۱۴۰۱ء میں جب سلطان فرج مشہور تیمور لنگ کے حملوں کے سدباب کے لئے شام روانہ ہوئے تو ابن خلدون دوسرے علماء اور اہل دربار کے ساتھ ان کے ساتھ تھے۔ بعد میں جب مملوک سلطان مختلف وجوہ سے شام سے

قاہرہ واپس چلے گئے تو ابن خلدون شام میں موجود رہے اور دمشق کے قلعہ کی فصیل سے اتر کر محاصرہ کے نرغہ میں تیمور لنگ سے ملاقات کرنے کے لئے اس کے خیمہ گاہ گئے تاکہ اس کو محاصرہ اٹھالینے پر آمادہ کر سکیں۔ تیمور لنگ ابن خلدون کی جرأت، علمیت اور وجاہت سے بہت متاثر ہوا۔ ابن خلدون نے کافی دنوں اس کے خیمہ گاہ میں مقیم رہ کر اس کے لئے مصر کے جغرافیہ پر ایک رسالہ بھی لکھا اور دمشق کے شہداء کم کرنے میں کافی اہم حصہ لیا۔ مارچ ۱۴۰۱ء میں ابن خلدون واپس قاہرہ پہنچے اور لگ بھگ پانچ برس علم و مطالعہ، تعلیم و تدریس اور تصنیف و تالیف میں گزار کر ۲۵ رمضان ۸۰۸ھ / ۱۶ مارچ ۱۴۰۶ء کو جان جاں آفریں کے حوالے کر دی۔

ابن خلدون کی سیاسی زندگی کا تجزیہ کرنے سے معلوم ہوتا ہے کہ وہ شمالی افریقہ کی سیاسی سرگرمیوں میں بہت دلچسپی لیتے رہے اور ہنسی، مرینی اور زیانی سلطنتوں میں بہت اہم مناصب پر فائز رہے بلکہ انھوں نے سمندر پار اندلس کی سلطنت غرناطہ میں بھی اہم مناصب پر کام کیا۔ ایک طرح سے وہ سلطان کے بعد سب سے اہم منصب حاجب پر فائز رہے تھے جو وزیر اعظم کے برابر اور مساوی تھا اور انھوں نے اپنے سیاسی اور انتظامی فرائض بڑی مہارت اور فنی قابلیت کے ساتھ انجام دیئے۔ یہی وجہ ہے کہ ان کو حریف و متحارب سلاطین اور حکمرانوں کے ہاں برابر کی مقبولیت حاصل تھی۔ یہ حقیقت ہے کہ انھوں نے شمالی افریقہ کی تینوں بڑی سلطنتوں اور ان کے حکمرانوں کی ملازمتیں چھوڑ چھوڑ کر یکے بعد دیگرے ان کی خدمات انجام دیں۔ اس بنا پر طہ حسین جیسے ناقدوں نے ابن خلدون پر موقعہ پرستی، غداری اور اصول سے انحراف کا الزام لگایا ہے اور ان کی سیاسی زندگی کو سیاسی کھیل اور شاطرانہ چال سے تعبیر کیا ہے کہ وہ صرف اپنے سیاسی مفادات کے تحت کام کرتے تھے۔

لیکن یہ تجزیہ پوری طرح صحیح نہیں معلوم ہوتا کیونکہ اگر وہ صرف اپنے سیاسی مفادات کے تحت کام کر رہے ہوتے تو ان کو تینوں شمالی افریقی سلاطین اتنی تیزی اور دلچسپی کے ساتھ اپنے ہاں نہ طلب کرتے اور نہ وہ اتنے مقبول و مطلوب ہوتے۔ دراصل ان کے سیاسی کردار کا تقریباً زیادہ صحیح اور عمدہ تجزیہ محسن مہدی نے کیا ہے۔ ان کا خیال اور نظریہ ہے کہ ابن خلدون کی سیاسی زندگی کا ایک عظیم مقصد تھا اور وہ تھا اسلامی دنیا کی سیاسی عزت و وقار کی بحالی جو ابن خلدون کے خیال میں صرف ایک فلسفی حکمران ہی واپس لاسکتا تھا۔ اس لئے ابن خلدون نے سکندر اعظم کے فلسفی استاد ارسطو کی مانند فلسفی

بادشاہ گرنے کی کوشش کی اور ہر سلطان اور بادشاہ کو اپنے فلسفہ کے مطابق فلسفی سلطان بنانے کی کوشش کی لیکن ان کو ہر سلطان و حکمران نے مایوس کیا۔ بعض نااہل ثابت ہوئے، بعض کمزور تھے، بعض باصلاحیت تھے لیکن ان کو شاہی جاہ و اقتدار غلط راستوں پر لے گیا۔ اپنی اسی فلسفیانہ سیاست گری کی کاوش میں وہ اندلس کی سلطنت غرناطہ کے حکمران محمد پنجم کے دربار میں گئے، ان کا وزیر باندبیر ابن الخطیب ابن خلدون کے خلوص اور فلسفہ دونوں کا قائل تھا لیکن وہ حالات کو کم از کم سلطان غرناطہ کے لئے سازگار نہیں سمجھتا تھا کہ فلسفہ سیاست ابن خلدون کے اپنانے کے نتیجے میں اس کو رہی سہی سلطنت غرناطہ جاتی نظر آرہی تھی حالانکہ یہ اس کی بے تدبیری تھی۔ غرناطہ بالآخر ایک صدی کے بعد صفحہ ہستی سے مٹ گیا۔ اندلس کے تحفظ کا اور شمالی افریقہ کی حفاظت کا بھی واحد راستہ وہی تھا جو ابن خلدون نے سمجھا اور سمجھایا تھا اور جس پر وہ سلاطین اسلام کو گامزن کرنا چاہتے تھے کیونکہ سیاست میں مفاہمت صرف مہلت تو دے سکتی ہے مگر زوال و خاتمہ سے بچا نہیں سکتی۔

تصانیف

طہ حسین کا بیان ہے کہ ”ابن خلدون نے مختلف موضوع پر کتابیں لکھی ہیں۔ اس نے منطق میں مزاولت پیدا کی اور ابن رشد کے فلسفہ کا اختصار کیا، فقہ، ریاضی اور ادب میں بھی اس نے کتابیں تصنیف کیں لیکن ہمارے پاس بجز ان ناموں کے جن کا ذکر لسان الدین ابن الخطیب (م ۱۳۱۳-۱۳۷۴) نے اپنی کتاب ”الاحاطہ فی اخبار غرناطہ“ میں کیا ہے۔ ان کتابوں میں سے کوئی کتاب موجود نہیں ہے۔“

طہ حسین نے تاریخ اور مقدمہ ابن خلدون کے سوا اور کسی کتاب کا ذکر نہیں کیا البتہ مقالہ نگار اردو دائرۃ المعارف نے تین مزید کتابوں۔ (۱) شرح البردہ (۲) الحساب (۳) المنطق۔ کا ذکر کیا ہے جبکہ کمالہ نے تاریخ کے علاوہ چار کتابوں۔ (۱) شرح قصیدۃ ابن عبدون الاشبیلی (۲) لباب المحصل فی اصول الدین (۳) رحلة (۴) طبیعة العمران۔ کا نام گنایا ہے۔

لیکن سب کا اس پر اتفاق ہے کہ ابن خلدون کی علمی جلالت اور فنی شہرت ان کی تاریخ اسلامی اور اس سے زیادہ اس کے مقدمہ کے سبب ہے۔ ابن خلدون نے اپنی تاریخ کا نام بھی کافی بڑا مفصل اور عجیب و غریب رکھا ہے: ”کتاب العبر و دیوان المبتدأ والخبر فی ایام العرب والعجم

والبربرو من عاصرهم من ذوی السلطان الاکبر“۔ پوری تاریخ اور اس کا مقدمہ الگ الگ کئی بار چھپ چکے ہیں جیسے پیرس ۵۸-۱۸۲۸ء، مصر ۱۸۵۸ء، ۱۹۰۰ء، قاہرہ ۶۲-۱۹۵۷ء (چار جلدوں میں)۔ موخر الذکر کو اب تک کی بہترین اشاعت سمجھا جاتا ہے اور اس کے مختلف زبانوں جیسے اردو، فرانسیسی، لاطینی وغیرہ میں ترجمے بھی چھپ چکے ہیں۔ مقدمہ کا انگریزی ترجمہ فرانز روزنٹھال نے ۱۹۶۰ء میں شائع کیا ہے۔

طریقہ تالیف

ابن خلدون نے اپنے مقدمہ تاریخ میں منفرد اور عدیم النظر طریقہ تالیف اختیار کیا ہے جس سے یہاں بحث نہیں ہے، اصل بحث اس وقت ان کے سیرت نبوی کے طریقہ سے ہے جو انھوں نے اپنی تاریخ میں اپنایا ہے۔ اس کے تجزیہ سے جو نکات ابھرتے ہیں وہ مختصراً حسب ذیل ہیں:

۱۔ ابن خلدون کا طریقہ تالیف سیرت دراصل قدیم مآخذ و مصادر کے مواد پر انحصار کے سبب روایتی اور پرانا ہے۔ انھوں نے موضوعاتی طریق بیان اپنایا ہے لیکن اس میں بھی ایک انفرادیت پائی جاتی ہے۔ رسول اکرم صلی اللہ علیہ وسلم کے نسب اور آباء و اجداد کا ذکر خیر قبائلی عرب کی تفصیل کے ضمن میں دیا ہے جس کو قبیلہ وار مرتب کیا ہے۔ پھر سیرت نبوی کا باب ”امر النبوة والهجرة“ کے عنوان سے شروع کیا ہے اور اس کے بعد المولد الکریم اور بدء الوحی کی دو فصول میں آپ کی قبل نبوت زندگی اور بعد بعثت حیات طیبہ مختصراً بیان کی ہے۔ اسی بزرگ تر فصل کے تحت ہجرت الحسبہ کی فصل ہے، پھر اسلام عمر بن الخطاب، الاذی والاستہزاء، الاسراء، عقبہ اولیٰ اور عقبہ ثانیہ کی فصول کے بعد ہجرت، مواخاۃ کی دو فصولوں کے بعد الغزوات کی سرخی کے تحت غزوات و سرایائے نبوی اور دوسرے مدنی واقعات کو بیان کیا ہے۔ اس کے بعد وفود کی مفصل فصل ہے، پھر حجۃ الوداع کی مختصر فصل اور عمال نبوی کی فصل کے بعد ”خبر العنسی“، بعثت اسامہ، اخبار الاسود و سلیمہ و طلحہ کا ذکر کر کے آپ کے مرض اور وفات پر سیرت نبوی تمام کر دی ہے۔

۲۔ مباحث کے آغاز میں وہ اکثر ”ثم“ کا استعمال کرتے ہیں اور اسی سے توقیت کا کام لیتے ہیں، وہ

عام طور سے بلکہ اکثر و بیشتر تاریخ، دن اور سال کا حوالہ نہیں دیتے۔ البتہ درمیان میں کہیں کہیں سنین کا ذکر لے آتے ہیں جیسے وفات خدیجہ و ابی طالب کے سلسلہ میں کہا ہے کہ یہ واقعہ ہجرت سے تین سال قبل کا ہے۔

۳۔ غالباً انداز بیان، مآخذ کے عدم استعمال یا عدم ذکر اور تلخیص کرنے کے طریقہ کے سبب ابن خلدون نے پوری سیرت صیغہ معروف کی بجائے صیغہ مجهول میں لکھی ہے اور اس بنا پر اس میں کافی مجہولیت پیدا ہو گئی ہے۔

۴۔ سیرت نبوی کے باب میں ابن خلدون بنیادی طور سے اپنے مآخذ کا ذکر نہیں کرتے لیکن کہیں کہیں اہم یا اختلافی ابواب میں کسی نہ کسی مؤلف کا نام لیتے ہیں اور کہتے ہیں کہ فلاں نے کہا۔ مثلاً قریش اور آباء واجداد نبوی کے بارے میں وہ طبری، طبری بروایت واقدی، سہیلی، ابن اسحاق، بکری، ابن حزم وغیرہ کا نام لے لیتے ہیں۔ لیکن ظہور الاسلام والے باب میں پوری سیرت طیبہ اسراء و معراج تک بیان کر جاتے ہیں اور کسی مآخذ کا حوالہ نہیں دیتے۔ الاسراء کا باب البتہ ابن حزم کے حوالہ سے شروع کرتے ہیں پھر دوسرا حوالہ طبری کا آتا ہے جو غزوہ ودان کے ضمن میں ہے، تیسرا غزوہ ذات الرقاع کے سلسلہ میں واقدی کا ہے، چوتھا شاہ روم ہرقل کے نام فرمان نبوی کے ضمن میں ابن اسحاق کا حوالہ ہے جبکہ واقدی کا ایک اور حوالہ مقوقس کے نام نامہ نبوی کے سلسلہ میں دیا ہے۔ وفود کے ضمن میں ابن اسحاق کا، فرضیت صدقات پر طبری کا، مسیلمہ کذاب کے خط کے جواب نبوی میں طبری اور عامر بن صعصعہ کے وفد کے سلسلہ میں ابن اسحاق و طبری کا ذکر کیا ہے۔ ممکن ہے کہ بعض اور مقامات پر اپنے مآخذ کا نام لیا ہو لیکن اس لحاظ سے ابن خلدون کی سیرت نبوی کافی ناقص ہے۔

۵۔ ایسا معلوم ہوتا ہے کہ ابن خلدون نے اپنی تاریخ میں سیرت نبوی کو ابن اسحاق، واقدی اور طبری کی کتابوں پر نہ صرف مبنی کیا ہے بلکہ انھیں سے اس کی تلخیص کر دی ہے۔ یہی وجہ ہے کہ وہ دوسرے اکابر سیرت نگاروں یا مورخوں کا حوالہ نہیں دیتے ہیں حالانکہ قریش کے سلسلہ میں انھوں نے سہیلی وغیرہ کا خوب حوالہ دیا ہے۔ ابن حزم کا حوالہ صرف اسراء کے بارے میں ایک خاص وجہ سے دیا ہے کہ ان کی اس مسئلہ پر ایک خاص رائے تھی۔

۶۔ ابن خلدون کی سیرت نگاری میں تلخیص کا رجحان پایا جاتا ہے اس لئے وہ مختصرات کے زمرہ میں آتی ہے۔ اختصار کا سب سے زیادہ اثر ان کی قبل ہجرت سیرت میں نظر آتا ہے کہ محض چند صفحات میں انہوں نے مکی دور حیات کو سمیٹ دیا ہے۔ اس کے مقابل مدنی دور حیات زیادہ مفصل ہے مگر وہ بھی اختصار ہی کا حامل ہے۔ مدنی دور میں بھی غزوات و سرایا پر زیادہ زور ہے اور بقیہ حوادث اور واقعات کو زیادہ تر چند سطروں میں نمٹا دیا ہے اگرچہ وفود عرب جیسے بعض ابواب میں کچھ تفصیل دی ہے۔

۷۔ ابن خلدون اپنی سیرت نبوی میں اکثر و بیشتر بیانیہ انداز اپناتے ہیں لیکن کہیں کہیں تنقیدی بصیرت کا بھی ثبوت دے جاتے ہیں اور ایسا بالعموم روایات مختلفہ میں اصول ترجیح اپنا کر کرتے ہیں مثلاً واقدی کے حوالہ سے جس قول طبری کا ذکر کیا ہے وہ آپ کے والد ماجد عبداللہ بن عبدالمطلب کے مدینہ میں وفات پانے کے سلسلہ میں یہ صراحت کرتا ہے کہ ایسا ان کی شام سے واپسی پر ہوا تھا اور یہی صحیح قول ہے۔

مصادر و ماخذ

- ابن خلدون رحلة مرتبه Deslane پیرس ۱۹۶۳ء
- ابن الخطیب الاحاطة فی تاریخ غرناطه مرتبه محمد عبداللہ عنان، دار المعارف مصر ۱۹۵۵ء
- ابن العماد شذرات الذهب ہفتم ۷-۷۶
- احمد بن محمد ابراز الوهم
- احمد بابا التنبکتی نیل الابتهاج ۷۰-۱۶۹
- اردو دائرۃ المعارف اسلامیہ لاہور ابن خلدون (مقالہ)
- انور سعیدہ Political Philosophy of Ibn Khuldun پی ایچ ڈی مقالہ مخطوطہ دانشگاه پنجاب لاہور
- ساطع الحصری دراسات عن مقدمة ابن خلدون مصر ۱۹۵۳ء
- بروکلمان دوم ۵-۲۲۲، تکملہ دوم ۳۲۵
- البغدادی ایضاح المکنون، ہدیۃ العارفين اول ۲۵۹
- سخاوی الضوء اللامع چہارم ۱۲۵
- سیوطی حسن المحاضرة اول ۲۶۳
- الشوکانی البدر الطالع اول ۹-۳۳۷
- الصعیدی المجددون فی الاسلام ۳۰۱-۲۹۵
- طہ حسین فلسفۃ ابن خلدون مصر ۱۹۲۵ء اردو ترجمہ بعنوان ابن خلدون، مولانا عبدالسلام ندوی اعظم گڑھ ۱۹۴۰ء
- عبدالقادر ابن خلدون: معاشرتی، سیاسی اور معاشی خیالات، حیدرآباد دکن ۱۹۴۳ء
- عمر فروخ ابن خلدون قاہرہ، ۱۹۷۸ء
- عنان ابن خلدون: حیاتہ و تراثہ الفکری قاہرہ طباعت ۱۹۵۳ء

- اور اس کا انگریزی ترجمہ ۱۹۴۱ء
- کمالہ عمر رضا معجم المؤلفین، دمشق ۱۹۵۵ء
- محمد الخضر حسین حیاة ابن خلدون، مقدمہ تاریخ ابن خلدون ۱۹۵۴ء
- محمد حنیف افکار ابن خلدون ۱۹۵۴ء
- المقبری نفع الطیب چہارم ۴۱۴
- محمد کرد علی کنوز الاجداد ۹۶-۳۸۷
- مہدی محسن، Ibn Khaldun's Philosophy of History لندن ۱۹۵۷ء
- نگہت شاہ جہاں پوری ابن خلدون کی عظمت اور علمائے یورپ بمبئی ۱۹۴۴ء
- یوحنا قمیر ابن خلدون

ابن خلدون کی سیرت نبوی - تاریخ ابن خلدون

اسلامی عالمی تاریخ نگاری کے ایک عظیم الشان اور منفرد مورخ علامہ ابن خلدون کی سیرت نبوی ان کی تاریخ عالم کا ایک حصہ ہے اور وہ ایک طرح سے خاصا منفرد ہے۔ علامہ موصوف نے سیرت نبوی کا باب ”ظہور الاسلام“ سے شروع کیا ہے لیکن سیرت نبوی کے پس منظر کے طور پر اس سے قبل ان کے ایک باب ”قریش“ کو بھی شامل کرنا چاہیے جس میں وہ نضر بن کنانہ کو اولین قریش اور ان کی اولاد کو قبیلہ قریش قرار دے کر اس کے مختلف لفظی معانی اور وجوہ تسمیہ کا ذکر کرتے ہیں اور مختلف خاندانوں اور بطون قریش کا ذکر کر کے ان کے اہم ترین افراد کے حوالہ سے ان کا تعارف اور سلسلہ نسب بیان کرتے ہیں۔ ان کے اہم افراد - مرد اور عورت دونوں - کے بعض سوانحی واقعات اور معاشرتی حالات کا بھی حوالہ دیتے جاتے ہیں، یہ حصہ دو الگ الگ ابواب میں منقسم ہے: اولین حصہ میں نسبی تعلقات و روابط کا ذکر ہے اور دوسرے حصہ میں مکہ میں اولین آبادی اور وہاں حضرت اسمعیل علیہ السلام کی آباد کاری اور ان کی اولاد کی حکمرانی وغیرہ کے حالات نقل کرتے ہیں۔ اسی میں خانہ کعبہ کی تعمیر، اس کے مناصب کی تقسیم اور مکہ کی سیاسی اور سماجی زندگی کا مختصر ذکر ہے۔ ابن خلدون نے اگرچہ سند کا اہتمام نہیں کیا ہے لیکن وہ اپنے مآخذ و مصادر کا ذکر کرتے ہیں جیسے ابن حزم، سہیلی، ابن اسحاق، مسعودی، دارقطنی، واقدی، بکری، عیاض، طبری، اور زبیر بن بکار وغیرہ کا ذکر کئی جگہ کیا ہے۔ کتابوں کا ذکر کم کیا ہے، صرف ایک جگہ واقدی کی کتاب ”انتقال النور“ کا حوالہ دیا ہے۔ قریش کے بطون کے تذکرہ میں ابن خلدون نے البتہ ”عمود النسب الکریم“ کا خاص خیال رکھا ہے اور خاتمہ ثقیف سے ان کے تعلقات پر کیا ہے (۹۹-۶۶۹)۔ تاریخ ابن خلدون کے جلد دوم میں یہ باب پایا جاتا ہے اور ہمارے زیر مطالعہ جو نسخہ ہے وہ دارالکتب اللبنانی بیروت ۱۹۵۶ء کی طباعت ہے۔ اس میں سیرت نبوی کا حصہ بہت مختصر

ہے جو صرف ڈیڑھ سو صفحات پر مشتمل ہے (۸۵۳-۷۰۳) لیکن اگر قریش کا باب بھی اس میں شامل کر لیا جائے تو یہ حصہ ایک سو اسی صفحات کے قریب ہو جاتا ہے۔

ظہور الاسلام کے باب سیرت میں علامہ ابن خلدون نے پہلے ”امر النبوة والهجرة“ کے عنوان کے تحت قریش کے اس تیسرے طبقہ میں عربوں کے اسلام پر متفق و متحد ہونے کا ذکر کیا ہے۔ لیکن یہ بحث متعدد فصول و ابواب میں منقسم ہے۔ انھوں نے پہلے قبائل و بطون کے عرب میں انتشار و سکونت کا ذکر کیا ہے اور ظہور اسلام کے پس منظر کے طور پر عربوں کے عروج اور سیاسی قوت، قریبی ممالک و بطون و قبائل سے ان کے تعلقات، ایران سے تعلقات، حلف الفضول اور احناف و حنفیت کا اور یمن میں عرب عروج اور آثار نبوت کے ظہور کا خاص کر ذکر کیا ہے (۷۰۳-۹)۔

”المولد الکریم و بدء الوحی“ سے سیرت نبوی کا اصل بیان شروع ہوتا ہے اور چند صفحات میں قبل نبوت کی زندگی بیان کر دی ہے۔ بارہ ربیع الاول عام الفیل کو ولادت نبوی کی تاریخ مان کر بعض دوسری تاریخوں کا حوالہ دیا ہے اور مختصر الفاظ میں والد عبد اللہ کی وفات، دادا کی کفالت، رضاعتِ حلیمہ، شق صدر، کفالت والدہ، مدینہ کی زیارت بغرض ملاقات اعزہ، عبدالمطلب کی وفات، وصیت پدری کے مطابق ابوطالب کی کفالت و حمایت، امور جاہلیت سے حفاظت الہی، تعمیر کعبہ میں بچپن میں شرکت اور ستر کی ربانی حفاظت، برکات نبوی کا ظہور، تیرہ سال کی عمر میں چچا ابوطالب کے ساتھ سفر شام اور بحیرا رہب کی بصری میں ملاقات اور آپ کی نبوت کی پیشگوئی، دوسری بار مال خدیجہ کے ساتھ شام کا دوسرا سفر اور نسطور راہب سے ملاقات و پیشگوئی، حضرت خدیجہ کی تحریک پر ان سے آپ کی شادی اور ابوطالب کا خطبہ نکاح اور مال خدیجہ، اور آپ کی عمر شریف، پندرہ سال بعد جنگ فجار، عمر کے پینتیسویں سال تعمیر کعبہ میں دوسری شرکت اور حجر اسود کی تنصیب، آپ کے مکارم اخلاق، امین کا لقب، کرامت الہی کے ظہور اور تنہائی میں حجر و شجر کی تسلیم بیان کر دی ہے جس میں صرف دوسری تعمیر کعبہ کا ذکر نسبتاً مفصل ہے (۷۱۰-۱۴)۔

”بدء الوحی“ کی بحث کے اہم نکات حسب ذیل ہیں: روایے صالحہ کی ابتداء، تخت، غار حراء میں چالیس سال کی عمر میں نزول وحی، اور اس کی مختلف کیفیات، سورہ اقرآء کی اولین پانچ آیات، ایمان و تصدیق خدیجہ، نماز اور طہارت کی تعلیم، اسراء و معراج میں نماز کی کیفیات کی تعلیم، ایمان علی

و جعفر، ایمان ابو بکر و زید، بلال بن حمامہ، عمرو بن عبسہ سلمیٰ و خالد بن سعید اموی، حضرت ابو بکر کے ہاتھ پر اسلام لانے والوں کی فہرست اور دوسرے سابقین اولین کی فہرست، اسلام میں انفرادی (ارسالاً) داخلہ، وادیوں میں نماز، تین سال کے بعد اعلان دعوت اور صفا کا خطبہ نبوی، اور اس کے بعد چالیس بنو عبدالمطلب کو دعوت، قریشی اصنام کی مذمت اور اختلاف و عداوت قریش، ابوطالب کی حمایت اور اکابر قریش کی دوبار انصاف کے لئے ابوطالب سے فریاد و ملاقات (۱۹-۷۱۲)۔

”ہجرة الحبشه“ کے عنوان کے تحت قریش کے بطون کے اپنے اپنے مسلمانوں پر مظالم کو سبب ہجرت قرار دے کر اولین گیارہ مہاجرین حبشہ کے بعد مسلسل ان کی ہجرت کا ذکر کیا ہے تا آنکہ تراسی افراد کا وہاں اجتماع ہو گیا۔ ابن خلدون نے آپ پر قریش کے الزامات جادو، کہانت، جنون و شعر کا حوالہ دے کر قریش کے اہم ترین موذیوں اور مذاق اڑانے والوں کے نام گنائے ہیں (۲۰-۷۱۹) جو جلد دوم کی قسم رابع تک وسیع ہیں اور اسی کے آخر میں اسلام حمزہ اور نجاشی کے پاس قریشی وفد بھیجنے اور اس کے ناکام واپس آنے کا مختصر حوالہ ہے۔ ”اسلام عمر بن الخطاب“ کا عنوان باندھ کر ان کے قبول اسلام کی مشہور روایت مختصر آدی ہے اور پھر بنو ہاشم اور مسلمانوں کے سماجی مقاطعہ اور صحیفہ کے لکھنے اور اس کے ختم کئے جانے، ابو بکر صدیق کے ارادہ ہجرت اور ”ابن الدغنه“ کی جوار کا مختصر حوالہ دے کر مہاجرین حبشہ کے مکہ واپس آنے والوں کے اسماء گرامی اور ان کے قیام مکہ کا نسبتاً زیادہ ذکر کیا ہے (۲۶-۷۲۰)۔

”الاذی والاستہزاء“ کی سرخی کے تحت وفات ابوطالب و خدیجہ اور اس کی تاریخ کے مختصر حوالہ کے بعد قریشی تعذیب کے سبب سفر طائف کا مختصر ذکر کیا ہے جس میں آپ کی دعا کا ذکر زیادہ ہے، واپسی کے سفر میں جنات کے قرآن سننے اور مطعم بن عدی کی جوار میں مکہ میں قیام کرنے اور حضرت طفیل بن عمرو دوسی اور ان کے خاندان دوس کے قبول اسلام کا ذکر کیا ہے (۷-۷۲۶)۔ ”الاسراء“ کی سرخی کے تحت ابن حزم کے حوالہ سے مختصر ذکر اسراء و معراج ہے جس میں نماز کی فرضیت کا حوالہ ہے جبکہ طبری کے حوالہ سے اسراء اور فرض نماز کو اولین وحی کہا ہے۔ اس کے بعد وفود عرب کے سامنے موسم میں اسلام پیش کرنے اور اپنی حمایت حاصل کرنے کا مختصر ذکر کر کے چند نام گنائے ہیں اور ان کے مختصر رد عمل کا حوالہ دیا ہے پھر مدنی و فود میں سوید بن صامت، انس بن رافع اور ایاس کا ذکر کیا ہے اور خزرج کے چھ افراد کے قبول اسلام کا نسبتاً زیادہ ذکر کیا ہے اور خاتمہ اس پر کیا ہے کہ انصار کے ہر گھر میں آپ کا ذکر جمیل ہوتا تھا (۹-۷۲۶)۔

”العقبۃ الاولیٰ“ کے عنوان کے تحت ابن خلدون نے حضرت جابر بن عبد اللہ کے سوا پہلے سال کے پانچ مسلمانوں اور نئے سات انصاریوں کی شرکت اور ان کے اسماء کا ذکر کیا ہے اور شرائط بیعت بیان کر کے حضرت مصعب بن عمیر کے بطور معلم و داعی مدینہ جانے اور وہاں اسلام پھیلانے اور تقریباً پورے مدینہ کے مسلمان ہونے کا مختصر ذکر کیا ہے۔ پھر ”العقبۃ الثانیۃ“ کے تحت حضرت مصعب کے ساتھ مدینہ کے مسلمین و غیر مسلمین کے مکہ آنے، آپ کے ہاتھ پر مسلمان ہونے اور بیعت کرنے، بیعت کرنے والوں کی تعداد، بارہ نقیبوں کی تقرری، قریش کو اس بیعت کی سن گن ملنے اور مدنی گروہ سے بات کرنے اور حضرت سعد بن عبادہ کے گرفتار کرنے اور پھر جبیر بن مطعم اور حارث بن امیہ کے چھڑانے کے علاوہ ”سعدین“ کے قبول اسلام کے بارے میں ندائے ہاتف کا بھی معاشعار ذکر کیا ہے۔ اذن قتال کے حکم الہی ”وقاتلوہم حتی لاتکون فتنة ویکون الدین کلمۃ للہ“ کے نزول کے بعد ہجرت مدینہ، مسلمانوں کے انفرادی اور اجتماعی طور سے ہجرت کرنے اور مختلف مہاجرین کا ذکر کیا ہے (۳۶-۷۲۹)۔

”ہجرت“ کے بیان میں دار الندوة کے اجتماع قریش، آپ کے منصوبہ قتل، آپ کو ہجرت کے حکم الہی، حضرت ابوبکر کی صحبت میں ہجرت، غار ثور کے قیام، قریشی تلاش، سراقہ کے تعاقب، قبا میں آمد اور قیام، حضرت علی کی ہجرت و ملاقات، جمعہ کی نماز کا قیام، ناقہ نبوی کا واقعہ، حضرت ابویوب انصاری کی میزبانی، تعمیر مسجد نبوی، یہود سے معاہدہ و صلح، حضرت اسعد بن زرارہ کی وفات اور آپ کی ”نقیبی“، حضرت ابوبکر کے خاندان کی ہجرت، حضرت عائشہ کی رخصتی، حضرت سودہ اور بنات مطہرات کے لانے کی خبر کے علاوہ بعض اکابر قریش کی موت کا بھی مختصر اذکر کیا ہے (۴۱-۷۳۷)۔

”المواخاة“ کی سرخی کے تحت انصار و مہاجرین کے درمیان بھائی چارہ کرنے کا ذکر کیا ہے اور اس میں حضرت جعفر بن ابی طالب اور ان کے دینی بھائی معاذ بن جبل کا بھی ذکر اس تصریح کے ساتھ کیا ہے کہ وہ اس وقت حبشہ میں تھے۔ متعدد جوڑوں کے علاوہ زکوٰۃ کی فرضیت، نماز کی تکمیل، عبد اللہ بن سلام کے اسلام، جمہور یہود کے کفر اور اوس و خزرج اور یہود کے منافقین اور ان کے سرداروں کا ذکر کیا ہے (۴۳-۷۴۱)۔

”الغزوات“ کے باب میں غزوة الالبواء کی سرخی کے تحت اس کا ذکر کیا ہے اور اسی میں ضمنی طور سے غزوة بواط کا ذکر بعض نئی معلومات کے ساتھ کیا ہے۔ پھر غزوة العشیرہ اور غزوة بدر الاولیٰ کا مختصر

بیان ہے۔ ”البعوث“ کی سرخی کے تحت آپ کے سرایائے حمزہ، عبیدہ بن الحارث، سعد بن ابی وقاص اور عبداللہ بن جحش کا ترتیب وار ذکر ہے اور موخر الذکر مفصل ہے۔ اس میں بعض مآخذ کا بھی حوالہ دیا ہے۔ اس کے بعد تحویل قبلہ کا ذکر ”صرف القبلة“ کے عنوان سے کیا ہے (۴۸-۷۴)۔

”غزوة بدر الثانية (العظمیٰ والكبریٰ)“ کا باب نسبتاً مفصل ہے لیکن معروف خطوط اور عام معلومات پر مبنی ہے: قریشی کاروان تجارت کے لئے نکلنے کا ذکر اور پھر قریشی لشکر سے مڈبھیڑ کا بیان مختصر ہے البتہ آپ کے انتظامات، سفر کے مراحل، قریشی سقوں کی گرفتاری، بدر میں خیمہ گاہ لگانے اور حباب بن منذر کی رائے، مقتولین مکہ، اسیران بدر اور شہداء بدر کا ذکر نسبتاً مفصل ہے (۵۵-۷۴)۔ بعد کے غزوات۔ الکرز، السویق، ذی امر، بحران۔ کا مختصر ذکر کر کے کعب بن الاشرف کے قتل کا واقعہ نسبتاً مفصل بیان کیا ہے۔ غزوة بنی قینقاع کا بیان بھی زیادہ مفصل نہیں ہے اور اس کے آخر میں اولین نماز عید الاضحیٰ اور قربانی کا بھی ذکر ہے پھر مختصر ذکر سریہ زید (قرہ) اور قتل ابی الحقیق“ کا ہے (۶۱-۷۵)۔

غزوة احد کا بیان کچھ مفصل ہے۔ قریشی لشکر کی تعداد اور جنگی طاقت، خواتین قریش کی معیت کے سبب، مسلم لشکر کی عددی اور جنگی طاقت کا ذکر خاص اضافہ ابن خلدون ہے۔ باقی عام تفصیلات غزوة ہیں۔ شہداء احد کی تعداد پینسٹھ بتائی ہے اور آخر میں حضرت حمزہ کی شہادت اور مثلہ کا ذکر کر کے مثلہ کی ذمہ داری ہندہ اور ان کی سہیلیوں (صواجتھا) پر ڈالی ہے۔ اسی کے بعد مختصر مختصر ذکر ”حمراء الاسد“، ”بعث الرجیع“، ”غزوة بئر معونہ“، ”غزوة بنی النضیر“، ”غزوة ذات الرقاع“، ”غزوة بدر الصغریٰ۔ الموعود“ اور غزوة دومة الجندل کا کیا ہے۔ البتہ ”غزوة الخندق“ کا ذکر نسبتاً مفصل ہے اور اس کے وقوع کا سنہ چار ہجری بتایا ہے اور حضرت ابن عمر کی عمر اور ان کی غزوة خندق میں شرکت سے استدلال کیا ہے۔ پھر قریشی و یہودی اتحاد کو سبب بتا کر، خندق کے واقعہ، طرفین کے لشکروں کی تعداد، بنو قریظہ کی غداری سے روکنے کی مساعی، بنو حارثہ وغیرہ کی بزدلی، غطفان سے مصالحت کی منسوخی، شہسواران قریش کے حملوں، اور حضرت نعیم بن مسعود کی احزاب کے اتحاد کی شکست کی مساعی کا ذکر خاص کر کیا ہے۔ بنو قریظہ کے غزوة کا ذکر بھی اسی طرح کچھ مفصل ہے۔ حکم الہی سے ان کے خلاف اقدام، یہود کے سردار کعب بن اسد کی تین تجاویز اور تینوں کی نامنظوری، حضرت ابولبابہ کی سفارت، غلطی اور توبہ، بعض یہودی اکابر کا اسلام، نزول بلا شرط، حضرت سعد بن معاذ کی تحکیم اور ان کا قتل و اسارت اور بعض

اسیروں کی معافی کا ذکر کر کے غزوة دومۃ الجندل کا اسی ضمن میں ذکر کر دیا ہے (۸۰-۷۱)۔
ایک ساتھ غزوة الغابہ و ذی قرد کا ذکر کر کے پھر غزوة بنی المصطلق کا شعبان ۶ھ میں ہونا مذکور کیا ہے۔ مریسج پر ان سے جنگ کے بعد ان کے قتل و اسیری کا ذکر کر کے حضرت جویریہ کی گرفتاری، آزادی و شادی کا ایک جملہ میں حوالہ دے دیا ہے اور پھر منافقین کی سازش اور واقعہ انک کا نسبتاً مفصل ذکر ہے۔ آخر میں تمام قیدیوں کی رہائی اور حضرت ولید بن عقبہ اموی کی صدقات بنی مصطلق پر تقرری کا واقعہ بھی بلا کسی نقد و تبصرہ کے نقل کر دیا ہے (۸۲-۸۰)۔

عمرة الحدیبیہ کے بیان میں تاریخ، مسلم شرکاء کی تعداد، حدیبیہ کی منزل، ناقہ اور پانی کے معجزات کا مختصر ذکر کر کے اور سفراء کی آمد و رفت کا حوالہ دے کر بیعت رضوان، سہیل بن عمرو کے ساتھ طے کی جانے والی شرائط صلح، تحریر صلح، آپ کے اپنے ہاتھ سے خاص عبارت کو محو کرنے کا واقعہ، حضرت ابو جندل کے واقعہ، مسلمانوں کے ملال، ابو بصیر کے واقعہ کا زیادہ تفصیل کے ساتھ ذکر کیا ہے۔ آخر میں حضرت ام کلثوم اموی کی ہجرت اور بعض شرائط کی منسوخی اور کافر عورتوں کی شادی کی تحریم کا حوالہ ہے (۸۸-۸۳)۔
”سلاطین کے نام سفیروں کی روانگی“ کا باب ابن اسحاق کی روایت سے شروع ہوتا ہے اور حضرات سلیط (ہوزہ حنفی)، علاء بن حضرمی (منذر بن ساوی)، عمرو بن العاص (عمان)، حاطب بن ابی بلتعہ (مقوقس، صاحب الاسکندریہ)، دحیہ کلبی (قیصر ہرقل) کا بس حوالہ دیا ہے۔ پھر قیصر کے نام کے فرمان نبوی کا متن، ابوسفیان کے واقعہ کا صحیح سے حوالہ اور بعض توضیحات دی ہیں۔ اسی طرح نجاشی کے نام مکتوب والا اور جواب نجاشی بھی مذکور ہے اور حضرت ام حبیبہ سے آپ کی شادی کا واقعہ بھی۔ کسریٰ کے نام آپ کے گرامی نامہ کا متن اور بعد کے واقعات کا بھی خاصا ذکر ہے اور خاتمہ واقدی کی اس روایت پر کیا ہے کہ مقوقس عظیم القبط کو اسلام کی دعوت دی تھی جو اس نے قبول نہ کی (۹۵-۸۸)۔

غزوة خیبر کے مختصر ذکر میں اس کی ہجرت کے ماہ سے تاریخ متعین کی ہے۔ تعداد لشکر، نائب رسول اور راستہ کا مختصر بیان ہے کہ ان کے قلعوں کے یکے بعد دیگرے فتح کرنے کا ذکر کیا ہے۔ قموص کے قلعہ کا تو حوالہ ہے لیکن حضرت علی کے واقعہ کا ذکر نہیں ہے۔ پھر حضرت صفیہ کی گرفتاری اور شادی کا واقعہ مختصر انداز میں ہے البتہ کسی قلعہ کی فتح کے لئے حضرت علی کو پرچم دینے کا ذکر کیا ہے۔ ”بعض خیبر“ کو طاقت سے اور بقیہ کو صلح کے ذریعہ فتح کرنے کا حوالہ دے کر ”خران نصف“ اور اس کے عمال نبوی، حضرت عمر

کے عہد میں ان کی جلا وطنی، شہداء، بعض ماکولات و مشروبات کی تحریم اور زہر آلود کھانے کا بھی حوالہ ہے (۷۹۵-۷) اور اسی کے ساتھ الگ عنوان کے تحت مہاجرین حبشہ کی واپسی کا بیان ہے (۹۸-۷۹۷) اور فتح فذک اور وادی القریٰ کا بھی (۷۹۸)۔

عمرة القضاء کا ذکر بہت مختصر ہے اور اس سے زیادہ ذکر غزوة موتہ کا ہے جس کو ”غزوة حبشہ الامراء“ کا عنوان بھی دیا ہے۔ اس کے عام و معروف نکات ہیں اور آخر میں حضرت جعفر کے ”زوالجناحین“ کے لقب سے سرفراز ہونے کا ذکر ہے۔ فتح مکہ کا بیان خاصا مفصل ہے، سبب غزوة (خزاعہ پر بنو بکر و قریش کے حملہ) کا حوالہ جاہلیت کے اختلاف کے ساتھ دے کر خزاعہ کی طلب امداد، ابوسفیان کی تجدید صلح کی کوشش اور حضرت حاطب کے خط کا کافی ذکر کیا ہے۔ پھر مسلم لشکر کی تعداد، راستہ کے منازل، ابوسفیان کی ملاقات و اسلام، مکہ میں اسلامی لشکر کے داخلہ، بعض مجرموں کے قتل کے اعلان نبوی، کعبہ میں آپ کے داخلہ، نماز اور تطہیر اور خطبہ اور بیعت کا خاص ذکر ہے اور خاتمہ مکہ کے گرد سرایا کے بھیجنے پر ہوتا ہے (۸۱۰-۷۹۸)۔

”غزوة حنین“ کے بیان کا آغاز پندرہ دن کے قیام نبوی میں نماز قصر پڑھنے سے ہوتا ہے۔ پھر اجتماع ہوازن اور اس کا سبب، اس کے دوسروں مالک بن عوف اور درید بن الصمہ اور ان کے قبائلی اور جنگی پالیسی پر اختلاف کا ذکر کر کے مسلم لشکر کی تیاری اور روانگی اور جاسوسوں کی خبر گیری، ذات انواط کے واقعہ، اولین مسلم ہزیمت اور اس کے سبب، مسلم لشکر کی واپسی اور آپ کی استقامت اور مسلم فتح، بنو مالک کے مقتولین کی تعداد اور اکابر کے فرار اور بعض اکابر ہوازن کے قتل، مال غنیمت، سریہ اوطاس اور مسلم شہداء کا ذکر کر کے ”حصار الطائف“ کا بھی مختصر ذکر کیا ہے۔ اس میں اسیروں اور اموال کی ہجرانہ میں ذخیرہ اندوزی، اہل طائف کے وفود کی آمد، بعض قلعوں کے انہدام، محاصرہ اور اس کے بعض واقعات، بعض غلاموں کے اسلام اور شہداء کا ذکر ہے پھر محاصرہ اٹھانے کے بعد ہجرانہ میں تقسیم غنائم، مولفۃ القلوب کے حصوں اور اسیران حنین کی آزادی، ہجرانہ سے عمرہ نبوی، مکہ کی گورنری پر عتاب بن اسید کی تقرری اور ان کی امارت میں اولین حج اسلام کی ادائیگی، حضرت معاذ کی بطور معلم تقرری، حضرت عمرو بن العاص کی سفارت عمان اور صدقات کی وصولیابی، اور حضرت کعب بن زہیر کے قصیدہ بردہ کا ذکر ہے (۸۱۰-۱۸)۔

غزوة تبوک کے بیان کے تمام مندرجات یوں تو معروف خطوط پر ہیں لیکن بعض اہم انفرادی

تفصیلات بھی ہیں مثلاً اس کا آغاز بنو اسد کے وفد کی آمد اور قبول اسلام سے ہوتا ہے۔ پھر سخت حالات میں جنگ کے اعلان نبوی، مجاہدین کی تیاری، منافقین کی ریشہ دوانی اور گریز، مسلم اتفاق خاص کر حضرت عثمان کے خطیر عطیہ، رونے والوں کے واقعہ، راستہ میں منافقین کی حرکات، تہوک آمد اور ایلہ وغیرہ بستیوں کے حکمرانوں کی صلح، اکیدر کے خلاف سریہ خالد، مسجد ضرار کی شکست اور تین مخلص مسلمانوں کے واقعہ کو مختصراً بیان کیا ہے (۲۲-۸۱۹)۔ اس کے فوراً بعد ”اسلام عروہ بن مسعود، وفد ثقیف اور ہدم لات“ کا خاص ذکر کیا ہے (۲۳-۸۲۲)۔

”الوفود“ کا باب ابن خلدون نسبتاً مفصل ہے۔ فتح مکہ سے ان کی آمد کا تعلق جوڑ کر ان کے آنے کا ذکر کیا ہے اور ترتیب سے بنو تمیم، ملوک حمیر، ذویزن کے پاس حضرت معاذ کی سفارت نبوی، بہراء، بنو البرکاء، بنو فزارہ، عدی بن حاتم (کا مفصل ذکر ہے)، نزول سورہ توبہ، امارت حج ابو بکر، طبری کے حوالہ سے فرضیت زکوٰۃ، وفد ثعلبہ، وفد سعد بن ہذیم، بنو سعد بن بکر وغیرہ کا ۹ھ میں ذکر کے ۱۰ھ کے واقعات میں حضرت خالد کی مہم نجران اور حضرت عمرو بن حزم کے نام فرمان نبوی کا خاص ذکر کیا ہے اور اس کی فقہی اور اسلامی اہمیت کے پیش نظر اس کا پورا متن نقل کیا ہے۔ جس کے بعد دوسرے وفود کی آمد کا ذکر کیا ہے جیسے وفد غسان، سلامان، ہمدان (معہ سریہ حضرت علیؑ)، فروہ بن مسیک مرادی، عبدالقیس، بنی حنیفہ، کندہ، حضرموت اور وائل بن حجر (ان کے نام فرمان نبوی کا متن ہی ہے)، محارب، نجران کے نصاریٰ، صدف، خولان، عامر بن صعصعہ اور طے وغیرہ۔ ابن خلدون نے اس ضمن میں بعض سرایا اور واقعات کا بھی ذکر کیا ہے جیسے حضرت زید بن حارثہ کا سریہ عامر کے غداری سے آپ کے قتل کا منصوبہ، مسیلمہ کذاب کے دعوائے نبوت وغیرہ (۳۹-۸۲۲)۔

”حجۃ الوداع“ کا بیان کافی مختصر ہے اور اس میں پورا زور صرف خطبہ نبوی پر ہے۔ خاتمہ میں حج کے دوسرے اسماء اور آپ کے حج اور عمروں کی تعداد کا ذکر ہے۔ ابن خلدون نے حدیث الغدیر کا ذکر نہیں کیا ہے جو حاشیہ میں ناشرین کی طرف سے بڑھا دیا گیا ہے (۲۲-۸۳۹)۔ اگلی بحث ”العمال علی النواحی“ کے عنوان سے آپ کے گورنروں اور عمال صدقات پر ہے (۲۳-۸۳۳)۔ پھر الگ الگ عنوان کے تحت عنسی کی خبر بیان کی ہے، حضرت اسامہ کے لشکر کا ذکر کیا ہے اور پھر مجموعی طور سے اسود و مسیلمہ اور طلحہ کا ذکر کیا ہے (۲۸-۸۳۳)۔

آپ کے مرض الوفاة کا عنوان ”مرضہ“ باندھ کر سورہ نصر کو وفات نبوی کا عنوان بتایا ہے۔ پھر بیماری کے آغاز اور حضرت عائشہ کے گھر مستقل قیام، خطبہ میں تخییر، حضرت ابو بکر کی رقت، آپ کے خطبہ، آپ کے غسل و کفن و نماز جنازہ کے بارے میں صحابہ کے سوالات اور آپ کے جوابات کا ذکر بالکل نیا ہے۔ پھر آپ کی تین وصیتوں کا ذکر کر کے بیماری کی شدت، حضرت ابو بکر کی امامت، سکرات کے وقت کی کیفیات، آخری نماز، مسواک، آخری کلام اور وفات کا ذکر ہے۔ پھر وفات کے عنوان کے تحت تاریخ، وقت و مقام وفات، مسلم حزن و ملال، حضرت عمر کے اضطراب، حضرت ابو بکر کی سخ سے آمد اور خطبہ اور سقیفہ بنی ساعدہ کے اجتماع اور بیعت ابی بکر کا مختصر ذکر کر کے آپ کے غسل، تجہیز و تکفین اور تدفین کا ذکر ہے اور خاتمہ بحث بارہ ربیع الاول کی تاریخ وفات، دس سالہ قیام مدینہ کی مدت، اور عمر شریف کی روایات پر کیا ہے۔ پھر سقیفہ بنی ساعدہ کا مفصل ذکر ہے جو سیرت کے باب سے الگ ہے (۵۳-۸۲۸)۔ اسی پر ابن خلدون کی سیرت نبوی کا باب تمام ہوتا ہے۔

علامہ مقریزی

(۸۲۵-۶۶۶ھ/۱۴۲۲-۱۳۶۴ء)

آٹھویں، نویں/چودھویں پندرھویں صدی کے اہل علم میں مقریزی ایک خاص امتیاز اور عظیم مقام کے مالک ہیں۔ انہوں نے متعدد علوم و فنون کی نہ صرف تعلیم پائی بلکہ ان میں گراں قدر تالیفات بھی کیں۔ اسی کے ساتھ وہ مصر کی دولت ممالیک کے انتظامیہ سے بھی وابستہ رہے اور اپنی انتظامی خدمات کی بدولت جو زیادہ تر کتابت و انشاء اور تہذیبی امور سے متعلق ہیں شہرت و عظمت اور جلالت حاصل کی۔ وہ عظیم مورخوں، محدثوں اور فقہیوں کے شاگرد بھی رہے تھے اور ابن خلدون سے سب سے زیادہ متاثر ہوئے تھے۔ وہ نثر و شعر اور ادب و علم کی مختلف شاخوں میں مہارت رکھتے تھے جن میں عربی شعر و ادب کے علاوہ تاریخ و سیرت، عقائد و کلام، حدیث و فقہ وغیرہ میں بھی خاصا درک رکھتے تھے۔ ان کی کتاب سیرت "امتاع الاسماع" اگرچہ متاخر سیرت نگاری کا نمونہ ہے تاہم وہ اپنی گونا گوں صفات اور بوقلموں خصوصیات کے سبب اس عظیم موضوع کی ایک اہم ترین کتاب ہے۔

خاندان اور نام و نسب

وہ اپنی نسبت المقریزی سے زیادہ معروف ہیں جو شام کے علاقہ بعلبک کے ایک محلہ مقارزہ کی طرف راجع ہوتی ہے۔ بقول تذکرہ نگاران یہ کہنا مشکل ہے کہ مقریزی عالم موصوف کی نسبت تھی یا ان کے خاندان کی کیونکہ زیادہ تر مراجع و مصادر اس کی تشریح پر ساکت ہیں۔ لیکن اندازہ یہی ہوتا ہے کہ عالم موصوف کی نسبت ہی تھی کہ دوسرے اس نسبت سے معروف نہ تھے۔ ان کا اصل خاندان شامی تھا جو ان کے والد ماجد کی زندگی میں مصر منتقل ہو گیا اور قاہرہ کا باسی بن گیا۔ ان کا پورا نام و نسب یہ تھا۔ احمد بن علی بن عبدالقادر بن محمد بن ابراہیم بن تمیم بن عبدالصمد بن ابی الحسن بن عبدالصمد بن تمیم التقی ابو العباس

بن العلاء بن الحوی الحسینی العبیدی۔ ان کے خاندان اور اس کے حسینی، علوی یا عبیدی پس منظر کے بارے میں خاصا اختلاف ہے اور ابن حجر اور سخاوی وغیرہ نے اس پر خاصا کلام کیا ہے۔

ولادت اور تعلیم

مصادر کا اس پر اتفاق ہے کہ مقریزی کی ولادت مصر کے دارالسلطنت قاہرہ میں ہوئی لیکن تاریخ ولادت پر کافی اختلاف پایا جاتا ہے۔ سیوطی، سخاوی اور ابن حجر نے ۶۰ھ/۱۳۵۹ء کے بعد کی تاریخوں اور سنین کا ذکر کیا ہے۔ سیوطی کے نزدیک ۶۹ھ/۱۳۶۷ء ہے جبکہ زیادہ تر مورخین نے سنہ ولادت ۶۶ھ/۱۳۶۴ء متعین کیا ہے۔ اور غالباً یہی زیادہ صحیح ہے۔

مقریزی کی زیادہ تر تعلیم و تربیت قاہرہ میں ہوئی جو اس وقت علم و ادب کا ایک عظیم ترین مرکز تھا۔ ابتدا ہی سے ان کی تعلیم و تربیت کی طرف پوری توجہ دی گئی اور مقریزی نے ابتدائی تعلیم زبان و ادب کے ساتھ ساتھ قرآن کریم حفظ کیا اور پھر نحو اور اصول کی تعلیم پائی۔ قراءت کے فنون اور فقہ کے علم میں مہارت حاصل کی۔ ان کی ابتدائی تعلیم و تربیت ان کے حنفی نانا شمس الدین ابن الصالح (م ۶۷ھ/۷۷۷ء) کی توجہ کی مرہون منت تھی۔ اسی بنا پر مقریزی نے شروع میں حنفی مسلک اختیار کیا لیکن بعد میں شافعی بن گئے۔ مورخین اور تذکرہ نگاروں کا خیال ہے کہ مسلک کی تبدیلی ان کے والد ماجد اور نانا کے انتقال (۸۶ھ/۳۸۴ء) کے بعد ہوئی۔ لیکن اس تبدیلی کے اسباب کا بالعموم ذکر نہیں ملتا ہے۔

ان کی خوش بختی تھی کہ اساطین علم و ادب سے ان کو تلمذ کی سعادت ملی اور بکثرت ملی۔ بقول علامہ سخاوی ان کے شیوخ و اساتذہ کی تعداد چھ سو سے زیادہ یا لگ بھگ تھی۔ ان کے اہم ترین شیوخ کرام تھے:

۱- شیخ برہان الدین بن ابراہیم النسائی ۲- ناصر الدین محمد بن علی الحراوی

۳- شیخ برہان الدین الآمدی ۴- شیخ العز بن الکوبیک

۵- حافظ زین الدین عراقی ابو الفضل عبدالرحمن بن حسین (۸۰۶-۸۲۵ھ/۱۴۰۳-۱۳۲۵ء)

۶- شیخ النجم بن رزین ۷- شیخ الشمس بن الخشاب

۸- شیخ سراج الاسلام البلقینی ابو حفص عمر بن رسلان (۸۰۵-۸۲۴ھ)

۹- شیخ ابراہیم بن احمد التنوخی (۸۰۰-۸۰۹ھ/۷۸-۱۳۰۹ء)

۱۰- حافظ علی بن ابی بکر بن سلیمان البیشمی (۸۰۷-۷۳۵ھ/۱۳۰۲-۱۳۳۲ء)

۱۱- ابن ابی الشیخہ

۱۲- ابن ابی الجعد

۱۳- الفرسیسی

ان کے علاوہ مقریزی نے دوسرے مراکز علم و ادب کے اساتذہ و شیوخ سے بھی استفادہ کیا۔ مکہ مکرمہ کے شیخ ابن سکر حنفی (۸۰۱-۷۱۸ھ/۱۳۹۸-۱۳۱۸ء)، شیخ الامیوطی، قاضی ابوالفضل النوری، امام سعد الدین الاسفرائینی اور شیخ ابوالعباس بن عبدالمعطلی وغیرہ کی پوری جماعت علماء و محدثین سے سماعت کی۔ دمشق میں حافظ ابوبکر بن الحب، ابوالعباس بن العزاور ناصر الدین بن محمد بن داؤد جیسے علماء سے کسب علم کیا اور ان کے ساتھ ساتھ شیخ شہاب الدین عبدالرحیم بن الحسن الاذری (۷۲-۷۰۴ھ/۷۰-۱۳۰۲ء)، شیخ علی بن یوسف الزرنندی، شیخ جمال الدین الاسنوی، شیخ بہاء الدین ابوالبقاء محمد بن عبداللہ السبکی (۷۷-۷۰۸ھ/۷۵-۱۳۰۸ء) وغیرہ متعدد شیوخ وقت نے ان کو اجازت سے نوازا۔ لیکن مقریزی کے عظیم ترین استاد و شیخ امام تاریخ و فلسفہ تاریخ ابن خلدون تھے جن سے وہ سب سے زیادہ متاثر و مستفید ہوئے۔

مقریزی کے اپنے تلامذہ کی تعداد بھی کافی تھی اور اس میں وقت کے عظیم علماء شامل تھے۔ ان میں مورخ و تذکرہ نگار ابن تغری بردی (ابوالحسن جمال الدین بن یوسف) سرفہرست تھے۔ دوسرے اہم ترین شاگرد رشید شیخ سخاوی تھے۔ ان کے علاوہ متعدد دوسرے تلامذہ کا ذکر خیر بھی ملتا ہے۔

مشاغل حیات

تعلیم و تربیت کی تکمیل کے بعد مقریزی نے سرکاری ملازمت کو ترجیح دی اور مصر کی سلطنت ممالیک کی متعدد خدمات انجام دیں۔ بائیس سال کی عمر میں انہوں نے سب سے پہلے قلعہ معلیٰ قاہرہ میں دیوان انشاء میں توقع نگاری کی خدمت سے اپنی ملازمت کا آغاز کیا۔ اس کے بعد انہوں نے متعدد دوسری خدمات انجام دیں جیسے شافعی قاضی القضاة کی نیابت حکم کی اور جامع عمرو بن العاص کے خطیب رہے، مدرسہ سلطان حسن کے مدرس و معلم بنے۔ انہوں نے جامع حاکم بامر اللہ میں امامت اور مدرسہ مویدیہ میں تدریس حدیث کی خدمت بھی انجام دی ۷۹۱ھ/۱۳۸۹ء میں سلطان برقوق (ناصر بن

فرج بن برقوق (عہد ۱۵-۸۰۱ھ/۱۳۱۲-۱۳۹۸ء) نے ان کو قاہرہ کا محتسب بنا دیا۔ اس منصب عظیم پر مقریزی نے ۷۹۱ھ/۱۳۸۹ء سے ۸۱۰ھ/۱۴۰۷ء تک کئی بار خدمت انجام دی۔ انہوں نے اپنی سرکاری ملازمت کے دوران کئی بار بالخصوص ۸۱۶ھ/۱۴۱۳ء میں دمشق کا سفر سلطان ناصر بن فرج بن برقوق کے ساتھ کیا اور مختلف فرائض انجام دئے۔ اس سلسلہ میں ان کو دمشق میں تقریباً دس سال تک قیام بھی کرنا پڑا۔ بعد میں وہ سرکاری ملازمت سے تنگ آ گئے اور اپنا سارا وقت علمی مشاغل میں صرف کیا۔ غالباً سرکاری ملازمت سے انہوں نے رخصت نویں صدی ہجری کے دوسرے عشرے میں لی تھی۔ مقریزی کی عائلی زندگی کے بارے میں ہماری معلومات کافی کم ہیں۔ استاذ مصطفیٰ زیادہ کا خیال ہے کہ انہوں نے غالباً تیس سال کی عمر میں شادی قاہرہ میں کی اور اس سے ان کی ایک دختر تھی جو بعد میں طاعون کی بیماری میں راہی ملک عدم ہو گئی۔ زندگی کے آخری برس انہوں نے تعلیم و تدریس اور تصنیف و تالیف میں گزارے اور دوحج کئے۔ اور حج کے دوران مکہ مکرمہ میں کافی طویل مدت تک قیام بھی کیا تا کہ اس کے شیوخ و اساتذہ سے زیادہ سے زیادہ استفادہ کر سکیں۔ انہوں نے ان مذہبی قیاموں کے دوران بعض تالیفات بھی کیں جن میں ان کی مشہور کتاب سیرت امتاع الاسماع بھی شامل تھی۔ ان کا یہ سفر حج اور قیام مکہ ۸۳۲ھ/۱۴۳۰ء اور ۸۳۹ھ/۱۴۳۵ء کے درمیانی عرصہ میں رہا۔ سفر حج سے واپسی پر باقی زمانہ قاہرہ میں گزارا اور جمعرات ۱۶ رمضان ۸۴۵ھ/ فروری ۱۴۴۲ء کو طویل علالت کے بعد قاہرہ ہی میں انتقال کیا اور دوسرے دن جمعہ کو نماز سے قبل صوفیہ بیرسیہ کے قبرستان میں دفن کئے گئے۔ انہوں نے لگ بھگ اسی سال کی عمر پائی۔

ان کی علمی جلالت و عظمت کے ساتھ ساتھ ان کے اوصاف حمیدہ کا بھی تذکرہ نگاروں نے ذکر کیا ہے۔ بقول سخاوی اللہ تعالیٰ نے ان کو حسن اخلاق اور کثرت تواضع و انکسار، بلندی ہمت، حسن عبادت، تہجد و نوافل کی مداومت سے حصہ وافر عطا کیا تھا۔ وہ اپنی زندگی میں فرائض و نوافل سے کبھی غافل نہیں رہے لیکن آخری عمر میں ان پر مداومت اور مواظبت بڑھ گئی تھی اور تصنیف و تالیف سے جو وقت بچتا تھا وہ عبادت الہی میں لگا دیتے تھے۔ ان کی ایک اور اہم صفت یہ تھی کہ انہوں نے اپنی تالیفات و تصنیفات کبھی بھی سرکاری ملازمت کے باوجود کسی امیر یا حکمران کی نظر کرم حاصل کرنے کے لیے نہیں پیش کیں اور نہ ہی اپنے علمی کاموں کو سرکاری ضروریات اور تقاضوں کے تابع کیا۔

تالیفات مقریزی

مقریزی کی تعلیم و تربیت ایسے عظیم اساتذہ کی گود میں ہوئی تھی جو مختلف علوم و فنون کے ماہر تھے جیسے ابن خلدون مورخ و ناقد تھے، ابن الصائغ فقیہ تھے، آمدی، عز بن کوبیک وغیرہ محدث تھے۔ ان کے علاوہ دوسرے اساتذہ و شیوخ شعر و ادب، تاریخ و سیرت اور اسماء الرجال کے ماہرین تھے۔ بعض دوسرے نحو، جاہلی ادب اور بعض سائنسی علوم میں خاصا درک رکھتے تھے۔ اس کا اثر یہ ہوا کہ بعد کی زندگی میں جب انہوں نے تصنیف و تالیف کا مشغلہ اپنایا تو مختلف علوم و فنون میں اپنی کتابیں لکھیں۔ ان کی تعداد ایک موٹے اندازے کے مطابق کئی درجن تک پہنچتی ہے۔ ان میں کئی مطبوعات کے زمرے میں آتی ہیں اور متعدد مخطوطات کی شکل میں ملتی ہیں اور متعدد دوسری مفقودات کی ذیل میں گنائی جاسکتی ہیں۔ کفیل احمد قاسمی نے ان کو دو قسموں مطبوعات اور مخطوطات کے تحت ذکر کیا ہے۔

مطبوعات

المواعظ والاعتبار بذكر الخطط والآثار، جو زیادہ تر "خطط مقریزی" کے عنوان سے معروف ہے، وہ مصطفیٰ زیادہ کے بقول ۳۶-۱۴۱۷ء کے درمیانی عرصہ میں لکھی گئی اور زیادہ تر چھپتی رہی ہے۔ وہ مصر اور قاہرہ کی تاریخ بیان کرتی ہے جس میں اعلام و اشخاص کے سوانح بھی ہیں۔ وہ خاصی ضخیم کتاب ہے۔ مصر سے ۱۲۷۰ھ/۱۸۵۳ء میں پیرس سے ۱۸۹۵ء اور ۱۹۰۱ء میں چھپنے کے علاوہ مصر سے ۱۸۸۸ء اور ۱۸۹۰ء میں بھی چھپی۔ وہ بیس جلدوں میں ہے۔

۲- اغاثہ الامۃ لكشف الغمۃ مصر کے قحطوں کی تاریخ قدیم ترین ایام سے ۱۴۰۵ھ تک بیان کرتی ہے۔ یہ کتاب مصطفیٰ زیادہ اور جمال محمد الشیال کی توجہ سے ۱۹۴۰ء میں شائع ہوئی۔ اس کتاب میں دوسرے اہم واقعات و مباحث بھی ہیں۔ وہ اگرچہ چھپاسی صفحات کا مختصر رسالہ ہے۔

۳- الالمام بأخبار من بارض الحبشة اوسط درجہ کی کتاب ہے جو ملک حبشہ کی جغرافیائی تفصیلات کے علاوہ اس کے باشندوں کی خصوصیات و عادات، ان کے مذاہب و تحریکات اور سلاطین وغیرہ کا ذکر کرنے کے ساتھ ساتھ بلاذریع کا بھی ذکر کرتی ہے اور اس کی تیسری فصل قریش کی عربی

حکومت کے لئے اور چوتھی سوڈان کے لئے خاص ہے۔ مقریزی نے ۴۱-۸۳۹ھ کے دوران اسے تالیف کیا تھا اور ۱۸۹۵ء میں وہ مطبع تالیف سے چھپی۔

۳- الذهب المسبوك في ذكر من حج من الملوك وہ تالیف مقریزی ہے جو خلفاء اسلام کے حج کرنے کی تاریخ بیان کرتی ہے۔ وہ ۴۰-۸۳۰ھ کے دوران لکھی گئی تھی، مقریزی نے اپنی یہ کتاب ابن اثیر کی الكامل اور ابن حزم کی جمہرة الانساب اور حجۃ رسول صلی اللہ علیہ وسلم اور ابو نعیم کی حلیۃ الاولیاء پر مبنی کر کے لکھی ہے۔ اس میں بعض معلومات بھی پائی جاتی ہیں خاص کر مصر کی سماجی زندگی کے بارے میں۔ یہ کتاب استاد جمال الدین الشیال کی توجہ سے مصر سے ۱۹۵۴ء میں پہلی بار شائع ہوئی ہے۔

۵- السلوك لمعرفة دول الملوك مقریزی کی اہم ترین تالیفات میں سے ہے۔ وہ مصر کی کامل تاریخ پیش کرتی ہے اور سنہ وار واقعات بیان کرتی ہے۔ اس میں کافی حد تک اسلامی تاریخ اور ادیان و مذاہب وغیرہ کی تاریخ بھی آگئی ہے۔ استاد مصطفیٰ زیادہ نے اس کتاب کا محقق ایڈیشن مصر سے شائع کیا ہے۔

۶- تجرید التوحید المفید عقائد و کلام پر مقریزی کی اہم تالیف ہے۔ وہ الوہیت ربوبیت اور مالکیت جیسے اوصاف الہی اور شرک و توحید جیسے عقائد اور حقوق عبودیت وغیرہ جیسے احکام سے بحث کرتی ہے۔ وہ زیادہ تر شیخ الاسلام ابن تیمیہ اور حافظ ابن قیم کی کتابوں سے مستفید ہے۔ ۱۳۴۳ھ / ۱۹۲۴ء میں مصر کے مطبعہ مشرق سے چھپی تھی۔

۷- کتاب اتعاظ الحنفاء مصر کی فاطمی خلافت کی تاریخ کی کامل تاریخ ہے۔ وہ استاد شیال کی توجہ سے ۱۹۲۸ء میں پہلی بار مصر سے چھپی تھی اور دوسری بار ۱۹۶۷ء میں بھی قاہرہ سے شائع ہوئی۔

۸- النقود القديمة الاسلامیہ مقریزی کی وہ نادر کتاب ہے جو اسلامی نظام سکہ کی تاریخ بیان کرتی ہے اور اس کے پس منظر میں جاہلی سکوں اور دوسرے نظاموں کا بھی مطالعہ کرتی ہے۔ وہ کئی بار چھپی ہے جیسے پیرس ۱۷۹۷ء، ۱۷۹۸ء وغیرہ۔ بلاشبہ وہ مقریزی کی اہم ترین تالیفات میں شمار ہوتی ہے۔

۹- الطرفة الغربية فی اخبار حضرموت العجیبة کی تالیف مقریزی نے ۸۳۹ھ میں مکہ مکرمہ کے قیام کے دوران کی تھی اور وہ حضرموت کے علاقہ کی تاریخ و ثقافت بیان کرتی ہے۔ وہ

۱۸۶۶ء میں جرمنی سے چھپی تھی۔

۱۰- کتاب النزاع والتخاصم فیما بین بنی امیة وبنی ہاشم مشہور رقابت اموی اور ہاشمی کی تاریخ سے بحث کرتی ہے۔ وہ لائیڈن سے ۱۸۸۸ء میں چھپی تھی اور اس کا ترجمہ بھی ہوا تھا۔

۱۱- المکائیل والموازن الشرعیة اسلامی ماپ وپیمائش کے اوزان سے بحث کرتی ہے روستوکی سے ۱۸۰۰ء میں چھپی تھی۔

۱۲- نحل عبر النحل حیوانات خاص کر شہد کی مکھیوں کی عادات و حالات سے متعلق ہے۔

۱۳- البیان والاعراب عما فی ارض مصر من الاعراب مصر میں بسنے اور اس کی زیارت کرنے والے عرب قبائل سے بحث کرتی ہے۔ وہ گوتجن سے ۱۸۲۷ء میں چھپی تھی اور وستفلڈ نے اس کا جرمن میں ترجمہ کیا تھا۔

۱۴- تاریخ الاقباط / اخبار قبط مصر مصر میں بسے ہوئے قبطنی نژاد لوگوں کے بارے میں ہے اور اصل مع جرمن ترجمہ کے ساتھ گوتجن سے ۱۸۲۵ء میں چھپی تھی۔

۱۵- تاریخ الحبش کو بھی زرکلی نے ان کی مطبوعہ کتابوں میں شمار کیا ہے۔

۱۶- ذکر دخول قبط مصر فی دین النصرانیة مصر کے قبطنی لوگوں کی نصرانیت میں داخلہ سے بحث کرتی ہے، یورپ سے ۱۲۲۸ھ میں چھپی تھی۔

۱۷- حروب الروم والفرنج رومیوں اور فرنگیوں کی جنگی تاریخ پر ہے۔ دارالکتب الآصفیہ حیدرآباد میں اس کا ایک مطبوعہ نسخہ ہے۔

۱۸- امتاع الاسماع بما للرسول من الانباء والاموال والحفدة والمتاع سیرت نبوی پر مقریزی کی کتاب ہے جو زیر بحث ہے۔

مخطوطات مقریزی میں کفیل احمد قاسمی نے جن کتابوں کا ذکر کیا ہے ان میں یہ ہیں:

۱- کتاب المقفی جو بنیادی طور سے اسی جلدوں میں لکھی جانی تھی لیکن مقریزی صرف سولہ جلدیں لکھ سکے۔ وہ مصر کے اعیان پر سوانحی دائرۃ المعارف ہے۔

۲- عقد جواهر الاسفاط جو مصر کے پایہ تخت فسطاط کی تاریخ ہے اور بقول شیال وہ مفقود ہے۔

۳- درر العقود الفریده فی تراجم الاعیان المفیده مقریزی کے معاصرین کے سوانح پر ہے۔

۴- جنی الازہار من الروض المعطار عام جغرافیائی معلومات سے متعلق ہے۔

۵- الخیر عن البشر عام تاریخ اور جغرافیہ پر ہے جو تاریخ قبائل، انساب نبوی، تاریخ ساسانی سلطنت بھی بیان کرتی ہے۔

۶- الاشارة والاعلام ببناء الكعبة بیت اللہ الحرام۔

۷- الدرر المضية فی تاریخ الدولة الإسلامية۔

۸- ذکر ماورد فی بنی امیة وبنی العباس الاقوال۔

۹- منتخب التذكرة۔

۱۰- تراجم ملوک الغرب۔

۱۱- مقالة لطيفة وتحفة سنیه شریفة فی حرص النفوس الفاضلة علی بقاء الذکر۔

۱۲- المعرفة بما یجب لآل البیت الشریف من الحق علی من عداہم۔

۱۳- الاشارة والایماء الی حل نغز الماء۔

۱۴- ازالة التعب والعناء فی معرفة حال الغناء۔

۱۵- البیان المفید فی الفرق بین التوحید والتلحید۔

۱۶- صلوٰۃ اللیل مثنی مثنی / مختصر قیام اللیل۔

۱۷- المقاصد السنیة فی معرفة اجسام المعدنیة۔

۱۸- حصول الانعام والمیر فی سوال خاتمة الخیر۔

۱۹- الاخبار عن الاعذار۔

۲۰- کتاب شارع النجاة۔

۲۱- کتاب مجمع الفرائد ومنبع الفوائد۔

۲۲- قرص سیدة المؤید لابن ناہمن

ان تمام مطبوعہ، مخطوطہ اور گمشدہ تالیفات سے اندازہ ہوتا ہے کہ شیخ مقریزی نے امکانی طور سے

متعدد مزید کتابیں مختلف علوم و فنون پر لکھی تھیں جو آج ہمیں نہ دستیاب ہیں اور نہ معلوم ہیں۔ معلوم کتابوں کے موضوعاتی تجزیہ سے پتہ چلتا ہے کہ مقریزی کا بنیادی موضوع اور میدان تبحر تاریخ تھی البتہ انہوں نے تاریخ اسلامی کے نئے نئے موضوعات جیسے سکوں کے نظام، تاریخی جغرافیہ، تہذیبی ترقی وغیرہ پر خامہ فرسائی کر کے تاریخ نگاری کے موضوع کو کافی وسعت دی اور اس میں نئی اور جامع جہات پیدا کیں۔ دوسرے موضوعات میں جغرافیہ پر ان کی تحریریں کافی قیمتی مواد رکھتی ہیں۔ انہوں نے توحید و عقائد اور کلامی موضوعات پر بھی اپنی کئی کتابیں چھوڑیں۔ اس کے ساتھ انہوں نے تاریخ مذاہب پر بھی اپنی بعض تحریروں میں روشنی ڈالی۔ مقریزی کا ایک اہم علمی کارنامہ بعض سائنسی علوم پر تحریروں کی شکل میں نظر آتا ہے۔ ان میں سکوں کے نظام کے ساتھ ساتھ اوزان کی ساخت، معدنیات، حیوانیات میں شہد کی مکھیوں، پانی اور موسیقی پر بھی ان کی نگارشات شامل ہیں۔ مقریزی کی اس ہمہ جہت یا کثیر الجہات علمی نگارشات کا ابھی تک تجزیہ نہیں کیا گیا ہے۔

طریقہ تالیف

علامہ مقریزی کی کتاب سیرت امتاع الاسماع کی موجودہ جلد اول ان کے ایک وسیع تر دائرۃ المعارف کا صرف ایک جزو ہے جیسا کہ اس کے محقق و شارح شیخ محمود شاہ نے اپنے مقدمہ کتاب میں صراحت کی ہے۔ انہوں نے بقیہ جلدوں کے موضوعات کا کوئی ذکر نہیں کیا ہے تاہم عنوان کتاب سے اندازہ ہوتا ہے کہ بقیہ حصے بھی سیرت نبوی سے وابستہ تھے اور متعلقات سیرت کی ضمن میں آتے ہیں۔ امکان بہر حال اس کا بھی ہے کہ دوسرے واقعات و احوال بھی ان میں زیر بحث آئے ہوں، خاص کر خاندان رسالت کے حالات۔

امتاع الاسماع کی جلد اول رسول اکرم صلی اللہ علیہ وسلم کی پوری سیرت مبارکہ پر حاوی ہے اور مکی اور مدنی دونوں ادوار حیات کے واقعات کو تفصیل کے ساتھ بیان کرتی ہے۔ مولف گرامی نے سیرت نبوی کی تالیف عام مسلمانوں سے زیادہ فقیہان عالم اور مفتیان ممالک کے لئے تھی کہ وہ موخر الذکر کے لئے زیادہ ضروری ہے۔ اپنے اس مقصد تالیف کا بہت واضح ذکر انہوں نے اپنے مقدمہ کتاب میں کیا ہے۔ اس لحاظ سے امتاع الاسماع ابن حزم جیسے سیرت نگاروں کی کتب سیرت کے

زمرے میں آجاتی ہے۔ مقریزی نے اپنے مواد سیرت کی تدوین و تالیف میں تشریحی نقطہ نظر کو ہمیشہ سامنے رکھا ہے اور متعدد امور و مسائل پر فقہی آراء کا ذکر ضرور کیا ہے۔

مقریزی کی سیرت نگاری کی ایک اہم خصوصیت یہ نظر آتی ہے کہ وہ پوری کتاب میں ایک ہی طریقہ تالیف اپناتے ہیں اور امام طبری اور ان کے خوشہ چینیوں کی مانند موضوعاتی اور سنہ و ارتاریخ نگاری کا امتزاج نہیں پیش کرتے۔ ان کی امتناع الاسماع از اول تا آخر موضوعاتی ترتیب رکھتی ہے اور مدنی دور میں بھی یہی طریقہ تالیف جاری رہتا ہے۔

امتناع الاسماع کی ایک اور صفت یہ ہے کہ وہ حیات طیبہ کے مختلف ادوار و مراحل میں عمر نبوی کے حوالہ سے توقیت کی نئی اور بھرپور کوشش کرتی ہے اور دو واقعات کے درمیانی عرصہ کی مدت اکثر و بیشتر متعین کرتی ہے۔ مثلاً رضاعت نبوی کے بارے میں تصریح کرتی ہے کہ ولادت کے بعد سات روز تک آپ صلی اللہ علیہ وسلم کی والدہ ماجدہ نے دودھ پلایا پھر چند روز تو یہ نے یہ سعادت حاصل کی اور اس کے بعد دو سال تک حلیمہ سعدیہ نے جن کے ساتھ آپ صلی اللہ علیہ وسلم کا قیام پانچ سال رہا اور پانچ سال اور ایک ماہ کی عمر شریف میں آپ والدہ ماجدہ کے پاس آئے اور چھ سال تین ماہ اور دس دن کی عمر شریف میں والدہ ماجدہ کی وفات ہوئی۔ اس طرح کی توقیت بعثت وغیرہ کے مباحث میں بھی وہ کرتے ہیں۔

ان کی سیرت نگاری کی سب سے اہم خصوصیات معلومات کی جدت اور اضافہ ہے۔ سیرت نبوی کے تقریباً ہر باب میں انہوں نے نئی معلومات فراہم کی ہیں جن کا احاطہ وقت طلب ہے تاہم بعض عناوین کے تحت اہم اضافات کا ذکر کیا جا رہا ہے تاکہ ان کی جدت کا اندازہ ہو سکے: حضرت حلیمہ کی کنیت ام کبشہ، سات سال کی عمر شریف میں آنکھ میں تکلیف اور اس کا علاج، سوق خبائشہ کی تجارت نبوی، حضرت خدیجہ کا لقب صدیقہ اور اولین صدیق، فاتحہ کا بسملہ کے ساتھ نزول، نماز کی ارتقائی فرضیت، ابوبکر صدیق کی اولیت، قتل نبوی کے منصوبہ کا دفاع صدیقی، نصیبین کے جنات کا قبول اسلام بعد سفر طائف، مہاجرین مکہ کی اپنی جائدادوں کی تولیت قریش، اولین سنہ ہجری میں فرضیت زکوٰۃ بقول امام ابن حزم، غزوات بدر و احد وغیرہ میں متعدد نئی معلومات لاتے ہیں۔ حضرت ریحانہ بنت زید کے اسلام پر ان کی بحث بھی نئی معلومات کے ضمن میں آتی ہے۔ بنو قریظہ کے قتل پر بعض اوسا کا برکی ناپسندیدگی کا ذکر بھی

نیا ہے۔ غزوہ خیبر کے بعد منبر نبوی کی ایجاد اور حضرت ابوالعاص کے پاس حضرت زینب کی واپسی، فتح مکہ کے سبب میں خزانہ اور بنو بکر کے اختلاف کا واقعہ کہ آپ کی ہجو کرنے والے ایک رگی کو ایک خزانہ غلام نے قتل کر ڈالا تھا۔ ۸ھ/۶۳۰ء میں حضرت ابراہیم کی ولادت اور حضرت فاطمہ کلابیہ سے آپ کی شادی، غرض کہ مقریزی کی کتاب سیرت بہت سی نئی معلومات بھی رکھتی ہے جو عام طور سے کتابوں میں نہیں ملتیں۔

علامہ مقریزی عام طور سے اپنے مصادر و مراجع اور شیوخ و اساتذہ کا ذکر نہیں کرتے اور نہ ہی سندوں کا اہتمام کرتے ہیں البتہ کہیں کہیں ان کا حوالہ لے آتے ہیں جیسے ولادت تابعثت کے مراحل حیات میں امام احمد بن حنبل، بخاری اور زبیر بن بکار وغیرہ کا ذکر کرتے ہیں۔ زکوٰۃ کی فرضیت کی توقیت کے بارے میں امام ابن حزم کا اور غزوہ احد کے خطبہ نبوی کے ضمن میں واقدی کا حوالہ دیتے ہیں۔ غزوہ احد کے بعد تحریم خمر کے لئے بلاذری کا حوالہ دیتے ہیں۔ صلح حدیبیہ کی منسوخی کے ضمن میں ابن اسحاق کا حوالہ دیا ہے۔

ان کی سیرت نگاری میں ایک اور وصف یہ ہے کہ وہ خالص تاریخی اور سوانحی واقعات سیرت کے ساتھ ساتھ اسلامی تشریحی اور تہذیبی واقعات و احکام کو بھی تاریخی ترتیب کے ساتھ واقعات سیرت میں سمو کر پیش کرتے ہیں جس سے ان کا مقصد تالیف بھی پورا ہوتا ہے اور ساتھ ہی وہ اسلام اور اسلامی تہذیب و تمدن کی ارتقا کی کہانی بیان کرتا ہے۔ چنانچہ قبل ہجرت کے واقعات میں قرآنی آیات اور سورتوں کے نزول، نماز وغیرہ کے احکام وغیرہ کا ذکر کرتے ہیں اور بعد ہجرت واقعات وہ مختلف اکابر کی شادیوں، وفیات وغیرہ کے معاشرتی واقعات کے پہلو بہ پہلو اسلامی و تشریحی احکام کی توقیت بھی کرتے جاتے ہیں جیسے زکوٰۃ، صدقہ فطر، رمضان، عید الاضحیٰ، صلاۃ پنجگانہ کی تکمیل و ارتقاء، صلاۃ خوف، تحریم خمر، پردہ کے احکام، یہودی زنا کاروں کا رجم، تیمم کے احکام، رات میں سفر سے واپسی کے بعد گھڑ نہ آنے کی ہدایت نبوی، احکام عزل، ۵ھ/۶۲۷ء میں فرضیت حج کا حوالہ، حدیبیہ کے بعد کافر بیویوں کو طلاق دینے کا حکم الہی، غزوہ خیبر کے ضمن میں بعض ماکولات و مشروبات کی تحریم، فتح مکہ کے بارے میں ائمہ اور فقہاء کا اختلاف، طواف و قیام مکہ کے اسلامی احکام اور حج کے قوانین وغیرہ۔

وہ تقریباً ہر باب میں دلائل نبوت کا بھی برابر ذکر کرتے ہیں اور اس لحاظ سے مقریزی کی حسن توقیت کو فضیلت ملتی ہے کہ دوسرے عام طور سے دلائل نبوت کو الگ بیان کرتے ہیں۔ ولادت،

رضاعت، شق صدر، بعثت وغیرہ کے علاوہ بعد ہجرت کے واقعات میں وہ واقعات کے ضمن میں زمانی ترتیب کے ساتھ دلائل نبوت کا ذکر کرتے ہیں جیسے ذات الرقاع کے ضمن میں دلائل نبوت کا بطور خاص ذکر کیا ہے۔

مصادر و ماخذ

ابراہیم حسن علی	تاریخ الممالیک البحریہ	مکتبہ نہضہ مصریہ قاہرہ ۱۹۲۸ء
ابن تغری بردی	المنہل الصافی والمستوفی بعد الوافی	مکتبہ دارالکتب المصریہ قاہرہ ۱۹۵۶ء
ابن حجر عسقلانی	النجوم الزاہرہ	قاہرہ ۱۹۲۹ء
	الدرر الکامنہ	حیدرآباد دکن ۱۳۵۰ھ
ابن العماد حنبلی	رفع الاصر	وزارتہ الثقافتہ قاہرہ ۱۹۶۱ء
اردو دائرۃ المعارف	شذرات الذهب	مکتبہ القدسی قاہرہ ۱۳۵۱ھ
اسلامیہ لاہور	مقالہ المقریزی	
اسماعیل باشا	ہدیۃ العارفين	استانبول ۵۵-۱۳۵۱ھ دوم
بروکلمان		لائڈن ۳۹-۱۹۳۷ء دوم و سوم
حاجی خلیفہ	کشف الظنون	لندن ۱۸۳۵ء دوم
رزق سلیم، محمود	عصر سلاطین الممالک	مکتبہ الآداب قاہرہ ۱۹۶۲ء جلد ہشتم
زرکلی، خیرالدین	الاعلام	مکتبہ الآداب قاہرہ ۱۹۶۲ء جلد دہم
زیدان، جرجی	تاریخ آداب اللغة العربیۃ	مطبعۃ الہلال قاہرہ ۱۹۳۱ء چہارم
سخاوی	الضوء اللامع	مکتبہ القدسی قاہرہ ۱۳۵۳ھ دو از دہم
سرکیس، یوسف البان	معجم المطبوعات	مطبعہ سرکیس مصر ۱۹۲۸ء
سیوطی	بغیۃ الوعاۃ	مطبعہ السعادتہ قاہرہ ۱۳۲۶ھ

مطبعة ادارة الوطن قاہرہ ۱۲۹۹ھ	حسن المحاضرہ	
مطبعة السعادة قاہرہ غیر مورخہ دوم	البدر الطالع	الشوکانی
مطبعة الهندیہ بمبئی ۱۹۶۳ء	التاج المکمل	صدیق حسن خان
مصرفی عصر دولة الممالیک البحریة قاہرہ ۱۹۶۰ء	مصرفی عصر دولة الممالیک البحریة قاہرہ ۱۹۶۰ء	طرخان، ابراہیم علی
مکتبہ النهضة المصریة قاہرہ غیر مورخہ	مصرفی عصر الولاة	کاشف السیة اسماعیل
المکتبہ العربیة دمشق ۱۹۵۷ء	معجم المؤلفین	کمالہ، عمر رضا
علی گڑھ ۱۹۹۵	المقریزی، حیاتہ، بیتہ و آثارہ	کفیل احمد قاسمی
قاہرہ ۱۹۵۴ء	المورخون فی مصرفی القرن التاسع	مصطفیٰ زیادہ
بیروت ۱۹۵۹ء دوم	اعلام التاريخ والجغرافیا عند العرب	المنجد، صلاح الدین

مقریزی کی امتاع الاسماع

امام تقی الدین احمد بن علی مقریزی کی کتاب امتاع الاسماع کا پورا نام ”امتاع الاسماع بما للرسول من الانباء والاموال والحفدة والمتاع“ ہے اور جیسا کہ نام سے ظاہر ہے کہ وہ سیرت نبوی کے علاوہ دوسرے امور و واقعات پر بھی مشتمل ہے۔ اس کی جلد اول خاص سیرت پر مبنی ہے اور خاصی اہم کتاب سیرت سمجھی جاتی ہے۔ مطبعة لجنة التالیف والترجمة والنشر نے ۱۹۳۱ء میں عظیم محقق محمود محمد شاہ کی تصحیح و شرح کے ساتھ شائع کی ہے

اللجنة ڈاکٹر احمد امین کی مختصر تقدیم کے بعد متن کتاب ۵۵۱ صفحات پر پھیلا ہوا ہے۔ اس کے بعد فہرست اعلام و اماکن، ایام و غزوات، کتب و مستدرک اور فہرست کتاب کے صفحات ہیں (ص: ۶۸۶-۵۵۳) اور آخر میں محقق و شارح کا تین سطری خاتمہ ہے۔

مولف گرامی اپنے مقدمہ میں عمدہ ادبی زبان و اسلوب میں حمد و صلوة لکھنے کے بعد عام مسلمانوں کے لئے سیرت نبوی کی معرفت ضروری قرار دیتے ہیں۔ اس کے بعد صاحبان افتاء اور حاملان علم اور قاضیان شرع کے لئے اسے زیادہ ضروری سمجھتے ہیں اور اس غرض و مقصد کے لئے اپنی کتاب لکھنے کا حوالہ دیتے ہیں اور کتاب کا عنوان اور اللہ کا احسان تسلیم کرنے کے بعد براہ راست کتاب شروع کر دیتے ہیں (ص: ۱-۲)۔

نسب گرامی میں وہ آپ کے اسماء، کنیتوں اور القاب کا ذکر کرتے ہیں جن میں سے کئی نئے ہیں جیسے ”سید ولد آدم، ابو ابراہیم، ابو القاسم، ابو الارامل“ پھر عدنان تک نسب گرامی بیان کر کے النبی المصطفیٰ والرسول المجتبیٰ، خیرة رب العالمین وغیرہ القاب بیان کرتے ہیں۔ پھر والدہ ماجدہ کا نسب گرامی کعب تک اور آپ کے حمل مبارک کے مقام و تاریخ کا حوالہ دے کر آپ کی ولادت باسعادت کی جائے

ولادت، دن، تاریخ، ماہ اور سنہ کے بارے میں مختلف روایات کا تفصیل کے ساتھ ذکر کرتے ہیں۔ اس میں مختلف تقویموں کا بھی حوالہ ہے اور پھر آپ کی صفت ولادت یعنی معجزات کا ذکر کرتے ہیں اور مدت حمل کی روایات کے ساتھ والد گرامی عبداللہ کی وفات کے بارے میں مختلف اقوال کا ذکر بلا سند لفظ قیل کے ساتھ کرتے ہیں (ص: ۵-۲)۔

رضاعت نبوی کے بارے میں مقریزی نے سات روزہ رضاعت والدہ ماجدہ کے بعد چند روزہ رضاعت ثویبہ کنیز ابی لہب اور پھر دو سالہ رضاعت حلیمہ کا ذکر کیا ہے۔ آپ کے تمام رضاعی بہنوں بھائیوں کے ذکر کے علاوہ حضرت حلیمہ کا نسب ان کی کنیت ”ام کبشہ“ کے ساتھ بیان کیا ہے۔ بنو سعد میں چار سالہ قیام، معجزہ شق صدر، پانچ سال اور ایک ماہ کی عمر میں والدہ گرامی کے پاس واپسی، چھ سال تین ماہ اور دس دن کی عمر میں والدہ ماجدہ کی وفات، دادا کی کفالت، سات سال کی عمر میں آپ کی آنکھ کی تکلیف و علاج، حضرت ام ایمن کی پرورش، وصیت پداری کے سبب کفالت ابی طالب اور کیفیت کفالت، چچا کے ساتھ اولین سفر شام، قصہ بحیرا راہب، سوق جُباشہ میں حضرت حکیم بن حزام سے تجارت کا واقعہ، حضرت خدیجہ کے مال کے ساتھ تجارت، حضرت سائب کی تجارت میں شراکت، اس کے بعد بکریاں چرانے کا نبوی کام، حرب نجار میں شرکت، تجارت خدیجہ کے ضمن میں دوسرا سفر شام اور نسطور راہب سے ملاقات، حضرت خدیجہ سے آپ کی شادی اور دونوں کی عمر کے بارے میں مختلف اقوال، حلف الفضول میں شرکت کا مختصر حوالہ، تعمیر کعبہ میں شرکت اور تنصیب حجر اسود کا مفصل بیان آپ کے قبل بعثت زندگی کے مختلف مراحل ہیں جن کا ذکر مقریزی نے اسی ترتیب سے کیا ہے۔ اس میں کہیں کہیں ماخذ و محدثین و رواۃ کے نام بھی مذکور ہیں جیسے بخاری، زبیر بن بکار، امام احمد (ص: ۱۲-۵)۔

مقریزی ابواب و فصول میں مباحث سیرت نبوی کو تقسیم کئے بغیر مسلسل بیانیہ کی شکل میں اپنا مواد پیش کرتے ہیں۔ اسی وجہ سے قبل بعثت کی حیات مطہرہ کے بعد بعد نبوت حیات مبارکہ کا ذکر اسی تسلسل کے ساتھ لاتے ہیں۔ چنانچہ نبوت کی اولین ابتداء کا ذکر معائنہ فضل الہی جیسے شق صدر، معائنہ عینی، شجر و حجر کی تسلیم، علماء و امم کی پیشگوئیوں اور رویاء صادقہ کے حوالہ سے کرتے ہیں۔ نبوت کے آغاز کا ذکر غار حراء میں قیام، حضرت جبریل کی رویت اور چالیس سال کی عمر میں نبوت اور نزول قرآن سے کرتے ہیں اور عمر نبوت کے بارے میں مختلف اقوال کے علاوہ کئی راویوں کا بھی حوالہ دیتے ہیں۔ حضرت خدیجہ کے تسلی آمیز

کلمات بیان کر کے ان کو پہلی ”صدیق“ قرار دیتے ہیں پھر بسملہ، فاتحہ کے نزول کے بارے میں دوسرا قول ذکر کر کے فترہ وحی اور اس کے عرصہ، سورہ مدثر کے نزول، وحی کے مسلسل نزول، دعوت اسلامی کے آغاز، تین سالہ خفیہ تبلیغ اور اعلان دعوت کے مباحث کو ایک پیرا گراف میں سمودیتے ہیں (ص: ۱۵-۱۲)۔

اولین مسلمانوں میں حضرت خدیجہ کے بعد بالترتیب حضرت ابو بکر اور ان کی دعوت پر اسلام لانے بزرگوں کے بعد حضرت علی اور حضرت زید بن حارثہ کا ذکر ان کے نسب اور بعض سوانحی تفصیل کے ساتھ دیتے ہیں۔ نمازوں کی ارتقائی فرضیت پر مختصر تبصرہ کے بعد حضرت ابو بکر صدیق کے اسلام کو اولین اور اہم ترین قرار دیتے ہیں پھر حضرات ورقہ بن نوفل، ارقم بن ابی ارقم مخزومی کے قبول اسلام کے بعد رسول اکرم صلی اللہ علیہ وسلم اور مسلمانوں کی تعذیب اور دعوت اسلامی پر الگ الگ مختصر بحث کرتے ہیں اور ان موالی مسلمانوں کا ذکر خیر لکھتے ہیں جن کو ابو بکر صدیق نے عذاب اسیری و قریش سے آزاد کرایا تھا۔ اسی میں آپ کے قتل کے ایک قریشی منصوبہ اور حملہ اور حضرت ابو بکر کے دفاع کا مختصر حوالہ دے کر حضرت ابن مسعود کی مردانہ وارتلاوت قرآن مجید اور پانچ اکابر قریش کے اسلام سے رجوع کا حوالہ دیتے ہیں (ص: ۲۰-۱۵)۔

اگلے مختصر مباحث ہجرت حبشہ اولیٰ، مسلمانوں کو واپس لانے کے لئے قریشی وفد کی حبشہ زیارت، حضرت جعفر کی تقریر اور حضرت عمرو بن امیہ ضمیری کی سفارت نبوی کا حوالہ مختصر مآخذ سے دیتے ہیں۔ وہ مختلف مہاجرین کے اسماء اور ان پر اختلاف مورخین کا بھی ذکر کرتے ہیں۔ اگلی بحث رسول اکرم صلی اللہ علیہ وسلم کے دو طبقات اعداء پر مشتمل ہے جو نسبتاً مفصل ہے پھر حضرات عمرو حمزہ کے قبول اسلام اور اسلام کے لئے ان کے اثرات پر ہے۔ مقاطعہ کے صحیفہ اور شعب ابی طالب کی محصوری کے ذکر کے بعد تراسی مکی مسلمانوں کی دوسری ہجرت حبشہ کا مختصر حوالہ دے کر صحیفہ کے معجزاتی خاتمہ کا اور بعض رحمدل قریشی اکابر کی مساعی کا ذکر کرتے ہیں۔ اگلے مختصر مباحث ہیں: حضرت خدیجہ اور ابوطالب کی موت اور اس کا اثر، سفر طائف، نصیبین کے جنات کا قبول اسلام، نخلہ کا قیام، مطعم بن عدی کی جوار میں مکہ واپسی اور قیام، حضرت طفیل بن عمرو دوسی اور ان کے اسی خاندانوں کا قبول اسلام، اسراء و معراج اور ہجگانہ نمازوں کی فرضیت، جسدی یار روحانی اسراء و معراج، رویت باری وغیرہ کی بحث، قبائل کے سامنے نبوی پیشکش میں قبائل کے نام اور واقدی کے حوالہ سے ان کی قبیلہ وار تفصیل کا حوالہ،

انصار مدینہ کے اولین تعارف اسلام کے حوالہ سے سوید بن صامت کے تاثر اسلام اور ایاس بن معاذ کے قبول اسلام کا ذکر، بیعت عقبہ اولیٰ اور ان کے اصحاب، اسلام انصار، بیعت عقبہ ثانیہ، حضرت مصعب کی مدینہ روانگی، بنو عبد الاشہل کا قبول اسلام، مدینہ پہنچنے والے اولین مہاجرین مصعب و ابن ام مکتوم، اولین جمعہ اور اس کے امام، بیعت عقبہ اخیرہ، اولین بیعت کرنے والے بارہ نقیبوں کی تقرری اور ان کے اسماء (ص: ۳۷-۲۰)۔

ہجرت کا بحث مکہ کے مسلمانوں کی انفرادی اور خفیہ ہجرت کے ذکر سے شروع ہوتا ہے۔ مقریزی نے ایک نئی بات یہ کہی کہ مہاجرین اپنے قبیلہ/قوم کے کسی شخص کو اپنے مال و جائداد کا متولی بنا دیتے تھے تو بعض لوگوں نے امانت کی حفاظت کی اور بعض متولیوں نے ان کی بیچ ڈالا اور حفاظت کرنے والوں میں سے ایک ہشام بن حارث بن حبیب تھے کہ ان کی مدح حضرت حسان نے اسی بنا پر کی تھی پھر عقبہ اخیرہ کے بعد ہجرت کرنے والوں کا مختصر ذکر ہے اور ہجرت نبوی کے پس منظر میں قریشی کے قتل نبوی کے منصوبہ، حضرت علیؑ کے استخلاف کا ذکر بعض نئی معلومات کے ساتھ کیا ہے۔ اس کے بعد آپ کے گھر سے قرآن پڑھتے ہوئے دشمنوں کے سامنے سے نکلنے، حضرت ابوبکر کے گھر جانے، ان کو ہجرت کی تیاری کرنے، مکہ سے دونوں کے روانہ ہونے، غار ثور کے قیام، تعاقب کرنے والوں کے ناکام رہنے، سراقہ بن جشم کے ناکام تعاقب، غار ثور سے روانگی اور اس کی تاریخ، حضرت بریدہ اور ان کے قبیلہ کے اسلام، ام معبد کے واقعہ کا ذکر کر کے مدینہ میں آپ کی آمد، تاریخ ہجرت، بعثت و ہجرت کے وقت آپ کی عمر شریف، اہل مدینہ میں سے اولین دیکھنے والے یہودی، قباء کے قیام، عبد اللہ بن سلام اور مخیر تیق کے قبول اسلام، ناقہ نبوی کا واقعہ، اولین خطبہ نبوی، حضرت ابویوب کی میزبانی، انصار کے اولین ہدایا، مسجد اور حجروں کی تعمیر اور ان کی تعداد و ساخت، حضرت ابوبکر کی منزل سخ، حضرت علی کی ہجرت و قیام گاہ، حضرت عثمان کی قیام گاہ، خاندان رسالت کے لانے کے لئے حضرات زید بن حارثہ اور ابورافع کی مکہ روانگی اور مدینہ واپسی کا ذکر مختصراً کیا ہے (ص: ۴۹-۳۸)۔

مدینہ منورہ کے دوسرے اولین اقدامات نبوی میں یہود کیساتھ معاہدہ، انصار و مہاجرین کے درمیان مواخاۃ، نماز کی تکمیل، زکوٰۃ کی فرضیت بقول ابن حزم، مکان ابی ایوب سے اپنے حجروں میں منتقلی، حضرت عائشہ کی رخصتی، نمازوں کے لئے اذان کی مشروعیت، نماز حضرت کی تکمیل، قتال و جہاد کی

فرضیت، اولین سریہ اسلام، سریہ حمزہ، سریہ عبیدہ بن الحارث، اسلام کے اولین تیر انداز اور واقعہ تیر اندازی، سریہ سعد بن ابی وقاص، غزوہ ودان / ابواء، حضرت فاطمہ کی شادی، غزوہ سفوان / بدر اولیٰ، غزوہ العشیرہ، حضرت علی بن ابی طالب کی کنیت ابوتراب، سریہ نخلہ اور اس کے مفصل ذکر میں اولین خمس، اولین غنیمت، اولین مقتول اور اولین اسیر اور اولین امیر المؤمنین کے لقب یا نام سے مسما، واقعہ نخلہ کی دوسری روایت ابن ابی شیبہ، تحویل قبلہ، صیام رمضان اور زکوٰۃ الفطر کی مشروعیت کا ذکر کیا ہے (ص: ۶۰-۴۹)۔

غزوہ بدر کا بحث نسبتاً کافی مفصل ہے۔ اس کو حق و باطل کے درمیان فرقان قرار دے کر غزوہ کے اندر پہاں دلائل نبوت جیسے کاروان تجارت کے بالمقابل لشکر مکہ سے تصادم، جنگ کے وقت بارانِ رحمت کا نزول، مسلم لشکر کی غیبی ملائکہ کی امداد، آپ کی رمی جمار (حصی)، دشمنوں کی تعداد کی تقلیل الہی، مصارع اکابر قریش کی پیشگوئی وغیرہ کا ذکر کافی تفصیل سے کیا ہے پھر غزوہ بدر کے مختلف مراحل کا بیان ہے جیسے بدر کی طرف اولین روانگی، مسلم جاسوسوں کی خبر گیری، تاریخ روانگی، مجاہدین کا عرض و معائنہ اور کم عمروں کی واپسی، نبوی دعائے کریمہ، جاسوسوں کی تقرری اور نائب نبوی کا استخلاف، مسلم لشکر کی تعداد، دوسری نبوی دعاء، سواری کے اونٹوں کی کمی اور قلتِ رسد کے سبب فراخی کی دعائے نبوی اور اس کی قبولیت، لشکر کی تیاری اور صف بندی، مسلم شہسواروں کی تعداد، کاروان قریش کی مالیت اور حملہ کے خوف سے لشکر قریش کی طلبی، قریش کی تیاری اور روانگی، بدر کی طرف روانگی سے کراہت قریش، ابو جہل کی ضد، ضمضم اور عاتکہ کے خواب، قریشی لشکر کے کھلانے والے، ان کے گھوڑوں اور اونٹوں کی تعداد، بدر میں قریشی لشکر کی آمد، جہیم بن ا لصلت کا خواب، کاروان تجارت کی بحفاظت مکہ واپسی اور لشکر کو ابوسفیان کا واپسی کا حکم، ابو جہل وغیرہ کا انکار، بنو زہرہ اور ان کے سردار کی مکہ واپسی، مکہ میں مسلم فتح کی غیبی نداء، عرق الظبہ کے ایک اعرابی سے کلام نبوی، ابو جہل وغیرہ کے لئے نبوی بددعا، آپ کی روانگی اور روزہ افطار کرنے کا حکم، ناقہ نبوی کے بیٹھ جانے کا واقعہ، بدر سے قبل مشاورت نبوی، مصارع قریش کی نبوی پیشگوئی اور تعین، پرچموں کی تقسیم، قریشی سقوں کی گرفتاری اور لشکر کی تعداد، حضرت جناب بن منذر کا جنگی مشورہ، بارش و اونگھ کے انعامات، عریش کی تعمیر، مسلم لشکر کی صف بندی، ملائکہ کی آمد، افسران لشکر مسلم، خطبہ نبوی، قریش کو واپس بھیجنے کے لئے حضرت عمر کی سفارت نبوی، عمیر بن وہب کی قریشی لشکر کے اندر جاسوسی، بعض اکابر قریش کی واپسی کی تجویز، جنگ کا آغاز اور اولین مقتول، نبوی الحاح و زاری اور دعاء، قتال میں نبوی قیادت

وامامت، مبارزت ابو جہل کی دعائے فتح، ابلیس کی فتنہ انگیزی، شعار مسلم، ملائکہ کی جنگی شرکت، بعض اکابر قریش کے قتل کی نبوی ممانعت، عقبہ بن ابی معیط، امیہ بن خلف، ابو جہل کے قتل، مسلمانوں کے تین دستے، غنائم پر اختلاف اور نزول قرآن، تقسیم غنائم اور مسلم حصص، اکابر قریش کی قید و اسارت، مقتولین بدر کا معاملہ، اہل مدینہ کو فتح کی بشارت، منافقین کا اسلام، حضرت عمیر کا قبول اسلام، قریشی اسیران بدر کا فدیہ، شہداء بدر کی تعداد اور اسی پر بدر کے مباحث ختم ہوتے ہیں (ص: ۱۰۱-۶۰)۔

بدر کے بعد کے اہم مباحث یہ ہیں: عصماء بنت مروان کا قتل، زکوٰۃ الفطر کی فرضیت، ابو علفک یہودی کا قتل، غزوہ بنی قینقاع، غزوہ السویق، اولین عید الاضحیٰ اور قربانی، معادل و دیات کی کتاب نبوی، حضرت فاطمہ کی شادی، غزوہ قرارة الکدر/قرقرہ بنی سلیم، کعب بن اشرف کے قتل کا سریہ، ابن سینہ کا قتل، غزوہ ذی امر، دشمنوں کا منصوبہ قتل اور اسلام، حضرت ام کلثوم کی شادی، غزوہ بنی سلیم، قرہہ کا سریہ حضرت زید، حضرت حفصہ اور حضرت زینب ام المساکین سے آپ کی شادی۔ ان میں سے بنو قینقاع کے غزوہ اور کعب کے قتل کا ذکر نسبتاً زیادہ مفصل ہے (ص: ۱۱۳-۱۰۱)۔ باقی مختصر اندک اور ہیں۔

غزوہ احد کا بیان غزوہ بدر کی مانند کافی تفصیلات کا حامل ہے: اس میں پہلے بعض دلائل نبوت کا ذکر کیا ہے پھر سبب غزوہ کا جس میں عربوں کو برا بیچنے کرنے کی قریشی سفارتوں کا بھی ذکر ہے۔ دوسرے اہم ترین مباحث ہیں: قریشی لشکر کی تعداد اور روانگی، حضرت عباس کی مخبری، مسلم جاسوسوں کی خبر گیری، احد کے پاس مسلم شہسواروں سے تصادم اور مدینہ کی حفاظتی تدابیر، رویائے نبوی، کھلے میدان میں نکل کر نہ لڑنے کی نبوی حکمت، جو شیلے صحابہ کا اختلاف اور آپ کا احد کی طرف نکلنے کا فیصلہ، غزوہ احد میں مسلم علمبردار، منافقین کی علیحدگی، مسلم شہسوار دستہ، کم عمر مقاتلین کی واپسی، محافظ دستہ اور راہبر، فریقین کی صف بندی، خطبہ نبوی، (بروایت واقدی)، ابو عامر راہب کی جنگی اولیت، مشرک خواتین کی شمولیت اور رجز، قزمان کی شجاعت، تیراندازوں کی تعیناتی اور مشرکین کا حملہ اور قتل، تیراندازوں کی نافرمانی اور مسلمانوں کی ہزیمت، شہادت نبوی کی افواہ سے افراتفری اور مسلمانوں کا قتل، مسلمانوں کی شجاعت اور آپ کی موجودگی کی خبر پا کر واپسی اور مشرکین پر حملہ، ان کی واپسی، آپ کے ساتھ ثابت قدم رہنے والوں کے نام، موت پر بیعت کرنے والوں کے اسماء، آپ کا دفاع کرنے والے جان نثاروں کی شجاعت اور حضرت ام ایمن کا واقعہ، حضرت قتادہ کی آنکھ کا معجزہ، حضرت ابو طلحہ کی جاں نثاری، قریشی

قاتلین نبوی کے نام، رسول اللہ صلی اللہ علیہ وسلم کی جراحت کی تفصیل اور علاج، مسلم خواتین کی خدمات، ابی بن خلف اور عثمان مخزومی کا نبوی ہاتھوں سے قتل، حضرات سہل بن حنیف، طلحہ بن عبید اللہ، علی، حباب بن منذر وغیرہ کی شجاعت، حضرت ابو بکر صدیق اور ان کے فرزند کا واقعہ، حضرت شماس کی جاٹاری، اولین ہزیمت کے بعد واپس آنے والے صحابہ، قتال پر آمادہ کرنے والے صحابہ، حضرت ابودجانہ، رشید الفارسی، عمرو بن ثابت، مخیر لیق، عمرو بن الجموح، ام عمارہ، حنظلہ کی شجاعت اور دوسرے جاٹاروں کے واقعات، مسلم مفروورین کی مدینہ میں درگت، آپ کا ابن العواتک ہونے کا اعلان، حضرت انس بن مالک، خارجہ بن زید، اور ثابت بن الدحداحہ وغیرہ کی مجاہدانہ شہادت، حضرت حمزہ کی وحشی کے ہاتھوں شہادت کی تفصیل، حضرت عبداللہ بن جحش کی شہادت، آپ کی سلامتی اور جنگی اقدام، نعاس کا واقعہ، ابوسفیان کے اعلان کے جواب میں حضرت عمر کا جواب، مشرکین کی واپسی اور مکہ آمد، مکہ میں اولین خبر لانے والے کا نام، ابو عزہ جحجی کا واقعہ، شہداء کی تدفین، حضرات حمزہ ومصعب کا ذکر خیر، شکر الہی، مدینہ واپسی اور ماتم شہداء، منافقین کی شامت اور غزوہ کے بارے میں آیات قرآنی کا نزول، حضرت حمزہ کا مثلہ کرنے والے معاویہ بن مغیرہ کا انجام اور اسی پر غزوہ احد کا باب ختم ہوتا ہے (ص: ۶۶-۱۱۳)۔

مقریزی نے غزوہ حمراء الاسد کا ذکر نسبتاً مفصل کیا ہے اور اس کے بعد بالترتیب سریہ ابی سلمہ (قطن)، غزوہ بدر معونہ، غزوہ رزح خاص کر شہادت حضرت خبیب کا ذکر کیا ہے۔ پھر خاصاً اچھا بیان غزوہ بنی النضیر کا دیا ہے اور حضرت عثمان کے فرزند حضرت عبداللہ کی وفات اور حضرت ام سلمہ سے آپ کی شادی کا ذکر کر کے غزوہ بدر الموعد کی تفصیل دی ہے۔ پھر ابورافع کے قتل کیلئے سریہ ابن عتیک کا بیان ہے اور اسی سنہ میں حضرت زید کی کتاب یہود کی تعلیم اور حضرت حسین کی ولادت کا حوالہ ہے۔ غزوہ ذات الرقاع کے بیان میں مقریزی نے دلائل نبوت، مسلم لشکر کی روانگی، صلاۃ خوف پر بحث و تحقیق اور اہل مدینہ کو اپنی سلامتی کی خبر دینے کے لیے دو سفیروں کی روانگی، بعض معجزات، غورٹ کے واقعہ کا ذکر کیا ہے اور اس کے آخر میں تحریم خمر کا حوالہ بلاذری سے دیا ہے پھر غزوہ دومۃ الجندل کا مختصر بیان ہے اور بعض معاشرتی واقعات جیسے حضرت زینب سے شادی، پردہ کے احکام نزول، یہودی زنا کاروں کے رجم، چاند گرہن وغیرہ کا حوالہ ہے (ص: ۹۵-۱۶۶)۔

غزوہ المرسیع کا مفصل بیان ہے، جس کے اہم مباحث ہیں: سبب غزوہ، راستہ میں ایک عبدالقیسی

کا قبول اسلام، مریضیج آمد اور دشمن سے تصادم، ان کی شکست اور قتل اور اسیری، واحد مسلم شہادت، شعار مسلم، اسیروں اور غنائم کی تقسیم، حضرت جویریہ کی اسیری، رہائی اور شادی اور اس کی برکت سے پورے بنوالمصطلق کی آزادی، عزل کے احکام، انصار و مہاجرین کے درمیان اختلاف پیدا کرنے کی منافقین کی سازش، منافقین کی دوسری حرکات کا بیان، تیمم کے احکام کا نزول اور واقعہ اُفک کا مفصل بیان، رات میں گھرنہ آنے کی نبوی ہدایت اور غزوہ کی تاریخ پر مورخین کا اختلاف واقوال (ص: ۲۱۵-۱۹۵)۔

غزوة الخندق / الاحزاب کا بحث بھی مقریزی نے بہت مفصل دیا ہے اور اس کے اہم امور و نکات یہ ہیں: مختصر تمہید، آغاز و سبب، مشرکین اور یہود کا اتحاد، قریشی لشکر کی روانگی اور احزاب کے منازل، مشاورت نبوی اور خندق کی جنگی ترکیب، خندق کی کھدائی کی تفصیلات، معجزات و مبشرات نبوی، مسلم عددی طاقت، نبوی مساعی قتال، مسلم لشکر کے مقامات جنگ، بنو قریظہ کی غداری اور معاہدہ کی خلاف ورزی، ان کے روکنے کی نبوی کوششیں، منافقین کی سازشیں، جی بن اخطب سے اکابر قریش کے معاملات، خندق کی حفاظت کے انتظامات، مشرکین کی خندق پار کرنے کی کوششیں، مہاجرین کا شعار اور بہادری، مشرکین کی تیر اندازی اور مسلم مجاہدین کی ابتلاء و خوف، بعض مقابلوں کی تفصیل اور ضمنی واقعات، احزاب کو توڑنے کی حضرت نعیم بن مسعود کی مساعی، احزاب پر قہر الہی اور بددعائے نبوی، ان کی واپسی، محاصرہ کی مدت، ابوسفیان کا خط اور آپ کا جواب، خندق کے بارے میں نزول قرآن، مسلم شہداء اور مقتولین مکہ (ص: ۲۱۵-۲۱۱)۔ اسی کے بعد غزوہ بنی قریظہ کا ذکر ہے جس کے اہم عناوین یہ ہیں: تاریخ و سبب، روانگی اور محاصرہ، تیر اندازوں کی تقدیم اور قلعوں کے گرد مسلم صف بندی، صلح کے لئے یہودی درخواست، بنو قریظہ کے بعض اکابر کا نزول و معافی، حضرت ابولبابہ سے مشاورت یہود اور ان کی توبہ، یہود کا نزول بلا شرط اور ان کی قید و اسارت، حضرت سعد بن معاذ کی تحکیم اور قاتلین کا قتل و اسیری، ان کے قتل پر بعض اسی اکابر کی ناپسندیدگی، رفاعہ بن سموال اور ریحانہ بنت زید وغیرہ کا اسلام اور اموال غنیمت کی تقسیم، اسیروں کی فروخت، حضرت صفیہ وغیرہ صحابیات کا فنی میں حصہ، حضرت معاذ کی وفات اور مسلمانوں کا ملال، خیبر کے بنو النضیر کو بنو قریظہ کے انجام کی خبر (ص: ۵۳-۲۸)۔

بعض روایات کے مطابق حضرت زینب بنت جحش سے شادی، فرضیت حج کا مختصر حوالہ دے کر سفیان بن خالد کے قتل کے سر یہ عبداللہ بن انیس، غزوة القرطاء، غزوة لحيان، غزوة غابہ کا بیان ہے جس

میں موخر الذکر کا مفصل بیان ہے۔ پھر چار سرايائے عکاشہ، محمد بن مسلمہ، ابی عبیدہ اور زید کا مختصر ذکر ہے۔ جس کے بعد حضرت ابو العاص کے قبول اسلام اور مغیرہ بن معاویہ کے حضرت عائشہ کی قید سے فرار کے واقعات کو بیان کیا ہے جس میں حضرت عائشہ کے لئے دعائے نبوی کا بھی حوالہ ہے۔ تین سرايا نے زید (طرف وحشی) اور رومۃ الجندل کے بعد حضرت علی کے سریہ بنو سعد، سریہ ام قرفہ، سریہ عبداللہ بن رواحہ، کرز بن جابر فہری اور ان کے واقعات ہیں (ص: ۷۴-۲۵۳)۔

عمرہ حدیبیہ کے بیان میں بعض نئے اور بعض معروف امور و نکات کا ذکر ہے جیسے بسر بن سفیان کا اسلام اور ان کی خریداری ہدی، مسلمان مجاہدوں کا فتح کے بارے میں ایقان اور ان کے اسلحے اور قربانی کے جانور، تاریخ روانگی اور عمرہ کے مناسک کی تیاری، مسلم مجاہدین اور خواتین کی تعداد، آپ کے سفر کے بارے میں بنو بکر، جہینہ اور مزینہ اور بنو ہند کا خیال و ہدیہ، ہدایا میں سے مشرکین کے ہدایات کا رد کرنا، احرام کے مسائل احوال و اشخاص کے حوالہ سے، حجہ کا قیام اور خطبہ نبوی، قریشی لشکر کی آمد اور آپ کو مکہ میں داخل نہ ہونے کا قریشی فیصلہ، بدیل بن ورقاء کی ملاقات نبوی، خالد مخزومی کا دستہ اور مسلمانوں کی نماز خوف، اولین صلوٰۃ خوف کے بارے میں اختلاف علماء، سفر مسلم کے واقعات، حدیبیہ کی منزل و قیام، دلائل نبوت جیسے بارش وغیرہ، بدیل بن ورقاء کی آپ سے گفتگو، قریشی سفارتیں جیسے عروہ بن مسعود، کرز بن حفص، حلیس وغیرہ اور نبوی سفارت خراش و عثمان، مسلمانوں کی گرفتاری اور بیعت رضوان، صلح کی ابتدا اور سہیل بن عمرو کی آمد اور صلح کی شرائط، حضرت عمر کی ناراضگی اور مسلم کراہت، ابو جندل کی واپسی، حضرت ابو بکر کا رد عمل، صلح کی تحریر اور متن، بنو بکر اور بنو خزاعہ کا قریش و رسول علیہ السلام سے بالترتیب حلف، مدت صلح، قربانی وغیرہ، حضرت ام کلثوم کی ہجرت، سورہ فتح کا نزول، حضرت ابو بصیر کا واقعہ، امیہ اور ام کلثوم کی ہجرت اور بعض شرائط کی منسوخی، کافر بیویوں کو طلاق دینے کا حکم الہی، (ص: ۳۰۷-۲۷۳)۔

سلاطین کے نام نبوی سفارتوں کے ضمن میں حضرات حاطب (مقوس مصر)، شجاع (حارث غسانی)، دحیہ کلبی (قیصر روم)، سلیط (یمامہ)، عبداللہ سہمی (کسریٰ)، عمرو بن امیہ (نجاشی حبشہ)، علاء بن حضرمی (بحرین) کے مختصر ذکر کے بعد ان کے جوابات کا بھی اسی ترتیب کے ساتھ حوالہ دیا ہے (ص: ۳۰۷-۹)۔ پھر آپ پر لبید بن الاعصم کے سحر کرنے کا حوالہ دے کر غزوہ خیبر کا مفصل بیان لکھا

ہے جس کے اہم عنوانات ہیں: مسافت ووجہ تسمیہ، سبب، روانگی مسلم لشکر، دعائے نبوی، یہود سے جنگ، اہل نطاۃ سے قتال، حضرت محمود بن سلمہ کی شہادت، ایک یہودی کو امان، نطاۃ کی فتح، پرچم مسلم، یہودی مد و غطفان، قلعہ ناعم کا محاصرہ اور حضرت علی کے ہاتھوں اس کی فتح، قتل مرحب و اسیر و یاسر کے واقعات، صعّب بن معاذ کے قلعہ کی فتح، ماکولات مشروبات کے اسلامی احکام، قلعہ صعّب کی غنیمت، قلعہ زبیر، قلعہ شق کی فتح، کنانہ کا خزانہ، حضرت صفیہ سے شادی اور زہراؑ کو دکھانے کی سازش، غنائم خیبر کی تقسیم اور اس کے واقعات، بعض ممانعات نبوی، مہاجرین حبشہ کی آمد، نجاشی کے نام آپ کا فرمان اور حضرت ام حبیبہ سے شادی، مہاجرین حبشہ وغیرہ کی مال غنیمت میں حصہ داری، خمس کی تقسیم، غزوہ خیبر میں شریک خواتین اسلام، مسلمان شہسوار اور ان کے حصص، پیداوار خیبر کی مساقات، اسلامی انصاف، کتبہ کا خالصہ نبوی ہونا، شہدائے خیبر، اہل مکہ کو فتح خیبر کی خبر وغیرہ (ص: ۳۱-۳۰۹)۔

اسی ضمن میں اہل فدک کی مصالحت، حضرت صفیہ سے شادی، وادی القریٰ اور یتماء کے غزوات، واپسی کے سفر میں نماز فجر کی قضا، جبل احد کی محبت، منبر نبوی کی ایجاد اور حضرت زینب کی حضرت ابو العاص کے ہاں واپسی کا ذکر کیا ہے (ص: ۳۳-۳۳۱)۔ اس کے بعد متعدد سرایا کا ذکر ہے جیسے سریہ عمر (ترہ)، سریہ ابو بکر (بنی کلاب)، سریہ بشر (فدک)، سریہ زبیر (بنو مرہ)، سریہ غالب (بنو مرہ) اور (بنو میفعہ)، سریہ بشر (یمن و جبار)۔ اس کے بعد تھوڑی تفصیل کے ساتھ عمرہ قضا کا بیان ہے جس کے آخر میں حضرت میمونہ سے آپ کی شادی اور حضرت عمارہ بنت حمزہ کی تولیت کا ذکر ہے۔ اسی ذیل میں بنو سلیم کی طرف ابن ابی العوجاء کے سریہ اور حضرات خالد، عمرو و عثمان کے قبول اسلام کا ذکر ہے اور پھر سرایاے غالب (کدید)، کعب (ذات اطلاق)، شجاع (السی)، قطبہ (تبالہ) کا مختصر ذکر ہے لیکن اس کے بعد غزوہ موتہ کا بیان ذرا مفصل ہے جس میں اس کے سبب، امراء ثلاثہ، روانگی اور ہدایات نبوی، واقعہ عبداللہ بن رواحہ، جنگ کی بعض تفصیلات، امراء ثلاثہ کی شہادت، مسلم ہزیمت، خالد بن ولید کی قیادت اور مدینہ میں ان کے استقبال کے علاوہ قتال کے بارے میں نبوی معجزاتی اخبار، حضرت جعفر پر ماتم وغیرہ کا ذکر ہے۔ خاتمہ موتہ کے بعض غنائم پر ہوتا ہے (ص: ۵۲-۳۳۳)۔

غزوہ ذات السلاسل اگلا بحث ہے جو خاصا مفصل ہے۔ اس میں جغرافیائی تعین مقام، سبب، تاریخ، امارت کے بارے میں حضرات عمرو اور ابو عبیدہ کا اختلاف اور بعض واقعات کا ذکر ہے۔ پھر سریہ الخبط،

سریہ ابی قتادہ (خضرہ) اور (بطن ضم) اس کے حوالہ سے بعض آیات کا نزول مذکور ہے (ص: ۷-۳۵۲)۔
 مقریزی کے بیان فتح مکہ میں بعض اہم نئی معلومات ہیں اور باقی معروف تفصیلات بھی۔ اس کا سبب یہ بتایا ہے کہ انس بن زینم دہلی نے رسول اکرم صلی اللہ علیہ وسلم کی بھوکی۔ اسے ایک خزاعی ”غلام“ نے سنا تو اس کو زخمی کر دیا۔ اس سے بنو بکر اور بنو خزاعہ میں اختلاف و شر پیدا ہوا اور انہوں نے خزاعہ پر قریش کی مدد سے حملہ کر کے ان کے کئی لوگ مار ڈالے، بعض قریشی اکابر کو اس نقض عہد پر افسوس ہوا اور انہوں نے ابوسفیان کو تجدید صلح کے لئے بھیجا مگر اسی دوران خزاعی وفد استمداد کیلئے مدینہ پہنچ چکا تھا۔
 مقریزی نے اپنی تاریخ نقض عہد کے علاوہ ابن اسحاق کی تاریخ بھی بیان کی ہے پھر مدینہ میں ابوسفیان کی آمد، ام المؤمنین ام حبیبہ اور اکابر صحابہ کرام سے ان کی ملاقات، حضرت علی کے مشورہ اور ان کی واپسی وغیرہ بیان کر کے فتح مکہ کے تمام مراحل تفصیلات کے ساتھ بیان کئے ہیں جیسے فتح مکہ کی تیاری اور اس کو انتہائی خفیہ رکھنا، حضرت حاطب کے خط اور خط بردار کی گرفتاری، مسلم قبائل کو جہاد میں شرکت کی دعوت اور مخصوص مقامات پر نبوی لشکر کے آملنے کا حکم، تعداد مسلم لشکر، فتح کے لئے روانگی اور اس کی تاریخ، مختلف واقعات سفر جیسے افطار صوم کا حکم، عرج میں قیام، بلی کی اپنی اولاد کی حفاظت، طلوع کی روانگی اور خبر گیری، ابوسفیان ہاشمی کی آمد و اسلام، عباس ہاشمی اور مخرمہ بن نوفل کی آمد، رویائے ابوبکر، قدید میں قیام، ابوسفیان کی مرالظہران میں ملاقات نبوی اور قبول اسلام، ابوسفیان و حکیم بن حزام سے آپ کا کلام مبارک، دار ابوسفیان کو دار الامان قرار دینا، ابوسفیان کے سامنے سے اسلامی دستوں کا گذر، حضرت سعد بن عبادہ کی علمبرداری سے معزولی اور ان کے فرزند کی تقرری، ابوسفیان اور عباس کا داخلہ مکہ، مختلف سمتوں سے اسلامی لشکر کا داخلہ، خالد بن ولید سے بعض قریشیوں کی جھڑپ اور شکست، امان عام، مجرموں کے قتل کا حکم اور ان میں سے بعض قریشیوں کی جھڑپ اور شکست، امان عام، مجرموں کے قتل کا حکم اور ان میں سے بعض کی معافی، آپ کی قیامگاہ اور طواف کعبہ، کعبہ کی بتوں سے تظہیر، باب کعبہ پر خطبہ نبوی، کلید برداری کعبہ کی بنو عبدالدار میں برقراری، قتال کی ممانعت، انصاب حرم کی تجدید، دوسرا خطبہ نبوی، کعبہ میں اذان بلالی اور نماز نبوی، اکابر قریش کا اسلام اور مجرموں کا قتل، صفوان سے قرض نبوی، بعض اسلامی احکام جیسے مردار کی چربی کی تحریم، شرابی کی حد، نذر کی ماہیت، ہند بنت عتبہ کا اسلام اور ہدیہ، مکہ کے ارد گرد صنم کدوں شکست کے لئے سرایا، حضرت حلیمہ کی وفات، بنو جذیمہ کے خلاف حضرت خالد کی مہم اور اس کی

دیات ادا کرنے کے لیے حضرت علی کی مہم اور فتح مکہ کے بارے میں فقہی اختلاف ائمہ (ص: ۳۰۰-۳۵۲)۔
 غزوہ حنین کا بیان مقریزی بہت مفصل نہیں ہے اور اس کے اہم نکات و امور یہ ہیں: حنین کی
 جغرافیائی تعیین اور وجہ تسمیہ، ہوازن/ثقیف کے بطون جو جنگ کے لیے جمع ہوئے، ان کی خیمہ گاہ،
 مالک بن عوف اور درید بن الصمہ کا موقف، مسلم لشکر کی مکہ سے روانگی اور اپنی کثرت پر ان کا غرور،
 صفوان بن امیہ سے اسلحہ کی عاریت، ذات الانواط کا واقعہ، آپ کے قتل کا منصوبہ، حنین میں آمد اور قیام،
 مسلم لشکر میں غیر مسلموں کی موجودگی، فریقین کی صف بندی (تعبیہ)، جنگ کا اولین معرکہ اور مسلم
 ہزیمت، استقامت نبوی اور صحابہ کرام، آپ کی پکار، صحابہ کرام کی جان نثاری، ام عمارہ، ام سلیم جیسی
 خواتین اسلام کی بہادری، بچوں اور عورتوں کے قتل کی ممانعت، ملائکہ کی مدد، شیبہ بن عثمان کا قبول
 اسلام، منافقین کی فتنہ پردازی، ہوازن کی شکست اور درید بن الصمہ کا قتل، غنائم جنگ اور اسیران حنین
 اور شہداء حنین (ص: ۱۵-۲۰۱)۔ اسی سے متصل غزوہ الطائف کی فصل میں دو لکھنوں کے صنم کدہ کی
 شکست، مقدمہ پر حضرت خالد کی تقرری، قلعہ طائف کا محاصرہ، طائف سے اترنے والوں، اکابر قریش
 و ثقیف وغیرہ کا ذکر کر کے محاصرہ کے اٹھانے کا ذکر کیا ہے۔ پھر جعرانہ کی طرف سفر اور اس سے متعلق
 بعض واقعات کا ذکر کر کے جعرانہ کے قیام، تقسیم غنائم مؤلفہ القلوب کے عطایا، ذوالنحو بصرہ تمیمی کے
 مطالبہ عدل، حصص مسلمین، ہوازن کے وفد کی آمد اور ان کے قبول اسلام اور تمام اسیران جنگ کی
 آزادی کا ذکر کیا ہے۔ اس میں آپ کے دو اہم خطبے بھی منقول ہیں۔ تیسرا خطبہ انصار سے خطاب
 کر کے ارشاد کیا تھا۔ جعرانہ کے قیام اور وہاں سے عمرہ پر یہ باب ختم ہوتا ہے (ص: ۳۲-۴۱۵)۔ مدینہ
 روانگی کے ضمن میں مکہ کے گورنر اور معلمین کی تقرری اور مدینہ میں فتح حنین کی خبر پہنچنے کا بھی ذکر ہے۔

۸/۶۳۰ء کے دوسرے واقعات میں حضرت عمرو بن العاص کی عمان روانگی بطور عامل صدقات،
 حضرت فاطمہ بنت الضحاک کلابیہ سے آپ کی شادی، حضرت ابراہیم بن رسول صلی اللہ علیہ وسلم کی
 ولادت، امارت عتاب میں حج کا قیام اور ۹ھ کے آغاز میں مختلف عمال صدقات کی تقرری اور روانگی اور
 خزاعہ کا واقعہ بھی بیان کیا ہے۔ پھر وفد تمیم کی آمد اور ان کے شعراء و خطباء کے مقابلہ کا کافی مفصل بیان ہے
 جس میں قرآنی آیات کے نزول اور ان کے رئیس وفد کا ذکر ہے۔ اسی کے بعد بنو مصطلق پر حضرت ولید بن
 عتبہ کی تقرری کے واقعہ کا بھی ذکر ہے، پھر دوسرا یائے قطبہ و ضحاک (نخشم و بنو کلاب)، بنو حارثہ کے نام

سفارت عبداللہ بن عوجہ، وفد بلی کی آمد، رعیتہ السجی کے خلاف سریہ، سریہ علقمہ بن مجرز (شعیبہ)، سریہ علی بن ابی طالب (فلس)، اسلام خاندان حاتم طائی اور نجاشی کی وفات کا ذکر کیا ہے (۲۳۳-۲۴۵)۔

مقریزی نے غزوہ تبوک کا باب خاصاً مفصل باندھا ہے۔ اس کے تمام اہم مباحث ہیں: اسماء غزوہ، سبب غزوہ، رسول اکرم صلی اللہ علیہ وسلم کی قبائل عرب اور مسلمانوں کو جہاد کی تیاری کا حکم، مسلمانوں کے صدقات، عورتوں کے عطیات، پیچھے رہ جانے والوں کے نام، بکاؤن کے اسماء گرامی، کمزور و بلاسواری کے مجاہدین کو ممانعت، منافقین کا طرز عمل، حضرت علی کی اہل خاندان میں تقرری اور سباع بن عرفطہ غفاری کی مدینہ پر نیابت نبوی، آیات نبوی، تعداد مسلمانان، راہبر علقمہ بن فغواء خزاعی کی تقرری، حضرت ابو ذر اور حضرت ابو رہم وغیرہ کے واقعات، مسلمانوں کی مساعی، منافقین کی ریشہ دوانیاں، راستے کی منازل، یہود کا ہدیہ، حجر کائواں، پانی کا معجزہ، ناقہ نبوی کا واقعہ، نماز صبح کی تاخیر اور امامت عبدالرحمن بن عوف کا واقعہ، سفر کے دوسرے واقعات، تبوک میں خطبہ نبوی، کھانے کا معجزہ، مشاورت نبوی، اکیدر بن عبدالملک کے خلاف سریہ خالد، اکیدر کی مصالحت اور معاہدہ نبوی کا متن، حاکم ایلیہ کی صلح، اہل جرباء کی صلح، اذرح کی صلح، مقنا کے لوگوں کی صلح، بعض اسلامی احکام، تبوک کا قیام و حرس، حضرت ذوالجہادین کی وفات، پانی کی کمی اور معجزات، منافقین کی سازش قتل اور اس کی ناکامی، مسجد ضرار کے اصحاب اور اس کا ہدم، مسجد ضرار کے بانی اور نزول قرآن، مخلص مسلمانوں کی لاپرواہی، واپسی مدینہ، حضرات کعب و ہلال و مرارہ کا واقعہ اور ان کی توبہ اور تبوک کے بارے میں آیات قرآنی (ص: ۸۹-۲۲۵)۔

اس کے بعد مقریزی نے ثقیف کے وفد کی آمد اور ان کے قبول اسلام کا مفصل ذکر کیا ہے (۲۸۹-۹۳) اور حضرت کعب بن زہیر کے قبول اسلام اور قصیدہ بردہ کا ذکر کر کے وفد عرب کی مدینہ حاضری کا مختصر ذکر اس ترتیب سے کیا ہے: بنو اسد، ملوک حمیر، بہراء، بکاء، فزارہ، ثعلبہ، سعد اور داری حضرات کا پھر تفصیل کے ساتھ منافقین کے سردار عبداللہ بن ابی بن سلول کی موت اور تدفین وغیرہ کا ذکر کیا ہے (۲۹۵-۹۸)۔ اس کے بعد حضرت ابوبکر کی امارت حج اور اس کے واقعات کا ذکر عرب کے دوسرے وفد کا ذکر کیا ہے۔ ان میں شامل ہیں: غسان، غامد، نجران (نجران کا ذکر نسبتاً مفصل ہے) پھر حضرت علی کے سریہ یمن کا مفصل ذکر ہے جو ان کے قدم مکہ برائے حج پر ختم ہوتا ہے۔ دوسرے وفد کا ذکر اس کے بعد شروع ہو جاتا ہے۔ اس میں ازد، مراد، فروہ جذامی، زبید، عبدالقیس، بنو حنیفہ،

کندہ، محارب، عبس، صدق، خولان، عامر بن صعصعہ، طے کے بعد، مسیلمہ کے خط، صدقات کے امراء، نجران کے لئے حضرت علی کی روانگی وغیرہ کا ذکر ہے (ص: ۵۱۰-۴۹۸)۔

حجۃ الوداع کا باب مقریزی بھی کافی مفصل ہے۔ اس کے اہم ابواب و مباحث ہیں: آپ کی روانگی، صفت احرام و ہدی، احرام حضرت عائشہ، نماز، عمرہ و حج کا احرام، سفر کے منازل، سفر کے واقعات جیسے حضرت ابوبکر کے غلام کے اونٹ کا واقعہ، حضرت سعد بن عبادہ کے اونٹ کا واقعہ وغیرہ، مکہ اور قیام، طواف کرنے والوں کو تکلیف دینے کی ممانعت اور دوسرے اسلامی احکام، صفا و مروہ کی سعی، حضرت علی کی آمد، ابطح میں آپ کا قیام، کعبہ میں داخلہ، مکہ میں قیام، منیٰ، عرفہ، مزدلفہ کے مقامات، خطبہ عرفہ، مناسک کا ذکر، حج کے دوسرے مناسک کا ذکر وغیرہ، حجۃ الوداع کے خطبات کی تعداد اور اس کی تفصیل، خطبہ یوم النحر کا متن، واپسی، حضرت عائشہ اور صفیہ کا ذکر خاص، مدینہ واپسی، حضرت سعد بن ابی وقاص کی بیماری اور عیادت، مکہ میں حضرت سعد بن خولہ کی وفات، حضرت جریر بن عبداللہ بکلی، فیروز (یحییٰ)، باذان وغیرہ کا قبول اسلام، وفد خج کی آمد، سریہ اسامہ کی تیاری اور انتظام (ص: ۳۶-۵۱۰)۔

نبوی حیات طیبہ کا آخری باب بھی مقریزی نے مختلف سرخیوں کے تحت باندھا ہے جو حضرت اسامہ کے لیے ہدایت اور آپ کے مرض سے شروع ہوتا ہے۔ حضرت اسامہ پر لوگوں کے طعن اور آپ کے خطبہ وغیرہ کے بعد جو اہم مباحث آتے ہیں وہ ہیں: حضرت ابوبکر کا قیام، لشکر اسامہ کا خیمہ گاہ میں قیام، وفات نبوی و تاریخ وفات کے بارے میں اختلاف، مجاہدین کی واپسی، لشکر اسامہ کی روانگی، وفات کی خبر الہی (سورہ نصر کے حوالہ سے)، رمضان میں دوبار قرآن کی عرض، اہل بقیع کے لیے دعائے مغفرت اور زیارت، دنیا کے مقابلہ میں آخرت کی ترجیح، بیماری کی تفصیل، بیماری کی مدت، نوعیت، خیر کے زہر آلود کھانے کا اثر، واقعہ لدود، مکان حضرت میمونہ میں قیام، بیماری میں ازواج کے ہاں طواف اور حضرت عائشہ کے یہاں مستقل قیام، شدت مرض، وفات سے قبل خط کا ذکر، وفات کے وقت کتاب لکھنے کا ارادہ اور اس کا واقعہ، یہود و نصاریٰ پر لعنت، سکرات موت کی شدت، وفات سے قبل حضرت فاطمہ سے سرگوشی، وفات سے قبل امامت ابی بکر، وفات، مقام تدفین، تجہیز و تکفین، غسل و کفن، نماز جنازہ اور اس کی مدت، ازواج مطہرات کا ماتم، یوم تدفین، لحد قبر، عمر شریف، اور اسی پر مقریزی کی سیرت نبوی ختم ہوتی ہے۔ (ص: ۵۱۰-۵۳۶)۔

بسم الله الرحمن الرحيم
الحمد لله رب العالمين
والصلاة والسلام على
سيدنا محمد وآله الطيبين
الطاهرين
الذين هم خاتم النبيين
مما مضى
والله اعلم
بما يخفى

امام یحییٰ بن ابی بکر العامری

(۸۹۳-۸۱۶ھ / ۱۲۸۸-۱۲۱۳ء)

مؤلف بہجة المحافل

یمن میں علم دین کی قدیم زمانے سے بہت مستحکم روایت چلی آرہی ہے جس کا تاریخی سلسلہ رسول اکرم صلی اللہ علیہ وسلم کے عہد مبارک سے تلاش کیا جاسکتا ہے۔ حضرات معاذ بن جبل خزر جی اور ابو موسیٰ اشعریؓ کی مدینہ منورہ سے بطور عامل و معلم تقرری اور یمن آمد سے قبل انکی حیات نبوی کے ابتدائی دور میں اس کی بنیاد پڑ چکی تھی جس کے قیام و استحکام میں حضرت ابو موسیٰ اشعریؓ کی مساعی جمیلہ کے علاوہ حضرات عامر بن طفیل دوسیؓ، ابو ہریرہ دوسیؓ اور متعدد دوسرے قدیم مکی صحابہ کرام کی خدمات جلیلہ بھی کار فرما رہی تھیں۔ خلافت راشدہ اور امویہ کے دوران صحابہ کرام کی یمن تشریف آوری اور سکونت پذیری نے اس کو مزید استحکام بخشا۔ عہد صحابہ کرام کے آغاز سے ہی یمن میں دوسرے موضوعات و مضامین کے علاوہ سیرت نبوی اور حدیث شریف کا ارتقا و اثبات ہونا شروع ہو گیا تھا۔ حضرت وہب بن منہ نے سیرت نبوی کو ایک نئے زاویہ نظر اور بہتر جہت سے روشناس کرایا۔ بعض دوسرے یمنی اہل قلم بالخصوص محدثین کرام نے اس کو اپنے اپنے انداز سے مزید رفتار اور محکم ترقی بخشی۔

سیرت نبوی کے یمنی ماہرین و اہل تصانیف کا ابھی تک کوئی اہم اور تحقیقی جائزہ نہیں لیا گیا ہے۔ اگر ایسا کوئی تجزیہ کیا جائے گا تو اس میں یہ صحت مند روایت ضرور موجود ملے گی کہ یمنی سیرت نبوی میں حدیث نبوی کا رنگ و آہنگ بہت زیادہ رہا ہے۔ غالباً اس کی بڑی وجہ یہ ہے کہ یمن حدیث نبوی کا ایک بڑا عالمی مرکز رہا ہے اور سیرت مدتوں حدیث کی ایک شاخ رہی ہے۔ قرون وسطیٰ میں سیرت نبوی کے یمنی طرز فکر کے ایک نمائندہ مؤلف امام یحییٰ بن ابی بکر عامری ہیں جو نویں / پندرہویں صدی کے ایک عظیم ترین محدث، شیخ اور مؤرخ تھے، دوسرے ان کے متاخر، ہم قلم امام ابن الدبیج شیبانی تھے جو

دسویں / سولہویں صدی کے محدث و سیرت نگار تھے۔ ان دونوں کو ہم نے اپنے مطالعہ میں شامل کیا ہے کہ ان کی کتب سیرت نہ صرف یمنی سیرت نگاری کی نمائندہ ہیں بلکہ وہ سیرت و حدیث کے مضبوط رشتہ اور مستحکم اثر پذیری کی روایات بھی پیش کرتی ہیں۔ کہا جاسکتا ہے کہ ان کی سیرت نگاری حدیثی روایات پر زیادہ مبنی ہے بہ نسبت سیرتی اخبار کے۔

نام و نسب

ان کا پورا نام و نسب یحییٰ بن ابی بکر بن محمد بن یحییٰ العامری الحرمی بتایا گیا ہے۔ شوکانی اور زرکلی نے اتنا ہی لکھا ہے۔ بظاہر ایسا معلوم ہوتا ہے کہ امام موصوف کا تعلق بنوعامر کے قبیلہ سے تھا لیکن موجودہ معلومات کے تحت یہ کہنا مشکل ہے کہ کون سا بنوعامر تھا کہ اس نام کا ایک قبیلہ شمالی عرب کا بنوعامر بن صعبہ بھی تھا اور بعض دوسرے بھی تھے۔

تعلیم و تربیت

امام عامری نے یمن ہی میں تعلیم و تربیت حاصل کی۔ ان کے سوانحی معلومات کی کمی کے سبب تفصیلات نہیں ملتیں مگر ان کی کتاب سیرت سے اندازہ ہوتا ہے کہ انھوں نے اعلیٰ تعلیم حاصل کی تھی اور خاص کر علم حدیث کی۔ غالباً ان کے عہد کے تمام شیوخ یمن نہ سہی تو بیشتر ان کے استاد تھے۔ امام شوکانی نے اپنے ایک صفحہ کی خاکہ میں چند تفصیلات بیان کی ہیں۔ ان کے مطابق امام موصوف نے مختلف امصار کا سفر کیا تھا اور مکہ میں شیخ ابوالفتح المراغی سے سماعت کی تھی اور یمن میں شیخ علی بن ابراہیم الخوی سے اور محمد بن ابی الغیث الکرمانی سے ابیات حسین کی سماعت کی تھی، فقہ میں اپنے والد ماجد کے علاوہ اپنے تمام شیوخ خاص کر اتقی بن فہد سے جن کا ذکر شوکانی نے کیا ہے، مہارت حاصل کی تھی۔ دوسرے علوم و فنون میں بھی ان کے بہت سے عظیم اساتذہ تھے۔

وفات

ہمارے مخطوطہ اور زرکلی کے مطابق امام عامری کی وفات ان کے وطن حرض / یمن میں ۸۹۳ھ / ۱۴۸۸ء میں ہوئی۔ زرکلی نے ایک مخطوطہ العقیق الیمانی کے حوالہ سے نقل کیا ہے کہ ان کا سنہ وفات ۸۹۴ھ ہے لیکن یہ غلط ہے، شوکانی کے بقول ان کا مدفن حرض میں ہی ہے۔

مقام و مرتبہ

زرکلی کے بقول وہ اپنے زمانے میں یمن کے محدث و شیخ تھے۔ ان کو مورخ بتایا ہے اور مفردات طب کا عالم بے بدل بھی۔ امام شوکانی نے بھی ان کو محدث و شیخ یمن کہا ہے اور بتایا ہے کہ طلبہ علم ان سے استفادہ کرتے تھے اور ان کی خدمت میں دور دور سے آتے تھے۔

تصانیف

امام عامری کی متعدد کتابیں تھیں جن کا ذکر شوکانی اور زرکلی کے ہاں ملتا ہے، بقول ان کے ان کی تمام تصانیف مقبول و متداول اور مفید و نافع تھیں:

- | | |
|---------------------------------|---------------------------------|
| (۱) العدد فیما لا یتغنی عنہ احد | رات دن کے عمل پر کتاب مختصر ہے۔ |
| (۲) غربال الزمان | تاریخ کے موضوع پر ہے۔ |
| (۳) بهجة المحافل و بغية الامائل | کتاب سیرت ہے۔ |
| (۴) التحفة | علم طب پر ہے۔ |

(۵) الرياض المستطابه فی معرفة من روى فی الصحیحین من الصحابه: امام بخاری و مسلم کے صحابی رواۃ کی سوانح پر عمدہ کتاب ہے اور چھپ چکی ہے۔

طریقہ تالیف

امام عامری چونکہ بنیادی طور سے محدث تھے اس لئے انہوں نے اپنی سیرت نبوی۔ بجز المحافل۔ میں حدیثی روایات کو زیادہ جگہ دی ہے اور کہا جاسکتا ہے کہ ان کی کتاب کی بنیاد حدیث نبوی پر رکھی گئی ہے۔ حدیث کے بہت سے مصادر و کتب انہوں نے استعمال کئے ہیں مگر سب سے زیادہ استفادہ امام بخاری کی صحیح سے کیا ہے۔ اس کی شروع میں اپنے شیخ سراج الدین انصاری کی شرح کا کہیں کہیں حوالہ دیا ہے۔ حدیث کی دوسری اہم کتاب امام مسلم کی صحیح ہے جس کی شرح نووی کی زیادہ تشریحات ملتی ہیں۔ دوسرے محدثین میں امامان عصر ابوداؤد و ترمذی کا متعدد جگہوں پر حوالہ دیا ہے مگر موطا امام مالک کا بہت کم استعمال ملتا ہے۔ امام بخاری کی صحیح کا عمومی حوالہ دیا ہے مگر ایک جگہ ان کی کتاب الاعتصام کا

ذکر کر دیا ہے۔ بہت سی جگہوں پر صحیحین/شیخین کی روایات لائے ہیں یا ان کی احادیث متفقہ کا بلفظ بخاری حوالہ دیا ہے۔ دوسرے محدثین گرامی جن کے حوالے دیئے ہیں یہ ہیں: امامانِ عصر دارقطنی، ابن ماجہ، ابن صلاح، زہری، ابوسعید الحسن بن الحسن البصری وغیرہ۔ کہیں کہیں وہ صرف محدثین کے عام بیانات بھی نقل کرتے ہیں۔

ظاہر ہے کہ آیات قرآنی سے کسی بھی کتاب سیرت میں استناد کرنا یا استفادہ کرنا تقریباً لازمی ہے اس لئے امام عامری کی ہجرت المحافل میں ان کے حوالوں کے علاوہ مفسرین کرام کی آراء و اقوال بھی آتے ہیں۔ ان کے عمومی حوالے کئی مقامات پر ہیں اور خاص محدثین کرام کے مخصوص حوالے بھی۔ شیخ ابوالقاسم ہبۃ اللہ بن سلام کی کتاب النسخ والمنسوخ، حسین بن مسعود بغوی کی تفسیر، ابن عطیہ، ابو حیان وغیرہ دوسرے مفسرین اور ان کی کتب تفسیر یا علوم قرآنی کا ذکر بھی ہے۔ ایک بحث میں انہوں نے قرآن مجید میں مذکورہ آٹھ اسمائے مکرمہ کا ذکر کیا ہے اور قاضی عیاض کے حوالے سے لکھا ہے کہ قرآن کریم سنت کا نسخ ہے۔ وہ کتاب و سنت میں تطبیق بھی دیتے ہیں اور واقعات سیرت کا استناد و استحکام کتاب الہی اور اس کے مفسرین سے لاتے ہیں جیسے ہر قل کے نام نامہ مبارک کے ضمن میں خطابی وغیرہ کے اقوال اور دوسرے فوائد نقل کرتے ہیں۔

حدیثی روایات سے استفادہ کثیر بلکہ انحصار کبیر کے ساتھ ساتھ امام عامری اہل سیر کی روایات و اخبار سے بھی برابر استفادہ کرتے ہیں، وہ ان سے بے اعتنائی نہیں کرتے جیسا کہ ابن الدبیج شیبانی یا عصر جدید کے صاحب سیرت اکرم ضیاء عمری کا طریقہ ہے۔ کتب سیرت میں ان کا سب سے بڑا مرجع ابن اسحاق کی سیرت ہے جس کے اخبار و روایات وہ براہ راست دیتے ہیں اور کہیں کہیں ابن ہشام سے نقل کرتے ہیں اور جہاں ایسا کرتے ہیں وہاں اس کی صاف تصریح کر دیتے ہیں۔ کہیں کہیں اس کی بھی صراحت کرتے ہیں کہ ابن اسحاق کی یہ روایت ابن ہشام کے علاوہ دوسرے ذریعہ سے ہے جیسا کہ انہوں نے شہداء احد کے فضل و مقام کے ضمن میں کیا ہے، کہیں وہ ابن ہشام کی خاص روایت دے کر صراحت کرتے ہیں کہ یہ ابن اسحاق کے علاوہ ہے جیسے حضرت خبیث کی شہادت کے سلسلہ میں کیا ہے۔ وہ روایات اہل سیر کا مقابلہ و موازنہ بھی کرتے ہیں جیسے مزین کی تاریخ وقوع کے مسئلہ پر موسیٰ بن عقبہ اور ابن اسحاق کا اختلاف نقل کیا ہے۔ یہ غالباً کیا یقیناً امام بخاری کا اثر ہے بلکہ یہ ان کا ہی فیضان و اثر ہے۔

وہ ابن اسحاق/ ابن ہشام اور دوسرے اہل سیر کی تصحیح و تنقید بھی کرتے ہیں کبھی براہ راست کبھی دوسروں کے حوالے سے جیسے ابن ماجہ اور ترمذی کی روایت سے ابن اسحاق کی تصحیح کی ہے، بر معونہ پر اہل التواریخ/ اہل السیر کا موازنہ و نقد کیا ہے۔ قاضی عیاض سے کثرت سے استفادہ کرنے کے باوجود کہیں کہیں ان سے اختلاف بھی کیا ہے اور نقد بھی۔

ان کے دوسرے ماخذ سیرت میں شامل ہیں: ابن سعد اور ان کی طبقات، طبری، ابن عبد البر، قاضی عیاض، محبت طبری، فاسی کی تاریخ مکہ، البکری، مجد الدین شیرازی کی سفر السعادة، ابراہیم بن علی یحمری کی تاریخ مدینہ و فضائل۔ ان کے علاوہ دوسرے اہل سیر و اہل التواریخ کا برابر ذکر کرتے ہیں۔ مؤلف ہیچہ المحافل نے متعدد دوسرے ماخذ و مؤلفین سے بھی استفادہ کیا ہے اور ان کا برابر ذکر کیا ہے۔ ان میں ان کے اپنے شیوخ و اساتذہ کے علاوہ دوسرے صاحبان علم و دانش اور اہل قلم و تحریر بھی شامل ہیں جیسے ابوالحسن حرانی مغربی محدث، جمال الدین ابو عبید اللہ محمد بن احمد المظفری، حافظ محبت الدین محمد بن ابی حامد المظفری، ابوالفتح محمد بن ابی بکر بن الحسن العثماني المراغی المدنی، جمال الدین ابواسحاق ابراہیم بن محمد بن عبد الرحیم اللخمی، برہان الدین ابواسحاق محمد بن ابراہیم بن محمد بن صدیق الدمشقی، امام الرياضیات و السیاحات و البرکات عبدالعزیز الدیرینی الدمیری وغیرہ۔

شیخ عامری جا بجا اشعار بھی بیان کرتے ہیں جیسے ابوطالب کے اشعار و قصیدے، قصیدہ بوسیری یا قصیدہ بردہ۔ وہ ابوطالب اور ان کے اشعار کے بہت زیادہ دلدادہ معلوم ہوتے ہیں کہ جا بجا ان کو نقل کرتے ہیں۔ وہ اشعار پر تبصرہ بھی کرتے ہیں اور ان سے استشہاد بھی۔ دوسروں کے اشعار بھی ہیں جیسے مذکورہ بالا الدیرینی الدمیری کے اشعار۔

وہ سیرت و حدیث کے بہت سے مسائل و امور پر بھی بحث کرتے ہیں یا ان کے فرق کی وضاحت کرتے ہیں۔ مثلاً وہ مرسیع وغیرہ غزوات و سرایا یا دوسرے بعض واقعات کے سلسلے میں موسیٰ بن عقبہ کی روایت کو ترجیح دے کر غالباً امام بخاری کے زیر اثر ۴ھ کے واقعات میں بیان کرتے ہیں اور ابن اسحاق وغیرہ کی روایت کو مرجوح قرار دیتے ہیں۔ فتح مکہ کے مسئلہ پر وہ اس نظریہ کے قائل ہیں کہ وہ بزور شمشیر حاصل ہوئی تھی۔ وہ بعض مسائل کو اجتہاد نبوی پر مبنی بتاتے ہیں جو بہت دقیق مسئلہ ہے، وہ حدیث و اجتہاد نبوی میں فرق کرتے ہیں۔ فقہی مسائل میں سے بھی بعض ان کے مباحث میں آئے ہیں

جیسے نماز قصر کے بارے میں امام شافعی وغیرہ کے اقوال لائے ہیں۔ قرآن سے سنت کے نسخ کا اوپر گزر چکا ہے۔ وہ معراج نبوی کو روحانی اور جسمانی دونوں مانتے ہیں اور اس کے دلائل لاتے ہیں۔

ان کا ایک دلچسپ طریقہ طبری کے طریقہ کی یاد دلاتا ہے۔ وہ بعض مباحث کے دوران جب ذیلی اور ضمنی مباحث یا مسائل میں کافی دور چلے جاتے ہیں تو پھر اصل واقعہ یا مسئلہ کی طرف رجوع کرتے ہیں اور اس کو ”رجوع الی القصة“ جیسے فقرے کے تحت گریز سے اصل بحث کی طرف رجوع کرتے ہیں۔

ان کی سیرت نبوی کی کتاب کا ترتیبی منہج محدثین کرام اور قاضی عیاض کے طریقوں کا مرکب ہے۔ وہ تاریخی ترتیب تو بخاری کی قبول کرتے ہیں اور زیادہ تر طریقہ بحث قاضی عیاض کا اختیار کرتے ہیں۔

ظاہر ہے کہ ان کی کتاب بھی غلطیوں سے پاک نہیں ہے۔ مواخاۃ کے ضمن میں انہوں نے عام سیرت نگاروں کی طرح غلطی کی ہے کہ مکی مواخاۃ کے برادر کو مدنی برادروں سے خلط ملط کر دیا ہے۔ غالباً ان کو مکی مواخاۃ کا علم و اندازہ ہی نہ تھا۔

ان جیسی تمام غلطیوں کے باوجود ان کی کتاب بھجہ المحافل سیرت نبوی کی ایک بنیادی کتاب اور مرجع ہے اور کتب خانہ سیرت میں ایک معیاری اور شاندار اضافہ۔

مصادر و ماخذ

۷۸۲	آصفہ مینت
۲۲۵-۶، ۲	براکلمان
۲۸	تحفة الاخوان
۳۶	الدر الفريد
دار العلم للملايين بيروت ۱۹۹۰ء، ہشتم ۱۳۹	الاعلام
۱۲۶۱	معجم المطبوعات
مطبعة السعادة قاہرہ ۱۳۲۸ھ دوم ۳۲۷	البدر الطالع
۲۲۵، ۲	فہرس الفہارس
	زرکلی
	سریس
	شوکانی

یحییٰ عامری شافعی کی

بہجة المحافل وبغية الامائل

فی تلخیص السیر والشمائل

امام عماد الدین یحییٰ بن ابی بکر العامری (م ۸۹۳ھ) کی کتاب سیرت بہجة المحافل اگرچہ دو بار چھپ چکی ہے، پہلی بار قاہرہ سے ۱۳۳۰ھ میں اور دوسری بار مدینہ منورہ سے۔ لیکن علی گڑھ میں اس کا کوئی نسخہ موجود نہیں، اگر موجود ہے تو مخطوطہ/قلمی شکل میں۔ وہ مولانا آزاد لائبریری کے عبدالسلام کلکشن میں عربی مخطوطات میں شامل ہے اور اس کا نمبر ہے ۸/۸۔ یہ کتاب سیرت مصنف نے مخطوطہ کے ترقیمہ کے مطابق ۸۵۵ھ میں یعنی اپنی وفات سے اڑتیس سال قبل مرتب کی تھی۔ اس کے کاتب کا نام اسمعیل عبدالرحمن بن محمد ہے جنہوں نے ۱۰۹۹ھ میں اس کی کتابت سے فراغت پائی تھی۔ مخطوطہ کل ایک سو انتالیس اوراق پر مشتمل ہے اور ہر صفحہ پر انتالیس سطریں ہیں۔ عبارت شکستہ نسخ میں ہے اور الفاظ کافی چھوٹے ہیں، پوری کتاب سیاہ روشنائی میں ہے مگر اس کی سرخیاں بالعموم سرخ روشنائی میں لکھی گئی ہیں۔ بعض مسائل و امور کو بھی سرخ روشنائی میں لکھ کر ممتاز کیا گیا ہے۔ حاشیہ پر علامہ احمد بن حجر تہمی کے شاگرد رشید ابو عبد اللہ محمد بن ابی بکر الزبیدی کے تشریحی حواشی ہیں۔ جن سے مخطوطہ کی قدر و قیمت بہت بڑھ گئی ہے۔ بلاشبہ یہ ایک نادر مخطوطہ ہے۔ اس کے علاوہ یہ کتاب محدثین کے طریقہ تالیف کی بھی نمائندگی کرتی ہے کہ اس میں زیادہ تر روایات حدیث کو روایات سیرت پر ترجیح دی گئی ہے۔ انہیں اسباب سے ہم نے اس کو اپنے اس مقالہ کے لئے منتخب کیا ہے۔

بسملة، حمد و صلوة کے بعد مصنف علام نے سیرت نبوی (التواریخ النبویہ) کی بعض اہم ترین کتابوں کا ذکر کیا ہے جو یہ ہیں: محمد بن اسحاق الموطی کی السیرة الکبریٰ، اس کی تہذیب عبدالملک بن ہشام النخوی، سیرت کی بہترین (احسن) مختصر محبت الطبری کی خلاصة السیر، شمائل میں ابو عیسیٰ

ترمذی کی کتاب اور ابو محمد بن حیان کی جامع، اپنے انداز کی عجیب و نادر کتاب قاضی عیاض بن موسیٰ انکصبی کی کتاب الشفا، جس میں مصنف رحمۃ اللہ نے ذات نبوت، اس کے احکام و معاملات، شمائل، ہدایات، معجزات وغیرہ کو بہت عمدہ اسلوب اور پر قوت انداز میں بیان کیا ہے۔ مصنف عامری نے سیرت رسول صلی اللہ علیہ وسلم سے عوامی عقیدت اور وسیع محبت کی بنا پر ان تمام جامع کتب کا ایک مختصر تیار کیا۔ علامہ زبیدی کے حاشیہ کا اندازہ بعض تصریحات سے کیا جاسکتا ہے۔ مثلاً ابن اسحاق کی مختصر سوانح کے علاوہ ان کی کتاب کا تعارف، اس کا مقام و مرتبہ، علماء و محدثین کی آراء وغیرہ بیان کی ہیں۔ شمائل کی تشریح کی ہے، ابن ہشام پر مختصر سوانحی نوٹ لکھا ہے، احادیث و الفاظ کی تشریح کی ہے۔ لیکن ان کے تمام حواشی خاصے مختصر ہیں اور کہیں کہیں ہیں۔

صاحب کتاب علامہ عامری نے اپنی کتاب کو تین اقسام میں بانٹا ہے: قسم اول سیرت نبوی کی تلخیص پیش کرتی ہے جس میں ولادت تا وفات کے واقعات و حوادث ہیں اور وہ چھ ابواب میں منقسم ہے اس کی تفصیل یہ ہے:

باب اول: شرف نسب، عظمت خاندان، فضیلت بلاد مکہ و مدینہ، فضائل آباء و اجداد، تعداد اجداد

از حضرت آدم علیہ السلام

باب دوم: تاریخ ولادت تا نبوت و بعثت مع ان کے اہم واقعات و حوادث کے

باب سوم: نبوت تا ہجرت کے واقعات

باب چہارم: ہجرت اور اس کے بعد کے واقعات و حوادث تا وفات

باب پنجم: اولاد و ازواج، اعمام و عمات اور مرضعات کے علاوہ رضاعی بھائی بہنوں، موالی،

خدام، سفیروں، کاتبوں، عشرہ مبشرہ، اصحاب نقباء اور اصحاب فتاویٰ کا ذکر ہے۔

باب ششم: سواری کے جانوروں جیسے گھوڑوں، گدھوں، خچروں کے علاوہ دوسرے مویشیوں

جیسے بھیڑوں، بکریوں، اونٹوں کے ساتھ ساتھ ہتھیاروں، ملبوسات وغیرہ کا ذکر ہے اور ان کے

خاتمہ پر غزوات و سرایا کا بیان اور ان کی تعداد کا حوالہ ہے۔

قسم دوم میں آپ صلی اللہ علیہ وسلم کے اسماء گرامی، اخلاق عالیہ، خصائص و معجزات وغیرہ کا ذکر

ہے اور اس میں چار ابواب ہیں: اول اسماء گرامی میں، دوم: اخلاق، شمائل اور کمالات میں، سوم خصائص

میں جو دو انواع میں منقسم ہے: اول ان خصائص خاصہ میں جن سے اللہ تعالیٰ نے آپ کو دوسرے انبیاء کرام سے ممتاز کرنے کے لئے نوازا تھا اور جن کے سبب آپ کی امت کو امتیاز و خصوصیت نصیب ہوئی۔ دوسری نوع ان خصائص میں ہے جن میں آپ صلی اللہ علیہ وسلم منفرد ہیں اور امت اس میں شریک نہیں۔ ان میں واجبات، مباحات اور محرّمات شامل ہیں۔ باب چہارم معجزات میں ہے۔

قسم سوم آپ صلی اللہ علیہ وسلم کے شمائل و فضائل و اقوال و افعال میں ہے اور اس میں تین ابواب ہیں: باب اول مباحات اور آپ کی عادات و ضروریات پر ہے۔ دوم اخلاق حسنہ میں ہے۔ سوم آپ کی عبادات وغیرہ کے شمائل میں ہے۔ آخری باب میں ایک فصل جامع آپ کے اہل بیت، صحابہ وغیرہ کے ذکر خیر کے لئے مخصوص ہے۔ یہ فہرست دعائے مصنف پر ختم ہوتی ہے (الف ۲-۱ اب)

قسم اول کے باب اول میں شرف نسب وغیرہ کا بیان ہے۔ اس میں آیت قرآنی سورہ توبہ: ۱۲۸ "لقد جاءکم رسول منکم" اور آیت نساء کے علاوہ احادیث نبویہ اور آیات کی قراءت کا ذکر ہے۔ مفسرین و محدثین میں حضرات ابن عباس، علی بن ابی طالب، صحیح بخاری، سنن ابوداؤد، جامع ترمذی، طبری، قاضی عیاض وغیرہ کا حوالہ ہے اور بہترین نسل انسانی میں آپ کی خلقت کی احادیث ہیں اور عہد جاہلیت کے مختلف اقسام نکاح کا ذکر ہے۔ خاتمہ فصل ابوطالب کی تعریف خاندان پر کیا ہے جس میں قریش، بنو عبدمناف، بنو ہاشم اور محمد صلی اللہ علیہ وسلم کا درجہ بدرجہ ذکر ہے (الف ۳-۲ اب)۔ بعد میں کچھ اشعار ہیں۔

اگلی فصل میں آپ کی نبوت کی قدامت و ازلیت پر قاضی عیاض کی الشفاء، شیخ ابوالحسن حرانی مغربی کی کتاب اسماء النبی ﷺ، ترمذی وغیرہ کی روایات ہیں اور چند اشعار بھی۔ اس کے بعد کی فصل میں مکہ اور مدینہ کی فضیلت میں روایات و احادیث، اقوال فقہاء مع ان کے اختلاف وغیرہ کا ذکر صحیح بخاری، جامع ترمذی وغیرہ کے حوالہ سے ہے اور اسماء مکہ کا ذکر اور ان کے مقامات عالیہ کا بیان ہے، خاص کر مکہ کے پندرہ مقامات کا جہاں دعا قبول ہوتی ہے۔ خاتمہ حسب دستور دو شعروں پر ہوتا ہے (۳-۳)۔ اس کے بعد مدینہ کے فضل و تقدیم کا بیان صحیحین، تورات، محبت الدین طبری، قاضی عیاض وغیرہ کے حوالہ سے ہے (۴-۵)۔

اگلی فصل آپ کے شجرہ نسب میں ہے جس کو حضرت آدم تک لے گئے ہیں لیکن عدنان تک متفق

علیہ بتاتے ہیں اور اوپر کے شجرہ کو مختلف فیہ۔ اس موضوع میں متعدد کتابوں اور شیوخ کی روایات نقل کی ہیں جیسے ابن سعد کی طبقات، سراج الدین انصاری کی شرح البخاری وغیرہ۔ اس کے بعد ایک فصل میں آپ کے آباء و اجداد کے اوصاف (مزایا) بیان کئے ہیں اور ان میں رسول اکرم صلی اللہ علیہ وسلم سے ابتدا کر کے درجہ بدرجہ یا پیڑھی بہ پیڑھی والدین ماجدین، عبدالمطلب، ہاشم، عبدمناف کا ذکر فرہر تک اور والدہ ماجدہ کا مختصر سوانحی خاکہ دیا ہے (۶-۵)۔

باب دوم ولادت تا نبوت کے واقعات بیان کرتا ہے۔ اس میں تاریخ ولادت، مختلف اقوال و اختلافات سمیت، حمل و ولادت اور اس کے معجزات جن میں تمام مشہور روایات بیان ہوئی ہیں۔ رضاعت ثویبہ کے حوالہ سے حمزہؓ و ابو سلمہؓ کی رضاعی اخوت، حضرت حلیمہ کے ہاں رضاعت و پرورش، شق صدر وغیرہ کا ذکر ہے۔ ان سب میں سنہ کی قید بھی ہے، پانچویں سال کے اواخر یا چھٹے سال کے اوائل میں والدہ ماجدہ کے پاس واپسی اور ان کی کفالت، زیارت مدینہ، یہود کی بشارت، وفات والدہ وغیرہ، ساتویں/آٹھویں سال میں سیف ذی یزن سے عبدالمطلب کی ملاقات و زیارت کا ذکر ہے اور خاتمہ کفالت ابی طالب پہنچتا ہے۔ پھر متعدد روایات کی بنا پر ابو طالب کے ساتھ آپ کے سفر شام کا ذکر ہے اور عمر کا اختلاف بیان کیا ہے کہ وہ نویں، آٹھویں یا تیرہویں سال میں پیش آیا تھا۔ شوال چودہویں سال میں جنگ فجار میں شرکت کا ذکر ہے۔ اسی طرح سترہویں سال کا ذکر ہے جس میں کسریٰ کے قتل کا بیان ہے۔ پچیسویں سال میں میسرہ کے ساتھ سفر شام اور حضرت خدیجہ سے شادی کا ذکر ہے اور ان کا سوانحی خاکہ ہے (۸-۶) پینتیسویں سال میں حضرت فاطمہؓ کی ولادت، رسول اکرم صلی اللہ علیہ وسلم کی امانت و برکت، کعبہ کی تعمیر، رسول اللہ صلی اللہ علیہ وسلم کی صدق و دیانت کا ذکر کرنے کے بعد مختلف اسلامی ادوار میں تعمیرات کعبہ کا بیان ہے، اسی میں مسجد حرام کی تعمیر اور حضرات خفاء جیسے زید و ورقہ بن نوفل کا ذکر خیر ہے، اشعار کے علاوہ حضرت سلمان فارسی کے اسلام، اڑتیس سال کی عمر میں خلوت نبوی اور غار حرا اور بعض دوسری مبشرات کا ذکر ہے۔ صحیح کے علاوہ مجدالدین شیرازی، جو ان کے شیخ تھے، کا بھی حوالہ دیا ہے (۱۰-۸)۔

باب سوم نبوت تا ہجرت کے واقعات بیان کرتا ہے۔ اس کے اہم مباحث یہ ہیں: آغاز وحی الہی/تنزیل قرآن کریم کے لئے صحیح بخاری کی حدیث عائشہؓ مع اپنی طویل و مفصل سند کے، دوسرے

مصادر میں امام بخاری کی دوسری روایت، قاضی مجدالدین کی سفر السعادة، سیرة ابن اسحاق وغیرہ کے حوالہ سے حضرت جبریل کے نزول کی کیفیت، فترہ وحی، رویت جبریل، تاریخ نبوت/ وحی ۸/ یا ۱۰/ دو شنبہ ربیع الاول، چند اشعار، تبلیغ خفیہ، اسلام کی دعوت، اولین مسلمان، ان کی ترتیب پر اختلاف، اسلام علی کی ترجیح اور دوسرے ابتدائی صحابہ کرام کے اسماء سامی، چوتھے سال "فاصدع بما تؤمر" کا نزول اور علانیہ تبلیغ اسلام، پانچ مستہزئین کے اسماء، رشتہ داروں کو دعوت، صحابہ کی نماز خفیہ، ابوطالب سے قریش کی شکایات و فود، مخالفت بنی ہاشم و مسلمین، اشعار، بنو مطلب اور بنو ہاشم کی قرابت اور بنو عبد مناف کا خاندان، قریش کی مخالفت، اوس و خزرج میں اسلام کی اشاعت خاص کر ابتدائی مسلمانوں کا ذکر، حضرت ابن مسعود کی علانیہ تلاوت قرآن، مجالس قریش در صحن کعبہ، کوہ صفا سے خطبہ نبوی، مسلمانوں کی تعذیب قریش، پانچویں برس میں ہجرت حبشہ، مہاجرین حبشہ کے حالات، فوائد و خصوصیات ہجرت، ہجرت و سفر (ذہاب) کی تقسیم علماء (جو ایک نیا اور دلچسپ موضوع ہے)۔ چھٹے برس اسلام حمزہ و عمر، ساتویں برس کے آغاز میں مقاطعہ بنی ہاشم و مسلمین، ابوطالب کے اشعار، اسلام طفیل بن عمرو دوسی، ساتویں برس میں واقعہ/ جنگ بعاث اور مدینہ والوں کی قبولیت اسلام، بیعت عقبہ اولیٰ، آٹھویں برس سورہ روم کا نزول اور حضرت ابوبکر کا کردار، نویں برس شعب کی محصوری سے نجات اور مقاطعہ کا خاتمہ، ابوطالب اور حضرت خدیجہ کی وفات، اول الذکر کا مفصل بیان، ابوطالب کا قصیدہ، قریش کا ظلم و تعدی، طائف کا سفر نبوی، نصیبین کے جنات کا اسلام، حقیقت و تعریف جن اور علماء کا اختلاف، مکہ واپسی اور جوار مطعم بن عدی، ۱۰ء نبوی میں حضرت سودہ اور حضرت عائشہ سے شادی، گیارہویں برس قبائل عرب کے سامنے پیشکش، مدینہ میں اسلام کی اشاعت، اسراء و معراج کی بحث اور اس سال اس کا وقوع، بیعت عقبہ ثانیہ، تیرہویں برس میں بیعت عقبہ آخرہ اور اس کے واقعات۔ ماخذ میں صحاح اور دوسری کتب حدیث کے علاوہ اہل سیر جیسے ابن اسحاق وغیرہ کی روایات (۱۰-۲۵)۔

باب چہارم ہجرت نبوی کے واقعات و حالات سے بحث کرتا ہے۔ اس کے اہم مباحث ہیں: تاریخ ہجرت اور تقویم اسلامی کی ابتدا، حضرت ابوبکر کی تیاری اور معیت نبوی، غار ثور کا قیام، قباء آمد اور مدینہ تشریف آوری، اشعار صحابہ/ ابوقبیس رضی اللہ عنہ، تعمیر و مقام و فضیلت مسجد نبوی الگ فصل میں، دوسری فصل میں اولین مہاجرین اور ان کی منازل، ہجرت علی بن ابی طالب، الگ فصل میں اولین

مہاجرین کی فضیلت اور اسلام نہ قبول کرنے والوں کی درجہ بندی خاص کر مکہ مکرمہ کی فتح کے بعد مسلمان ہونے والوں کا مقام، ایک فصل میں یہود و منافقین کی مخالفت، ایک اور فصل میں مدینہ کی وبا اور اس کی انتہا، خاص فصل جہاد و انتقام کے بعد آغاز سرایا و غزوات کا ذکر کرنے کے بعد واقعات کو سنہ وار بیان کرنا شروع کیا ہے (۲۵-۲۹)۔

۱ھ کے واقعات ہیں: تعمیر مسجد و مکانات نبوی، صحیفہ/ کتاب نبوی کا نفاذ، مواخاۃ کی ابتداء، خاندان رسالت کی مہاجرت، عاشورا کا روزہ اور اذان کی مشروعیت، بعض اکابر صحابہ و صنادید قریش کی وفات وغیرہ (۲۹-۳۰)۔

۲ھ کے واقعات ہیں: غزوہ ودان، تحویل قبلہ اور اس کی حکمت، فرضیت صیام رمضان، شوال میں رخصتی عائشہؓ، حضرت علی و فاطمہ کی شادی، صدقہ فطر کی فرضیت، دارقطنی کی مفسرین پر سورہ اعلیٰ کی آیت کی تفسیر کے ضمن میں تنقید، اسلام حضرت عباس بن عبدالمطلب بعد واقعہ بدر، غزوات و سرایا جیسے بواط، العشرہ وغیرہ، احادیث و اہل سیر کی روایات (۳۰-۳۱)۔ پھر غزوہ بدر الکبریٰ کی تفصیلات ہیں (۳۲-۳۳)، چھٹا غزوہ بنوقینقاع چار پانچ سطروں میں ناقص بیان کیا ہے، اس کے بعد چھٹے، ساتویں، آٹھویں غزوات سویق، بنی سلیم اور ذوامر کا مختصر حال ہے، ابن اسحاق کے حوالہ سے قتل کعب بن اشرف اور اس کے بعد قتل ابی رافع کا ذکر ہے (۳۳-۳۴)۔

۳ھ کے واقعات و مباحث یہ ہیں: حضرت حفصہؓ سے زواج نبوی، حضرت عثمانؓ اور حضرت ام کلثومؓ کی شادی، حضرت زینب بنت خزاعہ اہلالیہ سے شادی، حضرت حسنؓ کی ولادت، نویں غزوہ کی تفصیلات (۳۴-۳۸) موخر الذکر کی تفصیلات زیادہ ہیں۔ غزوہ حمراء الاسد، غزوہ بنی النضیر بروایت بخاری، غزوہ بدر سوم نبوی کے حوالہ سے۔ اس برس کے سرایا میں سریہ عاصم بن ثابت کا مفصل ذکر ہے (۳۸-۳۹)۔

۴ھ کے واقعات میں اہم ترین یہ ہیں: بیتر معونہ اہل حدیث و اہل سیر دونوں کی روایات سے، شہداء سریہ کی فضیلت، نماز کی تقصیر اور اس کے بارے میں روایات و مباحث، حضرت ام سلمہؓ سے شادی، ولادت حضرت حسینؓ، حضرت زید بن ثابت کی کتاب یہود کی تعلیم، آیات قرآنی کا نزول، غزوات نبوی میں ذات الرقاع اور صلوة خوف کی تفصیل اور غورث کا واقعہ، غزوہ بنی المصطلق بروایت موسیٰ بن عقبہ، ابن اسحاق کا اختلاف تاریخ، حضرت جویریہ سے شادی، ولید بن عقبہ کی تقرری بطور عامل صدقات، تیمم کی رخصت،

احکام و فرائض تیمم، واقعہ افک مع تفصیلات، فوائد واقعہ اور احکام قذف و فصول میں (۳۶-۳۹)۔

۳ھ یا ۵ھ میں ”قیل“ کے ساتھ غزوہ خندق کا بیان ہے۔ جس میں واقعات کے ساتھ معجزات کا ذکر بھی ہے۔ اس سال کے مسلمانوں میں نوفل بن حارث ہاشمیؓ کے اسلام کا ذکر کیا ہے۔ پھر غزوہ بنی قریظہ کا مفصل ذکر دو اوراق میں ہے۔ اس کے علاوہ تحریم خمر پر خاصی مفصل بحث ہے (۳۶-۳۹)۔

۵ھ کے واقعات و حوادث میں فرضیت حج کا ذکر مع دوسری تفصیلات کے ہے جن میں رسول اکرم صلی اللہ علیہ وسلم کے حج و عمرے کے ذکر کے علاوہ شروط و احکام حج بھی مذکور ہیں۔ دوسرے حوادث میں قدم ضمام بن ثعلبہ کا ذکر مع اختلاف روایات جس میں زیادہ تر بحث صحاح و احادیث بالخصوص صحیح بخاری پر مبنی ہے۔ اسی سنہ میں حضرت زینب بنت جحش سے آپ کی شادی کا مفصل ذکر ہے جس میں اختلاف تاریخ و آراء مفسرین وغیرہ بھی شامل ہیں۔ حجاب کے احکام پر بھی بحث ہے، بعض اور حوادث جیسے غزوات دومۃ الجندل، بنی لحيان، گھوڑ سواری کے دوران آپ کا زخمی ہونا بھی بیان ہوا ہے (۴۹-۵۲)۔

۶ھ کے ”تواریخ“ ہیں: استقاء و کسوف کے واقعات و احکام خاصے مفصل مذکور ہیں (۵۲-۵۳)۔ دوسرے حوادث میں نزول حکم ظہار اور احکام ظہار کا خاصا مفصل ذکر کر کے صلح حدیبیہ کے واقعات کو فتح مبین کے عنوان سے بہت مفصل بیان کیا ہے۔ اس میں بعض فصول بھی ہیں جیسے تعداد مسلمان پر یا اس کی خصوصیات پر خاص فصل باندھی ہے۔ دوسرے حوادث میں حضرت خالد بن ولیدؓ، عمرو بن العاص کے اسلام اور نجاشی کی طرف عمرو بن امیہ ضمیری کی سفارت شامل ہیں۔ ایک نئی بحث یہ ہے کہ اس میں حضرت عقیل بن ابی طالب ہاشمی کے قبول اسلام کا ذکر کیا ہے اور پھر غزوہ غابہ یا ذوقرد کا مفصل بیان ہے (۵۳-۵۷)۔ اس کے بعد عرینہ والوں کا قصہ، بنو فزارہ کے خلاف حضرت زید کا سریہ، حضرت ام رومان کی وفات، ذوالحجہ میں ”ملوک اقالیم و جبابرہ“ کے نام رسول اکرم صلی اللہ علیہ وسلم کے فرامین اور سفیران گرامی، متون کے علاوہ ان کے فوائد پر بحث بھی ہے جو بہت قیمتی ہے (۵۷-۵۸)۔

۷ھ یا عمر نبوی کے ساٹھویں سال کے اہم واقعات ہیں: غزوہ خیبر کی تفصیلات و احکام زیادہ تر محدثین سے، اس زمانے میں اسلام لانے والوں کے اسماء گرامی (۶۱-۵۸)، غزوہ جذام از حضرت زید بن حارثہ، غزوہ ذات السلاسل، امارت کے بارے میں احادیث و احکام کی تفصیل نئی ہے اور بہت قیمتی بھی، عمرۃ القضاء اور حضرت میمونہ سے شادی (۶۱-۶۳)۔

۸ھ کے اہم حوادث ہیں: عبدالقیس کے وفد کی آمد تفصیل کے ساتھ، حضرت زینب بنت رسول اللہ صلی اللہ علیہ وسلم کی وفات، منبر نبوی کی تعمیر و روایت، غزوہ موتہ زیادہ تر صحیح بخاری اور احادیث سے (۶۳-۶۵)، غزوہ سیف البحر کا جلی سرخی کے ساتھ ذکر کیا ہے۔ پھر فتح مکہ کا مفصل بیان ہے جس میں واقعات فتح کے بعد کے حوادث کا بھی کافی مفصل ذکر ہے (۶۵-۶۷)۔ غزوہ حنین کی تفصیلات (۶۷-۶۹)، غزوہ اوطاس، غزوہ طائف، غنائم حنین کا بیان، ہوازن کے وفد کی حاضری خدمت، حضرات خالد و علی وغیرہ کے سرایا، قصیدہ بانس سعاد کے علاوہ فوائد سفر فتح پر بہت قیمتی معلومات ہیں، پھر ان سرایا کا ذکر کیا ہے جن کے مقام و تاریخ غیر معلوم ہیں (۶۹-۷۲)۔

۹ھ کے اہم واقعات یہ ہیں: وفود کی آمد کہ وہ سنہ وفود تھا (۷۷-۷۸)، غزوہ تبوک کی تفصیلات (۷۷-۸۰) جن میں حضرت کعب بن مالک کی حدیث پوری نقل کر کے اس کے فوائد پر ایک خاص فصل باندھی ہے، واقعہ ایلاء کی تفصیلات و احکام مع واقعات لعان و احکام لعان، دوسرے حوادث میں غامد یہ کا واقعہ اور زنا کے احکام پر مفصل بحث شامل ہے، اس میں حضرت ابو بکر صدیقؓ کے فضائل، بیعت اور خطبہ وغیرہ کی تفصیلات بھی آگئی ہیں، حضرت ام کلثومؓ و حضرت نجاشی کی وفات اور عبداللہ بن ابی کے انتقال کا ذکر ہے اور خاتمہ میں حج ابی بکر کی تفصیلات ہیں (۸۰-۸۳)۔

۱۰ھ کے اہم حوادث میں یہ شامل ہیں: بحیلہ کے سردار حضرت جریر بن عبداللہ بجلی کا قبول اسلام اور ان کی خدمات اسلامی، حارث بن کعب اور اہل نجران کے وفد کی آمد، حضرت تمیم داری کا قصہ، فروہ بن عمرو جذامی کا سریہ، حضرت علی کا سریہ اور حضرت خالد کا سریہ یمن، مسیلمہ کے خط اور دوسرے وفود کی آمد وغیرہ (۸۳-۸۴) اور خاتمہ باب پر حجۃ الوداع کی تفصیلات دی ہیں (۸۴-۸۶) جس کے بعد حجۃ الوداع کے نوادرو واقعات پر بحث ہے جو زیادہ تر حدیث پر مبنی ہے۔

سال آخر یعنی ۱۱ھ میں وفات نبوی کا مفصل ذکر ہے اور متعدد فصول میں ہے جیسے مرض کا آغاز، خروج سے عاجزی، معاملات جو پیش کئے گئے، وفات اور بعد کے واقعات، وفات نبوی کے بعد حالات و احوال صحابہ کی تبدیلی کی تفصیلات، مرثی، مدت حیات، عمر شریف، بعض حسین اتفاقات تاریخی جیسے عمر نبوی اور عمر خلفائے ثلاثہ باستثناء حضرت عثمانؓ کی مدت، میراث نبوی، خواب میں روایت نبوی وغیرہ (۸۶-۹۲)۔

باب پنجم رسول اکرم صلی اللہ علیہ وسلم کی اولاد، ازواج، اعمام، عمات، مرضعات، رضاعی اخوة و اخوات اور دوسرے عمال نبوی سے متعلق ہے۔ اس میں متعدد فصول ہیں جیسے فصل اولاد، فصل ازواج، فصل اعمام و عمات، فصل مرضعات، فصل موالی، فصل خدام احرار، فصل حرس، فصل سفیران، فصل کتاب، فصل رفقاء، فصل نقیبان دوازده (۹۸-۹۲)۔

باب ششم آپ کے سواری کے جانوروں پر مشتمل ہے اور متعدد فصول ہیں۔ اسی میں سلاح ولبوسات کا بھی ذکر ہے (۹۸-۹۹)۔ اس کے آخر میں غزوات و سرایا کی تعداد پر مختصر نوٹ ہے۔

قسم دوم آپ کے اسماء گرامی اور اخلاق عالی کے لئے خاص ہے۔ اس کا باب اول اسماء گرامی اور ان کے مناسبات پر ہے۔ اس میں کئی فصول ہیں (۹۹-۱۰۰)۔ باب دوم اخلاق کیلئے ہے (۱۰۰-۱۰۱) جس کے آخر میں خاتم نبوی پر ایک خاص فصل ہے۔ باب سوم خصائص نبوی کیلئے خاص ہے (۱۰۱-۱۰۳)۔ باب چہارم معجزات پر ہے (۱۰۳-۱۱۰) جس میں متعدد فصول ہیں، جیسے باب اول عادات و مباحات کے باب میں، اس میں غذا سے متعلق احکام و سنن و آداب ہیں، دوسری فصل مشروبات میں ہے۔ تیسری فصل خواب و منام میں، چوتھی نکاح و عطر کی سنت میں، پانچویں فصد لگوانے سے متعلق ہے۔ اگلی فصل جلوس کے آداب و سنت سے متعلق احادیث رکھتی ہے۔ اس میں گھر، مسجد وغیرہ مختلف مقامات پر جلوس اور دوسری مجلسی سنن کا ذکر ہے۔ پھر بعض فصول آپ کے نطق، ہنسی (ضحک)، بکاء، علامت رضا و ناراضی، لباس، داڑھی مونچھ، حلق نہ کرنے کی سنت، غصص صوت، مزاج اور گھوڑوں کی تربیت، تیر اندازی اور شہسواری سے متعلق ہیں (۱۱۰-۱۱۵)۔

باب دوم میں رسول صلی اللہ علیہ وسلم کے اخلاق معنوی کا بیان ہے جن کی تقسیم اکتسابی اور غیر اکتسابی کی کی ہے جیسے علم و حلم، صبر و شکر، عدل و زہد، تواضع و عفو وغیرہ۔ ایک مختصر فصل اکتسابی و عدم اکتسابی پر ہے۔ دوسری علم پر، تیسری جود و سخاوت پر، چوتھی شجاعت سے متعلق، پانچویں حیا و شرم پر، چھٹی حسن معاشرت پر، ساتویں شفقت اور رحمت و رافت پر، آٹھویں حسن اخلاق پر، نویں تواضع پر، دسویں عدل و انصاف پر، گیارہویں وقار و اعتبار پر، بارہویں زہد پر، تیرہویں خشیت الہی پر، چودہویں کمال و جمال کے امتزاج پر۔ اس باب میں زیادہ تر انحصار و استفادہ قاضی عیاض سے کیا ہے (۱۱۵-۱۱۸)۔

باب سوم کا موضوع شمائل نبوی ہے: پہلے عبادات نبوی کا بیان ہے جیسے طہارت، غسل، وضو، نماز،

اذکار، تیمم، دعا نماز سے متعلق سلف صالحین کا طریق بھی بتایا ہے۔ اذان و تکبیر/ اقامت کے دوران سنت نبوی، نماز اور اس کی متعلقات پر متعدد فصول ہیں۔ پھر متعدد نمازوں کا ذکر کئی فصول میں ہے جیسے نماز جمعہ، نماز شب، نماز تراویح، نماز استخارہ، نماز حفظ قرآن، نماز تسبیح، نماز ضحیٰ، نماز حاجت وغیرہ۔ اس کے بعد ایک فصل ان ممنوعات نماز کیلئے خاص ہے جو نماز کو خراب کرتی ہیں۔ اگلی فصل روزہ نبوی کی سنتوں پر ہے، اگلی تلاوت قرآن پر، ایک خاص فصل اجتماعی تلاوت قرآن کی سنت و عادت و حکم پر باندھی ہے، دوسری صبح و شام کے اذکار و ادعیہ پر ہے اور ایک اور عام ادعیہ و اذکار پر ہے۔ ایک فصل میں تعویذ پڑھنے کے مواقع مذکور ہیں۔ ایک فصل ذکر کے حلقوں اور ان کی فضیلت پر ہے، ان تمام فصول میں مختلف کتب حدیث سے مواد لیا ہے (۱۱۸-۳۳)۔

باب چہارم رسول اللہ صلی اللہ علیہ وسلم کے اہل بیت کے فضائل پر ہے۔ فصل اول میں آیات و احادیث کے علاوہ اہل بیت کے شرکاء و ارکان کا ذکر ہے اور ان کی عمومی فضیلت کا بیان ہے۔ فصل دوم صحابہ کرام کی فضیلت پر، فصل سوم تعظیم و احترام صحابہ پر، فصل چہارم حدیث و روایت حدیث کی فضیلت سے متعلق ہے جس میں اشعار بھی ہیں۔ پانچویں فصل جلی سرخی سے درود و صلوة پر ہے، اس میں منظوم حمد و صلوة بھی ہے اور اسی پر مخطوطہ ختم ہوتا ہے (۱۳۴-۳۹)۔

Handwritten text in Urdu script, likely bleed-through from the reverse side of the page. The text is partially obscured and difficult to decipher.

امام قسطلانی

مؤلف المواهب اللدنیہ

(۹۲۳-۸۵۱ھ / ۱۵۱۷-۱۲۳۸ء)

نویں دسویں / پندرھویں سوھویں صدی کے سنگم پر جن عظیم سیرت نگاروں نے اپنے نقوش تحریر و تالیف چھوڑے ان میں ایک شافعی عالم و محدث امام قسطلانی تھے۔ وہ امام جلال الدین سیوطی کے متاخر معاصر اور علامہ دیار بکری کے پیشرو معاصر تھے۔ ان کا تعلق مصر کے ایک اہم علاقے سے تھا اور اس لحاظ سے مصر میں سیرت نبویہ کے ارتقاء میں ان کا اہم حصہ رہا۔ مصر میں اسلامی عہد کے آغاز سے ہی اسلامی علوم و فنون کا ارتقاء برابر ہوتا رہا اور ہر دور میں عظیم و جلیل مؤلفین پیدا ہوتے رہے۔ ان کے فن سیرت میں پیشرو ہموطن تھے: امام احمد بن علی المقریزی (م ۸۴۵ھ / ۱۲۳۲ء) جن کی کتاب ”امتاع الاسماع“ نے ایک خاص مقام پایا۔ پھر ان کے متاخر ہموطن مؤلفین سیرت میں امام علی بن برہان الدین الحطمی (م ۱۰۴۴ھ / ۱۶۳۳ء) اور ان کے کارنامے ”انسان العیون“ نے، جو زیادہ تر ”السیرة الحلبیہ“ کے عنوان سے مشہور ہے، مصری فن سیرت کو چار چاند لگائے اور آخر میں ان کے اپنے شارح علامہ زرقانی (م ۱۱۲۲ھ / ۱۷۱۰ء) نے شہرت دوام حاصل کی۔ اور عصر جدید میں یہ سلسلہ نگارش برابر جاری ہے۔

نام و نسب

علامہ قسطلانی کا پورا نام و نسب یہ ہے: ابو العباس احمد بن محمد شہاب الدین بن ابو بکر بن عبد الملک بن احمد بن حسین بن علی القسطلانی۔ ان کی نسبت قسطلانی کے ساتھ زرقانی نے ان کی ایک اور نسبت التیمی بھی نقل کی ہے اور تیسری مصری ہے اور چوتھی ان کے مسلک فقہ کے سبب شافعی بھی بیان کی ہے۔ سخاوی

کے مطابق ان کی والدہ ماجدہ کا نام حلیمہ تھا اور وہ شیخ ابو بکر بن احمد بن حمیدہ النحاس کی دختر تھیں۔

ولادت

امام قسطلانی بقول امام سخاوی ۱۲ رذوالقعدہ ۸۵۱ھ / ۱۹ جنوری ۱۴۳۸ء کو مصر/قاہرہ میں پیدا ہوئے۔
عیدروس نے بھی اسی حوالہ سے یہی تاریخ ولادت نقل کی ہے۔ یہی تاریخ بروکلیمان کے مقالہ میں بھی ہے۔

تعلیم و تربیت

علامہ قسطلانی کی تعلیم و تربیت مصر ہی میں ہوئی۔ انہوں نے قرآن کریم حفظ کرنے کے بعد ساتوں قراءات سیکھیں اور قراءت و تجوید کی اہم کتابیں جسے شاطبیہ، جزریہ اور وردیہ وغیرہ بھی حفظ کیں۔ سن رشد کو پہنچنے کے بعد اعلیٰ تعلیم حاصل کی اور متعدد علوم و فنون میں مہارت بہم پہنچائی۔ انہوں نے حافظ شاوی سے پانچ مجالس کے دوران صحیح بخاری پڑھی۔ ان کے دوسرے استاد گرامی امام سخاوی تھے جن سے ان کی کئی تالیفات کا درس لیا۔ قراءات سبعہ کی تعلیم علامہ سراج عمر بن قاسم الانصاری سے لی اور انیسویں پارے کی قراءات ثلاثہ کی تعلیم علی الزین عبدالغنی البیہقی سے پائی پھر قراءات سبعہ اور عشرہ کی مزید تعلیم امام الشہاب بن اسد سے حاصل کی اور دوسرے اساتذہ قراءات علی الزین خلد الازہری، الشمس بن الحمصانی امام جامع مسجد ابن طولون اور الزین عبدالداؤد الازہری سے بھی قراءات سبعہ وغیرہ کے حاصل کرنے کا ذکر آتا ہے۔ امام قسطلانی کو اس علم شریف سے عشق تھا۔ پھر مکہ کے قیام کے دوران وہاں کے متعدد اساتذہ سے، جن میں سخاوی کے علاوہ دوسری اہم شخصیات شامل تھیں، مختلف علوم پڑھے۔ ان کے مکی اساتذہ میں شیخ انجم بن فہد بھی شامل تھے۔ ان کے اساتذہ فقہ میں امام فخر المفسی، شہاب العبادی، الشمس البامی البرہان العجلونی، جلال البکری وغیرہ کا نام آتا ہے جن سے المنہاج، البہجۃ، الحاوی، حاشیۃ الجلال البکری علی المنہاج وغیرہ کے پڑھنے کا حوالہ ہے۔ نحو تو امام عجلونی سے پڑھا تھا اور شرح الشذوراس کے مؤلف گرامی سے۔ حدیث کے اساتذہ بھی متعدد تھے جن میں امام سخاوی کے علاوہ امام رضی الاوجاتی، ابوالسعود الغزالی وغیرہ شامل تھے اور ان سے متون حدیث خاص کر صحیح بخاری، مسند احمد، مشیحہ ابن شاذان الصغریٰ وغیرہ شامل تھیں۔

بقول عیدروسی امام قسطلانی نے متعدد بار حج کیا اور بیت اللہ کے جوار میں مدتوں قیام کیا۔ ان میں سے ۸۸۴ھ اور ۸۹۳ھ کے قیاموں کا ذکر خاص طور سے کیا ہے کہ وہ خاصے طویل اور نتیجہ خیز تھے اور مدینہ منورہ کے قیام سے بھی وہ برابر مستفید ہوتے رہے۔ مکہ مکرمہ میں انہوں نے محدثہ زینب بنت الشوبکی سے سنن ابن ماجہ وغیرہ پڑھی اور امام البرہان الممتبولی وغیرہ سے صحبت پائی۔

تدریس و تذکیر

امام قسطلانی ایک عظیم استاد اور زبردست واعظ تھے۔ وہ جامع عمری وغیرہ میں وعظ و پند کی مجالس آراستہ کرتے تو ان میں جم غفیر جمع ہو جاتا۔ ان میں عوام و خواص دونوں بڑے شوق و ذوق سے شریک ہوتے کہ ان کا وعظ میں کوئی ثانی نہ تھا۔ امام سخاوی کے مطابق امام قسطلانی نے جامع عمری میں ۸۷۳ھ سے اور پھر صبا نین کے الشریفیہ میں بھی وعظ و تذکیر کی اور اسی طرح مکہ کے دوران قیام میں بھی۔ وہ قرافہ صغریٰ کی خانقاہ میں شیخ احمد بن ابی العباس الحرار کے شیخ المشائخ کے عہدے پر فائز ہوئے اور شیخ مذکور کے مناقب میں ایک کتاب بھی تالیف کی۔

درس و تدریس میں وہ اپنے طلبہ و تلامذہ کو پڑھاتے بھی تھے اور ان کو لکھاتے بھی تھے اور پھر ان کو سندیں بھی عطا کرتے تھے۔ انہوں نے اپنے لئے اور اپنے تلامذہ دونوں کے لئے بہت کچھ لکھا۔ امام سخاوی نے لکھا ہے کہ امام قسطلانی بہت سے امراض میں گرفتار تھے تاہم قناعت پسند اور صابر و شاکر تھے۔ قرآن و حدیث کے بہترین قاری اور عمدہ خطیب تھے کہ ان کی آواز بہت بلند تھی۔ وہ بہت سے اوصاف حمیدہ اور صفات ستودہ کے مالک ہونے کے باوجود بہت ہی منکسر المزاج، متواضع، محبت والے، عمدہ معاشرت و اخلاق والے تھے۔ وہ بہت سرعت کے ساتھ سفر کرتے تھے۔ ۸۹۷ھ میں ایک بار پھر انہوں نے ابن اخی الخلیفہ کے ساتھ مکہ کا سمندری سفر کیا اور حج کر کے ان کے ساتھ واپس گئے۔

امام سخاوی اور دوسرے سوانح نگاروں نے ان کے تلامذہ کے اسماء گرامی نہیں گنائے ہیں لیکن ان کے تدریس و تعلیم کے حلقہ میں چونکہ ہزار ہا لوگ شریک ہوتے تھے لہذا ظاہر ہے کہ ان کی تعداد بہت زیادہ تھی اور ان میں متعدد حضرات بہت بلند مقام کے بھی مالک تھے۔

تصانیف

غالباً امام قسطلانی کی سب سے پہلی تالیف ان کے شیخ کی کتاب المناقب تھی جس کا عنوان تھا: "نزہة الابرار فی مناقب الشیخ ابی العباس الحواری"۔ اپنی آخری عمر میں وہ پوری طرح سے تصنیف و تالیف کے لئے وقف ہو گئے تھے۔ ان کی اہم کتابوں میں حدیث و سیرت، تزکیہ و تصوف اور قراءت و تجوید وغیرہ پر مبنی تالیفات شامل ہیں۔ سخاوی اور عیدروسی وغیرہ نے ان کی تالیفات میں سے حسب ذیل کا ذکر کیا ہے:

(۱) لطائف الاشارات لفنون القراءات: بروکلمان نے اس کو اس موضوع پر قسطلانی کی سب سے قابل ذکر تصنیف قرار دیا ہے۔

(۲) العقود السنیة فی شرح المقلمة الجزریہ: جو علم تجوید کی اہم کتاب کی شرح ہے۔

(۳) الكنز فی وقف حمزة وهشام: یہ بھی علم قراءت و تجوید کی ایک عمدہ تالیف ہے۔

(۴) شرح الشاطبیہ: میں ابن الجزری کے اضافے شامل کرنے کے علاوہ بہت سے نادر

فوائد کا بھی اضافہ کیا جو دوسری شروح میں نہیں پائے جاتے۔

(۵) شرح البردة بعنوان مشارق الانوار المضيئة فی مدح خیر البریة: جس کو

امام سخاوی نے ان سے لے کر خود بھی پڑھا تھا اور دوسروں کو بھی پڑھایا تھا۔

(۶) کتاب نفائس الانفاس فی الصحة واللباس

(۷) سوانح ابو القاسم الشاطبی: کا ذکر بروکلمان نے کیا ہے کہ قسطلانی نے اپنے قراء

ت قرآن کے استاد کی ایک سوانح عمری بھی لکھی ہے۔

(۸) الروض الزاهر فی مناقب الشیخ عبد القادر.

(۹) شرح کتاب الشمال للترمذی: بروکلمان نے اس کا ذکر اپنی کتاب میں کیا ہے۔

(۱۰) مقامات العارفين: بروکلمان کے مطابق یہ کتاب تصوف پر ہے۔

(۱۱) مسالک الحنفاء الی مشارع الصلوة علی النبی ﷺ: بروکلمان نے اس کو بھی

تصوف میں شمار کیا ہے لیکن عنوان اس کو کتاب سیرت بتاتا ہے۔

(۱۲) تحفة السامع والقاری بنختم صحیح البخاری.
 (۱۳) رسائل فی العمل بالربع المجیب: جس کے بارے میں امام سخاوی کا خیال ہے
 کہ اس فن کی تعلیم یا استفادہ علامہ الغر الوفاؤی سے حاصل کیا تھا۔
 (۱۴) ارشاد الساری فی شرح صحیح البخاری: جو صحیح بخاری کی دس ضخیم جلدوں
 میں شرح ہے اور جس کو سب سے عمدہ، سب سے خوبصورت اور سب سے جامع شرح ہونے کا فخر
 حاصل ہے۔

(۱۵) المواہب اللدنیہ بالمنح المحمدیہ: سیرت نبوی کی عظیم الشان کتاب ہے جو
 اپنے حسن ترتیب و تالیف اور افادہ اور اضافہ کے لحاظ سے بی مثال ہے اور جس کی متعدد شروح لکھی گئیں
 جن میں زر قانی کی شرح سب سے زیادہ مشہور و معروف ہوئی۔ زر قانی کی شرح المواہب اللدنیہ کا جو
 نسخہ مولانا آزاد لائبریری مسلم نیورسٹی علی گڑھ میں (م ۱۹ ق ش / ۱۵۳۵۸) ہے وہ مولانا عبدالحی فرنگی محلی
 نے (۱۲۷۹ھ) میں مکہ معظمہ میں خریدا تھا اور اس پر ان کی مہر و تحریر کے علاوہ بعض دوسری تصریحات بھی
 انہیں کے قلم سے ہیں اور ان میں امام قسطلانی کی مختصر سوانح کے علاوہ مواہب کی شرح کا ذکر بھی ہے۔
 ان میں مولانا نور الدین علی القاری الہکی (م ۱۰۱۳ھ) علامہ شیخ ابراہیم بن محمد المیمونی المصری الشافعی
 (م ۱۰۷۹ھ)، شیخ ابوالفیاء علی بن علی الشبراملسی (م ۱۰۸۷ھ) کے حواشی اور زر قانی کی شرح کا
 ذکر کشف الظنون کے حوالہ سے دیا ہے۔ ایک بیان کے مطابق قسطلانی نے اپنی کتاب ۸۹۹ھ میں
 تالیف کی تھی۔ مولانا محمد عبد الجبار خاں آصفی نظامی نے اس کا ترجمہ اردو سیرت محمدیہ کے عنوان سے
 ۱۳۴۲ھ میں شائع کیا تھا۔ عبد الباقی نے اس کا ایک ترکی ترجمہ کیا جو ۱۲۶۱ھ میں استانبول سے چھپا اور
 علامہ النیبانی صدر عدالت عالیہ بیروت نے اس کی ایک تلخیص الانوار المحمدیہ من المواہب
 اللدنیہ کے عنوان سے ۱۲-۱۳۱۰ھ میں شائع کی۔ قسطلانی کی المواہب اللدنیہ دو ضخیم جلدوں میں قاہرہ
 سے ۱۲۸۱ھ میں طبع ہوئی تھی۔ اس کی دوسری متعدد طباعتیں اب تک آچکی ہیں اور اس کی جلدوں کی
 تعداد بھی کافی بڑھ گئی ہے۔

معاصرین کی علمی چشمک اور امام قسطلانی کی فروتنی کا ایک واقعہ بھی عام طور سے بیان کیا جاتا
 ہے۔ امام سیوطی کو غلط فہمی ہو گئی تھی کہ امام قسطلانی ان کی کتابوں سے بلا حوالہ نقل کر لیتے تھے اور اس بنا پر

ان کے دل میں کچھ تکدر بھی پیدا ہو گیا تھا۔ انہوں نے ایک بار شیخ الاسلام زکریا کے سامنے برسر عام یہ دعویٰ کیا اور شیخ موصوف کے مطالبہ پر متعدد مقامات کی نشاندہی کی جہاں امام قسطلانی نے بیہوشی کی روایات اصل کتابوں کے بجائے ان کی تالیفات سے نقل کی ہیں حالانکہ ان کو سیوطی کا حوالہ دینا چاہئے تھا۔ بہر حال صورت حال کچھ بھی ہو شیخ جار اللہ بن فہد کے مطابق امام قسطلانی نے امام سیوطی کی غلط فہمی دور کرنی چاہی۔ وہ قاہرہ سے پیادہ پاروضہ گئے جہاں امام سیوطی خلوت نشین تھے اور ان کے دروازے کو کھٹکھٹایا۔ امام سیوطی کے استفسار پر باہر ہی سے کہا کہ میں قسطلانی حاضر خدمت ہوں اور ننگے پیر اور ننگے سر حاضر ہوا ہوں تاکہ آپ کی رنجش دور کر کے خوشنودی حاصل کروں۔ امام سیوطی نے دروازہ نہیں کھولا اور نہ ملاقات کی لیکن یہ ضرور کہا کہ میں آپ سے خوش ہوں، ناراض نہیں۔

وفات

امام قسطلانی نے اپنی پوری زندگی اپنے وطن ہی میں بسر کی اور بروز جمعہ ۷/رمحرم ۹۲۳ھ/۳۱ جنوری ۱۵۱۷ء کو قاہرہ میں وفات پائی۔

طریقہ تالیف

بلاشبہ امام قسطلانی اپنے عہد کے عظیم امام، ماہر عالم، مسلم حافظ اور جلیل القدر مؤلف تھے۔ وہ حسن تقریر اور جمال تحریر دونوں کے مالک تھے۔ ان کی عبارت بلیغ، اشارت لطیف، تالیف حسین، تدوین جمیل، ترتیب جاذب ہوتی تھی۔ وہ اپنے زمانہ کے تمام اکابر کے لئے مایہ زینت اور سرمایہ فخر تھے۔ ان کے بحر علمی پر ان کی دو کتابیں ارشاد الساری اور الموہب اللدنیہ ہی شہادت دینے کے لئے کافی ہیں۔ امام قسطلانی نے اپنی کتاب سیرت ۱۵ شعبان ۸۹۹ھ/۲۲ مئی ۱۴۹۴ء کو مکمل تھی۔ غالباً یہی وجہ ہے کہ امام سخاوی نے اپنی کتاب میں ان کی اس تصنیف لطیف کا ذکر نہیں کیا ہے کہ وہ نویں صدی ہجری کے بالکل اواخر کا واقعہ تھا جس کی خبر امام سخاوی کو نہ ہو سکی۔

الموہب اللدنیہ کو امام قسطلانی نے سیرت نبوی سے زیادہ اسلامی کشکول بنا دیا ہے۔ ان کے شارح امام زرقانی نے اپنے اصل متن پر بہت سے اضافے کر کے اس کی ضخامت اور تالیفی نوعیت اور

بڑھا رہی ہے۔ اصل مؤلف اور ان کے شارح کا طریقہ تالیف اگرچہ کافی متحد ہے تاہم موخر الذکر نے بعض اضافات و تشریحات کر کے اس کو معنوی ضخامت بھی عطا کر دی ہے۔ قسطلانی کی اصل کتاب کی نوعیت اور اس کے طریقہ تالیف کا ایک اندازہ اس کے موضوعاتی تجزیے سے کیا جاسکتا ہے۔

امام قسطلانی نے اپنی کتاب سیرت کو ایک قاموس سیرت بنانے کی کوشش کی ہے لہذا اصل سیرت کے ساتھ بہت سے متعلق موضوعات اور اطراف سیرت اور اسلامی احکام کو اس کا حصہ بنا دیا ہے۔ مؤلف گرامی نے اپنی کتاب کو ابواب کی بجائے القاصد میں تقسیم کیا ہے۔ مقصد اول رسول اکرم صلی اللہ علیہ وسلم کی نبوت کی ازلیت وابدیت اور افضلیت سے بحث کرتا ہے۔ اس کے آخر میں نسب نبوی بیان کیا ہے جو سیرت نبوی کا اولین باب بنتا ہے۔ اس مقصد میں پوری سیرت نبوی آگئی ہے۔ ولادت تا وفات کے تمام مباحث کو اسی مقصد میں سمودیا ہے جو پوری کئی جلدوں کو حاوی ہے۔ مواہب قسطلانی کا دوسرا مقصد پہلے مقصد کی مانند متعدد فصول، ذیلی سرخیوں اور عنوانوں میں منقسم ہے۔ اس مقصد دوم کی متعدد فصول میں رسول اکرم صلی اللہ علیہ وسلم کے اسماء و صفات، اولاد و امجاد، ازواج مطہرات، اعمام و عمات اور رضاعی بھائی بہنوں، اولاد نبوی، خدام نبوی، امراء نبوی، خطباء و موزنین، سواری کے جانوروں کے علاوہ تمام وفود عرب کا ذکر کیا گیا ہے۔

مقصد سوم دراصل کتاب الشمائل النبویہ ہے۔ اس میں اصولی اور نظریاتی بحثیں بھی ہیں اور خاص جسمانی شمائل اور اخلاقی صفات بھی۔ ان کی مختلف فصول میں غذا، لباس، نکاح، آداب اکل و شرب، فقر و زہد، سونے جاگنے کی سنتوں وغیرہ پر بہت مفصل مباحث ہیں۔

مقصد چہارم کا بنیادی موضوع معجزات نبوی ہے اور اس کا نام ہی ”کتاب فی المعجزات والخصائص“ رکھا ہے۔ عام اصولی علماء کی مانند ان معجزات اور خصائص محمدی صلی اللہ علیہ وسلم کی اقسام بیان کی ہیں۔ ان کے بعد امت محمدی کے خصائص کی بحث ہے جو مختلف الانواع ہے اور ان میں سے ہر ایک جہت پر ایک الگ الگ فصل قائم کی ہے۔

مقصد پنجم اسراء و معراج پر مفصل و مدلل بحث پیش کرتا ہے۔ اس میں تمام روایات و احادیث کے علاوہ متاخر علماء اور اصولیین کے آراء و نظریات بھی پوری طرح موجود ہیں۔ یہ کتاب ”الاسراء والمعراج“ ہے۔

مقصد ششم رسول اکرم صلی اللہ علیہ وسلم کے مقام عظمت و رفعت سے بحث کرتا ہے۔ اس کے تحت تمام متعلقہ آیات قرآنی، احادیث نبوی، آثار صحابہ، اقوال علماء و محدثین کے علاوہ کتب سابقہ کی روایات و تصدیقات بھی ہیں۔

مقصد ہفتم رسول اکرم صلی اللہ علیہ وسلم سے محبت کرنے اور آپ صلی اللہ علیہ وسلم کی سنت کی اتباع کرنے کے وجوب سے بحث کرتا ہے۔ عام نظریاتی مباحث کے علاوہ رسول اکرم صلی اللہ علیہ وسلم پر درود و سلام بھیجنے کی بحث بہت جامع ہے۔ اسی کے بعد صحابہ کرام کے ساتھ محبت و حسن ظن رکھنے کی بحث الگ فصل میں پیش کی ہے۔ صحابہ کرام کی فضیلت و مقام وغیرہ پر بھی اس میں مباحث ہیں۔

مقصد ہفتم طب نبوی پر مشتمل کتاب لطیف ہے جو دونوں طرح کے امراض - بدنی و قلبی - کی دوائیں تجویز کرتی ہے۔ اس میں کتاب التعمیر بھی ہے جو خوابوں - رویاء ظنی اور رویاء صادقہ - سے بحث کرنے کے علاوہ ان کی تعبیریں بھی بتاتی ہے۔ الگ فصول میں اخبار غیبیہ اور پیشگوئیاں کا بھی ذکر کی گئی ہیں۔

مقصد نہم عبادات نبوی کے لطائف سے بحث کرتا ہے۔ یہ کتاب الطہارۃ، وضو، صلاۃ، صوم، زکوٰۃ، حج وغیرہ پر حاوی ہے۔

مقصد دہم رسول اکرم صلی اللہ علیہ وسلم پر اللہ تعالیٰ کی ان گنت نعمتوں سے متعلق ہے۔

مواہب قسطلانی کی ایک بنیادی خاصیت اور عقیدت مندانہ نگارش کی نوعیت ضعیف و کمزور روایات کی جمع و تدوین ہے۔ بعض دوسرے محدثین اور سیرت نگاروں کی مانند وہ ایسی روایات و آثار جمع کرنے میں بڑی دلچسپی دکھاتے ہیں جو روایتی اور درایتی اعتبار سے محققین علماء کے نزدیک ناقابل اعتبار ہیں جیسے واقعہ بحیرا کی روایات، ولادت نبوی کے وقت کے مبشرات و معجزات، غار ثور میں پیش آنے والے خوارق، شمائل میں آپ صلی اللہ علیہ وسلم کے سایہ نہ ہونے کی بحث، معجزات و مبشرات میں ایسی بہت سی ضعیف روایات دی ہیں۔

بلاشبہ امام قسطلانی کی المواہب اللدنیہ سیرت نبوی اور اطراف سیرت کے تمام بنیادی مآخذ کی جامع ہے۔ امام موصوف کی پوری کوشش رہتی ہے کہ وہ کسی بھی معتبر اور بسا اوقات غیر معتبر مآخذ کو نہ چھوڑیں۔ جامع الروایات علماء میں استقصاء کرنے کے رجحان کے غالباً ایک عظیم ترین نمائندے امام قسطلانی ہیں۔ یہی وجہ ہے کہ متاخرین ان کی کتاب کی طرف معلومات کے لئے بھی رجوع کرتے ہیں۔ وہ

صرف سیرت کی مخصوص کتب سے روایات نہیں لیتے بلکہ قرآن مجید، تفسیر، حدیث، تاریخ، علم کلام، تصوف اور نہ جانے کن کن موضوعات کی کتابوں سے روایات و آراء لیتے ہیں۔ زرقانی نے اس متن میں عظیم الشان اضافے کر کے اسے جامع سیرت بلکہ کثکول بنا دیا ہے۔

نقد و استدراک بھی امام قسطلانی اور ان کے شارح کی ایک خصوصیت ہے۔ لیکن اس کا مظاہرہ بالعموم ان کے پسندیدہ موضوعات اور روایات کے خلاف آراء و افکار ہی میں ہوتا ہے اور یہ بالعموم کبھی کبھار ہی ہوتا ہے۔ اس لئے نقد و تنقید ان کی کتاب میں ذرا کم ہی بار پا سکتی ہے۔

مواہب اللدنیہ اور اس کی شرح دونوں میں کثرت موضوعات اور کثرت معلومات کے طریقہ کے سبب ایک خامی یہ پیدا ہو گئی ہے کہ وہ اطراف و متعلقات سے زیادہ بحث کرتی ہیں اور اصل سیرت نبوی سے کم۔ توازن کا فقدان اور اعتدال کی کمی کا سب سے بڑا ثبوت یہ ہے کہ اصل سیرت نبوی کا مواد صرف مقصد اول میں محدود کر دیا گیا ہے، بعض اور مقاصد میں بھی اگرچہ مواد سیرت موجود ہے مگر اس کی حیثیت اطراف سیرت ہی کی ہے۔

امام قسطلانی کی مواہب اللدنیہ کی ایک بے مثال اور شاندار خصوصیت اس کی انتہائی خوبصورت عربی ہے۔ زبان و بیان دونوں کے لحاظ سے وہ اعلیٰ و ارفع ہے۔ اسلوب و طرز ادا میں بے نظیر ہے۔ سیرت نبوی کے پورے کتب خانے میں بالخصوص طویل کتب میں ایسی فصیح و بلیغ زبان نظر نہیں آتی۔ غالباً اس کا ایک سبب حضرت مولف کی تقریری صلاحیت بھی تھی۔ سیرت نبوی کو ادبی زبان دینے میں غالباً امام قسطلانی سچ مچ امامت کا درجہ رکھتے ہیں۔

مصادر و ماخذ

	بروکلمان	”العسقلانی“ مقالہ اردو دائرہ معارف اسلامیہ لاہور
۱۰۲/۱		البدر الطالع
۱۱/۶		
اول ۲۳۲	زرکلی	الاعلام
	سحاوی	الضوء اللامع، مکتبہ القدی ۱۳۵۳ھ، ۱۰۳/۲-۱۰۴ (خاکہ ۳۱۳)
	علی مبارک پاشا	الخطط التوفیقیة، بولاق ۱۳۰۶ھ ۱۱/۶
	شیخ عنایت اللہ	”رسول اکرم صلی اللہ علیہ وسلم کے سیرت نگار“
		مقالہ نقوش رسول نمبر لاہور، ۱۹۸۳ء اول، ۱۸-۷۱
	العیروسی	تاریخ النور السافر من اخبار القرن العاشر، مکتبہ عربیہ بغداد ۱۹۳۲ء
۱۱۳-۱۵		عبد القادر بن شیخ بن عبد اللہ
۱۲۶/۱		الکواکب السائره

علامہ زرقانی

مؤلف شرح المواهب اللدنیہ
(۱۱۲۲-۱۰۵۵ھ/۱۷۱۰-۱۶۳۵ء)

مصر میں فن سیرت نگاری کا جوار تقادوسری/آٹھویں صدی میں شروع ہوا تھا وہ مختلف صدیوں میں مختلف مراحل سے گذرتا ہوا مقریزی، قسطلانی اور حلبی وغیرہ جیسے سیرت نگاروں کی تحریروں میں مختلف صورتیں اختیار کرتا اور نئے رجحانات اپناتا ہوا گیا رہویں۔ بارہویں اور سوھویں۔ سترھویں صدی میں ایک خاص منزل پر پہنچ گیا۔ اس دوران دو تین نئے رجحانات واضح طور سے نظر آتے ہیں۔ ان میں سے اہم ترین یہ تھا کہ مؤلفین سیرت متعدد ماخذ سے معلومات اکٹھی کر کے اپنی کتاب تالیف کرتے تھے جو طبعاً اد ہوتی تھی اور نئی معلومات کے سبب اس کی اپنی افادیت بھی ہوتی تھی۔ دوسرا ایک اہم رجحان یہ پیدا ہوا کہ کچھ مؤلفین نے اختصار و خلاصہ کی راہ اپنائی جس کی درسی اور نصابی افادیت ہو سکتی ہے اور تیسرا اہم رجحان حاشیہ اشرح نگاری کا تھا جو کسی پیشرو کتاب کے متن پر مبنی ہوتا تھا اور اس میں بھی دو طرح کے رجحانات تھے: اول یہ کہ مؤلف متن کتاب پر اپنی معلومات کا اضافہ ضرور کرتا تھا مگر اصل مؤلف کے متن کی لفظ بلفظ تشریح کرنے کی زحمت نہیں اٹھاتا تھا جیسا کہ حلبی کی سیرت طیبہ میں نظر آتا ہے اور دوم یہ کہ شارح باقاعدہ متن کتاب کی تشریح لفظ بلفظ اور جملہ درجملہ کرتا تھا اور اسی کے حوالہ سے اپنی اضافی معلومات بڑھاتا تھا۔ یہ طریقہ کار سب سے زیادہ زرقانی کے ہاں نظر آتا ہے۔ اسی بنا پر ان کی کتاب سیرت سب سے زیادہ مفصل ہے اگرچہ اس میں سیرتی مواد خاص تکنیکی معنوں میں بہت کم ہے۔

نام و نسب

زرکلی نے علامہ زرقانی کا نام محمد اور ان کے والد ماجد کا عبد الباقی اور جد امجد کا یوسف لکھا ہے۔ اوپر کی دو مزید پیڑھیوں کا ذکر کیا ہے کہ پردادا احمد تھے اور سگڑ دادا علوان۔ وہ زرقانی تھے کہ ان کا گاؤں مصر کے منوف علاقہ میں شامل تھا اور اس لئے وہ مصری بھی کہلاتے ہیں۔ ان کی دو مزید نسبتیں ہیں: ایک ازہری اور دوسری مالکی: ان سے معلوم ہوتا ہے کہ وہ ازہر کے تعلیمیافتہ اور مسلک کے لحاظ سے مالکی فقہ کے پیرو تھے۔

ولادت

علامہ زرقانی کی ولادت مصر کے دارالحکومت قاہرہ میں ۱۰۵۵ھ/۱۶۳۵ء میں ہوئی۔

وفات

زرکلی کے مطابق امام زرقانی نے اپنے مولود و ما من قاہرہ میں ۱۱۲۲ھ/۱۷۱۰ء میں وفات پائی اور ان کی عمر اس وقت سرسٹھ سال کے قریب تھی اور وہیں مدفون ہوئے۔

تصانیف

علامہ زرقانی کی تصانیف میں زرکلی نے تلخیص المقاصد الحسنہ کو مخطوطہ بتایا ہے اور یہی بات حدیث کی دوسری کتاب وصول الامانی کے بارے میں بھی کہی ہے۔ ان کی بقیہ کتابوں میں سے جن کا ذکر کیا ہے ان میں مصطلحات کی کتاب شرح البیقونیۃ، فن حدیث کی تالیف شرح موطا الامام مالک اور سیرت کی تصنیف شرح المواہب اللدنیہ کو مطبوعہ بتایا ہے۔ ان میں سے سب سے زیادہ شہرت و مقبولیت ان کی کتاب سیرت کو ملی۔ ان کی تصانیف کے عناوین اور مطالعہ دونوں سے معلوم ہوتا ہے کہ علامہ زرقانی اصلاً شارح تھے یا تلخیص نگار، وہ مؤلف و مصنف اپنے معروف معنوں میں نہ تھے۔ اس کا یہ مطلب ہرگز نہیں کہ ان کے علم و فضل میں تبحر و گہرائی کی کوئی کمی تھی۔ صرف شرح المواہب اللدنیہ ہی ان کے تبحر علمی اور گونا گوں فضیلت کے اثبات کے لئے کافی ہے۔

طریقہ تالیف

علامہ زرقانی نے کتاب سیرت میں جو طریقہ تالیف اختیار کیا ہے وہ خالصتاً شرح کا طریقہ ہے۔ انہوں نے اپنے ماخذ و مصدر امام قسطلانی کی کتاب المواہب اللدنیہ کے متن کی لفظ بلفظ اور کلمہ بہ کلمہ تشریح کی ہے، یہاں تک امام قسطلانی کے بسملہ کی تشریح کی ہے پھر ان کی حمد و صلوة کی عبارت میں ایک ایک کلمہ، فقرہ، یا جملہ کی تشریح کی ہے۔ وہ متن کو پہلے نقل کرتے ہیں اور اس کو قوسین میں دیتے ہیں تاکہ امام کا متن شارح کی تشریح سے الگ رہے اور پھر اپنی شرح دیتے ہیں۔ اس میں وہ بہت سی نئی معلومات، قیمتی تفصیلات اور علمی مباحث متعدد کتابوں اور اماموں سے نقل کرتے ہیں۔

شرح المواہب اللدنیہ کا اگر معلومات کے لحاظ سے تجزیہ کیا جائے تو بلاشبہ ان کی کتاب سیرت نبوی کا گنجینہ اور دائرہ معارف ہے تاہم یہ بھی صحیح ہے کہ علامہ زرقانی نے بہت سی معلومات و تفصیلات سے دانستہ یا نادانستہ طور سے گریز کیا ہے اور بہت سے دوسرے ماخذ کی روایات و ابحاث ان کے ہاں بار نہیں پاسکی ہیں۔

جہاں تک مصادر و ماخذ کا تعلق ہے علامہ زرقانی کے شرف کی بات ہے کہ وہ اپنے اکثر و بیشتر بلکہ تمام ماخذ کا برابر حوالہ دیتے جاتے ہیں اور شاید ہی کوئی ایسا مقام آیا ہو جہاں انہوں نے اپنے ماخذ کا ذکر نہ کیا ہو یا بلا سند کوئی بات کہی ہو۔

امام قسطلانی کے متن میں جہاں کسی کلمہ، فقرہ، حدیث، آیت، جغرافیائی مقام، ماخذ، امام، مسلک، عقیدہ وغیرہ کا ذکر یا حوالہ آگیا ہے علامہ زرقانی نے اس کی تشریح و تفصیل ضرور کی ہے۔ اس میں سیرتی مصادر اور ان کے مؤلفین گرامی کا سوانحی خاکہ بہت اہم ہے اور اس کتاب کی بنیاد پر ان تمام مؤلفین اور ان کی کتابوں کی ایک مختصر کتابیات تیار کی جاسکتی ہے۔ یہی حال صحابہ کرام، تابعین عظام، علمائے اسلام، مورخین و مفسرین وغیرہ تمام دوسری شخصیات کا ہے کہ ان کا مختصر سہی مگر سوانحی خاکہ ضرور دیتے ہیں۔

علامہ زرقانی روایات و احادیث پر محاکمہ اور مباحثہ بھی برابر کرتے ہیں خاص کر فقہی اور کلامی امور و مسائل پر وہ مختلف نظریات و افکار اور اقوال و آثار کو جمع کر دیتے ہیں اور پھر ان پر اپنی صوابدید کے مطابق محاکمہ کر کے کسی نہ کسی کو ترجیح بھی دیتے ہیں البتہ روایات سیرت پر ان کا تنقیدی ذہن ذرا کم کام

کرتا ہے۔ کبھی کبھی وہ اپنے پسندیدہ خیالات و افکار یا مسلکی و فکری رجحان کے سبب یا مشہور روایت کی شہرت سے مرعوب ہو کر صحیح نقد و استدراک سے کام نہیں لیتے۔

شرح المواہب اللدنیہ میں امام قسطلانی کے متن کی مانند بعض ضعیف بلکہ موضوع روایات و احادیث بھی آگئی ہیں اور ایسا بالعموم فکری رجحانات کے تحت ہوا ہے یا عقیدت و محبت کے غلو کے مقامات پر خصائص نبوی، مبشرات وغیرہ کے مباحث میں ایسی بہت سی روایات ملتی ہیں جن پر علماء کرام نے کلام کیا ہے۔

زرقانی کی کتاب سیرت امام قسطلانی کے اتباع میں موضوعاتی لحاظ سے عدم توازن کی شکار ہے۔ سیرت نبوی کا کل بیان پہلی دو جلدوں اور تیسری جلد کی چوتھائی بحث تک محدود ہے جو مقصد اول کے تحت بیان ہوا ہے۔ پھر متعلقات سیرت کا بیان ہے جس میں اسماء گرامی، ازواج، اولاد، خدام وغیرہ کا ذکر ہے جو وفود عرب کی آمد کے ذکر پر ختم ہوتا ہے۔ مقصد سوم / جلد چہارم شامل، اخلاق، دنیوی حوائج وغیرہ پر مبنی ہے اور کافی مفصل ہے۔ جب کہ مقصد چہارم معجزات کی بحث طویل پر مبنی ہے۔ پھر خصائص کی بحث ہے جب کہ مقصد پنجم اسراء و معراج اور خصائص نبوی کے لئے خاص ہے، ساتویں مقصد میں رسول اکرم صلی اللہ علیہ وسلم کی محبت اور آپ کی سنت کی پیروی موضوع ہے۔ مقصد ہشتم طب نبوی اور امور غیب سے آگہی پر، مقصد نہم عبادات نبوی پر اور مقصد دہم رسول اکرم صلی اللہ علیہ وسلم پر نعمات الہی کی تکمیل پر ہے۔ یہی کل مقاصد ہیں اور ان کے تجزیہ سے ثابت ہوتا ہے کہ سیرت نبوی کا بہت وسیع معنی مراد لے کر تمام معلومات کو جمع کیا گیا ہے اور بعد کی تقریباً پانچ جلدیں متعلقات سیرت پر مبنی ہیں۔

مصادر رو ماخذ

۲۳۹-۲	بروکلین
۲۲۶	پرنٹن
۶۹/۱	الجبرتی
۱۳۳	الرسالة المستطرفة
ششم ۱۸۳	الاعلام
<p>شیخ عنایت اللہ، "رسول اکرم صلی اللہ علیہ وسلم کے سیرت نگار"، مقالہ نقوش رسول نمبر لاہور ۱۹۸۳ء، اول ۱۸-۷۱۷</p> <p>محمد تحلیل المرادی، سلك الدرر فی اعیان القرن الثانی عشر المعروف بالتاریخ المرادی.</p> <p>بولاق ۱۳۰۱ھ، ۳/۳۳-۳۲</p>	
۹۶۷	معجم المطبوعات
	سرکیس

علامہ زرقانی کی شرح المواہب اللدنیہ

فن سیرت نبوی میں شاید سب سے ضخیم کتاب علامہ زرقانی کی شرح المواہب اللدنیہ بالمنح المحمدیہ ہے جو آٹھ جلدوں میں پہلی بار بولاق سے ۱۸۷۲ء میں شائع ہوئی تھی اور بعد میں بھی شائع ہوتی رہی۔ ہمارے پیش نظر جو نسخہ ہے وہ مطبعہ ازہریہ مصریہ کا ۲۹۶-۱۲۲۵ھ کا مطبوعہ ہے اور وہ بھی آٹھ جلدوں پر مشتمل ہے۔ اس نسخہ کی ایک علمی اہمیت یہ ہے کہ وہ مشہور عالم مولانا ابوالحسنات عبدالحی فرنگی محلی کا خرید کردہ و مملو کہ ہے جو انہوں نے ۱۲۷۹ھ میں مکہ معظمہ میں خریدا تھا اور اس کے ابتدائی صفحات پر خاص کر مولانا موصوف کے بعض تبصرے اور تحریریں ہیں۔

جلد اول میں پانچ سو پچپن صفحات ہیں اور جلد دوم میں تین سو باون صفحات، جلد سوم میں تین سو بانوے، جلد چہارم میں چار سو تینتالیس، جلد پنجم میں چار سو گیارہ، جلد ششم میں تین سو باسٹھ، جلد ہفتم میں چار سو اکیس اور جلد ہشتم میں چار سو چھبیس صفحات ہیں۔ اس طرح ان کی مجموعی تعداد تین ہزار تین سو چھیاسٹھ صفحات ہے۔ یہ کتاب بڑی تقطیع اور خاصی گھنی چھپی ہے۔ جدید ایڈیشن دستیاب نہیں لیکن وہ یقیناً پانچ ہزار صفحات سے اوپر ہوگا۔

علامہ زرقانی کی شرح مواہب متاخرین کی کتابوں میں سے اہم سمجھی جاتی ہے کہ وہ تقریباً تمام اولین کتابوں کی جامع ہے، انہوں نے اپنی کتاب کی تیاری میں چونکہ مختلف مصادر رو ماخذ سے مدد لی ہے اس لئے اس میں ان کتابوں کے اقتباسات بھی ملتے ہیں جو آج کل عام طور سے دستیاب نہیں۔ حمد و صلوة کے بعد مؤلف گرامی نے کتاب کی تالیف کا مقصد قسطلانی کی کتاب کی روایت کی اپنی اسناد بیان کر کے امام قسطلانی کی مختصر سوانح دی ہے اور پھر مواہب قسطلانی کے متن کی لفظ بلفظ تشریح و تفسیر کرنی

شروع کی ہے۔ اس موضوع میں انہوں نے متقدمین و متاخرین کی شرح کا مسلمہ طریقہ کار اختیار کیا ہے کہ پہلے وہ متن کتاب کا ایک جزو دیتے ہیں اور پھر اس کی تشریح کرتے ہیں۔ یہ جزو کبھی ایک جملہ ہوتا ہے کبھی ایک لفظ/اسم اور کبھی دو چار الفاظ پر مشتمل فقرہ۔ مثلاً قسطلانی کی کتاب کے تمہیدی حصوں کی تشریح میں انہوں نے بسملاً، الحمد للہ اور حمد الہی کے دوسرے الفاظ و عبارات کی اسی طرح تشریح کی اور پھر درود و صلوة کی تفسیر کے بعد فہرست موضوعات سمیت دوسرے تمہیدی حصوں کی تفسیر ہے (۲-۳۰)۔

امام قسطلانی نے اپنے متن کا پہلا باب (المقصد الاول) رسول اکرم صلی اللہ علیہ وسلم کی نبوت کی ازلیت اور افضلیت پر قائم کیا ہے۔ اس دوران اگر امام قسطلانی نے اپنی کسی روایت میں راوی کا نام لیا ہے یا کوئی دوسرا نام کسی سبب سے آگیا ہے تو اس کے بارے میں معلومات جمع کر دی ہیں مثلاً ۳۶-۳۵ پر حضرت عبداللہ بن عمرو بن العاصؓ کا ذکر خیر آیا تو زرقانی نے ان کا سوانحی خاکہ دے دیا یا آگے چل کر (۳۸-۳۹) امام احمد بن حنبل کا حوالہ آیا تو ان کے بارے میں سوانحی معلومات جمع کر دی ہیں۔ یہی سلسلہ تحریر حافظ بیہقی، حاکم میسرہ، امام بخاری، ان کی تاریخ کبیر، ذہبی، ابو نعیم کی کتاب الحلیہ وغیرہ متعدد اکابر کے بارے میں بھی نظر آتا ہے۔ قسطلانی کے متن کی تشریح میں امام زرقانی نے یہ ثابت کیا ہے کہ اللہ تعالیٰ نے سب سے پہلے محمد بن عبداللہ صلی اللہ علیہ وسلم کے نور نبوی کو پیدا فرما کر آپ کو اور آپ کی نبوت کو تمام انبیاء کرام پر فضیلت دی۔ آپ صلی اللہ علیہ وسلم اگرچہ وجود و ظہور کے لحاظ سے سب سے آخری نبی ہیں لیکن حقیقت و آغاز کے اعتبار سے اولین ہیں۔ اس میں زیادہ تر روایات و احادیث، علماء و صوفیہ کے اقوال اور ان کی دوسری تعبیرات پر انحصار کیا گیا ہے۔ بہت سے علماء و صحابہ اور اکابر کے سوانحی خاکوں، ان کی کتابوں اور دوسرے معلوماتی تبصروں پر یہ بات مشتمل ہے۔ علامہ زرقانی نے اصل کتاب کے متن کی روایات کی تائید میں دوسری کتابوں سے اضافے کئے ہیں۔ اس میں حضرت آدم علیہ السلام، حضرت حواء، ابلیس کا مفصل واقعہ بھی بیان کیا ہے پھر حضرت آدم علیہ السلام کے بعد مختصراً دوسرے انبیاء کرام کا ذکر کیا ہے جن میں حضرت آدم علیہ السلام سے نور محمدی نسل در نسل منتقل ہوتا رہا تا آنکہ وہ آپ کے جد امجد عبدالمطلب اور آپ کے والد ماجد حضرت عبداللہ میں منتقل ہوا (۷۹-۳۱)۔ پھر آپ کے نسب شریف کی طہارت و عظمت کا ذکر کیا ہے جو متعدد روایات و اقوال علماء اور بیانات کتب پر مبنی ہے (۷۹-۸۵) جس میں یہ ذکر بھی ہے کہ اللہ تعالیٰ نے آپ کو منتخب ترین خاندانوں میں پیدا فرمایا۔

نسب اطہر کے بیان کا سلسلہ اسم گرامی محمد صلی اللہ علیہ وسلم سے جوڑا ہے پھر اس کی تعریف و تشریح کے بعد والد ماجد اور جد امجد کا ذکر اور اس کی مختصر سوانح دی ہے اور پھر اوپر کے سلسلہ نسب کا ذکر کرتے ہوئے ہاشم، قصی، کلاب، مرہ، کعب، لوی، غالب، فہر، مالک، نصر، کنانہ، خزیمہ، مدرکہ، الیاس، مضر، نزار، معد، عدنان کے سوانحی خاکے، اس نسب تک علماء کا اجماع اور عدنان کے بعد حضرت ابراہیم تک علماء نسب کا اختلاف اور اس کی روایات نقل کی ہیں اور حسب دستور تمام اسماء وغیرہ کی تفصیل دی ہے (۱۰۰-۸۵)۔ اس باب کا خاتمہ پھر عبدالمطلب کے ذکر خیر پر ہوتا ہے۔

امام قسطلانی نے اس کے بعد ”قصہ الفیل“ کا مختصر ذکر کیا ہے جس کی مفصل تشریح علامہ زرقانی نے متن کے الفاظ اور جملوں کے حوالہ سے کی ہے اور اس میں متعدد کتابوں اور ان کے مؤلفوں کے حوالوں سے اپنی تشریح کو آراستہ اور مدلل کیا ہے۔ اس میں سورہ فیل کے حوالہ سے اس کی تفسیر بھی ہے۔ علامہ قسطلانی نے واقعہ فیل کو رسول اکرم صلی اللہ علیہ وسلم کے شرف و عظمت کی دلیل اور آپ کی نبوت و رسالت کی تائیس کے طور پر نقل کیا ہے (۱۰۹-۱۰۰)۔ اس کے بعد زمزم کی کھدائی اور دونوں ذبح۔ حضرت اسماعیل علیہ السلام اور حضرت عبد اللہ بن عبدالمطلب کی سرخی کے تحت ان دونوں واقعات کا یکے بعد دیگرے ذکر کیا ہے۔ حضرت عبد اللہ کی قربانی کے بیان میں جد امجد عبدالمطلب کے دس فرزندوں کے نام گنائے ہیں۔ حضرت اسحاق کے ذبح ہونے کی روایات بھی نقل کر کے ان کی تعبیر و تشریح کی ہے اور ذبح پر مختلف علماء و محدثین کی آراء نقل کی ہیں اور ذبح کے حکم الہی کے مقصد و حکمت پر بھی روشنی ڈالی ہے اور یہودی علماء کے اقوال کی تردید بھی کی ہے (۲۲-۱۰۹)۔

اس کے بعد حضرت عبد اللہ بن عبدالمطلب کی حضرت آمنہ سے شادی اور شادی کیلئے جاتے وقت راستہ میں ملنے والی خاتون کی پیشکش کا بیان ہے جس کے بعد نکاح کے بعد پیشکش کرنے والی خاتون رقیقہ بنت نوفل کے پاس واپسی، حمل رسول اکرم صلی اللہ علیہ وسلم، انتقال نور نبوت در رحم حضرت آمنہ پر فرشتوں کی مسرت، مدت حمل، اور تاریخ حمل، فردوس کی کشادگی، ندائے ہاتف، عالمی مسرت و انبساط، دوران حمل کے معجزات و مبشرات، محمد صلی اللہ علیہ وسلم کے نام نامی سے موسوم کرنے کی ہدایت، وفات حضرت عبد اللہ کی مختلف روایات پر محاکمہ اور ان کی تدفین و مرثیہ حضرت آمنہ، آپ کی یتیمی پر امام ابو حبان کی تفسیر البحر المحیط کی تفسیر و تعبیر، وقت ولادت کے معجزات و مبشرات کے

علاوہ امام قسطلانی نے رسول اکرم صلی اللہ علیہ وسلم میں تمام انبیاء کرام کی چیدہ چیدہ صفات کے جمع کرنے کا ذکر کیا ہے اور ولادت کے بارے میں بہت سی روایات بیان کی ہیں۔ ان کے علاوہ ولادت نبوی کے بارے میں یہودی علماء کی پیشگوئیوں کا بھی مفصل ذکر ہے جن میں علامات نبوت کا حوالہ ہے جیسے خاتم نبوت، ایوان کسریٰ کا انہدام، مختون و مسرور پیدائش اور ان روایات پر ابن القیم وغیرہ کا محاکمہ، انبیاء کرام میں سے مختون پیدا ہونے والوں کا ذکر، آپ کے ختنہ کئے جانے کی روایات کہ حضرت حلیمہ سعدیہ کے ہاں ختنہ کیا گیا، ختنہ کی حیثیت، سنت اور وجوب پر بحث، تاریخ و یوم و وقت ولادت پر مفصل روایات، ولادت کی شب کی فضیلت پر روایات ہیں اور ان کا خاتمہ مقام ولادت شریفہ کے ذکر پر ہوتا ہے (۶۵-۱۲۲)۔

اگلی سرخی اور بحث رسول اکرم صلی اللہ علیہ وسلم کی رضاعت اور اس کی متعلقہ چیزوں سے متعلق ہے۔ اس میں رضاعت ثویبہ، مولود شریف کی روایت اور اس کی تحسین، حضرت ثویبہ کی حیات کے بارے میں تفصیل، رضاعت حضرت حلیمہ سعدیہ اور ان کی سوانح اور واقعہ رضاعت کی کامل تشریح، آپ کے رضاعی بھائیوں اور بہنوں کا ذکر، شق صدر کے معجزہ، ولادت کے بعد کلام نبوی، عہد نبوی، دودھ چھڑانے اور اس دوران کے تمام معجزات بالخصوص شق صدر کے معجزہ کے اوقات کا ذکر خاص ہے (۸۵-۱۶۵)۔

علامہ قسطلانی نے ”خاتم النبوة“ کا ذکر تو اپنی عبارت میں تسلسل کے ساتھ کیا تھا لیکن شیخ زرقانی نے اس کی خاص سرخی باندھ کر اس کی تشریح کی ہے۔ جس کے اہم مباحث ہیں: اس کا علامت نبوت ہونا، اس کی تعریف و ساخت، مقام، اور اس کی روایات، اختلاف روایات پر محاکمہ اور صحیح روایت کی ترجیح، ولادت کے وقت اس کی موجودگی یا ناس موجودگی وغیرہ (۹۶-۱۸۵)۔

شیخ زرقانی نے امام قسطلانی کی عبارت متن کی بنا پر والدہ ماجدہ کی وفات اور والدین سے متعلق روایات کی سرخی لگا کر والدہ حضرت آمنہ کی وفات کے وقت عمر نبوی شریف اور اس کے بارے میں مختلف روایات، مقام وفات ابواء کی تفصیل، مدینہ زیارت کے اسباب، حضرت ام ایمن کی معیت، مدینہ کے قیام، یہودی علماء کی شناخت نبی اکرم صلی اللہ علیہ وسلم، واپسی اور وفات، وصیت مادری، اشعار مرثیہ، بعد وفات و نبوت رسول اکرم صلی اللہ علیہ وسلم کی زیارت قبر وغیرہ، ایمان حضرت آمنہ اور احیاء پر غروب آفتاب کے بعد طلوع ہونے کے معجزہ سے استدلال، زمانہ فترہ کے مرحومین کے اسلام کے بارے میں

علماء خاص کر اشاعرہ کا مسلک اور دوسرے آباء و اجداد کے اسلام و ایمان کے بارے میں علماء کی رائے، استغفار ابراہیمی کے واقعہ پر بحث، والدہ ماجدہ کیلئے آپ صلی اللہ علیہ وسلم کے استغفار کرنے کی روایت پر کلام، فترہ کی حقیقت اور اس کے زمانے کے اقسام ثلاثہ اور اس پر اشعار، ابوطالب کے اسلام و عدم اسلام کی بحث (۲۲۶-۱۹۶) دادا عبدالمطلب کی کفالت، عمر و وفات وغیرہ، عمر نبوی، کفالت ابوطالب، کفالت زبیر بن عبدالمطلب، والد کی وصیت کفالت کی روایت، ابوطالب و زبیر کی عبد اللہ سے حقیقی برادر ہونے کی نسبت، رسول اکرمؐ بلی اللہ علیہ وسلم کے وسیلہ سے ابوطالب کی زمانہ قحط میں دعائے استسقاء اور ان کے قصیدہ لامیہ کے اشعار پر بحث، کچھ آیات قرآنی اور اشعار کا حوالہ، ابوطالب کے ساتھ سفر شام اور بحیرا راہب سے ملاقات اور اس سفر کے معجزات وغیرہ اور آپ کی نبوت کی بشارت شامل ہیں (۲۲۶-۳۸)۔

زرقانی نے متن قسطلانی میں وقفہ کر کے حضرت خدیجہؓ سے آپ کی شادی کی سرخی لگائی ہے اور پھر دوسرے سفر شام، نبوی تجارت، اس کے واقعات و معجزات، نسطور راہب سے ملاقات، حضرت خدیجہ سے شادی، دونوں کی عمروں اور ان کے تفاوت، تجویز نکاح کا اعمام سے ذکر اور حمزہ و ابوطالب کے شریک ہونے، مہر کی رقم، خطبہ نکاح کا ذکر کیا ہے (۲۳۸-۲۳۵)۔ پھر بنیان قریش الکعبہ کے عنوان کے تحت آپ کی پینتیس برس کی عمر شریف کے زمانے میں کعبہ کی قریشی تعمیر نو کا مفصل ذکر ہے جس میں حجر اسود کے نصب کرنے کے لئے آپ کو حکم بنایا گیا تھا، اس کی تعمیر میں آپ کی شرکت وغیرہ کا بھی ذکر ہے (۲۳۵-۲۳۹)۔

امام زرقانی نے بسملہ کے بعد ”باب مبعث النبی ﷺ“ کا عنوان قائم کر کے متن قسطلانی کی بنیاد پر چالیس برس میں آپ کے نبی ہونے کا واقعہ مفصل بیان کیا ہے اور اس کے ذیلی مباحث ہیں: بوقت بعثت عمر نبوی کے بارے میں مختلف روایات، ماہ و سال اور یوم و وقت کی روایات، نزول قرآن کریم کی ابتداء و مدت، وحی الہی کی حقیقت پر بحث، تخت کی بحث، حضرت جبریل کی آمد اور تنزیل وحی، حضرت خدیجہ کی تصدیق و تسلی، حضرت ورقہ بن نوفل کی تصدیق و وعدہ امداد و تعاون، فترہ وحی اور اس کی مدت اور اس کی حقیقت و حکمت، خشیت نبوی کی تشریح، حضرت جبریل کے ذریعہ تنزیل وحی کی حکمت، حضرت ورقہ کے قول کی تشریح، نزول سورہ مدثر اور اس کی تاریخ، غار حراء کو مقام تنزیل بنانے کی حکمت، غار حراء و غار ثور کی تعریف و تاریخ وغیرہ (۲۳۹-۷۱)۔ ”مراتب الوحی“ کا عنوان قائم کر کے اس کی

اقسام وغیرہ پر مفصل کلام کیا ہے (۸۳-۲۷۱) پھر شجر و حجر کی تسلیم کرنے کا حوالہ دے کر وضو اور نماز کی تعلیم جبریلی اور حضرت خدیجہ کو ان کی تعلیم نبوی، نماز کی تعیین و تشریح، انداز و دعوت کی ابتداء اور اس کی حقیقت، فترہ وحی کی حکمت اور سورہ اقرء اور سورہ المدثر کے نزول کی لازمی متابعت کا ذکر کیا ہے (۸۶-۲۸۳)۔

اولین ایمان لانے والوں پر ایک خاص عنوان کے تحت ایمان کی تعریف، اولین مومنین۔ حضرات خدیجہ، ابوبکر صدیق، علی بن ابی طالب اور حضرت زید وغیرہ۔ کے بارے میں اختلاف روایات کو بیان کیا ہے (۹۵-۲۸۶)۔ حضرت زید کے بعد مسلمان ہونے والوں جیسے حضرات عثمان، زبیر، عبدالرحمن، عبیدہ وغیرہ کا مفصل ذکر ہے۔ اس کے بعد خفیہ تبلیغ کے زمانے کا ذکر ہے (۹۸-۲۹۵)۔ علانیہ تبلیغ کے زمانے کا ذکر کر کے قریش کے مظالم، ابوطالب کی حمایت نبوی، قرآنی آیات بابت دعوت اور حمایت الہی، موزیوں کو سزائے الہی، رسول اکرم صلی اللہ علیہ وسلم کی دعوت عام کے لئے مساعی، آپ پر الزامات و مظالم، حضرت ابوبکر صدیق کی حمایت، بحالت سجدہ اونٹ کی اوجھڑی رکھنے کا واقعہ، دشمنان اسلام کا ذکر، اوجھڑی کے واقعہ پر فقہی بحث اور بعض اکابر قریش کے انجام بد کا حوالہ آیا ہے (۳۰۸-۱۹۸)۔

”اسلام حمزہ“ کا عنوان زرقانی حضرت حمزہ کے اسلام کے بیان قسطلانی سے شروع ہوتا ہے اور پورا واقعہ بیان کرتا ہے: حضرت حمزہ کے اسلام قبول کرنے کے بعد کے بعض واقعات و روایات کا اضافہ سیرۃ مغلطائی وغیرہ سے کیا ہے خاص کر قریشی تجاویز کا مفصل ذکر کیا ہے جو انہوں نے آپ صلی اللہ علیہ وسلم کو دعوت اسلامی سے باز رکھنے کے لئے پیش کی تھیں۔ اس میں آپ کی تقریر دلپذیر کا بھی بیان آیا ہے اور دشمنان اسلام کے سوالات بابت ذوالقرنین، روح اور اصحاب الکہف وغیرہ کا بھی۔ اس پر زرقانی نے مختلف علماء کی روایات اور بحثیں تفصیل سے نقل کی ہیں۔ حضرت سمیہ، عمار و یاسر، ابوذر، بلال وغیرہ کمزور مسلمانوں کے قبول اسلام اور ان کی قریشی تعذیب کا ذکر کیا ہے جس کا خاتمہ غلام مسلمانوں کی حضرت ابوبکر کے ذریعہ خریداری اور آزادی کے بیان پر ہوتا ہے (۲۵-۳۰۸)۔

الہجرة الاولى الى الحبشه کے عنوان زرقانی کے تحت پہلی ہجرت حبشہ پر روایات جمع کی ہیں (۲۸-۳۲۵)۔ ”اسلام عمر الفاروق“ کے عنوان کے تحت حضرت عمر بن خطاب کے قبول اسلام اور اس کے متعلق واقعات کا مفصل بیان آیا ہے (۳۵-۳۲۸)۔ ”دخول الشعب وخبر الصحيفه“ کے عنوان سے رسول اکرم صلی اللہ علیہ وسلم اور آپ کے حامیوں کے سماجی مقاطعہ کے آغاز

وانجام کا مفصل بیان ہے اور اسی میں غرائیق کے واقعہ اور مہاجرین حبشہ کی مکہ واپسی کا مفصل ذکر ہے۔ غرائیق کی روایات پر کلام اور مباحثہ بہت عمدہ ہے اور وہی آخری نکتہ ہے۔ اس میں بعض علماء پر سخت تنقید بھی کی ہے (۳۳۵-۳۴۵)۔ دوسری ہجرت حبشہ اور صحیفہ مقاطعہ کی منسوخی کے عنوان کے تحت ان دونوں واقعات کا تفصیل کے ساتھ بیان ہے (۳۴۵-۵۰)۔ اس میں مہاجرین حبشہ جیسے حضرت ام حبیبہ وغیرہ کا ذکر کر کے حضرت ابوبکر صدیق کے قصد ہجرت، واپسی، جوار ابن الدغنه، اس کے نام کی تعیین، اس کی جوار کی منسوخی، صحیفہ کو ختم کرنے والوں کے نام اور ان کی مساعی کا ذکر کر کے اگلی سرخی وفات خدیجہ و ابی طالب کے تحت دونوں کی وفات، ابوطالب کے اسلام و استحقاق شفاعت، ان کے انجام کا ذکر کیا ہے اور خاتمہ حضرت سودہ و عائشہ سے شادی کے ذکر پر کیا ہے (۳۵۰-۵۷)۔

اگلی سرخی اور بحث سفر طائف سے متعلق ہے اور پورا واقعہ سفر پوری تفصیل سے بیان کرتی ہے جس میں طائف کے سرداروں کے طرز عمل، واپسی میں عتبہ بن ربیعہ اور شیبہ کے حسن سلوک، عداس کے قبول اسلام کا ذکر ہے (۳۵۷-۶۲) جنات کے قبول اسلام کا واقعہ علیحدہ سرخی ”ذکر الجن“ کے تحت کیا ہے (۳۶۹-۶۹)۔ اسی میں آپ کی دعائے دسوز کا ذکر خیر بھی ہے۔ اگلا بحث ”وقت الاسراء“ کے عنوان سے واقعہ اسراء و معراج پر ہے (۳۶۹-۷۲)۔ قبائل کے سامنے اپنے آپ کو پیش کرنے، ان کی حمایت حاصل کرنے کی نبوی مساعی اور انصار کے وفود سے متعلق بحث ہے اور تینوں بیعتوں / وفود کا مفصل ذکر ہے۔ شرکاء بیعت کے اسماء گرامی کے ساتھ ساتھ ان کی سوانح بھی ہیں (۳۷۲-۸۳)۔

”باب ہجرۃ المصطفیٰ واصحابہ الی المدینہ“ اگلا بحث ہے جس میں آپ اور آپ کے صحابہ کی ہجرت مدینہ کا مفصل بیان ہے۔ اس کے ذیلی مباحث ہیں: خواب میں دارالہجرۃ کا الہی اشارہ، خواب میں ہی مدینہ کی تعیین، بیعت عقبہ اخیرہ کے بعد صحابہ کرام کو اذن ہجرت، ان کی مہاجر جماعت میں اور انفرادی طور سے، مہاجرین اولین کے اسماء، مدینہ میں انصار کے ہاں قیام و طعام، مکہ مکرمہ میں رسول اللہ صلی اللہ علیہ وسلم اور بعض صحابہ کرام کا رکنا اور اذن الہی کا انتظار کرنا، قریش کا اتفاق برائے قتل نبوی، آپ کو اذن ہجرت، آپ کی روانگی اور حضرت علی کی قربانی، آیات سورہ انفال وغیرہ کا حوالہ، مدینہ کی فضیلت و حرمت، تاریخ ہجرت، حضرت ابوبکر کی معیت اور اس کی ہدایت جبریلی، حضرت ابوبکر صدیق کے گھر سے غار ثور تک، حضرت عائشہ کی روایت ہجرت، اونٹنیوں اور راہبر کا انتظام، غار ثور

کے قیام کے دوران معجزات کی روایات، حضرت ابوبکر کے خدشات اور اطمینان نبوی، فضائل حضرت ابوبکر صدیق، حضرت موسیٰ کے قول ”کلا ان معی ربی سیہدین“ (آیت قرآنی) کا حوالہ، مکزیوں کے جال بننے کے دوسرے واقعات کا حوالہ جیسے حضرت زید بن علی بن حسین کی شہادت کے بعد ان کی عریاں نعش پر، غار ثور میں حضرات عبداللہ بن ابی بکر اور عامر بن فہیرہ کے انتظامات اکل و شرب، غار ثور سے روانگی، حضرت ام معبد کی مہمان نوازی اور اس کے دوران معجزات، ان کا بیان در بابت حلیہ نبوی، ندائے ہاتف اور اشعار بابت آمد نبوی (۲۱۷-۳۸۳)، حضرت سراقہ بن جعشم کے تعاقب کا واقعہ ایک الگ عنوان کے تحت بیان کیا ہے اور اسی میں دوسرا واقعہ / معجزہ بیان کیا ہے جو حضرت ام معبد کی مانند ہے، اس میں مدینہ آمد، انصار کا استقبال، یہود کا اعلان، تاریخ قدوم مدینہ، ستہ ہجری کا آغاز، مسجد قباء کی تعمیر اور اس کی فضیلت، نمازیوں کی تعداد، مدینہ شہر کو روانگی، آمد، استقبال، حضرت ابویوب کے گھر قیام، مسجد نبوی کی تعمیر، ثنیۃ الوداع والے گیت پر ہجرت اور غزوہ تبوک کے حوالہ سے بحث، انصاری بچیوں کا گیت، صحابہ کرام کی بیماری، مدینہ کی وباء کی دعائے نبوی سے جلا وطنی، مدینہ کی آب و ہوا میں برکت، حضرت ابویوب انصاری کے خانہ مبارک میں سات ماہہ قیام بھی مذکور ہے (۳۸-۲۱۷)۔

مسجد نبوی کی تعمیر اور منبر نبوی کی بناوٹ پر دوسری سرخی ہے جس کے تحت ان دونوں کا مفصل ذکر ہے (۲۳۶-۲۳۸)۔ اس کے ذیلی مباحث ہیں: زمین کی خریداری، دس دینار میں، رقم کی ادائیگی از حضرت ابوبکر صدیق، تعمیر میں شرکت نبوی اور اس کی ساخت، حضرت عمار کے قتل کی پیشگوئی، اشعار گوئی اور قراءت، بیت المقدس کی جانب رخ قبلہ، اس کے تین دروازے اور ان کے نام، لمبائی چوڑائی (۲۳۸-۲۶)۔ اسی کے بعد حضرت عائشہ کی رخصتی اور دونوں گھروں کی تعمیر، حضرت زید بن حارثہ کے ذریعہ خاندان رسالت کی مکہ مکرمہ سے منتقلی اور ہجرت، صفہ اور اصحاب صفہ، منبر کی تعمیر اور کھجور کے ستون کا واقعہ گریہ وزاری، منبر کی تعمیر کی تاریخ پر اختلاف روایات (۲۳۶-۹)۔

صحابہ کرام رضوان اللہ علیہم اجمعین کے درمیان مواخاۃ اگلا بحث ہے اسی عنوان سے ہے جس میں اس کی تاریخ، مواخاۃ کی بنیادیں، مواخاۃ کے جوڑے، ان میں باہمی توارث، وراثت کی منسوخی کا ذکر ہے (۲۳۹-۵۲)۔ ”باب بدء الاذان“ کے تحت اذان کی ابتداء کی روایات پوری تفصیل سے بیان کی ہیں اور ان پر کلام کیا ہے، حضرت بلال کی تقرری اور ان کی فضیلت، صحابی کے پیچھے رسول

اکرم صلی اللہ علیہ وسلم کے نماز پڑھنے کا واقعہ غزوہ تبوک کے حوالہ سے اور فاضل کی مفضول کی اقتداء پر فقہی بحث وغیرہ بھی ہے۔ اسی طرح مرض الوفات میں حضرت ابو بکر صدیق کے پیچھے نماز پڑھنے کی روایات بھی دی ہیں۔ ہجرت کے بعد نماز حضر میں دو رکعتوں کے اضافے کی مختلف تاریخیں مختلف ماخذ سے دی ہیں اور سفر کی نماز قصر پر بحث کی ہے۔ اس کے بعد کے اہم مباحث ہیں: احبار یہود کی مخالفت، لبید بن الاعصم کا سحر، روایت سحر پر کلام اور اس المنافقین ابن سلول کا ذکر ہے (۶۲-۲۵۲)۔

امام زرقانی نے امام قسطلانی کے متن میں اپنی طرف سے بسملاً اور کتاب المغازی کی سرخی کا اضافہ کر کے غزوات و سرایا کا باب کھولا ہے اور اس کے اہم مباحث دئے ہیں جیسے قتال و جہاد کا اذن الہی، آغاز غزوات و سرایا، ان کے مفاہیم، ان کی تعداد، غزوات میں قتال والی مہمات، لشکر کے مختلف اسماء جیسے جمیش، سریہ، خمیس، کتیبہ وغیرہ کی تعریف (۷۰-۴۶۲)۔ اس کے بعد ترتیب سے سرایا و غزوات کا الگ الگ حال ان کے عناوین کے تحت لکھا ہے جیسے بعث حمزہ (۷۱-۴۷۰)، سریہ عبیدہ المطلبی (۷۲-۴۷۱)، اول المغازی - ودان (۷۸-۴۷۲) اور اسی میں غزوات بواط، ذوالعشیرہ اور اس میں معاہدات بنی مدینہ و بنو نضمرہ اور ان کا متن بھی دیا ہے۔

غزوہ بدر الاولیٰ کا بیان اس کی جداگانہ سرخی کے تحت بہت مفصل آیا ہے لیکن اس میں پہلے غزوہ عسفان (۴۷۸)، سریہ عبد اللہ بن جحش طرف نخلہ (۸۱-۴۷۸) کا ذکر کیا ہے، اسی میں تحویل قبلہ، فرضیت صیام رمضان اور زکوٰۃ الفطر کا الگ عنوان کے تحت ذکر لائے ہیں (۸۹-۴۸۱)، غزوہ بدر العظمیٰ کا باب ہے جو بہت مفصل ہے (۴۸۹) اس کے اہم ذیلی مباحث ہیں: غزوہ کے اسماء، بدر کی جغرافیائی تعریف اور جاہلی تاریخ، اہمیت غزوہ بحوالہ آیات سورہ انفال، تاریخ روانگی، مدینہ کے خلفاء، انصار کی اولین شرکت، تعداد مجاہدین، بلا شریک جنگ کی بد ریت، اونٹ اور گھوڑے کی تعداد، مشرکوں کی تعداد، قتال کا دن اور تاریخ، سبب غزوہ، قافلہ تجارت مکہ، ابوسفیان کا کردار، لشکر کی روانگی، صحابہ کرام کی پر جوش حمایت اور تقاریر، مختلف ماخذ کی روایات، آیات انفال کی تفصیل، عریش کی تعمیر، نصر الہی، مبارزت کے واقعات، دعائے نبوی، نیند کا غلبہ، ملائکہ کا نزول، ابلیس کی واپسی و پسیانی، جنگ، کنکریوں کی رمی، ابو جہل کا قتل، اکابر قریش کا قتل، اسیران بدر، مقتولین بدر کی تدفین اور ان سے کلام نبوی، حضرت عائشہ کی روایت پر کلام، بعض مقتولین مکہ کا ذکر، اسیروں کا ذکر اور ان کے باب میں مشاورت نبوی، اس باب

میں آیت قرآنی پر بحث، زرفندیہ کی تعین، شہداء بدو، بعض مقتولین بدر کی تعداد و اسماء، اسیران بدر کے مسلمان ہونے والے صحابہ، حضرت رقیہ کی وفات و تدفین، بعض اسیروں کا قتل، حضرت ابوالعاص بن ربیع کا واقعہ، فدیہ دے کر اسیروں کو چھڑانے والے، حضرت عباس کے قبول اسلام کا واقعہ (۵۳۶-۲۸۹)۔ اس کے بعد جلد اول میں عصماء بنت مروان کے قتل کے سر یہ عمیر بن عدی (۵۳۶-۷)، صلاة الفطر کی اولین ادائیگی، غزوہ قرقرۃ الکدر، ابو عصفک یہودی کے قتل، غزوہ سویق کا مختصر ذکر کر کے دوسرے سنہ ہجرت کے بعض وقائع کی سرخی کے تحت نماز عید الاضحیٰ، قربانی، وفات حضرت عثمان بن مظعون، ولادت حضرات عبداللہ بن زبیر، عبداللہ بن جعفر، مسلمہ بن مخلد/نعمان بن بشیر کا ذکر کیا ہے (۵۳۶-۵۵۵) اور اسی پر زرقانی کی جلد اول تمام ہوتی ہے۔

امام زرقانی نے اپنی شرح المواہب اللدنیہ کی دوسری جلد کا آغاز حضرت فاطمہؑ سے حضرت علی کرم اللہ وجہہ کی شادی خانہ آبادی کے ذکر مبارک سے کیا ہے جو بہت سی روایات پر مبنی ہے اور اس میں دوسرے متعلقہ مباحث بھی ہیں (۲-۸) پھر قتل کعب بن الاشرف کے سر یہ محمد بن مسلمہ کا بیان ہے (۸-۱۲)۔ اس کے بعد کے اہم عنوانات و موضوعات ہیں: غزوہ غطفان اور واقعہ حضرت دعثور (۱۲-۱۶)، غزوہ بخران، سر یہ زید بن حارثہ طرف کردہ (۱۶-۱۸)۔

غزوہ احد کا مفصل بیان آیا ہے (۱۸-۲۱) جس کے ذیلی اہم عناوین و مباحث ہیں: احد کی جغرافیائی اور دینی تعریف، اس میں حضرت ہارون علیہ السلام کی قبر کی موجودگی کی روایت، تاریخ غزوہ احد، سبب غزوہ، ابوسفیان اموی کا فیصلہ جنگ اور اس کی تیاری، حضرت عباس کی اطلاع، رسول اکرم صلی اللہ علیہ وسلم کا خواب اور اس کی تعبیر، شہر میں مدافعت کا ارادہ نبوی، پر جوش صحابہ کا کھلے میدان میں لڑنے پر اصرار، روانگی لشکر، احد میں آمد، راستہ سے نابالغ مجاہدین کی واپسی اور عرض لشکر، مسلم لشکر اور مکی فوج کی تعداد، منافقین کی غداری، مشرکین کے امراء لشکر، تیر اندازوں کی تعیناتی، مختلف صحابہ کرام کی شجاعت کے واقعات، حضرت حمزہ کی شجاعت اور شہادت، دوسرے صحابہ کی شہادت، بعض طبقات صحابہ کرام کی شکست و فرار، دوسروں کی ثابت قدمی، عام مسلم ہزیمت، رسول اللہ صلی اللہ علیہ وسلم کے ساتھ ثابت قدم رہنے والے صحابہ کرام، آپ کا زخمی ہونا اور شہادت کی افواہ کا پھیلنا، آیات قرآنی سے بحث، دعائے نبوی، حضرت سعد وغیرہ کی جاں نثاری، صحابہ کرام اور صحابیات طاہرات کی قربانی، بعض معجزات نبوی،

بعض اکابر قریش کا قتل، آپ کے زخموں کی مرہم پٹی، مسلم شہداء کا مثلہ، خواتین قریش کا رجز، لشکر مکہ کی واپسی، مسلم خواتین کی میدان احد کی طرف روانگی، مسلم شہداء کی تدفین اور ان کی نماز جنازہ، شہداء اور مقتولین کی تعداد، ہزیمت پر بحث اور اس کی حکمت، غزوہ حراء الاسد اور مدینہ واپسی۔ اسی سال تحریم خمر پر بحث کی ہے (۶۱-۶۲) جو اس باب کی آخری بحث ہے۔

دوسرے سرایا و غزوات کا بالترتیب اس طرح ذکر زرقانی نے کیا ہے: سر یہ حضرت ابوسلمہ عبداللہ بن عبدالاسد (۳-۶۲)، سر یہ حضرت عبداللہ بن انیس (۶۲-۶۳)، واقعہ زجیع (۴۳-۶۳) جس میں حضرت خبیب کی شہادت کا واقعہ کافی مفصل آیا ہے۔ سر یہ بئر معونہ (۷۹-۷۴) کا ذکر کر کے غزوہ بنی النضیر کا بیان ہے (۸۶-۷۹) جس کے بعد غزوہ ذات الرقاع (۹۳-۸۶)، غزوہ بدر الاخیرہ / الصغریٰ (۹۳-۹۴)، غزوہ دومتہ الجندل (۹۴-۹۵) کا مختصر ذکر کر کے غزوہ مرسیع کا مفصل بیان ہے (۹۵-۱۰۲) اور اس میں زیادہ زور واقعہ افک پر ہے۔ پھر غزوہ الخندق / الاحزاب کا اس کے متعلقات سمیت واضح اور مفصل ذکر ہے (۱۰۲-۲۶) اور اسی میں بنو قریظہ کے واقعات کا بھی ذکر ہے، غزوہ بنی قریظہ کے عنوان سے الگ اس کا بیان ہے (۱۲۶-۲۳) جس کا خاتمہ حضرت سعد بن معاذ کی حکیم اور ان کی شہادت پر ہوتا ہے۔ آخر میں فرضیت حج کا بھی اس برس کے واقعات میں حوالہ دیا ہے۔

دوسرے سرایا و غزوات کا زرقانی نے حسب ذیل بیان پیش کیا ہے: حضرت محمد بن مسلمہ کا سر یہ القرطاء اور حضرت ثمامہ بن اثال حنفی کا قبول اسلام (۳۶-۱۳۳)، غزوہ بنی لحيان (۲۸-۱۳۶)، غزوہ ذی قرد / غابہ (۵۳-۱۳۸)، سر یہ عکاشہ بطرف النمر (۴-۱۵۳) سر یہ محمد بن مسلمہ طرف ذوالقصد (۵۵-۱۵۳)، حضرت زید بن حارثہ کے سرایاے جموم، العیص، جس میں حضرت ابوالعاص بن ربیع کی گرفتاری، حضرت زینب کی جوار، ان کے قبول اسلام کا بھی ذکر ہے۔ سرایاے الطرف و حسمیٰ اور وادی القرئی کے بعد حضرت عبدالرحمن بن عوف کے سر یہ دومتہ الجندل کا ذکر ہے (۶۲-۱۵۵)، سرایاے علی (بنی سعد) زید (ام قرفہ)، عبداللہ بن عتیک (قتل ابی رافع یہودی)، عبداللہ بن رواحہ (اسیر بن رازم)، سر یہ کرز بن جابر خلاف عکل و عرینہ، سر یہ عمرو بن امیہ ضمیری (ابوسفیان اموی) کا ذکر کیا ہے اور ان میں حضرت ابن عتیک کے سر یہ کا ذکر زیادہ مفصل ہے (۷۹-۱۶۲)۔

صلح حدیبیہ کا غزوہ "امر الحدیبیہ" کے عنوان سے بہت مفصل بیان ہوا ہے (۲۱۲-۱۷۹) اور

اس کے اواخر میں رمضان ۶ھ میں حدیبیہ سے قبل نماز استسقاء کا ذکر آیا ہے (۲۱۷-۲۱۲) جس میں تحریم خمر پر اچھی خاصی بحث ہے۔ اس کے بعد غزوہ خیبر کا بیان ہے (۲۱۷-۲۱۷) اور اس کے خاتمہ پر حضرت صفیہ سے نکاح کا ذکر بھی ہے اور بعض جانوروں اور بعض دوسرے کاموں کی تحریم کا بھی۔ بالکل آخر میں آپ کو زہر دینے کی یہودی سازش کا بیان ہے جو خاصا مفصل ہے۔ مدینہ واپسی کے بیان میں نماز فجر کے قضا ہونے کے واقعہ کا بھی ذکر ہے۔ اس کے بعد الگ عناوین کے تحت وادی القریٰ وغیرہ کا ذکر ہے (۲۳۷-۲۳۹) اور غزوہ خیبر اور عمرۃ القضاء کے درمیان پانچ سرایا- عمر (ترہ) ، ابو بکر (بنو کلاب انجد) ، بشیر (فدک) ، غالب (المیفعہ) ، بشیر (یمن)۔ کا مختصر مختصر ذکر ہے (۲۳۹-۵۲) جس کے بعد باب عمرۃ القضاء ہے (۲۵۳-۶۳) جو خاصا مفصل اور مناسک عمرہ پر مشتمل ہے اور آخر میں حضرت میمونہ سے شادی کا واقعہ رکھتا ہے۔ اس کے بعد زرقانی نے ایک دلچسپ عنوان قائم کیا ہے: ”آپ کی وفات سے قبل پانچ سرایا کا ذکر“ اور اس کے تحت جن سرایا کا ذکر کیا ہے وہ ہیں: سریہ ابن ابی العوجاء (بنو سلیم) ، غالب بن عبد اللہ لیشی (بنو الملوح) اور اسی میں حضرات خالد بن الولید ، عمرو بن العاص اور عثمان بن ابی طلحہ کے قبول اسلام کا ذکر کیا ہے ، پھر سریہ غالب (فدک) ، سریہ شجاع (بنو عامر/السی) اور سریہ کعب بن عمیر (ذات اطلاق) کا ذکر خیر ہے (۲۶۳-۵۷)۔

”باب غزوہ موتہ“ کے عنوان سے سریہ موتہ کا ذکر حسب دستور سیرت نگاران وقت بہت مفصل ہے (۲۶۷-۷۷) جس کا خاتمہ حضرت حسان کے مرثیہ شہداء پر ہوا ہے۔ اس کے بعد غزوہ ذات السلاسل کا بیان ہے (۲۷۷-۸۰)۔ اس کے بعد کے دوسرے سرایا یہ ہیں: سریہ الخبیط (۲۸۰-۸۳) جس کے امیر حضرت ابو عبیدہ بن الجراح تھے ، نجد کا سریہ ابو قتادہ (۲۸۳-۵) ، اضم کا سریہ ابو قتادہ (۲۸۵-۸۸)۔ فتح مکہ کے باب کو زرقانی نے ”باب غزوہ الفتح الاعظم“ کا عنوان دیا ہے اور اس کو بہت مفصل طور سے بیان کیا ہے (۲۸۸-۳۳۷)۔ اس کے ذیلی مباحث ہیں: غزوہ کی اہمیت ، سبب ، خزاعہ کی جاہلی جنگیں ، خزاعہ پر بنو بکر و قریش کا حملہ ، ان کی رسول اللہ صلی اللہ علیہ وسلم سے استمداد ، قریش کو نبوی الٹی میٹم ، قریش کا صلح حدیبیہ کو توڑنا ، ابوسفیان کی تجدید کی ناکام مساعی ، جنگ کی تیاری ، حضرت حاطب کا خط اور مخبر کی گرفتاری ، حضرت حاطب کی توبہ اور آیات قرآنی ، قبائل کے لشکروں کا اجتماع ، روانگی ، مکہ میں مختلف راستوں سے داخلہ ، راستے میں اکابر قریش کی ملاقات ، ابوسفیان کا قبول اسلام

مسلم لشکر کا مکہ میں داخلہ، عام امن و امان، ابوسفیان کا گھر دارالامان، رسول اکرم صلی اللہ علیہ وسلم کا عاجزانہ داخلہ، بعض مقاتلین مکہ کا قتل، اشتہادی مجرموں کے قتل کا حکم، ان کا انجام اور اکثر کی معافی اور قبول اسلام، مکہ کی فتح کی نوعیت ابزور شمشیر فتح یا صلح کی فتح، مسجد حرام اور بیت اللہ میں نبوی داخلہ، نبوی منزل اور اس کے حوالہ سے وراثت مسلم و کافر کے مسئلہ پر بحث، فتح کے بعد خطبہ نبوی، اعلان معافی عام، بیت اللہ کو بتوں سے پاک کرنا، تولیت و حجابت کی خاندان بنو عبدالدار میں بحالی، سقایہ کی عباسی خانوادہ میں بحالی، خانہ کعبہ میں نماز نبوی، نمازوں کا قصر وغیرہ۔ پھر عزلی، مناعہ وغیرہ کے بتوں کے انہدام کے سرایا کا الگ عنوان سے ذکر کیا ہے (۳۹-۳۷)۔ اسی پر زرقانی کی جلد دوم ختم ہوتی ہے۔

علامہ زرقانی کی شرح المواہب اللدنیہ کی تیسری جلد کا آغاز حضرت خالد بن الولید کے سریہ بنی جذیمہ سے ہوتا ہے جو علامہ قسطلانی کے مطابق اصلاً تبلیغ و دعوت کی کوشش و مہم تھی نہ کہ جنگ و جدال کی لیکن اس میں غلطی سے خونریزی ہوئی (۵-۲)۔ اس کے بعد غزوہ حنین کا مفصل و مشرح بیان ہے جس کے اہم ذیلی مباحث ہیں: حنین کا قصد نبوی، اس کی جغرافیائی تفصیل، غزوہ کا دوسرا نام غزوہ ہوازن، سبب غزوہ، حضرت مالک بن عوف کی قیادت، تاریخ روانگی مسلم لشکر، کثرت اور اس پر ناز، دو ہزار طلقاء مکہ کی شمولیت، مکہ پر حضرت عتاب بن اسید کی بطور گورنر تقرری، حضرت صفوان بن امیہ سے سوزرہوں کی عاریت نبوی، ذات انواط کا واقعہ، حنین آمد، جاسوسوں کی خبر گیری، اہل و عیال اور مال و منال کے ساتھ ہوازن کا میدان جنگ میں ورود، بنو سلیم کے گھوڑ سواروں کی پساپی مسلم ہزیمت کا نکتہ آغاز، اہل مکہ کی ہزیمت، مسلم مجاہدین کا فرار، رسول اکرم صلی اللہ علیہ وسلم اور آپ کے ثابت قدم صحابہ کی جاں نثاری، آپ کی پکار اور لشکر کی واپسی، آپ کی رمی جمار و تراب، مشرکین کی شکست فاش اور فرار، ملائکہ کی شمولیت جنگ، فرار صحابہ کی روایات پر بحث، جنگ میں ثابت قدمی پر کلام، بچوں عورتوں کے قتل کی ممانعت نبوی، اول و ہلہ میں ہزیمت کی حکمت الہی، مسلم شہداء اور مشرک مقتولین کی تعداد (۲۳-۵) غزوہ اوطاس کی روایات دی ہیں ایک الگ عنوان کے تحت (۲۷-۲۳)۔ اس کے بعد حضرت طفیل بن عمرو ازدی کے سریہ ذی الکفین کا ذکر ہے جس میں انہوں نے اپنے قومی بت کدہ کو ڈھادیا تھا (۲۸-۲۶)۔ اس کے بعد غزوہ طائف کا معہ اس کے متعلقات کے بیان ہے (۳۵-۲۸)۔ اسی کے بعد اموال حنین کی تقسیم اور انصار کی سرزنش کا بیان ہے (۳۵-۳۲) جس میں حضرت حسان کے اشعار بھی

ہیں۔ پھر جرآنہ سے عمرہ کرنے اور مدینہ واپسی کا ذکر ہے۔

امام زرقانی نے متن قسطلانی کے مطابق کچھ سرایا کے باب / فصل باندھی ہیں جیسے حضرت قیس کی مہم صداء ایمن، حضرت عیینہ بن حصن الفزاری کی مہم بنی تمیم (۲۶-۴۲)، بنو المصطلق پر بطور عامل صدقات حضرت عقبہ بن الولید کی تقرری (۲۸-۴۶)، حضرت ابن عوجہ کی مہم بنی عمرو بن حارثہ، حضرت قطبہ کی مہم شعم، حضرت ضحاک کی مہم القرطاء، حضرت علقمہ کی مہم حبشہ جو خاصی مفصل ہے، حضرت علی کی مہم الفلج برائے ہدم صنم طے (۵۳-۴۸) جو حضرت عدی بن حاتم کے قبول اسلام پر منتج ہوئی۔ اسی میں سریہ عکاشہ طرف الجباب بنو عذرہ کا مختصر ذکر ہے پھر حضرت کعب بن زہیر کے مدینہ آنے اور قصیدہ پڑھنے کا مشہور واقعہ بیان ہوا ہے (۶۲-۵۴) اس میں بعض دوسری تفصیلات بھی ہیں۔

غزوہ تبوک اگلا بحث ہے جس کے اہم موضوعات ہیں: تبوک کی جغرافیائی تشریح، غزوہ کے دوسرے نام جیسے غزوۃ العسرة، رسول اللہ صلی اللہ علیہ وسلم کی روانگی کی تاریخ، غزوہ کے زمانے کی آب و ہوا اور موسم کی شدت، سبب غزوہ، مسلم عطیات، بڑی تعداد مجاہدین کی اعانت عثمانی، فوجوں کی تیاری اور قبائل سے استمداد، بے سرو سامان مجاہدین کی گریہ وزاری، منافقین کی عذر خواہی اور گریز، حضرت علی کی خاندان پر بطور محافظ تقرری، روافض پر تنقید، حضرت کعب اور بعض دوسرے مخلص مسلمانوں کی لاپرواہی سے عدم شرکت، مسلم لشکر کی روانگی، سفر کے واقعات، دشمن لشکر کی تعداد اور اس کی غیر حاضری، ناقہ نبوی کی گمشدگی اور بازیابی، چشمہ تبوک پر آمد، اور پانی کا معجزہ، آنحضرت صلی اللہ علیہ وسلم کی خدمت میں شاہ ایلہ کی آمد اور صلح، معاہدہ کا متن، حضرت خالد بن ولید کی مہم دومۃ الجندل اور شاہ دومہ کی صلح، تبوک سے شاہ روم ہرقل کے نام فرمان نبوی (۹-۷۸) اور اس کا جواب و قبول اسلام، واپسی مدینہ اور مسجد ضرار کی شکست و ریخت، آپ کا مدینہ میں استقبال، منافقین کی عذر خواہی اور حضرت کعب وغیرہ کی قبول توبہ (۸۹-۶۴)۔

اگلا بحث حضرت ابو بکر صدیق کی امارت میں اولین حج کی ادائیگی پر بعنوان حج الصدیق بالناس ہے (۹۴-۸۹) جس میں حضرت علی کو بطور منادی نبوی بھیجا گیا تھا۔ اس میں حضرت ابو بکر پر فرضیت حج وغیرہ کی بھی بحث کے علاوہ کافروں کے بارے میں بھی مباحث ہیں۔ دوسری سرخی ”راس المنافقین کی ہلاکت“ ہے جس میں عبد اللہ بن ابی بن سلول کی موت کا واقعہ تفصیل کے ساتھ نقل ہوا ہے

(۹۷-۹۳)، پھر واقعہ ایلاء کا مفصل ذکر ہے (۹۹-۹۷) ”البعث الی الیمن“ کے عنوان سے حضرات ابوموسیٰ اشعری، معاذ بن جبل خزرجی وغیرہ کی بلاد یمن کے مختلف حصوں پر بطور امیر تفرری کی بحث ہے (۱۰۲-۹۹)۔ نجران پر حضرت خالد کی اور یمن کی حضرت علی مہم کا ذکر ہے (۱۰۲-۱۰۳)۔ اس کے بعد حجۃ الوداع کا مفصل بیان ہے (۱۰۳-۷) لیکن وہ نسبتاً ہی مفصل ہے۔ نبوی مہمات کے آخری حصہ میں حضرت اسامہ بن زید کے سر یہ کا ذکر ہے (۱۱۲-۱۰۷) جو بعد وفات نبوی خلافت صدیقی میں پورا ہوا۔ علامہ زرقانی کی کتاب شرح المواہب کا مقصد اول اسی آخری مہم عہد نبوی پر پورا ہوتا ہے۔

شرح المواہب زرقانی کا مقصد دینم رسول اکرم صلی اللہ علیہ وسلم کے اسماء شریفہ وغیرہ پر ہے جو متن قسطلانی کے مطابق ہے۔ اس میں آپ کی صفات حمیدہ، اولاد امجاد، ازواج مطہرات، اعمام و عمات، رضاعی بہنوں وغیرہ پر دس فصول ہیں۔ فصل اول اسماء گرامی سے متعلق ہے جس میں اسم، تسمیہ، اسم و سکنی کے معانی پر آیات قرآنی اور دلائل عقلی وغیرہ کے حوالہ سے بحث کرنے کے بعد تمام اسماء گرامی کا ذکر مفصل روایات و احادیث کے حوالہ سے کیا ہے اور ان کو حروف تہجی کے اعتبار سے الگ الگ بیان کیا ہے۔ یہ فصل بہت وسیع ہے (۹۶-۱۱۲) کیونکہ اس میں متعدد نئے اسماء سامی کا بہت عمدہ بیان اور ان کی تشریح کی گئی ہے جو کتب ساوی وغیرہ مختلف ماخذ کی جامع ہے۔

دوسری فصل میں رسول اکرم صلی اللہ علیہ وسلم کی اولاد کرام کا بہت مفصل اور وسیع بیان ہے اور تمام روایات کا تجزیہ بھی کیا ہے (۲۱۶-۱۹۲) اور صرف اولاد رسول اکرم صلی اللہ علیہ وسلم کے بیان تک محدود نہیں بلکہ ان کی ولادت، حیات و وفات کیساتھ ان کی اولادوں اور نسلوں کو بھی محیط ہے۔

تیسری فصل ازواج مطہرات کیلئے خاص ہے اور اس میں آپ کی باندیوں کا بھی ذکر کیا ہے اور ان کے عالی مقام و مرتبہ پر بحث بھی کی ہے، پہلے مجموعی بحث ہے پھر ترتیب سے حضرت خدیجہ، حضرت سودہ، حضرت عائشہ، حضرت حفصہ، حضرت ام سلمہ، حضرت ام حبیبہ، حضرت زینب بنت جحش، حضرت زینب ام المساکین، حضرت میمونہ، حضرت جویریہ، حضرت صفیہ کا الگ الگ ذکر خیر ان کے عنوان سے کیا ہے (۲۱۶-۶۰)۔ اس کے بعد ان خواتین کا ذکر ہے جنہوں نے اپنے آپ کو ہبہ کیا یا ان سے نکاح کیا لیکن وہ تمام نہیں ہو اور ان کی تعداد بارہ بتا کر ان کا الگ الگ ذکر کیا ہے (۲۶۰-۷۱) آپ کی سراری (باندیوں) کا ذکر ہے جن میں حضرت ماریہ قبطیہ وغیرہ شامل تھیں (۲۷۱-۷۲)۔

چوتھی فصل میں آپ کے تمام چچاؤں، پھوپھیوں اور رضاعی بہنوں اور دادیوں کا ذکر ہے۔ اعمام میں حارث، ابوطالب، زبیر، حمزہ، عباس، ابولہب، قثم وغیرہ کا مختصر ذکر کر کے حضرت حمزہ کے مناقب کی سرخی قائم کر کے الگ ذکر کیا ہے پھر مناقب العباس کا بیان ہے (۸۶-۲۷۳) اس کے بعد پھوپھیوں کا ذکر خیر ہے (۸۹-۲۸۶) جو بہت مختصر ہے۔ اس کے بعد آپ کی جدات پداری و مادری کا ذکر خیر ہے (۹۲-۲۸۹) رضاعی بھائیوں کا بیان ہے (۹۵-۲۹۲) جس میں آپ کی رضاعی ماؤں کا بھی حوالہ ذکر ہے۔ زرقانی نے قسطلانی پر نقد کیا ہے کہ انہوں نے آپ کے ماموؤں (اخوال) کا ذکر نہیں کیا اور ان کا مختصر ذکر اس فصل کے خاتمہ میں کیا ہے (۹۶-۲۹۵)۔

چھٹی فصل میں آپ کے سعید خادموں کا ذکر خیر ہے جس میں حضرات انس، بن مالک، ربیعہ بن کعب، ایمن ابن ام ایمن، عبداللہ بن مسعود، عقبہ بن عامر، اسلع، سعد مولی ابو بکر صدیق، ابو ذر غفاری، مہاجر مولی ام سلمہ، حنین مولی عباس، نعیم بن ربیعہ الاسلمی، ابوالحمراء، ابوالسحم وغیرہ شامل تھے۔ آپ کی خادماؤں میں حضرت ام ایمن، سلمی، میمونہ بنت سعد، ام عیاش/مولاة رقیہ بنت رسول اللہ کے علاوہ حضرت علی، ضحاک بن سفیان، محمد بن مسلمہ، عاصم بن ثابت، بلال، معقیب بن ابی فاطمہ دوسی وغیرہ کا ذکر ہے پھر آپ کے محافظوں (حراس) کا ذکر ہے جیسے سعد بن معاذ، محمد بن مسلمہ، زبیر بن عوام، ابوبکر صدیق، مغیرہ بن شعبہ، عباد بن بشر اور متعدد دوسرے۔ اس کے بعد آپ کے موالی کا ذکر خیر ہے جن میں حضرت اسامہ بن زید اور ان کے والد ماجد، ثوبان، ابوبکبشہ، شقران، اوس/سلیم، فارس، رباح، الاسود وغیرہ کا شمار کیا ہے (۳۱۱-۲۹۶) اس میں خواتین موالی (مولات) کا ذکر بھی شامل ہے۔

چھٹی فصل رسول اکرم صلی اللہ علیہ وسلم کے امراء کرام کے لئے خاص ہے جن میں امراء/گورنروں کے علاوہ سفیروں (رسل) کاتبوں (کتاب) وغیرہ کا ذکر خیر ہے اور ان میں حضرات ابوبکر صدیق، عمر فاروق، عثمان بن عفان، علی بن ابی طالب، طلحہ بن عبداللہ تیمی، زبیر بن عوام، سعید بن العاص، سعد بن ابی وقاص، عامر بن فہیرہ، عبداللہ بن الارقم، ابی بن کعب، ثابت بن قیس بن شماس، حنظلہ بن الربیع، ابوسفیان بن حرب، حضرت معاویہ، زید بن ثابت، شرجیل بن حسنہ، خالد بن الولید، عمرو بن العاص، معقیب بن ابی فاطمہ دوسی، مغیرہ بن شعبہ ثقفی، حذیفہ بن الیمان، عبداللہ بن سعد بن ابی سرح، ابان بن سعید، خالد بن سعید وغیرہ کے سوانحی حالات (۲۶-۳۱۱) کے علاوہ بعض فرامین نبوی

کے متون بھی دئے ہیں خاص کر صدقات کے متعلق فرامین اور سلاطین عالم کے نام فرامین نبوی اور ان کا بیان کافی مفصل ہے (۶۳-۳۲۶)۔ اس میں رسول اکرم صلی اللہ علیہ وسلم کے بعض معاہدات کے متون بھی ہیں۔ اس کے بعد امراء ولایات کا ذکر ہے جیسے باذان، شہر بن باذان، خالد بن سعید، زیاد بن لبید، معاذ بن جبل، ابوسفیان وغیرہ (۶۷-۳۶۳) اور امراء حج وغیرہ کا بھی ذکر ہے اور سفراء کرام کا دوبارہ ذکر کیا ہے، ان کے علاوہ ہدایا کے امراء کا الگ ذکر ہے (۹-۳۶۷)۔

ساتویں فصل آپ کے خطیبوں اور موزنون پر ہے (۷۷-۳۶۹)۔ شاعر رسول حضرت حسان کا ذکر اس کے بعد ہے۔ آٹھویں فصل آپ کے آلات حرب کیلئے خاص ہے (۸۴-۳۷۷)۔ اس میں برتنوں، انگٹھی، عمامہ وغیرہ بھی ذکر ہے۔

نویں فصل میں آپ کے سواری کے گھوڑوں کا ذکر ہے (۹۳-۳۸۴)، پھر نچروں وغیرہ دوسرے جانوروں کا بیان ہے۔ اسی پر زرقانی کی شرح المواہب اللدنیہ کی تیسری جلد تمام ہوتی ہے۔

زرقانی کی کتاب کی چوتھی جلد کا آغاز دسویں فصل سے ہوتا ہے جو رسول اکرم صلی اللہ علیہ وسلم کی خدمت میں حاضر ہونے والے وفود عرب کیلئے خاص ہے اور جو خاصی مفصل ہے اور اس میں حسب ذیل وفود کا خاص طور سے ذکر کیا ہے: ہوازن، ثقیف، بنو عامر، عبدالقیس، بنو حنیفہ، طے، کندہ، اشعر، صرد بن عبد اللہ ازدی، بنو الحارث بن کعب، ہمدان، مزینہ، دوس، نصاریٰ نجران، فروہ بن عمرو الجذامی، ضناد بن ثعلبہ ازدی، طارق بن عبد اللہ/تجیب، سعد ہذیم، بنو فزارہ، بنو اسد، بہراء، عذرہ، بلی، بنو مرہ، خولان، محارب، صداء، غسان، سلامان، بنو عبس، غامد، ازد، بنو لہثیق اور نخع۔ کل پینتیس وفود کا ذکر کیا ہے (۸۳-۲)۔

کتاب شرح المواہب اللدنیہ زرقانی کا مقصد سوم "کتاب الشمائل النبویہ" کے عنوان اول اور اللہ تعالیٰ کے عطا کردہ فضائل نبوی کے عنوان دوم سے شروع ہوتا ہے اور ان میں ان صفات جسمانی اور اخلاقی روحانی اور اوصاف ذاتی و کمال سے بحث کی ہے جن سے اللہ تعالیٰ نے آپ صلی اللہ علیہ وسلم کو آراستہ کر کے دوسروں پر فضیلت و برتری عطا فرمائی تھی اور اس بحث کو چار فصلوں میں تقسیم کیا ہے:

فصل اول آپ صلی اللہ علیہ وسلم کے کمال تخلیق اور جمال صورت اور جسمانی اوصاف کیلئے خاص ہے اور ان سب کو تسلیم کرنا ایمان کا حصہ بنایا ہے۔ اس میں امام بوصیری وغیرہ متعدد علماء اور احادیث و روایات کے ذریعہ آپ کے حسن و جمال اور کمال خلقت کو بیان کیا ہے خاص کر شمائل کی روایات نقل کی

ہیں (۸۳-۱۱۶)۔ زرقانی نے امام قسطلانی کے متن میں وقفے دے کر رسول اکرم صلی اللہ علیہ وسلم کے ہر عضو و حصہ کی الگ الگ اس کے عنوان کے تحت تعریف بیان کی ہے۔ اس میں جسمانی صفات جیسے کلام، رفتار، چال، مسکراہٹ، تعلیم و تادیب، فصاحت و بلاغت وغیرہ کی تشریح کے علاوہ متعدد روایات کی تفسیر اور احادیث کی تشریح بھی کی ہے۔ علماء کے اقوال و تعبیرات پر نقد و استدراک بھی پایا جاتا ہے۔ جوامع الکلم اور اقوال نبوی پر مفصل بحث ہے (۹۳-۱۱۶)۔ حدیث کے فن کے نقطہ نظر سے یہ بحث بہت وسیع ہے۔ اسی میں ان مراسلات و فرامین کے بعض متون سے بحث کی ہے جو رسول اللہ صلی اللہ علیہ وسلم نے مختلف قبائل عرب کے وفود یا عمال صدقات کو عطا فرمائے تھے (۲۱۶-۱۹۳) اور ان سے یہ ثابت کرنا مقصود ہے کہ رسول اللہ صلی اللہ علیہ وسلم تمام لغات عرب سے واقف تھے اور ان سے ان کی زبان میں کلام فرماتے تھے۔

اس کے بعد آپ صلی اللہ علیہ وسلم کی ہنسی اور مسکراہٹ (ضحکہ) پر ذیلی فصل قائم کی ہے جس میں آپ کی احادیث بھی اس موضوع پر نقل کی ہیں۔ اس کے بعد غیظ و عالم کی تصویر کھینچی ہے (۱۹-۲۱۶) اور ان سب کا ذکر چہرہ / منہ کے بیان کے حوالہ سے ہوا ہے۔ پھر آپ کے دست مبارک کی تعریف بیان کی ہے اور دوسرے اعضاء و جوارح کی بھی، آپ کے قلب و باہ کی قوت کا ذکر کیا ہے جس کے بعد آپ کے طول قامت کا ذکر خیر ہے۔ موئے مبارک کا اسی میں آپ کے شیب (بڑھاپے) کے حوالہ سے ہے اور اس کی بابت احکام کا بھی جیسے خضاب وغیرہ کے لگانے کے احکام، پھر داڑھی، مونچھوں، ان کی آراستگی، غیر ضروری بالوں کی صفائی، ناخنوں وغیرہ کی صفائی کا ذکر ہے اور اس کے بارے میں علماء کے اقوال و مسالک کا بھی حوالہ ہے (۶۰-۲۱۹)۔ جس کے بعد سرمہ لگانے کی سنت کا ذکر ہے۔ اور پھر آپ کی چال پر ایک ذیلی فصل باندھی ہے (۶۳-۲۶۰)۔ ایک اہم اور دلچسپ مسئلہ یہ بیان کیا ہے کہ رسول اکرم صلی اللہ علیہ وسلم کا سایہ نہیں تھا، نہ تو دھوپ میں اور نہ چاندنی میں کہ آپ سر اپا نور تھے جو بہت مختصر بحث ہے اور اس کے معاً بعد آپ صلی اللہ علیہ وسلم کی رنگت کا ذکر کیا ہے۔ اسی کے ساتھ جسم کی خوشبو کا بیان ہے۔ اس میں جسم اطہر کے علاوہ پسینہ، تھوک اور بول و براز کا بھی حوالہ آیا ہے۔ اور فقہی مسئلہ بیان کیا ہے کہ آپ کا بول و براز اور خون پاک تھا۔ متعدد روایات و احادیث پر فنی کلام بھی کیا ہے (۹۲-۲۶۳) اور اس میں امت مرحومہ کے لئے استنجا کے مسائل و احکام بھی بیان کئے ہیں۔

مقصد سوم کی دوسری فصل آپ کے ”اخلاق زکیہ“ کے لئے وقف کی ہے اور اس میں آپ کے

اوصاف حمیدہ اور صفات ستودہ سے بہرہ مندی کا مجموعی ذکر کر کے اخلاق کی تعریف کی ہے اور احادیث کے حوالہ سے فضائل اخلاق پر بحث کی ہے۔ قرآنی آیات کا ذکر کیا ہے جو آپ کے عظیم اخلاق پر دلالت کرتی ہیں۔ قرآن کو اخلاق نبوی کا بیان بتایا ہے اور احادیث بیان کر کے الگ الگ صفات و اخلاق پر بحث کی ہے (۹۸-۲۹۲) جیسے عقل جو ہر شے کا جوہر ہے، اس کی تخلیق، اس کی ماہیت، اس کی افادیت اور عقل نبوی (۳۰۱-۲۹۸)، صبر و عفو اور حلم و کرم (۱۶-۳۰۱)، رحمت و رافت اور دوسری ایسی صفات کا بھی اس میں حوالہ آتا رہا ہے۔ پھر آپ کے تواضع و انکسار پر بحث کی ہے (۲۲-۲۱۶)، عیادت مریض، جنازہ کی مشایعت، ازواج کے ساتھ خواب، ازواج کے ساتھ حسن معاشرت (۲۷-۳۲۲)، مزاج و خوشدلی (۳۳-۳۲۷)، صحابہ کرام کے ساتھ مجالست و مصاحبت، اکل و شرب کی سنت، عوام سے مسلسل ربط و تعلق، حیاء و شرم (۴۶-۳۳۳)، اللہ تعالیٰ کا تقویٰ اور خشیت (۲۹-۳۳۶)، شجاعت و شہامت (۵۴-۳۳۹)، سخاوت و فیاضی (۶۸-۳۵۴)، اس میں اور دوسری بحثیں بھی ہیں۔

مقصد سوم کی فصل سوم کو زرقانی نے دنیاوی ضروریات جیسے غذا، لباس، نکاح وغیرہ کیلئے خاص کیا ہے اور ان کو چار انواع میں بیان کیا ہے۔ اول نوع کا بیان رسول اکرم صلی اللہ علیہ وسلم کے کھانے پینے اور زندگی بسر کرنے کے طریقہ (عیش) سے ہے۔ عام بحث کرنے کے بعد آپ کے کھانے پینے کی سنتوں، معمولی کھانے، اسلامی آداب اکل و شرب، فقر و ہد نبوی، پسندیدہ کھانوں، شادی بیاہ اور دعوت کے کھانوں، صحابہ کرام کے کھانے پینے کے معمولات، فقہی مسائل متعلقہ کا بہت مفصل ذکر کیا ہے۔ اس میں بہت سے دوسرے متعلقہ امور بھی زیر بحث آئے ہیں۔ آخر میں کھانے پینے کے سلسلہ میں نبوی دعاؤں کا ذکر ہے اور بعض معمولات کے ترک کا بھی بیان ہے۔ کھانے پینے کے سلسلہ میں بہت سی روایات خاص کر بظاہر متضاد اور متضاد روایات پر بحث خاصہ کی چیز ہے (۳۳۳-۳۶۹)۔ اسی پر زرقانی کی جلد چہارم ختم ہوتی ہے۔

امام قسطلانی کی کتاب مستطاب کی شرح زرقانی کی پانچویں جلد مقصد سوم کی فصل سوم کی نوع ثانی سے شروع ہوتی ہے اور جس کا موضوع رسول اکرم صلی اللہ علیہ وسلم کے لباس اور اس کے متعلقات ہیں۔ پہلے فراش اور بستر، بدنی لباس پر روایات ہیں اور ان میں ایک نکتہ خاص طور سے اہم ہے کہ رسول اکرم صلی اللہ علیہ وسلم بقدر کفاف و ضرورت استعمال فرماتے تھے، دوسرا نکتہ یہ ہے کہ وہ لباس استعمال

فرماتے تھے جو جسم و بدن کے لئے سازگار اور ہلکا اور نفع بخش ہو۔ اس میں خاص طور سے عمامہ، ازار، بردہ/قمیص، حلوہ وغیرہ کا ذکر کر کے لباس کے اسلامی آداب، خواتین کے لئے بعض چیزوں کی اجازت، لباس نبوی کی ساخت، مختلف اوقات و مقامات کے لباس، سفید لباس کی فضیلت اور نظافت وغیرہ کا ذکر کیا ہے۔ قرآنی آیات اور نبوی ارشادات کے حوالہ سے لباس تقویٰ پر زور دیا ہے۔ مختلف رنگوں کے استعمال کی اجازت بیان کی ہے۔ بعض مباح اور مکروہ اور ناجائز لباسوں کا بھی ذکر موجود ہے (۲۹-۲)۔ پھر خاتم (انگٹھی) کا ذکر کیا ہے جو مختصر ہے (۳۳-۲۹)۔ اس کے بعد مکروہ و ناپسندیدہ لباس کا بیان بھی ہے اور انگٹھی کے استعمال کے اسلامی احکام کا بھی۔ اسی میں سراویل اور خفین کے استعمال و مسائل کا ذکر ہے پھر جو توں کے استعمال کی روایات اور مباحث ہیں اور آخر میں فراش نبوی کی روایات دی ہیں (۵۶-۳۴)۔

اس مقصد و فصل کی نوع سوم کا موضوع آپ صلی اللہ علیہ وسلم کی سنت و طریقہ سے متعلق ہے جو آپ نکاح کے باب میں اختیار فرماتے تھے۔ اس نوع میں مباشرتی آداب و سنن کے ذکر کے علاوہ اسلامی آداب مباشرت پر بھی خاصا مواد موجود ہے (۶۷-۵۶)۔ آپ کی بشریت اور بشری تقاضوں سے عہدہ برآ ہونے کے بیان میں خشیت و عبادت اور پاکیزگی و طہارت کا بھی بیان آیا ہے۔

نوع چہارم رسول اکرم صلی اللہ علیہ وسلم کے سونے کی سنت اور طریقے سے بحث کرتی ہے کہ آپ اول رات میں سو جاتے اور نصف رات کے اولین پہر جاگ جاتے، صرف ضرورت بھر سوتے، اٹھتے اور مسواک فرماتے اور عبادت کرتے۔ سوتے تو داہنی کروٹ سوتے اور بوقت خواب بائیں کروٹ بھی سوتے، پوری طرح غافل نہ ہوتے بلکہ قلب مبارک جاگتا رہتا۔ قسطلانی کے متن کی تشریح میں زرقانی نے احادیث و اقوال بیان کئے ہیں اور سونے کے طریقوں اور آداب کے علاوہ آپ کی مسنون دعاؤں کا بھی ذکر کیا ہے اور بعض روایات و احادیث پر کلام بھی کیا ہے (۷۴-۶۷)۔ اسی پر مقصد سوم اور اس کی فصول و انواع ختم ہوتی ہیں۔

قسطلانی و زرقانی کا مقصد چہارم رسول اکرم صلی اللہ علیہ وسلم کے ان معجزات سے بحث کرتا ہے جو آپ کی نبوت کا ثبوت فراہم کرتے ہیں اور جس کا سرنامہ زرقانی نے ”کتاب فی المعجزات والخصائص“ رکھا ہے۔ زرقانی نے معجزات و خصائص پر ایک تمہیدی پیرا گراف میں روشنی ڈالی ہے پھر

معجزات نبوی سے بحث اصلی کا آغاز کیا ہے۔ اس کے اہم مباحث ہیں: معجزہ کی تعریف اور حقیقت اور اس کا سرچشمہ، شروط و ارکان معجزہ جو چار بتائے ہیں، انبیاء کرام علیہم السلام کے معجزات کی مثالیں، معجزہ اور غیر معجزہ کا فرق، معجزات کے مقاصد و محرکات، معجزات کا انکار کفر ہے، معجزات کے مترادفات جیسے آیات، بینات، براہین، ان کی تعریف، کرامات و خوارق کافرق (۸۱-۷۴) معجزات کی شفاء قاضی عیاض کے حوالہ سے تین قسمیں کی ہیں: اول وہ معجزات جن کا علم قطعی ہے اور جن کی روایات متواتر ہیں جیسے قرآن کا معجزہ، دوسرے وہ معجزات جن کی اخبار مشہور اور محدثین کے نزدیک مقبول ہیں جیسے انگلیوں سے پانی کا نکلنا یا کھانے میں برکت وغیرہ اور تیسرے جو زیادہ مشہور نہیں۔ اس کے بعد متعدد معجزات کا ذکر مختلف ماخذ سے کیا ہے اور دوسرے انبیاء کرام کے معجزات سے ان کا مقارنہ کر کے قرآن مجید کے معجزہ پر مفصل بحث کی ہے (۱۰۰-۸۱)۔ اس میں وجوہ اعجاز قرآن پر بھی بحث ہے اور سیرت کے واقعات کا بھی ذکر ہے۔ متعدد معجزات و آیات کا حوالہ دینے کے بعد زرقانی و قسطلانی نے شق قرآن پر کافی بحث کی ہے اور اس کو آپ صلی اللہ علیہ وسلم کا معجزہ خاص قرار دیا ہے (۱۰۱-۱۳)۔ اس بحث میں بہت سے علماء کی آراء اور دلائل کا ذکر کیا ہے۔ غروب آفتاب کے بعد اس کو واپس لانے کے معجزہ کا اسی طرح ذکر ہے (۱۱۳-۱۹)۔ دوسرے معجزات ہیں: کھانے اور کنکریوں کی دست مبارک میں تسبیح (۲۲-۱۱۹)، شجر و حجر کی تسلیم (۳۳-۱۲۲)، کھجور کے تنہ کی گریہ وزاری (۴۰-۱۳۳)، اونٹ کا سجدہ اور شکایت (۴۳-۱۴۰)، اس میں جمادات و حیوانات پر بھی عمدہ بحث ہے۔ بھیڑیے کا کلام (۲۶-۱۴۳) اور اس کی تصدیق رسالت، حدیث حمار (۸-۱۴۶)، حدیث الضب (۵۰-۱۴۸) اور حدیث غزال (۱۵۰-۱۵۰)، انگلیوں سے پانی کا چشمہ جاری ہونا (۵۳-۱۵۱)، زمین سے چشمہ صافی رواں ہونا (۷۱-۱۵۳)، کھانے میں برکت (۸۲-۱۷۱)، بیماروں کی شفاء، احیاء موتی، اور نومولودوں کا کلام وغیرہ (۸۸-۱۸۲)، قاضی عیاض، امام بیہقی، ابن الجوزی اور دوسرے بہت سے علماء کے اقوال و مباحث کے علاوہ ان تمام معجزات کے بیان میں روایات و احادیث پر کلام بھی ہے اور واقعات سیرت کے حوالے بھی۔ معجزات کی فصل اول اسی پر ختم ہوتی ہے۔

دوسری فصل میں ان خصائص و معجزات کا ذکر ہے جو اللہ تعالیٰ نے خاص آپ کو عطا فرمائے تھے اور کرامات کے باب میں تمام انبیائے کرام پر آپ کو فضیلت و برتری ارزانی فرمائی تھی۔ یہ بہت سے

خصائص تھے جیسے جوامع الکلم، ان تمام کی مختصر تشریح کرنے کے بعد ان کو چار قسموں میں تقسیم کیا ہے۔ اول آپ کے وہ خصائص ہیں جو واجبات میں سے ہیں، دوسری قسم ان کی ہے جو آپ پر حرام ہیں، تیسری مباحات کی ہے اور چوتھی قسم میں فضائل و کرامات کا ذکر ہے۔ اولین قسم واجبات میں اسراء و معراج وغیرہ کا ذکر ہے اور متعدد اسلامی احکام کو بھی اس میں شمار کیا ہے (۲۲۰-۱۸۸)۔ دوسری قسم محرمات جیسے صدقہ و زکوٰۃ وغیرہ کی حرمت آپ اور آپ کے آل کے لئے، نکاح کتابیہ، کنکھیوں سے فیصلہ و حکم کرنا وغیرہ (۲۲۰-۲۲۶)، مباحات کی تیسری قسم جیسے بحالت ناپاکی مسجد میں قیام، تقبیل زوجہ، وغیرہ (۲۲۶-۲۲۲)، چوتھی فضائل و کرامات جیسے اولین مخلوق، میثاق الہی میں آپ کی اولیت، کتب سماوی میں آپ کی بشارت، پاکیزہ نسب و حسب، بوقت ولادت سجدہ وغیرہ (۲۲۲)۔ اس میں بہت سے خصائص کا ذکر ہے جیسے عرش الہی پر اسم محمدی کی کتابت، ولادت کے وقت بتوں کا منہ کے بل گرنا، مسرور و مختون ولادت، شق صدر، قرآن میں عضو عضو کا ذکر، اللہ کی طرف سے آپ کو کھلانا پلانا، اسراء، درود و صلوة، امی ہونے کے باوجود کتاب عزیز سے سرفرازی، کتاب الہی کی حفاظت، سبعا حروف پر قرآن کا نزول، آیت الکرسی سے نوازنا، خزانوں کی کلیدوں کی ملکیت، جوامع الکلم، رعب و داب، غنائم کی حلت، زمین کی طہارت و پاکیزگی (۲۲۲-۶۵)۔

دوسرے خصائص نبوی ہیں: معجزہ محمدی قیامت تک جاری، تمام انبیاء کرام سے زیادہ معجزات، شق قمر، تسلیم حجر وغیرہ کے علاوہ خاتم الانبیاء، قیام قیامت تک شریعت محمدی کا نفاذ اور اس کی ابدیت، اگر کوئی نبی آپ کے زمانے کو پالے تو اس پر آپ کی اتباع واجب، جنات کے لئے بھی نبی، ملائکہ کے لئے بھی رسول، رحمۃ للعالمین، تمام انبیاء کرام کو ان کے ناموں سے خطاب الہی اور آپ کو رسول و نبی کے اسم صفت سے خطاب، آپ کا نام لے کر آپ کو پکارنا حرام، حبیب اللہ، اللہ تعالیٰ نے آپ کے شہر، عمر، اور رسالت کی قسم کھائی، تمام اصناف وحی کا اجتماع، آپ پر حضرت اسرافیل کا نزول خاص، تمام اولاد آدم کے سردار، تمام گناہ معاف، تمام مخلوقات میں سب سے مکرم، خطا سے محفوظ، تمام مردوں سے ان کی قبروں میں آپ کی رسالت کے بارے میں سوال، ازواج مطہرات سے نکاح حرام، اولاد بنات کی نسبت آپ کی طرف، آپ کی دختروں کی موجودگی میں دوسری شادی حرام، نیند میں آپ کا دیدار جاگتے حال کی مانند، آپ کے نام کی برکت، آپ کی کنیت رکھنے کی ممانعت، حدیث نبوی کی تلاوت

وقراءت کے لئے وضو/غسل اور خوشبو لگانا (۳۰۴-۲۶۵) وغیرہ وغیرہ۔

ان کے علاوہ دوسرے خصائص ہیں: آپ کے تمام صحابہ عدول، نمازی تشہد میں "السلام علیک ایہا النبی" سے خطاب کرے، نماز میں بھی بلائیں تو آدمی پر لبیک کہنا فرض، آپ کو زور سے پکارنا ناجائز، آپ پر جھوٹ باندھنا سخت ترین گناہ، گناہوں سے معصوم، آپ کی شان میں گستاخی کرنے والا واجب القتل، عام انسانوں سے دوگنی طاقت اور دوگنی ابتلاء، حالت مرض میں حضرت جبریل کی مزاج پرسی، نماز جنازہ انفرادی طور سے، وفات کے بعد جسد مبارک محفوظ، عدم وراثت، قبر مبارک میں زندہ، درود و سلام قبر میں پیش کیا جانا، آپ کا منبر حوض پر، مقام محمود، لواء الحمد سے سرفرازی، اولین مبعوث بروز قیامت، شفاعت عظمیٰ، کوثر، وسیلہ وغیرہ سے سرفرازی (۳۰۴-۳۰۶)۔ اسی پر آپ کے خصائص کی انتہا ہوتی ہے۔

امام قسطلانی اور علامہ زرقانی نے اس کے بعد "خصائص امت محمدی" بھی پوری تفصیل کے ساتھ بیان کئے ہیں جیسے غنائم کی حلت، وضو، نماز پنجگانہ، اذان و اقامت، بسملہ، آمین، رکوع، ملائکہ کی مانند نماز کی صف بندی، سلام، جمعہ، جمعہ کی ساعت مبارک، شب رمضان، سحری، افطار، لیلة القدر، انا للہ وانا الیہ راجعون پڑھنا، متعدد آلام کی دوری اور بہت سی چیزوں کی حلت، خطا پر گرفت سے حفاظت، کامل ترین شریعت، پوری امت کا ضلالت پر اجماع ناممکن، اختلاف امت رحمت، طاعون وغیرہ سے موت شہادت، کم عمل پر زیادہ اجر، جنت میں داخلہ تمام امتوں سے قبل اور ستر ہزار کا بلا حساب کتاب داخلہ وغیرہ وغیرہ (۳۱۱-۳۲۶) اسی پر جلد پنجم ختم ہوتی ہے۔

امام زرقانی کی شرح المواہب اللدنیہ کی جلد ششم مقصد پنجم سے شروع ہوتی ہے جس میں معراج و اسراء کے خصائص کا بطور خاص ذکر کیا ہے۔ اس کے اہم ذیلی مباحث میں شامل ہیں: ان کی اہم ترین معجزاتی حیثیت، اسراء اور معراج کی تعریف، بحالت خواب یا بحالت بیداری کی بحث، عمرہ حدیبیہ کے رویا کے حوالہ اور دوسرے دلائل کے حوالہ سے رویا ہونے پر بحث اور اس کے قائلین کے دلائل، امام نووی جیسے اہل فکر کا دو اسراء کا نظریہ کہ ایک بحالت رویا تھی اور دوسری عینی، مکی اور مدنی اسراء کے افکار، جسمانی اسراء و معراج کی بحث اور دلائل، شب اسراء کی فضیلت و اہمیت، معراج کے واقعات، دوران اسراء و معراج شق صدر، ایمان پر کلامی اور فلسفیانہ بحث، براق کی تعریف، مختلف سماوی منازل

کی تعریف، انبیاء کی امامت و ملاقات، بلائکہ کا ذکر، آسمانوں کا بیان، بیان مقامات معراج، سدرۃ المنتہیٰ کی تعریف، سورہ نجم کی آیات کی تشریح، لوح و قلم کا ذکر، عطایائے الہی، نماز، خجگانہ کی فرضیت، عرش الہی تک رسائی، رویت باری کی بحث، حضرت ابو بکر صدیق کی تصدیق اور کافروں کی تضحیک وغیرہ (۱۲۸-۲)۔

چھٹے مقصد میں قسطلانی اور زرقانی نے قرآن مجید/تذیل کی ان آیات کریمہ کی تشریح کی ہے جو رسول اکرم صلی اللہ علیہ وسلم کی عظمت قدر اور جلالت شان کو بیان کرتی ہیں۔ اس کے اہم مباحث ہیں: اللہ تعالیٰ کے نام نامی کے ساتھ رسول اللہ صلی اللہ علیہ وسلم کے اسم گرامی کی شمولیت و مقرونیت، آپ کی نبوت و رسالت کی صحبت کی شہادت الہی اور ثبوت و برہان ربانی، اور ایسی تمام متعلقہ بحثوں کو اس انواع میں بیان کیا ہے (۱۲۸-۳۰)۔ نوع اول ان آیات کریمہ کے ذکر میں ہے جو آپ کی جلالت شان اور علوئے مرتبہ کے ساتھ ساتھ دوسرے انبیاء کرام پر آپ کی فضیلت ثابت کرتی ہیں اور اس بحث میں علماء و اہل نظر کے اقوال و آراء بھی دی ہیں۔ تفصیل پر کافی اہم بحث ہے۔ اس میں احادیث و روایات بھی ہیں اور بعض واقعات سیرت بھی، سورہ کوثر کے حوالہ سے کوثر پر بحث بہت مفصل ہے۔ امامت انبیاء، خطاب الہی، صفت نبوی وغیرہ دوسرے دلائل فضیلت ہیں (۶۲-۱۳۰)۔ دوسری نوع میں یہ بحث ہے کہ اللہ تعالیٰ نے تمام انبیاء کرام سے آپ صلی اللہ علیہ وسلم کے لئے میثاق لیا تھا کہ وہ آپ کی بشارت دیں گے، آپ کی تصدیق کریں گے۔ یہ بحث بھی عقلی اور نقلی دلائل سے بھرپور ہے (۶۶-۱۶۲)۔ تیسری نوع ان شہادتوں پر مبنی ہے جو اللہ تعالیٰ نے آپ کی رسالت کے بارے میں بنفس نفیس دی ہیں جیسے ”انا ارسلناک شاہدا“، حضرت ابراہیم کی دعا، بشارت عیسیٰ علیہ السلام، دوسری متعدد آیات اور عقلی بحثیں ہیں جن میں علماء، فقہاء اور اہل کلام و متکلمین کے دلائل ہیں (۸۸-۱۶۶)۔

چوتھی نوع رسول اکرم صلی اللہ علیہ وسلم کی اس رفعت شان اور جلالت مقام کے لئے خاص کی ہے جو دوسری کتب سماوی میں آپ کے ذکر عظیم سے واضح ہوتی ہے۔ اس میں تورات و انجیل کی آیات کے علاوہ بعض روایات و احادیث کا ذکر ہے اور اشعار وغیرہ کے حوالہ سے بعض اسلامی اکابر کا بھی ذکر آیا ہے اور متاخرین کے بعض قصائد کا بھی حوالہ ہے (۲۰۴-۱۸۸)۔ پانچویں نوع ان آیات کریمہ پر مشتمل ہے جن میں اللہ تعالیٰ نے آپ صلی اللہ علیہ وسلم کی رسالت کی حقانیت و ثبوت وحی الہی کے لئے قسمیں کھائی ہیں۔ اس میں امام ابن القیم کی اقسام القرآن کا حوالہ دے کر آیات کریمہ ”یس

والقرآن الحکیم انک لمن المرسلین“ وغیرہ سے بحث کی ہے اور متعدد متکلمین کے اقوال و مباحث کو بھی بیان کیا ہے۔ اس میں پانچ فصلوں میں بحث کو منقسم کر کے اس کو مکمل کیا ہے: فصل اول ان قسموں کے باب میں ہے جو اللہ تعالیٰ نے آپ کے خلق عظیم کے حوالہ سے کھائی ہیں (۹-۲۰۴)۔ فصل دوم ان اقسام الہی میں ہے جو آپ پر انعامات الہی کے حوالہ سے آئی ہیں (۱۴-۲۰۹)۔ فصل سوم ان الہی قسموں سے متعلق جو رسول اللہ صلی اللہ علیہ وسلم کے لائے ہوئے پیغام کی تصدیق کے لئے کھائی گئی ہیں (۲۱۴-۲۲۷)۔ فصل چہارم ان اقسام الہی کو بیان کرتی ہے جو آپ کی رسالت کے ثبوت و تحقیق کے لئے ہیں (۲۲۷-۳۰) اور فصل پنجم میں ان اقسام الہی کا بیان ہے جو رسول اکرم صلی اللہ علیہ وسلم کی مدت حیات، زمانہ اور شہر کے حوالہ سے کھائی گئی ہیں (۳۶-۲۳۰)۔

مقصد ششم کی نوع ششم کا موضوع وہ آیات قرآنی ہیں جن میں اللہ تعالیٰ نے رسول اکرم صلی اللہ علیہ وسلم کو ”النور“ اور سراج منیر“ کہا ہے (۴۰-۲۳۶)۔ اسی مقصد کی نوع ہفتم آپ کی اطاعت و اتباع سنت کے وجوب سے متعلق آیات الہی پر مشتمل ہے (۴۷-۲۴۰)۔ چھٹے مقصد ہی کی نوع ہشتم رسول اکرم صلی اللہ علیہ وسلم کے ادب و احترام کے احکام سے بحث کرتی ہے (۵۱-۲۴۷)۔ اسی مقصد کی نوع نہم ان آیات قرآنی پر مشتمل ہے جن میں اللہ تعالیٰ بنفس نفیس آپ کے دشمنوں کی تردید فرماتا ہے (۵۴-۲۵۱) اور مقصد ششم کی آخری اور دسویں نوع ان آیات و معجزات کے بارے میں شبہات کے ازالہ سے بحث کرتی ہے جو رسول اللہ صلی اللہ علیہ وسلم کو عطا ہوئے تھے (۸۰-۲۵۴)۔ ان تمام انواع میں آیات قرآنی کے ساتھ ساتھ احادیث و روایات سیرت کے واقعات اور اہل علم و متکلمین کے بیانات و مباحث بھی برابر آتے رہتے ہیں۔

امامین ہمامین قسطلانی و زرقانی کی کتابوں کا مقصد ہفتم رسول اکرم صلی اللہ علیہ وسلم کی محبت اور آپ کی اتباع سنت کے وجوب سے بحث کرتا ہے اور اس ”وجوب“ میں انہوں نے واجب، مستحب، مباح سب کو شامل کر لیا ہے۔ ان تینوں کی تشریح کر کے اپنی بحث کو تین فصول میں تقسیم کیا ہے: فصل اول آپ کی محبت اور اتباع سنت اور آپ کی ہدایت و سیرت کی اقتداء کے وجوب پر باندھی ہے۔ اس کے اہم ذیلی مباحث ہیں: محبت کی تعریف، اہل محبت کی جلالت شان اور ان کی اہمیت، ان کے مقامات، درجات محبت، کمال محبت، محبت کی مراد کے بارے میں نظریات جیسے نظریہ خطابی کہ مراد ”حب الاختیار“

ہے۔ پھر محبت الہی پر بحث کی ہے۔ آیات قرآنی، احادیث و آثار پر بحث کے علاوہ واقعات سیرت خاص کر صحابہ کرام اور دوسرے عاشقین رسول اللہ صلی اللہ علیہ وسلم کے واقعات محبت بیان کئے ہیں۔ محبت کے تقاضوں کو گنا یا ہے کہ محبت الہی کثرت عبادت میں اور محبت نبوی کثرت درود و سلام میں منبج ہوتی ہے۔ محبت کی نشوونما کے طریقے، محبت نبوی ایمان کی کاملیت ہے، محبت رعب و ہیبت پیدا کرتی ہے۔ اس میں اقوال علماء اور مباحث کی کثرت ہے (۳۲۶-۲۸۰)۔

دوسری فصل رسول اکرم صلی اللہ علیہ وسلم پر درود و سلام کے احکام سے متعلق ہے اور اس کی امت پر فرضیت اور اس کی فضیلت سے بحث کی ہے اور آغاز آیت الہی: "ان اللہ و ملائکتہ یصلون علی النبی یا ایہا الدین آمنوا صلوا علیہ وسلموا تسلیما" (احزاب) سے کیا ہے اور پھر اس کی تشریح کی ہے۔ صلوٰۃ و سلام کے معانی، ان کے مقصود، فقہاء و متکلمین کے فتاویٰ و آراء، تشہد میں درود کی قراءت، بہترین تشہد و درود ابن مسعود و ابوبکر صدیق، نماز میں صلاۃ کے احکام فقہی، صلوٰۃ و سلام کی تعلیم نبوی، درود و سلام ملائکہ، صلوٰۃ الہی، صلوٰۃ و سلام کے انعامات و ثمرات، اس کے مقامات و مواطن، اوقات، موجبات صلوٰۃ شفاعت کا وجوب، مختلف نماز کی دعائیں، جمعہ کے دن کثرت درود و سلام، تعداد، ثواب درود و سلام اور رسول اکرم صلی اللہ علیہ وسلم کا بنفس نفیس جواب وغیرہ اس کے ذیلی مباحث ہیں (۶۲-۳۲۶)۔ رسول اکرم صلی اللہ علیہ وسلم پر صلوٰۃ و سلام بھیجنے کے طریقے بھی ذکر کئے ہیں اور آپ کے دوسروں پر صلوٰۃ و سلام بھیجنے کی آیات و احادیث کی تشریح بھی کی ہے۔ جمہور کا مسلک بیان کیا ہے کہ انبیاء کرام کے علاوہ دوسروں پر درود و سلام/صلوٰۃ بھیجنا ناجائز ہے کہ وہ اہل بدعت کا شعار ہے۔ اسی پر جلد ششم زرقانی کی شرح المواہب کی ختم ہوتی ہے۔

محدث زرقانی کی شرح المواہب اللدنیہ کا آغاز مقصد ہفتم کی تیسری فصل سے ہوتا ہے جو رسول اکرم صلی اللہ علیہ وسلم کے اصحاب کرام رضوان اللہ علیہم اجمعین کی محبت کے ذکر اذکار پر مبنی ہے۔ اسی میں آپ صلی اللہ علیہ وسلم کے اہل قرابت اور ذریت کرام کی محبت کا ذکر بھی شامل ہے۔ پہلے اہل بیت کا ذکر خیر ہے جس میں آیت تطہیر کے حوالہ سے ازواج مطہرات اور خاندان حضرت علی کا ذکر کیا ہے اور آل، اہل اور عمرتہ کے بارے میں مختلف علماء کے اقوال بیان کئے ہیں۔ اولاد بنات رسول اللہ صلی اللہ علیہ وسلم کا ذکر خاص کیا ہے۔ یہ دراصل خاندان رسالت۔ بنو عبدالمطلب۔ کاشجرہ بھی ہے اور ان کے

مناقب کا بیان بھی (۲۲-۲)۔ اس کے بعد صحابہ کرام کا ذکر سورہ فتح کی آیت کریمہ ”محمد رسول اللہ والذین معہ“ الخ سے کیا ہے اور ان کے فضائل و مناقب، تعریف صحابی، مختلف صحابہ کرام کا ذکر خیر، ان کے حجت و عدول ہونے کی بحث، آخری صحابی کی وفات، ان کی تعداد کی روایات، افضل صحابہ۔ ابوبکر و عمر و عثمان۔ کی عہد نبوی میں روایت، دوسرے صحابہ کرام کی فضیلت کے لحاظ سے درجہ بندی، ان کے بارے میں علماء کا اختلاف اور ان کی محبت کی فرضیت وغیرہ شامل ہیں۔ اسی پر مقصد ہفتم اور اس کی فصول تمام ہوتی ہیں (۲۲-۴۷)۔

امام قسطلانی اور امام زرقانی کی کتابوں کا مقصد ہشتم طب نبوی کے لئے خاص ہے کہ وہ امراض بدنی اور قلبی کی نبوی دوائیں تجویز کرتا ہے۔ تمہیدی کلمات کے بعد اس میں تین فصول کی ہیں: فصل اول میں بیماریوں کے شکاروں کی دواؤں کا ذکر کیا ہے (۴۷-۵۱)، پھر طب قلوب اور اس کے معالجہ کی ذیلی فصل ہے (۵۱-۵۳) پھر جسمانی امراض کی فصل ہے (۵۳-۶۳) جس کی دونوع کی ہیں اور اس میں طب قلبی کو طب بدنی کیلئے لازمی قرار دیا ہے اور مختلف ”پرہیز“ تجویز کئے ہیں جیسے معاصی سے گریز، جہالت سے اجتناب وغیرہ، پھر طبیب حاذق کی تعریف کی ہے، دواؤں کی حقیقت اور تاثیر پر کلام کیا ہے (۶۳-۵۴)۔ آگے یہ بحث کی ہے کہ مرض کا علاج نبوی تین قسموں/طریقوں سے ہوتا تھا: (۱) روحانی الہی ادویہ سے، طبیعتی دواؤں کے ذریعہ اور تیسرے دونوں کے مرکب سے، پھر ان تینوں کا ترتیب سے بیان ہے: نوع اول (۶۵-۱۱۲) جس میں تعویذ (رقیہ)، دعا وغیرہ کے ذریعہ نظر لگنے، بے خوابی، غم و حزن، فقر و فاقہ، مصیبت و بلاء، سحر و جادو، غرض کہ ہر بیماری کے علاج کا ذکر کیا ہے۔ ان میں سردرد، وجع الضرس (دانت درد) پیشاب کی تکلیف، بخار، درد زہ، نکسیر، عرق النساء، وغیرہ وغیرہ شامل ہیں۔

نوع دوم میں طبیعتی/طبعی دواؤں کے ذریعہ علاج نبوی کا بیان ہے۔ اس میں آشوب چشم، سردرد وغیرہ، پیٹ کی تکالیف، قلب کی تکالیف، بے کیفی و بے چینی، ذات الجنب، استسقاء کی بیماری، عرق النساء، ورم، داغنے کے طریقہ، طاعون بخار، سلعہ، جوئیں وغیرہ اور زہر جو آپ کیلئے خیر میں استعمال کیا گیا تھا شامل ہیں (۱۱۲-۲۸)۔ اسی کی تیسری نوع الہی اور طبعی دواؤں کے مرکب سے علاج نبوی کیلئے خاص ہے اور اس میں تمام شکایات زخم وغیرہ خاص طور سے بچھو کے کاٹے، گرم پانی، نمملہ، بواسیر وغیرہ، مکھی کے پر اور ٹھنڈک وغیرہ کے سبب ہونے والی بیماریوں کا علاج تشخیص کیا ہے (۶۰-۱۲۸)۔

مقصد ہشتم کی دوسری فصل رسول اکرم صلی اللہ علیہ وسلم کی تعبیر خواب کی روایات سے متعلق ہے (۹۹-۱۶۰) جس میں ذیلی مباحث ہیں: رویا کی تعریف، اس کے اسباب، قرآنی آیات، علماء کے افکار، رویا کی حقیقت، ان کی اقسام، رویا اور ایمان اور دوسرے اوصاف حمیدہ، اور ان کے رویاء پر اثرات۔ یہ ظنی رویا کا بیان ہے (۷۳-۱۶۰)۔ پھر دوسری قسم میں رویائے صادقہ یعنی انبیاء کرام اور سلف صالحین کے رویا کا مفصل ذکر کیا ہے (۹۹-۱۷۳)۔ اس میں رسول اللہ صلی اللہ علیہ وسلم کی بعثت کے آغاز سے متعلق رویا پر بحث ہے اور بہت سے خوابوں کی تعبیر نبوی اور ان پر علماء کے خیالات ہیں اور متعدد دوسرے ذیلی مباحث بھی آئے ہیں۔

اس مقصد ہشتم کی تیسری فصل رسول اکرم صلی اللہ علیہ وسلم کی پیشگوئیوں یا اخبار غیب کی اطلاع دینے سے متعلق ہے۔ امور غیب (مغیبات) کی تعریف، اللہ تعالیٰ کا عطیہ خاص، رسول اکرم صلی اللہ علیہ وسلم کے متعدد امور غیب کی خبر دینے کا تمہیدی ذکر کرنے کے بعد ان کی دو قسمیں کی ہیں: اول قسم ان پیشگوئیوں کی ہے جو قرآن مجید میں مذکور ہیں جیسے روم کی فتح وغیرہ (۲۰۱-۲۰۴)۔ دوسری ان پیشگوئیوں پر مبنی ہے جو قرآن مجید کے علاوہ آپ کی خاص زبان مبارک سے کی گئی تھیں (۳۳-۲۰۴) ان میں بہت سی پیشگوئیاں شامل ہیں جیسے قیامت کے آثار، فتن کے اسرار، حضرت نجاشی کی وفات، خلفاء ثلاثہ کی خلافت، کسریٰ و قیصر کی ہلاکت، سراقہ کو کسریٰ کے کنگن کے عطیہ، ایران و روم کی فتح، بدر میں قریشی اکابر کے مصارع، غزوہ موتہ میں امرائے ثلاثہ کی شہادت، فتوحات امت، حضرت فاطمہ کی وفات، حضرت عمار کی شہادت، حضرت حسن کی صلح معاویہ، حضرت عیسیٰ کی آمد، مختلف گمراہ فرقوں کی بدعت، دجال و کذاب کی آمد، مدعیان نبوت کا ظہور وغیرہ وغیرہ (۳۶-۲۰۴)۔

امام قسطلانی و حافظ زرقانی کی کتاب کا مقصد نہم رسول اکرم صلی اللہ علیہ وسلم کی عبادات کی لطافتوں سے متعلق ہے۔ اس میں عبادت، تسبیح و تحمید کی مختلف آیات قرآنی کے ذریعہ رسول اکرم صلی اللہ علیہ وسلم کو حکم الہی دئے جانے کی بحث کی ہے۔ اس بحث کی سات انواع کی ہیں (۲۳-۲۳۷): اول نوع طہارت نبوی کے باب میں ہے اور پھر اس کی چھ فصول ہیں جو بالترتیب وضو و مسواک (۵۲-۲۳۳)، وضو میں اعضاء و جوارح کو دھونے کی تعداد، صفت وضو، خضین (موزوں) پر مسح، تیمم اور غسل سے بحث کرتی ہیں (۸۰-۲۵۲)۔ دوسری نوع رسول اکرم صلی اللہ علیہ وسلم کی نماز کی ادائیگی پر

ہے اور اس میں پانچ اقسام کی ہیں: قسم اول فرائض اور ان کے متعلقات پر ہے اور وہ بھی کئی ابواب میں منقسم ہے: باب اول پانچوں نمازوں کے بیان میں ہے اور اس کی اپنی چند فصول ہیں: اول فرض و فرضیت، دوم تعیین اوقات نماز پنجگانہ، سوم کیفیت نماز میں اور یہ فصل چند فروع میں منقسم ہے جیسے نماز شروع کرنے کی فروع، قراءت کی فروع، فاتحہ کی قراءت، کی فروع، فاتحہ کے بعد سورہ کی قراءت نماز فجر، ظہر و عصر کی قراءت میں، مغرب کی قراءت میں، عشاء کی قراءت میں، رکوع کی کیفیت کے بیان میں آٹھویں فروع ہے، نویں فروع رکوع کی مقدار میں، دسویں رکوع کی تسبیح اور سر اٹھانے میں، گیارہویں سجدہ کی کیفیت اور تسبیح میں، بارہویں تشہد کے جلسہ میں، تیرہویں تشہد کے ذکر میں، چودھویں تسلیم/سلام پھیرنے میں، اور پندرہویں قنوت پڑھنے کے ذکر میں ہے ((۲۸۰-۳۲۸))۔

اس مقصد کی چوتھی فصل میں آپ کے سجدہ نماز اور سجدہ سہو کے بیان میں ہے (۶۳-۳۲۸)۔

پانچویں فصل کا تعلق نماز کے بعد کے جلوس، اس کی دعاؤں اور جلد روانہ ہونے کے بارے میں ہے (۷۲-۳۶۳)۔ دوسرا باب اس فصل کا رسول اکرم صلی اللہ علیہ وسلم کی نماز جمعہ کی ادائیگی سے متعلق ہے (۹۶-۳۷۲)۔ تیسرا باب آپ کی نماز تہجد کا بیان پیش کرتا ہے (۳۹۶-۴۰۰) آپ کی نماز شب کی کیفیت پر ایک بحث ہے (۱۵-۴۰۰)۔ اس جلد کا آخری بحث رسول اللہ صلی اللہ علیہ وسلم کی رمضان کی عبادات خاص کر نمازوں سے متعلق ہے (۲۱-۴۱۵)۔ اسی پر زرقانی کی جلد ہفتم تمام ہوتی ہے۔

امام زرقانی کی شرح المواہب اللدنیہ کی آخری اور آٹھویں جلد اس فصل کے چوتھے باب سے شروع ہوتی ہے جو رسول اکرم صلی اللہ علیہ وسلم کی نماز وتر سے متعلق ہے (۸-۲)۔ پانچواں باب رسول اکرم صلی اللہ علیہ وسلم کے نماز صبحی پڑھنے پر ہے (۸-۱۶) جب کہ قسم ثانی رسول اکرم صلی اللہ علیہ وسلم کی نفل نمازوں اور ان کے احکام کے باب میں دو باب ہیں: اول ان نوافل میں ہے جو اوقات کے ساتھ متعین و مقرر ہیں اور اس کی دو فصلیں ہیں: فصل اول نماز پنجگانہ اور جمعہ کی سنت مؤکدہ رکعات پر ہے، اس میں سات فروع ہیں: اول فروع ان کی مشترکہ احادیث بیان کرتی ہے (۱۷-۱۶)، دوم فجر کی رکعتوں میں، سوم ظہر کی، چہارم عصر کی، پنجم مغرب کی اور ششم عشاء کی اور ساتویں جمعہ کی سنت رکعتوں پر ہے (۱۷-۲۶)۔ فصل ثانی عیدین کی نماز نبوی سے متعلق ہے اور اس میں بھی سات فروع کی گئی ہیں: اول تعداد رکعات، دوم تکبیر، سوم وقت و مقام، چہارم اذان و اقامت، پنجم عیدین کی نماز میں قراءت

ت، ششم عیدین کی نماز کے بعد خطبہ نبوی اور ساتویں نماز عید سے قبل عید گاہ جانے سے پہلے آپ کی کھانے کی سنت پر ہے (۲۶-۳۷)۔

دوسرا باب ان نوافل نبوی کی تفصیلات بیان کرتا جو اسباب و علل کی ماتحت ہوتی تھیں اور وہ چار فصول میں منقسم ہیں: فصل اول نماز سورج گرہن میں، فصل دوم نماز استسقاء میں، فصل سوم دعائے استسقاء میں اور فصل چہارم خلافت فاروقی میں نماز استسقاء کے بیان میں ہے جو حضرت عباس بن عبد المطلب کے وسیلہ سے دعا مانگنے پر ختم ہوئی تھی (۲۹-۳۷)۔

تیسری قسم رسول اکرم صلی اللہ علیہ وسلم کی نماز سفر کے بیان میں ہے۔ اس میں بھی چند فصلیں ہیں: اول نماز قصر اور اس کے احکام پر ہے اور اس کی دو فرع کی ہیں: اول کتنے سفر پر قصر فرماتے تھے، دوم اقامت میں / حضر میں قصر کرنے کے حکم میں (۷۱-۶۹)، دوسری فصل جمع بین الصلوٰتین میں ہے اور اس میں بھی دو فروع ہیں: اول جمع کرنے کی سنت نبوی میں، دوم عرفات و مزدلفہ میں جمع کرنے میں، سوم سفر کے دوران نفل نماز پڑھنے میں، چہارم سواری کے جانور پر نفل ادا کرنے کے مسئلہ پر ہے (۷۸-۷۱)۔

چوتھی قسم نماز خوف پڑھنے کی سنت سے متعلق ہے (۸۱-۷۸)۔ پانچویں قسم نماز جنازہ کے بیان میں ہے اور اس میں چار فروع ہیں: اول تکبیرات کی تعداد، دوم قراءت و دعا، سوم قبر پر نماز جنازہ اور چہارم نماز جنازہ غائبانہ میں (۸۷-۸۱)۔

نوع سوم سے رسول اکرم صلی اللہ علیہ وسلم کی سیرت و طریق زکوٰۃ کا بیان شروع ہوتا ہے اور اسی پر ختم ہوتا ہے (۹۳-۸۷) جب کہ نوع چہارم آپ کے روزوں / اصیام سے متعلق ہے اور اس میں مختلف مباحث ہیں جس کے سبب وہ کافی مفصل ہے۔ روزہ کی تعریف کرنے کے بعد بحث کو دو قسموں میں تقسیم کیا ہے: اول رمضان کے روزوں کے بارے میں ہے اور اس میں کئی فصول ہیں: اول رمضان کی خاص عبادات اور اس کی کثرت اور کثرت جو دو سخا میں ہے، دوم رویت ہلال پر روزہ رکھنے کے باب میں ہے، سوم ایک شاہد عدل کی گواہی پر رویت ہلال کی شہادت قبول کرنے سے متعلق ہے، چوتھی روزہ کی حالت میں آپ کے افعال اور کاموں پر ہے، پانچویں افطار کے وقت میں، چھٹے سامان افطار میں، ساتویں دعائے افطار میں، آٹھویں آپ کے وصال روزہ کے باب میں، نویں سحری کے بیان میں اور دسویں دوران سفر روزہ رکھنے اور نہ رکھنے کے حکم میں ہے (۱۱۶-۹۳)۔ قسم ثانی رسول اکرم صلی اللہ علیہ

وسلم کے غیر رمضان کے روزوں کے بارے میں ہے اور اس میں چند فصول ہیں: اول ہر ماہ کے روزوں اور افطار کے دنوں کی تعداد کے بیان میں، دوم صوم عاشوراء میں، سوم صوم شعبان میں، چہارم دسویں ذوالحجہ کے روزہ کے حکم میں، پانچویں ہفتہ کے دنوں کے روزہ کے بیان میں اور چھٹی چاندنی راتوں کے روزوں پر ہے (۱۱۶-۳۵)۔

نوع پنجم کا موضوع ہے رسول اکرم صلی اللہ علیہ وسلم کا اعتکاف، رمضان کے اخیر عشرہ میں آپ کی کثرت عبادت اور لیلۃ القدر کی تلاش (۱۳۵-۴۱)، جب کہ نوع ششم رسول اکرم صلی اللہ علیہ وسلم کے حج و عمروں پر ہے اور وہ خاصا مفصل بیان ہے: پہلے حج / حجۃ الوداع کا بیان ہے (۲۱۴-۱۴۱) پھر آپ کے عمروں کا ذکر ہے (۲۱۴-۱۷)۔ نوع ہفتم میں آپ کی دعاؤں اور قراءت کا بیان ہے (۲۱۷-۴۹) اور اسی پر مقصد نہم ختم ہوتا ہے۔

امامین ہمامین قسطلانی و زرقانی کا مقصد دہم رسول اکرم صلی اللہ علیہ وسلم پر اللہ تعالیٰ کی نعمتوں کے اتمام و تکمیل کے بارے میں ہے جو آپ کی وفات سے پایہ تکمیل کو پہنچیں۔ اس کو تین فصول میں تقسیم کیا ہے۔ اول آپ صلی اللہ علیہ وسلم کی دنیا سے رخصتی اور جنت مکانی ہونے پر ہے (۲۴۹-۹۷)، دوسری فصل آپ کی مسجد شریف اور قبر کریم کی زیارت کے احکام میں ہے (۳۳۹-۲۹۷)، تیسری آخرت میں آپ کے فضائل و مناقب اور درجات میں ہے جن پر آپ بلا شرکت غیر فائز ہوں گے (۳۳۹-۴۱۳)۔ ان میں اولین مبعوث ہونے، شفاعت اور مقام محمود سے سرفرازی، اولین جنتی ہونے، کوثر سے سرفرازی، وسیلہ اور فضیلہ اور درجہ رفیعہ سے سرفرازی وغیرہ شامل ہیں۔ امام زرقانی نے ان تمام فصول و ابواب میں بہت سی آیات کریمہ، روایات و احادیث اور اقوال و آثار جمع کر دئے ہیں۔ پھر خاتمہ کتاب ہے جس میں انہوں نے اور ان کے شیخ مولف نے حسن خاتمہ کی دعا کی ہے اور اس میں بھی بہت سی روایات و احادیث موجود ہیں (۴۱۳-۲۶)۔ اس کے بعد ناشر کا خاتمہ کتاب ہے جس کی طباعت کی آخری تاریخ ۱۳۲۹ھ دی ہے۔ اس کا مطلب یہ ہوا کہ زرقانی کی شرح المواہب اللدنیہ کی طباعت آٹھ جلدوں میں چار برسوں میں ۲۹-۱۳۲۵ھ میں پوری ہوئی۔ اسی پر کتاب زرقانی کا حسن خاتمہ ہوتا ہے۔

امام ابن الدیج الشیبانی

(۹۴۴-۸۶۶ھ / ۱۵۳۷-۱۴۶۱ء)

سیرت نبوی کی تالیف و تصنیف میں رسالت محمدی صلی اللہ علیہ وسلم کی آفاقیت کا ایک عنصر یاں طور پر پایا جاتا ہے کہ عالم اسلام کے تمام بلاد و اقصاء میں خصوصاً اور پوری دنیا کے ممالک و علاقہ جات میں عموماً کوئی نہ کوئی کتاب سیرت ضرور لکھی گئی اور اسی طرح عہد صحابہ کرام رضوان اللہ علیہم اجمعین کے آغاز سے موجودہ زمانے تک ہر دور و ہر صدی میں سیرت نبوی پر اس کا سلسلہ جاری و ساری رہا۔ زیر بحث مؤلف سیرت نبوی کا تعلق مکانی جزیرہ نمائے عرب کے ایک عظیم مرکز علم و دانش اور معدن تہذیب و ثقافت یمن سے تھا جو ان کے عہد میں عظیم ترین کہلانے کا مستحق تھا کہ جنوبی عرب کے بیشتر علاقے اس کے لازمی اجزاء و اعمال تھے۔

مؤلف گرامی کا زمانہ زندگی اور عرصہ حیات یمن میں بنو ظاہر کی حکمرانی کا زریں عہد تھا جب اس قریشی اموی عربی خاندان ذی شان نے ۸۵۸ھ / ۱۴۵۴ء سے ۹۲۳ھ / ۱۵۱۷ء تک عدن و زبید اور اس کے سواحل و بلاد پر شاندار طریقہ سے حکومت و فرمانروائی کی۔ ان کی حکمرانی کا عرصہ تقریباً ترسٹھ سال تک جاری رہا۔ اس خاندان حکمران کی بنا سلطان طاہر بن معوضہ نے ملک الناصر احمد الرسولی کی حمایت و تائید سے رکھی تھی۔ اس کے اقتدار کو ان کے دو فرزندوں ملک ظافر صلاح الدین عامر اول (م ۸۶۹ھ / ۱۴۶۴ء) اور ملک مجاہد شمس الدین علی (م ۸۸۳ھ / ۱۴۷۸ء) نے مضبوط و مستحکم کیا۔ (۸۵۸ھ / ۱۴۵۴ء) میں رسولی حکمران ملک مسعود (۸۵۸-۸۴۸ھ / ۵۴-۱۴۴۳ء) نے جب بنو ظاہر کی مسلسل ضربات کی تاب مقاومت اپنے اندر نہ پائی تو یمن سے فرار حاصل کیا اور مکہ مکرمہ میں پناہ و عزت پائی اور دونوں طاہری بھائیوں کو حکمرانی کے لئے آزاد چھوڑ دیا اور اس طرح یمن سے رسولی

خاندان ختم ہو گیا۔ ان دونوں بھائیوں نے اپنے عہد میں قرب و جوار کے بہت سے علاقوں کو فتح کر کے اپنی سلطنت کا حصہ بنایا اور اپنے زمانے میں اپنی سلطنت کو ایک شاندار اسلامی تہذیب کا مرکز بنا دیا۔ ملک مجاہد کے بعد ان کا بھتیجا عبدالوہاب بن داؤد بن طاہر حکمراں ہوا جس نے تاج الدین کا لقب اختیار کیا اور ۸۹۳ھ / ۱۴۸۹ء تک اپنے دونوں چچاؤں کی طرح شاندار طریقے سے حکومت کی لیکن اس کے فرزند ملک صلاح الدین عامر ثانی کا زمانہ اخلاقی اور مادی زوال و انحطاط کا دور تھا جس کا ماتم امام ابن الدبیج نے اپنی تاریخ وطن "الفضل المزید" میں کیا ہے۔

اسی زمانے میں مصر کے مملوک و جرکسی سلطان قانصوہ الغوری کے ایک امیر حسین کردی نے گجرات کے سلطان خلیل مظفر شاہ بن محمود گجراتی (۹۱۳ھ / ۱۵۰۸ء) کی مدد سے فارغ ہونے کے بعد یمن پر قبضہ کر لیا اور ۹۲۲ھ / ۱۵۱۶ء میں زبید پر قبضہ کر کے وہاں اپنا نائب مقرر کر دیا۔ ملک عامر ثانی اور ان کا بھائی عبدالملک دونوں اس کا مقابلہ کرتے ہوئے ۹۲۳ھ / ۱۵۱۷ء میں مارے گئے۔ اس کے بعد ۹۲۳ھ / ۱۵۱۷ء میں صفا پر جبراکہ کا قبضہ ہو گیا اور بنو طاہر کی حکمرانی تمام ہوئی۔ نئے حکمرانوں نے شرف الدین یحییٰ بن شمس الدین ابن الامام المہدی احمد بن یحییٰ کو یمن کا حاکم مقرر کیا۔ جب مملوک سلطان مصر نے عثمانی سلطان ترکی سلطان سلیم بن بایزید کی اسی برس اطاعت کی تو یمن بھی ان کی حکمرانی میں آ گیا اور امام شرف الدین یحییٰ وہاں باقاعدہ حکمرانی کرنے لگے اور پورا علاقہ ان کے قبضہ میں بزور شمشیر یا بذریعہ اطاعت آ گیا۔ بعد میں یمن پر ترکی حاکم مقرر کئے گئے جو روٹلی لوند کے نام سے معروف تھے۔ اور ان کا آخری حکمراں اسکندر تھا جس نے ۹۲۳ھ / ۱۵۳۶ء میں چھ سات سال تک حکمرانی کی۔ پھر عثمانی والیوں کا دور شروع ہوا جو ہمارے مؤلف گرامی کا آخری عرصہ حیات ثابت ہوا۔

نام و نسب

امام ابن الدبیج الشیبانی کا پورا نام و نسب یہ تھا: وجیہ الدین ابوالفرج عبدالرحمن بن علی بن محمد بن عمر بن علی بن یوسف بن احمد بن عمر الشیبانی العبدری الزبیدی۔ الدبیج اصل میں سوڈانی / نوبہ زبان کا لفظ ہے جس کے معنی ہیں سفید قام یا خوبصورت (الابيض) اور وہ ان کے جد امجد علی بن یوسف کا لقب تھا۔ ان کے والد ماجد علی بن محمد شیبانی ان کی ولادت کے سال اور اس واقعہ کے پہلے ہی تلاش معاش

میں پہلے زبید سے چلے گئے اور پھر وہاں سے ہندوستان تشریف لے گئے جہاں انہوں نے ۸۷۶ھ / ۱۴۷۱ء میں وفات پائی۔ اس وقت ابن الدبیج کی عمر دس سال سے کچھ زیادہ تھی۔ وہ خود کہا کرتے تھے کہ انہوں نے اپنے والد ماجد کی صورت کبھی نہیں دیکھی کہ وہ ہمیشہ گھر سے باہر ہی رہے اور وراثت میں صرف آٹھ طلائی دینار چھوڑ گئے تھے۔

ولادت

امام سخاوی کے مطابق امام ابن الدبیج کی ولادت جمعرات بوقت عصر ۴ محرم ۸۶۶ھ / ۱۴۶۱ء کو زبید میں ان کے والدین کے گھر میں ہوئی اور اسی میں ان کی پرورش و پرداخت ہوئی۔

پرورش و پرداخت

ابن الدبیج کی نشوونما اور پرورش و پرداخت ان کے نانا شرف الدین ابوالمعروف اسماعیل بن محمد بن مبارز شافعی کی گود میں ہوئی جو اپنے نواسہ اور بیٹی سے بے پناہ محبت کرتے تھے۔ وہ اپنے عہد کے عالم صالح اور امام فنون تھے۔ ان کا بچپن زبید میں ماں اور نانا کی نگرانی اور نگہداشت میں گذرا۔ وہ اپنے نانا کے ہمیشہ شکر گزار و احسان مند رہے کہ ان کی پرورش اور تعلیم و تربیت میں ان کا زبردست ہاتھ رہا تھا۔ نانا کے انتقال (۸۸۳ھ / ۱۴۷۸ء) کے بعد ان کے ماموں جمال الدین ابوالنجا محمد الطیب بن اسماعیل نے ان کو اپنی آغوش تربیت میں لے لیا اور ان کو بہترین تربیت دی اور ان کی تعلیم کا عمدہ انتظام کیا۔

تعلیم و تہذیب

ابن الدبیج نے اپنی تعلیم کا آغاز قرآن مجید سے کیا اور زبید میں پہلے اس کو حفظ کیا پھر انفرادی طور سے اور جماعت میں قراءات سبعہ سیکھیں اور تجوید و قراءت کی اہم کتابیں۔ الشاطبیہ، الزبد، امام بارزی کی تالیفات اور الہجہ۔ کا کچھ حصہ پڑھا جب کہ ان کی عمر ابھی دس سال سے کم ہی تھی۔ ان کے ابتدائی اساتذہ میں شیخ نور الدین علی بن ابی بکر خطاب اور ان کے ماموں موصوف شامل تھے جو اپنے عہد و علاقہ کے شیخ، فقیہ اور علامہ تھے۔

دوسرے علوم و فنون میں انہوں نے اپنے ماموں موصوف ہی سے علم حساب، الجبرا، ہندسہ،

فرائض، فقہ اور عربی زبان و ادب کی تعلیم پائی۔ ان کے علاوہ شیخ تقی الدین عمر بن محمد الفنا بن معید الاشعری سے ۸۸۳ھ / ۱۴۷۸ء میں امام شرف الدین البارزی کی کتاب الفقہ پڑھی اور فقیہ ابراہیم ابن ابی القاسم بن ابراہیم بن عبداللہ بن جعمان سے فقہ و عربی ادب کی مزید تعلیم پائی۔ پھر علامہ وقت اور محبت عصر زین الدین احمد بن احمد بن عبداللطیف الشرجی کی صحبت میں علوم حدیث حاصل کئے اور ان سے صحیحین کے علاوہ ابوداؤد، ترمذی، نسائی کی سنن، امام مالک کی موطا، قاضی عیاض کی ”الشفاء“، ابن انسی کی ”عمل الیوم واللیلۃ“ اور ترمذی کی ”الشمائل“ کے ساتھ ساتھ متعدد دوسری عظیم و جلیل کتب احادیث کا درس لیا۔ پھر انہوں نے ”بیت الفقہ ابن عجلیل“ کا سفر کیا اور وہاں شیخ جمال الدین محمد الطاہر بن جعمانی سے فقہ کی مزید تعلیم حاصل کی اور امام سخاوی سے بلوغ المرام وغیرہ کتابوں کے علاوہ علوم و اصول حدیث کی دوسری کتابیں پڑھیں جیسا کہ امام سخاوی نے خود تصریح کی ہے۔ اپنے نانا سے مشہور کتاب الیسیر پڑھی اور معمر اسماعیل بن ابراہیم بن بکر الشوری سے بھی اس کا درس لیا۔ امام سخاوی سے پہلے حج کے زمانے میں مکہ میں درس لیا تھا۔

درس و تدریس

امام ابن الدبیج کی پوری زندگی اپنے وطن زبید میں درس و تدریس، افادہ و استفادہ اور عبادت و زہد میں گذری۔ انہوں نے اپنے آپ کو اور اپنی تمام صلاحیتوں کو علم و عبادت کے لئے وقف کر دیا تھا چنانچہ وہ اپنے گھر اور اپنی مسجد سے باہر کم جاتے تھے اور ایک طرح سے عزلت و خانہ نشینی کی زندگی گزارتے رہے۔ تعلیم و تدریس اور عبادت و ریاضت سے جو وقت ملتا تھا وہ تالیف و تصنیف میں گزارتے کہ وہی ان کے محبوب مشاغل تھے۔ سلطان صلاح الدین عامر بن عبدالوہاب نے مسجد زبید میں ان کو قراءت حدیث کیلئے مقرر کیا تھا اور انہوں نے سب کو جنہوں نے ان کو پایا اپنی سند سے روایت کی اجازت دے رکھی تھی۔

البتہ انہوں نے اپنی زندگی میں تین بار حج کیا کہ بیت اللہ اور مدینہ منورہ سے ان کو عشق تھا۔ امام سخاوی کے بقول انہوں نے کئی بار حج کیا۔ ان میں سے اولین ۸۸۳ھ / ۱۴۷۸ء میں کیا پھر دوسرا دو سال بعد ۸۸۵ھ / ۱۴۸۰ء میں کیا اور آخری اور تیسری سعادت تقریباً اسی سال بعد ۸۹۲ھ / ۱۴۹۱ء میں حاصل کی۔

مقام و مرتبہ

ان کے اساتذہ، معاصرین، تلامذہ اور دوسرے علمائے وقت و خلف ان کی علمیت و فضیلت تبحر و تدبیر، تفکر و تعقل اور زہد و عبادت اور دوسرے اوصاف حمیدہ اور خصائل ستودہ کے بہت زیادہ اور دل سے معترف تھے۔ ان کے استاذ حدیث امام سخاوی نے ان کا سوانحی خاکہ لکھا تو ان کو ”فاضل، بیدار مغز، تحصیل و استفادہ میں رغبت عظیم رکھنے والا بتایا اور دعا کی کہ ان کے علم سے نفع پہنچے۔“ علامہ عیدروس نے ان کو شیخ الاسلام، علامۃ الانام، جمہور امام، مسند الدنیا، امیر المؤمنین فی حدیث سید المرسلین، خاتمہ المحققین، اوائل سے اواخر کو جوڑنے والا، بی شمار اساتذہ عظام کا شاگرد اور علمائے اکابر کا استاد جن میں حافظ طاہر بن حسین الابدل، شیخ احمد بن علی المزجاجی شامل تھے بتایا، اور ان کو ثقہ، صالح، اخبار و آثار کا حافظ، حد درجہ متواضع اور منکسر المزاج، علم حدیث کے حصول کی خاطر رملہ و اسفار کا منہا اور روئے ارض کے طالبان علم کا مرجع و مقصد قرار دیا ہے۔ امام شوکانی نے فرمایا کہ وہ یمن میں شہرت عام رکھتے تھے۔

شعر و ادب

امام سخاوی نے تصریح کی ہے کہ جماعت طلبہ نے میرے سامنے ان کے متعدد اشعار پڑھے جو ان کے اپنے خط میں لکھے ہوئے تھے اور ان کے نواشعار نقل کئے ہیں:

ان امرا باع اخراہ بفاحشة لک الفواحش یاتیہا لمفنون
ومن تشاغل بالدنیا وزخرفہا من جنة مالها مثل لمفتون
فکل من یدعی عقلا و ہمة فیما یبعد عن مولاه مجنون

احبابنا ان لکم سولت انفسکم امرا فصبر جمیل
وان اردتم ہجرنا والقلی فحسبنا اللہ ونعم الوکیل

قال النصح اما تخاف غدا اذا حشر الوری شوم المعاصی والجرم

قلت استمع منی مقالی یا اخی أبشر یكون من الکریم سوی الکریم
الی علم الحدیث لی ارتیاح وها انا فیہ مجتهد وراوی
لعلی ان اکون به اماما . ارویه علی قدم السنخاوی
ان اشعار میں ان کی سلاست زبان، بلندی افکار، علوئے ہمت، پاکیزگی خیال وغیرہ کے علاوہ
قرآن و حدیث سے ان کے گہرے شغف اور شعری آیات قرآنی کو سمونے کا سلیقہ بھی نظر آتا ہے۔
ابن العماد حنبلی نے ان کے امام بخاری و امام مسلم کے مابین فضیلت پر چار مزید اشعار نقل کئے ہیں:

تنازع قوم فی البخاری و مسلم لدی وقالوا ای دین یقدم
فقلت لقد فاق البخاری صنعة کما فاق فی حسن الصیاغة مسلم
قالوا لمسلم سبق قلت البخاری جلی قالوا تکرر فیہ قلت المکرر املی

وفات

امام ابن الدبیج کی وفات ان کے وطن مالوف زبید میں چھبیس یا ستائیس رجب ۹۴۴ھ /
۱۵۳۷ء بروز جمعہ ہوئی اور جامع اشاعرہ میں ان کی نماز جنازہ پڑھی گئی اور شیخ اسماعیل الجبرتی کے قبہ کے
قریب باب سہام کے قبرستان میں تدفین ہوئی۔

اولاد

ان کی اولاد میں صرف ان کے ایک فرزند علی کا ذکر کیا گیا ہے جو ان کے جانشین بنے اور اپنے
والد مرحوم کی مسند تدریس پر جامع زبید کبیر میں حدیث کی تعلیم دینے لگے۔

تالیفات

امام ابن الدبیج نے علوم و فنون میں اپنے گراں قدر آثار چھوڑے ہیں جن کو تین اہم موضوعات
- حدیث سیرت اور تاریخ - میں تقسیم کر کے مطالعہ کیا جاسکتا ہے۔ حالانکہ وہ اپنی تعلیم و تربیت کے لحاظ
سے قرآن کریم وغیرہ کے دوسرے علوم میں بھی دستگاہ رکھتے تھے۔

حدیث و علوم حدیث

میں ان کی کم از کم پانچ کتابوں کا پتہ چلا ہے جو یہ ہیں:

۱- تیسیر الوصول الی جامع الاصول (دو جلدیں)، جو امام ابن اثیر جزری کی عظیم کتاب ”جامع الاصول“ کی خوبصورت تلخیص ہے اور طلبہ کے لئے انتہائی مفید و کارآمد۔ یہ کتاب قاہرہ سے کئی بار شائع ہو چکی ہے۔ ابن الدبیع نے اپنی اس کتاب کی شان میں اشعار بھی کہے تھے جن میں سے دو شیخ عبداللہ ابراہیم الانصاری نے نقل کئے ہیں اور ان میں کتاب کی افادیت پر مؤلف کا لہجہ افتخار و انبساط کا ہے۔

۲- تمییز الطیب من الخبیث مما یدور علی السنة الناس من الحدیث: وہ ان کے استاد امام سخاوی کی کتاب جلیل المقاصد الحسنہ کی تجرید ہے اور وہ بھی قاہرہ اور دمشق میں چھپ چکی ہے۔

۳- غایۃ المطلوب واعظم المنۃ فیما یغفر اللہ تعالیٰ بہ الذنوب ویوجب الجنة.

۴- کشف الکربة فی شرح دعاء الامام ابی حربہ.

۵- مصباح المشکاة.

تاریخ پر امام ابن الدبیع کی کئی کتابیں ان کے مقامی معاملات و امور کی مہارت کو ظاہر کرتی ہیں اور ان کا زیادہ تر تعلق ان کے وطن اور اس کے علاقوں سے ہے:

۱- بغیۃ المستفید فی اخبار مدینۃ زبید۔ وہ شہر زبید کی سنہ وار مفصل تاریخ ہے اور اس میں مؤلف گرامی نے اپنی معاصر حکمراں جماعت تک تمام خاندانوں کا ذکر کیا ہے۔ اور عظیم مورخین یمن جیسے عمارة الیمنی، الجندی، الخزرجی، ابن عبد الجید القرشی، النسابہ اور شرف الدین ابن المقرئ وغیرہ سے کافی مواد لیا ہے۔ وہ کتاب دس ابواب پر حاوی ہے جس میں بالترتیب یمن و اہل یمن کے فضائل، شہر زبید، حکمرانوں جیسے بنو زیاد، بنو نجاح، بنو نجاح کے وزراء، بنو مہدی، بنو ایوب، بنو رسول، علی الطاہری، ان کے فرزند عبدالوہاب اور ان کے فرزند محمد کی تاریخ بیان کی ہے وہ ابھی تک مخطوطہ ہے اور اس کے متعدد نسخے مکتبہ مدینہ منورہ، امروزیانا اور دارالکتب المصریہ میں پائے جاتے ہیں۔

۲- الفضل المزید علی بغیة المستفید، اولین کتاب تاریخ کا تاملہ ہے جس میں ۹۰۱ھ/۱۳۹۵ء سے ۹۲۳ھ/۱۵۱۷ء تک کی تاریخ بیان کی ہے۔ وہ دراصل سلطان سلیم کی شام و مصر کی فتوحات پر مبنی سنہ وار تاریخ ہے۔ اس کا ایک مخطوطہ دارالکتب المصریہ میں اور دوسرا ضالا بھریری رامپور میں پایا جاتا ہے۔

۳- احسن السلوک فی نظم من ولی مدینة زبید من الملوک، شہرزبید کا منظوم تاریخی ار جوزہ ہے جس میں ۹۲۳ھ تک کی تاریخ مختصراً بیان کی گئی ہے۔ اس کے متعدد نسخے ہیں جو دارالکتب المصریہ اور مکتبہ الحسبشی میں پائے جاتے ہیں۔ ان تینوں کتابوں کا لاطینی ترجمہ بون سے ۱۸۲۸ء میں شائع ہوا ہے۔

۴- قرۃ العیون فی اخبار الیمن المامون، تین ابواب پر مشتمل تاریخ یمن ہے جو یمن کے ذکر کے ساتھ صنعا اور عدن کی حکومتوں کا ذکر باب اول میں کرتی ہے۔ شہرزبید اور اس کے امراء و ملوک کا باب دوم میں اور تیسرے باب میں حکومت طاہریہ کا ذکر کرتی ہے۔ اس کے نسخے دارالکتب المصریہ، برٹش میوزیم اور عراقی میوزیم میں پائے جاتے ہیں۔

۵- العقد الباهر فی تاریخ بنی طاہر، یہ خاص طاہری خاندان کی حکومت کی تاریخ ہے جو ان کی بغیة المستفید سے مستعار ہے۔

۶- تاریخ الدولتین الطاہریة والناصریة.

۷- تحفة الزمن بفضائل الیمن، آیات و احادیث پر مبنی ہے۔

۸- فضل الیمن و اہلہ، فضائل یمن کا نسخہ مکتبہ امروزیانا میں موجود ہے۔

۹- مختصر طبقات الملک الاشرف الرسولی.

۱۰- نشر المحاسن الیمانیہ فی خصائص الیمن ونسب القحطانیة، اس کا ایک مخطوطہ مکتبہ طاہریہ دمشق میں ہے۔

سیرت نبوی: پران کی عظیم کتاب ”حدائق الانوار و مطالع الاسرار فی سیرة النبی المختار ﷺ و علی آلہ المصطفین الاخیار“ ہے جس کا تجزیہ آگے آتا ہے۔ ان کے علاوہ ابن العمدان حنبلی نے ان کی دو اور کتابوں کا حوالہ دیا ہے اور وہ ہیں:

۱- المعراج

۲- مولد شریف نبوی

طریقہ تالیف

کتب سیرت کی تالیف کا بنیادی رجحان اور فنی طریقہ ہمیشہ یہ رہا ہے کہ امامان سیرت و سوانح کی روایات و بیانات پر لکھی جاتی ہیں اور محتاط و سنجیدہ تر علمائے سیرت روایات حدیث سے بھی جا بجا استفادہ کرتے ہیں۔ ان کے بالمقابل بعض ”اہل حدیث“ سیرت نگار رہتے ہیں جو صرف حدیثی مواد پر ہی اپنی کتابوں کو مبنی کرتے ہیں اور سیرتی روایات سے یا تو قطعی مواد نہیں لیتے یا جزوی طور سے لیتے ہیں۔ اس کی حیثیت بہر حال ثانوی ہوتی ہے۔ یہ رجحان تالیف جدید دور کا پیدا کردہ نہیں ہے جیسا کہ بعض اہل حدیث کا دعویٰ ہے بلکہ قرون وسطیٰ میں بھی اس کے علمبردار اور نمائندے تھے۔

امام ابن الدبیج شیبانی ان ہی معدودے چند سیرت نگاروں میں سے ایک ہیں جو اپنی کتاب سیرت کو حدیثی روایات ہی پر استوار کرتے ہیں۔ البتہ وہ فراخ دل اور صاحب نظر اہل علم تھے کہ انہوں نے امہات کتب سیرت سے اعراض نہیں کیا اور ان سے برابر کسب فیض کیا۔ اپنے مقدمہ میں امام موصوف نے وضاحت کر دی ہے کہ ان کی کتاب سیرت کے بنیادی ماخذ صحیحین، سنن اربعہ، موطا امام مالک کے علاوہ سیرت ابن ہشام اور شفاء قاضی عیاض ہیں۔ اسی کے مطابق انہوں نے اپنی کتاب سیرت میں بہت سی غیر معتبر یا ضعیف روایات نہیں لی ہیں۔

اسی کا ایک دلچسپ اور اہم زاویہ یہ ہے کہ حدائق الانوار میں سیرت کا بیان براہ راست ولادت نبوی سے ہوتا ہے اگرچہ شروع تخلیق آدم علیہ السلام کا واقعہ اور تخلیق انبیاء کا سلسلہ بھی آیا ہے مگر وہ خاتم الانبیاء صلی اللہ علیہ وسلم پر ختم ہونے کیلئے آیا ہے۔ ان کی کتاب سیرت موضوعاتی ثبوت و ترتیب رکھتی ہے اور وہ دو بڑی قسموں میں منقسم ہے اور پھر ان دونوں کے اپنے اپنے ذیلی ابواب ہیں۔ دو بنیادی قسموں کے عناوین بھی بہت دلچسپ اور معنی خیز ہیں: اول قسم قسم الحضرة کے نام سے اور دوسری قسم قسم المقاصد واللواحق کے عنوان سے ہے۔ اول الذکر کی حیات طیبہ بیان کرتی ہے اور دوسری مدنی دور کو اجاگر کرتی ہے لیکن یہ بڑی موضوعاتی تقسیم ہے۔ امام موصوف نے اول الذکر کے باب اول میں ہی پوری حیات

نبوی از ولادت تا وفات بیان کردی ہے اور پھر دوسرے ابواب میں دوسرے مباحث لائے ہیں جیسے آباء اجداد کے فضائل و مناقب اور سوانح، حرین کی فضیلت، آپ صلی اللہ علیہ وسلم کے بارے میں بشارت وغیرہ، ان کی تفصیلات کتاب کے مباحث میں ملتی ہے۔

امام ابن الدبیج بہر حال سیرتی روایات کے اس مجموعے کو بیان کرتے ہیں جو رسول اکرم صلی اللہ علیہ وسلم کی آمد و ظہور کے بارے میں مبشرات کی نوعیت رکھتا ہے اور اس میں کافی ضعیف روایات اور کمزور واقعات ہیں جو دونوں قسم کے مرجوح مآخذ سے لی گئی ہیں جیسے قسم اول کے باب سوم یا باب چہارم میں ولادت نبوی کے وقت کے معجزات و مبشرات وغیرہ۔

حدائق الانوار کی ایک ترتیبی خامی یہ ہے کہ وہ سیرت نبوی کے واقعات میں تکرار بیان کی مرتکب ہوتی ہے۔ قسم اول کے باب اول میں پوری سیرت نبوی از اول تا آخر بیان کرنے کے بعد پھر باب چہارم سے اس کا تفصیلی مطالعہ پیش کرتی ہے۔ یہ باب ولادت تا بعثت کے واقعات کو دہراتا اور تفصیل کے ساتھ پیش کرتا ہے۔ باب ہفتم بعثت سے ہجرت تک کے واقعات بیان کرتا ہے اور اسی طرح تفصیل سے دوسرے ابواب مکی مدنی حیات کے دور کو مکرر بیان کرتے ہیں۔

اس کتاب سیرت کے بعض دلچسپ ابواب ہیں جو سیرت نگاری میں نئے رجحان کو سامنے لاتے ہیں۔ مثلاً قسم اول کا باب پنجم جو رسول اکرم صلی اللہ علیہ وسلم کے آفاقی رسول اور خاتم الانبیاء ہونے سے بحث کرتا ہے اور بتاتا ہے کہ دین محمدی تمام ادیان کا ناسخ ہے۔ اس میں اثبات و ادراک نبوت کے علاوہ آپ صلی اللہ علیہ وسلم کی افضلیت پر بھی دلائل بیان کئے گئے ہیں۔ باب ششم تو سارا کا سارا دلائل نبوت اور معجزات پر ہے۔ باب ہفتم خاص اسراء و معراج پر مبنی ہے اور خاصاً قیمتی ہے۔ قسم دوم میں وفات نبوی کے بعد ایک دلچسپ اور اہم باب نصب امام کی ضرورت اور اس کے بارے میں اہل سنت کے عقیدہ و مسلک کا ذکر کرتا ہے۔ اسی میں خلفائے اربعہ کی فضیلت اور ان کی خلافت سے مختصر بحث ہے۔

واقعات سیرت کے بیان میں امام ابن الدبیج جمہور سیرت نگاروں کی ڈگر سے بالعموم نہیں ہٹتے اور ان کے اجماع اور اتفاق کو قبول کرتے ہیں جیسے ولادت نبوی کی تاریخ ۱۲ ربیع الاول، رضاعت و پرورش کے واقعات، بعثت سے قبل اور بعد کے واقعات اور مدنی دور کے واقعات میں بھی وہ جمہور کی پیروی کو ضروری سمجھتے ہیں۔ قسم دوم میں غزوات و سرایا اور دوسرے متعلقہ واقعات سیرت بیان کر کے

احوال نفسیہ اور اقوال قدسیہ کے تحت متعدد فصول میں شمائل اور خصائص حمیدہ پر مباحث ہیں۔ ان میں دعائیں اور اذکار بہت غالب ہیں۔ یہ غالباً قاضی عیاض کی کتاب شفاء کا اثر خاص ہے۔

ان کے ابواب کے خاتمہ میں ایک نئی بات زیادہ تر یہ نظر آتی ہے کہ وہ اشعار بالخصوص امام بوسیری کے قصائد متعلقہ لہر حسن خاتمہ کرتے ہیں جیسے قسم اول کا باب مناجاة المصطفیٰ کے قصیدے پر ختم ہوتا ہے۔ دوسرا باب مدح آباء کی نظم پر۔ باب سوم حضرت ورقہ کے اشعار پر، باب چہارم بوسیری کے قصیدہ میمہ پر، باب ششم بوسیری ہی کے نظم معجزات پر، باب ہفتم ہاتف غیبی کے قصیدہ پر اور باب ہشتم بوسیری کے قصیدہ پر تمام ہوتا ہے۔ قسم دوم میں اتنا التزام تو نہیں ملتا تاہم وہ اشعار و مرثیہ بیان ضرور کرتے ہیں جیسے قصیدہ ہجرت از حضرت خرمہ یا مرثیہ حضرت جعفر از حضرت حسان وغیرہ، یا قصیدہ بوسیری در فضائل و اخلاق حتی کہ خاتمہ کتاب بھی دعائیہ نظم اور درود و صلاۃ پر ہے۔

غرض کہ امام ابن الدبیج شیبانی کی کتاب سیرت بنیادی ماخذ سیرت و حدیث کی ایک تلخیص پیش کرتی ہے اور حدیثی مواد خاص کر قاضی عیاض کی کتاب الشفاء کی طرح اسے اسوہ و نمونہ بناتی ہے جس پر مسلمان عمل پیرا ہو سکیں۔

مصادر و مأخذ

- ابن العماد حنبلی
سخاوی، محمد بن عبدالرحمن
شذرات الذهب، دارالکتب العلمیہ، بیروت، شتم ۶-۲۵۵
الضوء اللامع لاهل القرن التاسع
مکتبہ القدسی ۱۳۵۲ھ، سوم ۵-۱۰۴/۲۹۵
البدر الطالع بمحاسن من بعد القرن السابع
الشوکانی، محمد بن علی
مطبعہ السعاده قاہرہ ۱۳۲۸ھ، اول ۶-۳۳۵
العیروی، عبدالقادر بن شیخ بن عبداللہ، النور الباسفر عن اخبار القرن العاشر
مکتبہ عربیہ بغداد ۱۹۳۳ء، ۲۱-۲۱۲

ابن الدبیج کی کتاب سیرت

حدائق الانوار ومطالع الاسرار

فی سیرة النبی المختار ﷺ وعلی آلہ لمصطفین الاخیار

امام ابن الدبیج کی کتاب سیرت پہلی بار شیخ عبداللہ ابراہیم الانصاری کی تحقیق سے دو جلدوں میں امیر دولہ قطر الشیخ خلیفہ بن حمد آل ثانی کے اخراجات سے شائع ہوئی ہے۔ محقق کتاب نے شروع میں دو نقشے تصدیق، امیر قطر کی تصویر اور عام مقدمہ بر ارتقائے فن سیرت، سیرت نگاری کے مختلف زاویوں، عصر المؤلف اور ان کی سوانح، کتاب کے مخطوطات اور تحقیق کتاب کے طریقے اور رموز وغیرہ پر اولین اسی صفحات وقف کئے ہیں پھر متن کتاب شروع ہوتا ہے۔ محقق گرامی کا مقدمہ کافی عمدہ اور معلوماتی ہے۔ جلد اول میں متن کے صفحات از سر نو شروع ہوتے ہیں جو بڑی تقطیع کے چار سو نو صفحات پر مبنی ہے اور پھر ۲۹-۳۱۱ میں فہرس کتاب ہے جو ابواب وار کافی مفصل ہے۔ جلد دوم کا آغاز قسم ثانی سے ہوتا ہے اور اس کو قسم المقاصد واللواحق کہا گیا ہے۔ دوسری جلد ۵۱۶ صفحہ سے شروع ہوتی ہے اور صفحہ ۱۴۰۸ پر ختم ہوتی ہے۔ دونوں جلدوں کے صفحات سلسلہ وار ہیں۔

جلد اول کے متن میں پہلے حمد و صلوٰۃ اور سیرت و سنت کی عظمت اور اس کی پیروی پر بحث ہے (۷-۸)۔ مؤلف نے اپنی کتاب سیرت کے مصادر گنائے ہیں جن میں صحیحین، سنن اربعہ، موطا امام مالک، سیرت ابن ہشام، شفاء قاضی عیاض شامل ہیں اور اپنی کتاب کے ابواب کی تفصیل دی ہے اور دعا و مناجات کے بعد خاتمہ منظوم حمد اور نام کتاب پر کیا ہے جو بیاض ہونے کے سبب ناقص رہ گیا ہے (۱۶-۹)۔

سیرت نبوی کا آغاز رسول اکرم صلی اللہ علیہ وسلم کی ولادت باسعادت پر ایک ادبی خطبہ سے ہوتا ہے

جس میں تخلیق حضرت آدم سے کلام کا آغاز کر کے بعض چیدہ انبیاء علیہم السلام کا ذکر کیا ہے اور اس کے بعد رسول اکرم صلی اللہ علیہ وسلم کی بارہ ربیع الاول کی ولادت، آپ کے حمل کی برکات، والد ماجد کے انتقال، والدہ ماجدہ کی تربیت، رضاعت ثویبہ وحلیمہ، ولادت کے وقت معجزات، رضاعت کی مدت، شق صدر، فضیلت آب زمزم، وفات والدہ، کفالت جد و عم، نشوونمائے نبوی، تحنث، تباشیر بعثت، نبوت، تنزیل قرآن، مکہ کے قیام کی مدت، اسراء و معراج، ہجرت، غزوات اور ایک صفحہ کی طویل دعا پر مشتمل ہے (۱۷-۲۳)۔

قسم اول سیرۃ الحضرة کے عنوان سے ہے جس کے متعدد ابواب ہیں۔ باب اول ولادت تا وفات بشمول معجزات و غزوات پر حاوی ہے جیسا کہ اولین باب کے پیش لفظ میں صراحت کی ہے۔ پھر ولادت و رضاعت بنی سعد، آمنہ کی زیارت اور وفات، ذی یزن کے دربار میں عبدالمطلب کے وفود، ان کی وفات، کفالت ابوطالب، شام کے سفر، جنگ فجار، حلف الفضول، تجارت مال خدیجہ، کعبہ کی تعمیر نو، تحنث، وحی، نزول قرآن، حبشہ کے اولین مہاجرین، اسلام حمزہ و عمر، بنو ہاشم کا مقاطعہ قریش، شعب ابی طالب کی محسوری، وفات ابی طالب و خدیجہ، سفر طائف، قبائل پر پیشکش، اسراء و فرضیت نماز، بیعت عقبہ اول و دوم، اجازت ہجرت مدینہ، دارالندوہ میں قتل نبوی کے لئے مشورہ کا ذکر مختصر دو تین سطروں میں ان کے عنوان کے ساتھ کیا۔

الہجرۃ کی الگ سرخی سے مدنی دور کا آغاز کیا ہے اور اس میں اہم ترین عناوین ہیں: ہجرت، داخلہ مدینہ، قباء کا قیام و تعمیر مسجد، اذان کی ابتداء، تحویل قبلہ، فرضیت روزہ و صدقہ فطر، غزوہ بدر، قتل کعب بن اشرف و ابورافع سلام، غزوہ بنی قینقاع، غزوہ احد، یوم الرجیع، قبائل سلیم وغیرہ (بئر معونہ)، غزوہ بنی النضیر، غزوہ بدر آخرہ، ذات الرقاع، واقعہ غورث، غزوہ مریسج، غزوہ خندق، اور اس میں معجزات نبوی، بنو قریظہ، حضرت زینب سے شادی، صلح حدیبیہ، اسلام عمرو بن عاص و خالد بن ولید، سلاطین کے نام فراہم، فتح خیبر، حدیث / واقعہ زہر، عمرۃ القضاء، منبر کی تعمیر، وفد عبدالقیس کی آمد، غزوہ موتہ، فتح مکہ، غزوہ حنین، تقسیم غنائم حنین، عمرہ رسول اللہ صلی اللہ علیہ وسلم، ولادت و وفات حضرت ابراہیم، اسلام میں فوج در فوج داخلہ، عام الوفود کے تحت نصاریٰ نجران / یمن کی آمد، غزوہ تبوک، وفات نجاشی، حج ابی بکر، حجۃ الوداع، حبش اسامہ، مرض و وفات نبوی اور خاتمہ مضمون (۲۹-۷۵)۔ پھر مناجاة المصطفیٰ کے عنوان سے قصیدہ ہے (۷۶-۷۸)۔

باب دوم مکہ مدینہ کے شرف اور آپ صلی اللہ علیہ وسلم کی قوم اور آباء واجداد کے نسب و حسب کی فضیلت پر ہے جس میں آیات قرآنی اور احادیث نبوی مختلف عناوین کے تحت نقل کی گئی ہیں۔ حرین کے اشتیاق زیارت پر ایک نظم ”لومة المشتاق“ کے عنوان سے ہے۔ پھر حسب و نسب کے بیان میں شرف، انداز عشیرۃ اقربین، بنو ہاشم کے فضائل، عبد اللہ، عبد المطلب کے فضائل، برز زمزم کی کھدائی، اصحاب فیل کے واقعہ، مناقب ہاشم، عبد مناف، قصی کا خاتمہ مدح آباء پر ایک نظم سے کیا ہے (۱۰۵-۷۹)۔

باب سوم میں آپ صلی اللہ علیہ وسلم کی آمد کے باب میں مختلف اکابر کی بشارتوں کا بیان ہے جس میں بشارت انبیاء - آدم، عیسیٰ - علیہم السلام، بشارت کعب بن لوی، تیج اسعد کامل، رویاء عبد المطلب، مبشرات آمد محمدی، بشارت عیصا الراہب، وصیت سیف بن ذی یزن، بشارت بحیرا راہب، نصاریٰ کے ایک گروہ کا ارادہ قتل، بشارت نسطور راہب، قس بن ساعدہ، زید بن عمرو بن نفیل، سلمان فارسی، ورقہ بن نوفل اور حضرت ورقہ کے اشعار پر یہ باب ختم ہوتا ہے (۲۵-۱۰۷)۔

باب چہارم ولادت و رضاعت و نشوونمائے نبوی تا بعثت محمدی پر مشتمل ہے۔ اس میں تاریخ ولادت، مولود کے بارے میں فتویٰ، معجزات بوقت ولادت، رضاعت ثویبہ، اس باب میں رویا عباس، رضاعت حلیمہ سعدیہ، شق صدر، واپسی درگود والدہ ماجدہ، زیارت مدینہ اور وفات والدہ، پیرا کی کی تعلیم نبوی، علامات نبوت محمدی سے یہود کی واقفیت، وفات والد عبد اللہ، نسب مادری، والدین کے احیاء وغیرہ پر فائدہ عظیمہ، زیارت قبر والدہ، تہنیت سیف ذی یزن، وفات عبد المطلب، کفالت ابی طالب، حرب الفجار، حلف الفضول، تجارت خدیجہ میں شراکت، معجزات سفر، حضرت خدیجہ سے شادی، مدح خدیجہ، حضرت خدیجہ و عائشہ میں مفاضلہ، کعبہ کی تعمیر قریش، غار حراء میں خلوت و تحنث اور بعثت نبوی اور دیوان البوصیری کے قصیدہ میمہ کا ایک حصہ بنیادی مباحث ہیں (۶۰-۱۲۷)۔

باب پنجم اس موضوع پر ہے کہ رسول اللہ صلی اللہ علیہ وسلم کا دین تمام ادیان کا ناسخ ہے اور آپ صلی اللہ علیہ وسلم آفاقی رسول اور خاتم النبیین اور تمام رسولوں سے افضل ہیں۔ اس کے اہم ذیلی مباحث ہیں: اثبات نبوت، ادراک نبوت کے طریقے، دلائل نبوت، معجزات موسیٰ و عیسیٰ، آپ کی دعوت رسالت، آپ کے معجزات، قرآن عظیم ترین معجزہ، تمام انبیاء پر فضیلت، معجزہ، کرامت اور جادو کا فرق، صحابہ کرام سے کرامات کے نقل نہ ہونے کا بیان (۸۶-۱۶۲)۔

باب ہشتم میں معجزات نبوی اور دلائل نبوی میں بعض مشہور ترین جیسے شق قمر، رشمس، پانی کا انگلیوں سے نکلنا، کھانے میں اضافے، حجر و شجر کا کلام کرنا، حیوانات کی گواہی، بیماروں کی شفاء، اجابت دعاء، لس کے معجزات، غیب کی خبریں اور قرآن کریم کا معجزہ اعظم ہونا بیان ہوا ہے اور ان سب کو الگ الگ انواع کے تحت تفصیل سے بیان کیا ہے (۲۹۰-۱۸۷)۔ اس میں زیادہ تر احادیث و آثار سے استناد کیا ہے اور ہر نوع کے ذیلی عناوین مقرر کر کے ان کے معجزات و دلائل کو بیان کیا ہے۔ یہ دس انواع اور معجزات ہیں۔ اس کا خاتمہ بوصیری کی نظم معجزات پر ہوا ہے۔

باب ہفتم بعثت سے ہجرت تک کے بعض واقعات سیرت پر مشتمل ہے، اس کے ذیلی عناوین ہیں: حضرات عیسیٰ و محمد علیہما السلام کے مابین فترہ، رسالت وحی، فترہ وحی اور نزول سورہ صبحی، بعثت کی آیات، خفیہ تبلیغ، علانیہ دعوت، ابوطالب کا موقف اور حمایت نبوی، ابوطالب کا قصیدہ، قریش کی مخالفت، ابوطالب کا مشہور قصیدہ لامیہ، بنو ہاشم و بنو مطلب کی حمایت اور ان کی فضیلت، کمزور مسلمانوں پر مظالم، ابو جہل کی ایذا، رسول اللہ صلی اللہ علیہ وسلم، اولین ہجرت حبشہ اور بعض مہاجرین کی واپسی اور ہجرت مدینہ، اسلام حمزہ و عمر، مقاطعہ قریش اور قصیدہ ابوطالب، صحیفہ مقاطعہ کا خاتمہ، انشقاق قمر کا معجزہ، وفات ابی طالب و خدیجہ، نبوی ابتلاء، اور صبر نبوی، تاریخ ولادت حضرت فاطمہ و اخوات، اسلام ابوذر غفاری، سفر طائف، قریشی تعذیب نبوی پر حدیث عائشہ، جوار مطعم بن عدی، انصار سے ملاقات نبوی، مدینہ میں اشاعت اسلام، یوم بعثت، نکاح عائشہ، بیعت عقبہ اولیٰ و کبریٰ، اولین مہاجرین، قتل نبوی کی سازش، ہجرت مدینہ کی تیاری اور مفصل روداد سفر، ام معبد کے خیمہ میں نزول، ہاتف نبی کا قصیدہ آخری مضمون ہے (۳۷۸-۲۹۱)۔

باب ہشتم میں اسراء و معراج کا مفصل بیان مختلف عناوین کے تحت قاضی عیاض وغیرہ مختلف ماخذ اور احادیث سے کیا گیا ہے (۳۷۹-۳۰۹) اور حسب معمول قصیدہ بوصیری میں ذکر اسراء سے متعلق اشعار پر باب کا خاتمہ کیا ہے۔ اس کے بعض اہم مباحث ہیں: تاریخ اسراء، حدیث الاسراء، دقائق و رموز اسراء، ملاقات انبیاء کرام، سدرۃ المنتہیٰ تک عروج، سواری براق کی حکمت، مسجد اقصیٰ میں آمد پر روایت امام احمد بن حنبل۔

اس جلد کے آخر میں محقق کتاب نے ابواب کتاب کی فہرست بہت مفصل دی ہے (۳۱۱-۲۹)۔

امام ابن الدبیج کی کتاب سیرت حدائق الانوار و مطالع الاسرار کی جلد دوم کا آغاز قسم

ثانی سے ہوتا ہے جو قسم المقاصد واللواحق پر مبنی ہے اور جس میں جہاد کی فضیلت بیان کی گئی ہے اور مسلمانوں کو اس کے لئے آمادہ کیا گیا ہے اور پھر غزوات و سرایا کا ذکر آیا ہے۔ جہاد پر آمادہ کرنے کے مضمون پر مبنی خطبہ آیات قرآنی اور احادیث نبوی وغیر پر مبنی ہے (۲۸-۴۴۱)۔ جہاد و مجاہدین کی فضیلت پر ایک فصل ہے (۷۰-۴۴۹)۔ اس فصل کے صفحات غلط لگ گئے ہیں: ۴۶۴ کے بعد ۵۲۸-۴۹۷ ہے اور پھر ۶۷-۴۶۵ ہے۔ ۴۷۱ سے سیرت نبوی کے باب جہاد کا ترتیب وار و سنہ وار ذکر شروع ہوتا ہے۔ اھ میں مدینہ آمد نبوی، تاریخ ہجرت اور مکی مدنی قیام اور عمر کی مدت، تعمیر مسجد قباء، ولادت عبداللہ بن زبیر و وفات عثمان بن مظعون، تعمیر مسجد نبوی، اس کی توسیع در خلافت راشدہ اور اس کی فضیلت وغیرہ، ابتداء اذان و اقامت، و بائے مدینہ کو دور کرنے کی دعائے نبوی، صرمہ بن ابی انس کا قصیدہ ہجرت، جہاد کی اجازت الہی، جہاد کی فرصت عینی و کفایہ کی بحث، قرآن کی مکی مدنی سورتوں، غزوات و سرایا کی تجہیز و تعداد، تحویل قبلہ اور منسوخی قبلہ اول، فرضیت صیام رمضان و صدقہ فطر پر مختصر اور چھوٹی بڑی فصول (۹۶-۵۷۱) پائی جاتی ہیں۔

غزوہ بدر الکبریٰ کا باب کافی مفصل اور متعدد ذیلی فصول میں تقسیم ہے اور اس کا آغاز مصادر غزوہ سے کیا گیا ہے جو غالباً محقق گرامی کا اضافہ ہے۔ آیات قرآنی، تعداد مجاہدین، فضیلت بدرین، اسباب، دعائے نبوی، مشرک مقتولین کی تدفین، واپسی مدینہ پر مختصر فصول ہیں اور ان میں واقعہ جنگ کا حوالہ مختصر ترین ہے اور اس کے خاتمہ پر حضرت عائشہ کی رخصتی کا ذکر ہے (۵۰۸-۴۹۷)۔ سرایا کعب بن الاشرف اور ابورافع بن ابی الحقیق کے اسباب کو مختصر بیان کر کے دونوں واقعات الگ فصول میں نسبتاً کچھ تفصیل سے بیان کئے گئے ہیں اور اس کے آخر میں مختصر انونقینقاع کے نقض عہد کا ذکر ہے (۱۶-۵۰۸)۔

غزوہ احد کے باب میں اس کے مصادر، آمد قریش، مشاورت نبوی، آپ کا میدان جنگ کی طرف روانہ ہونا، منافقوں کی غداری، ترتیب لشکر، تیر اندازوں کی حکم عدولی کے نتائج، صحابہ کرام کی واپسی، قتل ابی بن خلف، سکون و طمانیت مجاہدین، ابوسفیان کی واپسی اور مباہات، شہداء غزوہ، ان کی تدفین، حکمت و نتائج احد، سبب غزوہ حمراء الاسد، حضرت انس بن النضر کی بہادری و شہادت، ان کی شان میں آیات قرآنی، ملائکہ کی شرکت، حضرت سعد بن ابی وقاص کی تیر اندازی اور آپ کی دعائے خیر، مقتولین نبی پر غضب الہی اور شہید اور سایہ ملائکہ پر فصول ہیں (۳۴-۵۱۷)۔

واقعہ رجب اور واقعہ بئر معونہ کو اسی طرح ایک تمہید، مصادر، واقعہ رجب، شہادت حضرت خبیث وغیرہ، واقعہ بئر معونہ، اس کے مصادر اور شہادت عامر بن فہیرہ وغیرہ کے حوالہ سے بیان کیا ہے (۳۳-۵۳۵)۔ غزوہ بنی النضیر کے مصادر اور واقعہ کا ذکر ہے (۵-۵۳۵)۔ جس کا خاتمہ کچھ اشعار اور مال نے پر ہوا ہے۔ غزوہ ذات الرقاع کا بیان اس کے بعد مختصر ہے (۵۳-۵۳۶)۔ غزوہ بنی المصطلق کا باب ہے جو خود تو کافی مختصر ہے لیکن سورۃ المنافقین کے نزول اور حدیث الافک کی فصول کافی مفصل ہیں (۸۰-۵۵۵)۔ مرتب گرامی نے ان تینوں کے مصادر الگ الگ ان کی ابتداء میں نقل کئے ہیں۔

۴ھ کی سرخی اور تمہید میں غزوہ خندق / احزاب کو مصادر اور واقعات کے ساتھ بیان کیا ہے (۹۲-۵۸۱)۔ غزوہ بنی قریظہ کو اسی طرح بیان کر کے (۹۹-۵۹۳) حضرت زینب بنت جحش سے آپ کی شادی کا واقعہ کافی تفصیل سے نقل کیا ہے (۶۰۷-۵۹۹) اور اس کو ۵ھ کا واقعہ بتا کر غزوہ احزاب و بنی قریظہ کے ضمن میں بیان کیا ہے جب کہ غزوہ حدیبیہ کے واقعہ کو ۵ھ کے واقعہ ہونے کے باوجود الگ فصل میں بیان کیا گیا ہے اور اس کے آخر میں فائدہ کے تحت مقام صدیقیت اور اطاعت الہی پر دو فصلیں ہیں۔ آخری فصل صلح حدیبیہ کی فضیلت پر ہے (۲۳-۶۰۸)۔ اسلام عمرو بن عاص اور خالد بن الولید کو ای سنہ کا واقعہ بتا کر بیان کیا ہے (۲۶-۶۲۵)۔ اسی سنہ میں سلاطین کے نام فرامین نبوی کے لکھے جانے کا ذکر بھی ہے اور کسریٰ، قیصر کے نام بالترتیب رسالات نبوی کے متون ہیں اور مباحث بھی اور موخر الذکر کافی مفصل ہے (۳۹-۶۲۶)۔ فتح خیبر کو بھی محرم ۶ھ کا واقعہ بتا کر بیان کیا ہے (۳۷-۶۳۰) جس کے آخر میں حضرت صفیہ کے انتخاب اور مدینہ واپسی کا ذکر ہے (۳۹-۶۳۷)۔ اسی سنہ میں جس کی تعبیر مرتب نے ۷ھ کی ہے عمرۃ القضاء کا بیان ہے (۵۱-۶۵۰)۔ رجب ۷ھ میں وفد عبدالقیس کی آمد اور منبر کی تعمیر کا ذکر کر کے (۲-۶۵۱) غزوہ موتہ کو اسی سنہ کے جمادی الاولیٰ کے ایک واقعہ کی طرح بیان کیا ہے، جس میں سہیلی کا بیان اور حضرت حسان کا مرثیہ جعفر بھی ہے (۵۸-۶۵۲)۔

غزوہ فتح مکہ کا بیان ابن الدبیج اس کے مصادر، تاریخ رمضان ۸ھ، سبب، قصہ حاطب بن ابی بلتعہ، اسلام عباس بن عبدالمطلب، اسلام ابی سفیان بن الحارث، واقعات غزوہ، مقتل عبدالعزیٰ بن نطل، ابن ہبیرہ کے لئے اجازہ نبوی، داخلہ مسجد اور بیت اللہ میں داخلہ اور تمام اہل مکہ کے لئے عام معافی کے حوالہ سے کیا ہے (۷۵-۶۵۹)۔ ایک الگ باب میں غزوات حنین و اوطاس و طائف کے علاوہ وفد

ہوازن، عمرۃ الجعرانہ، ولادت ابراہیم اور سورج گرہن کے واقعات کو پہلے ۸ھ کے واقعات بتایا ہے پھر الگ الگ بیان ہے جیسے غزوہ حنین (۸۶-۶۷۸)، اس کے آخر میں ایمان شیبہ العبدری کی فصل ہے۔ غزوہ اوطاس (۸۹-۶۸۶)، غزوہ طائف (۹۳-۶۹۰)، تقسیم اموال غنائم حنین (۷۰۱-۶۹۳)، اس میں انصار کو محروم رکھنے کی حکمت اور ہوازن کے قیدیوں کی آزادی کا بھی ذکر ہے، پھر عمرۃ الجعرانہ (۷۰۲)، ولادت ابراہیم کا ذکر ہے (۷۰۲-۳)۔

عام الوفود کا باب کافی اہم ہے اور وہ ایک تمہید کے بعد بنو حنیفہ، نجران، اہل یمن، کعب بن زہیر اور ان کے متعلقات جیسے نجران کے ساتھ معاہدہ کی حکمت، اہل یمن کے فضائل اور قصیدہ کعب کا بھی حوالہ ہے (۷۰۴-۱۵)۔ غزوہ تبوک کا باب اس کے بعد ہے جو خاصا مفصل ہے اور آخری فصل حضرت کعب کی توبہ کی قبولیت پر رکھتا ہے اور پھر سورہ براءت کے نزول اور حضرت علی کی حج ابی بکر میں شرکت اور حضرت علی کے اعلان کا ذکر ہے (۷۲۰-۳۵)۔ ۱۰ھ میں حجۃ الوداع کا باب الگ سے ہے (۷۳۸-۳۲)۔ اگلا باب رسول اکرم صلی اللہ علیہ وسلم کے مرض الموت اور وفات پر ہے (۷۴۳-۵۲) جس میں اس کے متعلقات جیسے امامت ابی بکر صدیق وغیرہ کا ذکر ہے۔ ان تینوں موخر الذکر ابواب کے صفحات دوبار لگ گئے ہیں۔

امام ابن الدبیج نے عام سیرت نگاروں کی روش سے ہٹ کر سقیفہ بنی ساعدہ کا واقعہ وفات نبوی کے بعد نہیں بیان کیا ہے بلکہ ایک باب میں نصب امام پر اہل سنت کے مذہب، حد امامت، قریش کے حق امامت، رسول اکرم صلی اللہ علیہ وسلم کے بعد ہونے والے امام حق، خلفائے اربعہ کی فضیلت پھر تمام صحابہ کی فضیلت پر فصول دی ہیں۔ اس میں حضرت ابو بکر سے لے کر حضرت علی کی خلافت تک مختصر بحث ہے پھر صحابہ کرام کی فضیلت کو درجہ وار بیان کیا ہے اور مختلف علماء کے اقوال بھی نقل کئے ہیں۔ یہ بہت اہم باب ہے اور نادر بھی (۷۵۳-۸۱۳)۔

خاتمۃ الکتاب کے مباحث کی تمہید میں سیرت نبوی کے احوال نفیہ اور اقوال قدسیہ کا حوالہ دے کر سات فصول الگ الگ مباحث کے لئے قائم کی ہیں۔ فصل اول حسن خلقت میں ہے (۸۱۹-۲۱) جس میں آپ کے مشابہ صحابہ کا بھی ذکر ہے اور پھر حسن اخلاق کی فصل ہے (۸۲۲-۲۳)، پھر وفور عقل پر فصل ہے (۸۲۳-۲۶) جس کے خاتمہ پر بوسیری کے قصیدہ سے اخلاق و خلق پر کچھ اشعار ہیں، پھر

حسن معاشرت پر ایک مختصر فصل ہے (۲۹-۸۲۷)، اس کے بعد سخاوت و وجود پر فصل ہے (۳۲-۸۳۰) پھر شجاعت نبوی (۴-۸۳۳)، زہد نبوی (۳۷-۵۳۵) معہ قصیدہ بوسیری پر فصول ہیں۔

اقوال قدسیہ پر دس فصول قائم کی ہیں اور تمہید میں ان کو گنا کر الگ الگ بیان کیا ہے جو پھر اپنی اپنی ذیلی فصول میں منقسم ہیں جیسے نماز سے قبل دعائے نبوی کی فصل میں نیند سے بیدار ہونے پر، لباس پہننے پر، گھر سے نکلنے پر، قضائے حاجت سے پہلے، طہارت کے وقت، مسجد روانہ ہونے کے وقت اور اذان کی سماعت پر الگ الگ فصول ہیں اور ان میں مسنون دعائیں منقول ہیں (۵۱-۸۳۱)۔ نماز میں آپ کے اذکار کی ذیلی فصول ہیں: نماز کے آغاز، قیام، رکوع، اعتدال، دونوں سجدوں اور ان کے درمیان جلوس اور تشہد اور اس کے بعد کی دعائیں (۸۶۹-۸۵۳)۔ اس میں علامہ ابن دینق العید کی ایک تشریح اور تشہد میں ”السلام علیک ایہا النبی“ کی حکمت پر بھی مختصر بحث ہے۔ سلام پھیرنے کے بعد مسنون دعاؤں کی فصل کے ذیلی مباحث ہیں، صبح و شام اور مختلف اوقات کے اذکار، تلاوت کے اذکار، ماثورہ دعائیں، سوتے وقت کی دعائیں اور اذکار بھی بیان کئے ہیں (۹۳-۸۷۱)۔

مرض اور اس کے متعلقات و توابع پر جو فصل ہے اس کی ذیلی بحثوں میں بلاء و مصیبت پر اذکار نبوی، عیادت، مریض اور تیمارداروں وغیرہ کی دعائیں، تعزیت کے باب میں اذکار، نماز جنازہ کی دعائیں اور اس کی فضیلت، قبور کی زیارت کے باب میں اذکار ہیں (۹۰۴-۸۹۴)۔

روزوں (صیام) سے متعلق اذکار نبوی کی الگ فصل ہے (۸-۹۰۵) پھر سفر کی دعاؤں کی فصل ہے (۱۳-۹۰۸)۔ اس کے بعد حج کے باب میں فصل ہے اور اس سے متعلق اعمال و اقوال نبوی کو اس میں بیان کیا گیا ہے (۳۳-۹۱۴)۔ اس میں قبر نبوی کی زیارت، قبر شریف اور منبر نبوی کے درمیان فاصلہ وغیرہ پر احادیث و روایات موجود ہیں جو کافی اہم ہیں۔ اس کے بعد جہاد کے باب میں وارد ہونے والی احادیث و اذکار کا ذکر ہے (۴۰-۹۳۵)۔

پھر معاش کے بارے میں رسول اکرم صلی اللہ علیہ وسلم کی دعائیں ہیں (۴۸-۹۳۱) جس کے بعد سلام، ملاقات، چھینک، نوشادی شدہ اور نومولود وغیرہ کے بارے میں آپ کے اذکار و ہدایات بیان کئے گئے ہیں (۶۲-۹۳۹)۔ اسی میں خطبہ نکاح کی تعلیم نبوی وغیرہ کا بھی ذکر ہے۔ آخری فصل کو ”فصل الختام“ کے نام سے موسوم کیا ہے اور اس میں کفارہ مجالس پر دعائے نبوی بیان کی ہے پھر اپنی کتاب کی

فراغت و تکمیل کی تاریخ دو شنبہ ۲۲/ محرم ۹۳۸ھ اور مقام کتاب و تحریر مکہ مکرمہ بیان کر کے کاتب علی بن عبدالناصر العصری کا ذکر کیا ہے اور دعائیہ اشعار اور صلوة و درود پر کتاب کو ختم کیا ہے (۲-۹۶۳)۔

مرتب گرامی قدر نے قسم ثانی کی فہرس موضوعات پہلے دی ہے (۷۸-۹۶۵) پھر الفہارس العامہ کے عمومی عنوان کے تحت آیات قرآنیہ کی فہرس (۱۰۲۰-۹۸۳)، احادیث نبویہ کی فہرس (۸۰-۱۰۲۱)، اشعار (۸۴-۱۰۸۱)، اعلام (۱۲۷۶-۱۰۸۵)، مقامات (۱۳۲۳-۱۲۷۷)، طبقات و جماعات (۳۰-۱۳۲۵)، غزوات و سرایا (۲۲-۱۳۲۱)؛ مشکل اور دینی اصطلاحات (۷۸-۱۳۲۳)، متن میں آئیوالی کتب (۷۰-۱۳۶۹) اور تحقیق کے مآخذ (۹۶-۱۳۷۱) کی فہرستیں ترتیب وار دی ہیں۔

آیات قرآنیہ کی فہرس سورت وار ہے جب کہ احادیث کی فہرس حروف تہجی کے مطابق ہے۔ اشعار میں صدر البیت، قافیہ، بحر، شاعر، تعداد اشعار اور صفحہ نمبر حروف تہجی کے مطابق دیا ہے۔ اعلام حروف تہجی کے مطابق ہیں اور ان میں سوانحی تفصیلات بھی موجود ہیں خاص کر صحابہ کرام کے ضمن میں اور ان کے بعض مصادر کا بھی ذکر ہے اور باقی تمام فہارس بھی حروف تہجی کے اعتبار سے ہیں۔ اس کے آخر میں ”خطا و صواب“ کی جدول ہے صفحات کی ترتیب کے مطابق (۱۳۰۵-۱۳۹۷)۔ سب سے آخر میں الاستدراکات کی فہرس ان تصحیحات سے بحث کرتی ہے جو مرتب و محقق نے اپنی صوابدید سے متن کتاب میں کی ہیں (۸-۱۳۰۶)۔ اسی پر امام ابن الدبیج کی کتاب سیرت حدائق الانوار و مطالع الاسرار ختم ہوتی ہے۔

مصادر و مراجع

- مطبوعہ کتب سیرت جو علی گڑھ میں نہیں ہیں اور جن کا ذکر محقق کتاب ابن الدبیج نے کیا ہے:
- ابو الربیع الکلاعی الاندلسی، الاکتفا فی مغازی رسول اللہ ﷺ والثلاثة الخلفاء، تحقیق مصطفیٰ عبد الواحد، مطبعة السنة المحمدیہ ۱۳۸۷ھ / ۱۹۶۸ء۔
- ابو ہلال العسکری، الاوائل، تحقیق محمد المصری، ولید قصاب، مطبعة وزارة الثقافة دمشق ۱۹۷۵ء۔
- ذہبی، تاریخ الاسلام، مغازی: جز اول، تحقیق محمد عبد البہادی شعیبہ، مطبعة دارالکتب المصریہ، قاہرہ ۱۹۷۳ء
- جز دوم: تاریخ الاسلام تحقیق حسام الدین القدس، مطبعة المدنی ۱۹۷۳ء
- سہیلی، الروض الانف، تحقیق عبد الرحمن الوکیل، دارالنصر للطباعة قاہرہ، طبع اول ۱۳۸۷ھ / ۱۹۶۷ء
- شمس الشامی، سبل الہدی والرشاد فی سیرة خیر العباد، کا ذکر نہیں کہ مطبوعہ ہے کہ مخطوطہ
- الحب الطبری، السمط الثمین فی مناقب امہات المومنین، مطبعة الفنون حلب غیر مورخہ
- قاضی عیاض، الشفاء، دارالکتب العربیہ الکبریٰ، المطبعة المیمیہ بمصر ۱۳۲۹ھ
- محمد عبد الوہاب، مختصر سیرة الرسول، الطبعة السلفیہ و مکتبہا قاہرہ، ۱۳۷۹ھ
- نوری، نہایہ الارب، میں سیرت کا مواد ہے۔

علامہ حسین بن محمد بن دیار بکری

(م حدود ۹۶۶ھ / ۱۵۵۹ء)

دسویں / سولھویں صدی میں جن علمائے اسلام نے سیرت نبوی میں بہت وقیع اضافے کئے ان میں علامہ دیار بکری بہت اہم اور جامع صفات سیرت نگار ہیں۔ اس صدی میں بلکہ اس سے قبل ساتویں / تیرھویں صدی سے سیرت نگاری میں جامعیت کا اہم رجحان پیدا ہوا اور بہت جلد ترقی پذیر ہو گیا۔ ویسے اس کی بنیاد تو طبری جیسے مورخین اور سہلی جیسے سیرت نگاروں نے رکھی تھی کہ وہ مختلف مآخذ سے اپنی معلومات اکٹھا کرتے تھے لیکن اس وقت تک اتنی معلومات بھی نہ تھیں اور ان کے مآخذ و مصادر بھی کم تھے۔ جوں جوں کتابیں اور رسائل لکھے جاتے رہے ان میں معلومات اور مآخذ دونوں کا اضافہ ہوتا رہا۔ حافظ ابن کثیر اور دوسرے حفاظ حدیث اور امامان سیرت و تاریخ نے تمام دستیاب مآخذ و مصادر کی روایات کو سمو کر جامعیت سے بھرپور کتاب سیرت لکھنے کی طرح ڈالی اور وہ دسویں / سولھویں صدی تک بہت تندرست و توانا رجحان بن گئی۔ بعد کی صدیوں میں دیار بکری اور ان کے پیشرو ابن کثیر کی طرح متعدد سیرت نگاروں نے جامع سیرت نبوی یا سیرتی دائرہ معارف یا قاموسی کتب لکھیں جن میں زرقانی بہت اہم ہیں۔ بہر حال دیار بکری اسی قاموسی کتب سیرت کے مؤلفین کے سلسلہ زریں سے تعلق رکھتے ہیں۔ ان کی سوانح حیات کے بارے میں اتنی کم معلومات ملتی ہیں کہ چند سطریں ہی لکھی جاسکتی ہیں۔ اس پر مستزاد یہ ابہام ہے کہ ان کو ایک دوسری شخصیت سے ملا دیا جاتا ہے۔ اور اب یہ تمیز کرنا مشکل ہے کہ یہ دو شخصیات ہیں یا ایک ہی ہیں۔ عام طور سے شیخ حسین بن محمد دیار بکری کو مشہور مالکی قاضی مکہ مکرمہ علامہ حسین مالکی کی حیثیت سے شناخت کیا جاتا ہے جن کی وفات (۹۹۰ھ / ۱۵۸۲ء) میں ہوئی۔ قاضی موصوف کو عمید روسی نے اور ابن العماد حنبلی نے بھی ۹۸۲ھ / ۱۵۷۴ء میں مکہ کے عہدہ قضا پر فائز ہونا بتایا

ہے اور ان کا اسی حیثیت سے خاکہ لکھا ہے لیکن مقالہ نگار اردو دائرہ معارف اسلامیہ روز ننتھال کو اس خیال سے اتفاق نہیں اور وہ ان دونوں کو الگ الگ شخصیت مانتے ہیں: ”لیکن ان کے ایک ہی شخص ہونے کا ثبوت میسر نہیں آیا۔ ہو سکتا ہے کہ النہروالی کی غیر مطبوعہ تصانیف سے اس مسئلہ کا فیصلہ ہو جائے۔ بہر کیف دونوں کا ایک ہونا غیر اغلب ہے۔“ پھر انہوں نے استانبول میں موجود کتاب الخمیس کے نسخوں/مخطوطوں کی تاریخ تصنیف و کتابت کی بنا پر ان دونوں کے الگ الگ شخص ہونے کی دلیل قائم کی ہے۔ مزید دلیل حاجی خلیفہ کے بیان سے ملتی ہے کہ یہ تاریخ ۹۴۰ھ/۱۵۳۳ء میں پایہ تکمیل کو پہنچی اور اس کا مصنف مکہ معظمہ میں رہتا تھا اور ۹۶۰ھ/۱۵۵۰ء کے عشرے میں فوت ہوا۔ غالباً اسی بنا پر شیخ عنایت اللہ نے دیار بکری کی تاریخ وفات ۹۶۶ھ یعنی ۱۵۵۹ء تسلیم کی ہے اور ایک مخطوطہ کی تاریخ کتاب وغیرہ کی بنا پر کتاب الخمیس کی تاریخ تالیف ۹۴۶ھ یعنی ۱۵۴۰ء بتائی ہے۔ اس کے علاوہ عیدروس نے النور السافر میں قاضی حسین الماکی کے نام و نسب کی مزید تفصیلات دینے سے گریز کیا ہے اور ان کے تقویٰ اور علم وغیرہ کا ذکر کر کے نہ تو ان کے دیار بکری ہونے کا حوالہ دیا ہے اور نہ ہی ان کی تالیفات (بشمول کتاب الخمیس) میں سے کسی کا ذکر کیا ہے۔

ایک اہم شہادت یہ ہے کہ کتاب کے آغاز میں مؤلف گرامی نے اپنا نام و نسب یوں بیان کیا ہے: ”حسین بن محمد الحسن دیار بکری“۔ اس میں نہ تو اپنے قاضی ہونے کا حوالہ دیا ہے اور نہ ہی ہونے کا حالانکہ موخر الذکر کم از کم بہت اہم شرف تھا جس کا ذکر آنا ناگزیر اور فطری تھا مگر ایسا نہیں ہوا۔ اس کے بعد مؤلف گرامی نے اپنے مختلف مآخذ و مصادر کی فہرست دی ہے جن کی تعداد ایک سو بائیس ہے اور جو مختلف علوم و فنون سے متعلق ہیں۔ جن کا ذکر ذرا بعد میں آئے گا۔

زرکلی نے ان کا مذکورہ بالا نام و نسب اور نسبت دے کر ان کو مورخ اور دیار بکری کی طرف منسوب اور مکہ کا قاضی اور وہیں وفات پانے والا بتایا ہے اور ان کی دو کتابوں۔ تاریخ الخمیس (دو جلدوں) اور مساحۃ الکعبۃ والمسجد الحرام کا ایک رسالہ مخطوطہ کی حیثیت سے ذکر کیا ہے اور کتاب کی تعریف میں ایک جگہ لکھا ہے کہ اس میں مؤلف موصوف نے سیرت نبوی، تاریخ الخلفاء و الملوک کو بہت اچھے ڈھنگ سے بیان کیا ہے۔ عمر رضا کحالی نے جو اضافے کئے ہیں وہ یہ ہیں: ان کو فقیہ کہا ہے ۹۶۶ھ/۱۵۵۹ء کے حدود میں ان کی وفات کا ذکر کیا ہے۔ انجیس کے علاوہ ان کی ایک اور کتاب کا ذکر کیا

ہے جس کا عنوان ہے: "اہبة الناسک والحاج لانتفاعہ بہا لدی الاحتیاج علی المذاهب الاربعہ"، پھر اپنے مصادر دئے ہیں جن کو ہم نے نقل کر دیا ہے۔ نظم الدرر کا حوالہ صرف زرکلی کے ہاں ہے۔ دونوں نے جرجی زیدان کی کتاب کے حوالہ سے دیار بکری کی تاریخ وفات ۹۸۲ھ نقل کی ہے۔

طریقہ تالیف

دیار بکری کی تالیف چونکہ طبعزاد ہے لہذا اس کا طریقہ تالیف تمام طبعزاد عظیم مؤلفین سیرت کے مانند ہے کہ وہ پوری سیرت نبوی کو مختلف ابواب میں تاریخی ترتیب اور زمانی تنظیم کے مطابق اپنی کتاب میں پیش کرتے ہیں۔ انہوں نے حمد و صلوة کے بعد شروع میں اپنے تمام مآخذ کی فہرست دے دی ہے۔ ان میں تفاسیر، کتب احادیث و تراجم، سیرت و دلائل، مقامی تواریخ، فرق و ملل وغیرہ بھی موجود و شامل ہیں جیسے تفاسیر میں (۱) رازی، (۲) زنجیری کی تفاسیر کے علاوہ (۳) معالم التنزیل، (۴) انوار التنزیل، (۵) مدارک التنزیل (۶) قشیری، (۷) بحر العلوم، (۸) النہر، (۹) لباب التاویل، (۱۰) حدادی، (۱۱) عمدۃ المعانی، (۱۲) تفسیر الینابیع، (۱۳) تبصیر الرحمن، (۱۴) تفسیر ابواللیث السمرقندی، (۱۵) ابن الجوزی کی زاد المسیر، (۱۶) شریف جرجانی کا حاشیہ کشف اور (۱۷) الکشف اور (۱۸) الوسیط کا ذکر کیا ہے۔

احادیث میں (۱۹-۲۴) صحاح ستہ کیساتھ (۲۵) شمائل ترمذی، (۲۶) مصابیح، (۲۷) شرح السنۃ، (۲۸) مشکاة اور اس کی شرح (۲۹) طیبی، (۳۰) صفائی کی مشارق الانوار، (۳۱) مالک کی موطا، (۳۲) ابن حجر اور کرمانی کی (۳۳) شروح بخاری، (۳۴) مسند امام احمد، (۳۵) مستدرک حاکم، (۳۶) ابن اثیر کی جامع الاصول اور (۳۷) نہایۃ۔

سیرۃ و سوانح میں (۳۸) اسد الغابہ، (۳۹) کامل، (۴۰) شفاء عیاض، (۴۱) شعب الایمان بیہقی اور ان کی (۴۲) دلائل النبوة، (۴۳) احیاء العلوم غزالی، (۴۴) تلقیح ابن جوزی، اور انہیں کی (۴۵) صفوة الصفوة، (۴۶) شرف المصطفیٰ، (۴۷) الحدائق اور (۴۸) الوفاء، سمودی کی (۴۹) خلاصۃ الوفاء، (۵۰) ایضاح النووی اور انہیں کی (۵۱) منہاج، (۵۲) اذکار اور (۵۳) ریاض الصالحین، (۵۴)

النجم الوہاج، (۵۵) معجم طبرانی، محب طبری کی (۵۶) ذخائر العقبیٰ اور (۵۷) السمط الثمین اور (۵۸) خلاصۃ السیر، (۵۹) الریاض النضرۃ، (۶۰) شواہد النبوة، احمد قسطلانی کی (۶۱) المواہب اللدنیہ، (۶۲) روضة الاحباب، (۶۳) اسماء الرجال، (۶۴) مزیل الخفاء، (۶۵) سیرۃ ابن ہشام، (۶۶) اکتفاء کلاعی، (۶۷) استیعاب ابن عبد البر، (۶۸) سیرۃ الیعمری (۶۹) سیرۃ الدمیاطی، (۷۰) سیرۃ مغلطائی، (۷۱) مناسک الکرمانی، (۷۲) التہذیب رافعی، (۷۳) ہدیٰ ابن القیم، (۷۴) التنبیہ ابو الیث السمرقندی، (۷۵) فصل الخطاب، (۷۶) الفتوحات المکیہ، (۷۷) ربیع الابرار، (۷۸) حیاۃ الحيوان، (۷۹) تلخیص المغازی، (۸۰) زین القصص، (۸۱) امثال المسکری، (۸۲) سہروردی کی کتاب الاعلام، (۸۳) ازرقی کی تاریخ مکہ، (۸۴) تاریخ الیافعی، (۸۵) فاسی کی شفاء الغرام، (۸۶) ذہبی کی دول الاسلام (۸۷) شریف جرجانی کی شرح المواقف، (۸۸) تفتازانی کی شرح المقاصد، (۸۹) دوانی کی شرح العقائد العضدیۃ اور (۹۰) تفسیر سورۃ الکافرون اور (۹۱) نموذج العلوم، (۹۲) فیروز آبادی کی العقائد، (۹۳) فصوص الحکم، (۹۴) العروۃ الوثقی، (۹۵) شرعۃ الاسلام، (۹۶) شہرستانی کی الملل والنحل، (۹۷) الہدایۃ، (۹۸) المضممرات، (۹۹) کنز العباد، (۱۰۰) المهمات، (۱۰۱) تشویق المساجد، (۱۰۲) المختصر الجامع، (۱۰۳) صحاح الجوہری، (۱۰۴) القاموس، (۱۰۵) سامی الاسامی، (۱۰۶) مورد اللطافۃ، (۱۰۷) الاصل الاصل سنخاوی، (۱۰۸) الفوائد، (۱۰۹) الانس الجلیل، (۱۱۰) بہجۃ الانوار، (۱۱۱) العوارف، (۱۱۲) معجم ما استعجم البکری، (۱۱۳) نموذج اللیب سیوطی اور انہیں کی (۱۱۴) الکشف اور (۱۱۵) الدرجۃ المنیفۃ، (۱۱۶) ثعلبی کی عرائس، (۱۱۷) سبح السحابۃ، (۱۱۸) الصفار، (۱۱۹) البحر العمیق، (۱۲۰) سر الادب اور (۱۲۱) الانسان الکامل، کل کتابوں کی تعداد ایک سو اکیس ہے لیکن یہی تمام مآخذ نہیں ہیں، متن کتاب میں دوسرے متعدد مآخذ کا ذکر کیا ہے جیسے شیخ عبد العزیز الدیرینی کی طہارۃ القلوب، زرکشی کی البرہان وغیرہ۔

مصادر دینار بکری کے تجزیہ سے معلوم ہوتا ہے کہ اس میں خالص سیرت اور تاریخ اسلامی کی اولین کتابوں کی خاصی کمی ہے مثلاً واقدی کی مغازی، ابن سعد کی طبقات، بلاذری، یعقوبی، طبری وغیرہ کی کتب تاریخ اور دوسری متعدد اہم سیرتوں کا ذکر نہیں ہے جب کہ بعض غیر اہم یا مختصر کتابوں کا ذکر ہے جیسے یحمری، مغلطائی کی سیرت وغیرہ۔

ماخذ گننانے کے بعد علامہ دینار بکری نے اپنی کتاب کی فہرست موضوعات خاصی تفصیل سے نقل کی ہے اور پھر کتاب کا متن شروع کیا ہے۔ متن میں دینار بکری کا طریقہ یہ ہے کہ وہ کتاب کے حوالہ سے بالعموم اور مؤلف کے حوالہ سے کتر ایک بات کہتے یا ایک بیان نقل کرتے ہیں اور پھر دوسری متعدد کتابوں سے اس کی تائید و تفصیل میں مختلف بیانات و روایات نقل کرتے ہیں مثلاً نبی کی تعریف پر اپنے مقدمہ کے طلیعہ اول میں انہوں نے شواہد النبوة، فتوحات مکہ، شرح العقائد العضدیہ، انواز التنزیل، العروة الوثقی، الینابیع، ربیع الابرار، زمخشری، المدارک، الانسان الکامل، العرائس، طہارت القلوب شیخ عبدالعزیز الدیرینی، کشاف وغیرہ سے ان کے بیانات نقل کئے ہیں۔ ان میں فہرست ماخذ کے علاوہ دوسرے نئے ماخذ و مصادر بھی ہیں۔

علامہ دینار بکری کبھی کبھی اپنی روایات و بیانات بلا حوالہ کتاب و مؤلف نقل کرتے ہیں اور کبھی قیل کے مجہول صیغہ کا بھی سہارا لیتے ہیں۔ وہ علماء و فقہاء کے اختلافات اور نزاعی اقوال بھی نقل کرتے ہیں جیسے مکی مدنی سورتوں کے سلسلہ میں اور اکثر بیشتر ان میں محاکمہ نہیں کرتے بلکہ اختلاف نقل کر کے آگے بڑھ جاتے ہیں۔

واقعات خاص کر انساب کے باب میں ان کا طریقہ یہ ہے کہ وہ سلسلہ کلام اور ترتیب موضوع کی خاطر تاریخی ترتیب اور زمانی تنظیم کے برخلاف پورا نسب و واقعہ بیان کر دیتے ہیں جیسے رسول اکرم صلی اللہ علیہ وسلم کے مختلف چچاؤں کی اولادوں کے بیان میں وہ پورا شجرہ نسب دیتے ہیں۔ ان میں حضرت عباس کی اولاد کا ذکر خیر بہت مفصل اور طویل ہے۔

سیرت نبوی کے خاص ذکر میں دینار بکری نے ولادت اور اس کے متعلق معجزات، ختنہ کے علاوہ اسماء، القاب، شمائل و صفات، مزاج، طاقت اور خصائص کا ذکر ایک ساتھ کیا ہے جو عام طور سے بعد میں بیان کیا جاتا ہے۔ اسی طرح معجزات نبوی کا ذکر بھی کر دیا ہے۔ حضرت خدیجہ سے آپ صلی اللہ علیہ وسلم کی

شادی کے ذکر کے ساتھ ہی دوسری ازواج مطہرات سے ازدواج کا بھی ذکر لے آئے ہیں جو تاریخی ترتیب کے خلاف ہے۔ اس میں آپ کی تمام دوسری ازواج اور اولاد اور ان کی شادیوں اور اولادوں کا مفصل ذکر کر دیا ہے۔

دیار بکری کسی سیرتی واقعہ سے متعلق دوسرے واقعات یا قصوں کا بھی ذکر کرنا ضروری سمجھتے ہیں مثلاً عبدالمطلب کو نبوت محمدی کی بشارت سیف ذی یزن کے باب میں وہ حضرت سلیمان و بلقیس کا پورا قصہ مع تفصیل نقل کرتے ہیں یا حرب الفجار کے حوالہ سے عبد اللہ بن جدعان تیمی کی ثروت و سخاوت وغیرہ کا ذکر لے آتے ہیں۔

وہ سیرت نبوی کے باب میں ایک نادر طریقہ یہ اپناتے ہیں کہ عہد نبوی میں ہونے والے دوسرے واقعات و امور کا بھی زمانی لحاظ سے ذکر ضرور کرتے ہیں مثلاً رسول اکرم صلی اللہ علیہ وسلم کی کفالت ابی طالب کے زمانے میں دو اہم واقعات اور پیش آئے یعنی عرب کے مشہور سخی حاتم طائی اور ایران کے شہنشاہ انوشیروان کا قتل ہوا تو دیار بکری نے ان کا تذکرہ بھی ضروری سمجھا۔ اسی طرح آپ صلی اللہ علیہ وسلم کی بکریاں چرانے کی سنت نقل کرنے کے بعد حضرت عمرؓ کی ولادت کا بھی ذکر کیا ہے یا حرب فجار آخر کے بعد کسریٰ پرویز کی حکومت کے آغاز کا حوالہ دیا ہے یا حضرت عمر کے قبول اسلام کے واقعہ کے بعد انہوں نے واقعہ جنگ بعاث کا ذکر کیا ہے۔

بعض واقعات سیرت یا واقعات عہد نبوی کے سلسلہ میں دیار بکری نے توفیق اور تعین کے اصول سے کام لے کر ان کے زمانہ وقوع کو متعین کیا ہے جو عام سیرت نگاروں کے ہاں نہیں پایا جاتا مثلاً حضرت ابو بکر صدیق کی ہجرت کا ذکر تو آتا ہے لیکن اس کے مقام و زمانہ کا حوالہ نہیں ملتا۔ دیار بکری نے ذکر کیا ہے کہ بیعت عقبہ کبریٰ کے بعد حضرت ابو بکر صدیق نے حبشہ کی طرف ہجرت کی تھی جو کامل نہیں ہو سکی۔ اسی طرح مدنی دور میں حضرت انس بن مالک آپ کے خادم رہے تھے دیار بکری نے تعین کی ہے کہ اس کا آغاز حضرت اسعد بن زرارہ کی وفات کے بعد اھ سے ہوا تھا۔ حضرت عائشہ کی رخصتی کا وقت بطن رابع کی مہم حضرت عبیدہ بن الحارث کے بعد قرار دیا ہے۔ اذان کی ابتداء کا زمانہ خرار کی مہم حضرت سعد بن ابی وقاص کے بعد۔ پھر صوم عاشوراء اور حضرت فاطمہ کی شادی کا واقعہ غزوہ ابوا سے قبل اور اذان کے بعد کا بتایا ہے۔ توفیق واقعات کے لحاظ سے دیار بکری کی کتاب سیرت کو قریب قریب تمام مصادر پر توفیق حاصل ہے۔

اسی طرح بعض نئے واقعات کا بھی دیار بکری نے اضافہ کیا ہے مثلاً حضرت سلمان فارسیؓ کے اسلام کا ذکر مواخاۃ سے قبل اور ان کی غلامی سے آزادی کا ذکر پانچویں سنہ ہجرت میں غزوہ دومتہ الجندل سے قبل کیا ہے یا حضرت زینب بنت جحش سے شادی کے بعد مدینہ منورہ میں زلزلہ آنے کا ذکر کیا ہے۔ اسی میں چاند گرہن اور سورج گرہن کے واقعات کو شمار کرنا چاہئے۔ دوسرے واقعات میں حضرت ام رومان کی وفات، غروب کے بعد طلوع آفتاب کے معجزہ حضرت علی، ام حبیبہ سے بنا (شب زفاف)، فتح مکہ میں بعض عورتوں کے خون کو ہدر کرنے کے حکم نبوی، مدینہ میں فیروز دہلی کی آمد وغیرہ کو شامل کیا جاسکتا ہے۔

دیار بکری کی کتاب انجیس کی دوسری خصوصیات میں اس کی جامعیت، صراحت، زبان کی سلاست اور اسلوب کی وضاحت وغیرہ آتی ہیں اور انہیں کے سبب وہ سیرت نبوی کا ایک حسین ترین مصدر و ماخذ ہے۔

مصادر و آخذ

۷۲۵، ۲۰۳	کشف الظنون	حاجی خلیفہ
بیروت، دوم ۲۵۶	الاعلام دار اللماتین	زرکلی
سوم ۳۰۸	تاریخ آداب اللغة العربية	زیدان، جرجی
مخطوطہ	نظم الدرر	
کتب خانہ طاہریہ	فہرس المؤلفین بالظاہریہ	
۵۱-۵۰	فہرست الخدیو	
۴۶	کتب خانہ حکیم اوغلی علی پاشا	
۵۱	کتب خانہ حمیدیہ	
۱۷۸-۷۹	کتب خانہ نور عثمانیہ	
۱۳۴-۵	کتب خانہ ولی الدین	
۶۷	کوپرلی زادہ محمد باشا کتب خانہ سندہ	
۱۲۶/۲	فہرس المخطوطات المصورة	لطفی عبدالبدیع

دیار بکری کی کتاب انجمنیس فی احوال انفس نفیس

علامہ حسین بن محمد بن حسن دیار بکری کی تالیف سیرت بقول ڈاکٹر شیخ عنایت اللہ پانچ حصوں میں منقسم ہونے کے سبب تاریخ انجمنیس کے عنوان سے موسوم ہے۔ انہوں نے ایک قلمی نسخہ کی بنیاد پر لکھا ہے کہ ”دیار بکری نے اس کی کتابت سے ۹۴۶ھ میں فراغت پائی تھی“ جب کہ اردو دائرہ معارف اسلامیہ کے مقالہ نگار فرانز روزنتھال نے حاجی خلیفہ (طبع فلوگل ۳/۱۷۷) کے حوالہ سے لکھا ہے کہ یہ تاریخ ۹۴۰ھ/۱۵۳۵ء میں پایہ تکمیل کو پہنچی۔ انہوں نے استانبول کے مشہور عالم کتب خانے طوپ قپوسرائے کے دو نسخوں/مخطوطوں کی بنا پر لکھا ہے کہ ایک کے مطابق یہ ”تصنیف ۹۳۵ھ/۲۹-۱۵۲۸ء کو مکمل ہوئی تھی“ اور دوسرے کے مطابق ”یہ کتاب یکشنبہ ۸/شعبان ۹۴۰ھ/۲۳ فروری ۱۵۳۲ء کو مکمل ہوئی تھی“۔ دوسرے مخطوطہ کی تاریخ کتابت ۲۸/صفر ۹۴۱ھ چہارم شنبہ (سہ شنبہ) ۸/ستمبر ۱۵۳۳ھ ہے اور اسی میں کتاب مذکور کی تاریخ تالیف مذکور ہے۔ مصنف گرامی نے اپنی تالیف کا نام تاریخ نہیں رکھا ہے۔ انہوں نے کتاب انجمنیس لکھا ہے لیکن وہ تاریخ انجمنیس کے نام سے شہرت پا گئی ہے اور اسی نام سے چھپتی ہے۔ کتاب انجمنیس دو بار مصر سے شائع ہو چکی ہے۔ پہلی بار مصطفیٰ بن محمد کی تحقیق و تصحیح سے ۱۲۸۳ھ سے مطبع دبیہ سے اور دوسری بار مطبع عثمان عبدالرزاق سے ۱۳۰۲ھ میں دو جلدوں میں چھپی تھی اور دوسرا نسخہ ہمارے پیش نظر ہے جس کو ناشر و طابع نے طبع اول کہا ہے۔

جلد اول کے آغاز میں سرورق اور فہرست مضامین (۸-۱) کے بعد دوسرا سرورق ہے اور اس کے دوسرے صفحہ سے متن شروع ہوتا ہے جس کے صفحات کی ترتیب نئی ہے اور وہ ۵۶۵ صفحات تک وسیع ہے۔ پھر جلد دوم ہے جس میں فہرست مضامین کے اسی قدر صفحات کے بعد متن کتاب ہے اور وہ چار سو سینتیس صفحات پر محیط ہے۔ گویا کتاب کے کل ایک ہزار دو صفحات ہیں۔ اس میں سیرت نبوی جلد دوم

کے صفحہ دو سو بیس پر ختم ہوتی ہے اور دو سو اکیس سے چار سو سینتیس تک یعنی ڈھائی سو سے کچھ زیادہ صفحات تاریخ اسلامی کیلئے وقف ہیں۔ سیرت نبوی تقریباً ساڑھے سات سو صفحات پر آئی ہے۔ تاریخ اسلامی خلافت راشدہ کے تینوں ادوار - اربعہ، امویہ اور عباسیہ - کے علاوہ کرد، ممالیک اور جرا کہہ ملوک مصر کی تاریخ کا مختصر احاطہ کرتی ہے۔

شیخ دیاربکری نے اپنی تمہید کتاب میں ان تمام مآخذ کا اول اول ذکر کیا ہے جن پر ان کی کتاب مبنی ہے اور ایک حساب و اندازہ کے مطابق ان کی تعداد ایک سو بائیس ہے۔ مآخذ کے بعد مؤلف گرامی نے وضاحت کی ہے کہ انہوں نے کتاب کا نام ”انجمیس فی احوال انفس نفیس“ رکھا ہے اور اس کو ایک مقدمہ اور تین ارکان اور ایک خاتمہ پر مبنی کیا ہے۔ مقدمہ نور محمدی کی اولین تخلیق سے آپ صلی اللہ علیہ وسلم کی ولادت و ظہور کے زمانے تک وسیع ہے اور ”تین طلوع“ پر مبنی ہے۔ ان کی تفصیل دے کر ارکان ثلاثہ کی تفصیل میں لکھا ہے کہ رکن اول تین ابواب میں منقسم ہے۔ رکن ثانی غیر سیرتی حوادث و واقعات پر مشتمل ہے جو آغاز بعثت سے ہجرت تک پیش آئے، رکن ثالث کو گیارہ ”موطن“ میں تقسیم کیا ہے اور ان کی تفصیل دی ہے۔ خاتمہ میں دو فصلیں کی ہیں جن میں سے اول رسول اکرم صلی اللہ علیہ وسلم کے خدام و موالی وغیرہ یعنی متفرقات سیرت سے متعلق ہے اور صرف ”فصل ثانی“ خلفائے راشدین، امویین اور عباسین کے ذکر پر ہے (۷-۱)۔

مقدمہ کے طلوع اول میں نبی، رسول، اولوالعزم، خاتم النبیین کی تعریف بیان کی ہے اور ان کے درمیان فرق واضح کیا ہے جس طرح اسکے بعد بشر و ملک، نبی و ولی اور ساحر کا فرق بیان کیا ہے۔ اس کے علاوہ اولین تخلیق الہی، انوار نبوی/محمدی کی آفرینش اور تخلیق آدم سے قبل تخلیق طینت محمدی، دلائل نبوت محمدی اور علامات رسالت محمدی پر بحث کی ہے۔ اسی میں جنات اور کائناتوں کے اخبار بھی ہیں جن کو قدیم کتابوں اور علماء متقدمین کی تالیف سے اخذ کیا گیا ہے۔ اسی میں مکی سورتوں کی ترتیب نزولی، مدنی سورتوں کی ترتیب تنزیلی، اس میں علماء کے اختلاف، دوبار کی تنزیلات اور اسی قسم کی دوسری بحثیں درباب تنزیل قرآن کریم، نسخ و منسوخ، تدوین و جمع قرآن در خلافت صدیقی و عثمانی، اولوالعزم رسولوں کی تشریح، ولایت و نبوت کی بحث اور سحر کی حقیقت پر چار اقسام، اول مخلوقات اور لوح و قلم، اقسام خلق، تخلیق نور محمدی و تقدیم بعثت محمدی، حدیث صور الانبیاء کی تشریح جس میں خلفاء راشدین اور صحابہ کرام کے فضائل بھی ہیں،

دلائل نبوت کی تفصیل، کتابوں میں صفت نبوی، اور آخر میں کاہنوں کی اخبار ہیں (۲-۳۵)۔

مقدمہ کا دوسرا طبعہ آسمانوں اور زمینوں کی تخلیق، اس کی مدت، جنات کی تخلیق، مدت دنیا و امت مسلمہ، تخلیق آدم و حوا، میثاق الہی، نبی صلی اللہ علیہ وسلم کی مختلف اصلا ب میں منتقلی، والدین ماجدین کی طرف سے نسب، شام اور ارض مقدسہ کی تفصیل، چاہ زمزم کی زمانہ ابراہیمی و اسماعیلی میں کھدائی، اس کی گمشدگی اور بازیافت، حضرات یعقوب و یوسف علیہم السلام، بیت المقدس کی بخت نصر کے ہاتھوں تخریب، حضرات انبیاء کرام زکریا، یحییٰ وغیرہ کا قتل ناحق اور عبدالمطلب کے زمانہ میں بز زمزم کی بازیافت کا بیان ہے (۳۵-۷۳)۔ اس میں متعدد ذیلی مباحث بھی ہیں جیسے حضرت حواء کی آزمائش، شعریٰ کی صفت، حضرت آدم کی صلیبی اولاد، ہابیل و قابیل کا واقعہ، عنق و اعوج کا قصہ، اشعار ابلیس و حوا و آدم وغیرہ۔

اگلا بحث متفرق شاہان فرس اور مشہور انبیاء و حکماء کے ذکر پر مبنی ہے۔ اس میں کیومرث، شیخ، طہورث، ادریس علیہ السلام، جمشید، متوٰخ، نوح علیہ السلام، مختلف اصطلاحات جیسے کنائن/کنہ (بہو/فرزند کی بیوی)، عناق (مادہ معز/ اونٹنی)، الضحاک، افریدون، سام ابوالعرب و فارس والروم، حضرت ہود، حضرت ابراہیم علیہ السلام، اول بیت البہو وغیرہ کا بھی ذکر ہے (۷۳-۱۰۰)۔

اس کے بعد کی بحث بیت حرام کی اولیت، اس کے استلام والے رکن و مقام کی اہمیت، اس کی ملائکہ و انبیاء کرام کے ہاتھوں تعمیر اور دوسری اقوام و شخصیات کے ذریعہ تعمیر اور حضرت اسماعیل علیہ السلام کے عہد مبارک میں ظہور زمزم کے علاوہ ہجرت ہاجرہ علیہا السلام اور حضرت اسماعیل، ذبیح کی تعیین، کعبہ کی تعمیر ابراہیمی و اسماعیلی، ذوالقرنین الاکبر کے واقعہ اور شخصیت، دجال کے خروج، خضر علیہ السلام، حضرت اسماعیل کی اولاد، قصی بن کلاب کی تعمیر کعبہ، دابۃ الارض کی حقیقت، حیات نبوی میں قریش کی تعمیر کعبہ اور بعد کی اسلامی تعمیرات، قرامطہ کی غارت گری بیت اللہ، طول و عرض کعبہ، اس کے اور مسجد حرام کے ستونوں کی تعداد، حرمت مکہ و مدینہ، حج و عمرہ کا ثواب اور مناسک، پھر وفات ابراہیم علیہ السلام کی تفصیل، ختنہ ابراہیمی، اولاد ابراہیمی، قصہ حضرات یعقوب و یوسف جو بہت مفصل ہے، موسیٰ علیہ السلام اور ان کا فرعون مضر، افراسیاب اور دوسرے شاہان ایران بخت نصر، سکندر الملقب بذی القرنین، شام میں حضرات زکریا، یحییٰ اور عیسیٰ علیہم السلام، بنو عدنان و بنو قحطان، اجداد رسول اللہ صلی اللہ علیہ وسلم: کعب، قصی، عبدمناف، اولاد عبدمناف: ہاشم، عبد شمس، نوفل و مطلب، رقابت بنی ہاشم و بنی امیہ،

عبدالمطلب، اولاد عبدالمطلب اور ان کی تفصیل (۹۵-۱۷۸)، قتل زکریا وغیرہ، بخت نصر کی تخریب بیت المقدس، ظہور زمزم در حیات عبدالمطلب ترتیب سے آئے ہیں (۲۰۶-۱۰۰)۔

تیسرا طلیعہ حضرت عبداللہ کی ولادت، عبدالمطلب کی ان کے ذبح کرنے کی نذر، حضرت آمنہ سے حضرت عبداللہ کی شادی، نسبی عورت کے واقعہ، حمل نبوی کے دوران کے واقعات و معجزات، حضرت عبداللہ کی وفات اور واقعہ فیل کی تفصیلات سے متعلق ہے (۲۱-۲۰۶)۔

رکن اول سیرت نبوی سے براہ راست متعلق ہے کہ اس میں رسول اکرم صلی اللہ علیہ وسلم کی ولادت باسعادت کے سال کے واقعات کو آپ کی بعثت مبارکہ کے زمانے تک بیان کیا ہے اور اس کو تین ابواب میں منقسم کیا ہے۔ اول باب ولادت کے سال سے گیارہ سنہ میلادی تک واقعات پر مشتمل ہے اور اس میں خالد بن سنان، خنظلہ بن صفوان، شب ولادت کے واقعات، بوقت ولادت معجزات، ختنہ وغیرہ کے علاوہ اسماء گرامی، القاب سامی، کنیتوں، شمائل، صفات، خصائص و معجزات، رضاعت و رضاعی والدات، حضرت حلیمہ کے پاس قیام کے دوران شق صدر، ولادت حضرت ابوبکر، حلیمہ کے گھر سے ماں کے پاس واپسی، راستہ میں گمشدگی، والدہ ماجدہ کی وفات، عبدالمطلب کی کفالت، سیف بن ذی یزن سے ملاقات عبدالمطلب، عبدالمطلب کی دعائے استسقاء، ذکر حضرت سلیمان و بلقیس، وفات عبدالمطلب، کفالت ابوطالب، موت حاتم طائی، موت کسریٰ نوشیروان اور حکومت ہرمز، شام کا سفر ابوطالب، حرب فجار اول، اور شق صدر کی دوسری روایت جیسے اہم مباحث پر مبنی ہے (۲۹۰-۲۲۱)۔

دوسرے باب میں سیرت نبوی سے متعلق بعض بہت اہم ذیلی مباحث ہیں، ان کی تفصیل یہ ہے: تاریخ ولادت پر اختلاف مورخین (۳-۲۲۱)، مقام ولادت، انبیاء کرام کے مابین مدتوں کے حوالے (۵-۲۲۲)، ذکر خالد بن سنان و خنظلہ بن صفوان (۷-۲۲۵)، شب ولادت کے معجزات (۹-۲۲۷)، ولادت کے آیات (۳۱-۲۲۹)، ختنہ (۳-۲۳۱)، اسماء گرامی (۳-۲۳۳)، شمائل و صفات (۸-۲۳۴)، مزاج نبوی (۹-۲۳۹)، قوت و طاقت (۲۰-۲۳۹)، تواضع و انکسار (۲۴۰)، خصائص کی متعدد قسمیں ہیں (۲۹-۲۴۰)، معجزات (۵۱-۲۴۹)، رضاعت اور رضاعی مائیں (۵۵-۲۵۱)، شق صدر (۲۵۵)، بکریاں چرانا (۹-۲۵۵)، ماں کی وفات (۶۰-۲۵۹)، والدین کا احیاء اور اسلام (۷۰-۲۶۰)، کفالت عبدالمطلب ۷ میلادی (۸۶-۲۷۰) جس میں آپ کا آشوب چشم، عبدالمطلب

کا استثناء، عبدالمطلب کو سیف ذی یزن کی بشارت، واقعہ سلیمان و بلقیس وغیرہ شامل ہیں، وفات عبدالمطلب (۲۸۶)، کفالت ابوطالب (۲۸۶-۸۸)، موت حاتم طائی و کسری انوشیرواں (۲۸۸)، اولین حرب الفجار (۲۸۸-۹)، عبد اللہ بن جدعان کی مالداری کا سبب (۲۸۹-۹۰)، دس سال کی عمر شریف میں اول نشانی نبوت (۲۹۰)، ابوطالب کے ساتھ سفر تجارت طرف شام (۲۹۱-۹۳)، بکریاں چرانے کا نبوی اسوہ (۲۹۳)، ولادت حضرت عمر (۲۹۳)، دوسری جنگ فجار (۲۹۳-۴)، کسریٰ پرویز کی حکومت (۲۹۴)، شام کی تجارت میں ابو بکر صدیق کی صحبت نبوی (۲۹۴-۵)، حلف الفضول (۲۹۵) شق صدر کا دوسرا واقعہ (۲۹۵)۔

تیسرا باب عمر شریف کے پچیسویں برس سے چالیسویں سال تک کے واقعات پر مشتمل ہے۔ اس میں اہم مباحث ہیں: دوسری بار حضرت خدیجہ کے غلام میسرہ کے ساتھ سفر شام (۲۹۶-۷) جس میں نسطور راراہب کا واقعہ بھی ہے، رسول اکرم صلی اللہ علیہ وسلم سے قبل حضرت خدیجہ کو پیغام دینے والوں اور شوہروں کا بیان (۲۹۷-۸) اور اس میں ان کے سابق شوہروں سے اولادوں کا بھی ذکر پایا جاتا ہے، حضرت خدیجہ سے شادی اور ولیمہ نبوی (۲۹۸-۹)، دوسری ازواج مطہرات (۳۰۵-۲۹۹)، وہ عورتیں جن کو آپ صلی اللہ علیہ وسلم نے پیغام دیا مگر ان سے نکاح نہیں کیا (۳۰۵-۶)، آپ کی باندیاں (۳۰۶-۷)، آپ کی اولاد امجاد (۳۰۷-۱۶)، جس میں ان کی اولادوں کا بھی کافی مفصل ذکر کیا گیا ہے۔ ذیلی مباحث میں متعدد صحابہ کرام اور دوسری شخصیات کی ولادت وغیرہ کے بارے میں بھی معلومات دی گئی ہیں جیسے آپ کے انتالیسویں سال حضرت واثلہ بن الاسقع پیدا ہوئے اور چالیسویں سنہ نبوت میں کسریٰ پرویز نے نعمان بن منذر کو قتل کر دیا۔

رکن ثانی میں آپ صلی اللہ علیہ وسلم کی نبوت سے ہجرت مدینہ تک کے واقعات کا ذکر کیا گیا ہے جیسے نزول وحی اور اس کی کیفیت اور اس میں تاریخ بعثت کے بارے میں مختلف اقوال، مدت وحی، اولین نزول قرآن کریم، نماز و وضو کی تعلیم جبریل، دو شنبہ کا روزہ، تاریخ نزول قرآن، روئے صادق، حضرت ورقہ بن نوفل کی تصدیق، فترہ وحی، اور اس کی مدت، حضرت جبریل کا پوری عمر نبوی میں چوبیس ہزار مرتبہ نزول، دوسرے انبیاء کرام کے پاس ان کی تشریف آوری کی مدت، حضرت خدیجہ کی تصدیق حضرت جبریل، پھر تفصیل سے نزول وحی کی صفت بیان کی ہے (۳۱۶-۳۳) اور اسی میں شیاطین کے

رجم وغیرہ کے معجزات کا بھی ذکر ہے، پھر اولین مسلمین کا ذکر ہے (۳-۳۲۳)۔

نبوت کے دوسرے اور تیسرے اور بعد کے سال کے واقعات میں دعوتِ اسلامی کی خفیہ تبلیغ، وفاتِ حضرت ورقہ بن نوفل اور دوسری روایات وفاتِ ورقہ، حکمِ اعلانِ دعوت اور اعزہ و اقربا کو اسلام کی تبلیغ، صفا کا خطبہ، ابولہب کی مخالفت، مکہ میں اشاعتِ اسلام، پانچویں سال ہجرت حبشہ، نجاشی اور ان کی سیرت، مہاجرین حبشہ کی واپسی اور اس کا سبب، دوسری ہجرت حبشہ، حضرت جعفر کی دربارِ نجاشی میں تقریر اور دوسرے واقعات حبشہ (۳۰-۳۲۲)، مشرکوں کے ہاتھوں رسول اللہ صلی اللہ علیہ وسلم کو ایذا (۳۱-۲۳۰)، حضرت حمزہ کا اسلام (۳-۲۳۱)، اسلام حضرت عمر (۵-۲۳۳) اور اسلامی تقویم، ساتویں سال نبوت مقاطعہ بنی ہاشم و رسول اللہ صلی اللہ علیہ وسلم (۶-۲۳۵)، آٹھویں سال سورہ روم کا نزول، نویں سال شقِ قمر اور اس کی مختلف روایات، دسویں سال وفاتِ ابوطالب کی روایت اور وفات کی تفصیل (۴۰-۳۳۶)، وفاتِ حضرت خدیجہ (۴۱-۳۴۰)، سفرِ طائف، واپسی اور جوارِ مطعم بن عدی (۴-۳۴۱)، جنات کا قبولِ اسلام سفرِ طائف کے بعد بیان ہوا ہے۔ حضرت سودہ اور حضرت عائشہ سے شادی (۵-۳۴۴)، اسلامِ انصار کا آغاز اور بیعتِ عقبہ اولیٰ (۶-۳۴۵) قصہ معراج (۵۷-۳۴۶)، بیعتِ عقبہ ثانیہ اور روانگی حضرت مصعب بن عمیر اور بیعتِ عقبہ کبریٰ (۶۰-۳۵۷)، ابو بکر صدیق کی حبشہ کی طرف ہجرت (۶۱-۳۶۰)، صحابہ کرام کی ہجرت مدینہ (۲-۳۶۱) قریش کا مشورہ قتلِ نبوی (۳-۳۶۲)، اہل کے واقعات کا موطن اول، ہجرتِ نبوی جس کے واقعات میں غارِ ثور کا قیام، مدینہ روانگی، معجزہ نبوی، حضرت ام معبد کا قصہ، عوسجہ کا قصہ، حضرت بریدہ بن حصیب اسلمی کا واقعہ اسلام، مدینہ میں استقبالِ نبوی، تاریخِ ہجرت کے اہم اور مفصل مباحث ہیں (۸۲-۳۶۳)۔

فصل دوم میں دیار بکری نے جن اہم مباحث کا ذکر کیا ہے وہ یہ ہیں: قبا سے مدینہ شہر روانگی، اسلام کا اولین خطبہ، مسجدِ نبوی کی تعمیر اور مکاناتِ نبوی کی ابتداء، حضرت کلثوم بن الہدم اولین میزبانِ نبوی و صحابہ کرام کی وفات، حضرت عبداللہ بن سلام کا قبولِ اسلام، حضرت اسعد بن زرارہ نقیب النقباء کی وفات، حضرت انس بن مالک کی خدمتِ نبوی کی ابتداء، نمازِ حضور و قیام میں دو رکعات کا اضافہ، صحابہ کرام کی بیماری، مدینہ سے بیماری کا اخراج، حضرت سلمان فارسی کا اسلام، (۹۷-۳۸۲)، مہاجرین و انصار کی مواخات، یہودی قبائل مدینہ سے معاہدہ نبوی (۸-۳۹۷)، مکہ کے سردارِ عاص بن وائل کی

موت، خاندان رسالت کو لانے کے لئے حضرت زید بن حارثہ کی روانگی اور مدینہ واپسی، اولین انصاری نعمان بن بشیر اور اولین مہاجر عبد اللہ بن زبیر کی ولادت اور بعض دوسرے واقعات (۳۹۸-۴۰۰)، اسی سال ہجرت غزوات کی ابتدا ہوئی، غزوات و سرایا کی تعریف اور بعض دوسری فوجی اصطلاحات کی تشریح جیسے کتبہ، جیش، عسکر، خمیس، غزوات نبوی کی فہرست و تعداد اور اس پر اختلاف، سرایائے نبوی اور ان کی تعداد، اولین سرایا و غزوات - حمزہ، عبیدہ، سعد بن ابی وقاص وغیرہ - حضرت عائشہ کی رخصتی، ابتداء اذان (۴۰۰-۴۰۵)۔

دوسرے سنہ ہجرت کے دوسرے موطن کے اہم عناوین و موضوعات یہ ہیں: عاشوراء کا روزہ، حضرت فاطمہ سے حضرت علی کی شادی (۴۰۵-۸)، غزوات - الالبواء، بواط، عثیرہ، حضرت علی کی کنیت ابوتراب، بدر اولیٰ، سریہ نخلہ عبد اللہ بن جحش، تحویل قبلہ، تجدید و تعمیر مسجد قباء، روزہ رمضان کی فرضیت (۴۰۸-۱۵)، پھر غزوہ بدر الکبریٰ کا مفصل ذکر ہے جس کے ذیلی موضوعات ہیں: معجزہ عصا، بدر کے طبل کا ملوک کے طبل کے مانند ہونا، صحابہ کا کتابت سیکھنا، اسماء اہل بدر، تعداد شہداء بدر، مشرک مقتولین بدر، اسیران بدر اور حضرت رقیہ کی وفات (۳۱۵-۵۷)۔ ۲ھ کے دوسرے واقعات میں عصماء بنت مروان کے قتل کا سریہ عمیر بن عدی، جوامع کلم نبوی، زکاة الفطر کی فرضیت اور عیدین، زکوة الاموال کی فرضیت، غزوہ قرقرۃ الکدر، سریہ قتل ابی عفک، غزوہ بنی قینقاع، غزوہ السویق، وفات حضرت عثمان بن مظعون، حضرت فاطمہ کی رخصتی، وفات امیہ بن الصلت (۳۵۷-۶۳)۔

۳ھ کے واقعات پر موطن سوم مشتمل ہے جس کے اہم موضوعات دیار بکری نے یہ قائم کئے ہیں: قتل کعب بن اشرف کا سریہ محمد بن مسلمہ، حضرت عثمان کی حضرت ام کلثوم سے شادی، غزوہ غطفان اور دعوڑ کا واقعہ اور قبول اسلام، غزوہ بحران، قرودہ کا سریہ حضرت زید بن حارثہ (۳۶۳-۸)، حضرت حفصہ اور حضرت زینب بنت خزیمہ سے رسول اکرم صلی اللہ علیہ وسلم کی مبارک شادی، حضرت حسن کی ولادت اور حضرات حسنین کا ختنہ، حضرت حسن کی رضاعت حضرت ام الفضل، حضرت حسن کی صفت (۴۶۸-۷۱)، پھر غزوہ احد کی تفصیل (۴۷۱-۸۷) اور اس کے ذیلی مباحث ہیں: معجزہ عصا، شہداء کا مثلہ، حضرات عبد اللہ بن جحش اور سعد بن ابی وقاص کی دعائیں، اجساد شہداء کی حفاظت کی کرامت، حضرت معاویہ کے دور میں ایک شہید کی قبر کی دریافت، مسلمانوں کی ابتلا، شہداء اور ان کی تعداد وغیرہ

(۵۰۳-۲۸۷)، اس کے بعد غزوہ حمراء لاسدا اور طعمہ کے سرقہ کا ذکر ہے (۶-۵۰۳)۔

۳ھ کے واقعات پر مبنی شیخ دیار بکری کی کتاب انجیس کا چوتھا موطن ہے اور اس کے اہم مباحث میں حسب ذیل شامل ہیں: قطن کا سریہ ابوسلمہ مخزومی، سفیان بن خالد ہذلی کے قتل کا سریہ عبداللہ بن انیس، واقعہ بزمعونہ، واقعہ رزیح جس کے ضمن میں عضل وقارہ کے قبیلوں، حضرت عاصم کے جثہ کی حفاظت کی کرامت اور کرامت اولیاء کی حقیقت بھی بیان کی ہے (۱۴-۵۰۶)۔ پھر حضرت زید بن حارثہ کی قبولیت دعاء، ابوسفیان اموی کے خلاف سریہ عمرو بن امیہ ضمیری، غزوہ بنی النضیر، وفات ام المومنین حضرت زینب بنت خزیمہ، غزوہ ذات الرقاع، وفات حضرت عبداللہ بن عثمان، ولادت حضرت حسین، حضرت زید بن حارثہ کی تعلیم کتاب یہود، غزوہ بدر صغریٰ، حضرت ام سلمہ سے آپ صلی اللہ علیہ وسلم کی شادی اور حضرت ام سلمہ کی سابق شوہر سے اولاد، دو یہودی گناہگاروں کا رجم اور حضرت فاطمہ والدہ حضرت علی بن ابی طالب کی وفات کے اہم واقعات شامل ہیں (۲۶-۵۱۴)۔

۵ھ کے واقعات خمیس دیار بکری کے پانچویں موطن کے موضوعات ہیں جو یہ ہیں: حضرت سلمان فارسی کی غلامی سے آزادی، غزوہ دومتہ الجندل، حضرت سعد کی والدہ کی وفات، چاند گرہن، حضرت بلال بن حارث مزنی کا وفد، حضرت ضمام بن ثعلبہ کے وفد کی آمد (۲۸-۵۲۶)، پھر غزوہ مریسج، آیت تیمم کے نزول، حضرت جویریہ سے رسول اکرم صلی اللہ علیہ وسلم کی شادی، واقعہ انک، حضرت حسان بن ثابت کو بیرحاء کے کنوئیں کے عطیہ کا ذکر ہے (۳۹-۵۲۸) اس کے بعد خندق/احزاب کے غزوہ کا مفصل بیان ہے (۵۴-۵۳۹) اور پھر غزوہ بنی قریظہ کا واقعہ ہے (۶۳-۵۵۴) جس کے ضمنی مباحث میں حضرت سعد بن معاذ کی شہادت اور حضرت جابر کی اولاد کا بھی ذکر ہے۔ حضرت زینب بنت جحش سے رسول اکرم صلی اللہ علیہ وسلم کی شادی، مدینہ منورہ میں زلزلہ، رسول اکرم صلی اللہ علیہ وسلم کا گھوڑے سے گرنا، گھوڑ دوڑ کے مقابلہ اور حج کی فرضیت کی آیات کے نزول اور قربانی کے گوشت کی ذخیرہ اندوزی کی ممانعت دوسرے اہم مباحث ۵ھ ہیں (۶۹-۵۶۳) اسی پر دیار بکری کی جلد اول ختم ہوتی ہے۔

علامہ دیار بکری کی کتاب انجیس کی جلد دوم کا آغاز ”موطن ششم“ سے ہوتا ہے جو ۶ھ کے واقعات پر مشتمل ہے اور وہ حسب ذیل ہیں: قرطاء کا سریہ محمد بن مسلمہ، حضرت ثمامہ بن اثال شیخ بنی حنیفہ

کا قبول اسلام، سورج گرہن، غزوہ بنی لحيان، رسول اکرم صلی اللہ علیہ وسلم کی اپنی والدہ ماجدہ کی قبر کی زیارت، غزوہ غابہ/ذی قرد، غم مرزوق کا سریہ عکاشہ بن محسن، ذوالقصد کا سریہ محمد بن مسلمہ، بنو سلیم کا سریہ زید بن حارثہ، عیص، الطرف، حسمی کی طرف انہیں کے دوسرے غزوات، عرینہ کے قاتلوں کے خلاف سریہ حضرت کرز بن جابر فہری، وادی القریٰ کا سریہ حضرت زید، دومۃ الجندل کا سریہ حضرت عبدالرحمن بن عوف، بنو سعد کے خلاف سریہ حضرت علی، ام قرفہ کا سریہ حضرت زید، قتل ابورافع کے لئے سریہ عبد اللہ بن عتیک، واقعہ استقاء، اسیر بن رازم یہودی کے قتل کا سریہ حضرت عبداللہ بن رواحہ، مدین کا سریہ زید بن حارثہ (۱-۱۷)۔ اس سہ و بحث کے دوسرے مباحث ہیں: غزوہ حدیبیہ، بیعت رضوان، ظہار کا حکم، حضرت عائشہ کی والدہ حضرت ام رومان کی وفات، تحریم شراب، حشیش وغیرہ کی مضرتیں، میسر (قمار) کی صفت و تعریف (۱۷-۳۲)۔

موطن ہفتم ۷ھ کے واقعات پر مشتمل ہے اور جس میں شیخ ديار بکری نے حسب ذیل اہم موضوعات پر روایات جمع کی ہیں: خاتم (انگوشی) کا استعمال، سلاطین و ملوک کے نام فرامین نبوی۔ ترتیب وار نجاشی، قیصر، ہرقل، کسریٰ، مقوقس، حارث غسانی، ثمامہ اور ہوذہ سرداران بنو حنیفہ کے نام (۳۲-۴۵)، پھر رسول اکرم صلی اللہ علیہ وسلم پر جادو/سحر کئے جانے کا مختصر ذکر کر کے نجد کے سریہ ابان بن سعید اور حضرت ابو ہریرہ کے اسلام و ہجرت کا ذکر ہے (۴۵-۴۷)، پھر غزوہ خیبر کا مفصل بیان ہے جس کے دوسرے اہم مباحث ہیں: رسول اکرم صلی اللہ علیہ وسلم کو زہریلا گوشت کھلانے کی یہودی سازش، تقسیم غنائم خیبر، اور حضرت صفیہ سے شادی/صفی (۶۳-۵۷)، غزوہ خیبر کے دوسرے متعلقات، غزوات فدک، معجزہ طلوع شمس، فتح وادی القریٰ، نماز فجر کی قضا، (۶۳-۶۵) اس کے بعد مذکور ہیں۔ پھر حضرت ام حبیبہؓ سے رسول اکرم صلی اللہ علیہ وسلم کی شادی اور شب زفاف، تربہ کا سریہ حضرت عمر، بنو مرہ کے خلاف سریہ بشیر بن سعد، میفہہ کا سریہ حضرت خالد لیشی، یمن و جبار کا سریہ حضرت بشیر بن سعد، نجد کا سریہ عمر، جبلہ بن الایہم کے نام مکتوب، خسرو پرویز کا فرزند شیرویہ کے ہاتھوں قتل، مقوقس مصر کا ہدیہ، عمرۃ القضاء اور حضرت میمونہ سے رسول اکرم صلی اللہ علیہ وسلم کی شادی (۶۵-۷۲)۔

۸ھ کے واقعات پر موطن ہشتم مبنی ہے اور ان کا ذکر ديار بکری نے بالترتیب اس طرح کیا ہے: حضرات خالد بن ولید، عمرو بن العاص اور عثمان بن طلحہ کا قبول اسلام، فدک کا سریہ غالب بن عبداللہ لیشی،

منبر نبوی کی ابتدا و تعمیر، کھجور کے ستون کا گریہ، اسلام میں اولین قود بنو عامر کے خلاف حضرت شجاع کا سریہ، ذات اطلاق کا سریہ کعب بن عمیر (۷۷-۷۸)، پھر سریہ موتہ کا ذکر ہے (۸۳-۷۷)، سریہ عمرو بن العاص بطرف ذات السلاسل، سیف البحر کا سریہ ابو عبیدہ بن جراح، خضرہ کا سریہ ابو قتادہ انصاری بطن اضم کا سریہ ابو قتادہ، غابہ، کا سریہ عبداللہ بن ابی حدرد (۸۵-۸۳)، پھر غزوہ فتح مکہ کا مفصل بیان ہے (۸۵-۱۰۰)۔ اس کے بعد ان لوگوں کا بالترتیب ذکر کیا ہے جن کا خون رسول اکرم صلی اللہ علیہ وسلم نے ہدر کر دیا تھا (۱۰۰-۵)۔ اس میں مرد و عورت دونوں کا ذکر ہے پھر حضرت ابو قحافہ والد ابو بکر صدیق اور حضرت حکیم بن حزام کے قبول اسلام کا ذکر بطور خاص کیا ہے (۱۰۵) جس کے بعد مختلف اصنام کی شکست و ریخت کے سراپا ہیں جیسے حضرات خالد بن ولید، عمرو بن العاص، سعد بن زید کے سراپا اور حضرت خالد بن ولید کی بنو خزیمہ کے خلاف مہم (۱۰۵-۹)۔ اس کے بعد غزوہ حنین کا مفصل بیان ہے اور اس کے متعلق غزوات اوطاس و طائف کا ذکر ہے (۱۰۹-۳۱)۔ اس کا خاتمہ حضرت مالک بن عوف نصری کے قبول اسلام کے واقعہ پر ہوتا ہے۔ پھر جیفر و عبد شاہان عمان کی طرف حضرت علاء بن حضرمی کی مہم، حضرت عروہ بن مسعود کے اسلام، حضرت ملیکہ کنڈی سے رسول اکرم صلی اللہ علیہ وسلم کی شادی اور حضرت ماریہ قبطیہ کے لطن سے فرزند رسول حضرت ابراہیم علیہم السلام کی ولادت کا باب ہے۔ اس میں ہجرانہ میں تقسیم غنائم اور عمرہ کا بھی ذکر ہے اور بعض دوسرے مباحث بھی ہیں جیسے حضرت ولید بن عقبہ اموی کی صدقات بنی المصطلق پر بطور عامل تقرری وغیرہ۔

موطن نہم ۹ھ کے واقعات پر مبنی ہے اور اس کے اہم مباحث ہیں: بنو تمیم کے خلاف حضرت عیینہ بن حصن الفزاری کی مہم، بنو مصطلق کے صدقات پر حضرت ولید بن عقبہ کی تقرری، خثعم کی مہم حضرت قطبہ بن عامر، بنو کلاب کے خلاف حضرت ضحاک بن سفیان کلابی کا سریہ، حبشہ کی طرف حضرت علقمہ بن مجز کی مہم، حضرت علی کا سریہ فلس، حضرت کعب بن زہیر کا قبول اسلام، وفود کی پیہم آمد، اور واقعہ ایلاء، (۱۳۱-۳۷)۔ پھر غزوہ تبوک کا مفصل بیان ہے جس میں دومۃ الجندل کی مہم حضرت خالد بن ولید اور حضرت عبداللہ ذوالجنادین کی وفات وغیرہ کے ذیلی واقعات کا ذکر ہے (۱۳۷-۳۵) غزوہ تبوک کے تہمتہ کے طور پر مسجد ضرار کی انہدامی کارروائی بھی بیان ہوئی ہے۔ اسی طرح حضرت کعب بن مالک کی توبہ کا قصہ (۱۴۵-۳۸) ہے جس کے بعد حضرت عویر بن ابیض العجلانی انصاری کا واقعہ لعان مذکور

ہے اور اگلا بحث قبیلہ ثقیف کے قبول اسلام کا ہے (۵۲-۱۴۸) پھر لات کے صنم کے انہدام، ملوک حمیر کے نامے، بخدمت نبوی، حضرت غامدہ کے رجم، حضرت نجاشی کی وفات اور حضرت ام کلثوم بنت رسول اللہ صلی اللہ علیہ وسلم کی وفات کے علاوہ منافقوں کے سردار عبد اللہ بن ابی بن سلول کے انتقال کا ذکر ہے اور اس موطن کی آخری بحث حج ابو بکر صدیق ہے (۵۷-۱۵۲)۔

موطن دہم دسویں سال ہجرت کے واقعات بیان کرتا ہے اور نسبتاً مختصر ہے۔ اس کے اہم مباحث دیار بکری نے یہ رکھے ہیں: یمن کی مہمات و تقررات حضرات ابو موسیٰ اشعری، معاذ بن جبل، خزرجی، خالد بن ولید مخزومی (بنو عبد المدان)، علی بن ابی طالب ہاشمی (یمن)، جریر بن عبد اللہ بجلي (ذوالکلاع)، ابو عبیدہ بن الجراح فہری (نجران: ۶۲-۱۵۷)، واقعہ بدیل و قصہ تمیم داری، وفات حضرات ابراہیم بن رسول اللہ صلی اللہ علیہ وسلم، سورج گرہن، مجلس نبوی میں حضرت جبریلی کی شکل آدمی آمد، مدینہ میں حضرت فیروز دیلمی کی حاضری (۶۳-۱۶۲)، حجۃ الوداع کا مفصل بیان معہ اس کے متعلقات کے ہے (۷۰-۱۶۳) اس کے آخر میں حضرت باذان گورنر یمن کی وفات اور آیت استیذان کے نزول کا ذکر ہے (۷۱-۱۷۰)۔

گیارہواں موطن ۱۱ھ کے واقعات پر محیط ہے جن میں سے اہم ترین یہ ہیں: اہل بقیع کیلئے استغفار نبوی، اہل یثرب کی طرف حضرت اسامہ بن زید کا سریہ، اسود غنسی کا ظہور، اسود غنسی کا قتل، مسیلمہ کذاب کا قصہ، سجاح کا قصہ، طلحہ بن خویلد کا واقعہ۔ ان تمام مرتدین کا ذکر ایک جگہ کیا ہے (۷۹-۱۷۱)۔ پھر رسول اکرم صلی اللہ علیہ وسلم کے مرض الوفا کے آغاز کا ذکر ہے اور اس کے واقعات مختلفہ مذکور ہیں جیسے حضرت فاطمہ سے سرگوشی، بیماری کی کیفیات، عمر شریف، وقت وفات، اور اس کے بعد بیعت حضرت ابو بکر صدیق کا ذکر کر کے آپ کی تجہیز و تکفین کے تمام واقعات و تفصیلات کا ذکر کیا ہے (۹۲-۱۷۹)۔ آپ کی وفات کے بعد معاملات کا ذکر ہے جیسے آپ پر درود و سلام، میراث نبوی اور اس کا حکم، خواب میں زیارت نبوی وغیرہ (۹۶-۱۹۲)۔

خاتمہ کتاب کی فصل اول میں علامہ دیار بکری نے آپ صلی اللہ علیہ وسلم کے خدام، موالی، مولیات (باندیوں)، امراء حکومت، کاتبین گرامی، سفیران محترم، قضاة و موزنین، شعراء، گھوڑوں اور جانوروں، خچروں، گدھوں، اونٹوں، اسلحوں، زرہوں، نیزوں، تیرکمانوں وغیرہ کا ذکر کر کے لباس نبوی

کو بیان کیا ہے (۲۱۳-۱۹۶)، پھر خدمت نبوی میں حاضر ہونے والے وفد عرب میں سے صداء، سلمان، ازد، جبلہ اور ایک خواب زرارہ کا ذکر کیا ہے (۲۱-۲۱۳) اسی پر سیرت نبوی سے متعلق دیار بکری کی کتاب انجیس ختم ہوتی ہے اور اس کے بعد تاریخ اسلامی کی دو فصول آتی ہیں۔

علامہ حلّبی

(۱۰۴۴-۱۵۶۷ھ/۱۶۳۳-۱۵۶۷ء)

متاخر صدیوں میں سیرت نگاری کا ایک اہم رجحان حاشیہ نگاری یا تشریح نویسی کا تھا، جو شروع تو ابتدائی قرون میں ہوا تھا اور ابن اسحاق و ابن ہشام کی سیرت نبویہ اس کا اہم ترین مرحلہ و محرک بنی تھی۔ رفتہ رفتہ یہ رجحان تشریح نویسی وسیع سے وسیع تر ہوتا گیا۔ دسویں گیارھویں/سولھویں سترھویں صدی میں اس کا ایک شاندار مظاہرہ سیرت شامی پر سیرت حلّبی کی حاشیہ آرائی کی شکل میں نکلا۔ شام کے ایک اہم سیرت نگار شمس الدین الصالحی الشامی (م ۹۴۲ھ/۱۵۳۶ء) کی کتاب السیرة الشامیة پر سیرت نگار حلّبی نے اپنی کتاب بطور تشریح "انسان العیون فی سیرة الامین المامون" کے عنوان سے لکھی جو سیرت حلّبیہ کے نام سے زیادہ معروف ہوئی۔ وہ ایک طرح سے سیرت شامیہ کی تلخیص بھی ہے اور تشریح بھی کہ حلّبی نے اپنے پیشرو کی کتاب سے بہت سی چیزیں حذف کی ہیں تو متعدد اضافات بھی کئے ہیں۔ بقول بروکلمان یہ کتاب ۱۰۴۳ھ/۱۶۳۳ء میں مکمل اور قاہرہ میں ۱۲۸۰ھ اور ۱۳۰۸ھ میں طبع ہوئی۔

شخصیت اور تصنیف

علامہ حلّبی مصری عالم تھے۔ ان کا پورا نام نور الدین بن برہان الدین علی بن ابراہیم بن احمد بن علی بن عمر القاہری الشافعی مقالہ نگار اردو دائرۃ المعارف نے لکھا ہے اور جن کو عرب مصنف کہا ہے مگر ان کا اصل نام نور الدین نہیں تھا۔ وہ تو لقب تھا، اصل نام علی بن ابراہیم تھا۔ مقالہ نگار موصوف نے قاہرہ میں ان کی ولادت کا سنہ ۹۷۵ھ/۱۵۶۷ء اور سنہ وفات ۱۰۴۴ھ/۱۶۳۳ء ۳۰ شعبان/۱۷ فروری تحریر کیا ہے اور ان کے مدرسہ صلاحیہ قاہرہ میں مدرس ہونے کا ذکر کیا ہے۔ مقالہ نگار موصوف کے مذکورہ بالا بیان میں حلّبی کی بعض کتابوں کا بھی ذکر کیا گیا ہے۔ ان میں سے ایک رسالہ تصوف پر النصیحة العلویة فی بیان

حسن طریقہ السادة الاحمدية ہے جو اب تک موجود دستیاب ہے۔ دوسری کتاب عقد المرجان فیما يتعلق بالجان ہے جو امام سیوطی کی اس تلخیص کی تلخیص ہے جو انہوں نے شیخ شبلی کی اصل تصنیف سے کی تھی۔ ”ان متعدد شرح الشروح میں جو اس نے (حلبی نے) اپنے زمانے کی مروجہ درسی کتابوں پر لکھیں صرف ایک باقی رہ گئی ہے یعنی وہ شرح جو اس نے النووی کی منہاج الطالبین کی شرح مشروحہ زکریا الانصاری پر لکھی ہے۔ اگلی سوم ۱۲۳ اس ۸ کے حوالہ سے قوسین میں یہ تصحیح کی گئی ہے کہ اس کے بجائے حاشیہ علی منہج القاضی زکریا کا ذکر ملتا ہے (مقالہ مذکورہ میں صرف اتنا ہی حلبی کے بارے میں ہے۔

کمالہ نے ان کا نام علی بن ابراہیم، نور الدین لقب اور ابوالحسن کنیت لکھی ہے اور پورا نسب بروکلیمان کی طرح ہے۔ ان کو مورخ، فقیہ، اصولی، نحوی، لغوی اور صوفی کہا ہے۔ ان کی تصانیف کثیرہ ہیں سیرت نبویہ مذکورہ کے علاوہ فرائد العقود العلویة فی حل الفاظ شرح الازہریة فی النحو، النصیحة العلویة فی بیان حسن طریقہ السادة الاحمدية، حاشیہ علی شرح الورقات لجلال المحلی اور لغت میں ”زهر المزهر فی مختصر المزهر“ کا ذکر کر کے متعدد ماخذ کے حوالے دئے ہیں۔

طریقہ تالیف

امام علی بن ابراہیم حلبی قرون وسطیٰ کی علمی روایات کے مطابق متعدد اسلامی علوم و فنون کے جامع ماہر تھے۔ وہ فقہ، اصول فقہ، سیرت و تاریخ، نحو و لغت اور ادب و تصوف میں خاصا درک رکھتے تھے۔ ان کی تصانیف ان کی علمی جلالت کی شہادت دیتی ہیں اور ان سے زیادہ ان کی کتاب سیرت، جو سیرت حلبیہ کے نام سے معروف ہے، اس کا ثبوت فراہم کرتی ہے۔ اس لحاظ سے ان کی کتاب سیرت فقہی، تاریخی، سیرتی، نحوی، لغوی اور دوسرے فنی مواد کی حامل ہے مثلاً لغوی تحقیق میں امام حلبی ہر نام اور لفظ کے لغوی معنی بتاتے ہیں، اس کا اعراب و تلفظ بیان کرتے ہیں اور اپنی کتاب کی تائید میں وہ قرآن و حدیث اور اقوال علماء سے اس کی تائید فراہم کرتے ہیں۔

فقہی تحقیق میں امام حلبی سیرت نبوی کے مختلف مراحل کے ضمن میں بیان کردہ واقعات اور امور پر فقہیانہ نقطہ نظر سے بحث کرتے ہیں اور نہ صرف عصری پس منظر کو مد نظر رکھتے ہیں بلکہ اسلامی نقطہ نظر

کو بھی اقوال و مسالک اور آثار و احادیث و آیات سے مدلل کر کے پیش کرتے ہیں جیسے نکاح اور خاص کر نکاح المقت پر بحث، ترکہ نبوی کے حوالہ سے انبیاء کے ترکہ کی بحث، ختنہ کی بحث فقہی، نماز کے اوقات پر فقہی بحث، اذان و اقامت کے فقہی احکام، روزہ، صدقہ، حج کے فقہی مسائل، زکوٰۃ فطر اور عیدین کی نمازوں کی فقہی حیثیت وغیرہ، تیمم کے بارے میں فقہی مسالک و اقوال۔

سیرت و سوانح کے اعتبار سے امام حلبی کی کتاب سیرت محض شرح و حاشیہ نہیں رہ جاتی بلکہ وہ بہت جامع انداز میں کامل معلومات مختلف ذرائع اور ماخذ سے ہر شخص کے بارے میں بتانے کی کوشش کرتی ہے مثلاً رسول اکرم صلی اللہ علیہ وسلم کے آباء و اجداد - عبدالمطلب، عبد اللہ، قصی، ہاشم وغیرہ - کے بارے میں وہ نئی معلومات دیتے ہیں، ان کے القاب و اسماء گناتے اور ان کی وجوہ تسمیہ کے حوالہ سے ان کا مکمل سوانحی خاکہ دیتے ہیں۔ قصی کا ذکر دس بڑی تقطیع کے صفحات پر کیا ہے اور اسی طرح ہاشم اور عبدالمطلب کا بھی سوانحی خاکہ سب سے مفصل ہے۔ رضاعت کے بیان میں آپ کی آٹھ یا دس مواضع کا ذکر کیا ہے اور تمام رضاعی رشتہ داروں کا ذکر بھی کیا ہے اور ان کے قبول اسلام اور دوسری سوانحی تفصیل بیان کی ہیں۔ حلبی ان چند سیرت نگاروں میں سے ہیں جو رسول اکرم صلی اللہ علیہ وسلم کی کفالت کا ذمہ دار آپ کے دونوں حقیقی چچاؤں ابوطالب اور زبیر کو بتاتے ہیں۔ موخر الذکر کے بارے میں مفصل روایات بیان کرتے ہیں اور ان کو حلف الفضول کا اولین داعی قرار دیتے ہیں۔ تجارت نبوی کے ضمن میں ان کا بیان بہت زیادہ مفصل ہے۔ تعمیر کعبہ کے حوالہ سے بیت اللہ کی تعمیر انبیاء پر قیمتی معلومات دی ہیں۔ تبلیغ اسلام کے حوالہ سے آپ کی پھوپھیوں کے بارے میں قیمتی معلومات جمع کر دی ہیں۔

سیرت حلبیہ صرف عہد نبوی کے حدود میں سوانح نگاری کو محدود نہیں رکھتی۔ وہ امام سہلی کے مقابلہ میں مابعد عصر کی معلومات زیادہ بیان کرتی ہے اور پورا سوانحی خاکہ دیتی ہے جس کے نتیجے میں اسلامی تاریخ کے بارے میں بڑی قیمتی معلومات حاصل ہوتی ہیں۔ وہ نبوی اشخاص کے حوالہ سے یا واقعات کے پیش نظر اسلامی تاریخ کے متعدد اہم واقعات بھی سامنے لاتے ہیں اور مفصل لاتے ہیں مثلاً نکاح والدین ماجدین کے حوالہ سے وہ متعدد اموی صحابہ اور اموی دور کے بعض واقعات کا ذکر کرتے ہیں، ولادت نبوی کے وقت بصری کے محلات کے روشن ہونے کے معجزہ کے حوالہ سے شام کی اسلامی فتوحات کا ذکر کرتے ہیں۔ ابرہہ کے حوالہ سے عباسی خاندان کے اکابر و خلفاء کا ذکر، ایوان کسریٰ میں

زلزلہ کے حوالہ سے ایرانی تاریخ، ایران کی اسلامی فتح، اور براہکے کے عروج و زوال کی داستان، تعمیر کعبہ کے حوالہ سے اموی خلیفہ یزید اور حضرت عبداللہ بن زبیر کا اختلاف، واقعہ حرہ، خلافت بنی مروان اور غلاف کعبہ کی پوری مابعد کی تاریخ بیان کر دی ہے۔ رسول کو ان کی زبان میں بھیجنے کے حوالہ سے متعدد اسلامی شخصیات پر بحث کی ہے۔ حضرت عمارؓ کے قتل و شہادت کے بارے میں اسلامی تاریخ کے دردناک باب کو بیان کیا ہے۔ منبر نبوی اور مسجد نبوی کے حوالوں سے ان دونوں کی اسلامی تاریخ میں اہمیت و حیثیت، اور غزوات و سرایا کے حوالوں سے اسلامی شخصیات اور ان کی سوانح اور اسلامی تاریخ کے واقعات خاص کر امیر یزید کی قیادت میں روم کی فتح بیان کی ہے۔

امام حلّبی اپنے مآخذ و مصادر کا بھی برابر ذکر کرتے ہیں اور ان میں سیرتی / تاریخی اور مذہبی ادب کا فرق روا نہیں رکھتے۔ وہ سیرت و تاریخ کے مصادر و مراجع کے پہلو بہ پہلو قرآن و تفسیر اور حدیث و فقہ وغیرہ کی کتابوں کے حوالے اور اقتباسات دیتے ہیں اور اس طرح وہ اپنی کتاب سیرت کو جامع علوم و فنون اور خزانہ مصادر و مآخذ بنا دیتے ہیں مثلاً نسب نبوی کے بیان میں وہ امامان سیرت ابن اسحاق، ابن سید الناس اور شامی وغیرہ کے علاوہ ائمہ حدیث بخاری اور مسلم اور دوسرے امامان فقہ و علم کے اقوال بیان کرتے ہیں۔ والدین ماجدین کی شادی اور چاہ زمزم کی کھدائی وغیرہ کے دوسرے باب میں قرآنی آیات اور احادیث کا کافی ذخیرہ جمع کر دیا ہے۔ ولادت نبوی اور والدہ ماجدہ کی وفات پر آیات قرآنی اور احادیث نبوی کا حوالہ موجود ہے۔ والدہ ماجدہ کی مغفرت کی دعا کرنے پر وہ بہت سی احادیث بیان کرتے ہیں۔ اسی ضمن میں ان کے کلامی مباحث بھی آجاتے ہیں چنانچہ فترہ رسالت کے زمانے کے لوگوں کی عدم تکلیف پر اقوال و دلائل لاتے ہیں اور ان کی اخروی نجات کے بارے میں متعدد اقوال و مسالک بیان کرتے ہیں۔ آپ کے سفر شام کے باب میں ابن اسحاق، دمیاطی، مقریزی، محبت طبری کے علاوہ محدثین ذہبی اور ابن حجر وغیرہ کی تمام روایات جمع کر دی ہیں۔ بکریاں چرانے کے مسئلہ پر احادیث خاص کر بخاری پر خوب بحث کی ہے۔ حضرت خدیجہ سے شادی کے ضمن میں ابن اسحاق، ابن ہشام وغیرہ کے علاوہ محبت طبری، نووی، فاکہی وغیرہ کی روایات بھی نقل کی ہیں۔ شجر و حجر کی تسلیم کے حوالہ سے سبکی، سیوطی، سہیلی اور ابن عربی کی روایات اور اقوال نقل کئے ہیں۔ قرآن کی تنزیل کے سلسلہ میں بہت سی تفسیری آراء اور محدثین کی روایات جمع کی ہیں۔ یہ طریقہ نماز، روزہ، صدقہ، حج، طہارت،

معجزات وغیرہ کے باب میں بھی نظر آتا ہے۔ اسراء و معراج پر ان کی بحث بہت مفصل ہے اور آخذ سے بھر پور۔ غزوات میں بھی وہ احادیث سے برابر استدلال کرتے ہیں۔

وہ مباحث کے دوران غلط خیالات، واقعات اور افکار پر تبصرہ اور تنقید و تردید بھی کرتے جاتے ہیں۔ یہ تنقید و تبصرہ دو طرح کا ہے: اول دو متضاد روایات خاص کر ضعیف و ثقہ روایات میں محاکمہ اور دوم بعض افراد و طبقات کے عقائد و افکار کا بطلان و تردید۔ اول الذکر میں وفات عبد اللہ بن عبد المطلب، ان کی نذر اور قربانی کے عوض دیت کی روایات میں محاکمہ، اذان کی مشروعیت کے بارے میں روایات کا محاکمہ اور غزوات و سرایا کے بارے میں متضاد روایات کا محاکمہ شامل ہے۔ اسی طرح روزہ، نماز، صدقہ اور حج وغیرہ کے مذہبی امور کی روایات کا معاملہ ہے۔ دوسری نوع میں حضرات اسماعیل و اسحاق میں سے حضرت اسماعیل کے ذبح ہونے کی بحث اور ترجیح، نسب نبوی کی طہارت سے روافض کے استدلال کہ آپ کے آباء و اجداد میں کوئی کافر نہ تھا کہ کافر طاہر نہیں ہو سکتا کی تردید، اسم گرامی حضرت محمد صلی اللہ علیہ وسلم کی سماعت باسعادت پر قیام اور میلاد کی بدعات پر تنقید، ابوطالب کی کفالت نبوی کے حوالہ سے روافض کے بعض عقائد و اقوال کی تردید، اذان و نماز کے بارے میں پیدا ہونے والی متعدد بدعات پر تنقید، حضرت عائشہ کے بارے میں واقعہ افک پر بحث کے دوران بعض غلط افکار کی تردید، متعہ کے بارے میں بعض طبقات کے نظریات کی تردید وغیرہ جیسے امور شامل ہیں۔

امام حلبي ذرا سے تعلق سے ہر مسئلہ اور معاملہ پر معلومات بہم پہنچاتے ہیں لہذا جغرافیائی مقامات پر تفصیلات کیوں نہ ذکر کرتے کہ وہ تو روایات سیرت کا ایک لازمی حصہ ہیں جیسے اسواق عرب ذوالحجاز، عکاظ، مجنہ وغیرہ، ابواء، سفر شام کے حوالہ سے متعدد مقامات، طائف، نخلہ اور غزوات کے سلسلہ میں دوسرے متعدد مقامات و اماکن کی جغرافیائی تفصیلات بیان کی ہیں وہ متعدد آسمانی مقامات کی بھی تشریح و تعبیر اور ان کی جغرافیائی تصریح کی بھی کوشش کرتے ہیں۔ مثلاً اسراء و معراج کے بیان میں وہ سدرۃ المنتہی، البیت المعمور وغیرہ کی تفصیل بتاتے ہیں۔

امام حلبي کی سیرت حلبیہ دراصل سرت نبوی، حلبیہ و خصائص اور شمائل اور دلائل سب کی جامع ہے اور وہ بلاشبہ بہت سے مراجع و مصادر کی جامع، نئی معلومات کا گنجینہ اور احادیث و آیات پر مباحث کا خزانہ ہے اور سیرت نبوی کا کوئی طالب علم اس سے مستغنی نہیں رہ سکتا۔

مصادر رو ماخذ

اردو دائرہ معارف اسلامیہ	الحلبی (مقالہ) از بروکلیمان	دوم ۳۰۷	بروکلیمان
البغدادی	ایضاح المکنون	اول ۱۰۳، ۱۳۵، ۲۳۲، ۳۵۰، وغیرہ ۷۱۳	البغدادی
البغدادی	هدیة العارفین	اول ۷۵۵	البغدادی
حاتی خلیفہ	کشف الظنون	۱۳۶۵، ۱۸۰	حاتی خلیفہ
نکاح، عمر رضا	معجم المؤلفین	مطبعة الترقی دمشق، ۱۹۵۹ء، ہفتم ۳	نکاح، عمر رضا
الحلبی	خلاصہ الاثر	سوم ۱۲۲-۲	الحلبی
وستنفلڈ	Die Gesechichtshreiber der Arabes (R)	شمارہ ۵۶۰	وستنفلڈ

علامہ علی بن برہان الدین الحلیمی کی السیرة الحلیمیة

السیرة الحلیمیة معروف نام ہے مگر اس کا اصل عنوان ہے: "انسان العیون فی سیرة الامین المامون"۔ امام علی بن برہان الحلیمی الشافعی کی یہ کتاب سیرت اپنی تفصیلی بحثوں، لفظی موشگافیوں اور معنوی نکتوں کے لئے ممتاز مقام و مرتبہ کی حامل ہے اور کتب سیرة کے ذخیرہ میں مفصل ترین کتابوں میں شمار کی جاتی ہے۔ اس میں کوئی شک نہیں کہ سیرتی ادب میں سیرت حلیمی کا ہمیشہ ایک ممتاز مقام رہے گا۔ زیر بحث نسخہ مطبوعہ عامرہ قاہرہ ۱۲۹۲ھ کا مطبوعہ تین جلدوں میں ہے اور تقریباً ۱۶۰۰ (سولہ سو) صفحات پر مشتمل ہے۔

کتاب کے متن کا آغاز حمد و صلوة کے بعد امام حلیمی کے مختصر مقدمہ سے ہوتا ہے جس میں پہلے انہوں نے سیرت کے موضوع کی اہمیت، جلالت و عظمت کا ذکر حضرت سعد بن ابی وقاص اور امام زہری کے حوالہ سے کر کے موخر الذکر کو اولین مؤلف سیرت قرار دیا ہے۔ پھر حافظ و امام ابن سید الناس کی "عیون الاثر" اور امام شمس الدین شامی کی "السیرة الشامیة" کی عظمت و جلالت کا ذکر کر کے انہیں دونوں کتابوں پر اپنی سیرت حلیمی کو مبنی بتایا ہے اور ان دونوں کے برابر حوالے اور اقتباسات مع ان کی خاص علامات کے دئے ہیں۔ امام بوسیری، امام سبکی وغیرہ کے اشعار بھی نقل کئے ہیں اور آخر میں اپنی کتاب کا عنوان بالا دیا ہے۔ اسی پر مقدمہ مؤلف ختم ہوتا ہے۔ (۲-۳)۔

کتاب سیرت کا پہلا باب رسول اکرم صلی اللہ علیہ وسلم کا نسب شریف ہے۔ اس کے اہم اوصاف میں پہلا تو یہ ہے کہ وہ ہر نام کے لفظی معنی بتاتے ہیں، دوسرے اس کے متعلق روایات و احادیث ذکر کرتے ہیں، تیسرے اس سے متعلق سوانحی خاکہ وہیں پیش کر دیتے ہیں مثلاً عبدالمطلب کے

نام شیبۃ الحمد، اس کے معانی، وجہ تسمیہ، دوسرے اسماء، عمر، اوصاف، اکابر قریش سے تعلقات وغیرہ کا ذکر کرتے ہیں اور کئی نئی معلومات بھی دیتے ہیں جیسے جاہلیت میں انہوں نے شراب، عبادت اصنام وغیرہ متعدد گناہ ترک کر دئے تھے۔ ہاشم کی سوانحی تفصیلات اور بھی زیادہ ہیں جو بڑی تقطیع کے تقریباً تین صفحات پر مشتمل ہیں جب کہ قصی کا ذکر اس سے زیادہ مفصل تقریباً دس صفحات پر مبنی ہے۔ آپ کا نسب شریف عدنان تک اور پھر حضرت ابراہیم تک اور حضرت آدم تک پہنچایا ہے اور انبیاء کے بارے میں کافی معلومات فراہم کی ہیں۔ امام حللی کا ایک اہم کارنامہ یہ ہے کہ وہ ائمہ حدیث جیسے بخاری، مسلم وغیرہ، امامان سیرت و تاریخ ابن اسحاق، ابن سید الناس، شامی وغیرہ کے علاوہ دوسرے علماء و فقہاء اور ائمہ کی روایات و کتب کا برابر حوالہ دیتے ہیں۔ نسب نبوی کا بیان صفحہ ۴۰ تک وسیع ہے۔

دوسرا باب رسول اکرم صلی اللہ علیہ وسلم کے والد ماجد عبد اللہ کی آپ کی والدہ ماجدہ آمنہ سے شادی اور زمزم کی کھدائی اور دوسرے متعلقہ امور پر ہے۔ اٹھارہ صفحات (۴۰-۵۸) کے اس باب کے اہم مباحث ہیں: (۱) والد عبد اللہ کا حسن صورت و حسن سیرت (۲) ذبیح اور بہترین نام سے موسوم (۳) چاہ زمزم کی تاریخ، اس کی پٹائی، خواب عبد المطلب میں اس کے مقام کی نشاندہی اور بازیافت (۴) بئز زمزم سے وابستہ مقامات پر اکابر قریش کے مکانات وغیرہ (۵) مکہ میں دوسرے کنوؤں کی تاریخ کے مختلف ادوار میں کھدائی، (۶) اصنام کعبہ، غزالیین کعبہ وغیرہ کا بیان اور علماء کے خیالات و اقوال (۷) متعلقہ آیات قرآنی اور احادیث نبوی کے حوالے (۸) زمزم کی ملکیت پر عبد المطلب سے قریش کا اختلاف اور کاہنہ بنی سعد بن ہذیم سے فیصلہ کا ارادہ اور قریش کا اتحاد و اقرار ملکیت عبد المطلب (۹) خانہ کعبہ میں سونا اور قیمتی ساز و سامان چڑھانے کی جاہلی اور اسلامی روایات، (۱۰) غزالیین کعبہ کو چرانے کا جرم ابولہب بوجہ شراب خانہ خراب، (۱۱) شراب کی مذمت (۱۲) عبد المطلب کی نذر، اولاد کا ذکر (۱۳) عبد اللہ کی قربانی کے بدلے سواونٹوں کی قربانی (۱۴) بقول امام زہری دیت میں سواونٹوں کی عبد المطلبی روایت اور دوسری روایات، (۱۵) اولاد کی قربانی کی نذر کا کفارہ، فقہاء کے مسالک (۱۶) حضرت اسماعیل کے ذبیح ہونے کے دلائل و شواہد (۱۷) عبد اللہ کی آمنہ سے شادی سے قبل قبیلہ خواہر ورقہ بن نوفل کی عبد اللہ سے تجویز شادی، عبد اللہ کا انکار، ایک اور عورت کی پیشکش، (۱۸) آمنہ سے عبد اللہ کی شادی، شب زفاف کے مقام کی تصریح، حمل نبوی (۱۹) شعب ابی طالب کی تاریخی

حیثیت (۲۰) مختلف مصادر سیرت و تاریخ و قرآن و حدیث وغیرہ کا ذکر (۲۱) امام حلبي کی تصریحات و تشریحات وغیرہ (۲۲) نکاح المقت اور دوسرے اقسام کا بیان بحوالہ روایات جاہلیت، قرآنی آیات اور اسرائیلی روایات (۲۳) جدات - فواطم و عواتک - کا ذکر، اور ان کی تعداد میں مختلف اقوال علماء (۲۴) نسب نبوی صرف نکاح پر مبنی، سفاح کا شائبہ نہیں، (۲۵) بہترین خاندان میں آپ کے نسب طاہر کا انتقال (۲۶) نسب کی طہارت سے رافضہ کا استدلال کہ آپ کے آباء و اجداد میں کوئی کافر نہ تھا کہ کافر طاہر نہیں ہو سکتا۔ (۲۷) تاریخ اسلام خاص کراموی صحابہ اور اموی دور کے بعض واقعات کے حوالے نکاح کے بحث میں (۲۸) عبدالمطلب کا زہری خاتون سے نکاح اور اولاد عبدالمطلب کے تعلقات خونی (۲۹) اس کے علاوہ بعض اور مباحث بھی ہیں۔

اگلاباب رسول اللہ صلی اللہ علیہ وسلم کے مادر رحم میں تشریف فرما ہونے اور انبیاء و مرسلین پر آپ کی فضیلت سے متعلق ہے۔ اس میں بی بی آمنہ کی بشارات، خوابوں اور حمل کی کیفیات کے متعلق روایات ہیں۔ دوسرے انبیاء کے حمل کے بارے میں ان کی والدات کی کیفیات بھی ہیں۔ آپ کے محمد و احمد کے اسماء گرامی سے موسوم ہونے کی روایات و دلائل اور تشریحات ہیں۔ آپ دعوت (دعائے) ابراہیمی اور نوید عیسیٰ ہیں، آپ کی ولادت کے وقت محلات شام وغیرہ کے منور و واضح ہونے کی روایات کا بھی حوالہ ہے۔ بصری کے روشن ہونے کی روایت معجزہ کو اس کی اسلامی فتح سے جوڑا گیا ہے۔ مختلف انبیاء اور ان سے متعلق روایات کے علاوہ آیت و حدیث کا بھی کہیں کہیں حوالہ ہے (۶۳-۵۸)۔

چوتھا باب آپ کے والد مکرم کی وفات پر ہے۔ ابن اسحاق کے حوالہ سے جمہور علماء کا مسلک بیان کیا ہے کہ آپ ابھی رحم مادر ہی میں تھے کہ والد ماجد کا انتقال ہو گیا اور آپ کی ولادت باسعادت سے دو ماہ قبل ہوا۔ اس جمہوری مسلک کے مخالف اقوال و روایات بھی بیان کی ہیں اور ان پر محاکمہ کیا ہے۔ عبد اللہ غزہ تجارت کے لئے گئے اور واپسی پر بیمار ہو کر مدینہ میں رہے اور وہیں بیماری میں انتقال کیا۔ ان کو لانے کے لئے ایک روایت کے مطابق حارث کو اور دوسری کے مطابق زبیر کو بھیجا لیکن ان کا انتقال ہو گیا اور وہ دارالناغہ میں دفن ہوئے۔ مدفن کے بارے میں بعد کے واقعات اور احادیث نبوی سے بھی حوالے ہیں۔ ایواء میں دفن ہونے کی روایات کو غلط بتایا ہے۔ آمنہ سے دوسری اولادوں یا حمل ہونے کی تمام روایات کی تردید کی ہے۔ ترکہ والدین اور ام ایمن کا ذکر مع ان کے نسب و سوانح کیا ہے۔

- ترکہ کے بارے میں آپ کی حدیث کہ ہم انبیاء نہ وارث ہوتے ہیں نہ وارث بناتے ہیں بھی مذکور ہے۔ دوسرے متروکات میں پانچ اونٹوں اور ایک مویشی کے گلہ کا بھی ذکر ہے اور ایک غلام شقران ان کے والد کے ترکہ میں تھے۔ احادیث اور مصادر سیرت و اسلام کا بھی ذکر ہے (۶۷-۶۳)۔

”ذکر مولد رسول اللہ ﷺ“ پانچواں باب آپ کی ولادت باسعادت پر ہے۔ اس میں آپ کے نال کے کٹے ہونے اور کپڑوں میں جبریل کے ہاتھوں لپیٹے جانے اور مختون پیدا ہونے کا ذکر ہے۔ آپ صاف ستھرے بھی تھے۔ مختون و مسرور ہونے کے بارے میں دوسری روایات کا بھی ذکر کیا ہے۔ ختنہ پر بھی اسلامی اور اسرائیلی روایات کا ذکر کیا ہے۔ ولادت کے بعد سجدہ میں گر گئے، اسی ضمن میں زیاد بن ابی سفیان کے نسب کا بھی ذکر ہے اور قال و طیرہ کے بارے میں احادیث کا بھی۔ پھر قصورِ شام وغیرہ کے روشن ہونے کے معجزات کا ذکر ہے۔ بصری کی فتح کا بھی حوالہ ہے، والدہ امام شافعی کے مشاہدات کا بھی حوالہ ہے۔ پیدائش کے وقت کلام کرنے کی بھی روایات ہیں۔ تاریخ و دن پر اختلاف کا ذکر ہے۔ عام الفیل کے حوالہ سے واقعہ فیل اور اس سے متعلق روایات و تشریحات دی ہیں۔ اس کے حوالہ سے اکابر قریش کے تعلقات، تاریخ اسلام جیسے سفاح عباسی اور حجاج ثقفی کے عہد کے واقعات وغیرہ کا بھی حوالہ آیا ہے۔ ولادت نبوی کے ضمن میں اس مکان کا بھی ذکر ہے جہاں وہ ہوئی تھی۔ اس کے علاوہ وہ ضمنی مباحث میں بھی الجھ جاتے ہیں جیسے چھینک پر روایات، مقدس عورتوں کے کردار جیسے آسیہ، طویل اور لبے لوگوں کی فہرست وغیرہ، خاندان عباسی کے بزرگوں کی عبادت و طہارت، کنیت وغیرہ کے حوالہ سے خلفاء اموی کا ذکر وغیرہ، پھر ولادت نبوی پر ابلیس کے جزع و فزع کا ذکر کیا ہے اور دوسرے معجزات اور غیر معمولی واقعات کا بھی جیسے ستاروں کا گرنا، شیاطین کا آسمان پر چڑھنے سے رکنا، یہودی کی ندائے غیبی کہ ستارہ احمد طلوع ہو گیا، مکی یہودی کی پیشگوئی، اصنام کی بدشکلی اور کعبہ کی عمارت کا زلزلہ، ایوان کسریٰ میں زلزلہ وغیرہ اور اس کے حوالہ سے ایرانی تاریخ، برا مکہ کا آغاز و عروج، ولادت کے وقت کلام نبوی کے حوالہ سے دوسرے انبیاء کا کلام وغیرہ (۱۰۳-۶۷)۔

محمد اور احمد صلی اللہ علیہ وسلم کے نام نامی سے آپ کے موسوم ہونے پر اگلا باب ہے (۱۱-۱۰۳)۔ اس کے اہم ترین مباحث ہیں: اسماء گرامی کے صفات سے متصف ہونا، حضرت آمنہ کو رویاء میں ان سے موسوم کرنے کی ہدایت غیبی اور محمد نام صلی اللہ علیہ وسلم سے عبدالمطلب کا موسوم کرنا، ابن اسحاق

وحافظ دمیاطی کی روایات، ساتویں دن آپ کا عقیقہ، حافظ حلّبی کی مختلف مآخذ کی مدد سے بحث اور اسماء کے معانی اور خصائص، بعض اچھے اور خراب نام رکھنے کی روایت، اور نام رکھنے کی اسلامی روایت، احمد و محمد سے موسوم اشخاص جاہلیت اور اسلام میں اسماء نبوی کی برکات، اسم گرامی سننے پر کھڑا ہونا بدعت، مولود کی مجالس کی بدعت وغیرہ۔

رضاعت نبوی اور اس سے متعلقہ امور پر بحث اس کے بعد ہے۔ اس میں آپ کی تمام ”مراضع“ / رضاعی ماؤں کی تعداد بیان کی ہے اور ان کے بارے میں روایات مختلف مآخذ سے نقل کی ہیں۔ رضاعی ماؤں کی تعداد لفظ یقال کے ساتھ آٹھ اور دس بیان کی ہے پھر والدہ ماجدہ کی رضاعت کے بعد ثویبہ کی رضاعت، ان کی سوانح اور انجام کا مفصل ذکر ہے اور اس رضاعی رشتہ سے آپ کے دوسرے رضاعی اعزہ کا ذکر خیر ہے۔ آپ کی ایک رضاعی ماں کا نام خولہ السعدیہ بھی بتایا ہے جو حضرت حمزہ کی بھی رضاعی ماں تھیں۔ پھر تین بنی سلیم کی ”ابکار“ کی رضاعت نبوی کا ذکر کیا ہے۔ رضاعت حلیمہ سعدیہ کا بیان کافی مفصل ہے۔ درمیان میں دوسری اہم شخصیات کی رضاعت کے واقعات کا بھی کافی ذکر ہے۔ اس دور کے معجزات کے حوالہ سے بعد کے زمانے میں پیش آنے والے معجزات کا بھی حوالہ ہے اور متعدد دوسرے متعلقہ امور کا بیان ہے۔ امام حلّبی نے اسی باب میں بنو سعد کے ہاں قیام و سکونت نبوی کے واقعات کا بھی ذکر کیا ہے جیسے آپ کا بولنا، کلام اولین، صحت و تندرستی، نشوونما، والدہ کے پاس دو سال بعد لانا، (دودھ چھڑانے کے بعد)، پھر حضرت حلیمہ کے ساتھ واپسی، شق صدر اور پانچ، چھ یا چار سال کی عمر میں والدہ ماجدہ کے پاس واپسی وغیرہ کے تفصیلی مباحث اور روایات۔ بعض اسواق عرب جیسے عکاظ، ذوالحجاز اور مجنہ کے بارے میں بھی قیمتی معلومات ہیں۔ شق صدر کے معجزہ پر بہت مفصل بحث ہے پھر حضرت حلیمہ کے بارے میں خاصی معلومات دی ہیں اور آپ صلی اللہ علیہ وسلم کی بہن حضرت شیماء کی غزوہ حنین کے بعد آمد اور حضرت حلیمہ کے قبول اسلام پر بحث کی ہے۔ اور دوسری ماؤں کے قبول اسلام پر بھی (۳۹-۱۱۱)۔

اگلے باب میں والدہ ماجدہ کی وفات، حضرت ام ایمن کی پرورش اور دادا کی کفالت کے بارے میں روایات و مباحث ہیں۔ آپ کی عمر شریف کے بارے میں مختلف اقوال ابن اسحاق اور مواہب کے حوالہ سے، وفات والدہ ماجدہ، ابواء کی جغرافیائی تعیین اور اس سے متعلق واقعات، مدینہ کے قیام کے

واقعات، والدہ کی وفات کے بعد آپ کی واپسی حضرت ام ایمن کے ساتھ، والد کے مقام تدفین کی تحقیق، والدہ کے لئے استغفار سے متعلق احادیث پر بحث، مقام تدفین والدہ پر بحث، فترہ رسالت کے دوران لوگوں کی عدم تکلیف پر دلائل و اقوال اور ان کی اخروی نجات کے متعلق مسالک، عبدالمطلب کی جلالت و عظمت اور رسول اکرم صلی اللہ علیہ وسلم سے بے پناہ الفت کے واقعات، مقام ابراہیم پر بحث، حضرت ام ایمن کی تربیت، اسقف نجران اور دوسرے لوگوں کی نبوت محمدی کی پیشگوئی، آپ کے ذریعہ سے عبدالمطلب کی دعائے استقاء دوسرے مباحث ہیں (۵۰-۱۳۹)۔

”وفات عبدالمطلب اور کفالت ابوطالب“ کے باب میں امام حلّبی نے حسب ذیل اہم نکات پر روایات جمع کی ہیں: وفات کے وقت عبدالمطلب اور رسول اکرم صلی اللہ علیہ وسلم کی عمر، ابوطالب کو آپ کی کفالت کی وصیت پدیری، روافض پر تنقید اور ابوطالب کے عمران نامی ہونے کی تردید، زبیر و ابوطالب کے درمیان کفالت نبوی کے لئے قرعہ ڈالنے کی روایت، دونوں کی کفالت کی روایت، وفات عبدالمطلب پر مکہ میں ماتم، عبدالمطلب کا وفد برائے یمن اور اس کی تاریخ، ابوطالب کی کفالت و محبت نبوی کے واقعات، دعائے استقاء، زبیر بن عبدالمطلب کے ساتھ آپ کا سفر یمن (بہر چودہ پندرہ برس) (۵۶-۱۵۰)۔ اگلی فصل ”چچا ابوطالب کے ساتھ سفر شام“ کے لئے مخصوص ہے اور اس میں حلّبی نے تمام روایات جمع کر دی ہیں اور ان میں سے بعض پر محاکمہ بھی کیا ہے۔ ابن اسحاق، دمیاطی، مقریزی، محبت طبری، ذہبی، ابن حجر وغیرہ کی روایات کے علاوہ الفاظ کی تشریح، جغرافیائی مقامات کی تفصیل، نسپور اور بحیرار اہب کا قصہ اور بعض واقعاتی جزئیات بھی شامل ہیں (۶۲-۱۵۶)۔

ایک خاص فصل اس موضوع پر باندھی ہے کہ اللہ تعالیٰ نے رسول اکرم صلی اللہ علیہ وسلم کی بچپن ہی میں حفاظت فرمائی تھی اور ہر طرح کی جاہلی گندگی سے محفوظ رکھا تھا۔ اس میں بت پرستی، فحش امور اور برے اخلاق وغیرہ سے آپ کی حفاظت کے ضمن میں ازار اتارنے کے واقعہ، شادی بیاہ اور موسیقی کی تقریب میں شرکت، بوانہ نامی بت کی تعظیم، بتوں کے چڑھاوے کھانے وغیرہ سے اجتناب و تحفظ کے علاوہ بعض دوسرے امور و اشخاص کا بھی ضمناً ذکر کیا ہے جیسے احناف اور حنیفیت، شراب کی تحریم اور جاہلی روایات (۶۷-۱۶۲)۔

اگلی فصل آپ کے بکریاں چرانے کی نبوی سنت پر ہے۔ اس میں احادیث و روایات کے ذکر

کے علاوہ قرار یط پر چرانے کی تشریحات ملتی ہیں اور دوسرے انبیاء کرام کے بکریاں چرانے کے حوالے اور واقعات وغیرہ بھی (۶۹-۱۶۷)۔ حرب الفجار میں آپ کی شرکت پر ایک باب ہے۔ اس میں لفظی معانی، فجار کی تاریخ، آخری اور چوتھی جنگ میں آپ کی شرکت کے وقت آپ کی عمر مبارک، سبب جنگ فجار، آپ کی شرکت کی نوعیت، وجہ تسمیہ، جنگ کی مدت (ایام)، قریشی زعماء، بعض بطون قریش کے اکابر کی صلح کی مساعی وغیرہ شامل ہیں (۷۲-۱۶۹)۔ حلف الفضول میں آپ کی شرکت پر ایک مختصر فصل ہے جس میں وجہ تسمیہ، سبب معاہدہ، حلف الفضول کے اولین داعی زبیر بن عبدالمطلب، بطون قریش کی شرکت اور بعض کی عدم شرکت، عبداللہ بن جدعان کی تعریف و خصائص، آپ کی احادیث، مطہون اور حلفاء کے بطون قریش، حلف کے اثرات اور بعض متاخر اسلامی واقعات کا ذکر ہے (۷۷-۱۷۲)۔

امام حلہبی نے آپ کے دوسرے سفر شام کا اگلا باب باندھا ہے جس میں حضرت خدیجہ کے غلام میسرہ کے ساتھ ان کا مال تجارت لے کر شام جانے اور وہاں سے نفع کما کر لانے کے واقعہ کا ذکر ہے۔ اس کے جزئی اور ضمنی تفصیلات میں اور کئی چیزوں کا حوالہ ہے جیسے آپ کی عمر شریف کی روایات، مکہ میں قحط، ابوطالب کی آپ سے سفر تجارت کی درخواست اور ان کی حضرت خدیجہ سے آپ کی سفارش، بصریٰ میں نسطور راہب سے ملاقات، اس کی آپ کی نبوت کی پیشگوئی، نسطور پر بحث، بعض اسرائیلی فرقوں کا ذکر، درخت کے معجزاتی طور پر شاداب ہونے کا واقعہ وغیرہ، آپ کی تجارتی امانت و دیانت اور مہارت، آپ کی اجرت، دوسرے اسفار تجارت نبوی (چار یمن کی طرف اور ایک شام کی جانب)، آپ کے شریک حضرت سائب کا معاملہ، حضرت حکیم بن حزام کی آپ سے خرید سوق حباشہ میں اور حضرت خدیجہ کا متاثر ہونا (۸۳-۱۷۷)۔

حضرت خدیجہ سے آپ کی شادی کا باب اگلا بحث ہے: نام و نسب حضرت خدیجہ، نسب نبوی سے اس کی قربت و اتصال، ان کا پاکیزہ کردار اور شرف و مال و جمال، ان کی شادی کی پیشکش اور آپ سے ان کے چچا کے ہاتھوں شادی، خطبہ نکاح، مہر کی رقم، دونوں زوجین کی عمر شریف، حضرت خدیجہ کی پہلی دو شادیوں اور ان سے اولادوں کے ذکر کے علاوہ متعدد مآخذ جیسے ابن اسحاق، ابن ہشام، محبت الطمری، نووی، الفاکہی وغیرہ کے حوالہ سے متعلقہ امور کی جزئیات اس باب کے اہم اور کل مباحث ہیں (۸-۱۸۳)۔

پینتیس برس کی عمر شریف میں تعمیر کعبہ میں شرکت کرنے کے موضوع پر اگلی فصل ہے۔ اس میں

عمارت کعبہ کے انہدام کے سبب، اس کی بلندی اور دوسری تعمیری تفصیلات، بئر کعبہ، خزانہ کعبہ، مال حلال کے ساتھ اس کی تعمیر، آپ کی پتھر ڈھونے کی محنت، ازار کا واقعہ اور اس سے متعلق آپ کی طہارت و پاکیزگی کا حوالہ، کتبہ حرم، سامان تعمیر، سفینہ حبشہ، تعمیر کے لئے ارباع کعبہ کی بطون قریش میں تقسیم، باقوم رومی کی تعمیری ہدایات، حجر اسود کی تنصیب پر اختلاف اور رسول اکرم صلی اللہ علیہ وسلم کا فیصلہ، نجدی کی صورت میں ابلیس کی فتنہ انگیزی، فضیلت و تاریخ کعبہ، نور محمدی کا حضرت آدم سے قبل تخلیق ہونا اور پھر نسل بعد نسل منتقل ہونا، مختلف ادوار میں تعمیر کعبہ، ہبوط آدم اور تعمیر کعبہ، دوسرے انبیاء کی تعمیر کعبہ، اور ان کا حج اور دوسرے امور پر بہت مفصل اور طویل بحث ہے۔ سیرت نبوی سے متعلق معلومات شروع میں ہیں، باقی زیادہ بحث ہبوط آدم اور تعمیر انبیاء اور ان کے متعلقہ امور پر ہے (۲۳۵-۱۸۸)۔ اسی میں مناسک حج ابراہیمی و اسلامی کا بھی ذکر ہے اور مختلف جاہلی اور اسلامی شخصیات اور ان کے واقعات کے حوالے بھی ہیں خاص کر عبد اللہ بن الزبیر اور ان کی تعمیر کعبہ کے حوالے سے خلیفہ یزید اور عبد الملک اور ابن زبیر کا اختلاف، یزید کی خلافت، واقعہ حرہ، خلافت بنی مروان وغیرہ متعدد امور و واقعات اس میں بیان کردئے ہیں۔ پھر غلاف کعبہ کی تاریخ بیان کی ہے۔ حضرت ابن الزبیر اور ان کی تاریخ کشاکش پر بہت طویل بحث ہے اور خاتمہ حرمت کعبہ پر کیا ہے۔

اگلا باب رسول اکرم صلی اللہ علیہ وسلم کی نبوت و بعثت کی پیشگوئیوں پر باندھا ہے جو احبار یہود، رہبان نصاریٰ، کہان عرب، جنات وغیرہ کی زبانوں سے صادر ہوئیں یا ندائے غیبی، جانوروں، حجر و شجر کی تسلیم و تصدیق کے سبب وجود میں آئیں اور اسی میں کتب قدیمہ میں آپ کی صفات وغیرہ کے مذکور ہونے کا بیان ہے۔ یہ بھی خاصا مفصل باب ہے (۲۳۵-۹۸) جس میں سیرت کا مواد بہت کم ہے۔

بعثت سے قبل آپ کو شجر و حجر کے سلام کرنے پر ایک فصل باندھی ہے جو خاصی مختصر ہے۔ اس میں زیادہ تر احادیث ہیں اور صاحب الہمز یہ، امام سبکی، سیوطی کی خصائص صغریٰ، سہلی، ابن عربی کی روایات و تصریحات وغیرہ ہیں (۲۸۸-۹۹)۔ اگلا باب آپ کی بعثت کے وقت اور عموم پر باندھا ہے جس میں عمر مبارک کا بعثت کے حوالہ سے ذکر کیا ہے اور متعدد روایات جمع کی ہیں۔ پھر چالیس برس میں تمام انبیاء کی بعثت کے علاوہ حضرت مسیح کے زمانہ بعثت پر روایات نقل کی ہیں۔ دوسرے انبیاء کے بارے میں یہی بحث کی ہے۔ اس کے بعد دوسرے انبیاء کی محدود بعثت کے مقابلہ میں آپ کی عمومی نبوت کا ذکر کیا ہے

اور ہر رسول کو اس کی زبان میں بھیجنے پر بحث کی ہے۔ اس میں بعض اسلامی شخصیات، تاریخ اور واقعات کا بھی ذکر ہے۔ بعض خصائص نبوی کا بھی بیان ہے (۳۱۱-۲۹۹) اور خصائص کا ذکر بہت زیادہ ہے۔

”وحی کی ابتداء“ پر اگلی بحث ہے۔ اس میں حضرت عائشہ کی سند پر مروی بخاری کی روایت سے آغاز ہوتا ہے اور پھر اس کی تشریح، وحی کی تینوں قسموں کا جمع ہونا، رویائے صادقہ کی مدت، وحی الہی کی مدت، فترہ وحی کی مدت، غار حراء میں تحنث اور اس کی کیفیت پر بحث، حضرت جبریل کی ندائے غیبی اور اس کی مدت، تحنث کی مدت کے دوران آپ کا زاد طعام، غار حراء کی خصوصیت، تنزیل کتاب کی کیفیت، اولین آیات اقراء کی تنزیل اور اس کی مدت، حضرت خدیجہ کی تصدیق اور ان کی معیت اور دوسری متعلقہ بحثیں، عداس کی تصدیق، حضرت جبریل اور دوسرے ملائکہ کے بارے میں تفصیلات، دوسری آیات اور سورتوں کے بارے میں روایات خاص کر فاتحہ اور بسملہ کے بارے میں، ملائکہ کی صورت انسانی میں آمد سے روافض کا اپنے ائمہ کے بارے میں تصور و عقیدہ پر استدلال پر نقد، حضرت جبریل کی روایت نبوی کے واقعات و مواقع، آیات اور سورتوں کی تنزیل، فترہ وحی کی مدت، سورہ مدثر کی تنزیل، اہم مباحث ہیں (۳۱۱-۵۱)۔

بعثت کے آغاز میں آپ کے وضو اور نماز پر دوسری متصل بحث ہے جس میں حضرت جبریل کی تعلیم سے آپ کے سیکھنے کی روایات ہیں۔ نماز کی تفصیل ہے، قبلہ کا ذکر ہے، وضو کی تشریح پر بحث ہے، طہارت پر بحث ہے، جس میں وضو اور غسل وغیرہ کی تفصیلات ہیں، فقہی اقوال و مسالک کا بیان ہے، آپ کے نماز پڑھنے کے بعض واقعات کا حوالہ ہے اور فاتحہ کے رکن نماز ہونے کا ذکر ہے (۳۵۱-۵۷)۔

آپ پر ایمان لانے والے اولین شخص کا باب اس کے بعد ہے۔ دعوت کی خفیہ مدت کا حوالہ دے کر حضرت خدیجہ کے اولین مسلم ہونے کے بارے میں روایات ہیں پھر حضرت علی، ابو بکر، زید بن حارثہ وغیرہ کے بارے میں نہ صرف ان کے ایمان لانے کی روایات ہیں بلکہ ان کی سوانحی تفصیلات بھی ہیں، اہل بیت کے ایمان کے بارے میں بحث ہے، دوسرے سابقین اولین حضرات زبیر، طلحہ، عثمان، سعد وغیرہ کے اسلام کی روایات ہیں، حضرت خدیجہ کے بعد اسلام لانے والی خواتین قریش و مکہ کا ذکر ہے۔ کئی اموی اولین صحابہ کے اسلام کا بیان ہے۔ کمزور مسلمانوں کے قبول اسلام کی بھی روایات ہیں۔ خاتمہ بحث حضرت عمران بن حصین کے والد حصین کے اسلام پر ہوتا ہے (۳۵۷-۷۷)۔

اگلا باب کئی مباحث پر مبنی ہے یعنی دار ارقم میں آپ کا چھپ کر رہنا، اسلام کی علانیہ دعوت،

ابوطالب سے قریش کا مطالبہ کرنا کہ آپ کی حمایت سے دستبردار ہو جائیں، قریش کے ہاتھوں مسلمانوں کا عذاب اٹھانا اور حضرت حمزہ کا اسلام لانا، اس باب کے اہم نکات ہیں: تین سالہ خفیہ دعوت کی مدت، دار ارقم میں قیام، حضرت سعد وغیرہ کے نماز پڑھنے کا واقعہ اور قریش سے اولین تصادم، دار ارقم کا بیان اور عہد عباسی میں اس کی خرید خلیفہ وقت، اعلان حق کا حکم الہی، مدت استخفا دار ارقم کی مدت، پھوپھیوں کے مشورے سے قریشی اعزہ کو دعوت اولین اور ابولہب کی مخالفت، سورہ لہب کا نزول، قریش کو عمومی دعوت، مختلف دعوتی روایات اور ارشادات نبوی، قریشی مخالفت، ابوطالب کے پاس قریشی وفد کا آنا اور عمارہ کے بدلے آپ کو چھوڑنے کی تجویز رکھنا، ابو جہل کی مخالفت و عداوت اور اس کے واقعات، ام جمیل کا واقعہ، استہزاء قریش پر بددعائے نبوی، دوسرے موزیان قریش، ذبح کی وعید نبوی، حضرت ابن مسعود کی تعذیب، ابو جہل کی عداوت نبوی اور حضرت حمزہ کا قبول اسلام، مسلمانوں پر قریشی قہر، کمزور مسلمانوں پر عذاب قریش کے واقعات، حضرت ابوبکر کا ارادہ ہجرت اور ابن الدغنے کا پناہ دینا (۳۰۲-۳۷۷)۔

قریش کا مطالبہ معجزات و آیات، مسلمانوں کی تعداد کی روز افزوں کثرت، یہود مدینہ سے آپ کی صفت کے بارے میں استفسار قریش، زبیدی اور اراشی تاجروں کا قصہ اور استہزاء کرنے والوں کا بیان اگلے باب کے اہم ترین مباحث ہیں۔ اس میں اہم ترین واقعات و روایات یہ ہیں: عقبہ بن ربیعہ کی آپ سے ملاقات اور اس کا اسلام سے تاثر، اکابر قریش کے چیدہ چالیس افراد کی ولید بن مغیرہ کی قیادت میں ابوطالب سے ملاقات اور مصالحت کی گفتگو اور آپ کا انکار، سورہ کافرون کا پس منظر اور نزول، آیات قرآنی بدلنے کا مطالبہ قریش، اکابر قریش کو دعوت نبوی اور حضرت ابن ام مکتوم کی حاضری کا واقعہ اور سورہ عبس کا نزول، منیٰ میں قریشی اکابر کا اجتماع اور آپ سے مطالبہ معجزات اور انشقاق قمر کا معجزہ، ابو کبشہ کی تعریف و وجہ تسمیہ، دوسرے معجزات اور قرآنی آیات کے حوالے، ہدایت کیلئے قرآن کی کفایت، سورہ کہف کا نزول اور ذوالقرنین، روح وغیرہ کا حوالہ اور مختلف امور پر بحث، استہزاء کے حوالہ سے اراشی سے ابو جہل کی خریداری وغیرہ کا واقعہ، دوسرے مستہزئین جیسے عقبہ بن ابی معیط، ابولہب، حکم بن العاص، وغیرہ کا ذکر اور ان کی سوانح کا بیان، قریش کے بڑے دشمنوں کی عداوت کا ذکر، اور ان کا اخروی اور دنیوی انجام (۳۰-۳۰۲)۔

اگلا باب تین موضوعات - حبشہ کی پہلی ہجرت، مہاجرین کی مکہ واپسی کے اسباب اور حضرت عمر کے اسلام - پر مبنی ہے۔ اذن نبوی برائے ہجرت حبشہ، اولین مہاجرین حضرت عثمان و قیہ وغیرہ کا ذکر خیر، ان کی تعداد، ہجرت کا ذریعہ اور طریقہ، تاریخ، سورہ نجم کا نزول و تلاوت نبوی، آپ کے سجدہ کے ساتھ قریش کا سجدہ اور ان کے اسلام کی افواہ، شیطانی آیات پر بحث، مہاجرین کی مکہ واپسی، بعض کی حبشہ کی طرف روانگی اور بعض کا مکہ میں اکابر قریش کی جوار میں قیام، حضرت عمر کے قبول اسلام کی روایات اور بعض کئی واقعات کا ذکر اہم ترین مباحث باب ہیں (۴۹-۴۳۱)۔

”بنو ہاشم اور بنو مطلب کے مقاطعہ قریش اور صحیفہ مقاطعہ کی تحریر“ پر اگلا بحث ہے۔ قتل نبوی میں ناکام رہنے کے سبب قریش نے یہ فیصلہ کیا کہ بنو ہاشم اور ان کے حلیفوں اور مسلمانوں کا مقاطعہ کر دیا جائے اور اس موضوع کا ایک صحیفہ لکھ کر خانہ کعبہ سے لٹکا دیا۔ یہ مختصر فصل اس بحث پر مبنی ہے (۵۰-۴۴۹)۔ اسی سے متصل دوسری ہجرت حبشہ دوم پر باندھی ہے جب کہ تراسی مرد اور اٹھارہ عورتیں ہجرت کر کے حبشہ میں مقیم ہو گئیں۔ ان مہاجرین کے اسماء گرامی اور بعض سوانحی تفصیلات بیان کر کے ان میں سے بعض کی شرکت یا عدم شرکت پر بحث کی ہے، اسی میں ان مہاجرین کو واپس مکہ لانے کیلئے قریشی وفد کے بھیجے جانے کا ذکر ہے، حضرت جعفر کی تقریر کا بیان ہے اور وفد قریش کے ناکام آنے کی تفصیلات ہیں، نجاشی کے اسلام اور حمایت مسلمین اور بعض دوسرے سیاسی اور سوانحی واقعات کا حوالہ ہے۔ شعب ابی طالب کی محصوری میں مسلمانوں کی ابتلاء و تکلیف کا بیان ہے، مقاطعہ کے خاتمہ اور صحیفہ کی منسوخی اور اس کی مساعی کرنے والوں کا ذکر ہے اور مسلمانوں کی محصوری سے آزادی کے بیان پر خاتمہ ہوتا ہے (۶۱-۴۵۰)۔

اس کے بعد ایک مختصر فصل میں نصاریٰ نجران کے ایک وفد کے حاضر خدمت ہونے اور اسلام قبول کرنے اور حضرت ضدادزدی کے قبول اسلام کا ذکر ”باب ذکر وفد نجران“ کے تحت ہے (۴۶۱)۔ پھر ”وفات ابی طالب و حضرت خدیجہ“ کی فصل میں آپ کی زندگی کے ان دو المیوں کا ذکر ہے۔ دوسرے مباحث میں نماز جنازہ اور حضرت خدیجہ سے آپ کے حسن تعلق، حضرت سودہ سے شادی، حضرت عائشہ سے نکاح، ابو طالب کی کفر پر موت اور ان کی موت کے واقعات اور آپ کی شفاعت اور فترہ رسالت کے لوگوں کے بارے میں بحث شامل ہے (۷۱-۴۶۱)۔ اسی سے متصل آپ کے سفر طائف پر

خاصاً مفصل باب ہے جس میں طائف کی وجہ تسمیہ، سبب سفر نبوی، تاریخ سفر، مقصد سفر، اکابر طائف کا تعارف، آپ کی دعوت اور احمقان شہر کی سرکشی، آپ کی زخمی حالت میں واپسی، عتبہ شیبہ کے باغ میں عداس سے ملاقات اور ان کا قبول اسلام، حضرت یونس کا ذکر خیر، واپسی کے سفر میں جنات کا قبول اسلام اور اس سے متعلق واقعہ کی تفصیلات، مطعم بن عدی کی جوار میں مکہ واپسی اور قیام نبوی اور بعض اشخاص و واقعات کا ذکر شامل ہے (۸۶-۴۷۱)۔

ایک مختصر فصل میں حضرت طفیل بن عمرو دوسی کے قبول اسلام کا بیان ہے (۴۸۶-۷) اور اس سے متصل مفصل و مطول باب میں اسراء و معراج اور پانچ فرض نمازوں کی تفصیلات تامہ ہیں (۴۸۷-۵۵۱)۔ اس میں بعض عجیب و غریب معلومات ہیں جیسے آپ کی اسراء تیس بار ہوئی۔ اسراء مدنی پر بحث کر کے اس کو ثابت کیا ہے اور احادیث میں تطابق پیدا کیا ہے۔ براق وغیرہ کی تفصیل بیان کی ہے۔ شق صدر کے معجزہ پر کلام کیا ہے اور اس کے تعدد کو ثابت کیا ہے۔ معراج آسمانی کی منازل سے تعرض کیا ہے، انبیائے کرام علیہم السلام سے ملاقات نبوی کے ضمن میں ان کے سوانح و فضائل سے بحث کی ہے۔ رویت جبریل اور رویت باری پر روشنی ڈالی ہے، ملائکہ کی فضیلت دکھائی ہے، نماز کے اوقات سے فقہی بحث کی ہے، جنت و جہنم کے اہل کا ذکر کیا ہے، بیت معمور کی تعریف کی ہے، سدرۃ المنتہیٰ کی مراد بتائی ہے، طہارت کی اقسام گنائی ہیں اور دوسری متعلقہ اور غیر متعلقہ تفصیلات کے علاوہ کئی اشخاص اور واقعات کا بھی حوالہ دیا ہے۔ اسی پر سیرت حلبیہ کی جلد اول تمام ہوتی ہے۔

سیرت حلبی کی جلد دوم کا اولین باب ہے: ”قبائل عرب سے آپ کی حمایت و نصرت کا مطالبہ“۔ تین سالہ خفیہ دور تبلیغ اور دس سال تک اعلانیہ تبلیغ کے زمانے کا حوالہ دینے کے بعد مؤلف گرامی نے ہر سال مواسم و مقامات حج میں قبائل کی قیامگاہوں پر جانے اور ان کو اسلام کی دعوت دینے کے نبوی طریقہ کار کا ذکر کیا ہے، اس ضمن میں مقامات حج، اسواق عرب، ابولہب کی مخالفت، مختلف قبائل جیسے بنو حنیفہ، بنو عامر بن صعصعہ، شیبان وغیرہ کا ذکر کر کے خزرج کے اولین زائروں کے قبول اسلام کو بیان کرتے ہیں۔ اسی ضمن میں یہود مدینہ کی مخالفت اور جنگ بعات پر روشنی ڈالتے ہیں، پھر بیعت عقبہ اولیٰ، حضرت مصعب کی مدینہ روانگی، مدینہ میں اشاعت اسلام کی ترقی، جمعہ کی نماز کی اقامت اور ایام کی وجہ تسمیہ، اکابر اسد و خزرج کے قبول اسلام، بیعت عقبہ ثانیہ، عباس کی شخصیت کی تعیین، نقباء کی

تقرری اور اہمیت، اتحاد نبوی اور اوس و خزرج کے معاہدہ کے خلاف ابلیسی نداء اور اکابر قریش کی مساعی، عمر و بن الجموح کے بت کا واقعہ، اذن ہجرت، اولین مہاجرین کے واقعات، ہجرت، بعض مہاجرین کی گرفتاری اور مکہ میں قید و بند کی آزمائش، ہجرت نبوی کے اولین مختلف مراحل اور واقعات، مکہ سے فراق پر آپ کا حزن و ملال، مکہ کی حرمت و تقدس، غار ثور کا قیام، قریش کا تعاقب، معجزات سفر، خدمات صدیقی اور انفاق فی سبیل اللہ اور حضرت ابو بکر سے حب الہی پر بہت سی روایات و تفصیلات جمع کی ہیں (۲-۲۵)۔

اسی سے متصل دوسرے باب میں ہجرت مدینہ کے منازل کی تفصیلات اور روایات نقل کی ہیں مثلاً دوران سفر بخاری کی روایت کے مطابق حضرت ابو بکر آپ کے ردیف تھے، دعائے سفر، ہجرت کی ابتداء، منازل، قرآنی آیات کے حوالے سے آپ کی مکہ واپسی کی ضمانت الہی، سراقہ کے تعاقب کا واقعہ، نبوی پیشگوئی کے حوالہ سے ایران کی فتح اور مال غنیمت کا حوالہ، ام معبد کی میزبانی، دودھ کا معجزاتی واقعہ، حضرت ام معبد کا اسلام و ہجرت اور ان کے حوالہ سے ان کے بارے میں معلومات، سعدین کے قبول اسلام کا غیبی اعلان، مدینہ کے سعد نامی سات اکابر کا ذکر خیر، تاریخ ہجرت، قباء میں قیام، حضرت کلثوم بن ہدم کا ذکر، حضرت ابو ایوب انصاری کی میزبانی، خاندان رسالت کو مدینہ لانے کے نبوی انتظامات اور ان کی اور حضرت علی کی ہجرت، مدینہ میں استقبال اور آمد نبوی سے برکت، لوگوں کی بیعت اور استقبال، مساجد قبا و مدینہ کی تعمیر، قباء کی نبوی زیارتیں، مکانات نبوی کی تعمیر، مسجد نبوی کی تعمیر کی تفصیل، آپ کی شعر خوانی کا واقعہ، حضرت عمار کی شہادت کی پیشگوئی اور ان کی سوانح، مختلف مہاجرات اور نومولود مسلمانوں کا ذکر، انصار کی خدمت و محبت نبوی، صفہ کی تعمیر اور اہل صفہ کا بیان، مساجد میں روشنی کا آغاز دور فاروقی میں اور اس کی تاریخ، اکابر قریش کیلئے بددعاء، مدینہ سے بیماری دور کرنے کی دعاء اور مسلمانوں کی ابتلاء، اور نبوی دعا کی قبولیت اور مدینہ کی حرمت و تقدیس، مکانات کا عطیہ حارثہ بن النعمان، اولین مسلمان و فیات، مواخاۃ انصار و مہاجرین اور مکہ میں مقید کمزور مسلمانوں کیلئے دعائے نبوی اہم مباحث ہیں (۱۲۳-۵۴)۔

”اذان کی ابتداء اور اس کی مشروعیت“ پر اگلی بحث ہے جو کافی مفصل ہے۔ اس میں اذان و اقامت کی مشروعیت کو امت محمدی کی خصوصیت قرار دے کر دوسری قوموں سے موازنہ کیا ہے۔ پھر اذان کا پس منظر لکھا ہے کہ لوگ نماز کے اوقات میں از خود جمع ہو جاتے تھے، پھر دوران اسراء اذان کی

وحی کا ذکر کیا ہے اور دوسری غریب روایات نقل کر کے ان پر نقد کیا ہے۔ اقامت نماز کیلئے صحابہ کرام کی مختلف تجاویز کا حوالہ دے کر حضرت بلال کے اذان دینے کا واقعہ نقل کیا ہے، اذان و اقامت کے فقہی احکام و مسالک کے بارے میں بحث کی ہے اور اذان کے بعد امام کو بطور خاص نماز کی اطلاع دینے کی مشروعیت پر کلام کیا ہے۔ بعض واقعات کے حوالہ سے اذان کے آداب بتائے ہیں اور رسول اکرم صلی اللہ علیہ وسلم کے تمام موزنونوں کا مفصل ذکر خیر، اذان میں بدعات کی رواج کا حوالہ دیا ہے پھر منارہ اذان / مہزنہ بنانے کی تاریخ لکھی ہے، اذان و نماز کے حوالہ سے بعض یہودیوں کی دشمنی کے واقعات نقل کئے ہیں۔ جن میں اعصم یہودی کے سحر کرنے کا واقعہ بھی شامل ہے۔ اسلام کے خلاف یہودی سازشیوں اور ان کی مکارانہ حرکات کا ذکر کیا ہے خاص کر ان کے اسلام دشمن اکابر کا، آپ سے روح وغیرہ کے بارے میں یہودی سوالات اور سورہ کہف کے حوالہ سے ان کے جواب کا مفصل بیان ہے، پھر حضرت عبداللہ بن سلام کے قبول اسلام کے واقعہ اور دوسرے علماء کے انکار پر بحث کی ہے، تورات کے حوالہ سے اسلامی احکام اور یہودی روایات کا موازنہ کیا ہے، یہودی زانی مرد و عورت کے مقدمہ کا بیان ہے۔ بیت مدراس کا واقعہ بھی تفصیل سے دیا ہے۔ پھر منافقین اور ان کے سردار عبداللہ بن ابی بن سلول کا ذکر ہے، ایک ذیلی فصل میں حضرت عائشہ کی رخصتی، اس کی تاریخ اور متعلقہ واقعات اور آپ کے ان کے ساتھ حسن سلوک کا ذکر خیر کیا ہے۔ ان مباحث و موضوعات کے تحت مختلف دوسرے ذیلی امور و نکات پڑھی روشنی ڈالی ہے (۶۲-۱۲۳)۔

اس کے بعد غزوات و مغازی نبوی کا طویل باب شروع ہوتا ہے۔ پہلے ان کی تعداد ستائیس بتا کر ان کو ترتیب کے ساتھ گنایا ہے پھر نو غزوات میں قتال ہونے کا حوالہ دے کر ان کے نام لئے ہیں اور فتح مکہ کے معاملہ پر علماء و مورخین کا اختلاف نقل کیا ہے۔ اس کے قتال و جہاد کی اجازت الہی پر بحث کی ہے اور متعلقہ آیات جہاد کی شان نزول بیان کی ہے۔ ایک اہم بحث یہ بھی ہے کہ آپ صلی اللہ علیہ وسلم بنفس نفیس قتال و جہاد فرماتے تھے اور کبھی پیٹھ نہیں دکھائی۔ پھر قتال میں ملائکہ کی شرکت کو بدر، احد اور حنین تک محدود کرنے، منجیق کو اول بار استعمال کرنے اور احادیث و آیات کے حوالہ سے اسلامی فلسفہ جہاد پر بحث کی ہے۔ جس میں چار مقدس مہینوں کا ذکر ہے، پھر انذار بلا قتال کے زمانے کا ذکر ہے، پھر دفاعی جہاد کا اور پھر عام جہاد کا اور سورہ براءت کے نزول کے بعد کفار کے لئے صرف تین صورتوں کے

رہ جانے کا۔ آپ کے عہد میں جہاد کے فرض عین ہونے کا ذکر کر کے غزوہ ودان / ابواء کے مقصد و سبب کا ذکر کیا ہے اور بنو ضمرہ سے معاہدہ امن کا (۶-۱۶۲)۔ اس میں بعض کتابوں کے حوالہ سے مقصد و محرک غزوہ پر روشنی ڈالی ہے۔

اس کے بعد الگ الگ عنوانات کے تحت غزوات و سرایا کا ذکر کیا ہے اور درمیان میں زمانی ترتیب کے مطابق دوسرے واقعات و حالات کا بھی۔ پہلی سرخی غزوہ بواط کی ہے جس میں لواء بردار کے مقام جیش اور اولین علمبردار حضرت ابراہیم علیہ السلام، مقام غزوہ کی تشریح، الویہ اور ریات کے فرق اور اسلام میں ان کے استعمال اور جبل رضوی کے حوالہ سے کیسانیہ فرقہ کے عقیدہ ظہور امام کا بھی ذکر کر دیا ہے (۷-۱۶۶)۔ غزوہ العشیرہ کے بیان میں امام بخاری کے اس غزوہ سے آغاز مغازی کرنے، مختلف سیرت نگاروں کے حوالہ سے اس کی تاریخ، مقصد، محرک اور تفصیلات بیان کی ہیں، اسی میں حضرت علی کی کنیت ابو تراب کا پس منظر، ان کی شہادت اور ان کے قاتل اور خوارج کا بھی خاصا مفصل ذکر کیا ہے (۷۰-۱۶۷)۔ پھر غزوہ سفوان کا مختصر بیان ہے جس میں ترتیب مغازی میں اس کے مقام پر نکتہ خاص ہے (۱۷۰)۔ اسی سے متصل تحویل قبلہ کا باب ہے۔ اس میں تاریخ اور روایات و اسباب کے علاوہ حضرت ام بشر، ربیع بنت معوذ، ام حرام بنت ملحان اور ان کی بہن ام سلیم کے ہاں تشریف لے جانے، تحویل قبلہ کے وقت اور نماز، بیت المقدس کی اہمیت اور اس کے نبوی قبلہ ہونے وغیرہ کی روایات کا تجزیہ کیا ہے۔ پھر رمضان کے روزوں کی فرضیت، صیام عاشورا، صیام نبوی کی سنت، روزہ کے فقہی مسائل، زکوٰۃ فطر اور نماز عید الفطر اور اس کی ادائیگی، عید الاضحیٰ میں قربانی کی سنت، مسجد نبوی میں آپ کے منبر، کھجور کے تنے کے رونے اور خلافت اسلامی میں منبر کے استعمال خلفاء پر کافی مفصل بحث کی ہے (۸۹-۱۷۰)۔

”باب غزوہ بدر الکبریٰ“ خاصا مفصل ہے (۲۷۰-۱۸۹)۔ اس کے متعلقہ اور غیر متعلقہ مباحث بہت سے ہیں: غزوہ کے مختلف نام، سبب غزوہ، قریشی کاروان تجارت اور غزوہ ذوالعشیرہ، حضرت ام ورقہ بنت نوفل کی شہادت کا واقعہ اور اس کی پیشگوئی، ابوسفیان کے کاروان تجارت کی حفاظت کے لئے لشکر مکہ کی طلبی، رویائے عاتکہ بنت عبدالمطلب اور قریشی اکابر کا رد عمل، قریشی لشکر کی روانگی، سعد بن معاذ کا بدر سے قبل عمرہ کا سفر اور ابو جہل سے تصادم کا واقعہ، تعداد مقاتلین مکہ، سراقہ مدحی کی شکل میں ابلیس کی فتنہ انگیزی، مسلم لشکر کی روانگی، نو عمروں کی واپسی، مسلم مجاہدوں کی تعداد، حضرت عثمان اور حضرت

رقیہ کا واقعہ، خلفاء مدینہ، مسلم جاسوسوں کی خبر گیری، لواء وراثت نبوی، قریشی علمبردار، صرف مسلم مجاہدین کو شرکت کی اجازت، باری باری سے اونٹوں پر سواری، گھوڑوں کی تعداد اور ان کے مالکوں کے نام، اہل رائے سے نبوی مشاورت اور انصار و مہاجرین کی عزیمت، بدر میں مسلم ورود، دعائے نبوی، قریشی سقوں کی گرفتاری، مختلف اکابر قریش کے اسماء اور ان کی کھانا فراہمی کی مساعی، ابوسفیان کے مشورے کے خلاف ابو جہل کی بدر آمد و قیام کی ہٹ دھرمی، بعض بطون و افراد قریش کی مکہ واپسی اور ان کے بارے میں تفصیلات، بارش اور اونگھ کی کیفیات، خیمہ گاہ کے بارے میں حضرت حباب بن منذر کی رائے اور بدر کے کنوؤں پر قبضہ، عریش نبوی، شجاعت ابو بکر و علی، مصارع اکابر قریش، عتبہ و حکیم وغیرہ قریشی زعماء کی مساعی امن اور ابو جہل کا جنگ پر اصرار، عمرو بن الحضرمی کے بھائی عامر کا اوویلا، جنگ کا مبارزت سے آغاز، ابن الحضرمی کے مسلم بھائیوں کا ذکر، جنگ کا آغاز و سلسلہ، مسلم شہداء، ملائکہ کی شرکت، کنکریاں مارنے کا معجزہ، بعض اکابر قریش کو قتل کرنے کی نبوی ممانعت، حضرت ابو بکر اور ان کے فرزند عبدالرحمن کا واقعہ تصادم اور ان کی سوانح، اکابر قریش کے قتل کے واقعات، ابو جہل کی دعائے فتح اور اس کا قتل، مجاہدین عرفاء کے فرزندوں کا جوش و ولولہ، شعار مسلم، مقتولین بدر کا کنوؤں میں دفن، آپ کا ان سے خطاب، فتح مسلم، فتح کی بشارت اہل مدینہ کو، حضرت رقیہ کی وفات و تدفین کے حوالہ سے فضائل عثمان، اموال غنیمت اور ان کی تقسیم، مسلم حصے، بعض قریشی مجرمین کا قتل، اسیران بدر اور ان کے بارے میں مشاورت اور فیصلہ اور زرفندیہ، صفوان بن امیہ کا واقعہ وغیرہ مختلف امور جیسے فتح بدر پر نجاشی حبشہ کی مسرت اور بعض مباحث، اسلام نجاشی اور نجاشی کے دربار میں نبوی سفارتیں، حضرت عمرو بن امیہ ضمیری کے کارنامے، اس میں اسلامی خلافت کے عہد کے بعض واقعات، حوادث اور امور و شخصیات کے بارے میں بھی کافی معلومات ہیں اور عہد جاہلیت خاص کر اسرائیلیات کا بھی اچھا خاصا ذکر ہے۔

اگلا باب غزوہ بنی سلیم ہے جس کے تحت غزوہ کا مختصر ذکر کر کے حضرت علی کی حضرت فاطمہ سے شادی کا واقعہ کافی تفصیل کے ساتھ بیان کیا ہے۔ اس میں حضرات علی و فاطمہ کے حالات و ازدواجی زندگی کے واقعات کے علاوہ ان کے فضائل بھی ہیں، خاتمہ بحث بنو ہشام بن المغیرہ کی دختر سے حضرت علی کی شادی کی اجازت کی ممانعت پر ہوتا ہے (۷۳-۷۴)۔ پھر غزوہ بنی قینقاع کا بیان ہے جس میں سبب غزوہ، محاصرہ نبوی، یہود کا اپنے آطام سے بلا شرط اترنا، ابن ابی بن سلول کی منافقانہ حرکات اور

اصرار پر ان کی جلا وطنی، ان کے اموال کی تقسیم، صفی رسول اللہ صلی اللہ علیہ وسلم اور عطایائے نبوی (۷۷-۲۷۳)۔ پھر تین مختصر فصول میں غزوة السویق (۸-۲۷۷)، غزوة قرقرۃ الکدر (۹-۲۷۸) اور غزوة ذی امر (۸۰-۲۷۹) کا ذکر ہے، اس کے بعد غزوة بحران کے نسبتاً مفصل باب میں غزوة کا ذکر تو چند سطروں پر مشتمل ہے اور دوسرے واقعات کا ذکر زیادہ ہے جیسے حضرت ام کلثوم سے حضرت عثمان کی شادی، آپ کی حضرت حفصہ سے شادی، حضرت زینب بنت خزیمہ سے شادی، حضرت زینب بن جحش سے حضرت زید کی شادی، ان کی طلاق اور آپ کی شادی، ازدواجی زندگی کے بعض عمدہ واقعات، حضرت عائشہ کی فضیلت (۸۴-۲۸۰)۔

حسب توقع غزوة احد کا باب خاصاً مفصل ہے (۳۳۶-۲۸۴) اور اس کے اہم ترین واقعات و نکات یہ ہیں: تاریخ و سبب غزوة، احد کا محل وقوع اور اس کی اہمیت، مختلف اکابر قریش کی فوج میں شمولیت، خواتین قریش کی شرکت اور رجز خوانی، غزوة احد کے اہم کرداروں کا تعارف، حضرت عباس کا مکہ سے خبر نامہ، لشکر قریش کی تعداد و جنگی قابلیت، احد میں آمد اور خیمہ زنی، رسول اکرم صلی اللہ علیہ وسلم کا رویائے صادقہ اور اس کی تعبیر، مدینہ میں رہ کر مقابلہ کی نبوی تجویز، پر جوش صحابہ کرام کا کھلے میدان میں لڑنے پر اصرار، آپ کا ان سے اتفاق، آپ کی روانگی اور آپ کی اسلحہ و آلات حرب سے تیاری، مسلم علمبرداروں کی تقرری، عبد اللہ بن ابی کی منافقین کے ساتھ علیحدگی، خلیفہ نبوی کی تقرری، راستے کی منازل، عرض لشکر اور نو جوانوں اور کم عمریوں کی واپسی، بعض نو جوانوں کی شرکت کی اجازت اور ان کی اولاد کے بارے میں کچھ تفصیل، حرس کی تقرری اور منافقین کی واپسی کا اثر، گذرگا ہوں کا بیان اور وادی احد میں آمد اور صف بندی، خطبہ جہاد، مسلم اور قریشی شہسواروں کی تعداد، تیر اندازوں کی تقرری اور ان کو ہدایت نبوی، تلوار نبوی کا حضرت ابو دجانہ کو عطیہ اور ان کی شجاعت، حضرت زبیر، حضرت طلحہ، حضرت علی وغیرہ صحابہ کرام کی شہامت، قریشی علمبرداروں اور مقتولین کا ذکر، حضرت ابو بکر اور ان کے فرزند عبد الرحمن کا مقابلہ، قریشی عورتوں کا رجز، حضرت حمزہ کا جہاد اور شہادت، قریشی لشکر کی پسپائی، ابو عامر راہب اور ان کے فرزند حضرت حظلہ کا ذکر، قریشی شہسوار دستہ کا عقبی حملہ، مسلم لشکر میں افراتفری اور آپ کے چہرہ مبارک کا زخمی ہونا، حملہ آور کا ذکر شر، حفاظت نبوی پر بحث، آپ کا علاج و معالجہ، صحابہ کرام کی شجاعت، مسلم مجاہدین کی واپسی اور آپ پر جاں نثاری، مختلف مجاہدین کے واقعات، حضرت حمزہ کی

شہادت کا مفصل واقعہ اور مثلہ، قریشی لشکر کی واپسی اور ابوسفیان کے اعلان باطل کے جواب میں حضرت عمر کا اعلان حق، مختلف آیات قرآنی کی شان نزول، شہداء کی تعداد اور ان کی تدفین، ملائکہ کی شرکت، شہداء کا ماتم، اور ان کے اسماء گرامی، اور بعض دوسرے غیر متعلقہ امور جیسے حضرت اویس قرنی کا ذکر خیر وغیرہ اس میں شامل ہیں۔

غزوہ حراء الاسد کی فصل بھی خاصی مفصل ہے۔ اس میں مسلم لشکر کی روانگی، قریشی سالار کا منصوبہ، مجلس مشورہ، آیات قرآنی اور روایات کے حوالے سے مقاتلین و مجاہدین کا زخمی ہونے کے باوجود تعاقب میں شریک ہونا، ان کے اسماء گرامی، راستہ کی بعض تفصیلات، حراء الاسد کی منزل اور قیام کے بعض واقعات، معبد خزاعی کی مساعی، بعض جنگی مجرمین کا قتل اور ان کی تفصیلات، تحریم خمر کا پس منظر اور حکم الہی اور شرب خمر کے بعض واقعات اس کے اہم مباحث ہیں (۳۳۶-۳۳۷)۔

اگلا غزوہ بنی النضیر ہے، یہود بنی نضیر کے بارے میں مختصر حوالہ کے بعد اس کی تاریخ کے بارے میں علماء مغازی کی روایات مختصراً نقل کی ہیں۔ پھر سبب غزوہ کا خاصا مفصل بیان ہے۔ آپ کے قتل کے یہودی منصوبہ کا ذکر ہے، آپ کے محاصرہ کرنے اور منافقین کی درپردہ سازش کے سبب محاصرہ کے طول کھینچنے اور دوسرے یہود کی امداد کا حوالہ ہے۔ پھر ان کے ہتھیار ڈالنے اور مدینہ چھوڑ کر جانے وغیرہ کا بیان ہے، بعض کھجوروں کے درخت کاٹنے کے حوالہ سے تمر کے بارے میں تفصیلات ہیں۔ ان کے اموال کی تقسیم کے علاوہ متعدد نضیری اکابر کی معافی کا ذکر ہے (۳۴۳-۵۳)۔

غزوہ ذات الرقاع کی فصل میں اس کے کئی نام، مدینہ کے قیام نبوی، مختلف تاریخوں کے حوالہ سے مورخین و محدثین کے اختلاف، دو بار غزوہ ذات الرقاع کے نظریہ پر مفصل بحث، صلوة خوف پر شرعی اور فقہی اور تاریخی تفصیلات ہیں۔ اسی کے حوالہ سے خون کے بہنے کے سبب نجاست کے ناقض وضو ہونے پر فقہی مسلک کا ذکر ہے۔ پھر غورث کے حملہ اور آپ کی استقامت کے واقعہ اور مختلف آیات قرآنی کے نزول و معانی کا ذکر ہے، حضرت جابر کے اونٹ کی خریداری نبوی کا واقعہ بھی ہے، وجہ تسمیہ غزوہ کا بیان ہے اور بعض متعلقہ واقعات و امور کی تشریح ہے۔ خاتمہ حضرت ام سلمہ ہند رضی اللہ عنہا سے آپ کی شادی کے ذکر پر ہوتا ہے جس کے آخر میں تیمم کی مشروعیت کا صرف حوالہ ہے (۳۵۳-۶۰)۔ پھر دو مختصر فصول میں غزوہ بدر الاخرہ / الموعد کی مختلف روایات پر اور غزوہ دومتہ الجندل کے بارے میں مختلف تفصیلات پر

بحث ہے (۶۴-۳۶۰)۔ حسب معمول ان دونوں میں بھی بعض واقعات کا زمانی ترتیب کے مطابق ذکر ہے مثلاً غزوہ بدر الموعد میں بازار کے قیام اور چار منافقین کے اقوال کے حوالہ سے قرآنی آیات کے نزول وغیرہ کا ذکر، اور غزوہ دومہ میں عیینہ بن حصن فزاری سے مصالحت کا معاہدہ اور ان کی حرکات کا ذکر، ۴ھ میں آیات حجاب کے نزول اور قصر نماز کا مختصر حوالہ اور حضرت حسین کی ولادت و تسمیہ کا واقعہ، اور فرضیت حج پر اختلاف رائے، تیمم کی مشروعیت اور حضرت سعد کا اپنی مرحومہ ماں کے لئے وقف (بئر کنواں)۔

غزوہ بنی المصطلق کی مفصل فصل بھی مختلف واقعات و امور پر مشتمل ہے۔ غزوہ کے حوالہ سے اس کے مختلف اسماء بنو المصطلق کا نسبی سلسلہ، مرثیہ کی جغرافیائی تعیین، حضرت بریدہ بن حصیب کے ذریعہ بنو المصطلق کے حملہ کرنے کے منصوبہ کے بارے میں معلومات کی فراہمی، آپ کی تیاری، تاریخ غزوہ کے بارے میں اختلاف، مختلف دستوں کے امراء کے نام، ازواج مطہرات میں حضرت عائشہ اور حضرت ام سلمہ کی معیت، منافقین کی شرکت، مرثیہ پہنچ کر قتال و جہاد، دشمن کی شکست اور قیدیوں اور اموال غنیمت کے حصول کے بعد بخاری و مسلم وغیرہ کی اختلافی روایات کا ذکر کیا ہے۔ اسی سے متعلق فقہی مسلک بیان کیا ہے کہ عربوں کو غلام بنایا جاسکتا ہے۔ پھر تقسیم غنائم اور اسیران کا ذکر کر کے حضرت جویریہ کی گرفتاری، آزادی اور آپ سے شادی کا واقعہ مختلف روایات کے حوالہ سے اور فقہی جزئیات کے ساتھ بیان کیا ہے۔ اسی میں عزل پر فقہی بحث ہے اور مختلف غزوات اور واقعات کا حوالہ ہے۔ پھر بنو المصطلق کے قبول اسلام کا بیان ہے جس کے متعلق بعد حضرت ولید بن عقبہ اموی کے مصدق بنی المصطلق مقرر کئے جانے کے متاخر واقعہ کا مفصل بیان ہے اور حضرت ولید کے بعد حیات کے واقعہ کا بھی ذکر ہے۔ پھر حضرت جویریہ کی شادی اور اس کی برکت سے متعدد خاندانوں کی آزادی کے حوالہ کے بعد مسلم شہیدوں کا ذکر ہے۔ ایک قاتل کے مرتد ہو جانے کے واقعہ کا حوالہ ہے۔ انصار و مہاجرین کے درمیان حمیت جاہلیہ کے ابھارنے کی منافقانہ سازش کا بیان ہے اور عبد اللہ بن ابی بن سلول کے منصوبہ کا ذکر ہے۔ بعض صحابہ کرام کے بارے میں بھی روایات و ارشادات نبوی ہیں اور منافقین وغیرہ کے واقعات بھی۔ ناقہ نبوی کی گمشدگی کا واقعہ ہے۔ حضرت عائشہ کی مسابقت کا محبت آگیاں ذکر ہے۔ ان کے علاوہ بعض دوسرے واقعات و روایات پر محاکمہ بھی ہے (۸۳-۳۶۳)۔ اس کے بعد واقعہ افک کا مفصل ذکر ہے (۹۸-۳۸۳)۔ اسی کے ضمن میں حضرت ابن عمر وغیرہ کے حوالہ سے حضرت عائشہ کی

براءت، فضیلت اور برکات کا ذکر ہے جن میں سے تیمم کا خاص ذکر ہے۔ تیمم کے فقہی مسئلہ کے بعد خاتمہ چاندگرہن اور اس کی نماز کے حوالہ پر ہوتا ہے۔

جلد دوم کے آخری دو ابواب غزوة الخندق کے مفصل بیان اور اس کے تتمہ غزوة بنی قریظہ کی تفصیلات کیلئے وقف ہیں، غزوة خندق کے اہم مباحث ہیں: نام و مقصد اور محرک غزوة، قریشی، یہودی اور عرب قبائل کا اتحاد، یہودی کی نافرمانیوں کا ذکر، قریشی اکابر اور ان کی جنگی تیاریاں، مختلف امراء احزاب اور ان کے بطون کی تعداد، کل تعداد لشکر احزاب، مسلم جنگی تیاریاں، خندق کھودنے کا مشورہ سلمانی، خندق کھودنے کا عمل اور آپ کی شرکت، اس کے اہم واقعات اور شعر خوانی وغیرہ، منافقین کی پہلو تہی، فتوحات اسلامیہ کی پیشگوئی، مسلم لشکر کی تعداد اور خیمہ گاہ، تین ازواج مطہرات (حضرت عائشہ، ام سلمہ اور زینب بنت جحش) کی معیت، محاصرہ کی مدت، نوجوانوں کی شرکت کی اجازت اور ان کے نام، مسلم علمبردار، قریشی شہسواروں کا حملہ اور پسپائی، جنگی واقعات میں بعض مسلمانوں کی پسپائی اور ان کے نام، صحابہ کرام کی جاں نثاری، حضرت سعد کی سوانحی زندگی اور شجاعت، یہودی بنی قریظہ کی غداری کا منصوبہ، حضرت علی اور عمرو بن ود کا مقابلہ، دوسرے قریشی حملے اور حضرت سعد بن معاذ کا زخمی ہونا، نمازوں کی قضا پر بحث، حضرت نعیم کی مساعی اور احزاب کی واپسی وغیرہ امور پر بحث ہے (۳۲۷-۳۹۸)۔ پھر غزوة بنی قریظہ کی فصل میں ان کا نسبی سلسلہ، ان سے جنگ کا حکم الہی، مسلم لشکر کی روانگی اور ملائکہ کی شرکت، حضرت دجیہ سے حضرت جبریل کی مشابہت، مسلم لشکر کی تعداد، لواء بردار، محاصرہ بنی قریظہ، یہودی خباث پر بحث، یہودی کا قبول حق سے انکار بعد مشاورت، حضرت ابولبابہ کی سفارت، جرم اور توبہ، بنو قریظہ کا بلا شرط نزول، حضرت سعد بن معاذ کا فیصلہ اور بنو قریظہ کا انجام، ان کے قتل کی تفصیلات، بعض اکابر بنی قریظہ کی معافی، حضرت سعد کی شہادت اور اسیران بنی قریظہ کا معاملہ وغیرہ (۵۰-۳۲۷)۔

”انسان العیون فی سیرة الامین المامون“ یعنی سیرت حلبیہ کی تیسری اور آخری جلد غزوة بنی لحيان کے باب سے شروع ہوتی ہے۔ غزوة کے عنوان کے بعد مقام و قبیلہ کے بارے میں لفظی و نسبی صراحت کر کے مقصد غزوة بیان کیا ہے اور مختصر ذکر کر کے بعض سرایا کی قرب و جوار میں روانگی، عسکان میں قیام، تعداد مجاہدین، سفر سے واپسی کی دعا اور واپسی کے سفر میں والدہ ماجدہ کی قبر کی زیارت نبوی کا واقعہ بیان کیا ہے (۳-۲)۔ اس کے بالمقابل غزوة ذی قرد کا باب نسبتاً زیادہ بڑا ہے۔

اسم کی تصریح، غزوہ کے دوسرے اسماء، سبب غزوہ، حملہ آور عیینہ بن حصن فزاری کا تعاقب، حضرت سلمہ بن الاکوع کی دلیری و شجاعت، بعض افراد کی تعین، رباح نام سے غلاموں کو موسوم کرنے کی ممانعت، بعض دوسرے شہسواروں کی کارکردگی، مدینہ کے لئے حفاظتی فوج کی تعیناتی، حضرت ابو قتادہ کی شہواری وغیرہ کے علاوہ صلوة خوف کی تاریخی بحث وغیرہ اس غزوہ کے مباحث میں شامل ہیں (۱۱-۴)۔

”غزوۃ الحدیبیہ“ کے باب کے مفصل مباحث یہ ہیں: حدیبیہ کی لفظی و لغوی اور جغرافیائی تحقیق، عمرہ کا رویائے نبوی، سبب غزوہ، اعلان و تیاری، اور روانگی، عمرہ کے ارکان کی ادائیگی اور مختلف مقامات کا ذکر، تلبیہ کے الفاظ، تاریخ روانگی، خلیفہ نبوی، مسلم مجاہدین کی تعداد اور ان کی قبائلی تقسیم، حضرت ام سلمہ کے علاوہ بعض اور خواتین اسلام کی شرکت، قربانی کے جانوروں کے افسر حضرت ناجیہ کا ذکر، پانی کا معجزہ، عسفان میں قریش کے ارادہ ممانعت کا حوالہ، بعض الفاظ کی لغوی تحقیق، حضرت خالد کی ماتحتی میں قریشی لشکر کی آمد، نماز نبوی کی تفصیل، صحابہ کرام کی عزیمت، راستہ بدل کر حدیبیہ میں آمد اور قیام نبوی، ناقہ نبوی کا واقعہ، پانی کا دوسرا معجزہ، حضرت ابوسفیان کی مکہ سے غیر حاضری، متعدد اکابر قریش و مکہ کی آمد و سفارت جیسے بدیل بن ورقا خزاعی، بکر بن حفص عامری، حلیس بن علقمہ خزاعی، عروہ بن مسعود ثقفی، (اور ان کے حوالہ سے حضرت مغیرہ کے قبول اسلام کے پس منظر کا مفصل ذکر) پھر سفیران نبوی کی مکہ روانگی کا بیان جیسے حضرت خراش بن امیہ خزاعی، حضرت عثمان بن عفان اموی، پھر کمی سفیر حضرت سہیل بن عمرو کی آمد، بیعت رضوان، صلح حدیبیہ اور معاہدہ کی تحریر، حضرت عمر کا شدید رد عمل اور مسلم حزن و ملال، کاتب معاہدہ، شرائط معاہدہ کے مطابق بنو خزاعہ کا مسلم مدینہ سے اتحاد، قربانی اور عمرہ کے احرام وغیرہ کا ذکر، سورہ فتح کا نزول، بارش کا نزول، مسلم مہاجرات، حضرت ابو جندل کا واقعہ، حضرت ابوالبصیر کا واقعہ، بعض شرائط کی منسوخی اور احرام کے بعض مسائل وغیرہ (۱۱-۴۴)۔

اگلا باب ”غزوہ خیبر“ ہے۔ اس کے اہم مباحث ہیں: خیبر کی لغوی اور نسبی تحقیق، مدینہ سے اس کی مسافت، غزوہ کی تاریخ کے بارے میں مختلف روایات، مجاہدین حدیبیہ کے ساتھ نبوی روانگی، حضرت انس کی بطور خادم شرکت، نبوی خلیفہ کی تقرری، حضرت ام سلمہ کا ساتھ، دعائے نبوی، حضرات عامر اور سلمہ بن الاکوع سے مقابلہ مرحب، حضرت سلمہ کی حدی خوانی اور ہدایت نبوی، یہودی عددی طاقت، اور لشکر نبوی کو دیکھ کر یہودیوں کی گھبراہٹ، خیمہ گاہ نبوی، حضرت محمود بن مسلمہ کا قتل، مختلف قلعوں کے

محاصرے، حضرت علی کو روایت نبوی عطا ہونے کا واقعہ، روایت ولواء اسلامی کی روایت، مرحب کے قتل کے بارے میں روایات، مختلف مبارزتیں، شعار اسلامی، حصن ناعم اولین قلعہ خیبر کی فتح، غنائم کے حصول کے واقعات، حصن شق کی فتح، دوسرے قلعوں کی فتح جیسے قنوص و طیح اور سلام، اموال نبوی، صلح کا معاہدہ، سلام بن ابی الحقیق کے خزانے کی روایت، حضرت صفیہ سے شادی، متعہ کے مختلف احکام، ماکولات کی تحریم، حضرت جعفر کے ساتھ مہاجرین حبشہ کی واپسی، حضرت ام حبیبہ سے شادی، فدک کی صلح اور مال فدک کے وراثت نبوی ہونے پر بحث، حضرت تاج بن علاط سہمی کے قرض کا معاملہ، زہر آلود کھانا کھلانے کا واقعہ، خواتین کی غزوہ میں شرکت، آراضی خیبر سے پیداوار کی وصولی کا نبوی انتظامیہ، عہد فاروقی میں یہود خیبر کا اخراج، ان کے علاوہ بعض ضمنی مباحث بھی درمیان میں آتے رہتے ہیں جیسے حضرت صفیہ سے شادی کے ضمن میں امیر یزید بن معاویہ کی قیادت میں غزوہ روم اور حضرت ابو ایوب انصاری کی وفات و تدفین کا واقعہ یا ماکولات وغیرہ کے سلسلہ میں بعض مسنونات اور طہارتوں کا ذکر یا دوسرے فقہی مسائل وغیرہ (۸۴-۸۳)۔

اس سے متصل و متعلق غزوہ وادی القریٰ کا بیان ہے جس میں غزوہ کے سبب اور مقصد و واقعہ کا مختصر ذکر کر کے مدینہ کی طرف نبوی لشکر کی واپسی اور نماز فجر کی قضا کا واقعہ بیان کیا ہے۔ پھر حدیبیہ اور عمرہ قضا کے درمیان حضرات خالد بن ولید، عمرو بن العاص اور عثمان بن طلحہ کے قبول اسلام کی روایات نقل کی ہیں (۸۸-۸۴)۔ اگلی فصل میں عمرہ قضا، حضرت میمونہ سے شادی اور حضرت حمزہ کی دختر (عمارہ/امامہ وغیرہ) کی پرورش کا واقعہ بیان کیا ہے (۹۴-۸۸)۔ غزوہ موتہ کی اگلی فصل کے عنوانات بحث ہیں: موتہ کی لغوی اور جغرافیائی تحقیق، تاریخ و سبب غزوہ، تین امراء لشکر کی تقرری، مختصر روداد جنگ، امراء کی شہادت، حضرت خالد مخزومی کی جنگی مہارت و قیادت، مدینہ واپسی پر عوامی اور نبوی استقبال، حضرت جعفر کا ماتم اور ان کے فضائل وغیرہ (۱۰۰-۹۴)۔

فتح مکہ کے مفصل و مطول باب میں امام حلبي نے تاریخ و سبب غزوہ سے اپنے بیان فتح کا آغاز کیا ہے اور جن اہم مباحث کو مفصل بیان کیا ہے وہ ہیں: قریش اور بنو بکر کے خزاہ پر حملہ کے سبب صلح حدیبیہ کی منسوخی، خزاہ کی آپ سے استمداد اور ابوسفیان کی ناکام مساعی برائے تجدید صلح کے بعد نبوی تیاری، حضرت حاطب کے خط اور قاصد کی گرفتاری، نبوی لشکر کی روانگی، تاریخ کی روایات، تعداد لشکر اور قبائل کی

عدوی طاقت، حضرات ابوسفیان بن الحارث ہاشمی وغیرہ کی ملاقات و اسلام، مرالظہران میں حضرت ابوسفیان اموی وغیرہ اکابر قریش کی ملاقات و قبول اسلام، دارابی سفیان کے دارالامان ہونے کا نبوی اعلان، مسلم دستوں کے مکہ میں داخلہ کا منظر، نبوی داخلہ، حضرات ابوسفیان، حکیم بن حزام وغیرہ کا کردار، گیارہ مجرموں کے قتل کا حکم، حضرت سعد بن عبادہ اور ان کے فرزند کی علمبرداری، بعض مقاتلین مکہ کا مقابلہ اور قتل، مختلف سمتوں سے لشکر کا داخلہ اور فتح، دخول مکہ کے بارے میں فقہی احکام، مکہ میں قیام نبوی، خانہ کعبہ میں داخلہ، نماز، طواف، اور اصنام شکنی، حجابہ کی خاندان عبدالدار میں برقراری، مسجد حرام میں مجلس نبوی اور اہالی مکہ کی آمد، قبول اسلام اور بیعت، حضرت ابوحنافہ کے حوالہ سے خضاب کے استعمال کی روایت، بچوں کے حوالہ سے ”تحسینک“ کی تفصیل، انصار کی تشویش اور آپ کی مدینہ قیام کی یقین دہانی، مفرورین کے واقعات فرار، رجوع اور قبول اسلام، مردوں اور عورتوں سے بیعت نبوی، خطبہ نبوی اور شرعی احکام، تحریم متعہ پر شافعی بحث، گورنری مکہ پر حضرت عتاب کی تقرری اور ان کی مختصر سوانح وغیرہ (۱۰۰-۳۹)۔

”غزوہ حنین“ کا باب بھی خاصا مفصل ہے اور اس کے معروف مباحث ہیں جیسے مقام حنین کی جغرافیائی تفصیل اور اسماء غزوہ، ہوازن کا اجتماع بطور سبب غزوہ، مالک بن عوف اور درید بن الصمہ کی قیادت ہوازن، نبوی لشکر کی روانگی اور حضرت صفوان بن امیہ سے قرض، تعداد و افسران لشکر اسلامی، حنین میں آمد اور اول ہزیمت، صحابہ کرام کی استقامت اور ان کا ذکر خیر، جنگ کی روداد، فتح اسلامی، قیدیوں اور اموال پر مشتمل غنائم، حضرت ابوعمیر وغیرہ بعض صحابہ کے واقعات، غزوہ اوطاس، ملائکہ کی شرکت وغیرہ (۶۱-۱۳۹)۔ اس میں بھی بعض غیر متعلقہ واقعات و امور بھی زیر بحث آئے ہیں۔

غزوہ طائف کا مفصل باب متعدد موضوعات و مضامین پر مشتمل ہے: طائف میں حنین کے شکست خوردوں کا اجتماع، آپ کا اقدام و محاصرہ، اموال غنیمت اور قیدیوں کا جہرانہ میں جمع کرنا، سفر کے بعض واقعات، حضرت ابوسفیان وغیرہ صحابہ کرام کا زخمی ہونا اور جنگ یرموک کا حوالہ بمعہ واقعات جنگ، محاصرہ کے بعض واقعات اور غلامان ثقیف کا نزول و قبول اسلام، منجیق کا استعمال اور اس کی صنعت و استعمال کا ذکر، حضرت عبداللہ بن ابی بکر صدیق کی شہادت اور ان کی اہلیہ عاتکہ کی شادی و طلاق کے مختلف واقعات، جہرانہ میں اموال غنیمت کی تقسیم اور قیدیوں کی آزادی، مولفۃ القلوب کے اسماء اور عطایائے نبوی، منافقین کا تقسیم غنائم پر اعتراض، قتل خوارج پر استدلال و بحث، انصار کا حزن و ملال اور آپ کا محبت آگیاں خطبہ،

حضرت شیماء کا واقعہ، اور عمرہ نبوی وغیرہ (۸۲-۱۶۱)۔

اسی طرح غزوہ تبوک کے مفصل مباحث معروف ہیں: تبوک کی لغوی تحقیق اور غزوہ کے اسماء کے بعد سبب غزوہ، اعلان نبوی، مشکل زمانہ غزوہ، صحابہ کرام کے عطیات، سات فقہاء صحابہ (بکاؤن) کی درخواست برائے سواری و اخراجات اور آپ کی معذوری کا اظہار، تیس ہزار کے لشکر کے ساتھ روانگی، مدینہ میں نائب نبوی کا تقرر، علمبرداروں کا تقرر، منافقین کی سازشی حرکات، بیاسی عذر خالص رکھنے والوں کی معذرت خواہی اور منافقین کی پہلو تہی، حضرت علی کے واقعہ پر روافض کے استدلال کی تنقید، حضرات ابوخیثمہ وغیرہ مخلص صحابہ کرام کے پیچھے رہ جانے اور پھر لشکر سے جاننے کے واقعات، حضرت ابوذر کا واقعہ اور پیشگوئی، طہارت نبوی کا مسئلہ اور عبدالرحمن بن عوف کی امامت نماز، تبوک آمد اور قیام کے بعض مذہبی اور معاشرتی واقعات جیسے نماز فجر کی قضاء، خواب و نیند نبوی کی ماہیت، طہارت، پانی کی خرید کا واقعہ وغیرہ، والی ایلہ وغیرہ سے صلح کے معاہدے، حضرت ذوالبجادیں کا واقعہ، بعض اہل کتاب کے ہدایا، وادی میں آپ پر حملہ کرنے کا منافقین کا منصوبہ، مسجد ضرار کے خاتمہ کا ذکر، تین مخلص صحابہ کرام کے پیچھے رہ جانے اور توبہ قبول ہونے کا مفصل ذکر، اور بعض دوسرے واقعات و روایات (۱۸۲-۲۱۲)۔ اس غزوہ کے ذکر میں متعدد مذہبی امور اور دوسرے ضمنی معاملات پر بھی بحث کی ہے اور متعدد کتابوں کے حوالے دئے ہیں۔ اسی پر غزوات نبوی کا باب حلّبی ختم ہوتا ہے۔

اس کے بعد حلّبی نے آپ کے ”سرایا وبعوث“ پر طویل باب باندھا ہے اور اس میں تمام سرایا اور مہمات کو ترتیب کے ساتھ الگ الگ بیان کیا ہے۔ بحث کا تمہیدی آغاز سریہ اور غزوہ کے فرق اور بعض سرایا کے غزوہ کے نام سے موسوم ہونے کے ساتھ کیا ہے۔ پھر سریہ کی تعریف، اس کے شرکاء کی تعداد، اس سے متعلق ارشادات نبوی، کل تعداد سرایا (ستر سے زیادہ) امراء سرایا کو ہدایات نبوی سے ہوتا ہے۔ پھر ترتیب وار سرایا کا حسب ذیل بیان ہے: سریہ حمزہ (۲-۲۱۳) سریہ عبیدہ بن الحارث (۵-۲۱۴) سریہ سعد بن ابی وقاص (۶-۲۱۵) سریہ عبداللہ بن جحش (۲۰-۲۱۶) سریہ عمیر (۲۲-۲۲۱) اور اسی طرح بقایا سرایا کا بیان ۲۹۳ تک وسیع ہے اور آخری سریہ حضرت اسامہ کا بھی مفصل بیان اس میں شامل ہے۔ اس پورے باب میں سریہ کی منزل، نام، امیر، تعداد شرکاء، افسران، روداد اور نتیجہ کے علاوہ بعض ذیلی اور ضمنی معلومات بھی دی گئی ہیں۔

پھر رسول اکرم صلی اللہ علیہ وسلم کی خدمت اقدس میں حاضر ہونے والے وفد کے ذکر پر ایک طویل باب ہے جس میں خاص کر حسب ذیل وفد کا ذکر ہے: وفد ہوازن، جمرانہ میں اور وفد نصاریٰ نجران اور وفد بنی تمیم، ثقیف، بنو عامر، ضمام بن ثعلبہ، عبد القیس، بنو حنیفہ، زبید، کندہ، مراد، فروہ جذامی، بنو الحارث بن کعب، سعد ہذیم وغیرہ۔ ان کے ضمن میں مختلف واقعات، اشخاص اور امور کا بھی ذکر کیا ہے جیسے نصاریٰ نجران کے حوالہ سے مہلبہ اور ان کے صلحنامہ کے حوالے سے متاخر اسلامی دور کے بعض واقعات کا، متعدد آیات قرآنی اور احادیث نبوی کا بھی ذکر خیر ہے (۲۹۴-۳۳۳)۔

پھر سلاطین وقت کو دعوت اسلام دینے کی خاطر بھیجے گئے سفیران نبوی اور ان کی سفارتوں پر ایک باب ہے جس میں کتاب لکھنے کے سلسلے میں خاتم بنانے اور اس کی عبارت وغیرہ کے بارے میں روایات اور ان پر محاکمہ کیا ہے اور خاتم نبوی کی پوری تاریخ بیان کی ہے۔ پھر الگ الگ سرخیوں کے تحت قیصر روم، کسرائے ایران، نجاشی حبشہ، مقوقس مصر، حاکم بحرین، شاہان عمان، حاکم حنیفہ، حاکم بصری کے نام جانے والی سفارتوں، ان کے فرامین نبوی کے متون، ان سے متعلق واقعات کا ذکر ہے جس میں ہر قتل کی فصل سب سے منسلک ہے۔ اس میں اسلامی خلافت کے مختلف ادوار کے واقعات، اشخاص اور معاملات کا بھی خاصا ذکر پایا جاتا ہے (۳۳۳-۵۵)۔

حجۃ الوداع کی فصل اگلی بحث ہے اور اس کے اہم موضوعات یوں ہیں: وجہ تسمیہ، تاریخ فرضیت حج، آپ کے حج کی تعداد، حج آخرین کے مختلف ابواب و مباحث جیسے روانگی، احرام، غسل، نماز، خوشبو، سواری پر روانگی، حج کے قرآن، تمتع اور افراد ہونے کے بارے میں روایات و مسالک، حضرت عائشہ کی معذوری اور حیض کے احکام، طواف، عمرہ، اور حج کے مناسک کا ذکر خاص کر قربانی، مختلف مقامات پر خطبات نبوی اور ان کے متون، نماز وغیرہ کے بارے میں فقہی مسائل و مباحث، حضرت عائشہ کا طواف زیارت، غدیر خم کا واقعہ، شیعہ و روافض کی تنقید، اور امامت و وصیت علی کی قطعی تردید اور اس کے دلائل (۳۵۵-۷۹)۔ اسی سے متصل ایک مختصر فصل میں آپ کے چار اسلامی عمروں کا ذکر کیا ہے (۳۷۹-۸۰)۔

ایک خاصے منسلک باب کو آپ کے معجزات کیلئے وقف کیا ہے (۳۸۰-۴۰۰) پھر آپ کے انبیائے کرام اور امت محمدیہ سے الگ اور ممتاز خصائص کا باب باندھا ہے (۴۰۰-۱۳)۔ اگلا باب آپ کی اولاد محترم پر ہے (۴۱۳-۱۹)۔ اس سے متصل ایک مختصر باب آپ کے چچاؤں

اور پھوپھیوں کے ذکر خیر کے لئے وقف ہے (۲۰-۲۱۹) جس کے بعد آپ کی ازواج مطہرات اور سراری محترمت کا ذکر عزیز ہے (۳۲-۲۲۰)۔ اس سے متصل مختصر باب میں آپ کے آزاد خدام عظام کا ذکر مبارک ہے (۳۳-۲۳۲)، پھر آپ کے آزاد کردہ مشاہیر موالی کا ذکر گرامی ہے (۴-۲۳۳)۔ اگلی مختصر فصول میں آپ کے مشاہیر کاتبوں، آپ کے حفاظت کرنے والوں، امرائے بازار، آپ کو ہنسانے والوں، آپ کے امینوں، شاعروں، سزادینے کے افسروں، موذنوں، عشرہ مبشرہ ساتھیوں، حواریوں کا مختصر ذکر ہے (۳۶-۲۳۴)۔ اس سے کہیں زیادہ مفصل فصول آپ کے اسلحوں، سواری کے جانوروں پر ہیں (۴۱-۲۳۷)۔

اگلی بحث آپ کے حلیہ مبارک اور ظاہری خصائص سے متعلق ہے (۵-۲۴۱) پھر آپ کے معنوی خصائص، اخلاق و فضائل و آداب پر ہے (۵۵-۲۴۵)۔ اس میں آپ کے ملبوسات، ماکولات اور معمولات وغیرہ کا بھی بیان پایا جاتا ہے۔

ایک مفصل باب میں آپ کے مرض الوفات، اس کی مدت اور وفات کا تفصیلی بیان ہے۔ اس میں ابتدائے مرض، حضرت عائشہ کے گھر میں قیام، ان کے اور ان کے والد محترم کے فضائل، استخلاف ابی بکر کے اشارہ نبوی، مسجد نبوی میں جنبی وغیرہ کے داخلہ کے فقہی مسائل، امامت ابی بکر، خطبہ نبوی وغیرہ کے ذکر کے بعد وفات نبوی کی تاریخ، دن، وقت اور واقعات وفات کا بیان ہے اور پھر بعد وفات واقعات کا ذکر ہے جیسے مسلمانوں کا حزن و ملال، حضرت عمر کی جذباتی تقریر، حضرت ابو بکر کا خطبہ، آپ کے غسل، کفن، اور دفن اور نماز جنازہ، قبر مبارک وغیرہ کی تفصیلات، اسی میں سقیفہ بنی ساعدہ میں بیعت ابی بکر کا بھی خاصا اچھا ذکر ہے۔ اور خلافت صدیقی کے باب میں حضرت علی اور حضرت فاطمہ کے رویہ کا بھی حوالہ ہے۔ خاتمہ بحث میں حضرت عمر کی خلافت کی نامزدگی کا بھی حوالہ دے کر نماز جنازہ، تدفین وغیرہ پر کیا ہے (۸۳-۲۵۵)۔ آخری مختصر باب میں آپ کی ولادت مبارک سے وفات حسرت آیات تک کے واقعات کا مختصر ذکر کیا ہے (۸۹-۲۸۳) جو ایک طرح سے فہرست کتاب بھی ہے اور تجزیہ عہد نبوی بھی اور اسی پر امام حلبي کی طویل و مفصل سیرت نبوی ختم ہوتی ہے۔ مختصر تر قیمہ (۹۰-۲۸۹) میں طباعت وغیرہ کے بارے میں ناشرین کا بیان ہے۔

نواب سید صدیق حسن خاں قنوجی بھوپالی

(۱۳۰۷-۱۲۲۸ھ/۱۸۹۰-۱۸۳۲ء)

مولف اشحلمۃ العنبریۃ

تیرھویں/انیسویں صدی تک پہنچتے پہنچتے سیرت نگاری کا رجحانات خاصے پختہ ہو چکے تھے، کم از کم عربی و فارسی زبان کی حد تک، البتہ اردو ابھی تک خاصی تہی مایہ تھی۔ اس میں ابھی تک رواجی مولود/میلا دناموں کا چلن عام تھا۔ ان میں سیرت نگاری سے زیادہ قصیدہ خوانی کا رجحان غالب اور اکابر پرستی کی دیونالائی رنگ کا تسلط قائم تھا۔ ان میلا دناموں اور خام سیرت کی کتابوں میں کمزور و ضعیف روایات بلکہ موضوع و منکر اخبار ہی کا فرمائی ہوتی تھی کیونکہ بیشتر لکھنے والے اور تمام تر سننے پڑھنے والے مبالغہ آمیز عقیدت اور دیونالائی/اساطیری محبت میں گرفتار تھے۔

اس ماحول میں نواب سید صدیق حسن قنوجی جیسا مرد مجاہد اور صاحب ذوق اہل قلم پیدا ہوا اور اس نے صحیح روایات اور معتبر واقعات کی بنا پر ایک کتاب سیرت لکھی اور اسے اپنے زمانے کے مطابق میلا دنامہ کا نام دیا۔ وہ ایک مختصر کتاب سیرت ہے جو مختصر نویسی کا رجحان سیرت کی ایک عمدہ اور غالباً بیمثال و نمائندہ کتاب ہے۔ اس کے ڈانڈے قدیم سیرت نگاروں کے مختصرات بالخصوص ابن سید الناس کا مختصر سیرت نور العیون سے ملتے ہیں اردو میں نواب سید صدیق حسن خاں کا یہ مختصر رسالہ سیرت اپنے پیشرو اور متاخر رسائل سے لائق فائق ہے۔

اس کی بنیادی وجوہ تو کئی ہیں اور ان پر تھوڑی سی بحث کتاب کے مطالعہ میں آئے گی۔ لیکن اس کی سب سے بڑی وجہ یہ تھی کہ صاحب رسالہ حضرت نواب موصوف ایک عبقری عالم اور ماہر فن تھے۔ ان کی فنی مہارت اور ان کا معاصرین کی دینی ضرورت دونوں نے مل کر اس بنظیر رسالہ کی تالیف کرائی

اور اردو میں مختصر نویسی کا وہ معیار قائم کیا جو عربی، فارسی اور دوسری زبانوں میں مختصرات سیرت سے لگا کھا سکتا ہے، بلکہ کئی وجوہ سے ان سے تفوق رکھتا ہے۔ اردو میں سنجیدہ، علمی اور تحقیقی سیرت نگاری کا آغاز سچ پوچھے تو اسی سے ہوتا ہے۔

خاندان و نسب

نواب والا کی خودنوشت سوانح اور دوسرے مآخذ و مصادر سے ان کے خاندان و نسب پر کافی معلومات ملتے ہیں۔ وہ حسینی سادات کی ایک علمی و دینی شاخ کے ثمر گہر بار تھے اور تینٹس و اسطوں یا پیرڑھوں سے ان نسب گذر کر حضرت رسول اکرم صلی اللہ علیہ وسلم سے جا ملتا تھا۔ ان کا شجرہ نسب مآثر صدیقی میں اور بعض دوسرے مآخذ میں تفصیل کے ساتھ دیا گیا ہے۔

اس کے مطابق حضرت نواب کا نسبی تعلق مشہور صاحب طریقت سید جلال الدین بخاری المعروف بہ مخدوم جہانیاں جہاں گشت (م ۷۸۵-۱۳۸۴) بھی متصل ہو جاتا ہے۔ اس طرح ان کا خاندان میں شریعت و طریقت دونوں کے دھارے بہتے ملتے ہیں۔

ان حسینی سادات کے ایک بزرگ حضرت محمد بن نقی (م) (مرکز اسلامی سے دور بخاری میں جا بے اور اس کو اپنے علمی اور دینی کاموں سے مشرف کیا۔ ان کی نسل میں ایک بزرگ سید جلال البخاری جو جلال گل سرخ کے نام سے معروف تھے۔ ۶۵۲/۱۲۵۵ میں بخارا سے ہندوستان آئے اور سکونت پذیر ہوئے وہ حضرت مخدوم جہانیاں کے دادا تھے۔ انہوں نے شیخ فرید الدین مسعود گنج شکر (۵۸۲-۶۶۶) کی خانقاہ میں اولاً ملتان میں قیام کیا پھر بھکر نامی شہر میں جا بے وہ شیخ بہاء الدین زکریا ملتانی (۵۶۵-۶۶۶) کے خاص مریدوں میں سے تھے۔ ان کے پوتے سید جلال سوم ہندوستان کی راجدھانی دہلی میں بس گئے سلطان دہلی بہلول لودی (۱۳۵۱-۱۳۸۸ء) نے ان کو دہلی میں سکونت کی دعوت دی تھی بلکہ دہلی کے قرب میں قنوج کے علاقے میں ان کو جاگیر بھی عطا کی تھی۔ اس طرح یہ بخاری خاندان سادات قنوجی علماء کا پیشرو خاندان بن گیا۔ اس خاندان ذی شان میں علم دین، تقویٰ و طہارت، شریعت کی پاسداری، طریقت و تصوف کی رنگ آمیزی اور تبلیغ و تعلیم اور ارشاد و تذکیر کی بہت صالح روایات تھیں جو ان کے جانشینوں کی وراثت میں ملیں۔

ولادت اور تعلیم و تربیت

حسینی بخاری ثم قنوجی خاندان سادات میں سید صدیق حسن کی ولادت ۱۹ جمادی الاولیٰ ۱۲۳۸/۱۳ اکتوبر ۱۸۳۲ء کو بریلی شہر میں ہوئی جو قنوج کے قریب اور یوپی کا ایک اہم دینی، تعلیمی اور اسلامی مرکز تھا۔ ان کے والد ماجد سید اولاد حسن (۱۲۵۳-۱۷۹۵) اپنے وقت اور خاندان کے ایک عالم و مجاہد تھے۔ انہوں نے حضرت سید احمد شہید بریلوی (۱۲۰۱-۱۸۳۰/۱۷۸۶) کے دست حق پرست پر جہاد و اصلاح کی بیعت کی تھی اور متعدد جہادی سرگرمیوں میں حصہ لیا تھا۔ وہ حضرت شاہ ولی اللہ دہلوی (۷۶-۱۱۱۴/۶۲-۱۲۰۳) کے فرزند شاہ عبدالعزیز دہلوی (۱۲۳۹-۱۱۵۹/۱۸۲۳-۱۷۳۶) کے شاگرد، تربیت یافتہ اور صحبت یافتہ تھے۔ حضرت نواب کے دادا سید اولاد علی ریاست حیدرآباد میں ایک بڑے عہدہ دار تھے اور جاگیر کے علاوہ انور جنگ بہادر کے خطاب سے سرفراز تھے۔ سید صدیق حسن کی عمر ابھی پانچ سال ہی کی تھی کہ والد ماجد نے انتقال فرمایا اور اپنے پیچھے دو فرزند احمد حسن عرشی اور سید صدیق حسن اور تین دختریں۔ فاطمہ، مریم اور محمدی بیگم، چھوڑیں۔ مال و دولت میں ایک بڑا کتب خانہ بھی چھوڑا۔

نوخیز و کمن صدیق حسن کی تعلیم و تربیت کا باران کے خاندان والوں بالخصوص والدہ ماجدہ اور ان کے رشتہ داروں پر آپڑا۔ اور اسی کے ساتھ عسرت و تنگدستی نے بھی گھر دیکھ لیا۔ تاہم ہونہار بچے کی تعلیم و تربیت کا بہترین انتظام کیا گیا "ابتدائی تعلیم اپنے محلے کے مکتب میں حاصل کرنے کے بعد فرخ آباد چلے گئے، وہاں مختلف اساتذہ سے کافیہ، شرح جامی، قطبی، میر قطبی، افق المبین، درمختار، مشکوٰۃ المصابیح اور دیگر متداول درستی کتابیں پڑھیں۔ پھر کانپور جا کر ملا محمد مراد بخاری اور مولوی محمد محبت اللہ پانی پتی سے تحصیل علم کیا۔ ۱۲۶۹ء میں کانپور سے دہلی پہنچے اور صدر الافاضل مفتی صدر الدین کی خدمت میں حاضر ہو کر تقریباً پونے دو برس تک مکتب منقول و معقول پڑھ کر علوم رسمہ سے فارغ ہو گئے، مفتی موصوف نے اپنی سندیں اپنے شاگرد کے ذہن سلیم، قوت حافظہ اور فہم درست و استعداد تمام کا ذکر کرنے کے علاوہ کتابوں میں تفسیر بیضاوی، ہدایہ کا ذکر خاص کیا ہے اور فنون و علوم میں تفسیر و عقائد، فقہ و اصول فقہ اور ادب کا ذکر کیا ہے۔ ان میں حدیث اور علوم حدیث کا ذکر نہیں ہے۔ ان کی تحصیل سید صدیق حسن نے دوسرے جلیل القدر علمائے حدیث و سنت سے کی تھی۔ اردو دائرہ معارف اسلامیہ کے

مقالہ نگار نے ان علمائے حدیث کا ذکر کیا ہے اور ان کی تعلیم کردہ کتابوں کا۔ اسی طرح ان کے دوسرے فرخ آباد اساتذہ کا ذکر بھی اس میں نہیں ہے۔ پروفیسر سید محمد اجتباء ندوی مدظلہ العالی نے ان کی تعلیم و تربیت کا مفصل حال لکھا ہے۔ ان کے مطابق سید صدیق حسن کا ابتدائی اساتذہ میں ان کے برادر اکبر احمد حسن (۷۷-۱۲۳۶/۶۰-۱۸۳۰) شامل تھے۔ ان کے فرخ آبادی اساتذہ میں شیخ احمد علی فرخ آبادی تھے جو سید صدیق حسن کے والد ماجد کے شاگرد اور ایک مرید باصفا تھے۔ دوسرے اساتذہ کرام تھے: شیخ محمد حسین شاہ جہاں پوری جن سے کافیہ، شرح جامی اور ہدایت النحو پڑھی اور شیخ اصغر حسین نے ایسا نموجی، شرح الشمسیہ اور میر قطبی پڑھی، اور یہیں درمختار اور مشکوٰۃ المصابیح کی بھی تعلیم پائی۔ کانپور کے اساتذہ میں متعدد دوسرے شامل تھے جیسے شیخ مردان علی بدایونی، شیخ سلامت اللہ کشفی، شیخ عبد الحلیم لکھنوی، شیخ زین العابدین الہ آبادی، مولوی تکی علی، فیاض علی عظیم آبادی، مولوی فخر الدین اور شاہ غلام رسول کانپوری وغیرہ۔ ان میں تفتازانی کی مختصر المعانی، شرح الوقایہ، ہدایہ، توضیح و تلویح، قطبی و میر قطبی، محبت اللہ بہاری کی سلم العلوم اور ملا جلال، صدر، شمس بازغہ، شرح المواقف، میرزا ہد، شرح المطالع اور تحریر اقلیدی اور مقامات حریری وغیرہ شامل ہیں۔

علوم الحدیث میں حضرت نواب کے اساتذہ تھے: شیخ زین العابدین بن محسن انصاری یمانی اور شیخ عبدالحق محدث بناری ہندی جو امام شوکانی کے شاگرد تھے۔ ان کے علاوہ متعدد علماء ہند و اسلام سے علم حدیث میں اجازہ حاصل کی جیسے قاضی عدنان شیخ تکی بن محمد حازمی، مفتی بغدادی، سید نعمانی خیر الدین آلوسی، قاضی شیخ حسین بن محسن یمانی اور شیخ عبدالعزیز محدث دہلوی کے پوتے مولانا شاہ محمد یعقوب دہلوی سے۔ بقول مقالہ نگار و صاحب تذکرہ نواب صاحب نے دہلی میں اپنی رسمی تعلیم مکمل کی اور اپنے خاص استاذ مفتی صدر الدین آزر دہلوی کے حکم سے وطن لوٹ آئے اور مشاغل حیات میں لگ گئے۔

مشاغل حیات

اکیس برس کی عمر میں تحصیل علوم سے فارغ ہو کر وطن واپس لوٹے تو گھر کے مالی حالات کافی دگرگوں پائے۔ تلاش معاش میں بھوپال پہنچے اور مولانا علی عباس چریا کوٹی کے کرم و کوشش سے ملازمت مل گئی، کچھ مدت کے بعد میرے دبیر کے عہدے پر تقرر ہو گیا۔ لیکن ایک سال بعد ہی ان کی

ملازمت کا سلسلہ ٹوٹ گیا اور معزول ہوئے چنانچہ قنوج چلے آئے۔ ۱۸۵۷ء کے استانی نے معاشی حالات اور بیکاری نے اور بھی حالت ابتر کر دی۔ لہذا ٹونک میں جا کر معمولی سی ملازمت کر لی ۱۲۷۶ء میں حالات نے پھر سید صدیق حسن کو بھوپال کی ملازمت دلادی۔ اس میں ریاست کے مدارالمہام محمد جمال الدین خاں کی مساعی کو خاصا دخل تھا اور ان کی دختر سے نواب صاحب کی شادی۔ پہلی شادی ہو گئی۔ دختر جمال ذکیہ بیگم بیوہ تھیں اور ان سے سید صدیق حسن نے شادی کر کے ایک سنت کو زندہ کیا۔ بھوپال میں اولین ملازمت علمی نوعیت کی تھی۔ ان کو ۷۵ روپے ماہوار پر تاریخ بھوپال لکھنے کا کام سونپا گیا جسے انہوں نے بحسن و خوبی انجام دیا۔ سید صدیق حسن کو حج و زیارت کا بڑا شوق تھا لہذا اسی زمانے میں وہ اپنے حج کے لئے گئے اور آٹھ ماہ بعد ۱۲۸۶ میں بھوپال واپس آئے۔ اس میں دینی برکات کے علاوہ علمی فیوض سے بھی بہرہ ور ہوئے۔

نواب بھوپال شاہ جہاں بیگم () ایک صالح خاتون، صاحب علم حکمران تھیں وہ بیوہ ہو چکی تھیں۔ ان کو علماء اور صاحبان فقہ و شریعت سے بہت دلچسپی تھی اور علوم و فنون کی ترویج و اشاعت کی عاشق تھیں۔ سید صدیق حسن خاں کے علم و تقویٰ اور طہارت و پاکیزگی اور زہد و پاکدامنی سے وہ بہت متاثر تھیں۔ اس لئے ان پر توجہ خاص کی اور ان کو علمی کاموں کے معارف و ناظر مقرر کر دیا۔ اور بعد میں ان کو دیوان امیری کا رئیس مقرر کر دیا پھر ان سے ۸/ مئی ۱۸۷۱ء کو شادی کر لی۔ سید صدیق حسن خاں کو اسی بنا پر نواب والا جاہ کا خطاب اور عہدہ ملا نواب سید صدیق حسن خاں اپنی ملکہ نواب شاہ جہاں بیگم کے ساتھ ریاست کے نظم و نسق اور امارت میں شریک ہو گئے اگرچہ یہ ان کی دنیاوی وجاہت کی معراج تھی لیکن اسی میں ان کی خانچاں بربادی بھی چھپی تھی۔ ریاستی سازش اور سیاسی غلاظت نے ان کے علمی پاک دامن پر بڑی گندگی اچھالی اور نواب صاحب کو کافی پریشانیوں اور دقتوں اور آخر کار معزول و اخراج کا سامنا کرنا پڑا۔ سید صدیق حسن کو نوابی اور اور ریاست بھوپال میں ان کی شرکت اقتدار کے بارے میں دونوں طرف سے مبالغہ آمیز موقف اختیار کیا جاتا ہے۔ ان کے حامی ان کو اصل اور صاحب اقتدار نواب و امیر بتاتے ہیں اور ان کے مخالفین اقتدار پرستی کا شکار بتاتے ہیں۔ حقیقت یہ ہے کہ نواب سید صدیق حسن خاں نواب بھوپال کے شوہر ہونے کے سبب اقتدار میں کسی حد تک شریک تھے۔

علمی مشاغل

ریاست بھوپال کی نوابی یا اقتدار و امارت میں ان کی شرکت ان کے لئے کسی طرح سے مایہ افتخار نہ تھی اور نہ سید صدیق حسن اس دنیاوی وجاہت و منصب کے لئے بنے تھے۔ یہ تو ایک دنیاوی وسیلہ تھا جس نے ان کی علمی ترقی کی راہ کھولی نواب سید صدیق حسن خاں امارتِ علم اور مملکت فن پر حکمرانی کے لئے بنے تھے اور وہ آج زندہ ہیں تو صرف اس کے سبب بطور نواب و امیر اور منصب دار سید صدیق حسن کا سب سے بڑا کارنامہ یہ ہے کہ انہوں نے اپنے دور کارکردگی میں بہترین کتابیں چھاپیں۔ ان میں اسلامی علوم و فنون کے شاندار کارنامے اور حکمت و دانائی کے عظیم الشان جواہر ریزے شامل تھے۔ انہوں نے ساری دنیا سے عمدہ کتابیں جمع کیں۔ شاندار کتب خانہ ترتیب دیا، اور علماء و اہل قلم کی علمی سرپرستی کی۔ لاکھوں روپے صرف کر کے تفسیر و حدیث اور دوسرے اسلامی علوم و فنون کی کتابیں بہترین طباعت و کاغذ کے ساتھ شائع کروائیں۔ ان میں تفسیر ابن کثیر، فتح الباری اور امام شوکانی کی نیل الاوتار شامل ہیں۔ ان کے علاوہ بھی بہت سی کتابوں کا ذکر ملتا ہے۔

نواب سید صدیق حسن خاں کا دوسرا علمی و تعلیمی کارنامہ یہ ہے کہ انہوں نے پوری ریاست میں اور اس کے باہر بھی مدارس و مکاتب اور کالجوں کا جال بچھا دیا۔ ان میں دینی علوم و فنون کے علاوہ عصری علوم اور صنعتی فنون کے ادارے شامل تھے۔ مدارس میں شامل ہیں: مدرسہ بلقیسیہ، مدرسہ سلیمانیہ، مدرسہ ولیعہد برطانی، مدرسہ جہانگیر، مدرسہ صدیقیہ وغیرہ۔ مکاتب یا کتب خانے بھی ان کے قائم کردہ تھے جیسے کتب خانہ فیض عام، مکتبہ جہانگیر، مکتبہ امیر، اور مکتبہ والا جاہی وغیرہ اسی طرح مختلف مطابع قائم کئے جیسے مطبع سکندری، مطبع شاہ جہانی، مطبع صدیقی، مطبع سلطانی۔

وفات و تدفین

نواب سید صدیق حسن خاں نے ۱۹/ جمادی الآخرہ ۱۳۰۷ھ/ ۱۰ فروری ۱۸۹۰ء کو بھوپال میں وفات پائی اور نظر باغ میں دفن کئے گئے۔ ان کے جنازے پر سارا شہر امنڈ پڑا تھا کیونکہ وہ ایک عالم کبیر اور نواب فن کی موت تھی اہل علم و دانش نے ان کی وفات پر سخت مدح کا اظہار کیا اور ان کی وفات سے پیدا ہو جانے والے خلا پر ماتم کیا۔

آل اولاد

مرحوم نواب سید صدیق حسن کی تمام اولاد ان کی اولین زوجہ سیدہ ذکیہ بیگم سے ہوئی۔ ان میں دو فرزند، نور الحسن الطیب (ولادت ۱۲۸۸) اور علی حسن طاہر (ولادت ۱۲۸۹) تھے اور ایک دختر تھیں دونوں فرزند صاحبان علم و ادب تھے۔ اول الذکر کی سات کتابوں کا ذکر ملتا ہے اور موخر الذکر کی تصانیف کی تعداد چھ ہے۔ ان میں سے آخری کتاب مآثر صدیقی کے نام سے ہے جو چار جلدوں میں ہے اور وہ نواب سید صدیق حسن کے سوانح میں بہترین اور مفصل ہے۔ نواب علی حسن اور ان کے برادر اکبر نواب شاہ جہاں بیگم کے بعد ۱۹۰۱ء میں بھوپال سے لکھنؤ منتقل ہو گئے تھے اور لال باغ کے بھوپال ہاؤس کے باسی بنے۔ وہ ایک علمی مرکز بن گیا تھا۔ شیخ علی حسن طاہر کی وفات ۱۲۵۵/۱۹۳۶ء میں ہوئی۔

تصانیف سید صدیق حسن

حضرت نواب ایک عظیم عالم اور تبحر محدث و مفسر ہونے کے ساتھ بہت بڑے مصنف بھی تھے۔ ان کا سارا وقت تصنیف و تالیف میں گذرتا تھا۔ اسی وجہ سے انہوں نے اپنی تصانیف کا ایک بڑا وسیع و وسیع ذخیرہ چھوڑا ہے ان کی چھوٹی بڑی کتابوں کی تعداد دو سو بائیس گنائی گئی ہے اور بعض دوسرے رسائل و مضامین کو شامل کرنے کے بعد تین سو تک پہنچتی ہے۔ ان کے فرزند گرامی قدر نے مآثر صدیقی میں اور پروفیسر اجتبانندی نے اپنی عربی کتاب میں حروف تہجی کے اعتبار سے ان کی فہرست مرتب کی ہے جس میں نام کتاب، موضوع، طباعت اور زبان کی صراحت باقاعدہ کی گئی ہے۔ فہرست اجتباتی میں اگرچہ ان کی تعداد صرف دو سو گیارہ ہے کہ انہوں نے مکرر کتابوں یا ان کے فرزندوں کی کتابوں کو تعداد سے منہا کر دیا ہے۔ تاہم ان کی ایک دلچسپ صراحت یہ ہے کہ نواب صاحب کی کتابوں میں چھپن کتابیں عربی زبان میں ہیں اور باقی فارسی اور اردو میں ہیں۔

مقالہ نگار اردو دائرہ معارف نے ان کی کتابوں اور تصانیف کی تعداد مضمون وار مرتب کی ہے جو یہ ہے: "تفسیر و متعلقات تفسیر پر چھ کتابیں، حدیث و متعلقات حدیث پر تینتیس، عقائد و مسائل پر تیس، فقہ اور متعلقات فقہ پر تیس، اتباع سنت پر گیارہ، اصول سیاست و حکمرانی پر چھ، تاریخ و سیر پر بائیس

علوم و ادبیات پر بائیس، اخلاقیات پر اڑتیس، تصوف پر سترہ، مناقب و فضائل پر تیرہ، ان میں سے عربی زبان میں تقریباً پچپن، فارسی میں پچاس اور اردو میں ایک سو سے زائد کتابیں تصنیف کیں۔ ان میں سے بعض کتابیں خاصی ضخیم اور علمی اعتبار سے بہت بلند پایہ ہیں۔ چند ایک کتابیں تو مصدر و ماخذ کی حیثیت رکھتی ہیں۔

ان کی تمام تصانیف کی فہرست تو طول کلام کی موجب ہوگی مگر ان میں سے ہر ایک موضوع کی اہم کتب کا تذکرہ ضروری ہے۔ لہذا ان کو مضمون واردیل میں بیان کیا جاتا ہے۔

تفسیر و اصول تفسیر

۱- فتح البیان فی مقاصد القرآن، تفسیر، مطبوعہ، ۷/جلد میں، عربی زبان میں ہے مصر و بھوپال

۱۲۹۰ھ

۲- ترجمان القرآن تفسیر اردو پندرہ جلد میں، مطبوعہ بھوپال

۳- الاکسیر فی اصول التفسیر، اصول تفسیر، فارسی، مطبوعہ، نظامی کانیپور

۴- تذکیر الکل بتفسیر الفاتحہ واربعہ قل، اردو آگرہ

۵- خلاصۃ الکشاف المعروف باعراب القرآن، تفسیر، اردو، عربی، آگرہ، لکھنؤ ۱۲۷۷ھ،

- علوم قرآن و بعض دوسری کتب ہیں: فصل الخطاب فی فضل الکتاب، (اردو آگرہ)، نیل المرام

فی تفسیر آیات الاحکام، (عربی، دہلی)

حدیث

۱- عون الباری لحدیث ادلۃ البخاری، ۲ جلد میں، عربی، مصر

۲- السراج الوہاج فی شرح مختصر الصحیح لمسلم بن الحجاج، ۲ جلد میں، عربی، بھوپال

۳- فتح العلام بشرح بلوغ المرام، عربی، مصر، بھوپال

۴- مسک الختام شرح بلوغ المرام، فارسی، لکھنؤ

۵- المحلۃ فی ذکر الصحاح الستہ، عربی، کانیپور

- ۶- فتح المغیث بفقہ الحدیث، فقہ حدیث، اردو، بھوپال ۱۲۸۹ھ
 - ۷- منہج الوصول الی اصطلاح حدیث الرسول، مصطلحات حدیث
 - ۸- الادراک فی تخریج احادیث الاشراک، عقیدہ/ حدیث، فارسی، کانپور مطبوعہ
 - ۹- اربعون حدیثاً فی فضائل الحج والعمرة، عربی، کانپور ۱۳۳۵ھ
 - ۱۰- اربعون حدیثاً متواترہ، عربی، مطبع شاہجہانی، بھوپال
- حدیث میں ان کی بعض دوسری کتب درساں ہیں: الداء والدواء، بغیة القاری فی ثلاثیات البخاری، بلوغ العلی بمعرفة الحلی (شامل)، جامع السعادات، الحرز المکنون، حظيرة القدس وذخيرة الانس وغیرہ۔

فقہ و اصول فقہ

- ۱- اتباع الحسنة...، اردو، مطبع شاہجہانی، بھوپال
- ۲- اعلام البشر بوجوه الخیر والنشر، اردو، مفید عام آگرہ
- ۳- البیان المرصوص من بیان ایجاز الفقہ المنصوص، فارسی، بھوپال
- ۴- بدور الابلہ من ربط المسائل بالادلہ، فارسی، بھوپال
- ۵- بلوغ السؤل من اقصیة الرسول، فارسی، نولکشور، لکھنؤ
- ۶- بزل المنفعة الايضاح الارکان الاربعہ، اردو مفید عام، آگرہ
- ۷- تعلیم الایمان، تعلیم الصلاة، تعلیم الزکاة، تعلیم الحج، تعلیم الصیام اور تعلیم الذکر والدعاء کے عنوان سے چھ رساں اردو لکھی جو سب اردو میں ہیں اور بھوپال کے مطبوعہ
- ۸- الروضة النندیة شرح الدرر البیہة، عربی، لکھنؤ، مصر
- ۹- ذکر الحسی بن آداب المفتی، عربی، بھوپال ۱۲۹۳ھ

سیرت و سوانح

- ۱- ابقاء السنن بالقاء الحن، خودنوشت، اردو بھوپال، مطبوعہ

۲-۱۔ اجد العلوم، علوم و علماء کی سوانح، تین جلد میں، بھوپال، مطبوعہ

۳- اتحاف النبلاء، سیرت/سوانح، فارسی، کانپور مطبوعہ

۴- التاج الممکل، تاریخ و تراجم، عربی، بھوپال و ممبئی ۱۳۸۳ء

۵- تشریف البر بذكر الائمة اثني عشر، تاریخ، اردو بھوپال

۶- تکریم المؤمنین بتقویم مناقب الخلفاء الراشدين، تاریخ، اردو، بھوپال

۷- حلب المنفعة في الذب عن الائمة الاربعة، تراجم، فارسی، آگرہ ۱۳۰۰ھ

۸- الشمامة العنبرية في مولد خير البدية، سیرت، اردو، بھوپال ۱۳۰۵ھ

سیرت و سوانح اور تاریخ میں ان کی بہت سی دوسری کتب و رسائل ہیں جیسے: ترجمان وہابیہ،

تقصار جیود الاحرار، تحصیل الکمال، توفیق الباری، سلسلۃ الحمد، تذکرہ شمع انجمن، وغیرہ۔

عقائد میں ان کے متعدد کتب و رسائل ہیں جن میں الدین الخالص دو جلدوں میں عربی

کتاب ہے اور مطبع احمدی بھوپال سے چھپ چکی ہے اور اب اس کا اردو ترجمہ بھی شائع ہو گیا ہے۔ ان

کے علاوہ دوسرے رسائل عقیدہ ہیں: دعایۃ الایمان الی توحید الرحمن، (اردو، آگرہ)، دعوة الحق (اردو

بھوپال)، عقیدہ السنی، (اردو، بھوپال)، قوارع الانسان (اردو، آگرہ)، قطف الثمر فی بیان عقیدہ

اہل الأثر (عربی، کانپور)، ملاک السعادة، (اردو، بھوپال ۱۳۰۶ھ)۔

تصوف میں ان کی متعدد کتب و رسائل کے نام ہیں: ریاض المرتاض و غیاض العرباض، فارسی،

بھوپال ۱۳۹۷ھ، لسان العرفان، (اردو، آگرہ)، مقالات الاحسان فی مقامات العرفان (اردو،

بھوپال)، المتقصر المختصر (اردو، بھوپال)، وغیرہ خیرۃ الخیرۃ (اردو، مفید عام آگرہ ۱۳۰۴ھ) وغیرہ۔

اگرچہ ان کے موضوعات کے بارے میں ایک مختصر تبصرہ گذر چکا ہے۔ لیکن پروفیسر اجتباء

ندوی نے تمام علوم و فنون کی ایک فہرست مرتب کی ہے جو یہ ہے: ۱- علوم القرآن الکریم، ۲- علوم

الحدیث الشریف، ۳- التفسیر، ۴- الحدیث، ۵- الفقہ، ۶- اصول الفقہ، ۷- العقائد، ۸- الکلام

والتاویل، ۹- الصرف، ۱۰- النحو، ۱۱- علم الاشتقاق، ۱۲- اللغۃ، ۱۳- البدیع، ۱۴- الادب،

۱۵- الموعظة، ۱۶- الاذکار والاوراد، ۱۷- الشعر، ۱۸- الاخلاق والتصوف، ۱۹- علم الاسناد،

۲۰- الطبقات، ۲۱- التاريخ والسیر والتراجم، ۲۲- المناقب، ۲۳- آداب القضاء۔

ان تمام علوم و فنون میں نواب سید صدیق حسن خاں نے یا تو اپنی طبع زاد کتاب / کتابیں لکھیں یا مقتدین اور پیشرو علماء کی کتابوں کا فارسی اور اردو میں ترجمہ کیا یا ان کی تلخیص کی یا ان سے استفادہ کیا اور ان پر اضافات خاصہ کر کے ان کو نیا رنگ و روپ دے دیا۔ ان کی ایک اہم تالیفی خصوصیت یہ بھی ہے کہ بہت سی پیشرو کتابوں کے طویل سے طویل تراقتباسات اپنی کتابوں میں محفوظ کر دئے اور اب وہ سرمہ اہل بصیرت ہیں کہ اصل کتب دستیاب نہیں۔

مقام و مرتبہ

مولانا سید صدیق حسن خاں قنوجی بھوپال پر دنیاوی منصب و امیرانہ وجاہت کا سایہ زیادہ گہرا ہے۔ اسی وجہ سے وہ نواب کے لقب و خطاب سے زیادہ یاد کئے جاتے ہیں، حالانکہ یہ ہندوستانی سائیکس اور طبقہ علماء و اہل قلم کی حکمرانوں اور نوابوں سے مرعوبیت کی زیادہ دلیل ہے۔ مولانا موصوف اپنے کو عالم دین اور علوم اسلامی کا خادم سمجھتے تھے اور یہی ان کی اصل شناخت، دینی وجاہت و تشخص اور بنیادی طرہ امتیاز ہے اور اسی کے سبب وہ آج بھی زندہ ہیں۔ علوم و فنون کے لحاظ سے وہ ایک عظیم ترین عالم، ماہر، تبحر تھے اور بطور مصنف و مؤلف ایک بے مثال و جلیل القدر عبقری۔

ان کا مطالعہ بہت وسیع اور علم حاضر تر تھا۔ اس میں ان کی خداداد قوت حافظہ و ادراک نے کار فرمائی کی تھی طالب علمی کے کچھ ذہن کے زمانے سے وہ اخذ و ادراک اور فہم و بصیرت میں ممتاز تھے اور مسلسل مطالعہ اور غور و فکر نے اس کو مزید مستل کر دیا تھا۔ وسعت جہات یہ حال تھا کہ کوئی علم و فن بھی ان کی دسترس سے باہر تھا اور نہ ان کے قلم کی حکمرانی سے خارج اسی بنا پر تمام اسلامی علوم و فنون۔ تفسیر و حدیث، فقہ و اصول سیرت و سوانح، عقائد و کلام اور شعر و ادب میں ان کو استاذانہ درجہ حاصل تھا اور ان تمام میں انہوں نے اپنے قلم کی حکمرانی اور تصنیفی فرمانروائی کی شاندار شہادت قائم کی۔

شیخ علوم و فنون کے علمی جلال و منزلت اور تصنیفی جاہ و مرتبت کا کھلے دل سے ان کا تمام معاصرین نے اعتراف کیا جن میں عبرتیں امت شامل ہیں اور ان کے متاخرین نے بھی ان کے احسانات کو پوری طرح تسلیم کیا۔ ان میں بھی زندہ و تہ بند و شخیصات ملت شامل ہیں۔ اور ان سب سے زیادہ ان کی تصانیف ان کی عظمت و جلال کی گواہ ہیں غالباً ان جیسا وسیع النظر اور وسیع المطالع مصنف

اور کوئی نہیں اس برصغیر یا عالم اسلامی میں اس عہد لپس میں پیدا ہوا وہ وسیع القلب اور صاحب دل شخص بھی تھے کہ اکابر علماء و اساطین امت کے علاوہ اپنے تمام معاصرین کا بھی احترام کرتے تھے مسلک و فکر سے اختلاف کے باوجود انکی آراء و تصنیفات کا اکرام کرتے تھے اور ان سے بلا تکلف استفادہ بھی کیا کرتے تھے۔ حدیث و سنت کی صحیح پیروی اور تصوف و طریقت کی اسلامی رہنمائی نے ان میں اعتدال فکر و نظر اور سلامتی قلم و خامہ پیدا کر دی تھی۔

طریقہ تالیف

بقول خود مولانا سید صدیق حسن قنوجی وہ اصلاً سیر و سوانح اور تراجم کے طالب و عالم اور محقق تھے۔ وہ ان کا خصوصی میدان ضرور ہے مگر تفسیر و حدیث اور فقہ و غیرہ کے دوسرے اسلامی علوم میں ان کا درک بھی عظیم و جلیل اور وسیع تھا اس بحر و وسعت مطالعہ نے ان کے فکر و وجدان میں ایک تیز بینی اور فکری عمق پیدا کر دی تھی جس نے ان کے تمام علوم و فنون اور ان کی متعلقہ تصانیف پر اپنی گہری چھاپ چھوڑی اور سیر و سوانح اور تراجم میں بھی ان کی فکری و علمی عمق پریت کے نشانات ملتے ہیں سیرت نبوی ان کا خصوصی مطالعہ نہ تھا مگر اس خاص میدان میں ان کے مختصر رسالہ میں ان کی علمی برتری کا ثبوت موجود ہے۔

اپنے مختصر مقدمہ میں سید صدیق حسن نے بڑی تکلفی سے اور بہت دیانت سے صراحت کر دی ہے کہ ان کا مختصر رسالہ سیرت شیخ احمد شبلنجی المعروف بہ مومن کے ایک عظیم معارف نامے نور الابصار کی سیرت نگاری پر مبنی ہے البتہ اس میں انہوں نے بہت سے دوسرے مآخذ سیرت و علم سے ان کے مباحث پر اضافے کئے ہیں جس طرح حضرت شاہ ولی اللہ دہلوی نے حافظ ابن سید الناس کے مختصر سیرت نوالعیون کے فارسی ترجمہ میں جا بجا استعدادات کا اضافہ کیا ہے تھے رسالہ سیرت کے مطالعہ سے ان کی صراحت کی تصدیق ہوتی ہے اور ان کے اضافات کی کثرت و علمیت پر حیرت ہوتی ہے۔

مؤلف گرامی قدر نے دوسری وضاحت یہ کی ہے کہ ان کے زمانے میں صحیح معلومات پر مبنی میلاد نامے موجود نہ تھے اور جو رائج الوقت تھے وہ خرافات سے بھرے ہوئے تھے۔ لہذا انہوں نے اپنا میلاد نامہ صحیح روایات پر مبنی کر کے لکھا اور اس کا نام ”الشماتۃ العنبریۃ من مولد خیر البدیۃ“ رکھا۔ اس باب میں ان کی فروتنی و عجز و انکسار کے اظہار کے علاوہ کئی باتیں عرض کرنی ضروری ہیں: اول یہ کہ

مؤلف گرامی نے ”من“ کا لفظ لکھا ہے اور اس کے ساتھ وہ رسالہ ان کی زندگی ہی میں ۱۳۰۵ھ میں چھپا تھا بعد کے شارحین اور سوانح نگاروں میں ان کے فروزند اور پروفیسر اجتباء ندوی نے ”من“ کی جگہ ”فی“ رکھ دیا۔ بظاہر مطبوعہ سرورق صحیح لگتا ہے۔ لغت و مفہوم کے اعتبار سے بھی۔ دوسرے یہ کہ وہ میلاد نامہ ہرگز نہیں ہے جیسا کہ اس کا عنوان بتاتا ہے۔ وہ پوری سیرت نبوی کا جامع ہے وہ سیرت کے مختصرات۔ مغلطائی، دمیاطی، ابن فارس، ابن سید الناس، مقدسی، محبت طبری، خلاطی، ذہبی وغیرہ۔ کے طبقہ سے تعلق رکھتا ہے۔ تیسرے یہ کہ وہ اردو کا رسالہ سیرت ہے مگر اس کا عنوان عربی ہے، حضرت مؤلف کو اپنے رسائل و کتب کے عربی نام رکھنے کا جنون تھا۔ خواہ ان کی زبان غیر عربی کیوں نہ ہو۔

رسالہ شامہ عنبریہ کی حد تک مؤلف گرامی قدر کا طریقہ تالیف ایک وفادار پیروکار اور تبع طریقت کا ہے۔ وہ شیخ احمد شبلنجی مصری کے ذخیرہ معلومات سیرت کو عربی سے اردو میں ڈھالتے چلے جاتے ہیں جو ترجمہ سے زیادہ ان کی زبان ہے انہوں نے بعض تصرفات اور بھی کئے ہیں۔ ان میں سے ایک فصول و ابواب کے عناوین کا معاملہ ہے۔ تمہید و پیش لفظ بلا عنوان میں پہلے عربی زبان میں حمد و صلوة کی چار سطریں لکھی ہیں اور اس کے بعد سیرت نبوی کی افادیت کو بیان کیا ہے جو موجب سعادت دنیاوی و اخروی ہے۔ اور اس کے لئے اعتقاد صحیح کو لازمی قرار دیا ہے۔ پھر اپنے طبع زاد ”مقدمہ بیان میں مؤلفات میلاد شریف“ کے تحت لکھا ہے کہ ”رسائل میلاد نبوی ﷺ کی تعداد پچاس سے زائد بڑھ گئی لیکن کوئی تالیف اعتماد کل نہیں“۔ اس لئے اس میں تمام احوال خاصہ آنحضرت ﷺ کا از ولادت تا وفات لکھنا مناسب جانا۔“ اسی میں سبب تالیف کے علاوہ، ذکر امام سید شبلنجی اور کتاب نور الابصار کے علاوہ یہ بھی لکھا ہے کہ رسالہ سیرت کو قبولیت حاصل ہو اور وہ ان کے لئے وجہ مغفرت ہے اور لوگ اسے پڑھا کریں۔ دوسری فصول جو نور الابصار کے ماتحت یا اس سے الگ قائم کی گئی ہیں، اختصار و تلخیص یا جدت پیش کرتی ہیں جیسے فصل ذکر میں نسب و ولادت شریف آنحضرت ﷺ کے، فصل بیان میں مرصقات نبوت کے“ وغیرہ۔ ان کا زیادہ فرق مباحث کتاب کی بحث میں ملے گا۔

شامہ عنبریہ کے مؤلف گرامی کی اضافہ کردہ روایات اور دوسرے اضافات کا عام طریقہ یہ ہے کہ وہ اپنی خاص ”تنبیہات“ قائم کر کے اس کے تحت معلومات و روایات کا اضافہ فرماتے ہیں اور ان کی بالعموم اسی نوع سے نشاندہی کر دیتے ہیں یہ باب بہت طویل ہے اور اصل کتاب کا خاص حصہ اس پر مبنی

ہے۔ مباحث میں اس کی تمام مثالیں ملیں گی یہاں صرف چند کا ذکر کیا جاتا ہے دوسرا طریقہ اضافہ یہ بھی ہے کہ وہ بلا کسی امتیازی علامت کے اپنا اضافہ شروع عبارت میں یا درمیان میں یا آخر میں کر دیتے ہیں جیسے نسب نبوی پر عدنان کی پیڑھی تک اتفاق علماء و نسابون اور بعد کی پشتوں پر اختلاف اور اس سے متعلق حدیث کا اضافہ ان کا اپنا ہے، اصل کتاب نور الابصار میں نہیں ہے۔ ولادت نبوی کی تاریخ ۱۲/ربیع الاول عام فیل کو جمہور علماء کا قول قرار دے کر ابن الجوزی کا اسپر اتفاق اور اس سے مختار اہل حدیث کا اختلاف اور اس سے متعلق کئی معلومات حضرت مؤلف نے اپنی طرف سے اضافہ کی ہیں۔ ولادت کے متعلق واقعات میں معجزات کا اضافہ فاسد بھی ان کا ہے۔ یہ خاصا طویل اضافہ ہے جو کئی صفحات پر مبنی ہے۔ حضرت مؤلف کبھی اپنے اصل متن الابصار کی پیروی میں اور کبھی ان کے طریقے سے متاثر ہو کر اپنے متنی حوالوں کا ذکر عربی فقروں اور جملوں میں کرتے ہیں۔ ان کے بیان کردہ اشعار نقل کر دیتے ہیں اور بہت سے امامان سیرت کی عربی عبارتیں دیتے ہیں اور ان میں سے کسی کا ترجمہ نہیں دیتے جو اردو خواں طبقہ کے لئے باعث پریشانی ہوتا ہے۔ یہ اصلاً قدیم و جدید علماء کا ایک برا طریقہ حوالہ ہے۔ نسب و ولادت کی فصل میں ہی والدہ آمنہ کے نسب جدی سے متعلق دو شعر عربی میں، ولادت بروز دوشنبہ کے بارے میں حدیث نبوی بلا ترجمہ ہے، خواب آمنہ بابت تسمیہ نبوی عربی عبارت میں ہے، امامان حدیث کی تصحیح معجزات ولادت کی عبارت خاصی طویل عربی میں ہے اور یہ سلسلہ آخر تک چلتا گیا ہے۔ آخر فصل میں ابن عبدالبر کی کافی طویل عربی عبارت بلا ترجمہ ہے۔ دوسری فصول میں بھی یہی رویہ ملتا ہے۔

شاید خاندان ہاشمی سے نسبت ذاتی کا اثر تھا یا اس سے مبالغہ آمیز عقیدت کا شاخسانہ کہ حضرت مؤلف آباء و اجداد نبوی کے علاوہ دوسرے ہاشمی بزرگوں کے بارے میں بہت سی غلط و منکر اور ضعیف و کمزور روایات بیان کرتے ہیں، ولادت ہجرت، پرورش اور دوسرے واقعات کے باب میں بھی وہ کمزور و منکر روایات کو بیان کرنے سے نہیں چوکتے اور اپنے اصول کی خلاف ورزی کرتے ہیں۔ ان میں بحیرار اہب، نسطور ر اہب کے قصے بھی شامل ہیں جن کو محققین قصہ کہانی ثابت کر چکے ہیں۔ ہجرت کے باب قصہ ام مبعد کے متعلق ایک درخت کے معجزاتی و کراماتی اثرات کا معاملہ بڑا عجیب و غریب ہے اور اسی ہاشمی غلوئے عقیدت کا ثمرہ ہے۔ اور وہ بھی زنجیری کی ربیع الاول و سرار کے حوالے سے ہند نبت ابی الجون کی سند پر منقول ہے۔

نقد کی خاصی کمی ہے تاہم کہیں کہیں وہ نور الابصار کی روایت کی کمزوری یا اس کے بلا سند ہونے کا حوالہ دیتے ہیں باختہ ولادت کی روایات کے متواتر ہونے پر خوب تبصرہ کیا ہے کہ ”شاید مراد اس سے شہرت ہے نہ تواتر بطریق سند“، البتہ مختون پیدا ہونے کو آپ کے خصائص میں ہونے کے خیال پر ابن القیم کے حوالہ سے نقد کیا ہے کہ وہ خصائص میں سے نہیں ہے۔ رضاعت حلیمہ کے زمانے میں جبریل علیہ السلام کی ختنہ کرنے کی روایت کو ذہبی کے حوالے سے منکر کہا ہے۔

ماخذ کا حوالہ خواہ نور الابصار کا ہو یا حضرت مؤلف کا بیشتر ابواب و فصول کی روایات کے ضمن میں ضرور ملتا ہے۔ حضرت مؤلف کا کارنامہ یہ ہے کہ انہوں نے اپنے اضافات کے تمام حوالے بہت خوبصورت طریقے سے دئے ہیں۔ ان میں تمام معتبر و مشہور قدیم و جدید ماخذ کے حوالے ملتے ہیں۔ اس مختصر سیرت میں ان کی تعداد ڈیڑھ سو سے اوپر جا پہنچتی ہے۔ کہا جاسکتا ہے کہ ان کا کوئی بیان حوالہ یا روایت بلا سند نہیں ہے۔ ان ماخذ میں سیرت و سوانح کے علاوہ دوسرے علوم و فنون کی کتب کے بھی حوالے ملتے ہیں جو ان کی وسعت معلومات کے شاہد ہیں۔ خاکسار کے مضمون میں ان کی سیرت نگاری کے تمام ماخذ کی ایک فہرست مرتب کی گئی ہے۔

فصول رسالہ کے عناوین بعض اوقات اتنے مختصر ہوتے ہیں یا کسی خاص واقعہ سے متعلق کہ وہ اس کے مباحث کی وسعت کو سمجھنے میں سد راہ بنتے ہیں جیسے اول فصل میں نسب و ولادت کے علاوہ رسول اکرم ﷺ کی پرورش و پرداخت اس سے متعلق یا ذمہ دارا کا بر بنی ہاشم اور رضاعی رشتہ دار اور اخلاق و شمائل کا بھی ذکر ہے۔ ابن عبد البر کا اقتباس پورا خلاصہ سیرت دیتا ہے۔ دوسری فصل مرصفت پر ہے مگر اس میں رضاعت حلیمہ سعدیہ کے واقعات مابعد بھی ہے جیسے والدہ ماجدہ کے ساتھ سفر مدینہ، بیماری، آشوب چشم، اولین سفر شام اور بحیرا کا قصہ وغیرہ۔ اس میں ہجرت حبشہ اور اس کے بعض مہاجرین کی واپسی تک کے واقعات موجود ہیں۔

اس مختصر سیرت کا سب سے بڑا وصف اور حضرت مؤلف کا عظیم ترین کارنامہ ایجاز و اختصار کے ساتھ اس کی جامعیت ہے اور معلومات کی پیوستگی۔ اس میں نئی روایات و معلومات کی دوسری کتابوں سے آمیزش بھی اس کا طرہ امتیاز ہے ساتویں سال عمر میں آشوب چشم کی تکلیف، چچازبیر و عباس کے ساتھ یمن کے تجارتی اسفار، حضرت ثوبیہ کی اسلمی نسبت، عنی غنم کی حکمت الہی، ابوطالب ہاشمی کے لئے مغفرت نبوی

اور ان کے احسانات شناسی، مختلف واقعات سیرت کی واقعاتی توفیق جیسے وفات خدیجہ کے تین ماہ بعد سفر طائف اور وہاں سے واپسی کی تاریخ، اسراء کی تاریخ صحیح اور عمر نبوی کی قطعی یقین، شق صدر کے واقعات اور تعدد کی روایات پر مباحث علماء، بوقت ہجرت عمر نبوی کی یقین اور تاریخ دو شنبہ ہشتم ربیع الاول۔

بالعموم مختلف روایات کو بیان کرتے ہیں لیکن ان پر محاکمہ یا سبب ترجیح بھی بیان کر دیتے ہیں جیسے ولادت نبوی کی تاریخ ۱۲/ربیع الاول کو جمہور علماء کا بیان بتایا ہے اور ۸/ربیع الاول کو مختار اہل حدیث قرار دیا ہے۔ مکان ولادت کے باب میں البتہ ترجیح نہیں دی۔ واقعہ فیل کے پچاس دن بعد ولادت کو مشہور روایت کہا ہے جبکہ ریاطی کا خیال دیگر بھی نقل کر دیا ہے۔ سہیل سے اپنی سند لاتے ہیں عواتک خواتین اور ان سے متعلق حدیث نبوی کی صحیح توجیہ نہیں کی اور غلط بیان رواۃ پر نقد بھی نہیں۔ صرف روایات مختلفہ نقل کر دیں۔ نبوت کی عمر شریف کی یقین کی روایات میں بھی محاکمہ نہیں کیا۔ یہی حال فترہ وحی کی مدت کا ہے البتہ ابن اسحاق کی غلط روایت کو قبول کی ہے۔ حضرت حمزہ کے اسلام لانے کا ۶ نبوت علی الراجح قرار دیا ہے۔ شب معراج میں نماز پنجگانہ کی رکعات کی تعداد پر قطعیت کے ساتھ فیصلہ کیا ہے۔

ان کا ایک طریقہ تالیف یہ بھی ہے کہ وہ بالعموم معتبر اور قدیم ترین سیرت نگاروں بالخصوص ابن اسحاق کی پیروی بیان واقعات اور تعبیرات کی حد تک ضرور کرتے ہیں۔ جیسے رضاعت حلیمہ کا واقعہ، فترہ وحی کی مدت، وفات والدہ ماجدہ کے وقت عمر نبوی ابن اسحاق کی مطابق چھ سال تھی، بوقت ہجرت نبوی صرف ابو بکر و علی کے رہ جانے کی بات ابن اسحاق وغیرہ سے لے لی ہے جو صحیح نہیں ہے ان کے دوسرے معتمد معتبر اور اہم سیرت نگار کئی ہیں جیسے قسطلانی، مغلطانی، حلبی، اسد الغابہ۔ لیکن کبھی کبھی وہ جمہور علماء و محدثین کے موقف کے خلاف بھی بات بیان کرتے ہیں جیسے معراج میں رویت باری کا ان کا خاص خیال جمہور علماء کے خلاف ہے۔

حضرت مؤلف ایک تبحر عالم و ماہر حدیث بھی تھے اور ان کی نظر وسیع ذخیرہ احادیث پر کافی عمیق تھی۔ وہ واقعات سیرت کے بیان میں کتب احادیث اور ان کی روایات کو جا بجا اور موقع بموقع ضرور لاتے اور پیوست کرتے ہیں۔ ولادت نبوی کے وقت قصور شام کے دیکھنے کی روایت کی توضیح کتب سالفہ سے کی ہے جو حدیث میں بھی ہے اور یہ بہت دلچسپ روایت ہے۔ مختون پیدا ہونے کی روایت کو حدیث مرفوع کہا ہے۔ سفر طائف سے واپسی پر یقین کے جنات کے قبول اسلام کا واقعہ سورہ

جن اور حافظ مغلطائی کے بیان کے علاوہ صحیحین سے بھی دیا ہے۔ شب اسراء میں نووی کی شرح مسلم اور فتاویٰ نووی کا بھی حوالہ ہے۔ بخاری، مسلم کا حوالہ بعض دوسرے واقعات کے ضمن میں دیا ہے۔ جیسے شق صدر کے واقعہ میں مسلم کا ذکر و حوالہ، بیت المقدس کا کشف بھی حدیث میں ہے واقعہ ہجرت میں لفظ بخاری کی تصریح کی ہے، غار سے ابو بکر کے مشرکین کے قدم دیکھنے کی روایت صحیحین، حضرت عمار کے بارے میں صحیح کی روایت وغیرہ۔

بعض ضعیف روایات حدیث کی صحیح کرنے کا ذوق ان کو اصول جرح و تعدیل سے واقفیت نے بخشا تھا۔ اس لئے وہ اپنی پسندیدہ مگر ضعیف روایات کی تصحیح و تعدیل کے لئے متعدد علمائے احادیث اور اصول کے ماہرین کی آراء بیان کرتے ہیں۔ جیسے والدہ ماجدہ کے نور وغیرہ بوقت ولادت نبوی دیکھنے کی روایات احمد و بزار و طبرانی و حاکم و بیہقی کی تصحیح حافظ ابن حجر کے بیان سے کی ہے اور اس میں ابن حبان، حاکم وغیرہ کی تصحیح کے علاوہ یہ دلچسپ طریقہ بھی ہے کہ اس روایت معجزات کے بہت سے طرق ہیں۔

دوسری کتب علوم کی روایات سے بھی وہ استفادہ کرتے ہیں جیسے حضرت عدا سے واقعہ کو بغوی کی تفسیر سورۃ احقاف سے نقل کی ہے۔ شیخ ابن عربی کے حوالہ سے کہا ہے کہ بعد اتحنت حراء وغیرہ قبل بعثت شریعت ابراہیمی کے مطابق تھا۔ شیخ کا دوسری جگہ بھی حوالہ دیا ہے۔ بالخصوص ان کی کتاب محاضرات و مساحرات کے ذریعہ۔

مختصرات سیرت میں حضرت سید صدیق حسن قنوجی بھوپال کا شامہ عنبریہ بلاشبہ بہت ممتاز ہے۔ اپنی بعض کمزور روایات، صوفیانہ رجحانات اور غلط تعبیرات کے باوجود وہ سب سے اچھا اور جامع ترین رسالہ سیرت ہے۔ اس میں نہ صرف تاریخی واقعات سیرت کو بیان کیا گیا ہے بلکہ خصائص و معجزات اور شمائل و فضائل و اخلاق نبوی کو شامل کیا گیا ہے ایک سو صفحات سے کچھ زیادہ ضخیم رسالہ بلاشبہ ایک جامع ترین سیرت پیش کرتا ہے اور ایک عام قاری کو سیرت نبوی کا نظر لگا دیتا ہے۔

مصادر و ماخذ

- ابو تکلی امام خاں نوشہروی، تراجم علمائے حدیث ہند، دہلی، ۱۹۳۸ء، ۳۱۲-۲۷۷ھ
- اردو دائرہ معارف اسلامیہ لاہور، مقالہ صدیق حسن خاں قنوجی (ادارہ)
- اشفاق علی، بھوپال، پاسٹ اینڈ پریزنٹ (انگریزی) بھوپال ۱۹۶۹ء
- براکلمان، فہرست
- جرجی زیدان، تاریخ آداب اللغة العربیة، ۲۶۳/۳
- رحمن علی خاں، تذکرہ علمائے ہند، کراچی ۱۹۶۱ء
- زبید احمد
- زرکلی، اعلام، ۱۹۵۶ء
- سرکیس، معجم المطبوعات العربیة و المعربیة، مصر ۱۹۲۹ء
- سلطان جہاں بیگم، دی اکاؤنٹ آف مائی لائف / حیاة شاہجہانی، بمبئی، ۱۹۲۷ء، آگرہ، ۱۹۱۴ء
- سید صدیق حسن خاں، ابجد العلوم، مطبع صدیقی، بھوپال، ۱۲۹۵ھ
- البقاء الحسن، شاہجہانی، بھوپال، ۱۳۰۵ھ
- اتحاد النبلاء، کانپور، ۱۲۸۸ھ
- دیگر کتب حضرت سید صدیق حسن خاں
- عبدالحی حسنی، نزہۃ الخواطر، نیا ایڈیشن بعنوان الاعلام، حیدرآباد، ۱۳۷۶-۱۳۹۰ھ
- علی حسن خاں، مآثر صدیقی، نولکشور، لکھنؤ، ۴۲-۱۹۴۱ء
- عمر رضا کمال، معجم المؤلفین
- محمد اجتہاد ندوی، الامیر سید صدیق حسن خاں، حیاة و آثارہ، دار ابن کثیر، بیروت، دمشق، ۱۹۹۹ء
- مستقیم سلفی، علمائے اہل حدیث کی تصنیفی خدمات، بنارس
- مسعود عالم ندوی، تاریخ الدعوة الاسلامیة فی الہند، دار العروبة، لاہور، ۱۳۷۰ھ

سید صدیق حسن خاں کی الشمامۃ العنبریۃ

مختصرات سیرت کی ابتداء، ترقی اور نشوونما کی ایک پوری تاریخ ہے جس کا آغاز چوتھی پانچویں صدی ہجری سے ہو گیا تھا لیکن اس میں تیزی بعد کی صدیوں میں آئی۔ اس کے وجوہ و اسباب ارتقاء میں سے ایک یہ تھا کہ ضخیم و طویل کتب سیرت کو پڑھنے پڑھانے کی فرصت نہ تھی اور فرصت میسر تھی تو ذوق و شوق مفقود تھا۔ حضرت مولف کے علاوہ متعدد نے اس کا شکوہ کیا ہے دوسری وجہ یہ تھی کہ لکھنے والوں نے اختصار نویسی کی نئی طرح ڈالی کہ مفصل کتابوں کے سامنے ان کے مختصرات ٹھہر سکیں۔ ان صاحبانِ قلم میں سے کئی اختصار نویسوں نے طلبہ و اساتذہ کے حفظ و فوری مطالعہ کے لئے مختصرات کو بہتر سمجھا تھا۔ علامہ سید صدیق حسن کا ایک خیال و محرک یہ بھی تھا کہ غلط سلط میلانا موموں کے سیلاب میں ایک صحیح اور معتبر میلاد نامہ لکھا جائے جو از ولادت تا وفات پوری سیرت نبوی کو حاوی ہو اور وہ قارئین و سامعین کو صحیح روایات و معلومات دے سکے۔

حضرت سید کا دعویٰ بالکل صحیح ہے کہ ”ہر چند تفصیل کو اس مقام میں بہت دست رس تھا لیکن قصور ہمت انباء عصر دیکھ کر ہر فصل میں اون ہی مضامین ماثورہ پر اقتصار کیا گیا جو بمنزلہ راس جسد کے سے ہیں اور فقط ضبط اطراف پر وقوف ہوا....“ انہوں نے دوسرے مختصرات نویسوں کی مانند سیرت نبوی کے مطالعہ کو باعث سعادت دارین بتایا ہے اور اس کی صحیح پیروی کو کتاب و سنت کی صحیح پیروی قرار دیتے ہیں اور اختلاف فقہاء سے بچنے کا مشورہ اور ہر روز نہ سبھی تو ہر ہفتہ یا ہر ماہ میں اس کی قراءت و سماعت کا طریقہ بتاتے ہیں تاکہ میلاد صحیح بن سکے اور صرف ماہ ربیع الاول کی بدعت بن کر نہ رہ جائے۔ ان کا یہ اظہار بہت بلیغ ہے کہ صحیح احادیث اور واضح آیات و فضائل آنحضرت ﷺ کافی ہیں لہذا بالغات شعریہ

اور روایات غیر ماثورہ سے اسے کیوں آلودہ کریں۔ اس کے بعد ”شیخ امام سید شبلنجی معروف بمومن رحمہ اللہ تعالیٰ“ کی کتاب نور الابصار کے مضامین سیرت پر اپنے رسالہ کی بنیاد رکھنے کا ذکر کیا ہے اور تلخیص مطالب با زیارت حسنہ کا طریقہ اپنانے کا ذکر کیا ہے۔ انہوں نے پیش لفظ کے شروع میں صحیح کتب سیرت جیسے شفا قاصی عیاض، مواہب لدینہ وغیرہ کی طرف توجہ نہ کرنے کا شکوہ بھی کیا ہے۔ (الشمامہ العنبر یہ من مولد خیر البدیہ، ۱۳۰۵ھ، ۲-۶)

نسب و ولادت آنحضرت ﷺ کی فصل کا عنوان ہے اور اس سے اصل بیان سیرت شروع ہوتا ہے متن نور الابصار پر اپنے اضافہ یا زیارت حسنہ سے نسب نبوی مختصر ابیان کیا ہے: ”محمد بن عبد اللہ بن عبد المطلب بن ہاشم“۔ نسب مبارک کے تاعدنان تک متفقہ اور مضبوط ہونے کا ذکر کرنے کے بعد نسب میں تا آدم علیہ السلام اختلاف کا حوالہ دیا ہے اور اس پر حدیث نبوی: ”کذب النسابون“ چسپاں کیا ہے، حالانکہ نہ حدیث کا ترجمہ دیا ہے اور نہ اس کا کوئی مصدری حوالہ والدہ ماجدہ کا نسب بیان ہے: آمنت بنت وہب بن عبد مناف بن زہرہ اور ”نسب میں یک جدی“ بتایا ہے۔ نسب پر دو شعر عربی میں بلا حوالہ اور بلا ترجمہ ہیں اور نور الابصار سے ماخوذ ہیں۔ (شمامہ: ۶-۷، نور الابصار: ۹: نسب عدنان تک پورا ہے اور جد خاس میں نسب نبوی کے پداری و مادری نسب میں اتحاد کا ذکر کیا ہے)

وقت تاریخ ولادت کے بارے میں نور الابصار کا بیان ہے کہ ۱۲/ربیع الاول عام الفیل کو بروز دو شنبہ بوقت طلوع فجر ہوئی اور مواہب لدینہ کے حوالے سے رات کی ولادت کی روایت قیل کے لفظ سے کی ہے اور حضرت عائشہ کی سند پر مکہ کے ایک یہودی تاجر کی پیشگوئی کی روایت نقل کی ہے۔ جس میں آپ ﷺ کی ولادت، نبوت اور مہر نبوت کا حوالہ دیا گیا تھا۔ حضرت ان بیانات کو قبول کر کے اس میں بہت قیمتی اضافے کئے ہیں جیسے ابن الجوزی کے حوالے سے جمہور علماء کا قول اور قسطلانی کی سند پر مختار اہل حدیث، اور حمیدی، ابن حزم وقضاعی کے حوالے سے اسی کا مخالف اہل معرفت تواریخ ہوا۔ بعض دوسری تاریخوں میں صرف دہم کا ذکر ہے اور دوازوہم کو اہل مکہ کا عمل بتایا ہے اور اسی بارہ ربیع الاول کو طیبی کے حوالے سے بالاتفاق تاریخ قرار دیا ہے مسلم کے حوالے و روایت پر دو شنبہ کے دن ولادت اور اسی دن نزول نبوت کا ذکر کیا ہے حالانکہ حدیث کا ترجمہ نہیں لیا البتہ اس سے نتیجہ اخذ کیا ہے کہ دن کو ولادت ہوئی اور اسی دن مکہ فتح ہوا اور سورہ مائدہ بھی اسی دن اتری۔ زرکشی سے ان کی

ولادت کی سند لائے ہیں پھر مواہب لدینہ کے حوالے سے یہودی تاجر مکہ کی بشارت کا ذکر ہے اور قول اول کو حضرت ابن عمر سے مروی ہونے کا اضافہ کیا ہے (شامہ - ۷، نور الابصار - ۹)

اس فصل کے دوسرے مباحث حضرت سید ہیں۔ جو اضافات حضرت ہیں ان کے آگے تو سین میں اضافہ لکھ دیا ہے۔ مکان ولادت میں اختلاف کا ذکر مواہب لدینہ کے حوالے سے، حضرت عبدالرحمن بن عوف زہری کی والدہ حضرت شفاء کے ہاتھوں ولادت اور بوقت ولادت احوال آنحضرت ﷺ جیسے آسمان کی طرف دیدہ بینا کا ہوا، زمین پر ہاتھوں کا ٹکا ہونا، سرگیں چشم، پاکیزہ تن ناف بریدہ اور ختنہ شدہ۔ ختنہ نبوی ولادت کے بعد کئے جانے کی مختلف تاریخیں، امام ذہبی کا نقد، کسب احبار کے حوالے سے مختون پیدا ہونے والے تیرہ انبیاء کے اسماء گرامی، بحوالہ حیاة الحیوان، ولادت کے وقت والد مرحوم ہو چکے تھے اور دوسری روایات بھی ہیں بلا محاکمہ (اضافہ) والدہ کے انتقال کے وقت طفل چہار سالہ یا ششس سالہ (اضافہ)، عبدالمطلب کا ساتویں دن عقیقہ کرنا، ولادت کے وقت کے معجزات چودہ کنگروں کے گرنے، نہر سادہ کے خشک ہونے اور آتش فارس کے بجھنے کا ذکر (اضافہ)، مختون وغیر مختون کی روایات میں تطبیق شبلنجی چھوڑ دی ہے، ۸ برس دو ماہ دس دن کی عمر میں عبدالمطلب کا انتقال اور ابوطالب کی کفالت (اضافہ) پھر دوران حمل و ولادت کا مبشرات و معجزات کا مفصل بیان ہے جو مختلف ماخذ سے اضافہ کیا ہے جیسے ابن اسحاق، سنہ، احادیث، ابو نعیم اور ان تمام روایات کی تصحیح ابن حبان و حاکم وغیرہ سے کی ہے اور اس میں حضرت عباس کے دو شعر بلا ترجمہ ہیں اور تصور شام دیکھنے کی روایت کی حکمت پر بحث اور شام کے فضائل پر حدیث صحیح بیان کی ہے، رجم شیاطین کا ذکر ہے اور پھر مختون و مسرور پیدا ہونے کی روایت ابن درید کی و شاح کے حوالے سے ہے، واقعہ فیل کے بعد پچاس یا پچپن دن کے وقفہ کا اختلاف سہلی اور دمیاضی کے حوالے سے ہے، معاصر میلاد کی خرافات پر ابن الحاج کی مدخل کی عبارت کو شیخ عبدالحق دہلوی حنفی کے تبصرہ و نقد سمیت نقل کی ہے "ف" کے تحت چار بار شق صدر کی روایت صحیح مانی ہے اور اس کے بارے میں شیخ عبدالحق دہلوی کے ایک رسالے کا ذکر کیا ہے۔ اسی میں بعض واقعات سیرت ہیں جیسے حمل کے دو ماہ بعد عبد اللہ کا انتقال ہونا راجح بتایا ہے عبدالمطلب کی کفالت، ایک سو بیس یا چالیس برس میں ان کا انتقال، ابوطالب کا اصل نام عبدمناف اور ان کی کفالت اور خشک سالی میں وسیلہ نبوی سے دعا اور بارش، اس سے متعلق قصیدہ ابوطالب کا ایک شعر اور

ابن اسحاق میں مکمل قصیدہ ہونے کا حوالہ اور ابن عبدالبر کا عربی متن جس میں بعثت تا وفات کا ذکر خیر ہے۔ (شامہ: ۷-۱۳، نور الابصار میں یہ مباحث نہیں ہیں)

دوسری فصل ”مرضعات نبوت“ کے بیان میں باندھی ہے اور اس میں متعدد واقعات کا ذکر کیا ہے جیسے آٹھ بیویوں کی رضاعت نبوی، ثوبیہ اسمیہ کی نسبت کے ساتھ چند روز بعد رضاعت والدہ ماجدہ، حلیمہ سعدیہ، اور دوسری مرضعات لعمری، ابن قیم، سہلی، حیاة الحیوان کے حوالے سے، حضرت حلیمہ سعدیہ کی رضاعت اور ان کے اسلام وغیرہ پر مختصر بیان ہے اور حلیمہ سعدیہ کے گھر سیوالدہ کے پاس واپسی بعمر چھ سالبروایت ابن اسحاق اور حضرت حلیمہ کے فضل کے اعتراف اور اس دو شعر پر یہ بیان ختم ہوتا ہے اور مشترکہ شامہ اور نور الابصار ہے (شامہ: ۱۳-۱۳، نور الابصار: ۹-۱۰) دودھ چھڑانے پر آپ ﷺ کی تسبیح و تحمید (اضافہ)، ام ایمن کی خصانت، والدہ کے ساتھ سفر مدینہ، عبدالمطلب کے پاس مکہ واپسی، سال ہفتم میں آشوب چشم، عبدالمطلب کی وفات اور مرض الموت میں ابوطالب کی وصیت کفالت نبوی، ابوطالب کا مشاہدہ برکات نبوی واقعہ استقاء اور سفر ششام اور واقعہ بحیراراہب، قصہ بحیرا میں تفصیلات کا اضافہ سید بحوالہ سرور الخرون حضرات زبیر و عباس کے ساتھ اسفار یمن، رعی غنم اور حکمت، پچیس برس میں مال خدیجہ کے ساتھ تجارت اور شام کا دوسرا سفر، دوسرے راہب کا مختصر قصہ، معجزات، واپسی پر حضرت خدیجہ سے نکاح اور عمر نبوی کی قطعی یقین، حضرت خدیجہ کی عمر کا حوالہ مفقود ۳۵ سال کی عمر میں تعمیر کعبہ کا واقعہ کچھ تفصیل کے ساتھ، قریب بعثت کے قریب خلوت گزینی، عبادت جو بقول شیخ ابن عربی شریعت ابراہیم خلیل اللہ پر تھی، رویا و صادقہ، اس کی شش ماہہ مدت، رجم شیاطین بحوالہ سیرۃ طیبی، نبوت کے وقت عمر نبوی چالیس سال کامل، دوسری روایات بحوالہ مواہب، نزول قرآن و جبریل کا واقعہ، وضو اور نماز کی تعلیم جبریل واقعہ تصدیق ورقہ بن نوفل، ابتداء نبوت کی تاریخ پر مختلف اقوال، فترہ کی مدت بقول ابن اسحاق وغیرہ، اسلام حمزہ اور عمر کی تاریخ، مسلمانوں کی تعذیب قریش، جماعت مستضعفین شہادت حضرت سمیہ، ایذاء مشرکین کے سبب ہجرت حبشہ، اکرام نجاشی، دو ہجرتیں اول میں حضرت عثمان ورقیہ کا ذکر خاص، دوسری ہجرت کا وقفہ، مہاجرین کی واپسی بہ سبب سورہ والنجم کے سجدہ سے گمان کہ وہ اسلام لے آئے ہیں۔ (شامہ: ۱۳-۲۰، نور الابصار: ۱۰-۱۱، بعض واقعات کی ترتیب کا اختلاف ہے)

صحیفہ مقاطعہ، وفات ابوطالب، سفر طائف اور انصار میں اسلام کی ابتداء وغیرہ جیسے عناوین پر اگلی فصل باندھی ہے نورالابصار میں بھی یہی عنوان فصل ہے۔ اس کے خاص مباحث یہ ہیں: اسلام کی اشاعت، غالبیت اور مہاجرین حبشہ کی محفوظیت کے سبب قریشی اکابر کا فیصلہ قتل نبوی، اس کے نتیجہ میں صحیفہ مقاطعہ اور شعب ابی طالب میں بنو ہاشم و بنو مطلب کی محصوری یکم محرم ۷ نبوی کی تاریخ کتابت صحیفہ اور کاتب منصور بن عکرمہ کا برا انجام، محصورین کی سخت زندگی، نقض صحیفہ کے کار گزار اکابر خاتمہ صحیفہ مقاطعہ، ابوطالب کی بھر ستاسی سال وفات اور اس کی قطعی تاریخ، ان کے تین دن بعد حضرت خدیجہ کی وفات، بحوالہ مواہب، اس کے بعد ابوطالب کو تلقین نبوی اور اکابر قریش کے لعن طعن کے بعد ملت ابراہیمی پر موت، تدفین اور تعریف و تحسین نبوی، تنبیہ کے تحت کفر کی چار اقسام اور چاروں موجب عذاب و کفر، ابوطالب کے تین اشعار بلا ترجمہ دو تعریف دین محمدی ﷺ ”ف“ کے تحت سال دہم نبوت میں وفات کے دونوں حادثوں کی وجہ سے اسے دور نوح کا سال، اور سفر طائف شوال کی تین راتوں کے باقی رہنے پر، بعض کے مطابق تنہا اور بعض کے مطابق حضرت زید بن حارثہ کے ہمراہ، طائف کے سرداروں کی شقاوت اور ظلم زخمی رسول اکرم ﷺ کی واپسی، باغ عتبہ و شیبہ میں قیام و ضیافت، حضرت عداس کا واقعہ بہ تفصیل و بحوالہ تفسیر بغوی، ملک جبال کی آمد اور رسول اکرم ﷺ کی رحمت ورافت، ملا دو پیازہ کا خوبصورت فقرہ: ”الرسول خیر خواہ دشمنان“، طائف سے واپسی اور حراس قیام اور وہاں سے طلب جوار، مطعم بن عدی کی جواریں مکہ واپسی اور اس کی حتمی تاریخ اور واقعہ اسلام۔ (شامہ: ۲۰-۲۵، نورالابصار: ۱۱-۱۳: صحیفہ مقاطعہ کو ختم کرانے والے پانچ اکابر کے نام اور ان کی مساعی کا زیادہ مفصل ذکر ہے اور قصیدہ ہمزئیہ کے کئی اشعار اس میں زیادہ ہیں۔ اسی طرح طائف کے تین سرداروں کے نام، ان کے مکی رشتوں دعوت نبوی کی تفصیل، حضرت زید بن حارثہ کی حفاظت نبوی کی سعی بلوغ اور بعض دوسری تفصیلات سید شبلنجی نے زیادہ دی ہیں جن کو سید صدیق حسن نے تلخیص میں زد کر دیا ہے۔

گیارہویں سال نبوت کے آغاز میں انصار کے درمیان اسلام کی ابتداء کا ذکر کر کے دوسرے واقعات بیان کئے ہیں جیسے اسواق عکاظ، مجنہ، ذوالحجاز مواسم اور دوسرے منازل میں ہر سال دعوت نبوی اور حمایت و نصرت کا مطالبہ نبوی قبائل کا مختصر منفی رد عمل، اولاد قیلہ و اوس و خزرج سے منیٰ میں ملاقات نبوی اور دعوت اور ان کا اسلام حمایت و نصرت کے لئے قوم سے استخراج و مشورہ کا انصاری

انزرجی جواب، خفیہ تبلیغ و اشاعت در مدینہ، دوسرے سال بارہ شخص کی آمد اور ملاقات، یہ عقبہ ثانیہ اور اس کے شرائط کے قبول کرنے کا ذکر ہے۔ اسعد بن زرارہ کا اقامت جمعہ، حضرت مصعب بن عمیر کی روانگی اور آمد مدینہ اور ان کے ہاتھ پر جماعت کثیر کا اسلام بشمول اکابر، تیسری بیعت عقبہ اور شرائط بعض نے عقبہ ثالثہ کو عقبہ ثانیہ کہا۔ دونوں شامہ اور نور الالبصار کا یہ متفقہ بیان ہے اور دونوں میں کسی ماخذ کا حوالہ نہیں۔ (شامہ: ۲۵-۲۷، نور الالبصار: ۱۳-۱۴)

نبوت کے بارہویں سال اور ہجرت سے ایک سال قبل واقعہ اسراء و معراج ف کے تحت بیان کیا گیا ہے۔ اس کے اہم نکات یہ ہیں: عمر شریف کی قطعی تعیین: ۵۱ سال، ۹ ماہ تھی اور بیداری کی معراج پر اختلاف ۲۷/رجب کی تاریخ پر عمل، معراج منام کی بقول شعرانی تعداد ۳۳ ہے، اختلاف تاریخ پر ابن اثیر دونوں کا حوالہ اسراء و معراج کے واقعات سے زیادہ نماز پنجگانہ کی رکعات کی تعداد پر بحث اور موجودہ تعداد کی روایت کو اصح قرار دیا ہے ماخذ میں حلبی اور خطیب کا ذکر کیا ہے۔ نماز کی فرضیت اور ابتداء کے باب میں اور مسلم کا شق صدر بعمردو سالہ و چند ماہ کے باب میں تحویل قبلہ بسبب استدبار کعبہ کا خیال نو، شق صدر کے پانچ واقعات بحوالہ مسلم، روایت باری تعالیٰ کا منفرد نظریہ اور کفار کی تکذیب پر بیت المقدس کا کشف اور حضرت جبریل کا اسے سامنے کرنے کا واقعہ۔ اسی پر خاتمہ فصل۔ (شامہ: ۲۷-۲۹، نور الالبصار: ۱۴، براق اور آسمان نشینی کے بارے میں صاحب الكنز المدفون کی مختصر بحث کے علاوہ ترمذی کی ایک متعلقہ روایت زیادہ ہے۔ باقی تمام مباحث دونوں میں یکساں ہیں جیسے روایت باری پچشم سر وغیرہ)

ہجرت اور اس سے متصل واقعات پر اگلی باندھی گئی ہے اور اس میں حسب ذیل مباحث سیرت لائے گئے ہیں: عقد مباہت کے پختہ ہونے اور ایذاء مشرکین مکہ کے جاری رہنے کے سبب اذن ہجرت، ہجرت کا رویا صادقہ بسند حضرت عائشہ، عام خفیہ ہجرت، حضرت عمر کی ہجرت علانیہ بشمول فارسی مصرعہ، حضرات ابوبکر صدیق اور علی بن ابی طالب کے علاوہ کوئی دوسرا مسلم نہ رہا بقول ابن اسحاق وغیرہ، دارالندوہ کی اہمیت اور قتل نبوی کے لئے مشورہ قریش، شیخ نجدی کی شکل میں ابلیس کی شرکت جبریل علیہ السلام کے ایما پر بستر نبوی پر حضرت علیؑ کو مخو خواب کرنے کی ہدایت نبوی اور وصیت ادائے امانت، مٹی کا معجزہ اور بقول ابن اسحاق وغیرہ اور ابن ابی حاتم و تصحیح حاکم اور آیت انفال کے حوالے سے معجزہ کے اثرات مابعد، بروایت حضرت عائشہ و بلفظ بخاری ابوبکر صدیق کے گھر میں آمد نبوی، ناقہ

کابقیقیت انتظام، خانہ ابوبکر سے شعب جمعہ بھر ۵۳ سال روز دوشنبہ ہشتم ربیع الاول غار ثور کی روانگی، قیام غار کے بعد آٹھ دن کے سفر کے بعد دوشنبہ ہی کو مدینہ میں وارد، تعاقب قریش سوناقے کا انعام، غار ثور سے متعلق معجزات و خوارق، صحیحین کے حوالے سے حضرت ابوبکر کی پریشانی اور تسکین نبوی اور اس سے متعلق صاحب بردہ کے چار اشعار بلا ترجمہ، عبدالرحمن بن ابی بکر اور عامر بن فہیرہ کی خدمات دوران قیام غار ثور، عبداللہ بن الارقط کی دلالت، سراقہ کا تعاقب، ناکامی اور امان اور اس سے متعلق بوسبری کے ہمزئیہ کا صرف حوالہ، ”ف“ کے تحت عجائب طریق ہجرت میں حضرت ام معبد کا مفصل قصہ اور واقعہ ہجرہ نبوی اور اس کی برکات بحوالہ زخشری کی ربیع الا برار سے دوسرے ”ف“ کے تحت مسلمانان مدینہ کے روزانہ استقبال کے لئے آمد اور مایوسی، یہودی کا اعلان قدم، استقبال انصار قباء میں قیام کی مدت اور تاریخیں، مدت قیام مدینہ اور سرور الحزون کی فارسی عبارت کے ذریعہ ان پر اختلاف علماء (اضافہ) پھر مسلم مہاجرین کا قیام، قیام نبوی کی مدت، تعمیر مسجد قباء، مدینہ آمد، ناقہ کی ماموریت، ابوالیوب کے دروازے پر قیام ناقہ اور خانہ ابوالیوب میں قیام نبوی، خواتین (پردہ نشین) کا استقبال گیت بحوالہ بیہقی وغیرہ، مر بد تیمان کی خرید اور تعمیر مسجد نبوی، بعد کی تعمیرات اور اضافوں کی کچھ تفصیل اور مدینہ سے وباء کی بفضل دعائے نبوی جلا وطنی اور حدیث نبوی کی حکمیت وغیرہ۔ (شامہ: ۲۹-۴۰، نور الابصار: ۱۴-۱۸، میں اصافات ہیں جیسے اشعار بومیری، منزل ابی ایوب میں مدت قیام، وباء کی تفصیل مواخاۃ)

اگلی فصل خصائص آنحضرت ﷺ و دلائل نبوت کے بیان میں ہے۔ خصائص کی آٹھ نوع بتاتی ہیں اور ان کی تفصیل دی ہے۔

۱- ذات شریف نبوی سے مختص خصائص، اس میں متعدد فارسی اشعار کا اضافہ صدیق ہے، ماخذ میں بعض آیات کریمہ کے مسلم، بیہقی کا حوالہ ہے اور قرآن مجید کو معجزہ اعظم قرار دیا گیا ہے (۲۲-۴۰)۔ ”نوع دوم وہ ہے جو مختص ہے ساتھ آپ کے اور آپ کی امت کے“ بحوالہ جماعت مفسرین، نووی کی شرح المہذب (۴۲-۴۵) نوع سوم جو آخرت میں آپ ﷺ کے ساتھ مختص ہے، اس میں ایک فارسی شعر کا اضافہ ہے۔ اور حوالہ ماخذ کوئی نہیں (۴۵-۴۷)، نوع چہارم جو آپ ﷺ کے ساتھ امت محمدی کے لئے بھی مختص ہے (۴۷-۴۸)، ”نوع پنجم وہ ہے جو مختص بواجہات ہے بحوالہ مستدرک، ماوردی، زوائد الروضہ وغیرہ (۴۸)، نوع ششم وہ ہے جو مختص بحر مات ہے جیسے صدقہ، زکوٰۃ کی بنی ہاشم پر حرمت

بحوالہ مغلطائی اور مالکیہ، مسند امام الحرمین (۴۸-۴۹) نوع ہفتم مباحث جو آپ ﷺ کے لئے خاص تھے بحوالہ روضہ، رافعی، نووی شرح مسلم، امام غزالی وغیرہ کے لئے (۴۹-۵۱)، نوع ہشتم آپ ﷺ کے مخصوص کرامات و فضائل بحوالہ سترہ مغلطائی، نکتہ رافعی اور سیوطی کی انموذج اللب (۵۱-۵۳)۔ اس کے بعد بلا فضل آپ ﷺ کے دلائل نبوت کا بیان شروع کر دیا ہے اور اس کا آغاز کیا ہے: تورات اور کتب سالفہ سے آپ کے فضائل کا بیان ہے اور اس میں عربی روایات کتب احبار و عبد اللہ بن سلام وغیرہ ہیں۔ اور ماخذ میں بیہقی، مواہب، ابن قتیبہ، شیخ محی الدین کی محاضرات و مسامرات، یہ مختصر بیان ہے (۵۳-۵۶)۔ (نور الابصار: ۱۸-۲۳، بیشتر مشمولات یکساں ہیں:

اسماء والقباب نبوی پر اگلی فصل بہت مختصر ہے۔ اس کے ماخذ ہیں قرآن و حدیث، مواہب، حسین بن محمد دامغانی کی شوق العروس و انس النفوس، مگر اصل ماخذ قسطلانی کی المواہب ہے اور کتاب الجوائز والصلوات کے حوالے سے اسماء الہی اور اسماء رسالت پناہی کا ذکر ہے۔ خاتمہ القاب کے بعد کنیت ابو القاسم پر کیا ہے (شامہ: ۵۷-۵۹، نور الابصار: ۲۳، تقریباً یکساں مواد ہے۔ صرف اسماء القاب اور کنیت کی الگ الگ سرخی قائم کی ہے)

سید صدیق حسن نے اگلی فصل بعض شمائل کے بیان میں قائم کی ہے اور براہ راست جسمانی شمائل کا ذکر کیا ہے اور آخر میں شیخ ابن حجر مکی کی شرح شمائل کا حوالہ دے کر اس کا فارسی ترجمہ شیخ عبدالحق دہلوی کی مشکوٰۃ سے دیا ہے اور اس کا خاتمہ دو اشعار سعدی پر ہے۔ بعد از خدا برگز توئی قصہ مختصر۔ پر اسد الغابہ کی عربی عبارت حلیہ شریف کے بارے میں نقل کر دی ہے اور جن کلمات، عبارات کا ترجمہ گذر چکا ہے ان کے علاوہ دوسرے نئے فقرے و جملوں کا اردو خلاصہ دیا ہے۔ اس کے بعد لکھا ہے کہ ”بیان حلیہ میں فی الحال رسالہ، بلوغ العلی بمعرفة الحلی لکھا گیا ہے۔ بعض شعراء معاصرین نے اسکو نظم کیا ہے زیارت، اور شمائل ترمذی، جامع جملہ خصال و خلال نبوت ہے۔ پھر ان خصال کا بیان صدیقی ہے۔ اس میں چند ماخذ کا ذکر ہے۔ جیسے غزالی، مناوی، مشکوٰۃ شریف در حاشیہ، بعض آیات کریمہ اور احادیث نبویہ بھی ہیں بلا ترجمہ، ترمذی وغیرہ۔ (شامہ: ۵۹-۶۷، نور الابصار: ۲۳-۲۷، میں شمائل و معجزات کی فصل ایک ہے مگر دونوں کا بیان یکے بعد دیگرے ہے شمائل کا آغاز شیلنجی اسد الغابہ وغیرہ کے بیان سے ہوتا ہے۔ اس میں ابن حجر، عبدالحق دہلوی کی عبارتیں نہیں ہیں، شمائل ترمذی اور رسالہ بلوغ العلی کا بھی حوالہ نہیں

ہے۔ وہ اضافات صدیقی ہیں۔ البتہ پانچ سادات انبیاء کے ذکر میں دونوں کے ہاں ترمذی کا حوالہ ہے۔ اس کے بعد معجزات کا بیان ^{شبلینجی} ہے۔

معجزات نبوی پر سید موصوف نے الگ فصل قائم کی ہے جب کہ وہ ^{شبلینجی} کے یہاں خصائل و شمائل کے ساتھ ہے بہت سے معجزات کا ذکر کر کے قرآن مجید کے اعظم معجزات ہونے و کبیا نکلیا ہے اور ایک فارسی شعر بھی نقل کیا (اضافہ) پھر دوسرے معجزات ہیں جیسے انشقاق قمر، شق صدر، دوشمس، واحد میں معجزات، غار ثور کے معجزات، قصہ سراقہ و ام معبد وغیرہ اور مختلف ہیں اور بشارتیں، نقش قدم شریف، ستون مسجد کی نالہ وزاری، شہادت شجر و حجر، تکثیر طعام و آب و غیرہ، احیاء والدین بحوالہ ما مثبت بالنسہ، قصہ مازن بن عضوبہ مع اشعار وغیرہ۔ دوسرے ماخذ ہیں: ابن سید الناس کا نور العیون، سرور الحرمون رسالہ الکلام المبین فی معجزات سید المرسلین، نور الابصار سے جامع صغیر سیوطی سے جوامع کی فصل احادیث کو نہیں نقل کیا۔ (شمارہ: ۶۷-۶۸، نور الابصار: ۲۵-۲۷ کا بیان مختصر ہے اور نور العیون) وغیرہ کے بیانات نہیں ہیں اور نہ اشعار وغیرہ ہیں)

نور الابصار کی ایک طویل تر فصل برا حدیث شریعہ کو القط کر کے سید موصوف نے دوسری فصل ^{شبلینجی} لے لی ہے۔ فصل احادیث شریعہ کافی مفصل ہے (نور الابصار: ۲۷-۳۴) جس میں احادیث بسند صحابی اور بحوالہ کتاب مختصرات ہیں) شمارہ کی اگلی فصل غزوات نبوی پر ہے لیکن اس میں غزوات کے ساتھ ساتھ دوسرے واقعات کا تاریخی ترتیب و توقیت کے ساتھ ذکر ہے اور ان کا ذکر سنین کی ترتیب سے ہے جیسے سال اول، سال دوم وغیرہ۔ ان کا مختصر ذکر حسب ذیل ہے: آغاز میں بیان کیا ہے کہ ”مدینہ منورہ میں بعد ہجرت کے دس سال دو ماہ رہے پھر وفات پائی۔ اور اس کے بعد سنین کے اعتبار سے ہے۔

سال اول: فرصیت جہاد، سرایائے حمزہ و عبیدہ بن حارث، سعد بن ابی وقاص و غزوات ابواء / ودان بحوالہ ابن اسحاق، دوسرے واقعات سنہ ہیں: آغاز اذان، رخصتی عائشہؓ، نماز حضر میں اضافہ، اولین خطبہ نماز جمعہ، مواخاۃ، اور وفات براء و تیج کافی۔

سال دوم: تحویل قبلہ نصف شعبان میں، فرضیت زکوٰۃ مال اور فرضیت رمضان بحوالہ روضہ نووی، بدر کبریٰ، فرضیت صدقہ فطر، نماز عیدین، نکاح علی و فاطمہ، غزوات بواط، ذوالعشیرہ، بنی قینقاع، سویق، ان کی تاریخیں اور جغرافیائی تشریح۔

سوال سوم: تحریم خرمہ شوال / یا چہارم سال میں، ولادت حضرت حسن، غزوات احد و حراء الاسد و غطفان و سر یہ کعب بن اشرف، ان کی تاریخیں اور جغرافیائی تشریحات مع حدیث شریف در باب محبت احد۔

سال چہارم: غزوات بنی نضیر و ذات الرقاع، نماز خوف، ولادت حضرت حسین، نزول آیت تمیم بحوالہ الروضہ، نماز قصر اور رجم تکاران یہود۔

سال پنجم: غزوات دومتہ الجندل و مرسیع / بنی المصطلق، واقعہ انکب بترجیح حاکم وغیرہ، سال ششم کی تاریخ بحوالہ ابن اسحاق و طبری، سال چہارم میں بحوالہ موسیٰ بن عقبہ، نزول آیت حجاب، غزہ ہو خندق / احزاب و بنی قریظہ، بحوالہ ابن اسحاق وغیرہ۔

سال ششم: غزوة حدیبیہ، بیعت رضوان، قحط میں استسقاء، غزوات بنی لحيان و غابہ۔

سال ہفتم: عمرہ قضاء اور اس کی تاریخ و بعض معلومات، غزوة خیبر، اسلام ابو ہریرہ، سلاطین و ملوک کے نام فرامین نبوی، مہر / خاتم کی ایجاد و استعمال، تحریک متعہ و حمر اہلیہ، آمد حضرت ماریہ قہطیہ اور بغلہ و لول وغیرہ۔

سال ہشتم: فتح مکہ بمہارہ رمضان، تیشکنی کا واقعہ، اسلام خالد بن الولید و عثمان بن طلحہ و عمرو بن العاص، غزوات حنین و طائف، تعمیر منبر مسجد نبوی / تاریخ پر اختلاف بحوالہ ابن الجوزی، ولادت حضرت ابراہیم و وفات حضرت زینب وغیرہ۔

سال نہم: غزوة تبوک، انہدام مسجد ضرار، وفود کی آمد، حج در امارت ابی بکر، اعلان براءت بدست ابو بکر صدیق و وفات حضرت نجاشی و ام کلثوم وغیرہ۔

سال دہم: حجۃ الوداع / حجۃ الاسلام، تاریخ، ہمرکاب صحابہ کی تعداد مختلفہ، ”ایک لاکھ یا زیادہ آدمی تھے“ دوسرے حج و عمرات نبوی کا ذکر، عمرات کی تفصیل بحوالہ صحیحین، فرضیت حج پر اختلاف اور مختلف سنین بلا محاکمہ اسلام حضرت جریر بن عبد اللہ بجلي، نزول سورہ نصر، اس کی تاریخ، اس پر اختلاف بحوالہ حاشیہ الشوانی علی المولد تبصرہ۔

- غزوات قتال کی تعداد اور نام بحوالہ ابن اسحاق، ابی بن خلف کے سوا کسی کو دست مبارک سے قتل نہیں کیا، اس کا نسبتاً مفصل واقعہ بحوالہ سیرۃ الباطنی، تعداد غزوات ۲۵/۲۷ بحوالہ ابن سید الناس

انور العیون، تعداد سرایا و بعوث "قریب ۳۲ مثل غزوات کے۔ ان کا ذکر نام بنام مع اسامی افسران نور الابصار میں لکھا ہے اور بعض نے کہا بعوث قریب پنجاہ کے تھے سرور المخر ون کا ایک فارسی جملہ، خاتمہ میں لبید بن اعصم یہودی کے سحر کرنے اور اس سے شفاء پانے اور حضرت جبریل کا ذکر کیا ہے ۷۷ میں منافقین اور ان کے سردار عبداللہ بن ابی بن سلول کا ذکر اور سورہ منافقون کے نزول کا حوالہ، غزوہ خیبر ۷۷ کے حوالے سے یہودیہ کے زہر دینے کا واقعہ مختصر مع انجام زینب بنت الحارث زن سلام بن شکم یہودی کے۔ اس پر فصل ختم ہوتی ہے۔ (شمارہ: ۷۶-۸۲: مع اضافات و تلخیص، نور الابصار: ۳۳-۳۷، مع اضافات مآخذ و تفصیلات بعض واقعات جیسے تبیج یمانی کا حوالہ ابن عبدالبر و ابن العماد سے ہے، غزوات و سرایا کی بعض تفصیلات ہیں جیسے سولق و غیرہ، مواہب کے حوالے کثرت سے ہیں۔ دوسرے مآخذ ہیں: مولد ابن الجوزی و غیرہ۔ اصل تفصیل سرایا اور بعوث کی فصل میں ملتی ہے جو سید صدیق حسن خاں نے نہیں بیان کی ہے۔ لبید بن اعصم یہودی کے سحر کے واقعہ میں بھی تفصیل زیادہ ہے اور آخری واقعہ زہر خورانی میں قسطلانی اور عبدالرزاق سے اضافے ہی جو شمارہ میں نہیں ہیں)

شمارہ عنبریہ میں اگلی فصل اعمام و عمت اور ازواج و خدم و غیرہ کے ذکر پر باندھی ہے اور خاصی طویل ہے نواب سید صدیق حسن نے آغاز میں نور الابصار، سرور المخر ون، مواہب لدینہ اور مدارج النبوه وغیرہ کتب سیر کے حوالے سے ان تمام اشخاص کے ذکر کے لئے ان کتابوں کو ملاحظہ کرنے کا مشورہ دیا ہے اور اپنے بیان کو صرف اسماء کے بیان پر مبنی کیا ہے جو اضافہ ہے پھر نور الابصار کے مآخذ ذخائر العقبی سے بیان اعمام و عمت کیا ہے جو پانچ چچاؤں کے حوالے سے ہے اور ذکر صرف حضرات حمزہ و عباس کا ہے۔ پھر پھوپھیوں میں صرف حضرت صفیہ کے اسلام کی صراحت ہے اور اروی و عاتکہ کے اسلام کے بارے میں خلاف بیان کیا ہے۔ (شمارہ: ۸۳-، نور الابصار: ۳۷، میں تمام اعمام و عمت کا نام بنام ذکر ہے، عمت کے لئے الگ سرخی لگائی ہے اور کچھ مزید بھی ہے)

حدیث حضرت ابوسعید خدری سے بیان ازواج مطہرات شروع کیا ہے جیسا کہ نور الابصار میں ہے اور اس حدیث کی سند نہ بیان کرنے پر نور الابصار پر نقد کیا ہے۔ پھر ترتیب سے تمام ازواج مطہرات کا ذکر خیران کے مہر، عمر و غیرہ کے کیا ہے۔

۱- حضرت خدیجہ: اکلوتی بیوی، مہر ساڑھے بارہ اوقیہ، ایک حدیث کی راویہ، عمر بوقت نکاح

چالیس سال، خطبہ نکاح کا متن (خطبہ نکاح کا متن وغیرہ اضافہ صدیقی ہے)۔

۲- حضرت سودہ بنت رمعہ: ۱۰/ نبوت میں نکاح، طلاق کے خدشہ سے باری حضرت عائشہ کو، خلافت فاروقی میں وفات۔

۳- حضرت عائشہ: نکاح کے وقت شش یافت سالہ، نو دس سال کی عمر میں رخصتی، ولادت ۴ نبوت، مہر، اٹھارہ سال میں ہوگی، محبوب ترین زوجہ عربی کلمہ، دو ہزار دو سو دس احادیث کی راوی، تاریخ وفات پر اختلاف۔ (نور الابصار میں بعض مآخذ جیسے مواہب کا اضافہ ہے، بعض اضافات صدیقی بھی ہیں)

۴- حضرت حفصہ: شعبان تیس ماہ بعد ہجرت نکاح، مہر، نبوت سے پانچ سال ولادت، مہر ساٹھ احادیث مروی، ۴۵ھ میں وفات (نور الابصار میں نسب مادری کا اضافہ ہے)

۵- حضرت زینب بنت خزیمہ ہلالی: ۳ھ میں نکاح، مہر، دو تین ماہ کے بعد انتقال، عمر تیس سال، ریحانہ کا ذکر بطور زوجہ۔

۶- حضرت ام سلمہ بنت ہند ابی امیہ: شوال ۲/۲ھ میں نکاح، فرزند ولی نکاح، تین سو ۲۸ حدیث کی راوی، وفات ۶۰ھ میں علی الصبح بعمر ۸۴ سال، آخری وفات پانے والی زوجہ/ بقول دیگر حضرت میمونہ آخری زوجہ۔ (نور الابصار میں فرزند کی ولایت نکاح کو مذہب شافعی کے خلاف قرار دیا ہے، خلافت یزید میں وفات کو صحیح بتایا ہے)

۷- حضرت زینب بن جحش: طلاق زید کے بعد ۵ھ میں نکاح، دوسری تاریخیں، عمر ۳۵ سال کی، دس حدیثیں مروی، ۲۰ھ/۲۱ھ میں وفات در خلافت فاروقی، سرور المخرن کے حوالے سے جنازہ چوہی کی تفصیل فارسی مہارت میں (آخری حوالہ و واقعہ اضافہ صدیقی ہے)

۸- حضرت جویریہ بنت حارث خزاعی: خرید کر آزاد کیا نکاح کیا، مہر، والد کی تزویج، ۷ احادیث مروی، ۵۶ھ میں بھر ستر وفات۔ (نور الابصار میں خریدنے کی روایت ابن ہشام سے ہے جو اضافہ شبلنجی ہے)

۹- ریحانہ بنت یزید قرظی: صفی رسول ﷺ، اسلام و نکاح، محرم ۶ھ میں، طلاق و رجوع، حجۃ الوداع کے بعد وفات اکثر کے نزدیک زوجہ مطہرہ نہیں تھیں۔

۱۰- حضرت ام حبیبہ رملہ: حبشہ میں نکاح بوکالت خالد بن سعید، نجاشی قاضی اور مہر کے ادا

کرنے والے، ۷ھ ہجری میں خدمت میں، ۴۴ھ میں وفات (نور الابصار میں پورا نسب پدری و مادری ہے، حضرت عمر و بن امیہ ضمری کا ذکر ارسال نبوی ہے)

۱۱- حضرت صفیہ بنت نفری: سبط ہارون علیہ السلام، صفیہ رسول ﷺ، نکاح، مہر آزادی، عمر

سترہ سال، دس احادیث کی راوی، خوبصورت و پاکیزہ، ۵۰ھ/۵۲ھ میں وفات۔ (نور الابصار میں والدہ کا نام برہ بنت شمول لکھا ہے جو اضافہ ہے، نسب پدری میں بھی کچھ اضافہ ہے)

۱۲- حضرت میمونہ بنت حارث ہلالی: برہ اصل نام، خالہ ابن عباس و خالد بن ولید، ۷ھ

احادیث مروی، ۵۱ھ میں عمر ۸۰ وفات، آخری منکوحہ نبوی ﷺ (نور الابصار میں والدہ کا نام ہند بنت عوف بن زہیر لکھا ہے جو اضافہ ہے)

وفات کے وقت ”حضرت نو بیبیاں چھوڑ گئے، بعض نے ان کو جمع کیا ہے۔ تین اشعار عربی بلا

ترجمہ، حضرت خدیجہ اور حضرت عائشہ کی انضیلت پر بحث مختصر بحوالہ شیخ الاسلام ذکریا انصاری کی

کتاب: ہجرت الحاوی، ابن العماد، جوہرہ کی شرح عبدالسلام، انضیلت حضرت فاطمہ پر بھی مختصر بحث کہ

افضل ترین ہیں معہ دو فارسی اشعار مگر مختار سبکی افضل خدیجہ و مریم ہیں یہ کافی مفصل و مدلل بحث ہے اور

اس میں اشعری اور حلبی کا قول بھی ہے اور موخر الذکر کی عربی عبارت بلا ترجمہ۔

(شامہ: ۸۳-۸۹، نور الابصار: ۳۷-۳۸، میں ازواج مطہرات میں سے بعض کا لمبا نسب ہے

اور بعض اضافات ہیں جن کا ذکر آچکا ہے)

”ف“ کے تحت سراری / چار باندیوں۔ ماریہ قبطیہ، ریحانہ، موہوبہ حضرت زینب بنت جحش،

جاریہ قرظیہ۔ کا ذکر بعض احوال کے ساتھ کیا ہے۔ (شامہ: ۸۹، نور الابصار: ۳۸-۳۹، مع اضافات

جیسے ذکر حضرت سیر بن و ہدایا نجاشی جن میں سید شہینجی کے وطن، نہانامی گاؤں کے شہد کا ذکر خاص ہے اور

اس کے بارے میں دعائے برکت بھی موجود ہے بحوالہ ابن الاثیر وغیرہ)

ف کے تحت ہی اولاد نبوی کی صحیح روایت کے مطابق ساتھ بچے کی بتائی ہے: تین ذکور چار

اناث بالترتیب:

قاسم، زینب، رقیہ، فاطمہ، ام کلثوم، پھر عبداللہ، لقب بہ طیب و طاہر اور حضرت ابراہیم از ماریہ

قبطیہ مع احوال مختصر (شامہ: ۸۹-۹۱، حضرت فاطمہ علیہا السلام اور ان کی اولاد کا خاص ذکر مع مناقب

کے ہے، نورالابصار۔ ۳۹ مع اضافات احوال اور وہ زیادہ مفصل ہے۔ تنبیہ کے تحت اجداد نبوی میں سے جناب ابوکبشہ کا ذکر ہے اور دوسرے ابوکبشہ، حضرت حلیمہ سعدیہ کے شوہر نامدار تھے بحوالہ ذخائر العقبی، یہ حضرت رقیہ کے سوانح میں حضرت عثمان سے ان کی شادی سے قبل کئے ہیں۔ ان کا مفصل تر خاکہ ہے حضرت ام کلثوم کا ذکر بھی زیادہ مفصل ہے اور حضرت عثمان سے ان کے نکاح کو وحی کی بنا پر قرار دیا ہے۔ اس کے کئی ماخذ بھی مذکور ہیں جیسے ابن ماجہ، حافظ ابوالقاسم دمشقی، امام ابوالخیر قرزینی، حاکم، فضائل، ابو عمرو (ابن عبدالبر)، بخندی، ان کی شادی کا خاصا مفصل ذکر خیر ہے۔ اسی طرح حضرت فاطمہ کے سوانحی خاکے میں خاصے اضافات شہینچی ہیں جو مختلف ماخذ سے لائے گئے ہیں جیسے دولالی، ابوسعید کی شرف النبوة، فضیلین خیرون، ذخائر العقبی، دررالاصداف، ابن حجر کی شرح الہمزیہ، شادی ہدایت وحی سے ہوئی تھی، ان کی فضیلت پر بخاری، مسلم، ترمذی، معالم العشرة النبویہ، مسند امام احمد بن حنبل وغیرہ متعدد دیگر سے بہت سی روایات ہیں۔ ان کا سوانحی خاکہ کافی مفصل ہے (۴۰-۴۳)۔

”ف“ کے تحت چھ خدم۔ انس بن مالک، عبداللہ بن مسعود، معقیب دوسی، عقبہ بن عامر جہنی، اسلع بن شریک اور بلال موالی جن کو آزاد کر دیا تھا: زید بن حارثہ، ان کے فرزند اسامہ و برادر اسامہ از جانب مادر، ابورافع قبلی، شقران صالح وغیرہ۔ اس میں کافی بزرگوں کا ذکر کیا ہے اور آپ کے غلاموں کے آزاد کرنے کا بھی حوالہ ہے۔ (شامہ: ۹۱، نورالابصار، ۴۳ میں کافی زیادہ تفصیل ہے۔ موالی کا الگ ذکر ہے، ان کے اعمال اور خدمات کا بھی ذکر ہے اور ماخذ کا بھی جیسے مواہب، سیرۃ حلبیہ وغیرہ)

بقاء بارہ تھے محاضرات کے حوالے سے، عربی عبارت محاضرات، بلا ترجمہ اور ان کے نام جن میں حضرات خلفاء اربعہ کے علاوہ زبیر، جعفر بن ابی طالب، مصعب بن عمیر، بلال، مقداد، عمار اور عثمان بن مظعون اور ابن مسعود شامل تھے۔ (شامہ: ۹۲، نورالابصار، ۴۳، مع اضافات خاصہ)

نجاؤں انصاری تھے، ان کے نام نہیں لکھے بحوالہ محاضرات جو اضافہ صدیقی ہے۔ (شامہ: ۹۲، نورالابصار، ۴۳ میں ان کے نام بھی ہیں اور بعض احوال بھی۔ یہ بھی بیان بحوالہ مسامرات ہے)

حواری بارہ تھے اور سب قریشی جن میں چار خلفاء ہیں۔ (شامہ: ۹۲، نورالابصار، ۴۳، سب کے اسماء گرامی مذکور ہیں)

نواب سفر غزوہ یا عمرہ و حج میں بنایا ان کی تعداد سولہ تھی بحوالہ محاضرات، نورالابصار اور سرور

المخرون جن میں ان کے اسماء گرامی بھی لکھے ہیں (شمارہ ۹۲، میں نوابوا سراء دونوں کو ایک ساتھ لکھا ہے، نورالابصار، ۴۳-۴۴، میں دونوں کا ذکر الگ ہے۔ نواب کے اسماء گرامی بھی مذکور ہیں بحوالہ محاضرات) امراء میں حضرات باذان/یمن، خالد بن سعید/صنعا، زیاد بن لبید/حضر موت، ابو موسیٰ اشعری/زبید وغیرہ، معاذ بن جبل/جند، ابوسفیان بن حرب/نجران اور یزید بن ابی سفیان تیم (تماء) پر اور مکہ پر عتاب بن اسید۔ (شمارہ ۹۲، نورالابصار، ۴۳-۴۴، میں اتنے ہی بزرگوں کا ذکر ہے بعض تصرفات کے ساتھ) کاتب آپ کے دس نفر تھے۔ منجملہ ان کے عثمان، علی والی بن کعب وزید بن ثابت و معاویہ بن ابی سفیان ہیں فہولہ کتاب الوحی حیاۃ الحیوان کی عربی عبارت کے زید و معاویہ، مستقل کاتب تھے۔ دوسرے کتابا اور ان کے اعمال و فرائض کا ذکر بھی ہے۔ (شمارہ: ۹۲-۹۳، نورالابصار، ۴۴، میں زیادہ معلومات ہیں، پھر جماع و حفاظ قرآن کی مختصر فصل ہے)

گردن مارنے والوں، موزنین، متقیان، فصاۃ، رسل (سفیران کا مفصل ذکر ہے) شعراء، کے علاوہ اسی میں حیوانات، گھوڑے، خچر، ناقہ اونٹ کا بھی خاصا ذکر ہے، پھر ہتھیاروں ذوالفقار وغیرہ کی تفصیل کے ساتھ ہے، دروع، کمانوں، رایت، لواء، رکابی (برتنوں) چھتری، لگن ٹوما، رکوہ، مقراض، جوتا کا مختصر ذکر کیا اور میلاد نامہ میں ان کا بیان ضروری سمجھا ہے۔ (شمارہ: ۹۱-۹۹، نورالابصار، ماقبل اور ۴۴-۴۵ میں مارس/مخاضین کا بھی ذکر ہے اور رضاعی براداروں کی فصل بھی ہے جو شمارہ میں مختصر ہے، حیوانات کے بعد الفصول الہمہ کے تحت ہتھیاروں، تلواروں، زرہوں، کمانوں، ڈھالوں، حربوں وغیرہ کا ذکر مختصر ہے)

بعض سیر نبوی ﷺ و خلفاء راشدین کے بیان میں دوبارہ باندھی ہے اور اس میں اخلاق اور خصائل کا ذکر ہے یہ پورے بحث سرور المخرون سے لی ہے اور آخری اس کی تصریح کی ہے۔ دوسرے ماخذ کا بھی ذکر کیا ہے جیسے شیخ محمد طاہر کی مجمع البحار یا فنی کی مرآة البجنان، مغلطائی کی سیرۃ، شیخ رفیع الدین مراد آبادی کی سیرت مصطفویہ/رسالہ سلوۃ الکثیر بذکر الحیب (فارسی) اور بعض دوسری کتب مستقلہ کا عمومی ذکر بھی ملتا ہے تاکہ وہ اسوۃ مسلم بن کر سعادت دارین کا باعث ہو، اسلام کی خستہ حالت اور مسلمانوں کی نام نہاد مسلمانی پر شکوہ کر کے خلفائے راشدین اور عشرہ مبشرہ کے احوال میں رسالہ مستقلہ تکریم المؤمنین کا حوالہ دیا اور پھر ائمہ اثنا عشرہ کے فضائل میں ایک رسالہ تشریف الیشر بذکر الائمہ اثنی عشر کا

ذکر کیا ہے اور آیات کریمہ کی تشریح اور ان سے مراد صحابہ کرام کو لیا ہے جن میں حضرات عشرہ مبشرہ شامل ہیں خلفاء اربعہ میں سے ہر ایک کو ارکان اربعہ کا مماثل بتایا ہے اور ان کی دشمنی پر قول حضرت علی لکھا ہے جو نور الابصار سے ماخوذ ہے مگر اس کی تخریج نہیں کی گئی ہے۔ دو شعر عربی بلا ترجمہ کے بعد امام شعرانی کی عربی عبارت فضیلت و محبت صحابہ کرام میں نقل کی ہے۔ (شمامہ: ۹-۱۰۸، نور الابصار میں یہ فصل نہیں ہے)

مرض و وفات نبوی پر خاتمہ ہے اور اس کے بنیادی مباحث یہ ہیں: حجۃ الوداع کے بعد صفر تک رہے، روز چہار شنبہ آخر صفر کو بیماری کا آغاز، خلافت ابی بکر کی طرف خطبہ میں اشارہ، آیت و حدیث تخریر، امامت صدیقی وغیرہ فضائل، مرض کی شدت میں خانہ عائشہ میں قیام، بخاری کی حدیث عائشہ، وفات کا واقعہ، بوقت چاشت ۱۲/ربیع الاول ۱۱ھ، صحابہ کرام کا صدمہ، حضرت عمر کا اندوہ، بخاری کے حوالہ سے حضرت ابو بکر کی آمد، خطبہ اور تقبل چہرہ انور، خطبہ کے الفاظ عربی، غسل و تکفین اور ان کے ذمہ دار صحابہ، کفن بحوالہ ابن اسحاق، تنہا تنہا نماز جنازہ، نماز جنازہ کی نفی کی روایت، تفریت، مقام تدفین، تدفین اور تاریخ وفات دوبارہ، بیماری کی مدت، عمر شریف ۶۳ سال بحوالہ شیخ عبدالحق کی کتاب ما ثبت بالسنہ، انوار التنزیل وادارک، آخری آیت کی تنزیل ”واتقوا الوما ترجعون فیہا“ الخ نزول کے بعد کی زندگی کی تعیین پر اختلاف، پھر مرض الموت کی بعض تفصیلات دی ہیں اور قبر شریف کا ذکر فائق ہے۔ (شمامہ: ۱۰۸-۱۱۴)

نور الابصار، ۳۶-۴۷، میں مرض، وفات، رد عمل صحابہ وغیرہ کی تفصیلات زیادہ ہیں جیسے آخری نزول حضرت جبریل غسل، تکفین و تدفین کی روایات اور مختلف تاریخیں، تسنیم قبر پر بحث صدیقی ان کا اضافہ ہوا)

آخری فصل ذکر مذہب و رثاء نبوی پر ہے اور مختصر ہے۔ مراثنی نبوی میں حضرت فاطمہ کے دو شعر ہیں، پھر ابوالجوزاء کے حوالے سے سماجی روایت مصیبت بیان کی ہے اور تین، دو اور دو اشعار نقل کئے ہیں، آخری حضرت حسان کی ہیں۔ اس میں حوالہ ما ثبت بالسنہ کا ہے۔ وراثت و ترکہ بنی نہیں ہوتا تھا کی حدیث ہے۔ پھر زیارت آنحضرت کے مستحب و مندوب ہونے پر بحث ہے، مواہب لدینہ کے حوالہ سے خواب میں دیدار نبوی کی مختصر بحث ہے جس میں عربی عبارات صحیح احادیث کی بھی ہیں اور خاتمہ ابن حجر مکی کی عربی عبارت پر کی ہے اور اسی پر سید صدیقی حسن خاں کا رسالہ الشمامہ العنبر یہ تمام ہوتا ہے (۱۱۳-۱۱۶، نور الابصار میں نہیں ہے۔)

شبلی نعمانی

مؤلف سیرۃ النبی

(۱۳۳۲-۱۴۷۴ھ/۱۹۱۲-۱۸۵۷ء)

امام ابن اسحاق سے پہلے عربی اسلامی سیرت نگاری کا سرا یہ چند کتب المغازی تھیں جو بہر حال اپنی جگہ کامل سیرت نبوی پیش کرتی تھیں۔ یہ خیال صحیح نہیں ہے کہ اولین کتب المغازی صرف غزوات و سرایا کی داستان سرائی تھیں۔ ان کا اختصار بہر حال ان کی خامی بھی تھی اور خوبی بھی۔ امام ابن اسحاق نے ایک مفصل سیرت نبوی لکھنی چاہی اور اس کا کینوس اٹھا کر اتنا وسیع کر دیا کہ وہ عالمی تاریخ اسلام نگاری کی اولین روایت بن گئی۔ اسی کی نسبت و رعایت سے سیرۃ النبی کا عنوان بھی قرار پایا جو بیک نظر اسلامی تاریخ و سیرت نبوی کے ادوار ثلاثہ کو ملاحظہ میں لے آتا ہے یعنی ”کتاب المبتدا والمبعث والمغازی“۔ ابتدائے آفرینش اور پیغمبران اسلام سے آغاز کر کے عرب اور اس کے قریب ترین جوار کے اقوام و ملل کی تاریخ انسانیت کو دامن تحریر میں لیتے ہوئے سیرت نبوی سے اس کا سرا جوڑ دیا اور پھر دو بنیادی ادوار ماقبل بعثت اور مابعد نبوت پر توجہ قلب و نظر مرکوز کر دی اور خاتمہ خلافت اسلامی پر کیا کہ انسانی تاریخ اور اسلامی تہذیب کا تسلسل جاری و ساری نظر آتا ہے۔

سیرت ابن اسحاق اپنے مختلف راویوں کی روایات و کتب میں مختلف بھی ہوئی اور وسیع بھی۔ اس کے مختلف نسخے متداول ہو گئے جن میں مواد و نقطہ نظر کا تنوع بھی تھا اور تضاد بھی۔ امام ابن ہشام نے اس کو اپنی تہذیب، تلخیص اور تدوین میں ایک معیاری اور مستند متن کی صورت دی۔ یہ سعی و کاوش کچھ ایسی مبارک ساعت میں ہوئی تھی کہ اس سے زیادہ مقبول و معتبر اور متداول ہو گئی جس کے نتیجہ میں اصل سیرت ابن اسحاق کے نسخے کمیاب ہوتے چلے گئے تا آنکہ ناپید ہو گئے۔ اور آج سیرت ابن ہشام میں اس کے مؤلف گرامی اور جامع سامی دونوں زندہ ہیں۔

اردو میں ابن اسحاق و ابن ہشام کی حسین روایت نے شبلی و سلیمان کی صورت میں از سر نو جلوہ گری کی۔ ہماری زبان میں سیرت نگاری کی کوئی پختہ، معتبر اور کامل روایت و درایت نہیں پڑی تھی۔ کچھ میلاد نامے تھے اور کچھ عقیدت بھری سیرتیں۔ عربی روایات نے بھی برصغیر میں کچھ زیادہ بال و پر نہیں پیدا کئے۔ حیرت ہے کہ فارسی زبان، جو مدتوں سرکاری و علمی زبان رہی، میدان سیرت نگاری میں کوئی گلکاری نہ کر سکی۔ اردو تو نوخیز اور غیر علمی زبان ہی تھی۔ شبلی سے پہلے جو چند سنجیدہ کوششیں کی گئیں وہ بھی ادھوری رہ گئیں۔ ان میں سرسید کی کتاب خطبات احمدیہ نمایاں اور قابل ذکر ہے۔ وہ جوانی یا معذرت خواہانہ تحریر ہونے کی بنا پر اور بھی سیرت نگاری کی روایت نہ قائم کر سکی۔ شبلی نعمانی ہمارے جدید دور کے ابن اسحاق ہیں بس اس فرق کے ساتھ کہ وہ تکمیل سیرت نہ کر سکے لیکن وہ جو خاکہ تحریر اور نقشہ سیرت بنا گئے تھے وہ ان کے جامع و مرتب سلیمان ندوی کیلئے منارہ نور بن گئے۔ انہوں نے نہ صرف اپنے ابن اسحاق کی تکمیل و تدوین کی بلکہ ابن ہشام بن گئے اور تہذیب و ترتیب کا کارنامہ انجام دے گئے۔ شبلی سلیمان کی سیرۃ النبی فن کی بڑی وسیع، حسین اور بلند روایت استوار کرتی ہے۔

نام و نسب

مؤلف سیرۃ النبی اپنی ابتدائی تحریروں اور کتابوں میں محمد شبلی لکھا کرتے تھے اور یہی ان کا اصل نام ہے۔ بعد میں امام ابوحنیفہ سے عقیدت و محبت کی بنا پر مولانا فاروق چریا کوٹی کے ایما و اصرار سے شبلی نعمانی لکھنے لگے اور یہی ان کی پہچان اور اسم اصلی بن گیا۔ ان کے والد ماجد شیخ حبیب اللہ تھے جو اپنے عہد میں ایک مالدار تاجر، خوشحال زمیندار اور کامیاب وکیل تھے۔ ان کے سب سے بڑے فرزند شبلی تھے اور بالترتیب مہدی حسن، محمد اسحاق اور جنید دوسرے فرزند تھے۔ اور صرف ایک بیٹی تھی جو شادی کے بعد جوانی ہی میں اللہ کو پیاری ہو گئی۔ مولانا کی والدہ پھر یہاں قصبہ کے شیخ ”حاجی قربان قنبر انصاری مرحوم کی صاحبزادی تھیں۔ نہایت نیک اور دیندار بی بی تھیں۔ تہجد تک ناغہ نہیں کرتی تھیں۔ مولانا کو سحر خیزی کی عادت ان ہی کے حسن تربیت سے پڑی۔ انہوں نے ۱۸۸۶ء میں وفات پائی۔ مولانا مرحوم نے اپنی والدہ کی یادگار میں شبلی نیشنل اسکول اور ۱۳۱۶ھ/۱۸۹۸ء میں صدر المنازل کے نام سے ایک ہال بنوایا ہے۔“ مولانا کے والد نے ایک اور شادی غیر کفو میں کی تھی جن سے ایک صاحبزادے محمد مرحوم تھے۔

وہ علاقہ اعظم گڑھ کی راجپوت برادری - روہتارہ - کے ایک فرد تھے اور نو مسلم خاندان کے فرزند۔ ان کے جد امجد شیخ سراج الدین پہلے پہل اسلام لائے تھے۔ ان کا راجپوتی نام شوراج سنگھ تھا۔ سید سلیمان ندوی کے مطابق ”مورث اعلیٰ آج سے چار سو برس پیشتر مسلمان ہوئے تھے“۔ سید صاحب نے ان کو نو مسلم راجپوت کہا ہے۔ اور شیوراج سنگھ/سراج الدین سے مولانا شبلی تک بشمول طرفین چودہ پیڑھیاں گنائی ہیں اور پورا شجرہ نسب دیا ہے اور تفصیل سے مورث اعلیٰ کے قبول اسلام کی روایت نقل کی ہے۔

ولادت

”مولانا شبلی مرحوم کی ولادت ذی قعدہ ۱۲۷۳ھ مطابق مئی ۱۸۵۷ء میں عین اس ہنگامہ خیز زمانہ میں ہوئی جو عام طور سے غدر کے نام سے مشہور ہے۔ وہ اعظم گڑھ کے ایک گاؤں بندول میں پیدا ہوئے“۔ سید سلیمان ندوی نے اس کو قصبہ کہا ہے، مولانا شبلی نے اپنے مقام ولادت کی تعریف میں چند اشعار بھی کہے تھے جو اس کی تاریخی و تہذیبی حیثیت اجاگر کرتے ہیں۔

تعلیم و تربیت

بچپن بہت ناز و نعم سے گذرا، فطرۃ ذہین تھے اور حافظہ بھی قوی تھا۔ والدین نے اپنے مذہبی رجحان کی وجہ سے ”اپنی پہلی اولاد کو خدا کا نام لے کر علم دین کی خدمت کیلئے وقف کیا۔ قدیم رواج کے مطابق بڑی دھوم دھام سے اپنے بڑے بیٹے کا مکتب کیا۔ حکیم عبد اللہ جیرا جپوری (م ۱۳۰۷ھ/۱۸۹۰ء) شاگرد مفتی محمد یوسف فرنگی محلی و مولانا سید نذیر حسین دہلوی پہلے معلم مقرر ہوئے۔ مفتی موصوف کے دوسرے شاگرد مولوی شکر اللہ صبر حدی (م ۱۳۱۵ھ/۱۸۹۷ء) سے بھی کچھ پڑھا“۔ مولانا شبلی میں ادبی مذاق، کتابوں سے شغف، اشعار یاد کرنے کا بچپن سے ملکہ تھا۔

مدرسی تعلیم کا آغاز مدرسہ عربیہ اعظم گڑھ سے ہوا جہاں مولوی فیض اللہ (م ۱۳۱۶ھ/۱۸۹۸ء) سے عربی کی کچھ کتابیں پڑھیں۔ ان کے دو ابتدائی استاذوں میں مولانا علی عباس چرنیا کوٹی (م ۱۳۰۲ھ) اور مولانا ہدایت اللہ خاں راجپوری مدرس مدرسہ حنفیہ امام بخش جوینپور کے اسمائے گرامی بھی آتے ہیں۔

لیکن مولانا کے اصل استاذ و کردار ساز مولانا محمد فاروق چریا کوٹی (م رمضان ۱۳۲۷ھ/ ۲۸ اکتوبر ۱۹۰۹ء) تھے جن سے مدرسہ چشمہ رحمت غازیپور میں اعلیٰ تعلیم حاصل کی، خاص کر معقولات کی، پھر مدرسہ اسلامیہ اعظم گڑھ میں ان کے آنے کے بعد وہاں تعلیم جاری رکھی۔ قدیم اسلامی روایت کے مطابق مولانا شبلی نے بعض علمی مراکز ہند کے تعلیمی سفر کئے۔ ۱۲۹۱-۹۲ھ میں وہ لکھنؤ مولانا عبداللہ فرنگی محلی کے پاس گئے لیکن ان سے تلمذ نہیں ہوا۔ لکھنؤ سے رامپور گئے اور وہاں مولانا ارشاد حسین (م ۱۳۱۱ھ) سے شرف تلمذ حاصل کیا۔ دیوبند بھی گئے مگر تعلیم میں شرکت نہیں کی مگر کتب خانہ سے بعض علوم کی کتابیں فرائض وغیرہ پر پڑھیں۔ پھر لاہور گئے اور مولانا فیض الحسن سہارنپوری پروفیسر اور نیشنل کالج لاہور (م ۱۳۰۴ھ/ ۱۸۸۷ء) سے ادب بالخصوص عربی ادب کا علم و کمال حاصل کیا۔ ان سے قرآن کریم کی فصاحت و بلاغت اور دوسری نکتہ شناسیوں کا ملکہ حاصل کیا۔ اس کے بعد مولانا احمد علی محدث سہارنپوری (م ۱۲۹۷ھ/ ۱۸۸۰ء) سے دلی میں فن حدیث کی تکمیل کی اور ان سے سند حدیث حاصل کی۔ مولانا شبلی کی تحصیل علوم کی مدت چودہ برس ہے جو ۱۸۶۳ء سے شروع ہوئی اور ۱۸۷۶ء میں تمام ہوئی۔ عمر انتیس برس تھی۔ والد ماجد کے اصرار پر مولانا شبلی نے ۱۸۷۹-۸۰ء میں وکالت کی تعلیم بھی حاصل کی اور دوسرے سال پاس ہوئے۔

مشاغل حیات

شبلی کے والد ماجد ان کو ایک وکیل بنانا چاہتے تھے۔ اس لئے انہوں نے تعلیم کی تکمیل کے بعد نقل نویسی کی ملازمت شروع کی پھر قرق امین بن گئے مگر ان کا جی نہ لگتا تھا (۱۸۸۲ء)۔ انہوں نے وسیلہ حیات کے طور پر کچھ مدت تک نیل کی تجارت بھی کی (۱۸۸۲ء) اور والد محترم کے احترام و ارشاد میں وکالت بھی (۱۸۸۱-۸۲ء) لیکن ان میں زیادہ کامیاب نہیں ہو سکے۔ کیونکہ ان غیر علمی مشاغل سے ان کو طبعی مناسبت نہ تھی۔ ان کا رجحان و میلان علم و ادب کی طرف تھا اور اسی کے مطابق ان کی تعلیم و تربیت بھی ہوئی تھی۔ لیکن ان کو قومی اور ملی کاموں سے بھی بہت دلچسپی تھی چنانچہ ۱۸۷۷ء میں انہوں نے سلطان ترکی اور اسلامی خلافت کی بقاء کیلئے چندہ کر کے پہلا قومی کام انجام دیا۔ لیکن یہ ہنگامی معاملات تھے۔ مولانا شبلی کا اصل میدان و رجحان علمی و ادبی تھا۔

انہیں اسباب سے شبلی نے علمی کاموں کی طرف توجہ کی اور ان کی شہرت بطور عالم و فاضل ہوئی۔ وہ ۱۸۸۲ء تک اعظم گڑھ اور اس کے اطراف میں سکونت پذیر رہے اور دو برس تک درس و تدریس اور مناظرہ و تلقین میں بسر کئے۔ ان کے تلامذہ میں مولانا حمید الدین فراہی، جوان کے ماموں زاد بھائی اور حاجی قربان قنبر انصاری کے پوتے تھے، شامل تھے اور نمایاں ترین۔ دوسرا شغل شعر و شاعری تھا۔ فارسی غزلیں، قصیدے کہتے اور فارسی نامے لکھتے۔ ایک اور اہم کام غیر مقلدوں کا رد تھا جس میں ان کو سخت غلو تھا اور جگہ جگہ جا کر ان سے مناظرہ کرتے۔ اسی دور میں انہوں نے چند رسالے لکھے جن میں سے ایک ”ظل الغمام فی مسئلۃ القراءۃ خلف الامام“ ہے جو اردو میں چالیس صفحہ کا رسالہ ہے۔ ۱۲۹۲ء میں مطبع نظامی کانپور سے چھپا تھا۔ دوسرا رسالہ ”اسکات المعتدی علی انصات المتقدی“ ہے جو ۲۴ صفحات کا رسالہ ہے اور اسی مطبع سے ۱۲۹۸ھ میں شائع ہوا۔ وہ مولانا عبدالحی فرنگی محلی کے رد میں تھا۔ ۱۸۸۱ء میں علی گڑھ کا سفر کیا اور سرسید سے ملاقات کی اور ان کی مدح میں ایک عربی قصیدہ لکھا جو علی گڑھ گزٹ ۱۵/ اکتوبر ۱۸۸۱ء میں چھپ بھی گیا۔ دونوں عبقری ایک دوسرے سے بہت متاثر ہوئے۔

تعلیم و تدریس

علی گڑھ کالج - مدرسۃ العلوم - کے علم پرور و بندہ نواز بانی و صدر سرسید نے شبلی نعمانی کی علمی و جاہت سے متاثر ہو کر ان کو اسٹنٹ پروفیسر کی حیثیت سے ۱۸۸۳ء میں علی گڑھ بلا لیا۔ اگرچہ ان کا تقرر عربی زبان و ادب کی تدریس کے لئے ہوا تھا لیکن وہ عملاً مذہبیات / دینیات اور اسلامیات (قرآن پاک) کی تعلیم دیتے تھے اور کالج میں تربیت و تالیف کا کام بھی کرتے تھے۔ جلد ہی وہ سرسید کے رفقاء کرام کے طبقہ میں شمار ہونے لگے کہ سرسید ان کے علم و فضل کے ساتھ ان کے خلوص و عمل اور اقدام و حرکت کے بھی قائل تھے۔ شبلی نعمانی ۱۸۸۳ء سے ۱۸۹۸ء تک لگ بھگ پندرہ سال تک محمدن اینگلو اور نیشنل کالج علی گڑھ کے استاد و پروفیسر رہے۔ انہوں نے اپنے عہد کے نہ صرف طلبہ کو متاثر و مودب کیا بلکہ اپنے رفقاء و اساتذہ بلکہ سرپرست کو بھی کافی متاثر کیا۔ دوسری طرف کسرو انکسار کا عمل ان کی ذات پر بھی ہوا اور وہ علی گڑھ بالخصوص اس کے عظیم سید سے نہ صرف متاثر ہوئے بلکہ بقول ان کے وہ انہیں کے زیر سایہ اور انہیں کے زیر اثر شبلی نعمانی بنے۔ اس میں کوئی شک نہیں کہ شبلی اگر علی گڑھ نہ

آتے تو شبلی نہ بن پاتے۔ اور بقول خورشید الاسلام مسلمانوں میں پہلے یونانی نہ ہوتے۔ خاک علی گڑھ پر ان کو نادرو نایاب کتابیں دستیاب ہوئیں جو عطیہ سرسید تھیں۔ اسی فضا نے ان میں تصنیف و تالیف کی قوت بھی پیدا کی اور اسے تحریک و مہمیز بھی دی۔

۱۸۹۸ء اور ۱۹۰۱ء کے درمیان کا تین سالہ عرصہ شبلی کی حیات کا عبوری دور ہے۔ سرسید کی وفات کے بعد شبلی نے کالج کی بگڑتی ہوئی صورت حال کی وجہ سے استعفا دے دیا اور جون ۱۸۹۸ء سے ۱۹۰۰ء تک اعظم گڑھ میں رہے۔ جہاں شبلی منزل تعمیر کرائی، نیشنل اسکول، جس کی بنیاد ۱۸۸۴ء میں ڈالی تھی، کی دیکھ بھال کی، الفاروق کی تکمیل کرنے کی کوشش کی۔ اپنا کتب خانہ مرتب و منظم کیا۔ اسی دوران علالت کے صدمے اٹھائے، بحالی صحت کے لئے کشمیر کا سفر کیا (جولائی ستمبر ۱۸۹۸ء)، پھر الہ آباد کا سفر کیا اور وہاں سے دفتر ندوہ لکھنؤ پہنچے اور علاج بھی کراتے رہے اور کتاب بھی جاری رکھی۔ دسمبر ۱۸۹۸ء میں علی گڑھ کا پھر سفر کیا۔ جنوری ۱۸۹۹ء میں الفاروق شائع کی۔ شدید علالت میں مبتلا ہوئے لیکن علمی مشاغل جاری رکھے۔ یہ پورا سال علالت میں گزارا، کشمیر کے دوسرے سفر نے کچھ صحت بحال کی اور ندوہ میں قیام کیا لیکن زیادہ وقت درس دیتے رہے اور ندوہ کے اجلاس میں شرکت کی۔

۱۹۰۱ء تا ۱۹۰۵ء شبلی نعمانی ریاست حیدرآباد میں مقیم رہے۔ تصنیف و تالیف کے لحاظ سے ان کا

یہ دور حیات بہت اہم ہے۔ ریاست میں امور مذہبی کی نیابت سپرد ہوئی لیکن اس کو قبول کرنے سے انکار کر دیا لہذا سررشتہ علوم و فنون کی نظامت پر تقرری ہوئی۔ اس دوران مولانا شبلی نعمانی نے اپنی تصانیف کی تکمیل کا سلسلہ جاری رکھا اور دوسرے علمی و تعلیمی امور بھی انجام دیتے رہے۔

قیام حیدرآباد کن کے بعد شبلی نعمانی مقامی سے زیادہ ملکی بلکہ بین الاقوامی شخصیت بن گئے۔ اب وہ علی گڑھ، اعظم گڑھ/لکھنؤ یا حیدرآباد کی محدود فضا کے شخص نہ تھے۔ اگرچہ ۱۹۰۴ء اور ۱۹۱۳ء کا زمانہ ان کے لئے ذہنی، جسمانی اور روحانی اضطراب کا عرصہ تھا تاہم اسی عرصہ حیات میں انہوں نے ملی اور قومی خدمات انجام دیں۔ تعلیمی تدریسی کارنامے سرانجام دئے اور سیاسی، تہذیبی سرگرمیوں میں حصہ لیا۔ ۱۹۰۵ء تا ۱۹۱۳ء وہ دارالعلوم ندوۃ العلماء لکھنؤ کے معتمد رہے بلکہ کہا جاسکتا ہے کہ کرتا دھرتا رہے۔ اس سے قبل وہ تحریک ندوۃ العلماء کے سرخیل و رہنما تھے اور انہیں کی مساعی کے نتیجے میں علماء برصغیر میں تحریک و حیات پیدا ہوئی تھی۔ وہ دارالعلوم ندوہ کے اصل بانی تھے۔ یہ دوسری بات ہے کہ اب اس کا سہرا

کسی اور کے سر ذاتی مصالح و سیاسی اسباب سے باندھا جاتا ہے۔ اسی عرصہ (۱۲-۱۹۰۴ء) میں وہ ندوۃ العلماء کے واحد علمی و تحقیقی رسالہ اور ترجمان الندوہ کے مدیر اعلیٰ رہے، حالانکہ ۱۷/مئی ۱۹۰۷ء کو پاؤں میں بندوق کی گولی لگنے سے وہ بقول خود ”تیمور لنگ“ ہو چکے تھے۔ ان کا جسم علی گڑھ کی جراثیم آمیز آب و ہوا سے پہلے ہی گھل چکا تھا اور مختلف بیماریوں سے نحیف و نزار ہو چکا تھا، اس حادثہ نے ان کی حرکت و اقدام پر مزید پابندی لگا دی لیکن ان کی روح کی حرکت پر بند نہ باندھ سکی۔ وہ جسمانی معذوری کے باوجود فعال و متحرک رہے اور برابری، سیاسی، قومی، تعلیمی، تحقیقی، اور تصنیفی سرگرمیوں میں اپنا حصہ و کردار ادا کرتے رہے۔

سفر اسفار

علمی کمالات کے حصول کے لئے اور تعلیم کی تکمیل کی خاطر قدیم اسلامی روایت کے مطابق سفر و حرکت کا جو سلسلہ شبلی نے اپنی نوجوانی میں شروع کیا تھا وہ ان کی زندگی بھر جاری رہا۔ ملکی سطح پر انہوں نے تقریباً پورے ہندوستان (غیر منقسم) کا دورہ کیا اور مختلف مجالس، کانفرنسوں اور سمیناروں میں خطبات دیئے اور ان کی صدارت کی۔ مثلاً کلکتہ کانفرنس میں فارسی زبان کی تعلیم پر تقریر کی، دہلی میں اسلام کی بے تعصبی پر لکچر دیا، ڈھا کہ کانفرنس میں تاریخ اسلام پر خطبہ دیا۔ ان کے اسفار میں کشمیر، الہ آباد، نئی تال، رام پور، حیدرآباد، بھوپال، لکھنؤ، لاہور، امرتسر، مدراس، بڑودہ، مظفر پور، بنارس وغیرہ شامل ہیں۔

غیر ملکی دوروں اور سفروں میں ان کا اولین سفر حج تھا جو انہوں نے ۱۲۹۳ء/۶/۱۸۷۶ء میں اپنے والد ماجد کی ہمراہی میں کیا تھا جب وہ مولانا احمد علی سہارنپوری محدث سے سنن ترمذی کا درس لے رہے تھے اور اپنے ”مولانا“ کے مشورہ پر حج کے لئے تشریف لے گئے۔ ۱۸۹۲ء میں شبلی نے شام، مصر اور ترکی کا سفر کیا۔ یہ خالص علمی سفر تھا جس نے ان کے تجربات میں وسعت و وحدت پیدا کی اور ان کو وسیع نقطہ نظر عطا کیا۔ وہ ترکی کے عاشق تھے اور اس کی علمی ترقیوں کے دلدادہ، ان کو بلاد اسلامیہ سے بھی بڑا شغف تھا بالخصوص مصر و شام سے کہ وہ اسلامی تہذیب و تمدن اور علوم و فنون کے عظیم ترین گہوارے رہ چکے تھے۔

انجمنوں اور مجلسوں کی رکنیت

مولانا شبلی نعمانی متعدد ملکی مجلسوں اور انجمنوں کے رکن رکین اور سربراہ و سرخیل رہے۔ کالج کے

قیام کے دوران وہ اس کی متعدد انجمنوں کے رکن یا سربراہ تھے۔ مجڈن ایجوکیشنل کانفرنس کی تاجر خدمت کی اور اس کے اجلاسوں۔ علی گڑھ، لکھنؤ، لاہور، الہ آباد، دہلی وغیرہ۔ میں مقالے اور مضامین پڑھے (۱۹۰۴-۱۸۸۴ء وما بعد)۔ بعد میں مولانا نے ندوہ کے اجلاسوں میں زیادہ دلچسپی لی۔

۱۹۰۳ء میں انجمن ترقی اردو ہند کی بنیاد پڑی جس کے وہ پہلے سکریٹری مقرر ہوئے۔ ریاست حیدرآباد کی تعلیمی خود مختاری کمیٹی کے رکن رہے۔ جامعہ عثمانیہ کے رکن رکیں بنے، مشرقی بنگال و آسام میں اصلاح مدارس کمیٹی کے ممبر ہوئے (۱۹۱۰ء)، مشرقی کمیٹی شملہ برائے ترقی علوم شرقیہ کے رکن تھے۔ ڈھاکہ یونیورسٹی کی کمیٹی برائے اسلامیات کے رکن، ورنہ کولرا سکیم الہ آباد ۱۹۱۲ء کے ممبر کی حیثیت سے اردو زبان کے تحفظ کی خدمت انجام دی، یوپی حکومت نے مذہبی تعلیم کمیٹی بنائی تو مولانا اس کے رکن بنائے گئے (۱۹۱۲ء)۔ تاریخ ہند میں اغلاط دور کرنے کی کمیٹی کے صدر نشین مقرر ہوئے۔ مسلم یونیورسٹی فاؤنڈیشن کمیٹی کے رکن ہوئے اور اس کی تشکیل و تعمیر میں اپنا کردار ادا کیا۔ وہ الہ آباد یونیورسٹی کی فیکلٹی آف آرٹس اور بورڈ آف اسٹڈیز کے بھی ممبر رہے۔

مولانا شبلی کو اللہ تعالیٰ نے ان کی زندگی ہی میں مقبولیت و محبوبیت سے نوازا تھا۔ علماء اور دانشوروں کے علاوہ حکمرانوں نے بھی ان کی قدردانی کی، حیدرآباد اور بھوپال کی ریاستوں سے ان کے گہرے تعلقات رہے۔ نوابین ڈھاکہ، راجپور، وغیرہ بھی ان کے مداح تھے۔ ترکی کے دورہ کے دوران مولانا کو وہاں کے سلطان نے ۱۳/ محرم ۱۳۱۰ھ کو تمغہ مجیدی سے نوازا۔ ہندوستان کی برطانوی حکومت نے ۱۸۹۴ء میں ان کو شمس العلماء کا خطاب دیا۔

ملی کاموں سے مولانا کو بہت دلچسپی تھی اس لئے ان میں بڑھ چڑھ کر حصہ لیتے تھے۔ ان کے اہم ترین کارناموں سے کچھ یہ ہیں: ۱۲-۱۹۰۸ء میں وقف علی الاولاد کا قانون حکومت ہند سے منظور کرایا۔ مسلمان سرکاری افسروں کے لئے نماز جمعہ کی تعطیل منظور کرائی۔ اوقاف اسلامی کی تنظیم کے لئے زندگی بھر کوشش کی، مولانا شبلی کا ایک عظیم کارنامہ یہ ہے کہ انہوں نے اشاعت اسلام کیلئے بھی پوری جگر کاوی کے ساتھ مساعی کیں اور کامیابیاں حاصل کیں (۱۳-۱۹۰۸ء)۔

تصانیف

بقول ایک طرحدار ادیب ایک سفید داڑھی والے مولوی نے اتنی کتابیں تصنیف کر ڈالیں جو پوری اکادمیاں تالیف نہیں کر پاتیں۔ مولانا شبلی نعمانی ایک وسیع النظر اور ہمہ جہت صاحب قلم تھے اور انہوں نے مختلف موضوعات پر بہت قیمتی اور شاندار تالیفات اپنے پیچھے چھوڑیں۔ اگرچہ ان کو بالعموم مورخ یا سوانح نگار سمجھا جاتا ہے لیکن ان کی تصانیف ان کو شاعر و ادیب، مورخ و سیرت نگار، تنقید نگار و مبصر، متکلم و عالم اور مفکر و اصولی اور محقق ثابت کرتی ہیں۔ ان کی تصانیف کی سب سے بڑی خصوصیت یہ ہے کہ وہ خواہ کسی موضوع و مضمون پر ہوں وہ پامال و فرسودہ نہیں تھیں بلکہ سب کی سب مقبول و متداول، زندہ و تابندہ اور رجحان ساز و کردار ساز ثابت ہوئیں۔ ان کو اپنے اثرات و وسعت کے اعتبار سے حیات جاوید اور شہرت دوام کا حامل کہا جاسکتا ہے کہ ایک صدی گزرنے کے باوجود ان کی تازگی، اثر انگیزی، مقبولیت اور بلند علمی حیثیت ابھی تک قائم و دائم ہے اور شاید جب تک اردو زندہ ہے وہ بھی زندہ و تابندہ رہیں گی اور حیات و زندگی بخشی رہیں گی۔ ان کی تصانیف کی ایک تاریخی ترتیب پر مبنی فہرست حسب ذیل ہے:

بقول شبلی ”میری سب سے پہلی تصنیف عربی زبان میں ایک چھوٹا سا رسالہ اسکات المعتقدی نام ہے لیکن چونکہ وہ عربی زبان میں تھا اور ایک جزئی مسئلہ پر تھا اس لئے وہ چنداں شائع نہیں ہوا۔ اس کے بعد سب سے پہلی تصنیف مسلمانوں کی گذشتہ تعلیم ہے۔ وہ بہت پھیلی اور بار بار چھپی۔“ (مکاتب اول: ۲۳۹)

۱۔ علی گڑھ کالج میں سیرت نبوی پر ایک مختصر عربی رسالہ بدء الاسلام لکھا جس کا فارسی ترجمہ مولانا فراہی نے کیا۔

پھر صبح امید منظر عام پر آئی (۱۸۸۷ء) اسی برس ”مسلمانوں کی گذشتہ تعلیم“ نامی رسالہ لکھا۔ ان کے علاوہ دیوان شبلی اور مثنوی برگ گل بوئے گل، دستہ گل ۹-۱۹۰۸ء پڑنی ہے میں فارسی قصائد اور غزلوں کے مجموعے چھپے اور کلیات شبلی کے عنوان سے ان کا اردو کلام ترتیب دیا گیا (۱۹۲۵)۔

۲۔ المامون ۱۸۸۷ء میں شائع ہوئی جو مولانا شبلی کی پہلی مستقل تصنیف ہے اور جس نے ان کی شہرت و علمیت قائم کر دی۔

۳۔ سیرۃ النعمان ۹۰-۱۸۸۹ء میں تصنیف کی اور ۱۸۹۱ء کے اخیر میں کتاب پہلی بار چھپی۔ وہ بہت مقبول ہوئی اور سال بھر میں دوسرا ایڈیشن نکلا۔

۴۔ سفر نامہ مصر و شام و ترکی مفید عام آگرہ سے ۱۸۹۴ء میں چھپا۔ اسی زمانہ میں کلیات فارسی ”نظم شبلی“ کے عنوان سے رعد پریس سے شائع ہوئی۔ مولانا نے ۹۸-۱۸۹۲ء کے زمانے میں بہت سے محققانہ مضامین مختلف جرائد و مجلات میں لکھے تھے جو رسائل شبلی کے عنوان سے چھپے۔

۵۔ الفاروق لکھنے کا ارادہ المامون کے بعد ہی کیا تھا لیکن درمیان میں سیرۃ النعمان کی طرف متوجہ ہو گئے اور اس کی شہرت بھی ہو گئی تھی لیکن بعض مجبوریوں سے اس کی اشاعت میں تاخیر ہوتی رہی بالآخر ۱۸۹۹ء میں وہ شائع ہوئی اور اس نے ہندوستان کی علمی دنیا میں تہلکہ مچا دیا۔ مولانا کا اپنا بیان ہے کہ ”میں اپنی تصنیفات میں الفاروق کو سب سے زیادہ پسند کرتا ہوں“ (زمانہ کانپور جنوری ۱۹۱۱ء)۔

۶۔ الغزالی ۱۹۰۲ء میں چھپ کر منظر عام پر آئی۔ اس کی تالیف کی تجویز سرسید نے بھی کی تھی۔

۷۔ علم الکلام ۱۹۰۳ء میں آگرہ سے شائع ہوئی۔

۸۔ الکلام ۱۹۰۴ء میں رعد نامی مطبع سے چھپ کر شائع ہوئی۔

۹۔ سوانح مولانا روم، اگرچہ مولانا شبلی ”کی طبیعت کو تصوف سے کبھی لگاؤ نہ تھا“ لیکن غالباً ان کی شاعری نے اس کی تالیف پر آمادہ کیا، ۱۹۰۶ء میں چھپی۔

۱۰۔ موازنہ انیس و دبیر ۱۹۰۷ء۔ یہ تمام کتابیں ۶ تا ۱۰۔ حیدرآباد دکن کے قیام کے زمانے میں لکھی گئیں۔

۱۱۔ شعرا العجم کی پانچ جلدیں ہیں۔ اول ۱۹۰۸ء میں چھپی اور باقی تین بھی ان کی زندگی ہی میں شائع ہوئیں لیکن پنجم ان کی وفات کے بعد چھپی۔

۱۲۔ اورنگ زیب عالمگیر پر ایک نظر ۱۹۰۸ء

۱۳۔ الانتقاد علی التمدن الاسلامی ”جرجی زیدان کی تمدن اسلامی پر عربی میں ریویو“ جو کتابچہ کی شکل میں شائع کر دیا گیا تھا۔

۱۴۔ سیرۃ النبی کا خیال مولانا شبلی کو بہت پہلے آیا تھا غالباً زمانہ قیام علی گڑھ کے دوران جب انہوں نے اپنا مختصر رسالہ بدء الاسلام عربی میں لکھا تھا۔ وہ چون صفحات پر مشتمل تذکرہ نبوی ہے جو مطبع مفید

عام آگرہ سے چھپا تھا۔ اس کا فارسی ترجمہ مولانا حمید الدین فراہی نے کیا تھا اور اس کا اردو ترجمہ میمونہ سلطان نے آغاز اسلام کے نام سے کیا ۱۳۴۳ء میں چھپا۔ ڈاکٹر لائیز کی سنین اسلام کے زیر اثر وہ پوری تاریخ اسلام لکھنا چاہتے تھے مگر اس کے اسباب فراہم نہ تھے اس لئے انہوں نے فرمانروایان اسلام یا ہیروز آف اسلام پر انفرادی طور سے لکھنے کا منصوبہ بنایا۔ سید سلیمان ندوی کا خیال ہے کہ ۱۳۴۳ھ میں وہ سیرۃ النبی کا کام شروع کر چکے تھے اور غزوہ احد تک لکھ بھی چکے تھے مگر اس سے مطمئن نہ تھے۔ وہ مسودہ بقول سید صاحب ابھی تک دارالمصنفین میں موجود ہے اگرچہ اس کے ناظموں نے اس کے وجود کا سلسل انکار کیا ہے۔ بہر حال اپنی وفات سے قبل انہوں نے سیرۃ النبی کی جلد اول تقریباً پوری کر لی تھی اور دوسری جلد کے بیشتر حصہ کو بھی لکھ لیا تھا جو ان کے شاگرد نے جمع و ترتیب کے بعد ان کی وفات کے بعد شائع کیں۔

۱۵۔ مقالات شبلی مولانا کے ان مضامین و مقالات کے مجموعے ہیں جو مختلف جرائد میں شائع

ہوئے تھے۔ مولانا سید سلیمان ندوی نے ان کو موضوع دار آٹھ جلدوں میں چھاپ دیا۔

وفات

مولانا شبلی کی صحت علی گڑھ کے زمانہ قیام میں متاثر ہوئی اور رفتہ رفتہ خراب سے خراب تر ہوتی گئی۔ کئی بار شدید علالت کے دورے پڑے۔ پھر ۱۹۰۰ء میں پاؤں میں بندوق کی گولی لگنے کا حادثہ اور مولانا کے تیمور لنگ ہو جانے کا فاجعہ پیش آیا جس نے صحت کو اور متاثر کر دیا۔ ایک آنکھ بھی متاثر ہو گئی۔ بالآخر ۲۸ رذوالحجہ ۱۳۳۲ھ / ۱۸ نومبر ۱۹۱۴ء کو انتقال فرمایا اور کل ۵۷ سال کی عمر پائی۔ دارالمصنفین (شکلی منزل) میں مسجد کے قریب مدفون ہوئے۔

آل اولاد

مولانا کی دو شادیاں ہوئی تھیں۔ پہلی بندول کی ایک عزیز سے جن سے متعدد اولادیں ہوئیں۔ ان میں سے بعض نے بچپن میں انتقال کیا اور دو صاحبزادیوں نے مولانا کی زندگی ہی میں وفات پائی۔ ان کے نام تھے فاطمہ اور رابعہ (بالترتیب م ۱۹۰۹ء اور ۱۹۰۴ء)۔ اولاد زرینہ میں حامد نعمانی تھے

(م ۱۹۴۲ء)۔ پہلی بیوی کا انتقال ۱۸۹۵ء میں ہوا۔ ۱۹۰۱ء میں دوسری شادی کی جن سے تین بچے ایک لڑکا اور دو لڑکیاں ہوئیں مگر انہوں نے بچپن ہی میں انتقال کیا۔ دوسری بیوی نے ۱۹۰۵ء میں انتقال کیا۔ پھر مولانا نے شادی نہ کی اور آخری دس سال تجرد میں بسر کئے۔

مقام و مرتبہ

اس صدی کے ایک عبقری علامہ اقبال نے شبلی کو ”استاذ الکل“ کہہ کر ان کی عبقریت کو خراج عقیدت پیش کیا تھا۔ بلاشبہ شبلی ہندی مسلمانوں میں بقول خورشید الاسلام پہلے یونانی تھے۔ ان کے شاگرد رشید علامہ سید سلیمان ندوی نے ان کو عہد جدید کا ”معلم اول“ قرار دیا ہے۔ مہدی افادی کے نزدیک وہ ”تاریخ کے معلم اول تھے۔“ سید سلیمان ندوی اپنی رائے کے ثبوت میں لکھتے ہیں کہ ”ان کے عہد میں ایک نئے دور کی بنیاد پڑی۔ اس لئے وہ قدیم و جدید کے سنگم تھے۔ جس میں دونوں دریاؤں کے دھارے آکر مل گئے تھے۔ اور اس لئے ان کی زندگی کے کارنامے گذشتہ علماء دین کے کارناموں سے نسبتاً مختلف ہیں۔ وہ ہمارے قدیم اور مذہبی علوم کے عالم بھی تھے اور جدید علوم و آراء اور خیالات سے واقف بھی تھے۔ ساتھ ہی محقق فن بھی تھے، ادیب بھی تھے، شاعر بھی تھے، انشا پرداز بھی تھے۔ خطیب بھی تھے، مورخ بھی تھے۔ متکلم بھی تھے، مفکر بھی تھے۔ سیاسی بھی تھے، ماہر تعلیم بھی تھے اور نئے زمانے کے اقتضاءات اور مطالبات کے مقابلہ میں بہت سی باتوں میں انقلابی بھی تھے۔ اور یہ سب گونا گوں رنگ ان کی زندگی کے مرقع میں نمایاں ہیں۔“ سید ندوی نے اپنے استاذ گرامی کی معلم اول کی حیثیت ثابت کرنے کے لئے حقائق و واقعات بیان کئے ہیں۔ معارف اگست ۱۹۱۶ء میں استاذ گرامی کو خراج عقیدت پیش کرتے ہوئے ان کو شیخ عبدالحق محدث دہلوی، شاہ ولی اللہ دہلوی، ملا محمود جون پوری، ملا محبت اللہ الہ آبادی، علامہ آزاد بلگرامی اور شیخ علی متقی سے بھی برتر و بہتر قرار دیا ہے۔“

مولانا شبلی نعمانی کو بعض حلقوں نے مذہبی تورع، پابندی اتقیاء اور علمائے دین کے تقدس سے خالی بتایا ہے اور ان کی کتابوں کو روحانیت سے عاری“۔ اور تو اور سید سلیمان ندوی نے بھی یہ لکھا ہے کہ ان کو ابو بکر شبلی اور جنید نہیں سمجھا جاسکتا۔ پروفیسر محمد ابراہیم ڈار نے سید ندوی کی اس رائے کو تھانہ بھون کا فیض قرار دیا ہے۔ یہ بلاشبہ سچ ہے کیونکہ مولانا شبلی کو قدیم علماء کے ایک متعصب طبقہ کی عداوت

نفرت، بلکہ سازش کا سامنا رہا۔ ورنہ ان کے مکاتب، تحریریں اور خود ان کے شاگرد رشید کے بیانات گواہی دیتے ہیں کہ ”خود فرائض و سنن کے سخت پابند تھے اور دوسروں سے نہایت سختی کے ساتھ ان کی پابندی کراتے تھے۔ دوسرے فرائض کا بھی نہایت شدت سے اہتمام کرتے تھے۔“

شبلی عناد و اختلاف کے علاوہ سرسید، علی گڑھ اور طبقہ جدید کے ہمنواؤں نے بھی مولانا کے خلاف محاذ قائم کیا حالانکہ حقیقت یہ ہے کہ وہ علی گڑھ تحریک کے ایک رہنما تھے اور بعض اختلافات کے باوجود سرسید کی سالاری کے قائل و معترف۔ خاندان فیضی کے بعض حسین افراد بالخصوص عطیہ فیضی سے مولانا کے مراسم و مراسلت نے بھی بعض دیدہ و روں کی نگاہوں کو بھی دھندھلا دیا۔ حالانکہ مولانا مرحوم کے مراسم خالص علمی اور تہذیبی تھے لیکن ان کو عشق عاشقی کا رنگ بعض افسانہ نگاروں نے دے دیا جب کہ ان خواتین ذی شان کے تعلقات و مراسم دوسری معاصر عبقریات سے بھی ویسے ہی یا کچھ زیادہ ہی تھے۔ بلاشبہ شبلی نعمانی اس خاقی تصوف کے قائل نہ تھے اور نہ عامل جو عجمی افکار و اعمال پر مبنی ہے؛ اس فکر و عمل نے بھی ان کو لباس تقویٰ سے عاری کرنے میں مدد کی تھی۔ قدیم و معاصر علماء کے طریقہ مرسوم سے شبلی کے اختلاف و انحراف نے دراصل ان پر طنز و تعریض کا دروازہ کھولا تھا۔

بشری تقاضوں اور ان کے تحت بعض خامیوں اور کمزوریوں کے باوجود شبلی نعمانی اپنے عہد ہی کے نہیں بلکہ مستقل عبقری تھے۔ انہوں نے اپنے رفقاء و تلامذہ کو ہی نہیں سجایا سنوارا تھا بلکہ وہ آج بھی اپنی تصانیف و تحریرات کے ذریعہ متاخر نسلوں کی تعلیم و تربیت کر رہے ہیں اور مستقبل کی نسلوں کی بھی کرتے رہیں گے۔ شبلی نے جو کچھ امیر خسرو کے لئے لکھا تھا وہ ان پر بھی صادق آتا ہے۔

اخلاق و عادات کے لحاظ سے مولانا بہت ہی بلند پایہ انسان تھا۔ خود دار، وضعدار، قناعت پسند، خوشدل و خوش مزاج، علم پرور، حساس، درد مند، دنیا سے نفور، روپیہ پیسہ سے مجتنب، راست باز و صدق مقال، غیبت و سازش سے دور، زود و کوب سے محترز، نظافت پسند، خوش خوراک، خاکسار و متواضع، نام و نمود سے دور، خلوت پسند مگر علمی کاموں کے لئے، غلط بات کے سخت ناقد، غرض کہ وہ علمائے سلف کا ایک صحیح نمونہ تھے۔

مولانا شبلی نعمانی کی سیرۃ النبی اپنے طریقہ تالیف و تصنیف کے لیے بھی تمام پیشرو اور معاصر کتب سیرت میں ممتاز ہے اور غالباً ابھی تک متاخرین میں سے کسی نے بھی اس بلند معیار کو نہیں پایا۔ بلا

شبہ وہ اردو ہی میں نہیں عربی فارسی اور متعدد دوسری کتب سیرت میں اولین اور ابھی تک آخری علمی سیرت ہے، وہ محققانہ تصنیف ہے اور عالمانہ اسلوب رکھتی ہے اور اسے رجحان ساز اور عہد ساز کتاب سیرت بجا طور سے قرار دیا جاسکتا ہے۔ ان کے معاصرین اور متاخرین دونوں نے اپنے اپنے مبلغ علم اور بساط فہم کے مطابق کسب فیض کیا ہے اور متاخرین میں سے بیشتر نے اس کو سامنے رکھ کر اپنی کتب سیرت مرتب کر دی ہیں۔

سیرۃ النبی شبلی صرف اولین دو جلدوں پر مشتمل ہے اور وہ موضوعاتی ترتیب رکھتی ہے۔ اس طریقہ تالیف میں بھی انہوں نے تاریخی توقيت اور زمانی تنظیم و ترتیب کا لحاظ رکھا ہے لیکن بہر حال موضوعاتی ترتیب میں کہیں کہیں تاریخی واقعات میں تقدیم و تاخیر ہو ہی جاتی ہے۔ دونوں طریقوں کے اپنے فائدے اور خسارے ہیں اور مولانا شبلیؒ نے موضوعاتی ترتیب و طریقہ تالیف کے فائدے زیادہ دیکھے ہیں۔ موضوعاتی ترتیب میں سیرۃ النبی بعض مقامات پر توازن مواد کے مطلوبہ معیار کو قائم نہیں رکھ سکی۔ بعض موضوعات و مضامین بالخصوص ابتدائی تاریخی پس منظر بیان کرنے والے موضوعات خاصے مختصر ہیں اور بیشتر میں تشنگی کا احساس بھی ہوتا ہے جیسے آباء و اجداد میں والدین ماجدین، دادا اور دوسرے اکابر کے تذکرے، رسول اکرم صلی اللہ علیہ وسلم کی ابتدائی زندگی، بعثت سے قبل کے سوانح طیبہ وغیرہ۔ غالباً مولف گرامی ان مضامین سیرت کو دانستہ مختصر ہی رکھنا چاہتے تھے تاکہ اصل سیرت النبی صلی اللہ علیہ وسلم پر توجہ مرکوز رہے۔

مولف گرامی قدر نے اپنی کتاب سیرت میں تقریباً تمام دستیاب مصادر سیرت سے استفادہ کیا ہے۔ ان کا مقدمہ سیرت ابھی تک فن سیرت نگاری پر بہترین تجزیاتی اور تنقیدی تحریر ہے اور وہ بے مثال ہونے کے ساتھ انتہائی معیاری ہے۔ امام ابن خلدونؒ کی مانند شبلی گرامی پر بھی تنقید کی گئی ہے کہ انہوں نے جو اصول سیرت نگاری متعین کئے تھے وہ ان کی پاسداری پوری طرح نہیں کر سکے۔ مولانا موصوف کے بارے میں یہ تنقید تھوڑی سی ناروا ہے۔ نظریاتی تشکیل اور عملی اظہار میں فطری فرق رہ ہی جاتا ہے۔ اس کے باوجود مولانا موصوف کی سیرۃ النبی ان کے اصول سیرت کی بہترین عملی صورت ہے۔ وہ فن تاریخ پر ایک مستقل کتاب ہے جس میں سیرت و تاریخ کے مصادر کے علاوہ حدیث و سنت اور تفسیر و قرآن کے کتب خانے سے بھی خاطر خواہ استفادہ کیا گیا ہے اور خوب کیا گیا ہے۔

شبلی کی سیرۃ النبی کا ایک بنیادی وصف اس کا تجزیاتی اور تنقیدی انداز نگارش ہے جو بیشتر کتب سیرت میں نہیں پایا جاتا۔ وہ صحیح روایات و آثار سے استناد کرتے ہیں اور غلط روایات و اخبار پر تنقید کرتے جاتے ہیں یا ان کو بالعموم قبول نہیں کرتے، بایں ہمہ بعض ضعیف و کمزور روایات ان کے یہاں مل جاتی ہیں۔ اس کی بنیادی وجہ سیرتی روایات اور حدیثی روایات کا فرق ہے جو جوہری فرق ہے۔ حدیث کی روایات محدثین کرام کے حزم و احتیاط اور روایتی و درایتی نقد و تحلیل کے سبب زیادہ ثقہ اور معتبر ہوتی ہیں جبکہ سیرتی روایات میں اس مطلوبہ معیار صحت کو ضروری نہیں سمجھا جاتا۔ مولانا شبلی پر حدیثی روایات پر سیرتی روایات کو ترجیح دے کر اپنے قائم کردہ اصول کو توڑنے کا الزام بھی عائد کیا گیا ہے لیکن اس باب میں شبلی نعمانی نے معتبر اور حجت جمہور کی پیروی کی ہے۔ جہاں جہاں اہل سیر کے اجماع کا معاملہ ہے وہاں وہاں تو حافظ مغلطائی جیسے محدثین اور امام ابن حجر جیسے شارحین حدیث نے ان اہل سیر کی روایات کو نہ صرف قبول کیا ہے بلکہ محدثین کرام پر نقد بھی کیا ہے۔

اس کی ایک بنیادی وجہ یہ معلوم ہوتی ہے کہ مولانا شبلی کا مورخانہ شعور اور اس کا علمی استدلال ان کو احوال و واقعات کے تناظر میں اہل سیر کی روایات قبول کرنے پر مجبور کرتا تھا۔ بنوالمصطلق کے غزوہ کا بیان ہو یا اس غزوہ میں حضرت جویریہؓ کی رسول اکرم صلی اللہ علیہ وسلم سے شادی کا معاملہ انہوں نے تمام احوال تاریخی اور واقعاتی تناظر کو سامنے رکھ کر روایات سیرت کو ترجیح دی ہے۔ سیرت نبوی کے متعدد واقعات میں شبلی نے روایات سیرت پر اعتماد کیا ہے اور ان کو زیادہ اجاگر کیا ہے۔ ان میں متعدد واقعات شامل ہیں جیسے مختلف یہودی دشمنوں - کعب بن اشرف، ابورافع وغیرہ کے قتل کا معاملہ یا متعدد غزوات جیسے بدر، احد، موتہ، حنین وغیرہ کیونکہ ان سے متعلق مواد کتب سیرت ہی میں ملتا ہے اور حدیث میں نسبتاً جزوی نوعیت کا۔

یہ سب کو معلوم ہے کہ مؤلف گرامی قدر اپنی کتاب سیرت کی تکمیل نہیں کر سکے اور نا تمام مسودہ چھوڑ گئے تھے لہذا ان کی روایات یا بیانات میں ایک کمی یا خامی حوالوں کی ملتی ہے۔ مولانا مرحوم بیشتر مباحث میں متن کے اندر ہی اپنے حوالے دیتے چلے جاتے ہیں اور کہیں کہیں حاشیہ میں بھی دیتے ہیں۔ لیکن ان کے بہت سے بیانات اور واقعات بلا حوالہ ملتے ہیں: مثلاً اولاد حضرت حلیمہ سعدیہ میں وہ دو فرزندوں اور دو دختروں کا ذکر بلا حوالہ کرتے ہیں جبکہ دوسرے مآخذ میں ان کے صرف ایک فرزند کا

ذکر ملتا ہے۔ ان کے حوالہ دینے کی ضرورت تھی۔ مولانا شبلی کا بہر حال یہ شرف ہے کہ انہوں نے اپنے زمانے میں حوالوں کا اہتمام کیا جو زمانہ کا چلن نہیں تھا۔

سیرۃ النبی صلی اللہ علیہ وسلم میں شبلی نعمانی کا ایک طریقہ یہ بھی ہے کہ روایات و احادیث کی بڑی کڑی تنقید و تحلیل کرتے ہیں اور اس میں کسی کی رو رعایت نہیں کرتے۔ انہوں نے کئی جگہ حافظ ابن حجر اور دوسرے محدثین پر نقد کیا ہے اور ان کی روایات نہیں لی ہیں جیسے بلاغات زہری کے باب میں وہ وحی الہی کے اولین فقرہ کے باب میں ان کا طریقہ ہے یا ایمان ابی طالب کے بارے میں ان کا رویہ ہے۔ موخر الذکر میں شبلی مرحوم نے اپنے خاص ترجیحی نقطہ نظر کو سامنے رکھا ہے اور خاص استدلالی بلکہ خطیانیہ اسلوب میں اپنی بات ثابت کرنی چاہی ہے۔ اسی طرح غزوہ بدر کے محرک کے بارے میں ان کا نقطہ نظر ان کی ترجیح روایات بلکہ تنقیدی ذوق کا آئینہ دار ہے۔ وہ مستشرقین کے بیانات اور تجزیوں پر بھی بھرپور نقد کرتے ہیں۔ ”غزوات پر دوبارہ نظر“ ان کے تنقیدی مطالعہ کا شاہکار ہے جس کی اصل قدر و قیمت غیر مورخ نہیں سمجھ سکتے۔

ان کے طریقہ تالیف میں ایک خاص چیز یہ ہے کہ وہ معاصر تاریخ نبوی کی بازیافت کرنے کی کوشش کرتے ہیں۔ تاریخی واقعات کو ایک خاص ترتیب اور عمدہ اسلوب کے ساتھ تو پیش کرتے ہی ہیں پورے مبحث کو ایک زندہ و متحرک مرقع بنا دیتے ہیں۔ یہ دوسری بات ہے کہ وہ تمدنی اور سماجی واقعات کو بسا اوقات اپنے سیرتی بیانیہ میں پوری طرح گوندھ نہیں پاتے اور ان کو واقعات متفرقہ کے کھاتے میں ڈال دیتے ہیں۔ اصلاً وہ تاریخی ترتیب کے لحاظ سے ایسا کرتے ہیں لیکن جب یہی سماجی اور تمدنی اور علمی واقعات جلد دوم میں آتے ہیں تو وہ ایک مربوط منظم بیان پیش کرتے ہیں۔ ان کی دوسری جلد سیرۃ النبی دراصل جلد اول سے بھی زیادہ قیمتی اور بہتر بیانیہ رکھتی ہے اور اس کا جواب مدتوں نہیں ہو سکے گا۔

حضرت مؤلف ایک ادیب و شاعر اور شاندار ادبی اسلوب کے مالک بھی تھے۔ لہذا ان کی زبان و طرز ادا بہت ہی ادبی ہے۔ وہ تاریخی اور سیرتی بیانیہ کے لائق ہے اور اس میں ادبی کاوش کا اثر نہیں۔ شبلی کے طاقتور اسلوب اور علمی اور ادبی زبان و بیان نے سیرۃ النبی کو ایک شاندار ادبی شاہکار بنا دیا ہے۔ اس پر ابن اسحاق کی شاندار زبان کا بھی اثر نظر آتا ہے۔ وہ جامعیت، ایجاز و اختصار، فصیح و بلیغ زبان اور پرکشش اسلوب کی بنا پر ایک اعجاز بیانی کا نمونہ ہے۔

مصادر و ماخذ

- اختر و قار عظیم
انور محمود خالد
شبلی بحیثیت مورخ
اردو نثر میں سیرت رسول اللہ صلی اللہ علیہ وسلم اقبال اکادمی پاکستان، لاہور،
تصنیفات لاہور، ۱۹۶۸ء
۵۳۵-۹۸ ص ۱۹۸۹ء
- خان عبید اللہ خاں
خورشید الاسلام
مقالات یوم شبلی
اردو مرکز لاہور، ۱۹۶۱ء
تقدیریں
انجمن ترقی اردو ہند، ۱۹۶۴ء
- رام بابو سیکینہ
رسالہ البصیر
تاریخ ادب اردو (انگریزی) اردو ترجمہ محمد عسکری
شبلی نمبر، اسلامیہ کالج چینوٹ، پنجاب، پاکستان اور متعدد رسائل کے
شبلی نمبر جیسے کریسنٹ لاہور، جنوری ۱۹۷۱ء
- سعید انصاری
سید سلیمان ندوی
شبلی بحیثیت انشاء پرداز
الناظر بک ڈپولکھنؤ، ۱۹۳۴ء
حیات شبلی
اعظم گڑھ، ۱۹۷۰ء طبع
- معارف عام اور سلیمان نمبر کے متعدد مضامین، یاد رفتگان مجلس نشریات اسلام کراچی، ۱۹۸۳ء
سید صباح الدین عبدالرحمن، مقالہ ”دارالمصنفین اور اس کی خدمات“ رسالہ البصیر شبلی نمبر چینوٹ
اسلامیہ کالج، (پاکستان)
- سید علی شاہ
سید محمد عبداللہ
اردو میں سوانح نگاری
مقالہ ”شبلی نعمانی“ اردو دائرۃ معارف اسلامیہ دانشگاه پنجاب، لاہور
- اردو ادب کی ایک صدی
عامر بک ڈپولکھتہ، غیر مورخہ، ”فن سیرت نگاری پر ایک نظر“ مقالہ فکر و نظر
اسلام آباد، اپریل ۱۹۷۶ء سرسید اور ان کے نامور رفقاء
- شبلی نعمانی
مکاتیب شبلی
دارالمصنفین اعظم گڑھ، ۱۹۷۰ء، مقالات شبلی
اعظم گڑھ، ہشتم ۳۲
- رسالہ فکر و نظر شبلی نمبر
محمد اکرام
مسلم یونیورسٹی
شبلی نامہ
علی گڑھ، جون ۱۹۹۶ء
یادگار شبلی موج کوثر

محمد امین زبیری ذکر شبلی

محمد یحییٰ تنہا، سیر المصنفین مکتبہ جامعہ نئی دہلی ۱۹۲۸ء دوم ۸۸-۴۰۲ (کے ماخذ معارف، ادیب الہ آباد اور کوفہ لشمسین)

محمد یسین مظہر صدیقی

۱- ”شبلی کی سیرت النبی کا مطالعہ - نقد سلیمانی کی روشنی میں“ تحقیقات اسلامی علی گڑھ، اپریل جون
۲- شبلی کی سیرت النبی میں اضافات سلیمانی، سید سلیمان ندوی ۱۹۸۴ء سیمینار نمبر، ۵۸-۳۵، شعبہ اردو
مسلم یونیورسٹی ۱۹۸۵ء

۳- سید سلیمان ندوی کی تنقیدی بصیرت، بحوالہ سیرت بحوالہ سیرت النبی، مطالعہ سلیمان ۱۱۸-۱۰۲، النبی،
مطالعہ سلیمانی بھوپال ۱۹۸۵ء

۴- ”علامہ شبلی کی سیرت النبی کی معنویت“ فکر و نظر علی گڑھ ۱۹۸۹ء، ۲۹-۱۵، ۱۹۵-۱۷۷

۵- سیرت النبی شبلی میں فکر فراہی، مشمولہ علامہ حمید الدین فراہی، حیات و افکار، دائرہ حمیدیہ سرائے میر
۱۹۹۲ء، ۲۲۱-۲۱۶

۶- شبلی نگارشات دعوت و اصلاح، فکر و نظر علی گڑھ ۱۹۹۳ء، ۲۲۱-۲۱۶

۷- تالیف سیرت النبی پس منظر و پیشکش، فکر و نظر علی گڑھ، شبلی نمبر جون ۱۹۹۶ء، ۲۳۲-۱۹۷

۸- الفاروق اور شاہ ولی اللہ، الفاروق - ایک مطالعہ، علی گڑھ ۲۰۰۲ء، ۱۵۲-۱۳۱

۹- شبلی کی تاریخ نویسی - اصول و طریقہ کار - الفاروق کے حوالے سے، مذکورہ بالا، ۱۹۸-۱۸۷

۱۰- مولانا شبلی کی دینی منزلت، معارف اعظم گڑھ، ستمبر ۲۰۰۵ء، ۱۸۶-۱۶۵، اکتوبر ۲۰۰۵ء، ۴۰-۲۳۵

مولانا سید سلیمان ندوی

(۱۳۷۳-۱۳۰۲ھ/۱۹۵۳-۱۸۸۴ء)

جامع ومؤلف سیرۃ النبی

قدیم اسلامی روایت رہی ہے کہ پیشرووں، استاذوں اور مصنفوں کے ادھورے کاموں کی تکمیل ان کے جانشینوں، شاگردوں اور تکرملہ نگاروں نے کی ہے یا ان کی تصنیفی و تالیفی اور تحقیقی روایات کو آگے بڑھایا ہے۔ یہ روایت تقریباً تمام اسلامی اور دنیاوی علوم و فنون کی رگوں میں جاری ساری رہی ہے۔ تفسیر ہو یا دوسرے علوم قرآنی حتیٰ کہ تدوین متن قرآن مجید میں ہم کو صدیقی روایت کی تکمیل عثمانی روایت میں نظر آتی ہے۔ کتنی ہی تفاسیر یا قرآنیات کی کتابوں کی تکمیل بعد والوں نے کی۔ حدیث و فقہ، ان کے اصول، تاریخ و سیر، کلام و فلسفہ غرض کہ تمام علوم و فنون میں کم و بیش یہ روایت قدیم زمانے میں زیادہ متاخر ادوار میں بالخصوص عصر جدید میں نسبتاً کافی کم نظر آتی ہے۔ علامہ سید سلیمان ندوی جدید و معاصر عہد میں اس قدیم و مستحکم اسلامی روایت کے امین، علمبردار ہی نہ تھے بلکہ اس کے عامل و مبلغ بھی تھے۔ اہل علم پر یہ حقیقت مخفی نہیں کہ مولانا شبلی نعمانی نے اپنی زندگی فانی کے آخری برسوں کی ساری قوت و طاقت سیرت نبوی کی خاکہ سازی، اس کے مواد و کتب کی فراہمی اور اس کی تالیف و تصنیف میں لگادی اور اس میں بھی شبہ نہیں کہ جب سے انہوں نے ناموران اسلام کی سوانح نگاری شروع کی تھی وہ سب سے بڑے نامور، اسلام کے بطل اعظم اور اپنے سب سے بڑے ہیرو کی سوانح و سیرت سے غافل نہ تھے بلکہ کچھ نہ کچھ لکھتے اور کرتے رہے تھے۔ آخر آخر میں وہ اپنی موعودہ سیرۃ النبی کی جلد اول تقریباً مکمل کر چکے تھے۔ اور بعض دوسری جلدوں کا مواد فراہم کر چکے تھے یا ان کے ابواب لکھ چکے تھے۔ بہر

حال ان کی سیرت نبوی کا خاکہ پورا موجود تھا۔ بستر مرگ پر استاذ کل نے اپنے شاگرد رشید کے حوالے اپنی ساری عمر کی کمائی کردی اور تکمیل کا وعدہ لیا۔ علامہ ندوی نے استاذ گرامی کے احسانات عظیم کا قرض اتارنے اور رسول اکرم صلی اللہ علیہ وسلم کی سیرت نگاری کی سعادت پانے کی خاطر ادھورے کام کی تکمیل کی۔ لہذا وہ نگارشات شبلی کے جامع بن گئے اور استاذ مرحوم کے خاکے میں نئے رنگ بھر کر مؤلف و مصنف۔ وہ عہد جدید کے ابن ہشام تھے کہ اپنے استاذ ابن اسحاق کی تحریروں سے اپنی تحریروں / اضافوں کو قوسین میں دے کر ممتاز بھی رکھا اور تالیفات کو مکمل بھی کیا۔

نام و نسب

اپنے نو مسلم استاذ کل کے برخلاف علامہ ندوی خالص عرب اور سید اور ہاشمی النسل تھے۔ ان کا پدری سلسلہ نسب چھتیس واسطوں سے حضرت علی اور رسول اکرم صلی اللہ علیہ وسلم سے ملنے کا شرف حاصل کرتا ہے۔ حضرت علی کے پڑپوتے حضرت محمد باقر بن حضرت زین العابدین علی ان کے ددھیالی جد امجد تھے اور مادری نسب اتنے ہی واسطوں سے حضرت علی اور رسول اکرم صلی اللہ علیہ وسلم سے ملتا ہے اور حضرت علی کے دوسرے پڑپوتے حضرت زید بن حضرت زین العابدین علی بن حضرت حسین ان کے نہالی جد امجد تھے۔ پدری اور مادری نسب کا یہ اختلاف محض ظاہری ہے جو نیچے کی پیڑھی میں نظر آتا ہے ورنہ وہ اصلاً حسینی سید تھے، مادری اور پدری دونوں اعتبار سے۔

سید صاحب کے مورث اعلیٰ مشہد (ایران) کے باسی تھے اور سلطان شہاب الدین غوری کے ہمراہ ہندوستان آئے اور مختلف علاقوں سے ہوتے ہوئے بالآخر یہ خانوادہ بہار کے صدر مقام پٹنہ سے سولہ میل دور دینہ گاؤں میں آباد ہوا۔ یہ قدیم گاؤں آدم گری اور مردم خیزی کے لئے شہرت خاص رکھتا ہے۔ سید ندوی کا خانوادہ بھی علم و فضل، صلاح و تقویٰ اور خدمت و لیاقت کے لحاظ سے ہمیشہ ممتاز رہا۔ اس میں صوفیہ، اتقیاء، علماء، فضلاء، اطباء اور عمال غرضیکہ مختلف علوم و فنون اور میادین حیات کے شہسوار تھے۔ طب کے میدان میں خاص شہرت و لیاقت حاصل کی کہ وہی ان کا وسیلہ معاش بھی تھا اور طریقہ خدمت بھی۔ تصوف و زہد کی روایات بھی اس خاندان میں برابر جاری ساری رہیں۔

سید سلیمان ندوی کے والد ماجد سید ابوالحسن بھی حکیم و طبیب، عالم دین، فاضل علوم اور نقشبندی

ابوالعلائی سلسلہ کے ایک شیخ و بزرگ تھے اور ریاست اسلام پور کے شاہی طبیب بھی۔ ان کے بڑے فرزند سید ابو حبیب طبابت اور زہد و اتقا کے ساتھ بھوپال کے شاہ ابو احمد کے مرید تھے اور سید صاحب سے اٹھارہ برس بڑے تھے۔

سید ندوی کا اصل نام انیس الحسن اور کنیت ابو نجیب رکھی گئی تھی مگر بعد میں ایک طفلانہ کھیل اور رنگونی تاجر سلیمان تاجر کی دین داری و تقویٰ اور شہرت کی بنا پر ان کا نام سلیمان ہو گیا اور بعد میں وہی ان کا اصل نام بن گیا۔ سوانح نگاروں کے بیان میں اختلاف ہے کہ وہ سید ندوی کا اختیار کردہ تھا یا ان کے بزرگوں کا۔ تجزیاتی مطالعہ یہی بتاتا ہے کہ وہ سید ندوی کی فکر و عمل کا ساختہ و پرداختہ تھا۔

ولادت

دیسند (بہار) میں ۲۳ صفر ۱۳۰۲ھ / ۲۲ نومبر ۱۸۸۳ء بروز جمعہ سید سلیمان ندوی اس کے مشہور سادات خاندان میں پیدا ہوئے۔ سید صباح الدین عبدالرحمن نے اپنے مضمون میں یہی تاریخ دی ہے لیکن ان کا یہ کہنا کہ وہ زیدی سادات کے خاندان میں پیدا ہوئے جزوی طور سے صحیح ہے کہ وہ نہالی رشتہ تھا، ان کا اصل خاندان ددھیالی تھا جو جعفری / کاظمی یارضوی تھا۔

تعلیم و تربیت

سید سلیمان نے ابتدائی تعلیم اپنے گھر میں اپنے والد ماجد اور برادر بزرگوار سے پائی اور گاؤں کے ایک معلم خلیفہ انور علی اور مولوی مقصود اکھدوی سے پائی۔ اردو فارسی کی ابتدائی کتابوں کے بعد ”میزان منشعب“ اپنے بڑے بھائی سے پڑھی۔ مزید تحصیل علم کے لئے اپنے والد مرحوم کے پاس اسلام پور گئے اور ۱۸۹۹ء میں پھلواری شریف (پٹنہ) کی خانقاہ مجیبیہ میں سال بھر قیام کے دوران مولانا محی الدین سے عربی کی اور شاہ سلیمان پھلواری سے منطق کی کتابیں پڑھیں۔ پھر در بھنگہ کے مدرسہ امدادیہ میں چند مہینے گزارے اور وہاں طلبہ کی انجمن میں اپنا پہلا مضمون تعلیم نسواں پر پڑھا اور داد حاصل کی۔

۱۹۰۱ء میں دارالعلوم ندوۃ العلماء لکھنؤ میں داخل ہوئے اور پانچ برس کے بعد ۱۹۰۵ء میں تکمیل و فراغت کی سند حاصل کی۔ ندوہ کے اساتذہ میں مولانا سید علی زینی، مفتی عبداللطیف سنبھلی، مولانا شبلی

فقیہ حیراجپوری، مولانا حفیظ اللہ اعظمی، مولانا محمد فاروق چریا کوٹی اور مولانا حکیم عبدالحی کی شاگردی کا شرف پایا۔ مولانا چریا کوٹی کے تلمذ کے رشتہ سے وہ اپنے استاذ الکل مولانا شبلی کے استاذ بھائی بھی بن گئے۔ ۱۹۰۵ء سے وہ علامہ شبلی کے دامن تربیت میں آگئے کہ وہ معتمد تعلیم بن کر ندوہ پہنچے تھے۔ سید ندوی تمام دینی علوم و فنون میں کامل دستگاہ رکھتے تھے۔ قرآن و تفسیر، حدیث و فقہ، منطق و فلسفہ اور کلام و ادب وغیرہ میں بلند پایہ کتب عظیم ترین اساتذہ وقت سے پڑھی تھیں۔ ”میری محسن کتابیں“ نامی مضمون میں سید والا گہر نے اپنی محبوب و منتخب کتابوں کا تذکرہ کیا ہے۔ مولانا شبلی کے زیر اثر انہوں نے اردو عربی مضمون نگاری اور خطابت و تقریر کی بھی انتہائی مشق بہم پہنچائی۔ ایک موقعہ ایسا آیا کہ استاد شبلی نے ان کی برجستہ و خوبصورت تقریر سے متاثر ہو کر ان کے سر پر اپنی دستار فضیلت باندھ دی۔ تعلیم کے دوران ہی ان کی لیاقت و منزلت تسلیم کر لی گئی تھی اور تکمیل کے بعد انہوں نے سب سے اپنی قابلیت اور عبقریت کا لوہا منوالیا۔

مشاغل حیات

خاندان کی روایات کے برعکس سید ندوی نے اپنے استاذ الکل کی خواہش اور اپنے رجحان طبع کے مطابق علمی مشاغل پسند کئے اور طب و حکمت کے مشغلہ کو خیر باد کہہ دیا۔ ۱۹۰۵ء میں سلیمان ندوی ندوہ میں علم کلام اور جدید عربی ادب کے استاد مقرر ہوئے اور اسی کے ساتھ ساتھ الندوہ کے اسٹنٹ ایڈیٹر بھی۔ ۱۹۱۰ء میں علامہ شبلی کے قائم کردہ دفتر سیرت میں علمی معاون (لٹریٹری اسٹنٹ) بنائے گئے اور سیرت نبوی کے مواد کی فراہمی اور تالیف میں تعاون و اشتراک کے حصہ دار بنے۔ ۱۹۱۲ء تک مختلف وقفوں سے وہ الندوہ کے معاون مدیر رہے۔

۱۹۱۱ء میں طرابلس پر اٹلی کے حملہ سے پیدا شدہ صورت حال نے سید سلیمان ندوی کو سیاست کے میدان میں کھینچ بلایا۔ مئی ۱۹۱۳ء سے وہ مولانا ابوالکلام آزاد کے الہلال کی مجلس ادارت میں شریک ہو گئے۔ لیکن جلد ہی وہ واپس کلکتہ سے لکھنؤ مولانا شبلی کے دفتر سیرت چلے گئے اور اسی سال کے اواخر (۱۹۱۳ء) میں مولانا شبلی کی اجازت و ایما سے دکن کالج پونا میں استاد بن گئے اور عربی فارسی کی تدریس میں لگ گئے۔ ۱۹۱۳ء میں مولانا شبلی کی وفات ہوئی تو سید صاحب تمام تدریسی اور تعلیمی مشاغل چھوڑ کر

سیرۃ النبی کی تیاری میں منہمک ہو گئے۔

علامہ شبلی کا ایک حسین خواب دارالمصنفین کا قیام تھا جس کی تمام تیاری انہوں نے پوری کر لی تھی۔ ۱۹۱۵ء میں اسی خاکہ استاذ کے مطابق مولانا مسعود علی ندوی کے انتظامی و انصرامی تعاون اور مولانا عبدالسلام ندوی کے علمی اشتراک سے دارالمصنفین کی بنا اعظم گڑھ میں ڈالی اور اسی میں پیر توڑ کر بیٹھ گئے۔ یہاں تصنیف و تالیف کے ساتھ ساتھ وہ تربیت و تدریس کے فرائض بھی انجام دیتے رہے۔ اور متعدد اہل قلم کی علمی و تالیفی تربیت فرمائی۔ جولائی ۱۹۱۶ء میں دارالمصنفین کے علمی مجلہ ”معارف“ کا اجراء کیا جو آج تک بلا ناغہ جاری ہے۔ جلد ہی دارالمصنفین کو ایک باوقار علمی ادارہ اور تصنیفی اشاعت گھر کا مرتبہ و مقام بخش دیا۔

مولانا سلیمان ندوی اپنے استاذ گرامی شبلی کے سیاسی مسلک کے ہم نوا تھے۔ اس پورے عرصہ میں وہ مولانا عبدالباری فرنگی محلی کے ساتھ سیاسی تحریکات میں حصہ لیتے رہے۔ ۱۹۱۹ء میں مجلس خلافت کے پہلے اجلاس منعقدہ لکھنؤ میں شرکت کی، فروری ۱۹۲۰ء میں مجلس خلافت کے وفد کی قیادت کی اور انگلستان کا سفر کیا۔ سفر یورپ سے واپسی پر ۱۹۲۰ء کے اواخر میں تحریک ترک موالات میں پورے جوش و خروش سے حصہ لیا اور دسمبر میں کانگریس کے ناگپور اجلاس میں شریک ہوئے۔ ۱۹۲۱ء میں کانگریس ورکنگ کمیٹی کے رکن کی حیثیت اجلاس احمد آباد میں شرکت کی۔ ۱۹۲۲ء میں مجلس خلافت کے دوسرے وفد کی قیادت کی اور حجاز تشریف لے گئے۔ ۱۹۲۶ء میں دوسرا وفد خلافت حجاز لے گئے اور موتمر میں شرکت کی۔ ۱۹۲۷ء میں جنوبی ہند کا علمی و تعلیمی سفر کیا۔ ۱۹۲۸ء کے ساردا ایکٹ کی مخالفت کی۔ ۱۹۳۳ء میں انجمن اردوئے معلیٰ کی دعوت پر مسلم یونیورسٹی علی گڑھ کا سفر کیا اور خطبات دئے۔

دارالعلوم ندوۃ العلماء لکھنؤ سے سید صاحب برابر وابستہ رہے۔ وہ اپنے استاذ کے بعد جلد ہی معتمد تعلیم ہو گئے تھے اور ۱۹۵۳ء میں اپنی وفات تک اس کے معتمد رہے۔ وہ اس کے معاملات میں برابر دلچسپی لیتے رہے مگر ۱۹۲۵ء سے زیادہ توجہ صرف کرنی شروع کی۔

۱۹۳۳ء میں بڑودہ، بھروچ، سورت اور ڈابھیل کے تعلیمی اسفار کئے۔ اسی سال اکتوبر میں علامہ اقبال اور سر اس مسعود کے ساتھ افغانستان کا دورہ نادر خاں شاہ کی دعوت پر کیا۔ فروری ۱۹۳۴ء میں جامعہ ملیہ اسلامیہ میں توسیعی خطبات دئے اور بہار کے پبلک سروس کمیشن کے رکن بنے اور متعدد

کانفرنسوں کی صدارت کی اور ملکی اسفار کئے۔ ۱۹۴۳ء میں مسلم یونیورسٹی علی گڑھ نے سید صاحب کو ڈی لٹ کی اعزازی ڈگری دی اور اسی سال مولانا تھانوی کے مرید بن گئے۔ وہ اس کے بعد ۱۹۴۴ء میں گاندھی جی کے ساتھ بہار اور داردھا کے پیکٹ میں شریک ہو کر اردو کو اس کا مقام دلانے کی کوشش کرتے رہے۔ ۱۹۴۶ء میں وہ ریاست بھوپال کے قاضی القضاة اور جامعہ مشرقیہ کے امیر مقرر ہوئے اور ان عہدوں پر اکتوبر ۱۹۴۹ء تک فائز رہے۔ اسی سال حج کیا اور پھر ہندوستان واپس آئے لیکن جلد ہی پاکستان جانے کا فیصلہ کر لیا۔

پاکستان میں

۱۴ جون ۱۹۵۰ء کو علامہ سید سلیمان ندوی پاکستان ہجرت کر گئے اور کراچی میں سکونت اختیار کی۔ ہندوستان کی طرح نئے ملک کے مذہبی، دینی، سیاسی، قومی، علمی، تحقیقی اور تہذیبی مسائل و معاملات سے گہری دلچسپی اور ان میں سرگرم حصہ لیتے رہے۔ اسلامی دستور سازی کے ادارہ تعلیمات اسلام اور علماء بورڈ کے صدر مقرر ہوئے اور پاکستان کی دستوری تاریخ بنانے میں گرانقدر کردار ادا کیا۔ پاکستان ہسٹاریکل کانفرنس کی صدارت ۱۹۵۳ء میں کی اور اردو کی حمایت میں بنگالی متعصبوں کے ہاتھوں سر بازار سوا ہوئے، ہندوستان کا دورہ کیا اور اعزہ سے ملاقاتیں کیں۔ پاکستان پہنچ کر علیل ہو گئے، علالت ان کی پرانی تھی جو شدت اختیار کر گئی۔

وفات

بالآخر ۱۴ ربیع الاول ۱۳۷۳ھ/۲۲ نومبر ۱۹۵۳ء کو ۷۱ سال کی عمر میں اپنے رب سے ملاقات کے لئے روانہ ملک عدم ہوئے اور مولانا شبیر احمد عثمانی کے پہلو میں اسلامیہ کالج کے حقیہ میں مدفون ہوئے۔ سید صاحب کا تمام عالم اسلام میں زبردست ماتم کیا گیا۔

آل اولاد

علامہ سید سلیمان ندوی نے اپنی حیات میں اپنی مرضی سے اور بزرگوں کی خوشی کی خاطر تین شادیاں کیں۔ ۱۹۰۴ء میں پہلی شادی بنت عم سے ہوئی اور تیرہ برس کی رفاقت کے بعد ۱۹۱۷ء میں ان کا

انتقال ہو گیا۔ ان سے متعدد اولادیں ہوئیں لیکن صرف ایک دختر نیک اختر سیدہ اور ایک فرزند ابوسہیل زندہ بچے۔ ان میں سے سیدہ اپنے شوہر کے بعد سید صاحب کو جواں مرگی کا داغ دے گئیں۔ ۱۹۲۰ء میں والد ماجد کے اصرار مسلسل پر دوسری شادی کی مگر یہ اہلیہ صرف ڈیڑھ سال ساتھ دے سکیں، ان سے کوئی اولاد نہیں ہوئی۔ تیسری شادی ۱۹۲۳ء کو مظفر پور کے ایک سادات خاندان کی خاتون سے کی جن سے چار صاحبزادیاں شمیمہ، شکیلہ، شمیمہ اور تارا ہوئیں جو ماشاء اللہ زندہ رہیں اور صاحب آل اولاد ہوئیں۔ ان کے وارث فرزند ڈاکٹر سلمان ندوی ہیں جو صاحب علم شخص ہیں اور جنوبی افریقہ میں ڈربن یونیورسٹی میں اسلامیات کے پروفیسر ہیں اور علمی خدمات انجام دیتے رہے ہیں۔

تصانیف

علامہ سید سلیمان ندوی نے مختلف موضوعات پر بعض مختصر اور کئی ضخیم کتابیں تالیف کیں۔ ان کی کتابیں بالخصوص سیرۃ النبی اسلام کا دائرۃ المعارف (انسائیکلو پیڈیا) ہے۔ تصنیف و تالیف خاص کر مضمون نگاری کا سلسلہ ان کی تعلیم کے ابتدائی مراحل میں ہی شروع ہو گیا تھا۔ ان کی فطری صلاحیتوں کو ندوہ کی فضا اور مولانا شبلی کے فیض نے ایسی جلادی کہ وہ اپنے استاذ گرامی کے صحیح جانشین بنے۔ ان کی تالیفات نئی راہ، انوکھی ایچ، گہری تحقیقات، نادر بصیرت اور ہمہ جہت علمی شغف کی شہادت دیتی ہیں۔ یوں تو ان کے موضوعات کئی تھے لیکن استاذ گرامی کے زیر اثر سیرت و تاریخ ان کی امتیازی خصوصیت بن گئی۔ ذیل میں ان کی تصانیف کی ایک فہرست پیش ہے:

۱۔ دروس الاواب: ندوہ میں عربی کے استاد مقرر ہونے کے بعد ۱۹۰۸ء کے بعد کسی وقت دو جلدوں میں لکھی، وہ درسی کتاب ہے۔

۲۔ لغات جدیدہ: عربی زبان کے جدید الفاظ و معانی پر مشتمل ایک لغت لکھی۔ ۱۲۵۰-۱۹۱۰ء کے درمیان مرتب ہوئی۔

۳۔ ارض القرآن، سیرۃ النبی، کے مقدمہ یا ابتدائی تاریخ عرب کے باب کے طور پر اس کی تالیف شروع کی مگر وہ اتنی وسیع ہوئی کہ بجائے خود ایک کتاب بن گئی۔ اپنے موضوع پر نادر کتاب ہے اور ان تمام اقوام، قبائل، علاقوں وغیرہ کی تاریخ پیش کرتی ہے جن کا ذکر قرآن مجید میں آیا ہے یا

جو عرب تہذیب و ثقافت سے تعلق رکھتے ہیں۔ اس کی جلد اول ۱۹۱۷ء میں اور دوسری ۱۹۱۸ء میں دارالمصنفین اعظم گڑھ سے شائع ہوئی۔ ۱۹۳۶ء میں مولوی مظفر الدین ندوی نے انگریزی میں ترجمہ کیا۔

۴۔ سیرۃ النبی جلد اول: ۱۹۱۸ء میں دارالمصنفین اعظم گڑھ بطور مرتب و جامع شائع کی۔ وہ مولانا شبلی کی تالیف ہے لیکن اس میں خاصے اضافے اور حواشی و تعلیقات جامع کے قلم سے ہیں۔

۵۔ سیرۃ النبی جلد دوم: ۱۹۲۰ء میں اپنے ادارہ سے چھاپی۔ کتاب کا بیشتر حصہ مولانا شبلی کے قلم سے ہے اور تقریباً ایک تہائی حصہ سید ندوی کے اضافات و تعلیقات و حواشی کی صورت میں ہے۔

۶۔ سیرت عائشہ: سید ندوی کی اپنی تصنیف ہے جو استاذ گرامی کی زندگی ہی میں تیار ہو گئی تھی مگر شائع ۱۹۲۰ء ہی میں ہوئی، بلاشبہ وہ حضرت صدیقہ کی سوانح و خدمات پر بہترین کتاب ہے۔ علامہ اقبال اس کو ”سرمہ سلیمانی“ اور ”مفید اضافہ“ کہا کرتے تھے۔ اب اس کا ایک محقق عربی ترجمہ بھی شائع ہو گیا ہے۔

۷۔ سیرۃ النبی جلد سوم: معجزات پر ہے اور خالص سید ندوی کی تالیف ہے، اپنے موضوع پر بے مثال و لا جواب ہے، ۱۹۲۲ء میں چھپی۔

۸۔ خطبات مدراس: سیرت نبوی پر آٹھ خطبات کا مجموعہ ہے جو مدراس مسلم ایجوکیشنل سوسائٹی کی دعوت پر دئے تھے۔ اس میں سیرت نبوی کو بطور اسوہ و نمونہ پیش کیا ہے۔ بلاشبہ وہ مختصر کتاب ہے تاہم سیرت کا عطر کشید کر کے پیش کرتی ہے۔ وہ زبان و بیان کے لحاظ سے بھی ایک شاہکار ہے۔ ۱۹۲۵ء میں شائع ہوئی۔ مولانا محمد ناظم ندوی نے الرسالة المحمدیہ کے عنوان سے عربی میں اور Living Prophet کے نام سے انگریزی میں سعید الحق دیسوی نے ترجمہ کیا۔

۹۔ عرب و ہند کے تعلقات: اپنے موضوع پر بہترین کتاب ہے۔ ہندوستان اکیڈمی الہ آباد کے دعوت نامہ پر جو خطبات دئے وہ کتاب کی صورت اختیار کر گئے۔ ۱۹۲۹ء میں شائع ہوئی، الہ آباد سے پھر دارالمصنفین سے، انگریزی ترجمہ سعید الحق دیسوی نے شائع کیا۔

۱۰۔ عربوں کی جہاز رانی: بھی خطبات کا مجموعہ ہے جو سید صاحب نے حکومت بمبئی کے شعبہ تعلیم کی

- دعوت پر دئے تھے۔ چار خطبات ہیں اور اپنے موضوع کو پوری طرح سے پیش کرتے ہیں۔ سید صاحب نے اس میں اسلامی جغرافیہ نویسی کی طرح نوڈالی ہے، ۱۹۳۱ء میں شائع ہوئی۔
- ۱۱۔ سیرۃ النبی جلد چہارم: ۱۹۳۳ء میں شائع کی جو منصب نبوت کے موضوع پر ہے اور سچ مچ اس دقیق موضوع کو پانی کرتی ہے۔ اس میں اسلامی عقائد کی تشریح و تعبیر قرآن و حدیث اور دوسرے اسلامی مصادر کے ساتھ ساتھ عقل و درایت کی بنیاد پر کی گئی ہے۔
- ۱۲۔ خیام: بھی ۱۹۳۳ء ہی میں شائع ہوئی۔ سید صاحب نے پہلی بار خیام کو شاعر خرابات و خمریات کی سطح سے اٹھا کر عالم و فلسفی اور سائنس دان کی بلند سطح پر پہنچا دیا۔ بقول علامہ اقبال خیام پر اب کوئی وقع اضافہ نہ ہو سکے گا۔
- ۱۳۔ سیرۃ النبی جلد پنجم: بھی ۱۹۳۵ء میں ہی چھپی، وہ اسلامی عبادات کی تشریح کرتی ہے اور فن کو مزید بلندیوں سے روشناس کرتی ہے۔
- ۱۴۔ سیرۃ النبی جلد ششم: ۱۹۳۹ء میں دارالمصنفین نے شائع کی۔ وہ اسلامی اخلاق پر ایک حسین و عظیم دائرۃ المعارف ہے۔
- ۱۵۔ نقوش سلیمانی: سید ندوی کے ان خطبات و مقالات کا مجموعہ ہے جو انہوں نے اردو کانفرنسوں میں پڑھے تھے یا اردو زبان و ادب و تاریخ پر متفرق رسائل و مجلات میں لکھے تھے۔ ۱۹۳۹ء میں شائع ہوئی۔
- ۱۶۔ رحمت عالم: بچوں کے لئے سیرت کی درسی کتاب لکھی جو بہت مقبول ہوئی۔ وہ ۱۹۴۰ء میں شائع ہوئی۔
- ۱۷۔ حیات شبلی: علامہ ندوی کی زندگی میں شائع ہونے والی آخری کتاب ہے جو ۱۹۴۳ء میں منظر پر آئی۔ وہ ان کے محبوب استاذ کی بہت مفصل و مدلل سوانح عمری ہے۔ وہ مسلم ہندوستان کی تمدنی، تہذیبی اور علمی تاریخ بھی پیش کرتی ہے۔
- ۱۸۔ برید فرنگ: سید ندوی کے ان مکاتیب کا مجموعہ ہے جو انہوں نے انگلستان سے لکھے تھے۔ ۱۹۵۲ء میں مکتبہ الشرق کراچی سے شائع ہوئی۔
- ۱۹۔ مقالات سلیمان: کے نام سے سید صاحب مرحوم کے مختلف مقالات و مضامین کو کتابی شکل میں

شائع کیا گیا ہے۔ اس کے مرتب شاہ معین الدین ندوی وغیرہ ہیں اور اب تک اس کی تین جلدیں شائع ہو چکی ہیں۔

۲۰۔ مکاتیب سلیمان: کے نام سے مسعود عالم ندوی نے سید صاحب کے خطوط کو ۱۹۵۴ء میں مکتبہ چراغ راہ کراچی سے چھاپا جو ان کے نام لکھے گئے تھے۔

۲۱۔ یاد رفتگان: علامہ ندوی نے معارف میں جن عظیم شخصیات کی وفیات لکھی تھیں ان کو سید ابو عاصم نے اس عنوان سے مکتبہ الشرق کراچی سے ۱۹۵۵ء میں چھاپا ہے۔

۲۲۔ مکتوبات سلیمانی: عبد الماجد دریابادی کے نام تحریر کردہ خطوط سلیمانی ہیں جو مکتوب الیہ نے دو جلدوں میں شائع کر دئے۔ ۶۷-۱۹۶۳ء

۲۳۔ سیرۃ النبی ہفتم: سید ندوی مرحوم کے چند مضامین کا مجموعہ ہے جو اسلام کے سیاسی نظام و تصورات سے بحث کرتا ہے۔ مؤلف گرامی سیرت کی بقیہ جلدیں مکمل نہیں کر سکے۔ ان کے چند مضامین جو وفات کے بعد ملے وہ دارالمصنفین نے مرتب کر کے کتابی شکل میں ۱۹۸۳ء میں چھاپ دئے۔

۲۴-۲۵۔ حیات امام مالک اور خواتین اسلام کی بہادری کے عنوان سے سید صاحب نے بعض مضامین الندوہ میں شائع کئے تھے۔ وہ بعد میں کتابی شکل میں شائع کر دئے گئے اور بہت مقبول ہوئے۔ ان کے بعض اور مضامین و مقالات کو رسالہ یا کتابی شکل میں شائع کیا گیا ہے۔

مقام و مرتبہ

علامہ اقبال نے سید سلیمان ندوی کو مولانا شبلی کے بعد استاذ الکل کا لقب دیا تھا اور اسلامی، دینی، فقہی اور دوسرے موضوعات پر حتیٰ کہ اشعار/عروض و فن شعر پر بھی وہ سید صاحب سے ہی رجوع کرتے تھے اور ان کی آراء و تشریحات کا بہت احترام کرتے تھے۔ ندوہ اور ندوی طبقہ میں وہ سید الطائفہ کے نام سے معروف ہیں۔ مولانا شبلی ان پر فخر کرتے تھے اور ”ندوہ نے ایک سید سلیمان کو پیدا کیا“ اس کو ندوہ کے لئے بس سمجھتے تھے۔ علامہ اقبال نے ان کو ”جوئے شیر اسلامیہ کا فرہاد“ قرار دیا ہے اور کبھی ان کو سید العلماء اور بحر العلوم بتایا ہے۔ ان کے تمام معاصر علماء و فضلاء ان کی عبقریت کے قائل و معترف تھے حتیٰ

کہ ان کے شیخ و پیر مولانا اشرف علی تھانوی ان کے علمی مقام، تحقیقی منزلت کے ساتھ ان کی روحانی بزرگی کو برملا مانتے تھے۔ معارف سلیمان نمبر میں ایک صاحب علم نے لکھا ہے کہ مولانا سید سلیمان ندوی رحمۃ اللہ علیہ کی نسبت یہ کہنا کہ وہ ایک بہت بڑے محقق، نامور مصنف، بلند پایہ عالم اور صاحب طرز انشا پرداز تھے ایک عام اور معمولی پیرایہ بیان ہے جس سے مولانا کا اصل مقام اور رتبہ متعین نہیں ہوتا اور نہ ان کا صحیح حق ادا ہوتا ہے۔ حقیقت یہ ہے کہ بیسویں صدی میں ہندوستان کی اسلامی سوسائٹی کے ذہن و فکر اور یہاں کے تعلیم یافتہ طبقہ میں... نصف صدی کے اندر مذاق تصنیف و تالیف، طریق فکر و استدلال اور تہذیبی امیال و اعمال کے اعتبار سے جو عظیم الشان انقلاب ہوا ہے مولانا رحمۃ اللہ علیہ کی شخصیت اور ان کے علمی و عملی کارناموں کو اس میں بڑا دخل ہے۔

طریقہ تالیف

مولانا سید سلیمان ندوی کی سیرت نگاری میں دو مختلف حیثیتیں ہیں: ایک جامع و مدون کی اور دوسری مؤلف و مصنف کی۔ سیرۃ النبی شبلی کی اولین دو جلدوں میں وہ خالص جامع ہیں اور بقیہ جلدوں میں طبعاً زاد مؤلف و مصنف۔ ان کا لازمی نتیجہ یہ ہوا کہ ان کا طریقہ تالیف دو نوعیت اختیار کر گیا۔ جامع کی حیثیت سے انہوں نے اپنے استاذ امام کے متن و فکر کی پیروی کی اور ان کی عبارت جوں کی توں رہنے دی بلکہ اتنی احتیاط برتی کہ اپنے اضافی پیوندوں کو قوسین میں رکھ کر اصل متن مؤلف سے بالکل جدا رکھا اور مصنف و مؤلف کی حیثیت سے بقیہ جلدوں میں ان کو اس متن و اضافہ کے فرق کرنے کی ضرورت نہ پڑی۔

جامع کی حیثیت سے سید سلیمان ندوی کا طریقہ تالیف یہ ہے کہ وہ اپنے متن کی تشنہ عبارتوں کو پورا کرتے ہیں۔ یہ اضافہ سلیمانی کبھی ابتدا میں آتا ہے اور کبھی درمیان میں۔ ابتدا میں آنے والا اضافہ بالعموم تمہیدی نوعیت کا ہوتا ہے اور درمیان میں پیوست کئے جانے والا اضافہ معلومات میں اضافہ کی صورت رکھتا ہے۔ اس کے علاوہ وہ بعض مقامات پر اپنے خاصے طویل اضافات فرماتے ہیں اور وہ متن میں اصل میں پوری طرح کھپا دئے جاتے ہیں تاکہ بیانیہ سیرت مربوط و مکمل ہو جائے۔ ایسا ان مقامات پر ہوا ہے جہاں مؤلف اصل نے صرف عنوان لکھ دیا تھا یا چند اشارے تحریر کئے تھے اور ان خطوط رہنما کی اساس پر جامع گرامی نے پورا موضوعاتی بیان اضافہ کر کے شامل متن کر دیا۔

وہ خالص استاذ پرست جامع ومدون نہ تھے۔ مصنف اول سے ان کو جن مقامات پر اختلاف فکر و نظر ہوا وہاں انہوں نے اپنے نقطہ نظر کو واضح کیا۔ یہ وضاحت سلیمانی اکثر و بیشتر حواشی کی زینت بنی ہے۔ ابن ہشام نے ابن اسحاق کے متن کے بعد ہی اپنی ہی بات کہی تھی۔ اختلاف روایات یا تنوع فکر و خیال کے نتیجے میں جامع گرامی کو مصنف اول پر جا بجا نقد بھی کرنا پڑا ہے۔ یہ تمام تنقیدات سلیمانی بھی حواشی میں آئی ہیں اور خاصی مفصل و مدلل بھی ہیں۔ اسی طرح حوالوں کا معاملہ ہے، مصنف اول بہت سے بیانات و واقعات کو روایات و آثار سے مدلل و مستند نہ کر سکے تھے یا حوالے دینے سے چوک گئے۔ ان حوالوں کا خاصا اضافہ جامع سید نے حواشی میں کیا ہے۔

سیرۃ النبی شبلی کے جامع ومدون کی حیثیت سے حضرت سید نے جو اضافات کئے ہیں خواہ وہ صحیح روایات و افکار کی نشاندہی متعلق ہوں یا تشنہ بیانات کی تکمیل سے یا حواشی و حوالے کے ذریعہ سے یا استاذ امام کی فکر پر نقد و تبصرہ کی صورتوں میں ان میں سے بیشتر میں جامع گرامی کی رائے سے اتفاق کیا جاسکتا ہے لیکن ہر جگہ شبلی نعمانی معرض نقد و نظر میں نہیں آتے۔ بہت سے مقامات مصنف اول کا نقطہ نظر صحیح لگتا ہے۔ اسی طرح نقد و اختلاف کا معاملہ ہے۔ جامع گرامی نے اپنی صوابدید سے ان کا اضافہ فرمایا ہے۔ ضروری نہیں بلکہ عین ممکن ہے کہ مصنف اول کو ان سے قطعی اتفاق ہوتا اور دوسرے اہل علم کو بھی نہیں ہے۔ بعض مقامات پر جامع گرامی بھی چوک گئے ہیں۔

اپنی سیرۃ النبی میں مولانا شبلی نے خاص تفردات کے علاوہ دو مختلف فیہ معاملات میں علماء و اہل علم کے کسی نہ کسی طبقہ سے اتفاق کیا ہے اور ان کا نقطہ نظر قبول کیا ہے۔ اس کے بالمقابل جامع گرامی نے جمہور علماء کا نقطہ نظر پیش کر کے اس کی صحت پر اصرار کیا ہے۔ مثلاً مسلم نام رکھنے کے سلسلہ میں دو اقوال مفسرین کہ اللہ تعالیٰ نے نام رکھایا حضرت ابراہیم علیہ السلام نے، ان کو ذبح اسماعیل کا خواب صادق رویائے عینی تھا یا رویائے تمثیلی، جناب ابوطالب کا انتقال کفر پر ہوا یا ایمان پر، رضاعت ثویبہ میں شبلی ان کے کنیز ابولہب ہونے کے قائل نہ تھے مگر سید صاحب نے حاشیہ میں وہ اضافہ کر دیا ہے۔

مصنف اصلی اور جامع گرامی دونوں کا بہت سے معاملات پر فکری اتفاق تھا لہذا جامع گرامی نے اپنے استاذ امام کے بعض تاریخی تسامحات یا تعبیرات کی تصحیح نہیں کی۔ ان کے خیال میں فکر شبلی ہی صحیح تھی حالانکہ تاریخی تناظر میں وہ میزان میں صحیح نہیں تلتی مثلاً بنو ہاشم و بنو امیہ کی افسانوی رقابت اور اس کے

پس منظر میں عبدالمطلب ہاشمی کی وفات کے بعد اموی اکابر کا عروج یا حضرت ابوسفیان اموی کی مخالفت اسلام یا فوجی کارروائیوں کی بنیادی وجہ۔ اسی طرح ہاشمی خاندان کی طرف دونوں کا ذاتی میلان بھی ان کی تعبیر کو متاثر کرتا ہے۔ ولادت نبوی کے ضمن میں دونوں نے محمود فلکی کی تعبیر و تعین تاریخ قبول کر لی ہے جو جمہور علماء کے اجماعی قول کے خلاف ہے۔

بعض مقامات پر جامع گرامی متن میں تشنگی دور کرنے سے قاصر رہ گئے جیسے اجداد خاص کروالدین ماجدین کے بارے میں معلومات کافی کم ہیں، حضرت ثویبہ اور حضرت حلیمہ کی رضاعت میں بعض معلومات اور ہونی چاہئے تھیں۔ شبلی گرامی نے موخر الذکر کی رضاعت کے برکات نہیں گنائے اور سید صاحب نے بھی اس پر توجہ نہیں دی۔ اولاد حلیمہ سعدیہ کا حوالہ دینے سے بھی دونوں چوک گئے۔ حضرت آمنہ کے سفر مدینہ کا بیان بھی تشنہ ہے، وہ جناب عبدالمطلب ہاشمی کا سفر تھا اور بہو اور پوتے ان کے ہمراہ تھے، کفالت نبوی میں دادا کا کردار مختصر ترین ہے اور دوسرے حقیقی چچا زبیر بن عبدالمطلب کا حوالہ مفقود ہے، شام و یمن کے اسفار نبوی میں بھی حضرات زبیر و عباس کا ذکر نہیں آیا جبکہ روایات میں موجود ہے۔ بحیرار اہب کے قصہ کو دونوں نے لن ترانی ثابت کیا ہے۔ فجار کی جنگ اور دوسرے غزوات کے حوالے سے قتال نبوی پر دونوں کے بیانات تشنہ ہیں۔ حضرت ورقہ کی اولین تصدیق نبوی کے فقرے کی صحیح تعبیر میں جامع گرامی نے غلطی کی، احناف اور حنیفیت دونوں کے بارے میں مزید معلومات ہونی چاہئے تھیں۔ مکی مواخات کا ذکر بھی جامع گرامی نہیں بڑھا سکے، ایسے بہت سے مقامات ہیں جن کا ذکر طول کلام کا موجب ہوگا۔

حضرت سید صاحب نے بلاشبہ ان تمام تسامحات کے باوجود شبلی کی سیرۃ النبی کی صحیح صورت گری کی اور یہ ان ہی کا خون جگر تھا جس نے شبلی کے ناتمام کام کو تمام کر دیا اور اپنے اضافات، تبصروں اور حوالوں سے کتاب ناقص کو کامل کر کے اس کی قدر و قیمت بڑھادی۔ بلاشبہ جامع کی حیثیت سے سید سلیمان ندوی کا کارنامہ مصنف اول سے کسی طرح فرود تر نہ تھا بلکہ دوسرے کا کام پورا کرنا کچھ زیادہ ہی مشکل تھا۔ اسی کے ساتھ یہ حقیقت ہے کہ جامع گرامی کو اگر صحیح متن کتاب اور رہنما خطوط اور اصل خاکہ سیرت نہ ملا ہوتا تو وہ کتاب سیرۃ کی تکمیل نہ کر پاتے۔ بحیثیت مصنف ان کی بقیہ جلدیں بلاشبہ ان کی اپنی نگارشات اور تحقیقات پر مبنی ہیں مگر ان کی بنیاد و اساس شبلی کی قائم کردہ ہے۔ جلد سوم تا ہفتم

میں حضرت سید ایک طبعزاد مصنف کی حیثیت سے عظیم ترین معیار تصنیف و تالیف پر فائز نظر آتے ہیں۔ ان کی تمام جلدیں اعلیٰ تحقیقات، صحیح نقطہ نظر، بہترین ترجمانی، شاندار نقد و تبصرہ اور عظیم مصادر سے معلومات کے اخذ و قبول اور بہت ہی سلیس اور شاندار اسلوب کی عکاس ہیں۔ انہوں نے شبلی کے اسلوب سیرت اور زبان ادا میں سلیمانی اسلوب و ادا کو اس طرح ملا دیا ہے کہ ان کو مجمع البحرین کہا جاسکتا ہے جس کے درمیان کوئی حجاب فاصل نہیں۔

مصادر و ماخذ

آفاق صدیقی مرتب اورنگ سلیمان، مجلس علوم اسلامیہ کراچی ستمبر ۱۹۸۵ء

آل احمد سرور، تنقیدی اشارے، لکھنؤ ۱۹۳۹ء

اختر راہی، کتاب نامہ سید سلیمان ندوی

اختر علی، ”سید سلیمان ندوی اور ان کی علمی و ادبی اور دینی خدمات“ مقالہ برائے ڈاکٹریٹ پنجاب یونیورسٹی لاہور، غیر مطبوعہ۔

امداد صابری، علامہ سید سلیمان ندوی کی قرآنی غلطیاں، دہلی ۱۹۴۳ء

حبیب الرحمن، خطبات مدراس پر ایک نظر، مکتبہ فنکدہ میرپور خاص (غیر مورخہ)۔

خلیق انجم (مرتب)، سید سلیمان ندوی، انجمن ترقی اردو ہند، نئی دہلی

خورشید نعمانی، دارالمصنفین اعظم گڑھ کی ادبی خدمات، عبدالحق فلیٹس بمبئی (غیر مورخہ)

خورشید الاسلام، تنقیدیں، انجمن ترقی اردو ہند ۱۹۶۳ء

ذوالفقار حسین بخاری، ”سید سلیمان ندوی، تحقیقی و تنقیدی مطالعہ“ مقالہ برائے ایم اے، پنجاب یونیورسٹی لاہور، غیر مطبوعہ

رئیس احمد جعفری، مجلہ ریاض، کراچی سلیمان نمبر، مارچ ۱۹۵۳ء

رشید احمد صدیقی، مقالہ ”مولانا سید سلیمان ندوی“ ہم نفسان رفتہ، مکتبہ جامعہ، نئی دہلی

سید سلیمان ندوی، مقدمہ برید فرنگ، لاہور، ۱۹۵۲ء مقدمہ ارمغان سلیمان، کراچی

- سید صباح الدین عبدالرحمن، مقالہ ”سلیمان ندوی“ اردو دائرہ المعارف اسلامیہ دانش گاہ، پنجاب لاہور
 صبیح محسن، مجلہ بہ یادگار علامہ سید سلیمان ندوی، دینہ ایسوسی ایشن، کراچی، ۱۹۷۶ء
 عبدالقوی دیسوی، یادگار سلیمان، بہار اردو اکیڈمی پٹنہ، ۱۹۸۴ء
 طاہر تونسوی، اقبال اور سید سلیمان ندوی لاہور، ۱۹۷۷ء
 عتیق احمد صدیقی (مرتب)، سید سلیمان ندوی، شعبہ اردو مسلم یونیورسٹی، علی گڑھ، ۱۹۸۴ء
 محمد اکرام، شبلی نامہ، تاج آفس بمبئی (غیر مورخہ)
 غلام محمد، تذکرہ سلیمان، کراچی، ۱۹۶۰ء
 محمد اشرف، سلوک سلیمانی، لاہور، ۱۹۶۹ء
 محمد عبداللہ چغتائی، اقبال اور سید سلیمان ندوی، لاہور، ۱۹۵۶ء
 محمد نعیم صدیقی، علامہ سید سلیمان ندوی، شخصیت و ادبی خدمات، مکتبہ فردوس، مکارم نگر، لکھنؤ، ۱۹۸۵ء
 محمد نعیم ندوی، دبستان شبلی کی علمی و ادبی خدمات، مقالہ ڈاکٹریٹ سندھ۔
 مسعود عالم ندوی، مکاتیب سلیمان، مکتبہ چراغ راہ کراچی، ۱۹۵۴ء یونیورسٹی حیدرآباد، غیر مورخہ
 مسعود الرحمن خاں و محمد حسان خاں (مرتبین)، مطالعہ سلیمانی، دارالعلوم تاج المساجد بھوپال، ۱۹۸۶ء
 معین الدین احمد ندوی (شاہ)، حیات سلیمان، اعظم گڑھ، ۱۹۷۳ء
 معین الدین احمد ندوی (شاہ)، معارف سلیمان نمبر، اعظم گڑھ، ۱۹۵۴ء
 محمد یسین مظہر صدیقی، مقالات مذکورہ در خاکہ شبلی نعمانی

سیرۃ النبی تالیف شبلی نعمانی و سلیمان ندوی

ڈاکٹر انور محمود خالد مولف ”اردو نثر میں سیرت رسول صلی اللہ علیہ وسلم“ نے کتاب شبلی و سلیمان کے تعارف میں پہلا جملہ لکھا ہے: ”اس عہد کی سب سے اہم کتاب مولانا شبلی نعمانی (۱۸۵۷-۱۹۱۴ء) اور سید سلیمان ندوی (۱۸۸۴-۱۹۵۳ء) کی مشترکہ تصنیف سیرۃ النبی ہے“ اور اپنے تجزیاتی مطالعہ کا خاتمہ اس جملہ سے کیا ہے۔ ”چنانچہ ہمیں اختر وقار عظیم کا ہمنوا ہو کر کہنا پڑتا ہے کہ ”آج تک ”سیرۃ النبی“ سے زیادہ محققانہ، عمدہ اور جامع المعلومات کتاب رسول کریم پر نہیں لکھی گئی۔“ درمیان میں یہ بھی اعتراف کیا ہے: ”بیشتر نقادوں نے سیرۃ النبی کو اپنے موضوع پر سب سے زیادہ مکمل اور جامع تصنیف قرار دیا ہے بلکہ بعض نے تو یہ بھی کہا ہے کہ اس کا جواب دنیا کی کسی زبان میں نہیں ہے۔“ خود علامہ شبلی کی خود شناسی تھی کہ ”اگر مرنہ گیا اور ایک آنکھ بھی سلامت رہی تو انشاء اللہ دنیا کو ایک ایسی کتاب دے جاؤں گا جس کی توقع کئی سو برس تک نہیں ہو سکتی۔“ شیخ محمد اکرام کا تبصرہ ہے: ”حیات نبوی کی پہلی ڈیرھ جلد انہوں نے جس محنت، دقت نظر، وسیع علمیت، غور و فکر، حسن استدلال اور ادبی شان کے ساتھ لکھی ہے، اس کی مثال عالم اسلامی کے ادب میں مشکل سے ملے گی۔“ شبلی کی سیرۃ النبی پر ایک دوسرے قابل ذکر سیرت نگار مولانا عبدالرؤف دانا پوری کا تبصرہ ہے: ”اردو میں سیرت پر بہتر کتاب صرف ایک ہی اب تک لکھی گئی ہے یعنی مولانا شبلی کی سیرت نبوی“۔ اس پر تحسینی تبصرے اور تعریفی جائزے بہت ہیں جو اس کی قدر و قیمت اجاگر کرتے ہیں۔

اس کے برعکس سیرۃ النبی خاص کر شبلی کی تالیف خاص پر سخت نکتہ چینی اور شدید تنقید بھی کی گئی ہے اور اس کے کمزور پہلوؤں کی نشاندہی بھی کی گئی ہے۔ کسی نے اس کو روحانیت سے عاری بتایا ہے، کسی

کے نزدیک اس کے کئی مباحث تشنہ ہیں، کچھ شاعرانہ زبان کے شاکی ہیں، بعض کو ان کے مآخذ و مصادر کی روایات کے صحیح استعمال نہ کرنے پر اعتراض ہے، بہت سے ایسے ہیں جو ان کے تجزیوں اور تنقیدوں پر چین بہ چین ہیں۔ متعدد ایسے ہیں جن کو سوانح نگاری میں غیر متعلق مباحث یا توسیع نگاری پر اعتراض ہے۔ ایسے بھی کچھ ہیں جو کتاب سے کچھ زیادہ صاحب کتاب کو ہدف تنقید بناتے ہیں اور ذاتی حملے کرتے ہیں۔ بہر حال تحسین و تعریف کے دوش بدوش تنقید و تعریض بلکہ تنقیص کا باب بھی کھلا ملتا ہے۔ حقیقت یہ ہے کہ شبلی نعمانی کی سیرۃ النبی اپنی تمام خامیوں، تشکیوں اور کمزوریوں کے باوجود عظیم ترین کتاب سیرت ہے جس سے ان کے ناقدین اور حاسدین بھی مستغنی نہیں رہ سکتے۔

شبلی سلیمان کی سیرۃ النبی کی جلد اول ۱۹۱۸ء میں دارالمصنفین اعظم گڑھ سے شائع ہوئی تھی۔ دوسری ۱۹۲۰ء میں، تیسری ۱۹۲۲ء میں، چوتھی ۱۹۳۲ء، پانچویں ۱۹۳۵ء میں، چھٹی ۱۹۳۸ء میں اور ساتویں جلد ۱۹۸۰ء میں۔ پاکستان میں اس کا ایک نیا عکسی ایڈیشن چار جلدوں میں شائع ہوا اور وہ تمام جلدوں پر مشتمل ہے۔ جلد ہفتم محمد سعید اینڈ سنز کراچی نے شائع کیا ہے۔ ہمارے تبصرہ و جائزے میں جو طباعت پیش نظر ہے وہ اعظم گڑھ کی چوتھی طباعت ۱۹۸۳ء ہے۔

جلد اول سرورق کے بعد ”دیباچہ طبع چہارم سیرۃ النبی صلی اللہ علیہ وسلم جلد اول“ کے عنوان سے شروع ہوتی ہے اور وہ جامع سلیمان ندوی کا نوشتہ ہے جس طرح دیباچہ طبع دوم اور دیباچہ طبع اول ہے۔ ان تینوں دیباچوں میں جامع مؤلف نے حمد و صلوة کے بعد چند وضاحتیں کی ہیں جیسے مسودہ سے مبیضہ کی صحت طبع اول وغیرہ میں نہ جانچنا، طبع چہارم میں تقابل کے بعد غلطیوں کو دور کرنا، مؤلف کی عبارت سے جامع کے اضافات کو قوسین کے ذریعہ ممتاز و علیحدہ کرنا، نئے مآخذ سے حواشی میں اضافے کرنا، کتاب کی مقبولیت پر شکر الہی ادا کرنا، بیگم بھوپال کی مالی امداد کا شکر یہ ادا کرنا، مؤلف شبلی کی تالیف سیرت کا آغاز بتانا، جلد اول اور جلد دوم کے اختتامی مباحث کی تصریح کرنا وغیرہ (۱۰-۱)۔ پھر جلد اول کی مفصل فہرست مضامین ہے جو نئے صفحات سے شروع ہوتی ہے (۱۰-۱)۔ اس کے بعد شبلی کا سرنامہ کتاب (تحریر کردہ شوال ۱۳۳۰ھ) ہے۔

شبلی کا متن کتاب ان کے مقدمہ سے شروع ہوتا ہے جس کا عنوان کوئی نہیں۔ یہ مقدمہ بہت مفصل و تحقیقی ہے اور اس کے ذیلی مضامین و عنوانات یہ ہیں: سیرت نبوی کی تالیف کی ضرورت، جس کا

مذہبی اور علمی پہلو اجاگر کیا گیا ہے۔ علم کلام کی حیثیت سے سیرۃ کی ضرورت، حاشیہ میں سیرت، مغازی اور حدیث کے تعلق، فرق اور محدثین و اہل سیر کے طریقوں پر مفصل بحث ہے اور اسلامی سیرت نگاری کا امتیاز بھی اجاگر کیا گیا ہے۔ اتنی ضمنی سرخیاں متن کتاب کے بجائے اطراف کے حاشیہ میں دی گئی ہیں: ”فن سیرت کی ابتداء اور تحریری سرمایہ“ پہلی ضمنی سرخی ہے جو متن کتاب میں آتی ہے۔ اس کے تحت پھر اطراف حاشیہ کی مزید ایک ضمنی سرخی آئی ہے جیسے آنحضرت صلی اللہ علیہ وسلم کے زمانہ کی تحریریں، مغازی، تصنیف و تالیف کی ابتداء سلطنت کی وجہ سے ہوئی، اس کی ذیلی / اطرافی ہے۔ حضرت عائشہ کی روایتیں، پھر مغازی پر خاص توجہ کی اطرافی سرخیاں کئی ہیں: امام زہری کے تلامذہ، موسیٰ بن عقبہ، محمد بن اسحاق، ابن ہشام، ابن سعد، تاریخ صغیر و کبیر امام بخاری، امام طبری، پھر ایک نقشہ دیا ہے جس میں خاص سیرت کے ارکان اور معتمد اور ان کی تصنیفات گنائی ہیں جن کی تعداد اکتیس ہے۔ مولف، تاریخ وفات، نام کتاب اور مختصر تعارف ہر ایک کا دیا گیا ہے اور ان قدماء کے بعد مابعد کی تصنیفات کا ذکر متن میں مسلسل عبارت و تبصرہ کے ساتھ دیا ہے اور تقریباً تمام معلوم و مشہور تصانیف کو مع مختصر کیفیت کے ساتھ بیان کیا ہے۔ اس کے بعد دوسرے مباحث شروع کئے ہیں جیسے صحت ماخذ، اسماء الرجال کی تدوین، وہ اسماء الرجال کی کتب جو شبلی کے پیش نظر تھیں، درایت کی ابتداء کی سرخی کے تحت اس کے اصول بیان کئے ہیں اور تاریخ درایت از اول تا تحقیقات ملا علی قاری بیان کی ہے اور ملا علی قاری کے تمام اصول درایت نقل کر دئے ہیں (۱-۴۷)۔ اس پر مقدمہ کا پہلا حصہ ختم ہوتا ہے جس کی تصریح نہیں کی گئی ہے۔ البتہ یہ وضاحت کر دی گئی ہے کہ ”یہ سیرت کی ایک اجمالی اور سادہ تاریخ تھی۔“

”تبصرہ“ کے عنوان سے دوسرا حصہ مقدمہ شروع ہوتا ہے جس میں سیرت اور اس کی تاریخ پر مختلف پہلوؤں سے نظر ڈالی گئی ہے۔ اس کے متنی، اطرافی اور ذیلی مباحث یہ ہیں: چار بنیادی کتب سیرت: ابن اسحاق، واقدی، ابن سعد، طبری، اور ان پر مختصر بحث، کتب حدیث و سیرت میں فرق مراتب، تصانیف سیرت میں کتب احادیث کی طرف سے بے اعتنائی، مصنفین سیرت کی تدلیس، اصول روایت سے ہر جگہ کام نہیں لیا گیا، واقعات میں سلسلہ علت و معلول نہیں قائم کیا گیا، نوعیت واقعہ کے لحاظ سے شہادت کا معیار نہیں قائم کیا گیا، روایت میں قیاس کا کس قدر حصہ شامل ہے۔ فن تاریخ پر خارجی اسباب کا اثر، قیاس و درایت، صحابہ میں دو گروہ، روایت بالمعنی، روایت آحاد، ”نتائج

مباحث مذکورہ کی مثنیٰ سرخی کے تحت سیرت نگاری کے اصولوں کو گیارہ عدد کے تحت منضبط کر دیا گیا ہے اور یہ اضافہ سلیمانی ہے (۸۵-۲۸)۔

مقدمہ کا تیسرا حصہ ”یورپین تصانیف“ کے عنوان سے ہے جس میں یورپی زبان بالخصوص انگریزی میں موجود بیشتر کتب سیرت کا تجزیہ پیش کیا گیا ہے۔ اس کے پہلے حصہ میں اسباب و محرکات اور ابتدائی کتابوں کا ذکر ہے۔ دوسری سرخیاں ہیں: سترھویں اور اٹھارھویں صدی، اخیر اٹھارھویں صدی، جس کے بعد ۳ مولفین سیرت اور ان کی کتابوں پر مشتمل جدول ہے جس میں انگریزی وغیرہ کی قومیت اور سنہ تصنیف کا ذکر ہے۔ مصنفین یورپ اور ان کے زمانے اور خصوصیات بیان کی ہیں اور پھر یورپی مولفین سیرت کی تین قسمیں بیان کی ہیں۔ ان کے اختلافات اور مولفین کی خصوصیات پر بھی خاصی بحث کی ہے۔ یورپین تصانیف کے اصول مشترکہ کے عنوان سے ان کے اصول سیرت نگاری کو اجاگر کیا ہے (۸۶-۱۰۰)۔ اصول تصنیف و ترتیب کی سرخی کے تحت اپنی سیرۃ النبی میں ملحوظ رکھے گئے اصول کی وضاحت کی ہے۔ کتاب کے حصے کے عنوان سے اس کے پانچ حصے بتائے ہیں اور ان کی صراحت ہے۔ آخر میں استناد اور حوالے کی سرخی کے تحت مآخذ و مصادر کی ضروری بحث لائے ہیں۔ اسی پر مقدمہ ختم ہوتا ہے (۱۰۳-۱۰۰)۔ بلاشبہ شبلی کا مقدمہ سیرت ابھی تک اصول سیرت نگاری پر بے مثال و نادر تحریر ہے اور اب تک اردو کیا کسی بھی زبان میں اتنا عمدہ تجزیہ مصادر نہیں کیا گیا اور جس نے کیا ہے اس نے شبلی سے ہی کسب فیض کیا ہے۔

مقدمہ کے بعد سیرۃ النبی کے ماحول و فضا اور تاریخی پس منظر کو کئی ابواب و فصول میں پیش کرتی ہے اگرچہ ابواب و فصول کا ذکر و شمار نہیں ہے۔ عرب کے بیان میں وجہ تسمیہ، جغرافیہ، قدیم تاریخ کے مآخذ، عرب کے اقوام و قبائل اور ان میں بنو قحطان اور اس کے ذیلی بطون، یہود کے تین مشہور ترین قبائل، عرب کی قدیم حکومتیں۔ معینی، سبائی، حضرموتی، قتبان، نابتی۔ اور ان کی مختصر تاریخ، تہذیب و تمدن اور اس کا جغرافیائی اختلاف، عرب کے مذاہب، بتوں، پجاریوں اور ان کے علاقوں کا نقشہ، اللہ کا اعتقاد، نصرانیت اور یہودیت اور مجوسیت، مذہبی حنفی، کیا عرب میں ان مذاہب نے کچھ اصلاح کی؟ دوسرے مباحث ہیں (۲۸-۱۰۳)۔

سلسلہ اسماعیلی کے عنوان سے خاندان رسالت کی تاریخ اور آباء و اجداد نبوی کا بیان پیش کیا ہے

جس کے ضمنی/ذیلی مباحث ہیں: حضرت اسماعیل کہاں آباد ہوئے؟ ذبیح کون ہے؟ ان دونوں مباحث میں تورات، یورپی تحقیقات اور اسلامی مآخذ کے تجزیہ کے ثابت کیا ہے کہ مکہ ان کا وطن تھا اور وہ خود ذبیح، حضرت اسحاق ذبیح نہ تھے، قربانی کی یادگار، قربانی کی حقیقت، خواب ابراہیمی تمثیلی تھی کہ عینی پر بحث اور جامع کی تشریح کہ جمہور علماء کے نزدیک عینی تھا اور معتد بہ تعداد کے نزدیک تمثیلی، قوم ابراہیمی کی تسمیہ مسلمین کی متعلقہ آیت میں ضمیر کا مرجع اللہ کو قرار دینا بھی جامع کی تشریح ہے (۱۲۹-۲۸)۔

مکہ معظمہ کے نئے عنوان کے تحت شہر الہی کی تاریخ و تہذیب بیان کی ہے اور اس کے ضمنی مباحث و سرخیاں یہ ہیں: مکہ کا نام قدیم و جدید بکہ و مکہ، اس کی قدامت، مورخین یورپ پر تنقید، جغرافیائی مقام، خانہ کعبہ کی تعمیر، طول و عرض، حضرت اسماعیل کی قربانی، کعبہ کی تولیت و حجابت وغیرہ (۱۳۹-۵۹)۔

محمد رسول اللہ صلی اللہ علیہ وسلم کے سلسلہ نسب کی نئی سرخی کے مباحث خاص حسب ذیل ہیں: نسب نبوی، اتفاق و اختلاف علماء، متفقہ نسب تا عدنان اور اختلاف فیہ وغیر مستند حصہ نسب از عدنان تا ابراہیم علیہ السلام، خاندان قریش کی بنا، امتیاز و شرف نسب، قصی، ہاشم، عبدالمطلب، عبد اللہ کے مختصر احوال تا وفات عبد اللہ و ترکہ پداری (۱۶۰-۶۹)۔

”ظہور قدسی“ عنوان ہے اس ادبی شہ پارہ کا جو شبلی نے خون جگر اور روشنائی عقیدت سے لکھا ہے اور جو اگرچہ ڈیڑھ صفحہ کا ٹکڑا ہے مگر وہ لاکھوں عقیدت مندان و عاشقان نبوی کا لخت جگر ہے۔ وہ تاریخی بیان نہ سہی مگر روحانی اظہار و جذباتی طرز ادا ضرور ہے (۱۷۰-۷۱)۔ تاریخ ولادت محمود پاشا فلکی کے رسالہ کی بنیاد پر ”۹ ربیع الاول روز دو شنبہ مطابق ۲۰ اپریل ۱۷۱۱ء“ تسلیم کی ہے اور تسمیہ محمدی کے بعد رضاعت نبوی کی ضمنی سرخی کے تحت پہلے حضرت ثویبہ کی رضاعت کا حوالہ دیا ہے پھر حضرت حلیمہ سعدیہ کا واقعہ بیان کیا ہے پوری تفصیلات کے ساتھ۔ والدہ کی کفالت، مدینہ کا سفر و قیام اور وفات کا ذکر کرنے کے عبدالمطلب اور ابوطالب کی کفالت کو بیان کیا ہے۔ جس میں بحیراراہب پر بحث کر کے اس کی روایت کو ناقابل اعتبار قرار دیا ہے۔ حرب فجار کی شرکت، تعمیر کعبہ میں حصہ داری، شغل تجارت، تزویج خدیجہ، جستہ جستہ واقعات کے تحت حدود سفر تجارت، مراسم شرک سے اجتناب، موحدین کی ملاقات، احباب خاص، بعثت نبوی سے قبل کے اہم واقعات حیات نبوی ہیں جن میں سے تجارتی تفصیلات اور بعض دوسری تشریحات سلیمانی قلم سے ہیں (۱۷۰-۹۸)۔

”آفتاب رسالت کا طلوع“ بعثت نبوی کے بعد اولین مرحلہ حیات نبوی کا بیان پیش کرتا ہے۔ قریشی تہذیبی و دینی روایات، فطرت نبوی کی سلامتی، غار حراء کی عبادت، رویائے صادقہ کا دیباچہ، حضرت جبریل کی آمد اور تنزیل قرآنی کی ابتداء، حضرات ورقہ و خدیجہ کی تصدق، فترہ وحی اور پریشانی خاطر نبوی، اور فترہ وحی کی حکمت، روایات پر نقد، تبلیغ کی مشکلات، ابتدائی مسلمان اور ان کے قبول اسلام کے اسباب و عوامل، صحابہ کرام کا تہذیبی اور سماجی پس منظر، خفیہ تبلیغ کے دور کا خاتمہ، علانیہ تبلیغ کے عہد کے واقعات۔ کوہ صفا کا خطبہ، خاندان کو دعوت، حرم کعبہ میں اعلان اسلام و تبلیغ نبوی۔ قریش کی مخالفت اور اس کے اسباب، بھگانہ اور اس کے تحت مناصب مکہ کی جدول اور اکابر قریش کا ذکر دوسری بحثیں ہیں۔ شبلی کے آخری بحث کی مانند قریش کے تحمل کے اسباب کی بحث بھی نئی اور تجزیاتی ہے۔ عقبہ جیسے اکابر سے ملاقات نبوی وغیرہ کے بعد ایک ہی سرخی کے تحت ”حضرت حمزہ اور عمر کا اسلام ۶ نبوی“ بالترتیب بیان کیا ہے۔ پھر تعذیب مسلمین کی ذیلی سرخی کے تحت معزز و کمزور مسلمانوں کی ابتلاء کے واقعات لکھے ہیں اور ان کے ظلم کے طریقے بیان کئے ہیں۔ اگلی بحث ہجرت حبش ۵ نبوی ہے جس میں مہاجرین کی جدول اور حبشہ میں مہاجرین کے حالات و واقعات کا ذکر مفصل ہے۔ مہاجرین حبشہ میں سے متعدد کی واپسی، حضرت ابوبکر کے ارادہ ہجرت کی کیفیت، شعب ابی طالب میں مسلم طبقات کی سہ سالہ محصوری، حضرت خدیجہ اور ابوطالب کی وفات ۱۰ نبوی، اسلام ابی طالب پر اختلاف اور شبلی پر سلیمانی نقد، قریشی مظالم، طائف کا سفر، مکہ واپسی، قبائل کا دورہ، رسول اللہ صلی اللہ علیہ وسلم کی ایذا رسانی دوسرے مباحث ہیں۔

”مدینہ منورہ اور انصار“ کے باب میں شبلی نے مدینہ کے انصار۔ اوس و خزرج۔ کا تاریخی پس منظر، یہودیوں سے ان کے تعلقات، ان کی معاشی سماجی اور تہذیبی زندگی، معزز افراد کی کارکردگی، قریش سے تعلقات، رسول اکرم صلی اللہ علیہ وسلم سے چھ خزرجیوں کی ملاقات اور قبول اسلام، بیعت عقبہ اولیٰ ۱۱ نبوی، مدینہ میں اشاعت اسلام، بیعت عقبہ ثانیہ ۱۲ نبوی، فہرست نقباء، صحابہ مکہ کی ہجرت کی ابتداء کا ذکر کیا ہے (۶۷-۲۵۸)۔

شبلی نعمانی نے ”ہجرت“ کے عنوان سے اس کا الگ باب قائم کیا ہے جس کا پہلا پیرا گراف سلیمانی قلم سے ہے۔ صحابہ کی ہجرت کے عمومی حوالے کے بعد قریشی ارادہ قتل، اذن الہی، ہجرت نبوی

کی تفصیلات - ابو بکر صدیق کی کارکردگی، غار ثور کا قیام، روانگی، منازل، ہجرت کی تفصیل، صحابہ کرام کی ملاقات - قباء آمد و قیام، مسجد نبوی کی تعمیر اور قباء کا زائچہ فلکی، مدینہ آمد، استقبال، ابو ایوب انصاری کے مکان میں سات ماہ قیام نبوی، مسجد نبوی اور حجرات کی تعمیر، اذان کی ابتداء، مواخاۃ، مہاجرین کا کاروبار، مواخاۃ کی اہمیت پر بحث اور انصار کی بے مثال میزبانی، صفہ اور اصحاب صفہ، مہاجرین کی معاشی تنگی، نبوی معیشت میں انصار کا حصہ، مدینہ کے یہود کے ساتھ معاہدہ اور متن صحیفہ کی اہم دفعات کے بعد واقعات متفرقہ کے تحت بعض اکابر کی وفات، مسلم نومولودوں کی ولادت، نماز کی رکعتوں میں اضافہ بیان کیا ہے (۹۸-۲۶۸)۔

”۲ھ تحویل قبلہ و آغاز غزوات“ وہ سرخی ہے جو مدنی حیات طیبہ کے دوسرے سال کے واقعات بیان کرتی ہے۔ اس کا پہلا پیرا سلیمانی اضافہ ہے، تحویل قبلہ شعبان ۲ھ کی بحث شبلی قلم سے قبلہ اسلام کی حکمت و تاریخ اور اس کے اثرات پر ہے۔ آغاز غزوات کا عنوان تو ہے مگر بحث اگلی سرخی کے تحت ہے (۲۹۹-۳۰۲)۔ ”سلسلہ غزوات“ کے عنوان سے بڑے قیمتی مباحث آئے ہیں: مغازی میں اہل یورپ و اہل سیر کی دلچسپی، ہجرت کے بعد مسلمانوں کے مصائب میں اضافہ، قریش، منافقین اور یہود کا سہ گانہ اتحاد اور اسلام کے خلاف سازش، قریش کی جنگی تیاریاں، دفاعی جہاد کا اذن الہی، مسلمانوں کی حفاظت خود اختیاری کی کوششیں اور ابتدائی مہمیں، سرایا اور غزوات ان کی اصل شکلیں، اطراف کے قبائل سے معاہدے، سریہ نخلہ میں حضرمی کا قتل اور باعث غزوہ بدر (۱۳-۳۰۴)۔

”غزوہ بدر“ شبلی کا نیا نظریہ پیش کرتا ہے جس پر سخت تنقید ہوئی ہے۔ وہ تاریخی وحدیثی ماخذ کی روایات و حقائق سے یہ ثابت کرتے ہیں کہ حضرمی کے قتل کا بدلہ لینے کے لئے قریش مکہ مدینہ پر چڑھ دوڑے تھے اور رسول اکرم صلی اللہ علیہ وسلم کو ان کے لشکر کے آنے کی خبر مدینہ ہی میں مل گئی تھی اور آپ مجاہدین کے ساتھ ان کا مقابلہ کرنے کے لئے نکلے تھے نہ کہ قریشی کارواں لوٹنے کے لئے۔ اس کے بعد کے وہی مباحث معلوم و معروف ہیں: مدینہ سے روانگی، صحابہ سے مشورہ، قریش کی آمد، بدر میں خیمہ زنی، جنگ ٹالنے کی کوشش، جنگی تفصیلات، مبارزت، جنگ مغلوبہ، متعدد صحابہ کی جان نثاری کے واقعات، قریشی اکابر کا قتل، قیدیوں کی گرفتاری، فتح مسلم کے اسباب، اسیران جنگ کے ساتھ حسن سلوک، غنائم کی تقسیم، اسیروں کی رہائی، مکہ پر اثرات بدر، غزوہ بدر کا بیان قرآن میں (۴۲-۳۱۵)۔

”غزوہ بدر پر دوبارہ نظر“ کے عنوان کے تحت شبلی نے اپنے نظریہ کو بدلائل و شواہد ثابت کیا ہے اور اصل سبب سے اہل تاریخ و سیر کی غفلت اور قریشی کارواں پر حملہ کرنے کی توجیہ پر روشنی ڈالی ہے (۶۵-۳۴۳)۔ خاتمہ بدر کے نتائج پر کیا ہے۔ اور اسی عنوان کے تحت ۲ھ کے بقیہ اہم واقعات بھی بیان کئے ہیں جیسے غزوہ سویق ذی الحجہ ۲ھ، حضرت فاطمہ زہرا کی شادی اور واقعات متفرقہ میں فرضیت رمضان، صدقہ فطر، عید الفطر میں اور غزوہ بنی قینقاع کا صرف حوالہ ہے (۶۸-۳۶۵)۔

۳ھ کے تحت غزوہ احد کا بیان بہت مفصل ہے اور بدر کی مانند قرآن مجید کی ایک آیت کریمہ آل عمران ۱۴ سے شروع ہوتا ہے۔ شبلی نے غزوہ کا سبب عرب روایتِ ثار اور غزوہ بدر کی قریشی شکست بتایا ہے، قریشی اکابر کی تیاری، خواتین قریش، رزمیہ شاعری، حضرت عباس کی خبر فراہمی، صحابہ کرام سے مشورہ، غزوہ کے لئے احد روانگی، تیر اندازوں کی تعیناتی، جنگ کی تفصیلات، مسلم اکابر کی شہادت و شہادت، قریشی مقتولین کی بہادری، تیر اندازوں کی نافرمانی، قریشی لشکر کا عقب سے حملہ، رسول اکرم صلی اللہ علیہ وسلم کا زخمی ہونا اور مسلمانوں کا فرار، جاں نثاروں کی ثابت قدمی، مسلم فوجیوں کی واپسی اور قریشی لشکر کی پسپائی، مسلم خواتین کی جنگی شرکت اور کارنامے، مسلم شہداء کی تعداد، تدفین، مدینہ پر اثر، حمراء الاسد کا ضمنی حوالہ، سورہ آل عمران میں غزوہ احد کے مفصل ذکر کا حوالہ وغیرہ دوسرے مباحث ہیں (۸۷-۳۶۹)۔ اس کے بعد حسب معمول واقعات متفرقہ کا ذکر ہے۔

۴ھ کے نیچے پھر ”سلسلہ غزوات و سرایا“ کی سرخی لگائی ہے اور غزوہ احد کے بعد واقع ہونے والی سرایا کا ذکر کیا ہے جیسے سرایائے ابی سلمہ، ابن انیس، بئر معونہ، رجع، اور پھر واقعات متفرقہ کی ضمنی سرخی کے نیچے سماجی واقعات ہیں (۹۴-۳۸۸)۔ موخر الذکر کا بیان بلا حوالہ اور بلا ذکر روایات ہے۔

مولانا شبلی ان خاص سیرت نگاروں میں ہیں جنہوں نے یہود مدینہ کے ساتھ اسلامی حکومت کے تعلقات کو ایک الگ باب میں بیان کیا ہے اور اس کا عنوان ہے: ”یہودیوں کے ساتھ معاہدہ اور جنگ“ ۲ھ و ۳ھ و ۴ھ۔ اس میں یہود مدینہ کی مختصر تاریخ اور سماجی و سیاسی حالت، تین مشہور قبائل یہود کی تفصیل کیساتھ سماجی و اقتصادی قوت بیان کرنے کے بعد ہجرت کے بعد ان سے اسلام کے معاہدہ کا ذکر کیا ہے اور اسلام کے بارے میں ان کے رویہ اور رد عمل کو واضح کیا ہے۔ تاریخی روایات کے علاوہ قرآن مجید سے بھی شہادتیں فراہم کی ہیں اور یہود و منافقین کے اشتراک پر روشنی ڈالی ہے۔ پھر

ترتیب سے بنوقینقاع اور بنوالنضیر کے غزوات کو بیان کرنے کے علاوہ بعض یہودی اکابر اور دشمنوں کے خلاف مہمات جیسے قتل کعب بن اشرف کو بیان کیا ہے (۳۱۲-۳۹۵)، غزوہ بنی قریظہ کا ذکر یہاں نہیں کیا ہے بلکہ اگلے بحث میں لائے ہیں۔

”۵ھ غزوہ مرسیع، واقعہ افک وغزوہ احزاب“ اگلا بحث و عنوان ہے۔ تمہید میں غزوات ذات الرقاع و دومتہ الجندل کا مختصر ذکر کر کے ترتیب سے غزوہ مرسیع کا ذکر کیا ہے جس میں حضرت جویریہ کا واقعہ الگ سرخی کے تحت آیا ہے۔ واقعہ افک کا بیان کافی مختصر ہے۔ غزوہ احزاب کو تمام عرب کی متحدہ جنگ قرار دے کر اس کی تفصیلات دی ہیں اور اس کے بعد ”بنوقریظہ کا خاتمہ“ کا عنوان مدینہ منورہ کے آخری خلاف ورزی کرنے والے یہودی قبیلہ کے انجام کا بیان ہے۔ بنوقریظہ کے غزوہ پر دلائل و براہین بھی لائے ہیں اور ان کی سخت سزا کی توجیہ کی ہے، ان کے علاوہ بعض دوسری تفصیلات بھی ہیں۔ دوسرے واقعات میں حضرت ریحانہ سے شادی پر بحث کی ہے پھر حضرت زینب بنت جحش سے شادی کی تفصیلات دی ہیں اور غلط روایات پر تنقید کی ہے اور واقعات متفرقہ میں حجاب، منہمی، زنا، تہمت، لعان، ظہار، تیمم کے احکام کا ذکر ہے (۴۶-۴۱۳)۔

”۶ھ صلح حدیبیہ و بیعت رضوان“ کے تحت ان دونوں اہم واقعات کا مفصل ذکر ہے، خاص کر صلح کی شرائط اور اثرات کا۔ آخر میں حضرت ام کلثوم کی ہجرت اور ان کی بنا پر صلح حدیبیہ کی ایک شرط کی تفسیح اور کافر بیویوں کی علیحدگی کا شرعی حکم زیر بحث آیا ہے (۶۱-۴۴۷)۔ ”سلاطین کو اسلام کی دعوت“ کی تاریخ آخر ۶ھ یا شروع ۷ھ بیان کر کے باب کا آغاز آیت کریمہ سے کیا ہے اور قیصر روم، خسر ایران، عزیز مصر، نجاشی حبش، روسائے یمن وغیرہ کے نام فرامین نبوی کے ارسال اور سفیران نبوی کی کارگزاری کا ذکر کیا ہے۔ موخر الذکر کے نام سفارتوں کا ذکر مختصر ہے۔ واقعات متفرقہ کے تحت حضرات خالد بن ولید و عمرو بن العاص کے قبول اسلام، اول الذکر کے خطاب سیف اللہ فتح مکہ وغزوہ موتہ کے حوالہ سے اور ان دونوں کے فاتح قیصر و ایران ہونے کا حوالہ ہے (۷۴-۴۶۲)۔

اگلا باب غزوہ خیبر کے لئے خاص کیا ہے جس کا عنوان ہے: ”۷ھ خیبر آخر ۶ھ یا اوائل ۷ھ“۔

اس کے مباحث ہیں: خیبر کے معنی، جغرافیہ، یہودی قوت و تاریخ خیبر، مدینہ پر یہودی حملہ کی تیاری، اسلام کا حریف قریش کے بعد خیبر اور غطفان کا اتحاد، یہود خیبر سے معاہدہ نبوی کی کوشش، غطفان سے

بات چیت، اسی کے ضمن میں غزوہ ذی قرد کا ذکر اور اس کے تین دن بعد غزوہ خیبر کا وقوع، اختلاف تاریخ کی تطبیق، محاصرہ اور جنگ کی تفصیلات، خواتین کی شرکت، حضرت عمر کے واقعہ کی تحقیق، حضرت علی کی فتح قلعہ مرحب/قوص، فتح کے بعد معاہدہ (۹۰-۴۷۵)۔ ”حضرت صفیہ کے واقعہ کی تحقیق“ کی ضمنی فصل کے تحت ان سے رسول اکرم صلی اللہ علیہ وسلم کی شادی کے واقعہ کی تفصیلات فراہم کی ہیں اور بعد کے دوسرے واقعات بھی جیسے زہریلے گوشت، مسلم مقتول کا معاملہ، اور کنانہ بن ابی الحقیق کے خزانہ کی روایت۔ ایک اور نکتہ کے تحت تاریخ قتال پر بحث ہے، تقسیم دین اور ملکی حالت اور فقہی کام کی بحثوں کے بعد۔ اسی باب میں وادی القری اور فدک سے صلح کا ذکر ہے اور آخر میں اسی کے تحت ادائے عمرہ کی سرخی سے عمرۃ القضاء کا مختصر ذکر ہے (۵۰۴-۴۹۱)۔

”۸ھ غزوہ موتہ جمادی الاولیٰ ۸ھ“ کے عنوان سے اس اہم غزوہ کا ذکر کیا ہے جو صرف چار صفحات پر مشتمل ہے (۸-۵۰۴)۔ فتح مکہ کی تاریخ وقوع دے کر آیت کریمہ فتح سے اس کا آغاز کیا ہے، خانہ کعبہ کی تطہیر کا فرض، صلح حدیبیہ کے تحت بنو خزاعہ کا مسلمانوں سے حلف اور ان پر قریش کا ظلم، سبب غزوہ، مسلم لشکر کی روانگی، ابوسفیان کا قبول اسلام، امن عام، مکہ میں داخلہ، کعبہ کی تطہیر، خطبہ فتح، خطبہ کے اصولی مطالب، جباران قریش کی معافی، خانہ کعبہ میں نماز، خواتین قریش بالخصوص ہند سے بیعت، اشتہار یان قتل اور ان میں سے بیشتر کی معافی، روایات پر تنقید، فتح مکہ اور بت شکنی، اور اطراف کے بتکدوں کی شکست دوسرے مباحث ہیں (۲۹-۵۰۹)۔

ہوازن و ثقیف، غزوہ حنین، اوطاس و طائف کا مبحث اگلا ہے جو آیت کریمہ سے شروع ہوتا ہے، حنین کا جغرافیہ، اہمیت، قبائل کے ذکر کے بعد جنگ کی تفصیلات ہیں، مولف گرامی کے بعض بیانات پر جامع کی تنقید یا توضیح ہے جو حاشیہ میں ہے اور کئی صفحات پر حاوی ہے، پھر اوطاس و طائف کا الگ الگ ضمنی عنوانات سے ذکر ہے، تقسیم غنائم کے بعد واقعات متفرقہ کی معمول کے مطابق سرخی ہے (۴۶-۵۳۰)۔

۹ھ واقعہ ایلا، تخمیر و غزوہ تبوک کا عنوان اگلا ہے لیکن اس کے تحت صرف اول الذکر کا مفصل بیان ہے جس میں روایات کی تنقید و تنقیح ہے جو بہت قیمتی ہے (۶۲-۵۴۷)۔ غزوہ تبوک کے لئے الگ عنوان قائم کیا ہے جس میں تاریخ، جغرافیہ، مقام، اسباب غزوہ، صحابہ کی حالت، تیاری، صحابہ کرام کی مالی معاونت، روانگی، راستہ کے منازل و واقعات، ایلا و دومہ کی صلح، منافقین کی حرکات اور مسجد ضرار کا انہدام

مذکور ہے (۶۸-۵۴۷)۔ اسی کے تحت حج ابی بکر اور واقعات متفرقہ کا بیان ہے (۷۲-۵۶۸)۔

”غزوات پر دوبارہ نظر“ جلد اول کی آخری بحث و باب ہے جس میں شبلی کی تجزیاتی صلاحیت اپنے عروج پر ہے۔ اسباب و محرکات غزوات کے علاوہ بعض بہت عمدہ مباحث ہیں جیسے عرب اور جنگ و غارت گری، ثار کا عقیدہ، لوٹ کا مال اور مختلف احکام شرعی جیسے حرمت شراب وغیرہ کے سلسلے میں تدریجی احکام کی حکمت اور جنگ میں وحشیانہ افعال بیان کئے ہیں۔ پھر غزوات نبوی کے اسباب اور انواع کے تحت شبلی نے سرایا و غزوات کی مقصد کے لحاظ سے قسمیں بیان کی ہیں جو پورے سیرتی ادب میں نئی چیز ہے۔ محکمہ تفتیش کے قیام پر روشنی ڈالی ہے اور مدافعت کے تحت سرایاے غطفان، ابوسلمہ، ابن انیس، فدک وغیرہ، غزوات ذات الرقاع، دومۃ الجندل، مرسیع، وغیرہ کا ذکر ہے۔ امن و امان قائم کرنا دوسرا ذیلی عنوان ہے جس کے تحت سرایاے زید بن حارثہ، دومۃ الجندل/عبدالرحمن، خبط/سیف البحر اور غزوہ غابہ کا ذکر ہے۔ بے خبری میں حملہ کا سبب بتایا ہے اور اس کے تحت غزوات و سرایا کا ذکر کیا ہے جیسے غزوات بنو سلیم، ذات الرقاع، بنو لحيان کے سرایاے عکاشہ، علی، عمر، کعب۔ اشاعت اسلام کی مہمات تھیں: بر معونہ، رجب/مرثد، غزوہ بنی لحيان، سریہ ابن ابی العوجا، سریہ کعب بن عمیر وغیرہ۔ پھر جنگی اصلاحات نبوی بیان کی ہیں جو سیرت میں نیا عنوان و مبحث ہے۔ غنائم کے مسئلہ پر زیادہ توجہ مرکوز کی ہے اور آخر میں ثابت کیا ہے کہ ”لڑائی عبادت بن گئی“ اور پھر فاتح اور پیغمبر کا امتیاز واضح کیا ہے اور اسی پر جلد اول سیرۃ النبی ختم ہوتی ہے (۶۲۲-۵۷۳)۔

شبلی کی جلد دوم کل ۴۴۰ صفحات پر مبنی ہے اور موضوعاتی تقسیم رکھتی ہے اگرچہ ابواب کا شمار و حساب نہیں ہے۔ پیش نظر نسخہ فہرست مضامین اور ایک دیباچہ (اول طبع) کے بعد ”اسلام کی امن کی زندگی“ کا عظیم تر باب و عنوان ہے جو آخری تین برسوں پر محیط ہے اور جس کے ذیلی عناوین/فصول ہیں: قیام امن، اشاعت اسلام، تاسیس خلافت، تکمیل شریعت، ان چاروں فصول کی اپنی ضمنی اور ذیلی تقسیمیں ہیں۔ قیام امن کا پورا ابتدائی باب سلیمانی اضافہ ہے جس میں عرب قبائل کی سیاسی انفرادیت و آزادی، باہمی چھقلس و مناقشت، جنگجوی اور غارتگری وغیرہ کے مسائل اور ان کے متعلقہ واقعات کو بیان کیا ہے۔ پھر اسلام کے عروج اور عرب کے سیاسی و سماجی پس منظر میں اس کی مساعی قیام امن کی تاریخ کا تجزیہ کیا ہے جس میں بیرونی خطرات، یہودی قوت، اور اندرونی مشکلات کا تجزیہ بھی شامل ہے اور

اس کے بعد عرب میں امن و امان کے قیام کو اسلام و رسول اسلام کا عطیہ ثابت کیا ہے (۱۱-۱)۔ اس میں قرآن مجید، بخاری، حدیث اور تاریخی مآخذ کے حوالے ہیں۔

تبلیغ و اشاعت کے باب میں شبلی کا قلم جو لائیاں دکھاتا ہے اور مکی و مدنی ادوار حیات طیبہ میں اسلام کی نبوی مساعی اور صحابہ کرام کی کوششوں کا جائزہ پیش کرتا ہے۔ سلیمان ندوی نے چند ابتدائی پیروں کے بعد حضرات طفیل بن عمرو دوسی، عمرو بن عبسہ سلمی، ضناد بن ثعلبہ ازدی اور ان کے قبیلہ کے قبول اسلام کے علاوہ حضرت ابوذر غفاری کے اسلام لانے کا پورا واقعہ بڑھایا ہے جو بخاری، مسلم، فتح الباری، اور زرقانی وغیرہ سے ماخوذ ہے۔ اس میں قبائل اسلم و غفار، اوس و خزرج میں اسلام کی اشاعت کے علاوہ مدینہ میں بعض قریشیوں کے قبول اسلام اور اشاعت اسلام کی عام کوشش کا بھی مختصر ذکر ہے۔ شبلی مباحث اور سلیمانی اضافات پر مشتمل ملا جلا بیان حسب ذیل مباحث رکھتا ہے: جبیر بن مطعم کا اسلام، روم کی فتح کی قرآنی پیشگوئی کا اثر، قبائل مزینہ، اشجع، جہینہ کا اسلام، صلح حدیبیہ کا اثر، فتح مکہ کے اثرات، عمال صدقات کے کردار و اشاعت کا اثر اور ان کی جدول، دعاۃ خاص کی جدول، روسائے قبائل کی فہرست مع علاقہ و کیفیت، عرب کے مختلف علاقوں جیسے حجاز، یمن، بحرین، عمان، عرب شام وغیرہ میں تبلیغ و اشاعت اسلام، دعاۃ، سفیروں، ولایۃ، عمال وغیرہ کے ذریعہ (۳۵-۱۲)۔

قیام امن اور اشاعت اسلام کے ایک ضمنی مبحث کے بطور شبلی و سلیمان نے وفود عرب کا باب باندھا ہے اور اس میں تمام قبائل عرب نہ سہی بیشتر کے وفود، زیارت مدینہ اور قبول اسلام و اطاعت اسلامی حکومت پر بحث کی ہے۔ ان کی آمد کی تاریخ، عرب قبائل کے رویہ وغیرہ کا تمہیدی حصہ میں ذکر کر کے جن وفود عرب کا باقاعدہ ذکر کیا ہے وہ حسب ذیل ہیں: مزینہ، تمیم، بنو سعد، اشعریین، دوس، طے، (عدی بن حاتم طائی)، بنو حارث بن کعب، (بن حرث لکھا گیا ہے)، ثقیف، نجران، اسد، فزارہ، کندہ، عبدالقیس، بنو عامر اور حمیر وغیرہ کی سفارتیں (۵۵-۳۶)۔

”تاسیس حکومت الہی۔ استخلاف فی الارض“ کا عنوان و مبحث بالکل نیا ہے جو عطیہ شبلی ہے۔ آیت کریمہ کے بعد پورا باب اضافہ سلیمانی ہے۔ جس میں اس نظریہ کے اظہار کے بعد کہ ”حکومت الہی و استخلاف فی الارض نبوت کے ضروری لوازم نہیں لیکن جب دعوت الہی سیاست ملکی کی دیواروں سے آکر ٹکراتی ہے.... تو پیغمبر ابراہیم اور موسیٰ کے قلب میں آگے بڑھتا ہے....“ اسلام کی حکومت کی غرض و غایت

بیان کرنے کے بعد دوسرے مباحث خاص یہ ہیں: انتظام ملکی، امیر العسکری، افتاء، فصل قضایا، توقیعات و فرامین، مہمانداری، عیادت مرضی، احتساب، اصلاح بین الناس، کتاب (کاتبین نبوی)، حکام اور ولایت (مع فہرست)، وصایائے و ہدایات نبوی، محصلین زکوٰۃ و جزئیہ (مع فہرست)، اصول تقرری، قضاة، جلا، غیر قوموں سے معاہدہ، اصناف محاصل و محاسب، جاگیریں اور افتادہ زمینوں کی آبادی (۸۶-۵۶)۔

عام بحث کا ایک اور ذیلی باب ”مذہبی انتظامات“ کے عنوان سے ہے جس کے تحت اصل نبوی کام اور فریضہ کا بیان آیا ہے، اس میں بعض اضافات سلیمانی کے ساتھ شبلی مباحث خاص ہیں جو چند سرخیوں کے تحت آئے ہیں جیسے دعا اور معلمین اسلام، ان کی تعلیم و تربیت، مساجد کی تعمیر، ائمہ نماز کا تقرر اور ان کی فہرست، موزنین مع فہرست (۱۰۰-۸۷)۔

”تاسیس و تکمیل شریعت“ کا باب اگرچہ خود اپنی جگہ ایک مکمل اور کامل بحث ہے مگر شبلی سلیمان نے اس کو قیام امن و امان یا اسلام کی امن کی زندگی کے تحت لا کر اس کو نئے معنی اور جدید و وسیع جہات عطا کر دی ہیں۔ اس میں اسلامی عبادت و احکام پر بحث ہے۔ ان کی غرض و غایت، انسانی زندگی اور معاشرہ پر ان کے اثرات اور اخلاق و فضائل کی تکمیل میں ان کے کردار کی وضاحت ہے۔ مختصر تمہید کے بعد الگ الگ ابواب ذیلی میں ان کا ذکر کیا ہے جیسے عقائد اور اسلام کے اصول اولین۔ توحید، رسالت، آخرت وغیرہ۔ پر ایمان لانا، یعنی ایمانیات کا باب ہے (۷-۱۰۱)۔ عبادات میں طہارت، تیمم، نماز، نماز عیدین و جمعہ، صلوٰۃ خوف وغیرہ، روزہ، زکوٰۃ، حج، حج کے اصلاحات وغیرہ کے مباحث ہیں (۲۸-۱۰۷) اور تسلسل میں ”معاملات“ کے عنوان سے معاشرتی احکام و مسائل پر بحث ہے جس کی اہم سرخیاں ہیں: وراثت، وصیت، وقف، نکاح و طلاق، حدود تعزیرات، حلال و حرام اور اس کی تقاسیم جیسے ماکولات، مشروبات۔ شراب کی حرمت وغیرہ۔ اور سود خواری کی حرمت خالص مالی معاملہ ہے جو آخری بحث ہے (۳۹-۱۲۸)۔

”سال اخیر، حجۃ الوداع، اختتام فرض نبوت“ کے وسیع عنوان کے تحت سیرت نبوی کا واقعاتی بیان اور تاریخی تسلسل پھر شروع ہوتا ہے اور کتاب تاریخی ترتیب کے مطابق آجاتی ہے۔ پہلے حجۃ الوداع کا مفصل بیان ہے جو تحریر شبلی و اضافہ سلیمانی کا مرکب ہے، مناسک حج کی ادائیگی، خطبات نبوی وغیرہ کا مسلسل و مفصل ذکر ہے اور اسی پر یہ باب ختم ہوتا ہے (۷۰-۱۵۰)۔

”وفات“ کے مختصر عنوان سے سورہ زمر کی آیت کریمہ (۱) کے بعد تاریخ وفات میں ربیع الاول

۱۱ھ مطابق مئی ۶۳۲ء کا ذکر کیا ہے اور کار نبوت کی تکمیل کے بعد دیباچہ وفات پر بحث کی ہے۔ بیماری اور اس کے زمانے کی تفصیلات اور حاشیہ میں مختلف امور متعلقہ پر بحثوں کے علاوہ تاریخوں کا زائچہ بھی نقل کیا ہے۔ واقعہ قرطاس، حضرت عائشہ کے حجرہ میں قیام، مسجد کی حاضری سے لا چاری، ابو بکر کی امامت، سریہ اسامہ کی تقرری، حضرت فاطمہ سے کلام نبوی، وفات کا حادثہ، تاریخ وفات، دو شبہ اربع الاول اور تدفین ۲ ربیع الاول سے شنبہ وغیرہ کے علاوہ دوسری اہم تفصیلات ہیں (۸۶-۱۷۱)۔

اگلے چند ابواب و مباحث متعلقات سیرت ہیں جو رسول اکرم صلی اللہ علیہ وسلم کی سماجی زندگی اور عظیم کردار کو اجاگر کرتے ہیں۔ پہلا باب اس نوع کا ”متروکات“ کے عنوان سے ہے جس کی ذیلی سرخیاں ہیں: متروکات پر تمہیدی اور اصولی بحث کے بعد زمین، جانور، اسلحہ، آثار متبرکہ جیسے موئے مبارک، نعلین، پیالہ، تلوار، کپڑے وغیرہ، مسکن مبارک، اسی میں دایہ اور خدام خاص کا بھی ذکر ہے (۹۸-۱۸۸)۔

”شمال“ کے عنوان سے ”شکل و لباس و طعام و مذاق طبیعت“ کی بحث ہے جس میں حلیہ اقدس، مہر نبوت، موئے مبارک، گفتگو، خندہ و تبسم، عام لباس - پاجامہ، موزہ، عمامہ، ٹوپی، چادر، عبا، کبیل، حلہ، حمراء - نعلین، انگوٹھی، خود، دزرہ، عام غذا - مرغوب کھانے، پانی، دودھ، شربت - معمولات طعام، خوش لباس، مرغوب رنگ، نامرغوب رنگ - خوشبو، نظافت پسندی، سواری کا شوق، اسپ دوانی اور اسی پر یہ باب ختم ہوتا ہے (۲۱۱-۱۹۹)۔

معمولات کے باب کے ذیلی عناوین ہیں: صبح سے شام تک کے معمولات، خواب، عبادت، شبانہ، معمولات نماز، معمولات خطبہ، معمولات سفر، معمولات جہاد، معمولات عیادت و عزاء، معمولات ملاقات، اور معمولات عامہ (۲۳۳-۲۱۲)۔

”مجالس نبوی“ کے عنوان سے آپ صلی اللہ علیہ وسلم کی مجلسوں اور نشستوں کی خوبصورت بحث ہے۔ اس کی اہم سرخیاں یہ ہیں: دربار نبوت، مجالس ارشاد، آداب مجالس، اوقات مجالس، عورتوں کے لئے مخصوص مجالس، طریقہ ارشاد، مجالس میں شگفتہ مزاجی اور فیض صحبت (۳۳۳-۲۲۵)۔

اگلا عنوان و بحث ”خطابت نبوی“ ہے جس میں آپ کی فصاحت و بلاغت، جوامع الکلم اور دوسرے متعلقہ امور پر گفتگو کی ہے۔ طرز بیان، خطبات نبوی کی نوعیت، جس میں بہت سے خطبات کے اہم اور دلنشین ٹکڑے دئے ہیں اور ان کی انواع سے بحث کی ہے۔ اثر انگیزی پر اس بحث کا خاتمہ ہوتا

ہے (۵۰-۲۳۵)۔ اس بحث میں مختلف مواقع کے خطبات اور ان کی حکمتوں سے بحث کر کے کلام الہی اور کلام نبوی کا خوبصورت امتزاج پیش کیا ہے۔

”عبادات نبوی“ کے باب میں خالص سلیمانی قلم کی کارفرمائی ہے، سورہ انشراح کی آخری آیات کے بعد جو اہم سرخیاں ہیں وہ یہ ہیں: دعاء اور نماز، مختلف نمازیں، تلاوت قرآن اور اس سے متعلقہ معمولات، روزہ کے عبادات نبوی، زکوٰۃ و خیرات کے نبوی معاملات، حج کے معمولات، دوام ذکر الہی، ذوق و شوق، میدان جنگ میں یاد الہی، خشیت الہی، محبت الہی، توکل علی اللہ، صبر و شکر، یہ پورا باب اسوہ نبوی کا بہترین نمونہ و پیکر پیش کرتا ہے (۸۶-۲۵۱)۔

اخلاق نبوی سلیمانی تالیف لطیف ہے: اخلاق کی تعریف الہی (آیت کریمہ سورہ قلم ۳) اور اخلاق نبوی ہمتن قرآن ہونے کا بیان شروع میں ہے۔ اور اخلاق کے دونوں پہلوؤں۔ جمال و جلال۔ پر بحث کر کے متعدد فصول میں اس کی وضاحت کی ہے جیسے اخلاق نبوی کا جامع بیان، مداومت عملی، حسن خلق جو بہت مفصل ہے، حسن معاملہ، عدل و انصاف، جو دو سخا، ایثار، مہمان نوازی، گداگری اور سوال سے نفرت، صدقہ سے پرہیز، ہدایا اور تحفے قبول کرنا، ہدایا اور تحفے دینا، عدم قبول احسان، عدم تشدد، تقشف ناپسند تھا، عیب جوئی اور مداحی کی ناپسندیدگی، سادگی اور بے تکلفی، امارت پسندی سے اجتناب، مساوات، تواضع، تعظیم اور مدح مفرط سے روکتے تھے، شرم و حیا، اپنے ہاتھ سے کام کرنا، دوسروں کے کام کر دینا، عزم و استقلال، شجاعت، راست گفتاری، ایفائے عہد، زہد و قناعت، عفو و حلم، دشمنوں سے عفو و درگزر اور حسن سلوک، کفار اور مشرکین کے ساتھ برتاؤ، یہود و نصاریٰ کے ساتھ برتاؤ، غریبوں کے ساتھ محبت و شفقت، دشمنان جان سے عفو و درگزر، دشمنوں کے حق میں دعائے خیر، بچوں پر شفقت، غلاموں پر شفقت، مستورات کے ساتھ برتاؤ، حیوانات پر رحم، رحمت و محبت عالم، رقیق القلبی، عیادت و تعزیت و غمخواری و عزاء، لطف طبع، اولاد سے محبت، (۲۸۷-۴۰۱)۔ یہ پورا باب کہا جاسکتا ہے کہ ان کی سیرۃ النبی کی معاملات والی جلد جو کبھی پوری نہیں ہو سکی کا خاکہ پیش کرتا ہے۔ اور اس کی تکمیلی فصول و ابواب ہیں: ازواج مطہرات کے ساتھ معاشرت جو دراصل ازواج مطہرات کی سوانح ہے (۲۱-۴۰۲) جس میں تاریخی ترتیب کے ساتھ الگ الگ عنوان سے تمام ازواج مطہرات کا سوانحی خاکہ دیا ہے اور ان کی خدمات بھی اجاگر کی ہیں اور اس کے بعد باب ہے اولاد کرام پر (۳۱-۴۲۲)۔ ازواج مطہرات کے

ساتھ معاشرت آخری بحث ہے جو حسن معاشرت کا نمونہ اسلامی پیش کرتی ہے (۴۰-۴۳۲)۔ اہل
وعیال کے مصارف پر بحث بہت مختصر پانچ سطری ہے۔ سیرۃ النبی جلد دوم اسی پر تمام ہوتی ہے۔
سیرۃ النبی کی جلد سوم خالصتاً سید سلیمان ندوی کی تالیف ہے اور ۸۶۸ صفحات پر مشتمل ہے۔ اس کا
موضوع سیرت نبوی کا ایک اہم پہلو ”دلائل و معجزات“ ہے۔ فہرست مضامین کے بعد مقدمہ مولف بلا
عنوان ہے جس میں مولف گرامی کا یہ اعتراف برسرِ قسط اس مثبت ہے کہ اس جلد میں مولانا فراہی اور مولانا
عبدالسلام ندوی نے قلمی امداد کی اور مولانا عبدالباری ندوی نے ”معجزات اور فلسفہ جدیدہ“ کی بحث پوری
کی پوری لکھ کر دی ہے۔ اسی میں ماخذ کی روایات کا مختصر حوالہ بھی ہے پھر دیباچہ طبع سوم ہے (۲-۱-۲)۔
متن کتاب کا آغاز ”دلائل و معجزات“ کے عنوان اور سورہ مائدہ سے ہوتا ہے اور اس کے بنیادی
نکات و مباحث یہ ہیں: روحانی نوا میں کا وجود، نبوت کے فطری اور روحانی آثار، نبوت کے روحانی
نوا میں کی حکمرانی اور ان سے انسانی لاعلمی، اصل نبوی معجزہ انبیاء کا وجود مسعود، معجزات سے فوائد،
معاندوں کی ان سے محرومی، معجزہ کی اصطلاح اور اس کے معانی، معجزات اور سیرت انبیاء اور سیرت
محمدی سے تعلق اور عقل انسانی (۱-۱۱)۔

”دلائل و معجزات اور فلسفہ قدیم و علم کلام“ دوسرا بحث ہے جس میں مسلم فلاسفہ کے نظریات سے
بحث ہے، ان میں خاص فارابی کی نصوص الحکم ہے جس کی ہمنوائی ابن سینا، ابن مسکویہ، غزالی، رازی اور
مولانا رومی نے بھی کی ہے۔ پھر ان کی تین شرائط و خصوصیات نبوت۔ امور غیب کی اطلاع، ملائکہ
کا مشاہدہ و کلام، خوارق عادت کا ظہور۔ پر الگ الگ سرخیوں کے تحت بحث ہے (۱۸-۱۲)۔
وحی و مشاہدہ کے نظریات پر اگلی بحث ہے جو الہام فطری، الہام نوعی، انقطاع حواس عن المادیات،
قوت نبوت، حواس کی غیر محدودیت، عالم مثال خاص کر امام غزالی و شاہ ولی اللہ دہلوی کی تشریحات پر
مشتمل ہے (۱۹-۳۸)۔ ”معجزات“ کے عنوان سے اگلا بحث ہے جو متکلمین کے نظریات سے متعلق ہے۔
اس میں معجزات کے امکانات، ان کے دلائل، معتزلہ اور شاعرہ کے خیالات، حکمائے اسلام کی غلطی اور اس
کا سبب، سلسلہ اسباب و علل اور اس کے مسائل، علت حقیقی قدرت الہی، مولانا روم کا نظریہ اسباب
و معجزات، پھر اسباب و علل پر زیادہ بحث کر کے واضح کیا ہے کہ تجربات کی بنا شہادت اور روایت و تاریخ
پر ہے۔ تاریخی شہادتوں، مسلمانوں کا علم روایت، روایت آحاد، واقعہ اور شہادت، یقین معجزات اور اس

کے نظریات غزالی، معجزہ اور سحر کا فرق، نبوت کے بعد ولایت کا وجود، رازی، رومی کے افکار، معجزہ کا صدور اور ان پر ایمان، صحابہ اور رسالت محمدی کا یقین دوسرے اہم مباحث ہیں (۱۱۶-۳۹)۔

مولانا عبدالباری ندوی کا نوشتہ حصہ ”دلائل و معجزات اور عقلیات جدیدہ“ کا باب مفہوم نبوت، مفہوم معجزہ، امکان معجزہ، شہادت استبعاد، یقین و غایت معجزات کی ذیلی تقسیم پر مشتمل ہے اور اس میں ہیوم، اسٹورٹل، ہکسلے وغیرہ کے خیالات سے بحث ہے (۳۹-۱۱۷)۔ بقیہ ذیلی عناوین میں بھی مغربی فلاسفہ سے بحث کر کے معجزات کے امکانات، صدور اور وقوع کو ثابت کیا گیا ہے (۲۰۱-۱۳۰)۔ اس میں بعض اعتراضات کو بھی دور کیا گیا ہے۔

سلیمانی نوشتہ پھر شروع ہوتا ہے اور ”آیات و دلائل اور قرآن مجید“ کے عنوان سے معجزات کو کلام الہی سے ثابت کرتا ہے۔ اس کے اہم مباحث ہیں: انبیائے کرام اور آیات و دلائل، معجزہ کے لئے لفظ قرآنی آیت کا استعمال، دونوں کی حقیقت، آیات اللہ، آیات و دلائل کی دو ظاہری اور باطنی قسمیں، نبوت کی باطنی نشانیاں واقعات کی روشنی میں، قرآن مجید اور نبوت کی باطنی علامات، ظاہری آیات اور نشانیاں، کفار اور طلب معجزہ، معاندین کو معجزہ سے بھی ایمان کی دولت نہیں ملتی، معجزہ کے انکار یا تاخیر کے اسباب، عقیدہ معجزات کی اصلاح، اسباب و علل اور قرآن مجید، علت حقیقی مشیت الہی، سنت اللہ کا مفہوم، فطرۃ اللہ کا مفہوم، معجزہ کی باعتبار خرق عادت کی چار قسمیں، اہل ایمان کے لحاظ سے دو قسمیں، اور اتنی ہی قسمیں کفار کے لحاظ سے، آنحضرت صلی اللہ علیہ وسلم اور معجزہ ہدایت، شق قمر، معجزہ ہلاکت، جیسے غزوہ بدر وغیرہ، ساحر اور پیغمبر میں فرق، معجزات باعث ہدایت وغیرہ (۳۲۰-۲۱۱)۔

”آیات و دلائل نبوی کی تفصیل“ اگلا باب ہے جس کے تحت بہت مفصل مباحث آئے ہیں اور کتاب/جلد کے آخر تک وسیع ہیں۔ ان کی ترتیب یہ ہے: خصائص النبوة، آیات و دلائل مذکورہ در قرآن، صحیح و مستند روایات سے ثابت شدہ آیات و دلائل، غیر مستند روایات اور ان پر تنقید، کتب سابقہ کی بشارات، اور خصائص محمدی (۲۲-۳۲۱)۔

خصائص النبوة کے ذیلی مباحث ہیں: مکالمہ الہی، وحی اس کے معانی و انواع، نزول ملائکہ۔ جبریل، مکائیل، عام ملائکہ وغیرہ۔ عالم رویا، علماء اسلام کے افکار، اقسام تمثیلی و عینی۔ مشاہدات و سموعات۔ عالم بیداری (۹۲-۳۲۳)، اسراء یا معراج (۲۵۲-۳۹۳) میں علماء اسلام، اہل سیر و محدثین کے افکار سے

بحث ہے اور دوسرے مسائل سے بھی جیسے بیداری میں جسم کے ساتھ، رویت الہی تھی کہ نہیں وغیرہ۔
 ”قرآن مجید اور معراج“ کے عنوان سے جو بحث ہے وہ یہ بتاتی ہے کہ پوری سورہ اسراء معراج کے حقائق
 واسراء، نتائج و عبر اور احکام و اعلانات سے معمور ہے صرف ابتدائی آیات ہی نہیں جیسا کہ عام خیال ہے۔
 اس میں نبی القبلتین ہونا، معراج کے احکام و شرائع، اسرائیلی مدت تولیت، انعامات، احکام و وصایا،
 ہجرت اور عذاب، ہنجگانہ نماز کی فرضیت، حضرت موسیٰ سے استشہاد وغیرہ (۸۳-۲۵۳) شامل ہیں۔
 اس کے بعد شق صدر یا شرح صدر پر باب ہے جس میں اس کی صحیح و ضعیف روایات، حقیقت، مقام،
 کیفیت، دو بار شق صدر ہونے کی حقیقت اور موقع و حکمت و مصلحت پر بحث ہے (۵۰۴-۲۸۴)۔

علامہ سید سلیمان ندوی نے اس کے بعد کے باب کا عنوان قائم کیا ہے: ”آیات و دلائل نبوی
 قرآن مجید میں“ اور اس میں یہ بحث کی ہے کہ آپ کے تمام معجزات کا ذکر قرآن مجید میں کیوں نہیں ہے،
 قرآن آپ کے صاحب معجزہ ہونے کی دلیل ہے۔ پھر الگ عنوان سے معجزہ قرآن پر مفصل بحث ہے
 جس کے مباحث خاص یہ ہیں: قرآن مستقل معجزہ محمدی، وجوہ اعجاز قرآن۔ نظم و نظام، مفاہیم، عبارت،
 عمدہ کلام، امی کی زبان سے کلام وغیرہ۔ علماء و متکلمین کے افکار و نظریات، فصاحت و بلاغت، قوت تاثیر،
 یکسانی اور عدم اختلاف، بے مثال و لا جواب کلام، حفظ و بقا کا وعدہ، (۲۹-۵۰۵)۔ خصائص النبوة کے
 تحت ہی سید صاحب نے آپ صلی اللہ علیہ وسلم کی امت سے بحث کی ہے (۴۱-۵۳۰)۔ اگلی بحث ذات
 نبوی کی حفاظت الہی سے متعلق ہے کہ اللہ آپ کو لوگوں سے محفوظ رکھے گا (۳۶-۵۳۲)۔ پھر لیلۃ الجن
 یعنی جنات کا اسلام لانا مذکور ہے (۵۹-۵۳۷)۔ ”شق قمر“ پر اگلی بحث ہے جو بہت مدلل ہے اگرچہ
 خاصی مختصر ہے (۶۷-۵۶۰)۔ سورہ روم آیت: ۲-۱ کے حوالہ سے غلبہ روم کی پیشگوئی کو آپ کے معجزات
 و خصائص میں سے بیان کیا ہے (۷۴-۵۶۸)۔ ”دیگر آیات و دلائل نبوی قرآن مجید“ کے باب میں طیرا
 ابابیل کی نشانی، شہاب ثاقب کی کثرت، مکہ سے بیت المقدس کے سفر، قریش پر قحط سالی کا عذاب،
 ہجرت کی نشانیاں، خواب میں کفار کا کم دیکھنا، فرشتوں کی آمد، لڑائی کے دوران نیند طاری ہونا، بارش ہونا،
 غزوات بدر و احزاب و حنین وغیرہ کی آیات، مہاجرین کو بشارت، قبائل عرب کی شکست وغیرہ بہت سی
 نشانیوں کو واقعات کے ذریعہ اور آیات کی روشنی میں واضح کیا ہے (۶۰۳-۵۷۵)۔

”آیات و دلائل نبویہ بروایات صحیحہ“ کے باب کے تحت علامات نبوت قبل بعثت، اشیاء میں اثر،

شفائے امراض، استجاب دعا، اشیاء میں اضافہ، پانی جاری ہونا، اطلاع غیب، اہل کتاب کے سوالات کا جواب دینا، اخبار غیب یا پیشین گوئی پر بحث ہے (۶۲۰-۷۲۰)۔ معجزات نبوی کے متعلق غیر مستند روایات پر بحث بھی کافی مفصل ہے (۷۷-۷۲۰)۔

بشارات کے باب میں کتب سابقہ تورات و انجیل کے حوالے سے اور قرآن مجید کی آیات کی روشنی میں رسالت محمدی کے بارے میں بشاراتیں بیان کی ہیں (۸۳۰-۷۷۸)۔ خصائص محمدی کے تحت آپ کے خصائص ذاتی جیسے نبوت اور لوازم نبوت، امور متعلقہ نکاح، نماز شبانہ، نماز چاشت، اور قربانی، عصر بعد نماز دو گانہ، صوم وصال، صدقہ و زکوٰۃ کی حرمت کا بیان ہے پھر خصائص نبوی کے تحت رعب و نصرت، سجدہ گاہ عام، پیروؤں کی کثرت، دعوت عام، جوامع الکلم، تکمیل دین، دائمی معجزہ، ختم نبوت، شفاعت اولین، خصائص اخروی کا ذکر خیر ہے (۶۸-۸۳۱)۔ اور اس پر سلیمان ندوی کی سیرۃ النبی جلد سوم ختم ہوتی ہے۔

سیرۃ النبی سلیمان ندوی کی جلد چہارم منصب نبوت پر مشتمل ہے اور اس کے کل صفحات ہیں ۸۸۸ فہرست و دیباچوں کے علاوہ۔ مقدمہ میں منصب نبوت کی تشریح ہے جس کے اہم مباحث ہیں: نبوت کی حقیقت اور خصوصیات اور نبوت کے طریقے، نبی کی عصمت و محبوبیت، نبی کی دو بعثتیں، بعثت کے لئے قوم و زمانہ وغیرہ کا انتخاب، نبی اور غیر نبی کے امتیازات، نبوت کے لوازم و خصوصیات جیسے وہبی استعداد، غیبی علم، غیب کی حقیقت، وحی متلو و غیر متلو، احادیث و قرآن، نبی کی بشریت، اجتہاد نبوی اور خطا اور اس کے معافی، پانچ اجتہادی امور پر تنبیہ الہی، ملکہ نبوت، حکمت و کتاب کی تعلیم علم و حکم، شرح صدر، بیان تشریح کتاب الہی، تزکیہ، نور، آیات و ملکوت کی رویت، نبوت کی غرض و غایت (۱-۲۰۹)۔

شب ظلمت“ کے عنوان سے سید صاحب نے یہ بتایا ہے کہ ”پیغمبر اسلام کی بعثت کے وقت دنیا کی مذہبی اور اخلاقی حالت کیا تھی۔ اس میں دنیا کی اقوام کا ذکر ہے جیسے مجوس فارس، عیسائی روم، ہندوستان، یہود عرب وغیرہ (۲۱۰-۳۶)۔ اس میں آخری بحث عرب کی مذہبی و اخلاقی حالت سے متعلق ہے جو ظہور اسلام کے وقت تھی۔ وہ گویا شبلی کی سیرۃ النبی کی جلد اول میں اس باب کی کمی پوری کرتی ہے (۹۹-۲۳۶)۔ عربوں کی خصوصیات کے تحت ان کے خیر الامم بننے کی اہلیت اور ان کی امتیازی خصوصیات کا ذکر ہے جس میں اہم مباحث ہیں: صحت نسب، محکومی سے آزاد، کسی دوسرے

مذہب کے پابند نہ تھے، کتابی فاسد تعلیم سے نا آشنا تھے، زمین کے وسط میں آباد تھے۔ ان میں اخلاقی خوبیاں تھیں: شجاع، حق گو، پر جوش، عقلمند، دانشمند، ذہین و تیز حفظ والے، مساوات پسند، عملی تھے، اس کے بعد ان اوصاف کی مصلحت و حکمت پر بحث کی ہے (۱۰-۳۰۰)۔

”صبح سعادت“ کے عنوان سے سید صاحب نے ان مشکلات و مسائل کا ذکر کیا ہے جو دعوت اسلام کی راہ میں رسول اکرم صلی اللہ علیہ وسلم کو پیش آئیں (۲۴-۳۱۱)۔ اگلی بحث تبلیغ نبوی اور اس کے اصول اور اس کی کامیابی کے اسباب سے متعلق ہے جو مفصل بھی ہے اور مدلل بھی (۹۸-۳۱۱)۔ ”اسلام یا محمد رسول اللہ صلی اللہ علیہ وسلم کا پیغمبرانہ کام“ کے عنوان سے جو باب قائم کیا ہے اس میں اسلام کی حقیقت اور تعریف وغیرہ بیان کر کے پہلے اسلام کے عقائد-ایمان کی حقیقت و اہمیت، اللہ پر ایمان (۲۵۹-۳۹۹)، توحید اور اس کے ایجابی اصول و ارکان (۵۵۳-۴۶۰)، دلائل توحید، اسماء و صفات ان کی اقسام وغیرہ بیان کی ہیں۔ اسی میں الہی محبت و خشیت کا بھی ذکر ہے۔ فرشتوں پر ایمان (۷۶-۵۵۴)، رسولوں پر ایمان (۹۳-۵۷۷)، کتب الہی پر ایمان (۶۳۱-۵۹۴)، آخرت پر ایمان (۶۸-۶۳۲) جس کا عنوان ہے ”پچھلے دن اور پچھلی زندگی پر ایمان“۔ اس کی دوسری فصول ہیں: برزخ، آخرت کی دوسری اور حقیقی منزل، قیامت اور جزائے اعمال، جزاء اور سزا وغیرہ کا ذکر ہے پھر دوزخ کا باب کھولا ہے (۸۱۱-۷۶۹)، جنت کی بشارت و بحث کافی دلپذیر و مفصل ہے (۵۹-۸۱۲)، قضا و قدر کا مشکل فلسفہ اور بحث ہے (۸۰-۸۶۰) اور آخری بحث ہے ایمان کے نتائج (۸۸-۸۸۱)۔ اور اسی پر سید سلیمان ندوی کی سیرۃ النبی کی جلد چہارم ختم ہوتی ہے۔

سیرۃ النبی کی جلد پنجم عبادات اسلامی پر مشتمل ہے جو منصب نبوت کا دوسرا حصہ قرار دیا گیا ہے اور وہ نسبتاً مختصر ہے کہ اس کے کل صفحات ۳۷۶ ہیں۔ دیباچہ کے بعد پہلی بحث عمل صالح، اس کی اقسام، عبادات، اخلاق و معاملات پر ہے (۷-۱)۔ پھر عبادات کے اسلامی تصور پر بحث ہے جس میں اس کی خصوصیات اور اس کی وسعت شامل ہے (۳۸-۳۷)۔ اگلا بحث عبادات چہارگانہ کو اعمال چہارگانہ کا عنوان قرار دے کر نماز اور اس کے توحیدی رشتہ، حقیقت، غرض و غایت، آداب و شرائط، نظام وحدت، جسمانی حرکات، ارکان، دعا اور انبیاء کی دعاء، اوقات، اور ان کی ضرورت و مصلحت وغیرہ پر ہے (۸۶-۳۸)۔ اوقات کی تکمیل کے عنوان سے ایک اور متعلقہ بحث ہے جس میں مختلف کیفیات،

اصطلاحات، پنجگانہ نمازوں کی مصلحت، تہجد، نفل، قبلہ، تعداد رکعات، اقامت صلوٰۃ، قنوت، خشوع، تجل، تضرع، اخلاص، فہم و تدبر، خدا کا خوف، اجتماعیت وغیرہ بہت سی چیزوں اور مصلحتوں کو زیر بحث لایا گیا ہے (۱۳۷-۸۶)۔

زکوٰۃ اور اس کے مسائل و متعلقات دوسرا باب ہے (۲۰۹-۱۳۸)، پھر روزہ پر بحث ہے (۲۱۰-۳۱)، حج پر اگلی بحث ہے (۲۳۲-۹۸)، پھر جہاد کا باب ہے جس میں اس کی تشریح اور اس کی قسموں، اکبر و اصغر، جہاد بالمال، جہاد بالعلم، جہاد بالنفس اور دائمی جہاد کی بحثیں ہیں (۳۰۹-۲۹۹)۔ ”عبادات قلبی“ کے باب میں تقویٰ، اخلاص، توکل، صبر و شکر کی بحث ہے (۶۷-۳۱۰)۔ آخر میں ضمیمہ ہے جو بعض دوسرے مسائل پر روشنی ڈالتا ہے (۳۶۹-۷۶)۔ اور خاتمہ جلد کا ایک باب ہے۔ اس پر سیرۃ النبی سلیمان کی جلد پنجم تمام ہوتی ہے۔

علامہ ندوی کی سیرۃ النبی کی جلد ششم تعلیمات اخلاقی پر مشتمل ہے اور تیسری اور چوتھی جلدوں کی طرح ضخیم ہے اور کل صفحات ۸۷۲ رکھتی ہے، فہرست مضامین اور دیباچہ کے بعد متن کتاب تعلیمات نبوی کے تیسرے باب - اخلاق - سے شروع ہوتا ہے۔ اخلاق کی تعریف کے بعد اسلام اور اخلاق حسنہ کا تعلق واضح کیا گیا ہے۔ دوسرے مباحث ہیں: تزکیہ، حکمت، حقوق، عبادت کی اہمیت، اخلاق کا تعلق عبادت سے، ایمان، تقویٰ وغیرہ سے، اہل ایمان کے اخلاقی اوصاف، اخلاق کا اسلام میں درجہ اور اخلاق کا پر تو الہی ہونا (۲۷-۳)۔

اگلا باب اخلاقی معلموں میں رسول اکرم صلی اللہ علیہ وسلم کے امتیاز سے بحث کرتا ہے اور مختصر ہے (۲۷-۳۸)۔ پھر اسلام کے فلسفہ اخلاق پر مفصل و مدلل بحث ہے جس میں بے غرضی، نیت، ایمان کی شرط، غرض و غایت وغیرہ بہت سی چیزوں پر بحث ہے (۱۱۲-۳۸)۔ ”اسلام کی اخلاقی تعلیم کا تکمیلی کارنامہ“ نامی باب تفصیل و ہمہ گیری، احاطہ، تورات و انجیل کے احکام اور ان سے اسلام کے اخلاقی احکام کے امتیاز، قرآنی اخلاق کی فہرست، استقصاء، اور دوسری اخلاقی تعلیمات کی کمی پر بحث کرتا ہے (۱۱۳-۸۵)۔ پھر ایک مختصر باب تعلیم اخلاق کے طریقے و اسلوب پر ہے (۲۰۲-۱۸۶)۔ ”اخلاقی تعلیمات کی قسمیں“ اگلی بحث ہے جس میں حقوق و فرائض، فضائل اخلاق اور ان کے رذائل و آداب کو زیر کلام لایا گیا ہے اور ان کی الگ الگ سرخیوں/فصول کے تحت مفصل بحث آتی ہے جیسے حقوق

وفرائض کی بحث کافی مدلل ہے (۲۰۴-۵۰) جس میں معنی، وسعت، ترتیب کے بعد صاحبان حقوق وفرائض کا ذکر ہے جیسے والدین، اولاد، زوجین، اہل قرابت، ہمسایوں، یتیموں، یتیموں، بیواؤں، حاجتمندوں، بیماروں، غلاموں، مہمانوں، مسلمانوں، انسانی برادری اور جانوروں کے حقوق۔ پھر فضائل اخلاق کا وسیع باب کھلتا ہے جس میں سچائی، سخاوت، عفت، دیانت و امانت، شرم و حیا، رحم، عدل و انصاف، عہد کی پابندی، احسان، عفو و درگزر، رفیق و لطف، تواضع و خاکساری، خوش کلامی، ایثار، اعتدال و میانہ روی، عزت نفس، خودداری، شجاعت، استقامت، حق گوئی، استغناء وغیرہ پر کلام ہے (۳۵۱-۵۰۷)۔

پھر ذائل کا باب ہے جس میں اس کے معنی، فحشا و منکر، بغی و طغیان کے معانی، اخلاق ذمیرہ کی برائی کی وجہ اور ان کی اقسام جیسے جھوٹ، جھوٹی قسمیں، وعدہ خلافی، غداری، دغا بازی، خیانت، بددیانتی، بہتان، چغلیخوری، بدگوئی، دورخاپن، بدگمانی، مداحی، خوشامد، بخل و حرص، چوری، ناپ تول میں کمی بیشی، رشوت، سود خواری، شراب خواری، غیظ و غضب، بغض و کینہ، ظلم و فخر، ریا، خود بینی و نمائی، فضول خرچی وغیرہ شامل ہیں (۴۸۶-۵۰۸)۔ آخری باب ”آداب“ کے عنوان سے ہے اور اس کے مباحث ہیں: فطری آداب طہارت، کھانے پینے، مجلس، ملاقات، گفتگو، باہر نکلنے اور چلنے پھرنے، سفر، خواب، لباس، مسرت، ماتم وغیرہ کے علاوہ متفرق آداب اور آداب کا فلسفہ اور حکمت ربانی کا چشمہ نور آخری بات ہے (۴۲۰-۴۸۷) اور اسی پر سیرۃ النبی کی جلد ششم کا خاتمہ ہوتا ہے۔

سیرۃ النبی جلد ہفتم مولف گرامی کی وفات کے بعد ان کے بعض متفرق اور منتشر مضامین کو یکجا کر کے چھاپ دینے سے وجود میں آئی۔ ان میں بہر حال کافی مناسبت و ترتیب ہے جو ان کو جلد ہفتم کا مستحق بتاتی ہے لیکن ہے ناقص۔ اس کے اہم ترین مباحث یہ ہیں: سترہ صفحات پر مشتمل مولانا ابوالحسن علی ندوی کا مقدمہ، پھر مولف مرحوم کا مقدمہ جس میں یہ تصریح ہے کہ یہ جلد ساتویں معاملات سے متعلق ہے۔ اس کی دوسری بحثیں ہیں: معاملات کے حدود، مراد، اس کی اشکال، دوسرے مذاہب کے تصورات و تعلیمات معاملات، قانون کی بیچارگی، قانون الہی کی ضرورت، کتاب اور میزان، قانون کی دائمی یکسانی، فطری حقوق و معاملات کی یکسانی، قانون الہی کی بنیاد و عمومیت (۱-۱۷)۔ دوسرا باب اسلام میں حکومت کی حیثیت و اہمیت سے بحث کرتا ہے (۶۳-۱۸) جس میں آیات کریمہ سے زیادہ بحث ہے اور آخر میں سیرتی واقعات سے بھی۔ اگلا باب ”عہد نبوی میں نظام حکومت“ ہے (۱۲۵-۶۳)۔ اس کے بعد ”سلطنت اور دین کا تعلق“

واضح کیا ہے (۶۳-۱۲۶)۔ ”امت مسلمہ کی بعثت“ اس سے اگلی بحث ہے (۸۵-۱۶۵)۔ ”قوت عالمہ یا قوت آمرہ“ کی بحث میں یہ واضح کیا ہے کہ وہ جماعت کی تنظیم و حفاظت کے لئے ضروری ہے (۹۳-۱۸۶)۔ پھر یہ بحث ہے کہ ”حاکم حقیقی صرف اللہ تعالیٰ“ ہے (۲۱۳-۱۹۴)۔ اور اسی پر سیرۃ النبی کی جلد ہفتم اور کارنامہ سلیمانی تمام ہوتا ہے۔

قاضی محمد سلیمان منصور پوری

مؤلف رحمۃ للعالمین

(۱۳۴۹-۱۲۸۴ھ/۱۹۳۰-۱۸۶۷ء)

اردو سیرت نگاری کا زریں دور بیسویں صدی عیسوی کے آغاز سے وجود میں آتا ہے اور اس کی اولیت کا سہرا ایک اعتبار سے قاضی محمد سلیمان منصور پوری کے سر بندھتا ہے کہ ان کی کتاب سیرت اپنے پورے ذخیرہ سعادت میں سب سے پہلے منظر عام پر آئی گرچہ تکمیل اس کی بعد میں ہو سکی۔ ڈاکٹر انور محمود خالد نے اس دور کا سراغ انیسویں صدی عیسوی کے اواخر میں شائع ہونے والی سیرت محمدیہ مولفہ مرزا حیرت دہلوی (کرزن پریس دہلی ۱۸۹۵ء) سے لگایا ہے اور مرزا موصوف کی دوسری ضخیم کتاب سیرت رسول (کرزن پریس دہلی ۱۰-۱۹۰۲ء) کو قدیم ترین بتایا ہے۔ ان کے ایک معاصر فیروز الدین ڈسکوی نے ۱۳۲۳ھ/۱۹۰۵ء میں سیرت النبی (پیارے نبی کے پیارے حالات) رفاہ عام پریس لاہور سے تین جلدوں میں شائع کی۔ لیکن ان کتابوں میں بقول ڈاکٹر موصوف ”قاضی محمد سلیمان سلمان منصور پوری کی تصنیف رحمۃ للعالمین کو جو شہرت و مقبولیت ہوئی وہ (شبلی و سلیمان ندوی کی سیرۃ النبی کو چھوڑ کر) کسی اور کتاب کے حصے میں نہیں آئی۔“

قاضی محمد سلیمان منصور پوری دراصل ان سیرت نگاران عالی مقام کے سلسلہ زریں کا ایک حلقہ مستحکم ہیں جس نے اس عظیم فن کے اعلیٰ تقاضوں سے عہدہ برآ ہونے کی کوشش کی۔ انہوں نے نہ صرف سیرت نبوی کے اصل مصادر و مآخذ کی طرف رجوع کیا بلکہ دوسرے مآخذ و منابع سے بھی فیض یابی کی اور اپنی تحقیقات و تعبیرات سے سیرت نبوی کو نئی جہات و وسیع امکانات سے مالا مال کیا۔ ان کے تمام

پیشرو سیرت نگاروں کا میدان زیادہ تر میلا دنائے رہے یا عام انداز کی کتب سیرت جن میں یا تو مستشرقین یا ناقدین کی یادہ گوئی اور ہرزہ سرائی کا جواب تھا یا عام قاری کی ضروریات کو پورا کرنے کا ارادہ۔ علمی انداز بھی ان کا نہ تھا۔ قاضی منصور پوری کا سب سے بڑا کارنامہ یہ ہے کہ انہوں نے علمی انداز اپنایا اور تحقیق و تدقیق کے ساتھ ساتھ اسلوب و ادا کی سادگی بھی نہ چھوڑی۔ ان کے علاوہ بھی بعض اور خصوصیات ہیں جنہوں نے قاضی محمد سلیمان منصور پوری کی مقبولیت و شہرت عطا کرنے کے علاوہ ان کو علمی انداز میں کتاب سیرت تالیف کرنے کی اولیت و افضلیت بھی بخش دی۔

نام و نسب

اصل اسم گرامی محمد سلیمان ہے اور سلمان تخلص، قاضی عہدہ و منصب تھا اور منصور پوری نسبت وطنی، ان کا خاندان قضاة کا تھا۔ ان کے والد ماجد قاضی احمد شاہ ریاست پٹیالہ میں نائب تحصیلدار تھے۔ بقول مقالہ نگار اردو دائرہ معارف اسلامیہ ان کا گھرانہ نادیندار اور علمی تھا۔

ولادت

ریاست پٹیالہ پنجاب کے ایک گاؤں منصور پور میں ۱۸۶۷ء کو پیدا ہوئے۔

تعلیم و تربیت

قاضی موصوف کی ابتدائی تعلیم و تربیت والد ماجد کی آغوش تربیت میں ہوئی۔ قرآن مجید اور عربی کی بعض کتابیں قاضی احمد شاہ سے پڑھیں۔ ۸۵-۱۸۸۲ء میں مہندرا کالج پٹیالہ سے منشی فاضل کا امتحان پاس کیا اور پنجاب یونیورسٹی میں اول آئے۔ جدید علوم کے ساتھ ساتھ انہوں نے دینی علوم بھی باقاعدہ پڑھے تھے اور عربی زبان و ادب کا وسیع مطالعہ کیا تھا۔ قرآن مجید اور حدیث شریف کا مطالعہ اتنا وسیع و عمیق تھا کہ وہ ان دونوں علوم اصلیہ کے رمز شناس تھے اور ان کے دقیق مسائل سے بھی واقف تھے۔ ان کی تعلیم و تربیت کی تفصیلات بہت کم مل سکی ہیں۔ علماء و مشائخ سے ان کی تحصیل علم کا بھی علم نہیں ہو سکا۔ اندازہ یہ ہوتا ہے کہ درسی علوم تو انہوں نے پنجاب یونیورسٹی کے امتحانات کے ذریعہ ہی حاصل کئے تھے مگر اسلامیات کا وسیع علم ان کے اپنے مطالعہ اور کسب فیض کا نتیجہ تھا۔ وہ اصطلاحی لحاظ سے طبقہ

علماء سے متعلق نہ تھے۔ لیکن اپنے علم و عمل کے لحاظ سے وہ ایسے سربر آوردہ فضلاء میں شمار ہوتے تھے جن کا احترام و اکرام علماء و مشائخ بھی کرتے تھے۔

مشاغل حیات

تعلیم کی تکمیل کے بعد قاضی محمد سلیمان منصور پوری نے اپنی وطنی ریاست کی ملازمت اختیار کر لی۔ وہ اس کے مختلف محکموں جیسے تعلیم، مال اور دیوانی میں کام کرتے رہے تا آنکہ سیشن جج کے منصب تک پہنچے اور اسی سے پینشن یاب ہوئے، قاضی موصوف اسی عہدے کے سبب قاضی کے لقب سے معروف و مشہور ہوئے۔ مختلف مقامات کے علاوہ مدتوں بھٹنڈہ میں تعینات رہے۔

قاضی محمد سلیمان منصور پوری کو متعدد میادین حیات سے دلچسپی تھی۔ جن میں سے ایک تعلیم کا شعبہ بھی ہے۔ خاص کر مسلم امت کے معاملات سے ان کو گہرا شغف تھا۔ اس لئے ان کی تعلیمی پسماندگی دور کرنے کے لئے انہوں نے ایک مسلم ہائی اسکول کی بنیاد رکھی تھی، وہ مسلمانوں کی دینی اور دنیاوی بھلائی کے لئے ہمہ تن اور ہمہ وقت کوشاں رہتے تھے۔

ان کو اسلام کی حمایت و مدافعت سے گہری دلچسپی تھی اس لئے وہ تحریری اور تقریری دونوں قسم کے جہاد میں مسلسل شریک رہتے تھے۔ تبلیغ دین اور دفاع اسلام کے لئے وہ ملک کے اطراف و اکناف میں منعقد ہونے والے دینی جلسوں میں اپنے خرچ پر شرکت فرماتے اور منتظمین سے ایک حبه وصول نہ کرتے۔ اسی کے ساتھ ساتھ وہ اپنے عہدے اور منصب کے لحاظ سے ہمیشہ اعلیٰ درجہ میں اور بڑے رکھ رکھاؤ کے ساتھ سفر فرماتے تھے۔ انہوں نے اسی جذبہ خدمت کی سرشاری میں آریوں، ہندوؤں، سکھوں اور قادیانیوں وغیرہ سے مناظرے کئے اور ان پر اسلام کی خوبیاں واضح کرنے کے علاوہ دین مبین کی حمایت و نصرت کی۔ بھٹنڈہ میں ایک مدت تک وہ التزام کے ساتھ درس قرآن دیتے رہے اور سات دورے مکمل کئے۔ وہ مختلف انجمنوں، اداروں اور مدرسوں کے رکن یا صدر بھی رہے۔ دارالعلوم ندوۃ العلماء کی مجلس عاملہ کے مدتوں رکن رہے۔ دارالمصنفین سے بھی ان کا گہرا تعلق تھا۔ مونا تھ بھنجن میں منعقدہ اہل حدیث کانفرنس کی صدارت کے بعد دارالمصنفین میں قیام کیا تھا۔

وفات

قاضی موصوف نے ۲۹-۳۰ مئی ۱۹۳۰ء میں اپنے دوسرے سفر حج سے واپسی پر جہاز ہی میں انتقال فرمایا۔ بقول جہانیاں وہ اکثر فرمایا کرتے تھے کہ ”اللہ کرے میں جناب الہی میں پاک صاف حاضر ہوں۔“ اللہ تعالیٰ نے ان کی دعا سن لی۔ دوسرے حج سے واپسی میں وفات پائی اور اس طرح پاک و صاف حاضر خدمت ربانی ہوئے۔ مولانا اسماعیل غزنوی نے نماز جنازہ پڑھائی اور ”مرحوم کا جسد مبارک سمندر کی پاک و شفاف لہروں کے سپرد کر دیا گیا۔ انہیں کا ایک مصرعہ ان پر خوب صادق آتا ہے: مری عمر رواں آب رواں معلوم ہوتی ہے۔

آل اولاد

قاضی محمد سلیمان منصور پوری کے ایک ہی فرزند تھے اور ان کا نام نامی قاضی عبدالعزیز تھا۔ وہ جدید علوم بالخصوص انگریزی زبان کے ماہر تھے۔ انہوں نے اپنے نامور والد کی کتاب رحمۃ للعالمین کا انگریزی میں ترجمہ کیا تھا جو پاکستان ٹائمز میں ۶۱-۱۹۵۹ء میں مسلسل چھپتا رہا۔ قاضی عبدالعزیز کی ایک دختر کی شادی میجر جنرل غلام عمر سے ہوئی تھی۔ اور انہوں نے اس ترجمہ میں اپنے خسر معظم کی مدد کی تھی۔ قاضی عبدالعزیز کے ایک فرزند عبدالباقی صاحب تھے اور دوسرے قاضی حسن معز الدین جنہوں نے اپنے جد امجد قاضی منصور پوری کی کتابوں کی طباعت کی اجازت محمد حنیف یزدانی اور مکتبہ نذیریہ کو دی تھی۔

مقام و مرتبہ

علامہ سید سلیمان ندوی نے ان کے ماتم نامہ میں لکھا ہے ”وہ علم و عمل، زہد و کمال اور فضل و ورع دونوں کے جامع تھے۔ روشن دل اور دماغ تھے۔ ان کے جدید و قدیم دونوں خیالات حد اعتدال پر تھے۔ عربی زبان اور علوم دین کے مبصر عالم تھے۔ تورات و انجیل پر فاضلانہ و ناقدانہ نگاہ رکھتے تھے۔ غیر مسلموں سے مناظرہ کے شائق تھے مگر ان کے مناظرہ کا طرز سنجیدگی، متانت اور عالمانہ وقار کے ساتھ تھا۔ مسلک اہل حدیث تھے مگر اماموں اور مجتہدوں کی دل سے عزت اور ان کی محنتوں اور جانفشانیوں کی

پوری قدر کرتے تھے۔“ علامہ موصوف سے قاضی صاحب کا تعارف ندوۃ العلماء کی رکنیت دیرینہ کے سبب ہوا جو دونوں کے گہرے روابط میں ڈھل گیا۔ بقول علامہ ندوی ”بلند قامت، خوش رو، خوش لباس، وجیہ، گھنی داڑھی، سپید صافہ باندھا کرتے تھے۔“

بقول جہانیاں قاضی سلیمان منصور پوری صاحب دل، مرد مومن، ولی اللہ تھے۔ مدینہ منورہ کے قیام کے دوران امام مسجد نبوی نے ایک بار ان کی جوتیاں سیدھی کر دی تھیں اور استفسار قاضی پر فرمایا تھا کہ سرور کائنات صلی اللہ علیہ وسلم کے خواب میں حکم پر کہ ”محمد سلیمان میرا اپنا مہمان ہے اس کی ہر طرح عزت کرنا“ ایسا کیا تھا۔ ایسی ہی ”ہدایات“ نبوی پر ان کی کتاب سیرت کی طلبی کے خطوط دفتر رحمۃ للعالمین میں آتے ہوئے بیان کئے گئے ہیں۔

راوی خوش بیان نے یہ روایت بھی کی ہے کہ قاضی محمد سلیمان منصور پوری کو ان کے بلند کردار، مومنانہ انداز، خدا ترسی، عدل و انصاف، اور راستی کی وجہ سے دربار پٹیالہ میں اکرام و احترام کی نظر سے دیکھا جاتا تھا حتیٰ کہ راجہ صاحب نے ان کے عقائد کے منافی درباری آداب سے ان کو مستثنیٰ کر دیا تھا۔ سید نصیر احمد نے اپنا چشم دید واقعہ بیان کیا ہے کہ حکمران ریاست کی سفر ولایت سے واپسی پر استقبال میں قاضی صاحب نہ صرف کورنش نہیں بجلائے بلکہ ”استغنا کی تصویر بنے کھڑے رہے“ اور راجہ نے ان کو گلے لگالیا۔ انہوں نے کبھی رشوت و حرام کی کمائی سے اپنے کردار کو داغدار نہیں کیا بلکہ ہمیشہ زہد و قناعت کی زندگی بسر کی۔ جہانیاں نے علم حدیث پر ان کی دسترس اور قرآن فہمی کے متعدد واقعات بھی بیان کئے ہیں۔

مولانا ابوالخیر خیر الدین احمد سرسوی، مولانا ثناء اللہ امرتسری وغیرہ متعدد علماء و اہل کمال سے ان کے گہرے تعلقات تھے اور وہ سب ان کا بہت احترام کرتے تھے۔ وہ جو ہر شناس تھے اور اچھے ذی استعداد نوجوانوں کی تربیت فرمایا کرتے تھے۔ جہانیاں کا بیان ہے کہ موصوف نے ان کو درس قرآن کا التزام کرنے کی ہدایت اس وقت کی تھی جب وہ نوجوان تھے اور اس نے ان کو بہت فائدہ پہنچایا۔ قاضی موصوف بہت مرنجان مرنج، صاف دل، خوش کلام بزرگ تھے اور ان کا ہر حلقہ میں احترام کیا جاتا تھا۔ قاضی موصوف خوش بیان شاعر بھی تھے۔ شرح الاسماء الحسنی کے آخر میں ان کی بعض منظومات بھی شامل ہیں جیسے حمد، نعت اور شرح الاسماء الحسنی پر نظم جن میں تمام اسماء کو نظم کر دیا ہے۔ وہ سلمان تخلص کرتے تھے۔

تصانیف

قاضی محمد سلیمان منصور پوری فاضل یگانہ اور قاضی معدلت گسترانہ ہونے کے ساتھ ساتھ ایک بلند مصنف و مولف بھی تھے۔ بقول علامہ سید سلیمان ندوی ”مرحوم نے اسلام کے فضائل میں اور تفسیر اور تاریخ میں اپنے بعد اپنی متعدد یادگاریں چھوڑیں مگر ان سب میں بہتر اور جامع ان کی تصنیف رحمۃ اللعالمین ہے۔“ قاضی صاحب کی تصانیف میں سیرت نبوی کو بنیادی اہمیت حاصل ہے کہ وہ اس موضوع پر تین طرح کی کتابیں لکھنا چاہتے تھے۔ ایک مختصر جو ”مہر نبوت“ کے نام سے لکھی اور چھاپی تھی۔ دوسری متوسط جو رحمۃ اللعالمین کے روپ میں دنیا کے سامنے آئی اور تیسری ضخیم و مفصل جو صفحہ ذہن سے ورق قرطاس پر منتقل نہ ہو سکی۔ تفسیر ان کا دوسرا محبوب موضوع تھا جس پر ان کی دو کتابیں کم از کم موجود ہیں۔ تاریخ و تذکرہ میں بھی ان کی دو کتابیں ہیں۔ ان کے علاوہ قادیانیوں اور آریوں پر نقد پر بعض رسالے اور کتابیں ہیں اور ایک تحریر ان کے سفر نامہ حج پر ہے جو قدیم انداز کے سفر ناموں کی روایت کی نمائندگی کرتی ہے۔ ان رسائل اور کتابچوں کے علاوہ ان کی بعض منظومات بھی ملتی ہیں جیسے اسماء حسنی کی نظم یا بعض حمد و نعت وغیرہ۔ وہ اچھے خوش گو شاعر بھی تھے اگرچہ شاعری ان کے لئے وجہ افتخار و شہرت نہ تھی۔

۱۔ رحمۃ اللعالمین: قاضی سلیمان منصور پوری کی سب سے بہترین کتاب ہے اور اس سے ان کی شہرت دوام بھی قائم ہے۔ بقول مولانا مودودی ”وہ صحیح واقعات پر مبنی کتب سیرت میں سرفہرست ہے۔“ علامہ ندوی نے لکھا ہے کہ ناظرین دیکھیں گے کہ ایک عاشق رسول کے قلم نے عشق و محبت کے نشہ و سرور میں علم و عقل کی فرزانگی اور ہوشیاری کے ساتھ نکتہ رسی اور دیدہ وری کی کیا کیا صنعت کاریاں کی ہیں۔ مجھے یقین ہے کہ جب تک ہندوستان میں اسلام کا دریا لہریں لیتا رہے گا، رحمۃ اللعالمین کے یہ کاغذی سفینے مسلمانوں کی سلامتی ایمان کے لئے اس میں چلتے پھرتے تیرتے اترتے رہیں گے۔“

رحمۃ اللعالمین کی جلد اول ۱۹۱۲ء میں دوسری ۱۹۲۱ء میں اور تیسری ان کے انتقال کے بعد ۱۹۳۳ء میں سید سلیمان ندوی کی جمع و ترتیب کے بعد شائع ہوئی۔ اس کا عربی ترجمہ جامعہ سلفیہ بنارس کے وکیل و عالم بے مثال ڈاکٹر مقتدی حسن ازہری نے چھاپا ہے۔ رحمۃ اللعالمین متعدد جامعات ملکی و غیر ملکی کے نصاب میں شامل ہے۔

۲۔ الجمال والکمال: سورہ یوسف کی بڑی دلاویز تفسیر ہے جس میں بہت سے عمدہ نکات و تشریحات ہیں۔ پہلی بار مولف نے خود چھپوائی تھی۔ دوسرا ایڈیشن غلام رسول مہر کے مختصر مقدمہ کے ساتھ ۱۹۶۲ء میں مکتبہ الرحمانیہ سے شائع ہوا۔

۳۔ مہر نبوت: ۱۸۹۹ء میں چھاپ کر شائع کی، وہ کل ۲۸ صفحات پر مشتمل مختصر کتاب تھی۔ یہ بچوں کے لئے ایک اچھی کتاب ہے۔ بعد میں اس کے دوسرے ایڈیشن سبحان اکیڈمی لاہور نے ۱۹۷۵ء میں اور شیخ غلام علی اینڈ سنز لاہور نے بھی شائع کئے۔

۴۔ معارف الاسماء شرح اسماء اللہ الحسنى بھی شائع ہو چکی ہے۔

اس کا جدید ایڈیشن مکتبہ نذیریہ لاہور سے ۱۹۷۳ء میں شائع ہوا جو لگ بھگ ڈھائی سو صفحات پر مشتمل ہے اور اللہ تعالیٰ کے ننانوے اسماء حسنیٰ کی عمدہ تفسیر پیش کرتا ہے۔

۵۔ تاریخ المشاہیر: تقریباً پچاس مسلم مشاہیر کا تذکرہ ہے۔

۶۔ سبیل الرشاد: سفر نامہ حج

۷۔ غایت المرام: پہلے تائید الاسلام کے عنوان سے دو حصوں میں دفتر رحمۃ للعالمین، کربئی پریس لاہور سے ۱۳۴۴ء میں شائع ہوئی تھی۔ وہ مرزا غلام احمد قادیانی کے عقائد و افکار سے بحث اور ان پر نقد کرتی ہے۔

۸۔ بدر البدر المعروف بہ اصحاب بدر: رسول اکرم صلی اللہ علیہ وسلم کے بدری صحابہ کے حالات بیان کرتی ہے اور شروع میں ایک مختصر حصہ سیرت بھی ہے کہ رسول اکرم صلی اللہ علیہ وسلم اولین بدری تھے۔

۹۔ سید البشر (دو حصے): قاضی صاحب کی سیرت النبی کے موضوع پر چار تقاریر کا مجموعہ ہے جسے ان کے ہم وطن قاضی ابوالفضل حبیب الرحمن الفارق نے مرتب کر کے مصنف کی وفات کے پندرہ سال بعد ۱۳۶۴ھ/۱۹۴۵ء میں شائع کیا۔ اس کے پہلی شیخ قمر الدین لاہور ہیں۔

۱۰۔ تبیان الاسلام: دفتر رحمۃ للعالمین: پیٹالہ، آرمی پریس شملہ ۱۳۴۷ھ/۱۹۲۸ء

۱۱۔ تبلیغ اسلام: دفتر رحمۃ للعالمین، آرمی پریس شملہ ۱۳۴۷ھ/۱۹۲۸ء، آریوں کے عقائد پر نقد کرنے والا مختصر کتابچہ ہے۔

قاضی محمد سلیمان منصور پوری نے متعدد رسائل اور کتابچے آریوں، قادیانیوں اور دوسرے

مذہب باطلہ اور افکار غیر صالحہ، پر نقد کرنے اور اسلام کی حقانیت واضح کرنے کے لئے لکھے اور شائع کئے تھے۔ ان تمام کتابوں اور رسالوں سے ان کو نہ نام و نمود کی خواہش تھی اور نہ نفع و منفعت کی۔ اسی لئے انہوں نے بقول جہانیاں ”پیالہ کے ایک غیر معروف شخص خلیفہ شیخ ہدایت اللہ صاحب دروازہ عطر والا ایسے شخص کا انتخاب کیا جو کہ اس فن سے بھی ناواقف تھے“۔ بہر حال ایسا معلوم ہوتا ہے کہ قاضی موصوف نے شیخ ہدایت اللہ کے تعاون و اشتراک سے اپنا اشاعتی ادارہ قائم کیا تھا جس کا نام اپنی شہرہ آفاق کتاب سیرت کے نام پر ”دفتر رحمۃ للعالمین“ رکھا تھا اور اس سے اپنی متعدد کتابیں اور رسالے شائع کئے تھے۔ قاضی صاحب موصوف کے متعدد خطبات صدارت بھی چھپ چکے ہیں جو انہوں نے مختلف انجمنوں کے اجلاسوں میں عنایت فرمائے تھے جس طرح ان کی بعض تقاریر کتابی صورت میں بھی شائع ہو چکی ہیں۔ ان سب کا ذکر کرنا طول کلام کا موجب ہوگا۔ بہر حال ان سے ان کی تصنیفی گونا گونی کا اندازہ ہوتا ہے اور اس سے زیادہ ان کے رجحان طبع کا۔ حضرت قاضی کی حمایت و نصرت ایمانی ان سب پر مستزاد تھی۔

طریقہ تالیف

قاضی محمد سلیمان سلمان منصور پوری کی کتاب رحمۃ للعالمین سیرت نبوی پر ان کی کتاب متوسط ہے۔ اس سے قبل وہ مہر نبوت کے نام سے ایک کتاب مختصر لکھ چکے تھے اور مستقبل قریب میں وہ اس مقدس موضوع پر ایک کتاب مطول لکھنا چاہتے تھے مگر زندگی نے کتاب متوسط ہی کی تکمیل کا موقع نہ دیا اور اس کی آخری جلد ان کی وفات کے بعد شائع ہو سکی۔ اس دوران شبلی و سلیمان ندوی کی سیرۃ النبی کی اول تا چہارم چار جلدیں چھپ چکی تھیں۔ ان دونوں مصنفوں کی کتابوں میں موضوع و مواد کی بڑی مماثلت ہے۔ ان کے موازنہ و مقابلہ اور کتاب رحمۃ للعالمین کے موضوعاتی تجزیہ سے قاضی منصور پوری کے طریقہ تالیف کو بخوبی اجاگر کیا جاسکتا ہے۔

کتاب رحمۃ للعالمین کی سب سے بڑی خصوصیت اور مولف گرامی کے طریقہ تالیف کا بنیادی امتیاز یہ ہے کہ وہ سیرت نبوی کو محض سوانحی پس منظر اور سیرتی تناظر میں نہیں مطالعہ کرتا بلکہ اسلام کے وسیع تناظر میں اس کو دیکھتا ہے۔ یہی وجہ ہے کہ مولف رحمۃ للعالمین نے رسول اکرم صلی اللہ علیہ وسلم کی

سیرت و سوانح کے واقعات و حالات کے ساتھ اسلام کے بہت سے دوسرے پہلو اور ان سے متعلق معلومات شامل کر دی ہیں جن کا سوانحی/سیرتی ادب سے براہ راست تعلق نہیں ہے جیسے جلد دوم کا باب ہشتم جو اسلامی تقویم سے متعلق ہے یا سیرت انبیاء سے متعلق بحثیں۔ رحمۃ للعالمین اس بنا پر موضوعاتی کتب سیرت ہے جس میں اندرونی تاریخی ترتیب کا تو لحاظ رکھا گیا ہے مگر واقعات و مباحث کو تاریخی ترتیب یا زمانی تنظیم کے ساتھ نہیں تالیف کیا گیا ہے۔

مواد و اخبار کی ترتیب کے لحاظ سے رحمۃ للعالمین کے مولف گرامی کا طریقہ بہت زیادہ سائنٹفک یا منظم نہیں ہے۔ وہ سیرتی موضوعات میں ہر ایک موضوع کو ایک جگہ بیان نہیں کرتے بلکہ کئی جگہ یا کم از کم ایک سے زیادہ مقامات پر ایک ہی موضوع کو زیر بحث لاتے ہیں مثلاً جلد اول میں مقدمہ انبیائے سابقین کی سیرت و سوانح سے بھی متعلق ہے اور دوسری چیزوں کے علاوہ رسول اکرم صلی اللہ علیہ وسلم کی سیرت کو ان کی سیرت و سوانح سے جوڑا ہے پھر اسی رشتہ نبوت سے جلد دوم کے باب اول کی فصل دوم میں انبیائے سابقین کی سیرت و حالات بیان کئے ہیں۔ بعض دوسرے مقامات پر بھی سیرت انبیاء کا مواد لایا گیا ہے جیسے جلد دوم کا باب چہارم اور باب پنجم پھر سیرت انبیاء کرام پیش کرتا ہے۔ اسی طرح جلد اول میں جہاں سیرت نبوی کا بیان باب اول میں شروع ہوتا ہے وہاں شجرہ نسب پر بحث ہے اگرچہ مختصر ہے پھر جلد دوم کا باب اول ”النسب“ کے عنوان سے نہ صرف رسول اکرم صلی اللہ علیہ وسلم کے نسب مبارک پر بحث کرتا ہے بلکہ کئی فصول میں انبیاء سابقین کے نسب سے بھی متعلق ہے۔ اس میں طول طویل بحثیں ہیں۔ کتاب (جلد دوم) کا ایک چوتھائی سے زیادہ حصہ اسی کے لئے وقف کیا گیا ہے جو بہر حال سیرت نبوی سے زیادہ متعلقات سیرت کے خانے میں آتا ہے۔ دوسرے متعلقات سیرت میں جلد دوم و سوم کے بیشتر مباحث آتے ہیں مثلاً جلد دوم کی بحث آل النبی صلی اللہ علیہ وسلم کا اولین حصہ، جو فرزندان و دختران گرامی سے متعلق ہے، تو کتاب سیرت کا ایک باب بنتا ہے مگر دوسرا حصہ جو ابنائے فاطمہ کے عنوان سے ہے وہ تاریخ اسلامی کا باب ضرور ہے مگر اس کو سیرت میں شامل کیا گیا ہے۔ ازواج مطہرات کی طویل بحث بہر حال سیرت کا ایک باب ہے اور اس کے بعد غزوات و سرایا کی دوسری بحث آتی ہے جو جلد اول کی بحث کی تجزیاتی تحلیل ہے۔

قاضی سلیمان منصور پوری کی کتاب سیرت تو دراصل جلد اول ہے، باقی دوسری جلدیں سید

سلیمان ندوی کی سیرۃ النبی کی جلد سوم تا ہفتم کی مانند متعلقات و مباحث سیرت سے متعلق ہیں جن میں بہت سے مباحث آئے ہیں جو قیمتی ہیں مگر سیرت سے بالواسطہ تعلق رکھتے ہیں۔

جلد اول رحمۃ للعالمین ایک ہی نظر اور ایک ہی جلد میں رسول اکرم صلی اللہ علیہ وسلم کی سیرت مبارکہ کو بہت مختصر انداز میں پیش کر دیتی ہے لیکن اسی کے ساتھ ساتھ سوانحی لحاظ سے یہ اختصار معلومات کی محدودیت اور جزئیات و تفصیلات کی قلت کا بھی مظہر ہے۔ رسول اکرم صلی اللہ علیہ وسلم کی مکی اور مدنی حیات طیبہ کے واقعات و حالات کی ایک مجمل اور ادھوری تصویر سامنے آتی ہے۔ مکی واقعات کا بیان سو صفحات سے بھی کم میں آیا ہے اور مدنی حالات لگ بھگ ڈیڑھ سو صفحات میں ہیں۔ باقی دوسرے، بہت قیمتی اور معلوماتی مباحث سہمی، مفصل بیان و تشریح کے حقدار ٹھہرے ہیں حالانکہ ان میں سے بیشتر کا تعلق سوانح نبوی سے نہیں ہے۔ اختصار سوانح کے سبب بہت سے اہم معلومات آنے سے رہ گئی ہیں مثلاً رضاعت نبوی کے باب میں ثویبہ کا ذکر نہیں کیا ہے۔ غزوات نبوی کا بیان بھی بہت تشنہ ہے۔ مکی دور کے بیشتر مباحث زیادہ بحث کے طالب ہیں۔

رحمۃ للعالمین کی ایک بہت اہم خصوصیت واقعات و روایات کی صحت ہے۔ مولف گرامی اگرچہ سندھی عالم نہ تھے، جامعاتی فاضل تھے تاہم وہ روایات و واقعات میں ضعیف روایتوں سے بالعموم گریز کرتے ہیں اور صحیح ترین روایات کو قبول و بیان کرتے ہیں۔ رسول اکرم صلی اللہ علیہ وسلم کے خاندان بالخصوص شجرہ نسب کے سوانحی حصہ میں۔ ایام طفولیت، مکی زندگی کے بعض واقعات، بعثت نبوی کی کیفیت و توقیت، ہجرت مدینہ و حبش، ہجرت کے بعد مدینہ منورہ کے واقعات اور دوسرے مباحث میں اس کی یہ خصوصیت دیکھی جاسکتی ہے۔ دراصل مولف گرامی نے اپنے مصادر و ماخذ سیرت بہت احتیاط سے چنے تھے اور ان سے روایات لینے میں بھی کافی احتیاط برتی تھی۔

مولف گرامی کے مصادر کتاب بھی اس کی ایک امتیازی خصوصیت رکھتے ہیں۔ قاضی صاحب نے یوں تو حواشی اور متن دونوں میں موقع بہ موقع اپنے مصادر کا ذکر کیا ہے اور ان کے اقتباسات بھی دئے ہیں مگر اسی کے ساتھ انہوں نے بعض جلدوں کے اواخر میں اپنی کتابیات بھی فہرست وارد دی ہے۔ مثلاً جلد دوم کے اواخر میں ایک فہرست کتب موجود ہے۔ انور خالد محمود نے متن و حواشی کے تجزیہ کے بعد ان کے تمام مصادر کا استقواء کرنے کی کوشش کی ہے۔

رحمۃ للعالمین کے مولف کا ایک کمال یہ ہے کہ وہ سیرت نبوی کو ایک تاریخی ترتیب کے مطابق واقعات کا ایک صحیفہ نہیں بناتے بلکہ کوشش کرتے ہیں کہ اس کو اسلامی تاریخ کا ایک تمدنی اور تہذیبی اور معاشرتی مرقع بھی بنائیں۔ سوانحی حصہ میں یہ خصوصیت موجود ہے۔ دوسری جلدوں اور حصوں میں نہیں ہے کہ وہ دوسرے پہلوؤں سے بحث کرتی ہیں۔ قبل بعثت کے حالات کے تناظر میں وہ دوسروں کے مقابلہ میں یہ دکھانے میں زیادہ کامیاب ہیں کہ جہالت کی تیرہ و تار یک دنیا میں ایک آفتاب عالمتاب کی ضرورت تھی اور سیرت نبوی اس کی تکمیل کرتی ہے۔ مکی اور مدنی واقعات میں بھی انہوں نے یہ طریقہ فکر قائم رکھا ہے۔ غالباً یہی وجہ ہے کہ واقعات و سوانح کی تفصیلات و جزئیات نظر انداز کر دی ہیں کہ ان کے سبب تشکیل نظریہ اور تعمیر منصوبہ میں خلل اندازی ہوتی ہے۔ حلف الفضول، مخالفت قریش، تبلیغ و اشاعت اسلام کے مباحث میں مکی زندگی کی حد تک اور تعمیر معاشرہ، غزوات و سرایا وغیرہ میں مدنی حالات کے تحت یہ خصوصیت اجاگر ہوتی ہے۔

قاضی محمد سلیمان منصور پوری کی رحمۃ للعالمین کی ایک نمایاں خصوصیت بالخصوص اس کے سوانحی حصہ میں یہ نظر آتی ہے کہ وہ بعض بہت مشہور نظریات اور مقبول زاویوں کی روشنی میں سیرت نبوی کا مطالعہ نہیں کرتے بلکہ استدلال و استشہاد کی روشنی میں ان کو زیر بحث لاتے ہیں اور بعض مہم مباحث میں بالکل نیا اور اچھوتا طرز اختیار کرتے ہیں اور نئی باتیں پیش فرماتے ہیں۔ مثلاً تاریخ ولادت نبوی میں وہ تقویمی طریقہ پر بحث کرتے ہیں اور دو شنبہ کی اہمیت در حیات نبوی اجاگر کرتے ہیں۔ قاضی صاحب کا یہ بھی خیال معلوم ہوتا ہے کہ وہ بعثت نبوی اور تنزیل قرآن کو دو الگ الگ واقعات مانتے ہیں یہی وجہ ہے کہ وہ غار حراء میں حضرت جبریل سے اولین ملاقات نبوی میں محمد بن عبد اللہ صلی اللہ علیہ وسلم کی نبوت و رسالت کا اظہار کرتے ہیں اور قرآن کی تنزیل کا حوالہ نہیں دیتے۔ حضرت ورقہ بن نوفل سے اولین ملاقات کا ذکر بھی نزول قرآن سے پہلے کا واقعہ بتاتے ہیں اور یہی قرین صواب ہے کہ رسول اکرم صلی اللہ علیہ وسلم کی بعثت اور قرآن کی تنزیل میں کچھ مدت (غالباً چھ ماہ) کا فصل تھا۔ رحمۃ للعالمین میں ایسی منفرد خصوصیات کافی تعداد میں ملتی ہیں۔ ان سب پر بحث تو طول کلام کا موجب ہوگی لہذا ان کے بعض عناوین مباحث پیش ہیں: اولین مہاجرین کی امارت حضرت عثمان کی تھی، قبائل عرب کو دعوتی اسفار کے ضمن میں سفر طائف کا بیان، اسباب ہجرت، استحکام امن کے لئے بین الاقوامی معاہدہ، غزوات

وسرایا کی نوعیت و حقیقت کے لحاظ سے تقسیم، قریش کی سازشوں کے تحت غزوات کی تشریح، یہود کی فتنہ انگیزی کے تحت ان کے خلاف غزوات وغیرہ۔

مولف رحمۃ للعالمین نے واقعات نگار اور سوانح نویس نہ تھے، وہ سیرت و سوانح میں بحث و مباحثہ اور تحلیل و تجزیہ کے بھی قائل تھے لہذا وہ بہت سے مباحث میں ان دونوں درایتی ہتھیاروں سے بھی خوب کام لیتے ہیں۔ عرب میں رسول اکرم صلی اللہ علیہ وسلم کی بعثت کی وجوہ اس کا اولین مبحث ہیں۔ تاریخ و یوم ولادت، بحیرار اہب سے دوران سفر شام ملاقات، حلف الفضول، بعثت و رسالت اور تبلیغ کے مراحل، قریش کی مخالفت دعوت اور اس کے اسباب، اسباب ہجرت حبشہ اور ہجرت مدینہ، معراج و اسراء، مدینہ میں اسلام کی وسعت اور امن بسیط کا قیام، غزوات و وسرایا کی تقسیم وغیرہ ان کی تجزیاتی اور تحلیلی بحث کی دوسری مثالیں ہیں۔

جس زمانے اور ماحول میں رحمۃ للعالمین لکھی گئی تھی وہ ہندوپاک برصغیر میں انگریزی راج کے عروج کا زمانہ تھا لہذا قاضی محمد سلیمان منصور پوری جیسے ماہر وقت اور نباض عصر کے لئے ضروری تھا کہ وہ اپنے معاصر حالات و واقعات کا بھی لحاظ رکھیں چنانچہ اس کا عکس کہیں کہیں ان کی سیرت نبوی میں نظر آتا ہے لیکن اس سے زیادہ اہم یہ حقیقت ہے کہ انہوں نے سیرت نبوی میں برطانوی حکمرانوں کے پاس خاطر سے ان کی مذہبی کتابوں - تورات و انجیل و زبور - سے اپنے بیشتر مباحث کو مدلل و آراستہ کیا ہے۔ غالباً سیرت نگاروں میں وہ واحد صاحب قلم ہیں جنہوں نے اس قدر فراوانی سے سابقہ کتب مقدسہ سے مواد لیا ہے اور اس سے اسلامی مصادر کی تصدیق و تائید اور اثبات فراہم کیا ہے اور کہیں کہیں ان کی تحریفات سے بھی تعرض کیا ہے۔ انبیائے سابقین اور امم سابقہ کے علاوہ جہاں جہاں قاضی صاحب نے ان مذہبی کتابوں سے استفادہ کیا ہے ان میں سے اہم ترین یہ ہیں: نسب نبوی، تاریخ ولادت نبوی، ہجرت نبوی میں خاص کر مدینہ منورہ میں داخلہ کو کبہ نبوی، بعثت نبوی کے انتظار میں یہودی اور مسیحی علماء کی بشارات، یہود مدینہ کی تاریخ، عیسائیوں سے آویزش، سلاطین عرب و عجم سے مراسلت، وفود عرب کی آمد و تسلیم وغیرہ۔

مولف رحمۃ للعالمین چونکہ قاضی اور جج بھی تھے لہذا بعض دستوری اور قانونی مباحث میں ان کے پیشہ ورانہ نقطہ نظر کا بھی اظہار ہے مثلاً معاہدہ امن میں، حلف الفضول اور غزوات و وسرایا میں قیدیوں

کے ساتھ سلوک کے ضمن میں وہ قانونی نکات و استدلالات سے بھی کام لیتے ہیں۔

قاضی صاحب بسا اوقات ظاہری واقعات و روایات سے بھی متاثر ہو جاتے ہیں اور ان کو اسی حیثیت سے قبول کر لیتے ہیں جس کے نتیجہ میں تجزیہ و تحلیل کا کام ادھر رارہ جاتا ہے مثلاً بعض روایات کے دباؤ میں سیرت نگاروں نے یہ لکھ دیا ہے کہ رسول اکرم صلی اللہ علیہ وسلم کی ہجرت مدینہ سے قبل مکہ میں گنتی کے مسلمان رہ گئے تھے قاضی صاحب نے بھی اسے قبول کر لیا ہے حالانکہ کل مسلم آبادی کا تجزیہ بتاتا ہے کہ ہجرت مسلمانان مکہ کے بعد اور ہجرت نبوی کے بعد بھی مکہ میں مسلمانوں کی ایک معتد بہ تعداد باقی رہ گئی تھی جو مختلف وجوہ سے ہجرت نہیں کر سکی تھی۔

زبان و بیان اور اسلوب کے لحاظ سے قاضی سلیمان منصور پوری کی کتاب سیرت اگرچہ سادہ و سلیس نثر کا نمونہ ہے تاہم اس پر قدامت کی چھاپ موجود ہے۔ عام قاری کے لئے بھی اور پڑھے لکھے قاری کے لئے بھی ان کی زبان بسا اوقات مطالعہ کی راہ کاروڑا بن جاتی ہے۔ اس میں قوت ایمان اور جذبہ و جوش کی کمی نہیں لیکن فصاحت و بلاغت کی خاصی کمی ہے۔ اس وجہ سے وہ بہت زیادہ متداول اور مقبول نہیں ہو سکتی بالخصوص موجودہ زمانے میں، جس زمانے میں وہ لکھی گئی تھی تب اس کا مذاق عام تھا لہذا مقبول ہوئی مگر اب یہی طرز بیان اس کی ایک خامی بن گیا ہے۔

مصادر و ماخذ

- اردو ڈائجسٹ لاہور
امین اللہ ویشر
انور سدید
انور محمود خالد
جہانیاں، حکیم محمد عبداللہ
قاضی حسن معز الدین
سید سلیمان ندوی
مقدمہ رحمۃ للعالمین حصہ سوم
محمد یسین مظہر صدیقی
- مقالہ قاضی موصوف پر
مقالہ ”محمد سلیمان سلمان“
اردو ادب میں سفر نامہ
اردو نثر میں سیرت رسول اللہ ﷺ
سیرت سلمان
حالات زندگی قاضی محمد سلیمان
حالات زندگی قاضی محمد سلیمان
اردو میں حج نامے - ایک تجزیاتی مطالعہ
- بحوالہ امین اللہ ویشر، غیر مورخہ
اردو دائرہ معارف اسلامیہ
دانش گاہ پنجاب لاہور
مغربی پاکستان اردو اکادمی لاہور
۱۹۸۷ء، حج ناموں کے تحت قاضی
صاحب کے سبیل الرشاد کی بحث
اقبال اکادمی پاکستان، لاہور
۱۹۸۹ء، ۵۳۵-۵۰۰
یعنی حالات مبارکہ علامہ قاضی محمد سلیمان
صاحب، سلمان منصور پوری بطور ضمیمہ،
شرح الاسماء الحسنی، مکتبہ نذیریہ لاہور،
۱۹۷۳ء، ۵۶-۲۵۱
(نسخہ خطی مملوکہ قاضی حسن معز الدین)
معارف، جولائی ۱۹۳۰ء / صفر ۱۳۴۹ھ
یاد رفتگان، اعظم گڑھ، ۱۹۸۶ء، ۷-۱۰۶
شیخ غلام علی اینڈ سنز لاہور، ۱۹۵۳ء، ص ۱۰-۷
فکر و نظر، علی گڑھ جلد ۳۲، شماره ۳،
۱۹۹۵ء، ۲۴-۲۵

قاضی محمد سلیمان منصور پوری کی رحمتہ للعالمین

بیسویں صدی کے آغاز میں جو کتب سیرت اردو زبان میں تالیف کی گئیں ان میں قاضی محمد سلیمان منصور پوری کی رحمتہ للعالمین کو بہت اہمیت حاصل ہے۔ بلاشبہ وہ اس دور کی اہم ترین تصانیف سیرت میں شمار کئے جانے کے قابل ہے۔ اس کے بعد اردو میں جو کتابیں اس عظیم و کریم موضوع میں تصنیف کی گئیں ان کے مولفین گرامی پر اس کتاب کا بہت اثر پڑا اور اردو میں اس نے رجحان ساز کردار ادا کیا۔ بقول ڈاکٹر انور محمود خالد اگر شبلی نعمانی نے سیرۃ النبی تالیف نہ کی ہوتی تو قاضی موصوف کی رحمتہ للعالمین اس برصغیر کی سب سے اہم اور بہترین کتاب سیرت ہوتی۔

رحمتہ للعالمین تین جلدوں میں ہے اور شروع میں اس کی تین الگ الگ جلدیں شائع ہوئیں۔ جلد اول ۱۹۱۲ء میں، جلد دوم ۱۹۲۱ء میں اور جلد سوم ۱۹۳۳ء میں۔ آخری جلد تو مولف علام کی وفات کے بعد ہی منظر عام پر آسکی۔ ان تینوں جلدوں کی ترتیب و تدوین اور تالیف و اشاعت میں لگ بھگ دس سال کی مدت درمیان میں حائل رہی تھی۔ اس لحاظ سے کہا جاتا ہے کہ اس کی تالیف میں لگ بھگ ربع صدی کا عرصہ لگا۔ بعد میں تینوں کو یکجا ایک ہی جلد میں شائع کیا گیا اگرچہ ان کی جلد کی تقسیم اسی طرح قائم رہی۔ ہمارے زیر مطالعہ جو نسخہ ہے وہ اعتقاد پبلشنگ ہاؤس نئی دہلی اگست ۱۹۸۰ء کا مطبوعہ نسخہ کامل تین جلدوں پر مشتمل ایک جلد میں ہے اور اس کے کل صفحات ایک ہزار بیس ہیں: جلد اول ۲۸۸ پر، جلد دوم ۳۷۳ پر، اور جلد سوم ۴۱۹ پر مشتمل ہے۔

جلد اول میں عرض ناشر اور فہرست (۲۰-۲) کے بعد مصنف گرامی کا پیش لفظ شروع ہوتا ہے جس میں انہوں نے وضاحت کی ہے کہ ان کی زندگی کا مقصد اور منصوبہ یہ رہا کہ سیرت نبوی پر تین کتابیں۔ مختصر، متوسط اور مطول۔ شائع کریں اور ان میں مختصر سب سے پہلے مہر نبوت کے نام سے

شائع کی اور پھر متوسط رحمۃ للعالمین کے نام سے لکھی۔ مطول کا منصوبہ ہی رہا اور وہ کبھی مکمل نہ ہو سکی کہ متوسط ہی حیات مؤلف میں پوری نہ ہو پائی تھی۔ پھر کتاب سیرت کی تصنیف کے مقصد پر روشنی ڈالی ہے، اس کے بعد مولف گرامی کے قلم سے طبع ششم کا پیش لفظ ہے جس میں چند در چند معلومات کے اضافہ کا دعویٰ کیا گیا ہے (۲۱-۲۲)۔

مولف گرامی کا مقدمہ سیرت انبیاء پر مشتمل ہے جو حضرت ابراہیم علیہ السلام کی بعثت، ان کے بعد اور ان کے کام سے شروع ہوتا ہے۔ تاریخ و سیرت ابراہیمی میں حضرت اسماعیل و اسحاق کی مختصر سیرت ہے پھر بنو اسرائیل کے انبیاء کرام حضرات موسیٰ، داؤد وغیرہ کے مختصر حوالہ کے بعد حضرت اسماعیل و اسحاق کی مختصر سیرت ہے، پھر بنو اسرائیل کے انبیاء کرام حضرات موسیٰ، داؤد وغیرہ کے مختصر حوالہ کے بعد حضرت اسماعیل اور ان کی نسل کی بابت لکھا ہے اور سلسلہ کلام آباء و اجداد نبوی سے جا ملایا ہے۔ عرب ملک کے جغرافیہ اور اس کے پڑوسی ممالک کا ذکر کر کے عربوں کی سماجی و سیاسی اور تمدنی حالت کا نقشہ کھینچا ہے۔ عرب میں رسول اکرم صلی اللہ علیہ وسلم کی بعثت کے مقصد، آپ کے کام کی عظمت و وسعت کو اسلام کی تاریخ کے چند واقعات کے حوالہ سے اجاگر کیا ہے۔ اسی میں آپ کی حیات مبارکہ کے بعض واقعات بھی آئے ہیں اور آپ کے کردار و اخلاق کے بعض معالم بھی۔ دوسرے انبیاء کرام سے آپ کے کام اور آپ کے کردار کا موازنہ بھی کیا ہے اور ان میں مماثلت بھی دکھائی ہے (۲۵-۳۷)۔

سیرت نبوی کا آغاز بلا عنوان فصل / باب سے ہوتا ہے جس میں آپ کا مختصر شجرہ نسب، اسماء گرامی۔ محمد احمد۔ نسل اسماعیل اور ان کے اسماء گرامی اور مقام ولادت نبوی۔ مکہ۔ کا ذکر کیا ہے۔ اسماء گرامی کی لغوی اور دوسری تشریح و تفسیر حواشی میں کی ہے اور تورات و انجیل کے علاوہ صحیح بخاری کا حوالہ بھی دیا ہے۔ شجرہ نسب کو آپ سے شروع کر کے عدنان تک لے گئے ہیں۔ پدیری نسب کے بعد مختصر مادری نسب بھی دیا ہے اور آپ کے خاندان کو دونوں جانب سے بہترین قبیلہ اور قوم قرار دیا ہے۔

تاریخ ولادت دوشنبہ ۹ ربیع الاول عام الفیل مطابق ۲۲ اپریل ۵۷۱ء مطابق یکم جیٹھ ۶۲۸ بکری بتائی ہے اور وقت صبح صادق بتایا ہے۔ حواشی میں تاریخ ولادت پر اختلاف اہل سیر کا تفصیل سے ذکر کیا ہے اور اپنی مختار تاریخ کی تصدیق کے تقویٰ دلائل دئے ہیں۔ والد ماجد کی وفات قبل از ولادت نبوی کا مختصر حوالہ دے کر آپ کے اسم گرامی پر تعجب قریش کا ذکر بطور خاص ذکر کیا۔ پھر ذیلی

سرخیوں کے تحت حیات نبوی کے اہم مراحل کی کا ذکر ہے جو حسب ذیل ہے:

ایام رضاعت (رضاعت حلیمہ سعدیہ کا ذکر ہے (ثویبہ کا نہیں ہے)، والدہ مکرمہ کا انتقال، بحیرا راہب کی ملاقات، (سفر شام کے دوران)، اس باب میں روایات و احادیث کا ذکر بھی ہے اور ان پر محاکمہ بھی، تجارت کا خیال (حضرت خدیجہ کے مال تجارت کے ساتھ)، نکاح (حضرت خدیجہ سے) قیام امن و نگرانی حقوق کی انجمن کا انعقاد (حلف الفضول اور اس کی شرائط)، ملک کی طرف سے صادق و امین کا نام آنحضرت صلی اللہ علیہ وسلم کو ملنا (تعمیر کعبہ کے ذیل میں)، آنحضرت صلی اللہ علیہ وسلم کا جملہ قبائل کی طرف سے حکم مقرر ہونا (تعمیر کعبہ کے حوالہ سے)۔ حواشی میں تورات و زبور وغیرہ سے آپ کی صفات و علامات پر عمدہ بحث ہے اور دوسرے امور و معاملات پر بھی تبصرے ہیں۔ قرب زمانہ بعثت کی سرخی کے تحت روشنی اور چمک کے ظہور اور غار حراء میں عبادتیں کرنا دوسری ذیلی بحثیں ہیں۔ پیدائش کے حوالہ سے دو شنبہ کے دن کی اہمیت بھی اجاگر کی ہے۔

بعثت و نبوت کی سرخی کے تحت آپ کی نبوت کی تاریخ ۹ ربیع الاول دو شنبہ مطابق ۱۲ فروری ۶۱۰ء بیان کرنے کے بعد غار حراء میں روح الامین کی آمد اور آپ کی منصب پیغمبری پر سرفرازی کا ذکر کیا ہے اور تنزیل قرآن کا حوالہ نہیں دیا ہے۔ اس کے بعد غار حراء سے واپسی، گھر میں استراحت اور حضرت خدیجہ کی تسلی و شہادت آپ کے اخلاق کی سند پر بیان کی ہے۔ اس کے بعد حضرت ورقہ بن نوفل سے ملاقات کی تفصیل ہے جس میں حضرت ورقہ کے رشتہ، علمیت، کلام اور تصدیق نبوی کا ذکر کیا ہے۔ اس کے کچھ دن بعد قرآن کی تنزیل کا ذکر اور سورہ اقرأ کے تلاوت کرنے کا حوالہ ہے۔ ذیلی سرخیوں کے تحت نماز کا آغاز، تبلیغ کا آغاز، علانیہ تبلیغ کا حکم بیان کیا گیا ہے جس میں خفیہ تبلیغ میں اولین مسلمان ہونے والوں کا ذکر خیر ہے اور یہ سب بہت مختصر مباحث ہیں۔ نبی صلی اللہ علیہ وسلم کی نبوت کا مقصد دوسری ذیلی سرخی ہے جس میں آپ کے فرائض تطہیر و تزکیہ اور تعلیم کا نمبر وار ذکر کیا ہے: بعد میں سرخی لگائی ہے: تبلیغ کے پنجگانہ مراتب جس میں جغرافیائی اعتبار سے تبلیغ کے دائرہ کو وسیع ہوتا بتایا ہے: یعنی پہلے قریب ترین اعزہ کو، پھر قوم و شہر کے بہت سے لوگوں کو، پھر مکہ کے اطراف و جوانب کے قبیلوں کو، پھر عرب کے جملہ حصص اور قبائل کو اور پانچویں مرحلہ میں دنیا کی جملہ متمدن اقوام اور جملہ مشہور مذاہب کو دعوت دینے کا ذکر کیا ہے۔

بعثت کے وقت عالم کی جہالت کی نئی سرخی کے تحت بنو اسرائیل، یورپ، ایران، ہندوستان، چین، مصر وغیرہ کی جہالت کی زندگی کا نقشہ کھینچا ہے اور پھر عرب کی حالت بیان کر کے آپ کی بعثت کی ضرورت بیان کی ہے۔

تبلیغ نبوی کو مختلف مراحل کے اعتبار سے مختلف ذیلی سرخیوں کے تحت مختصر مختصر بیان کیا ہے جیسے اپنے کتبہ میں تبلیغ، اپنے گھرانے کے لوگوں میں آنحضرت صلی اللہ علیہ وسلم کی تقریر، پہاڑی کا وعظ اور اہل مکہ کو تبلیغ، تبلیغ میں آنحضرت صلی اللہ علیہ وسلم کی کوششیں، آپ کے وعظ کی بڑی بڑی باتیں، منڈیوں اور میلوں میں آنحضرت کا تبلیغ فرمانا۔ ان مباحث میں حواشی نہیں ہیں۔

قریش کی مخالفت کے عنوان سے ان کی مخالفت کے چھ وجوہات بیان کی ہیں پھر اسلام کے خلاف قریش کی تدبیریں کی سرخی لگائی ہے۔ جس میں مسلمانوں کی تعذیب کا مختصر حوالہ ہے کہ اگلی سرخی اسلام لانے والوں پر قریش کے جو رستم کے تحت اس کی تفصیل دی ہے، تعذیب کی اقسام بیان کر کے پہلے کمزور مسلمانوں کی تعذیب کا نام بنا کر کیا ہے پھر قریش کے اپنے عزیزوں اور فرزندوں پر مظالم کا ذکر تفصیل سے کیا ہے۔

آنحضرت صلی اللہ علیہ وسلم کے ساتھ قریش کی بدسلوکیاں اگلی بحث ہے جو نسبتاً کچھ مفصل ہے اور اس میں تاریخ طبری اور بخاری کے حوالے بھی ہیں۔ ایذا رسانی کی باقاعدہ کمیٹیاں اگلی بڑی اور بزرگ تر سرخی ہے جس کے تحت ان کمیٹیوں کا الگ الگ عنوان سے ذکر ہے جیسے مستہزئین کی جماعت، دوسری سرخیاں یہ ہیں: دشمنوں کا عجز آنحضرت صلی اللہ علیہ وسلم کی توصیف سے، دشمنوں کے ریزولیوشن آنحضرت صلی اللہ علیہ وسلم کے خلاف (۵۶-۳۷)۔

ہجرت حبش الگ اہم بحث ہے جس کی ذیلی سرخیاں کافی عمدہ ہیں: اولین ہجرت کے اسباب، مہاجرین کی تعداد اور حضرت عثمان کی امارت کے ذکر کے بعد قریشی تعاقب اور مسلم مہاجرین کے دوسرے گروہ کی تعداد، حضرت جعفر کی تقریر دربار نجاشی، اس ضمن میں مکہ کے سردار عتبہ بن ربیعہ کی تقریر اور رسول اکرم صلی اللہ علیہ وسلم سے اس کے کلام و مکالمہ کا ذکر کیا ہے، قریشی وفود اور ان کے ابوطالب سے گفتگو کرنے اور رسول اکرم صلی اللہ علیہ وسلم کی دعوت اور اس پر آپ کی صلابت وغیرہ کے واقعات اسی ضمن میں بلا عنوان نو بیان کر دیئے ہیں (۶۳-۵۶)۔ دوسرے مباحث یہ ہیں: امیر حمزہ کا اسلام،

عمر فاروق کا اسلام لانا، نبی اپنے قبیلہ میں تین سال تک پہاڑ کی گھاٹی کے اندر محصور ہے۔ ابو طالب کا انتقال، خدیجہ الکبریٰ کا انتقال، نبی صلعم کا تبلیغ کے لئے مختلف قبائل کی جانب سفر کرنا (جس میں سفر طائف بلا عنوان نوموجود ہے)، مختلف مقامات پر نبی صلی اللہ علیہ وسلم کا تبلیغ کے لئے جانا، سوید بن صامت کا ایمان لانا، سفارت یثرب میں تبلیغ فرمانا / ایاس بن معاذ کا راہ یاب ہونا، اسی ضمن میں بعض دوسرے قبائلی سرداروں جیسے ضناد ازدی وغیرہ کے قبول اسلام کا ذکر کیا ہے (۶۳-۷۰)۔

معراج کا بیان الگ عنوان و سرخی سے کیا ہے جس میں شاہ ولی اللہ کی حجۃ اللہ البالغہ سے بڑی طویل عبارت نقل کی ہے اور اس کا ترجمہ دیا ہے اور بعض دوسرے مصادر کا بھی حوالہ دیا ہے۔ معراج کی مختلف تاریخیں اور ان پر محاکمہ بھی موجود ہے (۷۴-۷۰)۔ ان کے علاوہ اس دور کی عہد کے دوسرے واقعات یہ ہیں: طفیل بن عمرو دوسی کا ایمان لانا، ابوذر غفاری کا ایمان لانا (۶۵-۷۶)۔

اسباب ہجرت کی سرخی کے تحت پہلے چھ خزر جیوں کے اسلام کا ذکر کیا ہے پھر بیعت عقبہ اولیٰ اور بیعت عقبہ ثانیہ کا بیان ان کی سرخیوں کے تحت ہے۔ دوسری ذیلی سرخیاں یہ ہیں: مصعب کے وعظ پر اسید کا ایمان لانا، مصعب کے وعظ پر سعد بن معاذ کا ایمان قبول کرنا، تمام قبیلہ (بنو عبد الاشہل) ایک دن میں مسلمان ہوا، عقبہ ثانیہ پر آنحضرت کا وعظ، نبی صلعم کے بارہ نقیب، قریش کے دو مسلمانوں کو گرفتار کیا، مسلمانوں کو ترک وطن کی اجازت مل گئی، ہجرت کی دشواریاں (جس کے تحت اولین مسلمانوں کی مشکلات و مصائب کا بیان ہے: (۷۶-۸۴)

ہجرت کے عنوان کے تحت اس کا مفصل بیان مختلف سرخیوں کے ذریعہ پیش کیا ہے ”مسلمان مکہ میں گنتی کے رہ گئے“ کے دعوے کے بعد لکھا ہے آنحضرت کو قتل کرنے کے لئے قریش کے سرداروں کی کمیٹی کا اجلاس، نبی کے قتل کی تدبیر، قاتلوں کے انتخاب کا طریق، انسانی تدبیر کے مقابلہ میں الہی تدبیر، ایک لڑکی (اسما بنت ابی بکر صدیق) کی ایمانی قوت، غار کا قیام، غار سے روانگی (سراقہ کا تعاقب)، خیمہ ام معبد پر آنحضرت صلعم کا آرام لینا، حلیہ مبارک بزبان ام معبد جو زاد المعاد سے منقول ہے۔ اس کے بعد ”نبوت کے تیرہ سال مکہ میں“ عنوان کے تحت بعض اہم مباحث لائے ہیں جیسے سابقین اولین کی شان، اثناء راہ میں حضرت بریدہ اور ۷۰ شخصوں کا مسلمان ہونا، قباء میں پہنچنا، خطبہ (نماز جمعہ اولین) کے تحت خطبہ کا متن اور اس کا ترجمہ طبری سے ہے مگر کتاب طبری کا نام حاشیہ میں ”تاریخ

الہام والامم چھپا ہے۔ ”مدینہ کا داخلہ“ اسلامی مصادر کے علاوہ تورات و زبور کے حوالے بھی حواشی میں رکھتا ہے۔ پھر ”مکہ اور مدینہ کے حالات کا مقابلہ“ عنوان لگا کر چند بحثیں اٹھائیں ہیں کہ مکہ میں کیا صورت تھی اور مدینہ میں کیا پیش آیا۔ بعض عناوین ذیلی ہیں: یہود مدینہ نبی موعود کے منتظر تھے، عیسائیان مدینہ نبی موعود کے منتظر تھے، عبداللہ بن ابی اور اس کی فکر و طریقہ پر بھی مختصر بحث اسی ضمن آئی ہے (۹۹-۸۴)۔

باب اول بلا عنوان ہے مگر اسکے تحت بعض ذیلی سرخیاں ایک ہی جگہ لگادی ہیں جن سے مباحث آئندہ کا اندازہ ہوتا ہے: استحکام امن کے لئے بین الاقوامی معاہدہ، قریش کی شرارتیں، سازشیں اور حملے، یہود کی عہد شکنی، مسلمانوں کی کامیابی، منادان اسلام کو وعظ و انداز میں آزادی ملنا، اسلام کی وسعت، امن بسیط کا قیام، ان سرخیوں کے بعد جو مباحث آئے ہیں وہ بالترتیب حسب ذیل ہیں: جملہ اقوام سے معاہدہ امن کے متن کا کچھ (بارہ) دفعات مع ترجمہ، گرد و نواح کے قبائل پر معاہدہ کی توسیع جو مختلف غزوات و سرایا کے ذریعہ واضح کیا گیا ہے۔ قریش نے مدینہ پہنچ کر مسلمانوں پر حملہ کرنے کا ارادہ کیا، مسلمانوں کے خلاف قریش کی پہلی سازش (جس میں عبداللہ بن ابی کے نام قریشی سرداروں کے خط اور مسلم رد عمل کا ذکر ہے)، دوسری سازش (کے عنوان سے یہود مدینہ سے ساز باز کرنے کا ذکر ہے)، قریش مکہ کی دھمکی، قریش کا مسلمانوں پر پہلا حملہ / کرز بن جابر (فہری) کا مدینہ پر حملہ اور مویشیوں کی لوٹ، لشکر قریش کی تعداد اور ان کے قطعی ارادے کا یقین (جو دیباچہ غزوہ بدر ہے)، اب تک مسلمانوں کو جنگ کی اجازت نہ تھی، حکم جہاد کی ضرورت، اجازت جہاد کا پہلا حکم (سورہ حج ۶۴) اور اس کی تشریح مولف، مسلمانوں پر قریش کا دوسرا حملہ یا جنگ بدر (جو خاصی مختصر فصل ہے)، قریش کی تیسری سازش اور نبی صلعم کے قتل کی تیاری، عمیر (بن وہب کا حملہ) اور اسلام لانا، قریش کا تیسرا حملہ / غزوہ السویق یا قرقرۃ الکدر، قریش کا چوتھا حملہ یا جنگ احد (جس میں بعض مختصر مختصر سرخی کے تحت مباحث ہیں)، یہ فصل زیادہ مفصل ہے (۱۱۱-۱۰۸)۔ قریشی حملوں کے بعد واقعہ بزمعونہ اور رزح کا دوسرے عناوین سے ذکر ہے، حضرت خبیب کے واقعہ جان نثاری کو تفصیل سے طبری و ابن ہشام کی عبارتوں کے ساتھ نقل کیا ہے۔ اسی میں قریش مکہ کا پانچواں حملہ عہد شکنی یا فتح مکہ (۲۶-۱۱۴) ہے اور اس کے دوسرے ضمنی واقعات بھی جیسے عورتوں سے بیعت وغیرہ اور مجرموں کی سزا وغیرہ، فتح مکہ کے ضمن میں حضرت یوسف کی حیات و کردار سے موازنہ بھی کیا ہے۔ پھر فتح مکہ کے نتائج اور اسلام میں بکثرت داخلہ کی وجوہات بیان کی

ہیں۔ اس کے بعد جنگ حنین کی تفصیل ہے (۲۹-۱۲۶)۔ یہ پوری فصل معہ ذکر غزوات قریش کے حوالہ سے ہے (۱۲۹-۹۹)۔

فصل بلا عنوان کے تحت (یہودیوں کی شرارتیں، عہد شکنی، حملے اور مسلمانوں کی مدافعتوں) کی ضمنی سرخیاں ہیں۔ پہلے یہودی کی مختصر تاریخ بیان کی ہے پھر غزوات بنو قینقاع، بنو نضیر، جنگ احزاب و خندق، بنو قریظہ، اور ان کے انجام کا ذکر کیا ہے۔ قاضی صاحب غالباً پہلے مورخ و سیرت نگار ہیں جنہوں نے غزوہ احزاب کو یہود سازشوں اور یہودی کے خلاف غزوات میں شمار کیا ہے (۳۳-۱۲۹)۔ اگلی بلا عنوان فصل عیسائیوں سے جنگ سے متعلق ہے اور اس میں رسول اکرم صلی اللہ علیہ وسلم کی سنت کا ذکر کر کے بعض غزوات و سرایا کا بیان پایا جاتا ہے جیسے جنگ موتہ، جیش عسرت، سفر تبوک، موخر الذکر کے ضمن میں بیان بھی مفصل ہے اور رسول اکرم صلی اللہ علیہ وسلم کے خطبہ کا متن مع ترجمہ موجود ہے اور دوسرے ضمنی واقعات و حالات کا بھی ذکر ہے۔ اس فصل کا خاتمہ حضرت کعب بن مالک اور ان کے رفقاء کرام کے امتحان و ابتلاء کے واقعہ پر انہیں کی زبانی بیان کیا گیا ہے (۳۶-۱۳۴)۔

اسیران جنگ کے الگ عنوان سے مولف گرامی نے یہ بحث کی ہے کہ رسول اکرم صلی اللہ علیہ وسلم غزوات و سرایا کے قیدیوں کے ساتھ کیا سلوک فرماتے تھے۔ یہ بحث تاریخی، قانونی بھی ہے اور مختلف غزوات و سرایا کے حوالہ سے بھی (۲۸-۱۳۶)۔

باب دوم سلاطین عرب و عجم کے ساتھ رسول اکرم صلی اللہ علیہ وسلم کی مراسلت کے لئے خاص ہے۔ دیباچہ میں آپ کی آفاقی اور عالمی نبوت و رسالت کی وضاحت کر کے قرآن مجید و احادیث سے استدلال کیا ہے اور پھر مختلف بادشاہوں کے پاس مکاتیب گرامی بھیجنے کا الگ الگ عنوان سے بیان ہے۔ ترتیب قاضی سلیمان یہ ہے: بادشاہ حبش کے نام، منذر بن ساویٰ شاہ بحرین، حکمرانان عمان کے نام مع مکالمات سفراء اور بادشاہان گرامی، بالخصوص موخر الذکر بہت مفصل ہے۔ منذر بن حارث دمشق کے حاکم، ہوزہ بن علی حاکم یمامہ، جرج بن متی الملقب یہ مقوقس شاہ اسکندریہ و مصر کے نام، فرامین نبوی بمعہ مکالمات سفراء گرامی، ہرقل شاہ قسطنطنیہ/روما اور ابوسفیان و ہرقل کے مکالمات مع تفصیلات، خسر و پرویز شاہ کسریٰ ایران کے نام فرماں نبوی، اس بحث میں بعض متون بھی منقول ہیں لیکن ہرقل کے نام نامہ مبارک کا متن نہیں ہے۔ آخری بحث چند والیان ملک کے مشرف بہ اسلام ہونے سے متعلق ہے۔

ان میں ثمامہ (نجد)، جبلہ (غسان)، فروہ (خزاعہ/شامی علاقہ)، اکیدر (دومہ)، ذوالکلاع حمیری (یمن و طائف) کے اسلام لانے کا مختصر ذکر کیا ہے (۱۶۱-۱۳۹)۔

باب سوم وفود کے حوالہ سے اشاعت اسلام کے متعلق ہے۔ مختصر تمہید کے بعد حسب ذیل قبائل کے وفود کا ذکر کیا ہے، درمیان میں دوسری بحثیں بھی ہیں، دوسری دعوت اسلام کرنے والوں کے لئے ضروری ہدایات، صداء: مخبروں کو اسلام کے سیکھنے کی بہت ضرورت ہے، وفد ثقیف: زنا جرم ہے، شراب کا استعمال حرام ہے، وفد عبدالقیس: کرنے کا کام، وفد بنی حنیفہ، وفد طے، وفد اشعریین، وفد ازد، ایمان کی حقیقت، فروہ بن عمرو الجذامی کی سفارت، وفد ہمدان، وفد طارق بن عبداللہ، وفد تجیب/التماس دعا، وفد بنی سعد ہذیم، آدمی اسلام لاتے ہی مسلمان ہو جاتا ہے۔ وفد بنی اسد، وفد بہراء، وفد عذرہ، وفد خولان، نبی صلی اللہ علیہ وسلم کی تعلیم کا نمونہ، وفد محارب: اسلام سب گناہوں کو مٹا دیتا ہے، وفد غسان، وفد بنی الحارث: مغلوب نہ ہونے کی باتیں، وفد بنی عبس، (نجران)، وفد غامد، وفد بنی فزارہ: خدا کسی کی شفاعت نہیں کرتا، وفد سلیمان، وفد نجران، یہ کافی مفصل فصل ہے (۹۰-۱۸۳) وفد نخیج: ایک خواب اور اس کی تعبیر، چوتھا خواب اور تعبیر اور اس پر یہ باب ختم ہوتا ہے۔ قاضی صاحب نے زاد المعاد، ہدایہ، بلاذری کی فتوح البلدان، آیات قرآنی، آیات تورات و زبور وغیرہ کا حوالہ دیا ہے لیکن بنیادی ماخذ زاد المعاد ہے۔ (۹۲-۱۶۲)

باب چہارم ”مدینہ میں وہ سالہ قیام نبوی صلعم کے اہم واقعات و وفات“ سے متعلق ہے۔ اہم واقعات یہ ہیں: تعمیر مسجد نبوی، عبداللہ بن سلام کا اسلام لانا، فاضل راہب، (ابوقیس صرمہ بن ابی انس) کا اسلام، نماز، مواخات میں پندرہ جوڑے بھائیوں کے گنائے ہیں جن میں سرفہرست رسول اللہ صلی اللہ علیہ وسلم اور حضرت علی کو رکھا ہے، اذان، سلمان پارسی کا اسلام لانا، تحویل قبلہ، (جس میں آیات قرآنی کے علاوہ تورات وغیرہ سے بھی آیات نقل کی ہیں) اور عربی آیات اور ان کے اردو انگریزی ترجمہ کیا ہے اور کافی طویل بحث کی ہے۔ زکوٰۃ اور اس کے فوائد، رمضان/روزہ اور اس کے مفاح، بعض سرداروں اور بزرگوں کے اسلام قبول کرنے کے واقعات بھی ہیں جیسے ثمامہ بن اثال کا قبول اسلام، صلح حدیبیہ مقدس، عمرۃ القضاء اور ان کے بعد جنگ خیبر کا ذکر کیا ہے (۲۳-۹۲۱۸)، خالد بن ولید کا ایمان، عمرو بن عاص کا اسلام، عدی بن حاتم طائی کا ایمان، مع ان کے قصہ کے، حج اور اس کی حکمت،

حج ابی بکر صدیق اور حجۃ الوداع، نئے عنوان سے آپ کے خطبہ حجۃ الوداع کا متن اور اس کا ترجمہ دیا ہے اور اس کی اہمیت اجاگر کی ہے۔ یہ بحث بھی کافی طویل و مفصل ہے جس میں تورات و زبور وغیرہ سے آیات اور بشارتیں وغیرہ نقل کی ہیں (۲۲۸-۲۳۳)۔ خاتمہ میں خطبہ غدیر دیا ہے اور آپ کی بیماری سے قبل کے بعض واقعات بیان کئے ہیں (۱۹۳-۲۳۵)۔

اسی باب کی اگلا عنوان بحث مرض نبوی سے متعلق ہے جس میں مختلف سرخیاں ہیں جیسے آغاز مرض، آخری ہفتہ، پانچ یوم قبل از رحلت، چار یوم قبل از رحلت، دو یا ایک یوم قبل از رحلت، ایک یوم قبل از رحلت، آخری دن، حالت نزع رواں، غسل و تکفین، نماز جنازہ (۲۳۶-۵۳)۔

باب پنجم خلق محمد صلی اللہ علیہ وسلم سے متعلق ہے جس کے مقدمہ/تمہید میں آپ کے اخلاق عالیہ کے بارے میں بعض تفصیلات فرینچ مصنف سیدیو، حجۃ الاسلام غزالی، حکم الامت شاہ ولی اللہ، صحیح بخاری وغیرہ کے ذریعہ بیان کی ہیں۔ دوسرے ذیلی مباحث یہ ہیں: سکوت اور کلام، ہنسارونا، غذا کے متعلق ہدایت، مرض اور مریض، طبیب نادان، عیادت بیمار، علاج، خطبہ خوانی، صدقہ و ہدیہ، اپنی تعریف، اظہار حقیقت یا خوش عقیدہ پن کی اصلاح، مصلحت عامہ کا لحاظ، بشریت و رسالت، بچوں پر شفقت، بوڑھوں پر عنایت، ارباب فضل کی قدر و منزلت، خادم کے لئے دعا، ادب و تواضع، شفقت و پرداخت، عدل و رحم، اعداء پر رحم، جو دو کرم، شرم و حیا، صبر و حلم، عفو و رحم، صدق و امانت، عفت و عصمت، زہد، ضیف، ضعیف، (عورتوں) کی اعانت اور ان کی آسائش کا خیال، اسیران جنگ کی خبر گیری، مردانہ ورزشیں، تیراگنی، گھوڑ دوڑ، مردم شماری، تعلیمات رسالت، خدا کا حق بندوں پر، بندوں کا حق خدا پر، رحمت الہیہ کا بیان، خدمت والدین، نصرت باہمی، مسلمان کون ہے؟ ایمان کا کمال، شیرینی ایمان، پسندیدہ اعمال، اعمال شاقہ سے ممانعت، محنت کی تعریف مانگنے کی برائی، کن لوگوں پر رشک کرنا چاہئے، بہترین اخلاق کی تعلیم، اخلاق رذیلہ سے بیزاری اور اخوت کا حکم، ہمسایہ اور مہمان کا حق، کلام اور خاموشی، نجات کے لئے رسول کی ضمانت، صبر و شکر، پہلوان کون ہے؟ منادیان اسلام کا فرض، اثر محبت، قیدیوں، مسکینوں اور بیماروں سے برتاؤ کا حکم، درخت لگانے کا ثواب، حیوانات سے ہمدردی، لونڈیوں کی تعلیم، لڑکیوں کی تعلیم و ادب، منافق کون ہے؟ تاجر کون ہے؟ قیامت کے دن سایہ ربانی کن لوگوں پر ہوگا، بادشاہ کی اطاعت کا حکم، وغیرہ۔ بعض اور اسی طرح کی سرخیاں ہیں (۲۵۵-۷۷)۔ آخر میں قرآن مجید

پر ایک فصل ہے (۷۹-۲۷۷)۔ اس میں الہیات کے عنوان سے ایک فصل ہے جس کے بعض عناوین ہیں: ذات خداوندی کا عرفان، سچے دین کی تعریف، بندہ کے اعمال سے اللہ کو کیا مطلوب ہے، شریعت سے مقصود انسان کی تکمیل ہے، نبی کے فرائض، اعمال کی جزا و سزا دنیا میں بھی دی جاتی ہیں اور موت کے بعد بھی، سنن الہیہ میں تبدیلی نہیں، انسان کی ذاتی کوشش ہی کامیابی کے لئے مشتم بنتی ہے، صبر و پرہیزگاری کا درجہ وغیرہ (۸۳-۲۸۰)۔ پھر سلطنت کے اصول کے عنوان سے ایک بحث ہے اور اس میں حاکمان عدالت کے لئے علم ہونا نقض امن کی ممانعت ظلم باعث زوال ہے، نیکو کاری باعث قیام ہے وغیرہ کے فرامین ہیں (۲۸۵)۔ تعلیم و تعلم کے عنوان سے تبلیغ و تہذیب اخلاق کی بحث چند ذیلی سرخیوں کے ساتھ ہے (۸۸-۲۸۶)۔ اس میں کل پندرہ سرخیاں ہیں اور اسی پر قاضی سلیمان کی رحمۃ للعالمین کی جلد اول ختم ہوتی ہے۔

قاضی محمد سلیمان منصور پوری کی رحمۃ للعالمین کی جلد دوم کے ابتدائی مباحث میں عرض ناشر اور تمہید مصنف کے بعد باب اول شروع ہوتا ہے جو النسب کے عنوان سے ہے اور رسول اکرم صلی اللہ علیہ وسلم کے نسب گرامی سے بحث کرتا ہے۔ اس بحث کا اولین حصہ قبل اسلام کی تاریخ اور آبا و اجداد نبوی کی سوانح سے متعلق ہے اور دوسرا حصہ تاریخ اسلامی میں رسول اکرم صلی اللہ علیہ وسلم اور آپ کی دختروں کی اولاد کے کردار و سوانح سے بحث کرتا ہے۔ درمیان درمیان میں دوسرے متعلقہ مباحث بھی آتے گئے ہیں۔ باب اول کے بنیادی مباحث حسب ذیل ہیں: شجرہ طیبہ کو مؤلف گرامی نے تین حصوں میں منقسم کیا ہے: حصہ اول میں آپ صلی اللہ علیہ وسلم سے عدنان تک شجرہ اور اس کے قد آور بزرگان قریش کا ذکر ہے۔ ابتداء حافظ ابن عبد البر سے کی ہے، نسب پدری اور نسب مادری میں تاریخ طبری، طبقات ابن سعد اور الکامل ابن اثیر بنیادی مصادر ہیں۔ اس مختصر تمہیدی فصل میں نسب نبوی کی وضاحت و صراحت پر کلام کیا ہے پھر حصہ دوم میں نسب گرامی کا ذکر معد بن عدنان سے اوپر تک کیا ہے۔ اس میں محدثین، تورات و انجیل، سبائک الذہب از سویدی، کتاب رحلہ الشافعی مصنفہ جلال الدین سیوطی کے علاوہ سرسید احمد علیہ الرحمہ کے خطبات اور ابن سعد کی طبقات، تاریخ طبری کا حوالہ دے کر بتایا ہے کہ کہاں کہاں سے کیا کیا مواد جمع کیا ہے اور حصہ سوم میں حضرت اسماعیل سے حضرت آدم تک نسب گرامی کی تفتیش کی ہے اور تورات وغیرہ سے اصل نام معہ عمر بیان کر کے ان کی درمیانی نسلوں سے بحث کی

ہے (۱۲-۱)۔ یہ ضروری تمہیدات کا حصہ ہے۔ اس کے بعد اصل بحث شروع ہوتی ہے۔
شجرہ طییبہ کا حصہ اول جدول کی شکل میں ہے جس کے مندرجات بالترتیب یہ ہیں: نمبر شمار،
آبائہ الکرام و امہاتہ العظام، امہات کے ددھیال اور تنہیال جس میں نانا، نانی کا شجرہ نسب ہے
اور جہاں وہ نسب پدری سے جا ملتا ہے۔ اس کے بعد سلسلہ پدری دیکھنے کی ہدایت درج ہے۔ بعض
اسماء گرامی کی مزید نسبی وضاحت کے لئے حواشی میں تفصیلات دی ہیں۔ یہ جدول عدنان تک
۲۱ پشتوں کا ذکر کرتی ہے (۱۵-۱۳)۔

حصہ دوم نسب نامہ تا حضرت اسماعیل علیہ السلام بھی بشکل جدول ہے اور اس کے اندراجات یہ
ہیں: نمبر شمار بروایت مندرجہ طبری (۱) بروایت ابن سعد مندرجہ طبقات الکبیر، توضیحات جو امام طبری نے
اپنے راوی سے یہ الفاظ لکھ کر روایت کی ہیں۔ اس میں حواشی کی توضیحات اصل عربی عبارتوں پر مبنی ہیں۔
اس جدول میں ۲۲ تا ۶۰ پشتوں کا ذکر ہے اور قیدار آخری بزرگ ہیں (۱۹-۱۶)۔

حصہ سوم حضرت اسماعیل تا حضرت آدم علیہم السلام بھی بصورت جدول ہے جس کے اندراجات
مختلف ہیں: نمبر شمار، نام اور عمر۔ یہ ۶۱ ویں پشت سے ۸۰ پشت تک ہے مثلاً: ۶۱- اسماعیل علیہ السلام
/ ۱۳۷ سال کی عمر پائی۔ اس میں دو حاشیے اردو میں ہیں (۲۰-۱۹)۔

”یسوع مسیح کا نسب نامہ“ کے عنوان سے بھی ایک شجرہ نسب ہے۔ وہ بھی تین حصوں میں منقسم
کیا گیا ہے: حصہ اول از یوسف (شوہر مریم) تاز زو بابل، اس میں بزرگان شجرہ کا ذکر بصورت جدول
ضرور کیا گیا ہے اور انجیل لوقا اور انجیل متی کے مطابق دو الگ الگ خانوں میں۔ کل میزان پشتہائے
حضرت مسیح تیس بیان ہوا ہے جس میں سے انجیل متی میں صرف گیارہ ہیں (۲۱-۲۰)۔ اس میں بھی بعض
حواشی اردو میں ہیں۔ بعد میں پانچ پیرا گراف میں ان پر بحث اور ان کے اختلاف پر کلام ہے۔

حصہ دوم سیالقی ایل سے داؤد علیہ السلام تک وسیع ہے اور وہ بالترتیب تین الگ الگ خانوں میں
لوقا، متی اور بائبل پر مبنی ہے پھر اس میں ان کی تنقیدی اور تجزیاتی بحث ہے (۲۷-۲۲)۔

حصہ سوم حضرت داؤد تا حضرت آدم علیہم السلام پر مبنی ہے۔ مختصر تمہید کے بعد جدول ہے جس کے
ایک خانہ میں نام ہے اور دوسرے میں کنیت کے عنوان سے کچھ عمر، حکمرانی، حالات کا ذکر ہے مثلاً حضرت
داؤد علیہ السلام کی کیفیت یہ بیان کی ہے ”۳۰ سال کی عمر میں سلطنت پائی، ۴۰ سال سلطنت کے بعد

قریباً ۱۵- قبل مسیح گرائے عالم بقا ہوئے۔ اس حساب سے ان کی ولادت قبل مسیح ۹۴۵ سال میں تھی۔ بعض میں زوجہ کا نام ہے، کسی میں کسی نبی صلی اللہ علیہ وسلم کے شرف صحبت کا ذکر ہے (۲۸-۲۷)۔

اس باب کی فصل دوم کا عنوان ہے: ”شجرہ عالیہ نبویہ سے چند اشہر المشاہیر کے مختصر حالات“ اور اس میں حضرات آدم، نوح، اور ان کی اولاد امجاد- سام، حام، یافث- اور ان کی اولادوں کا حال معہ مختصر شجرہ نسب مذکور ہے۔ اسی میں سامی زبانوں کی ترقی اور عربی کی بقا اور باقی السنہ کی تباہی کا ذکر ہے۔ ”سامی زبانیں“ کے عنوان سے عربی سے ان کی مماثلت بیان کی ہے۔ پھر حضرت ابراہیم علیہ السلام، حضرت ہاجرہ علیہا السلام، سیدنا اسماعیل علیہ السلام، حضرت اسحاق، حضرت اسماعیل کی اولادوں کا ذکر ہے۔ اس میں آیات قرآن و تورات و زبور کے علاوہ احادیث بخاری وغیرہ کا بھی حوالہ ہے۔ پھر عدنان کی اولادوں اور ان کی اولادوں کا ذکر نام بنام ہے جو معد سے شروع ہوتا ہے اور بالترتیب نزار، مضر، الیاس، مدرکہ، خزیمہ، کنانہ، نضر، مالک، فہر، غالب، لوی، کعب، مرہ، کلاب، قصی، عبدمناف، ہاشم، عبدالمطلب اور ان کی اولادوں حارث اور لوی کے فرزندوں، ابوطالب اور ان کے خاندان، حضرت علی کی اولاد امجاد، حمزہ، ابولہب، عباس اور ان کی اولاد گرامی اور زبیر کا ذکر کرتا ہے۔ اس میں شروع کے تمام بزرگوں کے شجرہ ہائے نسب بھی ہیں اور اسلامی خاندانوں کے صرف حالات ہیں، اس کے بعد عمات النبی صلی اللہ علیہ وسلم کی بزرگ تر سرخی کے تحت آپ کی چھ پھوپھیوں- ام حکیم بیضاء، امیمہ، عاتکہ، صفیہ، برہ، اروئی- کا مختصر ذکر کر کے سلسلہ نسب حضرت صلی اللہ علیہ وسلم کے والد ماجد عبد اللہ سے ملا دیا ہے اور ان کے حالات بیان کر کے والدہ ماجدہ سیدہ آمنہ کا نسب اور حالات بیان ہیں (۱۰۵-۲۹)۔

فصل دوم آل النبی صلی اللہ علیہ وسلم کے لئے خاص ہے، حصہ الف کے تحت تین فرزندوں- قاسم، عبد اللہ اور ابراہیم- کا ذکر ہے اور موخر الذکر کا ذکر خیر خاصاً مفصل ہے بلکہ اصل بحث انہیں پر ہے اور اس حصہ کا خاتمہ کسوف شمس کی جدول پر ہوتا ہے (۱۱۲-۱۰۶)۔

حصہ (ب) کے تحت بنات النبی صلی اللہ علیہ وسلم کا ذکر ہے، پہلے تمہید میں ان کی والدہ ماجدہ اور ان کی بزرگی وغیرہ پر بحث کی ہے پھر بالترتیب زینب، رقیہ، ام کلثوم، فاطمہ رضی اللہ عنہن کا ذکر ہے۔ ظاہر ہے کہ موخر الذکر کا بیان سب سے زیادہ ہے، سب سے کم حضرت ام کلثوم کا حال بیان کیا ہے (۱۱۲-۲۹)۔

”بنائے فاطمہ علیہ السلام“ کے لئے الگ سرخی لگائی ہے اور ترتیب سے ان کی اولاد امجاد کا ذکر

کیا ہے: (۱) امام حسن علیہ السلام سبط النبی صلی اللہ علیہ وسلم، اولاد امام حسن علیہ السلام۔ بارہ فرزندان گرامی کا مختصر ذکر (۲) امام حسین علیہ السلام سبط رسول اللہ صلی اللہ علیہ وسلم کے حالات معہ واقعہ کربلا، اور ان کی اولاد امجاد۔ زین العابدین، عبداللہ الباہر، زید الشہید، عمر الاشرف، حسین الاصفغر، علی الاصفغر، امام باقر، امام جعفر صادق، امام موسیٰ کاظم، امام علی الرضا، امام محمد الجواد، امام علی نقی، امام حسن عسکری۔ کا ذکر ان کے اسماء گرامی کے عناوین کے تحت ہے اور آخری امام محمد کا گیارہویں امام کے ساتھ (۳۷-۱۳۰)۔ ان تمام فصول و مباحث میں مولف گرامی نے قرآن و حدیث کے علاوہ تاریخی آثار و روایات بھی نقل کی ہیں۔ ان میں سے بعض ائمہ کرام کے اولاد و اخلاف کا بھی ذکر کیا ہے۔

باب دوم امہات المؤمنین کیلئے وقف کیا ہے۔ پہلے تعدد ازواج پر عیسائی اعتراضات کا جواب قانون اور مذہب کی رو سے دیا ہے اور ایشیا کے مشہور مذاہب کے حوالے سے بتایا ہے کہ وہ تعدد ازواج کے قائل ہیں اور قانون سے بحث کا آغاز کیا ہے۔ ”منہاج نبوت اور تعدد ازواج“ کے عنوان کے تحت ابنیائے کرام کے بزرگ ہونے کا ذکر تورات و زبور سے کرنے کے بعد ان کے تعدد ازواج پر عمل اور ان کی ازواج مطہرات کی تعداد بیان کی ہے اور ان کے نام بیان کئے ہیں جیسے حضرت ابراہیم کی تین بیویاں۔ ہاجرہ، سارہ، اور قتورہ۔ تھیں۔ حضرت یعقوب کی چار بیویاں تھیں۔ حضرت موسیٰ کی بے تعداد بیویاں تھیں، حضرت داؤد و نبیویوں، دس حرموں کا ذکر بائبل سے کیا ہے۔ حضرت سلیمان کی ایک ہزار عورتیں کے عنوان سے بحث کی ہے۔ یہ فصل پوری ایک بحث رکھتی ہے (۵۴-۱۴۷)۔

دوسری فصل کے تحت ”نبی صلی اللہ علیہ وسلم اور کثرت زوجات“ کے عنوان سے بحث کی ہے۔ آپ کے نکاحوں اور شادیوں کے مقاصد حسنہ اور اغراض طیبہ کی وضاحت مختلف ازواج کے حوالہ سے کی ہے مثلاً حضرت صفیہ سے شادی کے بعد یہود سے کوئی جنگ نہیں ہوئی، حضرت ام حبیبہ سے شادی کے بعد قریش مکہ کے سردار ابوسفیان کی دشمنی تمام ہوئی وغیرہ (۵۷-۱۵۴)۔

اگلی فصل ازواج النبی صلی اللہ علیہ وسلم کے فضائل میں قائم کی ہے اور ہر فضیلت کی بحث مختلف نکات و بیانات کے تحت کی ہے۔ کل نو فضائل بیان کئے ہیں اور ان کی ذیلی بحثیں دی ہیں۔ قرآنی آیات اور احادیث سے یہ فصل مدلل ہے (۶۹-۱۵۷)۔

اس کے بعد کی فصل کا عنوان ہے: ”ازواج مطہرات کے ساتھ نبی صلعم کا حسن سلوک“ اس

کے تحت ان کے ساتھ حسن سلوک و معاشرت کا ذکر، لباس، غذا، وقت، خوش مذاقی، توقیر و اکرام، دلنوازی وغیرہ کے حوالہ سے کیا ہے۔ پھر ان کے کاموں اور ان کے نقد مہر کا ذکر مختصر ہے اور آخری ایک جدول ہے جس میں یہ دکھایا ہے کہ انساب امہات المؤمنین کے ساتھ رسول اکرم صلی اللہ علیہ وسلم کا نسب کس پیڑھی میں جا ملتا تھا (۷۲-۱۶۹)۔

امہات المؤمنین میں سے ہر ایک کے مفصل حالات کیلئے ایک جداگانہ فصل قائم کی ہے۔ اور ترتیب کے ساتھ حضرات خدیجہ، سودہ، عائشہ، حفصہ، زینب بنت خزیمہ، ام سلمہ، زینب بنت جحش، جویریہ، ام حبیبہ، صفیہ اور میمونہ بنت الحارث کے سوانحی خاکے دئے ہیں جس میں ان کے حالات و کوائف کے علاوہ ان کی حدیثی مرویات، ان کے نکاح اور اس سے متعلق معاملات و اختلافات اور ان کے اعزہ و اقارب کا بھی ذکر کیا ہے۔ بعض مستشرقین کے اعتراضات کا بھی جائزہ لیا ہے جو وہ حضرت زینب بن جحش اور بعض دوسری ازواج مطہرات کے ضمن میں کرتے ہیں۔ یہ باب پورا کا پورا بہت قیمتی معلومات پر مبنی ہے۔ خاتمہ میں امہات المؤمنین کے بارے میں ایک تاریخی جدول دی ہے جس کے بالترتیب اندراجات حسب ذیل ہیں: نمبر شمار، نام زوجہ مطہرہ، سنہ نکاح، ام المؤمنین کی عمر بوقت نکاح، عمر (بوقت وفات)، سنہ وفات، مقبرہ، نبی صلی اللہ علیہ وسلم کی خدمت میں رہنے کی مدت، نبی صلی اللہ علیہ وسلم کی عمر بوقت نکاح، کیفیت (۲۲۵-۱۷۳)۔

باب سوم غزوات و سرایا سے متعلق ہے۔ تمہید میں مکی سرداروں کے مختلف گروہوں کی مخالفت و عداوت اسلام اور تعذیب مسلمین کا ذکر کرنے کے بعد ہجرت کے بعد کی اسلامی کامیابی پر قریشی حسد و جلن کی وضاحت کی ہے اور اسے اولین وجہ جنگجویی قرار دیا ہے۔ رسول اکرم صلی اللہ علیہ وسلم کی مختلف النوع اور کثیر المقاصد سرگرمیوں اور نقل و حرکت کا نام غزوات و سرایا رکھ دیا ہے حالانکہ ان کے مقاصد مختلف تھے۔ غزوہ و سریہ کی تعریف اور محدثین کرام کے مطابق کل تعداد غزوات و سرایا بیان کرنے کے بعد ان کی ایک تاریخی جدول بھی دی ہے جس کے اندراجات حسب ذیل ہیں: نمبر شمار، غزوہ و سرایا کا نام مع تاریخ، لشکر اسلام کی تعداد مع نام سردار، لشکر دشمن کی تعداد مع نام سردار، مسلمانوں کا نقصان جس کے دو ضمنی خانے ہیں: ایک زخمی یا اسیر اور دوسرا شہداء، اسی طرح دشمن کے نقصان کے دو خانے ہیں۔ ساتواں اندراج نتیجہ کا ہے اور پھر کیفیت ہے۔ کل غزوات و سرایا کی تعداد بیاسی نقل کی ہے۔ پھر ان

کے ساتھ خواہی بھی ہیں اور ان سے متعلق بعض امور و معاملات کی تشریح بھی کی ہے جو غزوات و سرایا کے مقاصد و محرکات پر روشنی ڈالتے ہیں (۲۱۵-۱۸۳)۔ مولف گرامی نے اس باب میں غزوات و سرایا کے نتائج کا بھی تجزیہ کیا ہے۔

ایک اور فصل میں مولف قاضی محمد سلیمان نے یہ بحث کی ہے کہ دس برسوں پر محیط غزوات و سرایا میں کم سے کم جانی نقصان ہوا اور مختلف مصادر سے شہیدوں اور مقتولوں کی تعداد جمع کی ہے اور تمام غزوات و سرایا کی جدولیں تیار کی ہیں۔ پہلی شہدائے بدر کی ہے پھر بالترتیب غزوہ سولق، غزوہ احد، یوم رجب، بئر معونہ، مرسیع، خندق، بنو قریظہ، غابہ، ذوالقصد، سریہ وادی القرئی، عرینین، غزوہ وادی القرئی، خیبر، مکہ، حنین، طائف اور مشاہد مختلفہ۔ شہدائے اسماء گرامی کے ساتھ ان کے سوانحی حالات بھی مختصر کیفیت کے خانے میں دئے ہیں (۲۱۵-۳۳)۔

باب چہارم انبیائے سابقین علیہم السلام کے حالات و واقعات کے لئے خاص کیا ہے۔ ترتیب سے اس میں ذکر خیر ہے: حضرات آدم، نوح، ابراہیم، لوط، اسحاق، یعقوب، یوسف، موسیٰ، داؤد، سلیمان، ایوب، زکریا، یحییٰ اور مسیح علیہم السلام کا۔ مولف گرامی نے قرآن مجید اور تورات، انجیل و زبور وغیرہ کے بیانات کا موازنہ کیا ہے اور قرآن مجید کے بیانات سے اپنے مقصد کی تائید فراہم کی ہے کہ دوسری کتب مقدسہ میں تحریف و تبدیلی کی گئی ہے (۲۳۵-۵۵)۔

پانچویں باب کا عنوان ہے: افضلیت سید المرسلین صلی اللہ علیہ وسلم۔ تمہید میں آپ کی افضلیت کی اہمیت دکھا کر اور علماء متقدمین ابو نعیم اصفہانی، عیاض مالکی وغیرہ کی تصانیف اور تحریروں سے استدلال کر کے یہ ثابت کیا ہے کہ تمام انبیائے کرام کے فضائل آپ کی ذات اقدس میں پوری طرح سمودئے گئے تھے اس لئے آپ صلی اللہ علیہ وسلم نے نہ صرف مجموعہ خیر و خوبی تھے بلکہ تمام انبیائے کرام کے صفات و فضائل کے جامع و حامل گرامی بھی تھے۔ قرآن و حدیث اور دوسرے مصادر سے ہر نبی صلی اللہ علیہ وسلم کی خوبیوں اور فضیلتوں پر کلام کیا ہے اور پھر آپ کی ذات میں ان کا اجتماع دکھایا ہے۔ حضرات آدم، اور لیس، الیاس، نوح، ہود، صالح، ابراہیم، لوط، اسماعیل، اسحاق، یعقوب، یوسف، شعیب، موسیٰ، ہارون، الیسع، داؤد، سلیمان، یونس، ایوب، زکریا، یحییٰ، عیسیٰ مسیح علیہم السلام کے بارے میں پہلے تمام آیات قرآنی سے فضیلتیں جمع کی ہیں پھر احادیث اور اشعار سے آپ کی افضلیت کے شواہد

اکٹھا کئے ہیں (۲۰۳-۲۵۶)۔ اسی ضمن میں قاضی سلیمان منصور پوری نے رسول اکرم صلی اللہ علیہ وسلم کے دو بنیادی اسماء گرامی - محمد اور احمد - سے موسوم اسلامی محدثین، مفسرین، فقہاء، شاہان و امراء کی فہرستیں بھی دی ہیں جو بالترتیب یہ ہیں: ائمہ محدثین کے دس اسماء، فقہائے محققین کے انیس، عرفائے کابلیں کے چار، وزراء و امراء کے چھ، شعراء و ادباء کے بارہ اور نحویوں کے دو اسماء کی فہرستیں ہیں (۳۰۶-۳۰۴)۔ اس کے آخر میں آپ صلی اللہ علیہ وسلم کے بعض اور صفات قرآنی - شاہد، مبشر، نذیر، داعی الی اللہ، سراج منیر - کی تفصیل و تشریح پیش کی ہے (۱۳-۳۰۶)۔

باب ششم کا عنوان آیت قرآنی ہے: وَمَا أَرْسَلْنَاكَ إِلَّا رَحْمَةً لِّلْعَالَمِينَ، اس میں رسول اکرم صلی اللہ علیہ وسلم کی رحمت عالم کی صفت پر بحث ہے۔ پہلے ان آیات کو جمع کیا ہے جن میں مختلف اشخاص کے لئے رحمۃ للعالمین آیا ہے پھر رحمت عالم صلی اللہ علیہ وسلم کے معانی، اشخاص و افراد کے حوالہ سے اس کے اظہار کا ذکر کیا ہے۔ یہ پورا باب خطابیہ انداز زیادہ رکھتا ہے۔ اسی میں اسلام کی جنگی تعلیمات پر بحث کی ہے، وہ جنگ برائے امن قرار دیتا ہے کہ اسلام مذہب امن ہے (۲۵-۳۱۴)۔

ساتواں باب حب النبی صلی اللہ علیہ وسلم پر ہے۔ محبت و عشق کے معانی بیان کر کے رسول اکرم صلی اللہ علیہ وسلم سے محبت رکھنے کی اصل مراد بیان کی ہے اور آیات و احادیث و استدالات سے واضح کیا ہے کہ آپ کی محبت ایمان کا جزو ہے۔ قرآنی آیات، انبیاء سابقین کے حالات و واقعات، احادیث اور دوسرے حوالوں سے رسول اکرم صلی اللہ علیہ وسلم کی صفات و فضائل کا ذکر کیا ہے۔ آپ کے محاسن اخلاق کی تفصیل اس باب میں آئی ہے، وہ عنوان وار ہے اور بالترتیب وہ ہیں: جود و سخا، عدل و انصاف، نجدت و شجاعت، تواضع، حیا، شفقت و رافت، عفو و کرم، زہد فی الدنیا، عام اخلاق، اس کے بعد مختلف صحابہ کرام کی محبت اور ان کی زبان بلاغت کے بیان سے آپ صلی اللہ علیہ وسلم کے اوصاف حمیدہ کا ذکر پیش کیا ہے (۴۷-۳۲۶)۔

باب ہشتم کا عنوان ہے: "ولتعلّموا عدد السنین والحساب" اور غرض و غایت ہے تقویم اسلامی کی تشریح یعنی سنہ ہجری کے بیان میں دن، تاریخ کی تطبیق ہو۔ غرہ سنہ ہجری کے دریافت کرنے کا قاعدہ معلوم ہو جائے۔ چھ نقشہ غرہ سنین قمری ہجری دیا ہے جس کے مطابق مختلف سنین کی تاریخ معلوم ہو سکتی ہے۔ دوسری تقویموں سے اس کا موازنہ کر کے اس کی افضلیت ثابت کی ہے، وہ تقویمیں ہیں:

جولین پیریڈ، سنہ عبرانی، نوح یا سنہ طوفان، کل جگ، سنہ ابراہیمی، بخت نصری، سنہ سکندری، بکری بروشہ، بکری قمری شمسی سال، عیسوی قدیم، عیسوی جدید، قبطی جدید، جلوس نو شیروانی، عام الفیل، ان سب میں شروع سنہ کے پہلے دن، سال کے پہلے مہینہ، مقدار سال، تعداد ایام وغیرہ پر مشتمل اندراجات کی جدولیں بھی ہیں اور خاتمہ میں ہے: ”جدول آغاز شہور قمری بابت نسب و سہ سال نبوت محمد یہ صلعم“

بقیہ دوم و تطبیق و تاریخ و ماہ و سال مسیحیہ اس کے بعد ہے؛ جدول واقعات عظیمہ متعلقہ سیرت نبویہ علی صاحبہ الصلوٰۃ و التحیۃ، جو ولادت تا وفات اہم واقعات کو یوم سنہ قمری اسلامی، سنہ شمسی عیسوی کی تاریخ و ماہ کے ساتھ پیش کرتی ہے (۶۸-۳۲۸)۔ خاتمہ میں وہ فہرست کتب ہے جن سے جلد دوم میں استفادہ کیا گیا ہے۔ پھر ایک قصیدہ ہے ”در حمد باری تعالیٰ“ اور یہی آخری اندراج ہے جلد دوم رحمۃ للعالمین کا۔

قاضی محمد سلیمان منصور پوری کی رحمۃ للعالمین کی جلد سوم کے سرورق اور فہرست مضامین کے بعد مرتب مولانا سید سلیمان ندوی کا مختصر مقدمہ ہے اور پھر تمہید از مصنف ہے۔ یہ پوری جلد رسول اکرم صلی اللہ علیہ وسلم اور اسلام کی خصوصیات و خصائص کے بیان پر مبنی ہے۔ باب اول خصائص النبی پر ہے اور تمام خصوصیت نمبر و ارگنائی اور بیان کی ہیں۔ یہ خصائص النبی صلی اللہ علیہ وسلم تعداد میں چھبیس ہیں۔ پہلی خصوصیت محمد صلی اللہ علیہ وسلم آیت قرآنی (سورہ فتح: ۵) ہے، دوسرے انبیائے کرام کے اسماء گرامی کے معانی و مفاہیم کی تشریح و تعبیر کرنے کے بعد رسول اکرم صلی اللہ علیہ وسلم کے نام نامی اور اسم اعلیٰ کے مفاہیم و خصائص اجاگر کئے ہیں۔ اسی میں قرآنی آیات کے حوالہ سے انبیائے سابقین کی زبان سے لفظ رسول کی تشریح و تعبیر کی ہے۔ اسی طرح کی مختصر و مفصل تفصیلات و تشریحات دوسرے خصائص کے بارے میں بھی ملتی ہیں جو حسب ذیل ہیں: (۲) رسولاً منکم (۳) علمک مالک تکن تعلم (۴) الم نشرح لک صدرک (۵) و وضعنا عنک وزرک (۶) و رفعنا لک ذکرک (۷-۹) ما ودعک ربک و ما قلی، و للآخرة خیر لک من الاولی، و لسوف یعطیک ربک فترضی، (۱۰) النبی الامی، (۱۱) الکوثر (۱۲) سورہ فتح کی اولین آیت (۱۳) و ما رمیت اذ رمیت۔ یہ تیرہ خصائص وجود گرامی کی بتائی ہیں اور خصائص کا یہ اول حصہ ہے۔

خصائص کے دوسرے حصہ میں خصوصیات نبوت بھی اسی تعداد میں بیان کی ہیں جو یہ ہیں: (۱۴)

تلاوت کلام الہی (۱۵) تعلیم نبوی (۱۶) تعلیم کتاب و حکمت (۱۷) اصر و اغلال (بوجھ) اتارنا (اس میں

اصلاح معاشرہ و دین کی تفصیلات انبیائے سابقین اور ان کی قوموں کے حوالے سے بیان کی ہیں، دوسرے اہل مذہب مجوس اور بدھ وغیرہ کا بھی ذکر کیا ہے اور اسلامی تعلیمات اور ان کے اثرات کی تشریح کی ہے، (۱۸) رسول قوم قریش (۱۹) عزیز علیہ ما عنتم (۲۰) حریص علیکم (۲۱) بالمومنین رؤف رحیم یہ چاروں سورہ توبہ پر مبنی ہیں، (۲۲) وما ارسلناک الا کافۃ للناس (۲۳) سورہ فتح کے حوالے سے آپ کے ہاتھ پر بیعت گویا دست الہی پر بیعت کرنی ہے (۲۴) رسول اللہ و خاتم النبیین (۲۵) رحمة للعالمین (۲۶) ”فبہداهم اقتده“ کہ انبیائے کرام کی روایت کی پیروی فرمائیں۔ اس میں آیت انعام رکوع ۹ میں مذکور انبیائے کرام کی ترتیب پر روشنی ڈالی ہے اور اس کی حکمت بیان کی ہے پھر ان انبیاء کرام کے حالات و سوانح بھی بیان کئے ہیں الگ الگ نئی سرخیوں کے ساتھ اگرچہ مذکورہ بالا خصائص النبی کی تشریح قرآنی آیت پر مبنی ہے لیکن کہیں کہیں احادیث سے بھی استدلال کیا ہے اور اشعار سے بھی۔

فصل سوم کا عنوان ہے: خصوصیات نبویہ از احادیث مصطفویہ صلی اللہ علیہ وسلم جس کے آغاز میں صحیحین کی ایک حدیث ہے اور اس کے مطابق رسول اکرم صلی اللہ علیہ وسلم کو پانچ ایسی خصوصیات عطا فرمائی گئی تھیں جو آپ سے پہلے کسی کو نہیں ملی تھیں: رعب کے ذریعہ نصرت، تمام زمین مسجد و پاک، مغانم کی حلت، شفاعت اور عالمگیر نبوت اور رسالت، پھر اس کی تشریح کی ہے جو الگ الگ سرخیوں کے ساتھ ہے۔

اگلی خصوصیت معراج کی ہے جس کا بیان سورہ اسراء کی پہلی آیت سے شروع ہوتا ہے۔ اس کے ذیلی مباحث ہیں: تعداد معراج، تعیین زمانہ، راویان احادیث معراج مع حوالہ کتب احادیث (جو بشکل جدول ہے) پھر اس کی تشریح و تجزیہ کیا ہے۔ واقعات معراج، ساتوں آسمانوں پر آٹھوں انبیاء کی ملاقات کاراز، قرآن کریم اور معراج شریف، بیداری اور خواب کی بحث۔ اسی پر یہ فصل تمام ہوتی ہے۔

فصل چہارم معجزات نبویہ صلی اللہ علیہ وسلم کے لئے خاص ہے۔ پہلے معجزہ کے لغوی اور اصطلاحی معانی اور تعریفات بیان کی ہیں پھر لفظ قرآنی آیت کی تشریح آیات ولغت وغیرہ کے حوالہ سے کی ہے اور عقلی استدلال اور تجزیہ سے بھی کام لیا ہے۔ اس کے بعد ہر معجزہ کو الگ الگ اس کے عنوان عربی اردو کے ساتھ بیان کیا ہے:

(۱) پانی کا معجزہ، مختلف تاریخی واقعات اور زمان و مکان کی قید کے ساتھ (۲) دودھ کی برکت،

(۳) کثرتِ طعام (۴) نباتات پر اثر جس کے تحت حنین جذع کا واقعہ بیان کیا ہے، حیوانات پر اثر، افلاک پر اثر اور معجزہ شق القمر، اس معجزہ کے وقوع کے وقت کے متوازن اوقات ممالک غیر کا ایک نقشہ آخر میں دیا ہے۔ قاضی سلیمان منصور نے ان معجزات کو قسم اول میں رکھا ہے۔

معجزات کی قسم دوم کی تفصیل یہ ہے: اطلاع اخبار مستقبلہ و واقعات آئندہ جیسے جہاد بحری کی اطلاع، مختلف واقعات کے بارے میں پیشگوئی، پیشگوئی متعلق فتوحات ممالک، فتح مصر کی پیشگوئی، ملک عرب سے ممالک مفتوحہ کے قطع تعلق کی پیشگوئی، حضرت سراقہ کے بارے میں پیشگوئی۔ اسی میں بھی معجزات قسم دو کی پیشگوئیاں ہیں جیسے ۲۹۳ سال پیشتر کی پیشگوئی، ۶۵۴ سال پہلے کی پیشگوئی یعنی اخبار ماضیہ کی پیشگوئیاں، ان کے علاوہ معاصر زمانے کے واقعات و حالات سے ان کی تصدیق و شہادت پر بھی کلام کیا ہے۔

قسم سوم از معجزات نبوی صلی اللہ علیہ وسلم کے تحت بعض دعاؤں کو بیان کیا ہے جیسے قتل سے مصنون رہنے کی دعاء، دعائے عفت، مختلف صحابہ کرام سائب بن یزید، عبدالرحمن بن عوف، انس بن مالک، مالک بن ربیعہ سلول کے لئے تکبر کی سزا، شکستہ استخوان کی درستی۔ اسی پر معجزات کا باب منصور پوری ختم ہوتا ہے۔

فصل پنجم اسماء الرسول صلی اللہ علیہ وسلم کے خصائص و خصوصیات کیلئے قائم کی ہے جس میں آپ کے اسماء گرامی۔ محمد اور احمد۔ کی تشریح و تعبیر سے گفتگو شروع کی ہے اور پھر آپ کے تمام دوسرے اسماء گرامی جیسے امین، بشیر، نذیر، یتیم، خطیب، روح الحق، سید، صادق وغیرہ پر بحث کی ہے۔ اس میں عام طور سے معروف و مشہور ننانوے اسماء گرامی کے علاوہ بہت سے دوسرے اسماء و صفات بھی شامل ہیں۔ آیات قرآنی، احادیث نبویہ سے برابر استشہاد کیا ہے، اشعار وغیرہ بھی نقل کئے ہیں جیسے قصیدہ کعب بن زہیر کے بعض اشعار اور جدید مفکرین کے اقوال و آثار بھی دئے ہیں۔

فصل ششم سنت مصطفویہ طریقہ محمدیہ سے بحث کرتی ہے جس میں قاضی عیاض کی کتاب الشفاء کے حوالہ سے بحث کا آغاز کیا ہے۔ ان کے علاوہ ابن قیم کی کتاب مدارج السالکین وغیرہ کا بھی حوالہ دیا ہے۔ سنت و طریقہ محمدی کیا ہے، اس کی تعریف، حضرت علی کی روایت کردہ حدیث المعرفة اس مالی الخ کے حوالے سے کی ہے۔ اس میں مختلف دوسری احادیث اور تعلیمات ہیں اور قاضی صاحب

کی تفسیرات و تعبیرات بھی۔ تصوف کے نقطہ نظر کی ترجمانی اکابر صوفیہ کی کتابوں، تحریروں اور مقالوں سے کی ہے۔ اس میں صبر و زہد، صدق و امانت، طاعت و جہاد، علم و عقل، حب و شوق، ذکر الہی، حزن و ملال وغیرہ کی ہر ہر عنوان سے الگ الگ تشریح و تعبیر ملتی ہے جس کا خاتمہ نماز میں آنکھوں کی ٹھنڈک ہونے کے مشہور فقرے پر ہوتا ہے۔

باب دوم خصائص القرآن کے لئے وقف ہے۔ اس کی تعریف، اس کے اسماء گرامی کی تشریح اور دوسرے مباحث ابن قیم کی کتاب الشوق الی علوم القرآن کے حوالے سے لائے ہیں۔ اس کی متعدد فصول ہیں اور ان کے ذیلی مباحث و عناوین ہیں جو یہ ہیں: فصل اول ضرورت قرآن، فصاحت و بلاغت قرآن جس کے تحت اصول عبادت، شرف انسانیت، اوامر و نواہی، محرمت، تعاون، عدم تعاون، وزن اعمال، عدل و رحم، عفو عام، وغیرہ پر لگ بھگ ۴۷ سرخیوں کے تحت بحثیں ہیں جو خاصی مختصر ہیں۔ فصل دوم معانی عالیہ اور مضامین نادرہ قرآنی پر بحث کرتی ہے: پہلے مضامین کے دو اعتبارات - وسعت اور عمدگی۔ بیان کر کے قرآن کے مضامین پر مختصر دو تین صفحات کی بحث لکھی ہے۔

فصل سوم تاثیر قرآن کے لئے وقف ہے، فصل چہارم میں نمونہ تعلیم دیا ہے۔ پھر دوسری بحثیں ہیں جیسے قبولیت قرآن، خصوصیات قرآن مجید جو زیادہ مفصل ہے۔ انہوں نے دوسری کتب مذہبی تورات و انجیل اور ویدوں وغیرہ سے موازنہ بھی کیا ہے۔

فصل پنجم قرآن مجید کا مصنف کا عنوان رکھتی ہے اور اللہ تعالیٰ کے بطور متکلم ہونے پر بحث پیش کرتی ہے۔

فصل ششم ”قرآن ذی الذکر کی پیشگوئیاں“ کے عنوان سے ہے اور اس سے اگلی فصل میں قرآن عظیم سے متعلق سات پیشگوئیوں کا بیان ہے جو ترتیب وار بیان کی ہیں۔ اس میں نقشہ حروف تہجی بھی دیا ہے اور قرآن مجید کی تدوین عہد رسالت و اسلامی خلافت بالخصوص دور عثمانی میں کی جانے والی خدمات کا ذکر کیا ہے، اس کے بعد تیسری چوتھی وغیرہ پیشگوئیاں ہیں۔ پھر اسلام کے متعلق چار پیشگوئیاں بیان کی ہیں۔ اس میں تمہید کے بعد وہ چاروں پیشگوئیاں ترتیب وار اپنے عناوین سمیت آئی ہیں۔ اس کے بعد مہاجرین کے متعلق تین پیشگوئیاں نقل کی گئی ہیں۔ اہل ایمان سے متعلق پیش گوئیاں خاصی اہم اور مفصل بحث ہے اور اسلامی تاریخ اور عہد نبوی کے واقعات بالخصوص دشمنان اسلام کے سرداروں کے

حوالے سے بھی اس پر کلام کیا ہے۔ اگلی بحث جملہ کفار عرب کیلئے پیشگوئیاں کا عنوان رکھتی ہے کہ مسلمان غالب ہوں گے اور دوسرے مغلوب و رسوا وغیرہ۔ اہل مکہ کے خلاف پیشگوئیاں، منافقین کے متعلق پیش گوئیاں، مخلصین جہاد کے متعلق دو پیشگوئیاں، غزوات نبوی میں سے خاص خاص غزوات کے متعلق پیشگوئیاں (غزوات بدر، خیبر، احزاب کے بارے میں)، یہودیوں اور منافقین کے معاہدات پر دو پیشگوئیاں، ارتداد اور مسلمانوں کی تعداد میں بیشی و افزونی کی پیشگوئی، یہودیوں کے متعلق پیشگوئیاں جو بالترتیب الگ الگ بیان کی ہیں۔ عیسائیوں کے متعلق تین پیشگوئیاں، سلطنت روما و ایران نیز قریش اہل ایمان سے متعلق دو پیشگوئیاں پھر ایک بلا عنوان فصل میں اخبار مستقبلہ کے علاوہ اخبار ماضیہ کے بارے میں اطلاع کو فراہم کرنے پر قائم کی ہے۔ یہ مختصر ترین اور آخری فصل ہے۔

باب سوم اسلام کے مختلف پہلوؤں پر بحث کرتا ہے: فصل (۱) اسلام ہی دین التوحید ہے، (۲) اسلام ہی روحانیت کا مذہب ہے، (۳) اسلام ہی اخلاق حسنہ کا علم ہے، (۴) اسلام ہی نے رحم و عدل کے مسئلہ کو حل کر دیا، (۵) اسلام ہی علم اور علماء کا حامی ہے، (۶) اسلام ہی دین العمل ہے، (۷) اسلام ہی بانی اخوت ہے (بیان اخوت اسلام مع مواخات مکی و مدنی اور عہد نبوی)، (۸) اسلام ہی نے انسان کی انسانیت کے درجہ کو بلند کر دیا، (۹) اسلام ہی غیر متعصب دین ہے، (۱۰) اسلام ہی دین المحبت ہے، (۱۱) اسلام ہی مساوات کا بانی ہے، (۱۲) اسلام ہی نے حکومت میں رعایا کو حصہ دار بنایا، (۱۳) اسلام ہی کی بنیاد قومیت سے بالاتر رکھی گئی ہے، (۱۴) اسلام ہی اپنے عہد و گوارہ میں آج تک قائم ہے، (۱۵) اسلام ہی دین تمدن ہے (حقوق و معاملات کا مختصر بیان)، (۱۶) اسلام ہی وہ فیض رساں دین ہے جس سے اقوام عالم نے بالواسطہ فیوض بھی حاصل کئے، (۱۷) اسلام ہی نے ہدایت الہیہ کو ربوبیت خالقہ کی طرح کل عالم کے لئے عام بنایا، (۱۸) اسلام ہی دین البر (نیکی کا مذہب) ہے، (۱۹) اسلام دین التقویٰ (پارسائی کا مذہب) ہے، (۲۰) اسلام دین الصدق (سچائی کا مذہب) ہے، (۲۱) اسلام ہی دین الحسن و الجمال ہے۔ اسی پر قاضی سلیمان منصور پوری کی رحمۃ للعالمین کی تیسری جلد اور کل کتاب ختم ہوتی ہے۔

مولانا عبدالرؤف دانا پوری

مؤلف اصح السیر

(۱۳۶۸-۱۲۹۱ھ/۱۹۴۸-۱۸۷۴ء)

بیسویں صدی عیسوی کے اوائل میں سیرت نگاری کی اردو زبان و ادب میں ایک نئی، صالح اور وسیع روایت قائم ہوئی۔ اس کے محرکات چند در چند تھے۔ اسلام اور پیغمبر آخرا الزمان سے عقیدت و محبت بنیادی محرک تھا جس نے اولین مؤلفین، جن کو فن سیرت کا سابقین اولین بجا طور سے کہا جاسکتا ہے، ہمیں کیا تھا اور جس نے ہر دور کے اہل قلم کو تحریک بخشی۔ علم فن کی خدمت اور بحر علوم کی غواصی دوسری وجہ تحریک تھی جس نے اپنوں کے علاوہ بیگانوں کو بھی متوجہ و سرشار کیا۔ لیکن عصر جدید میں جس سبب نے اس فن کی طرف ”اردو والوں“ کی عنان توجہ منعطف کرائی تھی وہ چند مستشرقین کی علمی، تحقیقی اور اسی قدر زہریلی تصانیف سیرت تھیں۔ اردو ادب میں جدید سیرت نگاری کی روایت تو شبلی نعمانی نے ذرا کچھ بعد میں ڈالی مگر اس کے غلغلہ نے ہندوستان کی علمی فضا میں جوار تعاش پیدا کیا سو کیا، اردو سیرت نگاروں بالخصوص مخصوص اہل علم اور بعض مکاتب فکر کے نمائندوں کے قلم کو ہمیں لگا دی اور ان میں سے بعض نے شبلی نعمانی سے پہلے اپنی کتابیں پیش کر کے سبقت حاصل کر لی۔

لیکن منہج و طریقہ، اسلوب و ادا، تحقیق و تدقیق، ترتیب و تبویب اور متعدد دوسری تصنیفی تکنیک میں کوئی بھی شبلی سے سبقت نہ لے جاسکا۔ ان کی سیرت نبوی ان کی وفات کے چار اور چھ سال بعد کے بعد دیگرے دو جلدوں میں شائع ہوئی اور سیرت نبوی کی کلاسیک بن گئی۔ اس کے استقبال و تنقید، تعریف و تنقیص اور پیروی و روگردانی کا ایک سلسلہ چل پڑا۔ مگر مولانا شبلی کے سحر قلم سے کوئی آزاد نہ

ہوسکا۔ اس دور رس نتیجہ کے ثمرات بھی بہت خوش آئند تھے۔ بعض ایسی کتب سیرت اردو میں ترتیب دی گئیں جو ان خلاؤں کو پر کرتی تھیں جو شبلی نگارش میں راہ پائی گئی تھیں یا انہوں نے بعض دوسرے زاویوں سے اس راہ پر خار میں شہسواری کی۔ مولانا اشرف علی تھانوی (م ۱۹۴۲ء) کی نشر الطیب، قاضی سلیمان منصور پوری (م ۱۹۳۰ء) کی رحمۃ للعالمین، مولانا عبدالرؤف دانا پوری (۱۹۴۸-۱۸۷۴ء) کی اصح السیر، مولانا محمد ادریس کاندھلوی (م ۱۹۷۴ء) کی سیرۃ المصطفیٰ اور متعدد دوسری کتب سیرت کسی نہ کسی شکل میں اسی جادو نگار صاحب سیرت کی صدائے بازگشت یا آواز کوہ ندا تھیں۔ ان میں مولانا عبدالرؤف دانا پوری بوجہ کافی اہمیت، موقر منزلت اور اہم ذکر کے مستحق و حقدار ہیں۔

مولانا عبدالرؤف دانا پوری ایک اہم ترین کتاب سیرت کے مولف گرامی ہونے کے باوجود ہل علم کی ناقدری، زمانہ کی بیدردی اور تاریخ کی قہر سامانی کا شکار ہیں۔ ان کے حالات اور کارنامے ونوں بہت کم علم و دانش کے دائرے میں آئے ہیں۔ حیرت ہے کہ ان کے وارثوں، عقیدت مندوں، شاگردوں اور فن شناسوں نے بھی ان کی سیرت و شخصیت کو اجاگر کرنے کی کوئی قابل ذکر کوشش نہیں کی۔ لے دے کے چند ”وفیات“ قسم کے تعزیاتی مضامین اور تاثراتی مقالے ملتے ہیں اور ان میں بھی کام کی باتیں کم ہیں۔ ان میں ایک عظیم سیرت نگار اور جانشین شبلی گرامی علامہ سید سلیمان ندوی کا مضمون ہے جو ان کی سوانح اور کارناموں کی گرہ کسی حد تک کھولتا ہے۔ مولانا ندوی کا شکوہ ہے کہ ان کے صاحبزادوں نے مرحوم کے کچھ ابتدائی تعلیمی حالات پر اصرار و درخواست کے باوجود نہ لکھا اور اخبارات نے صرف ان کے انتقال کے تراشوں پر اکتفا کر لی۔

نام و نسب

مولانا سید سلیمان ندوی نے بھی اور خود مولف گرامی اور صاحب تذکرہ نے بھی نام و کنیت ابوالبرکات عبدالرؤف دانا پوری لکھی ہے۔

مولانا عبدالرؤف کا وطن صوبہ بہار کے صدر مقام پٹنہ سے متصل شہر دانا پور تھا مگر وہ نقل وطن کر کے کلکتہ میں مقیم ہو گئے تھے اور ”وہی ان کا گھر ہو گیا تھا“۔

تعلیم و تربیت

مولانا دانا پوری کی تعلیم و تربیت کی تفصیلات نہیں مل سکیں مگر بقول سید سلیمان ندوی ”گفتگو اور تحریر سے پتہ چلتا تھا کہ ان کو علوم دینیہ میں پوری دسترس حاصل تھی۔ پھر کلکتہ میں رہ کر اور سیاسی مجلسوں میں شرکت کے سبب سے وہ زمانہ کی ضروریات اور عصری خیالات و افکار سے پوری طرح آگاہ تھے اور ان علماء میں تھے جو قدیم علوم و اعتقادات فقہ کو جدید خیالات و افکار سے تطبیق دینے کی قدرت رکھتے ہیں۔“

مشاغل حیات

مؤلف اصح السیر ایک نامور و کامیاب طبیب تھے اور پرانے کلکتہ کے محلہ چونانگلی میں رہتے تھے اور غالباً وہیں مطب کرتے تھے۔ یہ ان کا صرف وسیلہ حیات ہی نہیں ان کا وظیفہ خدمت بھی تھا کہ وہ اس کے ذریعہ سے بندگان خدا کے کام آتے تھے۔ سید سلیمان ندوی کا بیان ہے کہ ”میری ان کی پہلی جان پہچان اس وقت ہوئی جب میں ۱۹۱۲ء میں الہلال کلکتہ کی ادارت میں شرکت کے لئے کلکتہ پہنچا اور اس تقریب سے کئی مہینہ کلکتہ رہنے کا اتفاق ہوا تو مختلف جلسوں میں ان سے گفتگو، بات چیت اور میل جول کی نوبت آئی۔ پھر ۱۹۱۷ء یا ۱۹۱۸ء میں مجلس علمائے بنگال کے صدر کی حیثیت سے جب میرا کلکتہ جانا ہوا... مرحوم سے ملنے کا موقع ہاتھ آیا اور خیال آتا ہے کہ ان کی قیامگاہ پر بھی جانے کا اتفاق ہوا جو چونانگلی میں تھا اور جہاں مرحوم نے وفات پائی۔“

مولانا سید سلیمان ندوی کے علاوہ مولانا دانا پوری کے تعلقات دوسرے علماء سے بھی تھے۔ ان کا تعلق جمعیتہ العلماء سے تھا اور سیاسیات میں وہ اسی کے نقطہ نظر کے حامل تھے اس لئے یہ بلا خوف تردید کہا جاسکتا ہے کہ اس مسلک کے تمام علماء اور دانشوروں سے ان کے روابط تھے اور بعض سے بہت گہرے بھی رہے ہوں گے۔ سید سلیمان ندوی نے ان سے اپنی کئی ملاقاتوں کا ذکر کیا ہے جن میں جمعیتہ العلماء کلکتہ کے اجلاس میں اور مسلم تعلیمی کانفرنس علی گڑھ کے اجلاس کلکتہ میں ملاقاتیں ہوئیں۔ مولانا عبدالرؤف دانا پوری جمعیتہ العلماء کے بعض جلسوں کی صدارت بھی کر چکے تھے۔ ”لیکن آخر میں اس سے الگ ہو کر مسلم لیگ میں منسلک ہو گئے تھے اور جمعیتہ العلماء اسلام میں داخل ہو گئے تھے اور اس حیثیت سے وہ بنگال کی اسلامی سیاست پر بہت اثر انداز تھے۔“

مقام و مرتبہ

علامہ سید سلیمان ندوی ان کے مقام و مرتبہ اور علوم و فنون پر دستگاہ کے بارے میں لکھتے ہیں۔
 ”مرحوم علوم دینیہ کے علاوہ زمانہ حال کے حالات و خیالات سے بھی پوری طرح واقف تھے۔ جس کا ثبوت ان کے وہ مختلف خطبات ہیں جو انہوں نے مختلف جلسوں میں پڑھے۔ ان کا جمعیتہ العلماء کا خطبہ صدارت ان کی سیاسی بصیرت کا آئینہ ہے۔ چند سال ہوئے جامعہ ملیہ اسلامیہ دہلی میں اسلام کے سیاسی و معاشی اور دوسرے عصری مشکلات پر جو خطبہ ارشاد فرمایا اہل بصیرت نے اس کی بے حد قدر کی۔ ان کی زندگی کا سب سے آخری کارنامہ ابھی چند ماہ ہوئے مشرقی بنگال کے ایک مذہبی و تبلیغی جلسہ میں ان کا حکیمانہ خطبہ ہے جس میں پاکستان کی سیاسی حیثیت اور سیاسی مجبوریوں کی بنا پر اصول خلافت کی بنیاد پر حکومت کی تاسیس کی معذوریوں کا بیان تھا۔ یہ خطبہ بھی ان کی سیاسی فہم و تدبر کا نمونہ ہے۔“
 مرحوم ایک ممتاز طبیب، ایک مشہور عالم، ایک خوش بیان خطیب اور ایک مفکر ہونے کے ساتھ مصنف بھی تھے۔ ”مولانا اونچا سنتے تھے اس لئے ہمیشہ ایک آلہ ساتھ رکھتے تھے جس کو لگا کر دوسروں کی بات سنتے تھے تاہم ان کے ملنے جلنے والوں کا بڑا حلقہ تھا اور کلکتہ میں ان کو بڑی اہمیت حاصل تھی۔ اہل علم اور اہل سیاست دونوں میں ان کا خیر مقدم تھا۔ وہ متواضع، سادہ مزاج اور خلیق تھے۔ چھوٹے بڑے سب سے یکساں ملتے تھے۔“ مولانا دانا پوری نے اپنے مقدمہ و دیباچہ میں اپنی صوفی نسبت قادری لکھی ہے کہ وہ کسی قادری شیخ کے مرید تھے۔

تصانیف

ان کی سیاسی سماجی زندگی کی طرح ان کی تصنیفی زندگی اور تالیفی کارکردگی کے بارے میں بھی ہماری معلومات بہت محدود ہیں۔ علامہ سید سلیمان ندوی کے مذکورہ بالا ”شذرہ و فیات“ سے معلوم ہوتا ہے کہ ۱۹۱۶ء میں پنجاب کی ایک مسلم عورت شوہر کے مظالم کرنے اور نفقہ نہ دینے کی شاک تھی اور اس نے ان اسباب سے علماء اسلام سے فتویٰ چاہا کہ اس کو ایسے شوہر سے چھٹکارا مل جائے۔ مفتی عبداللہ ٹونکی نے احناف کے مسلک کے مطابق فتویٰ دیا کہ عورت کو ان اسباب سے طلاق نہیں مل سکتی۔ اس پر

آریہ سماجی اخبارات نے اسلام ہی کو ہدف تنقید بنا لیا۔ مولانا ابوالکلام آزاد نے وکیل امرتسر اور صداقت کلکتہ وغیرہ میں مولانا ٹونگی کے مضامین کا رد لکھا اور کئی مقالات شائع کئے جن میں اپنا نقطہ نظر پیش کیا کہ اگر شوہر تین ماہ کے بعد بھی نان نفقہ کا انتظام نہ کرے اور بیوی تفریق کا مطالبہ کرے تو قاضی زوجین میں تفریق کرا سکتا ہے۔ مولانا عبدالرؤف دانا پوری نے کلکتہ کے اخبارات غالباً صداقت وغیرہ میں مولانا ابوالکلام آزاد کے مضامین کا رد لکھا۔ مولانا سید سلیمان ندوی نے ان تینوں صاحبوں کے فتووں پر ایک محاکمہ لکھا جو معارف اعظم گڑھ کے پہلے سال کے دو شماروں اکتوبر/نومبر ۱۹۱۶ء میں ”کشف حقیقت: مسئلہ زوجین غیر متفق علیہا“ کے عنوان سے شائع ہوا (۱۶-۱۵ اور ۲۳-۳ بالترتیب)۔ مولانا دانا پوری نے اس محاکمہ کی داد دی۔

خطبات صدارت اور دوسرے خطبات اور مذکورہ بالا مضمون سے واضح ہوتا ہے کہ مولانا عبدالرؤف دانا پوری نے تالیفی سلسلہ بھی برابر جاری رکھا تھا۔ غالباً وہ کم لکھتے تھے لیکن جب لکھتے تھے تو خوب لکھتے تھے اور نقطہ نظر عالمانہ ہوتا تھا۔ افسوس کہ ان کی دوسری تصانیف کا بالکل پتہ نہیں چل سکا۔ بہر حال سیرت نبوی پر ان کی واحد اور ناقص کتاب ”اصح السیر فی ہدی خیر البشر“ ان کے نام کو بطور مؤلف زندہ رکھنے کے لئے کافی ہے۔ وہ ناقص ہونے کے باوجود اپنی جگہ کامل ہے کہ سیرت نبوی کا سوانحی حصہ پوری طرح اور کامل صورت میں پیش کرتی ہے۔

وفات

مؤلف اصح السیر اپنی عمر عزیز کے چوتھویں برس میں تھے کہ ”۱۹ فروری ۱۹۳۸ء کی صبح کو جمعرات کے دن ۸ بجے کے قریب ان کی علالت کی ابتداء ہوئی۔ فرمایا کہ بخار معلوم ہوتا ہے۔ تھوڑی دیر کے بعد جاڑا معلوم ہوا۔ دن بھر کچھ بخار رہا۔ مغرب کی نماز تک کوئی خاص بات نہ تھی۔ ساڑھے سات بجے شام سے حالت بگڑی یہاں تک کہ رات کو ایک بجے داعی اجل کو لبیک کہا۔“ ۲۰ فروری ۱۹۳۸ء جمعہ ان کی تاریخ وفات و تدفین ہے۔ صراحت تو نہیں مگر غالباً کلکتہ ہی میں ان کی تدفین ہوئی اور بقول سلیمان ندوی ”مرحوم کی وفات سے کلکتہ کی سرزمین علم و عرفان کے نور سے محروم ہو گئی۔“

طریقہ تالیف

مولانا عبدالرؤف دانا پوری کی اصح السیر شبلی نعمانی کی سیرۃ النبی کی جلد اول و دوم کے بارہ چودہ برس بعد شائع ہوئی اور اس کی شاعت سے قبل علامہ سید سلیمان ندوی کی جلد سوم و چہارم بھی آچکی تھیں۔ بعض اور عمدہ کتب سیرت بھی چھپ چکی تھیں۔ اس لئے مولانا دانا پوری کی کتاب سیرت کو ایک خاص اہمیت حاصل ہے کہ انہوں نے اپنی نئی راہ نکلنے کی کوشش کی۔ اس کی ایک اہم خصوصیت یہ ہے کہ ان کی سیرت النبی ناقص ہونے کے باوجود مکمل ہے کہ ایک ہی جلد میں (۶۵۶ صفحات میں) پوری سیرت نبوی پیش کرتی ہے۔ سوانحی اعتبار سے وہ کامل جلد ہے۔ دوسری جلد میں وہ جن مباحث کو پیش کرنا چاہتے تھے ان کا تعلق سیرت و سوانح سے زیادہ پیغمبرانہ کام یا منصب نبوت سے تھا۔

اصح السیر کا تالیفی طریقہ یا ترتیبی نظام موضوعاتی ہے اور تاریخی ترتیب کے مطابق بھی۔ انہوں نے بہر حال موضوعاتی ترتیب کو ترجیح دی ہے اور سنہ وار بیان واقعات کو اختیار نہیں کیا ہے۔ یہی شبلی و سلیمان کا طریقہ کار ہے۔ موضوعات میں بھی ایک ندرت یہ ہے کہ انہوں نے بعض مباحث کو موضوع و بحث کی مناسبت سے مقدم یا موخر کر دیا ہے جیسے ہجرت مدینہ کے معاً بعد مدینہ کے قبائل و طبقات پر بحث کرتے ہوئے جب یہودی قبائل پر کلام کیا تو اسی کے ساتھ ان کے تین اہم ترین قبائل۔ بنو قینقاع، بنو النضیر، بنو قریظہ۔ کے خلاف نبوی غزوات کی تفصیل بھی بیان کر دی اور بعد میں غزوات کے تاریخی بیان و ترتیبی جائزے میں ان کا حوالہ بھی نہیں دیا۔ اسی طرح کفار کے ساتھ معاملہ کی بحث میں ان کے خلاف جہاد کی اجازت الہی ملنے کے ضمن میں قریش کے خلاف کئے جانے والے بعد کے اقدامات کا ذکر بھی مقدم کر دیا ہے اگرچہ وہ پیش لفظ اور دباچہ کلام کی صورت ہی میں ہے۔

شبلی کا اثر واضح طور سے ان کے مقدمہ کتاب میں نظر آتا ہے۔ انہوں نے اپنے پیشرو کی مانند ایک علمی اور تحقیقی مقدمہ لکھا ہے جس میں بعض اہم مسائل و امور پر کلام کیا ہے لیکن وہ شبلی سے کافی فروتر ہے۔ البتہ دوسری اردو کتب سیرت میں ایسا مقدمہ سیرت نظر نہیں آتا۔ انہوں نے درایت اور عقل، عقل کی گمراہی، نصاریٰ کا جہاد پر اعتراض، عقل سلیم کے عنوان سے جو حصے لکھے ہیں وہ کلامی انداز کے ہیں لیکن بہر حال قیمتی ہیں۔

قدیم عرب کی تاریخ کو انہوں نے اپنے مقدمہ کا دوسرا حصہ بنا دیا ہے۔ اس میں اور تمام مباحث کم و بیش موجود ہیں لیکن رسول اکرم صلی اللہ علیہ وسلم آباء و اجداد کا ذکر نہیں ہے اور نہ ہی اس میں اسماعیلی و ابراہیمی نسب سے آپ کی نسبت جوڑی گئی ہے۔ متن کتاب میں جہاں نسب نبوی کا بیان ہے وہاں صرف نسب کے بیان یا شجرہ نسب کی توضیح پر اکتفا کی ہے۔ اولاد، شوہروں، بیویوں کا ذکر خیر عبد مناف سے کیا ہے اور اولاد ہاشم و عبدالمطلب پر ختم کر دیا ہے۔ اس حصہ میں آبا و اجداد کے سوانحی حالات بالکل نہیں ہیں جیسے کہ شہلی یا دوسرے مؤلفین سیرت کے ہاں ملتے ہیں۔ اسی طرح والدین کی شادی اور ان کی دوسری کارکردگی کا بھی بہت کم حوالہ ملتا ہے۔

دراصل اصح السیر کی حیات نبوی پر بہت مختصر ہے اور ساٹھ صفحات کے اندر ہی وہ تمام سوانحی حالات اور واقعات کو بیان کر دیتی ہے۔

رضاعت کے بیان میں حضرت حلیمہ کی کارکردگی اور اس سے متعلق واقعات، کفالت عبدالمطلب اور ابوطالب کے حالات کو بھی تقریباً نظر انداز کر دیا ہے۔ اسی طرح رسول اکرم صلی اللہ علیہ وسلم کے بچپن کے حالات جو بنو سعد بن بکر کے ہاں قیام کے دوران پیش آئے تھے یا مکہ مکرمہ میں وقوع پذیر ہوئے تھے جیسے بکریاں چرانا، والدہ ماجدہ کے ساتھ مدینہ میں قیام کے دوران آپ کے کھیل وغیرہ اور دوسرے واقعات کو یکسر نظر انداز کر دیا ہے۔ ما قبل بعثت کے دوسرے واقعات و اخبار کے علاوہ نبوت کے بعد کے دوسرے بہت سے کوائف بھی ان کے ہاں بازنہیں پاسکے مثلاً دار ارقم میں رسول اکرم صلی اللہ علیہ وسلم کے قیام اور اس کی مرکزیت پر انہوں نے کچھ نہیں لکھا۔ ابوطالب سے قریشی اکابر کی ملاقاتوں کا بیان البتہ بہت مفصل ہے۔

مدنی دور حیات کے واقعات فی الجملہ سب ہی بیان کئے ہیں، کچھ اختصار کے ساتھ اور کچھ تفصیل سے۔ ان کے اپنے دعوے کے مطابق کتاب المغازی سب سے زیادہ مفصل ہے اور اس پر تقریباً کتاب کے نصف صفحات (۲۶۸ کے قریب) صرف کئے ہیں اگرچہ درمیان میں بعض دوسرے واقعات و حوادث کا بیان بھی درآتا ہے۔ بہر صورت وہ اصح السیر کا سب سے مفصل باب و بحث ہے۔ اس کی وجہ ان کے بقول ”ہجرت کے بعد تقریباً کل زمانہ آپ کا مغازی و سرایا کی تہذیب و ترتیب میں صرف ہوا اس واسطے یہ آپ کی سیرت کا بہت ہی مہتمم بالشان حصہ ہے۔“ زمانی تو وسیع یا عرصہ کی درازی کے

اعتبار سے یہ صحیح ہے کہ لگ بھگ سات برس کا زمانہ اس کا روبرو جہاد میں صرف ہوا مگر حقیقتاً ایسا نہیں ہے۔ درمیان درمیان میں غزوات و سرایا بھی آتے رہے مگر وہ توجہ نبوی کے کلی مستحق نہ تھے۔ دوسرے غزوات و سرایا کو عمومی نقطہ نظر کی بنا پر مولف گرامی نے بھی جنگ و جدال کا باب سمجھ لیا ہے حالانکہ وہ غیر شعوری طور پر بسا اوقات ان کی اصل حقیقت کا بھی طائرانہ ادراک کر لیتے ہیں۔ کتاب المغازی میں مولانا دانا پوری نے زمانی ترتیب اپنائی ہے اور درمیان کے واقعات کو بھی انہیں کے درمیان بیان کر دیا ہے۔ لیکن ان کا دعویٰ پوری طرح صحیح نہیں ہے۔ وہ غزوات و سرایا کا صحیح مواد جمع نہیں کرتے۔ ایک دو روایات پر یا ایک دو مآخذ پر اکتفا کر لیتے ہیں۔ اسی سبب سے ان کے بیان میں تاریخیں اور بعض دوسری تفصیلات تشنہ و ناقص ہیں۔ وہ مختلف روایات میں صحیح محاکمہ نہیں کرتے۔ متن میں ابن اسحاق کا بہت سی جگہوں پر حوالہ دیتے ہیں لیکن اکثر غزوات و سرایا کا بیان بلا حوالہ و سند ہے۔ بہت سے روایات و اخبار بلا تنقید قبول کر لیتے ہیں جیسے بنو ہاشم کے میدان بدر سے واپس نہ لوٹنے کی وجہ مگر بنو زہرہ و بنو عدی کی واپسی کا ذکر نہیں کرتے۔ غزوہ احد میں حضرت مصعب کی شہادت کے بعد لواء (پرچم) حضرت علی کو عطا کرنے کا بیان دیتے ہیں مگر اس کا حوالہ نہیں دیتے۔ ان کی کتاب المغازی روایت پرستی کے علاوہ ان کی غیر مورخانہ طریق نگارش کی نمائندہ ہے اور تجزیہ و تحلیل سے قطعی عاری ہے۔

مآخذ و مصادر کے استعمال کی بات آگئی ہے تو یہ مختصراً کہا جاسکتا ہے کہ انہوں نے بیشتر مباحث میں ثانوی کتابوں سے استفادہ کیا ہے اور چند مصادر اصلی سے لیکن وہ جب فقہی مباحث و امور کو چھیڑتے ہیں تو زیادہ مصادر سے بھی رجوع کرتے ہیں اور ان سے زیادہ استفادہ بھی کرتے ہیں۔

بقول مولانا سلیمان ندوی اور ڈاکٹر انور محمود خالد، مولانا عبدالرؤف دانا پوری سیرت نبوی کے ڈانڈے فقہی مباحث سے ملادیتے ہیں اور ان سے ایسا محسوس ہوتا ہے کہ ان کی فقہی مباحث سے نہ صرف دلچسپی تھی بلکہ ان کے مصادر پر خاص دسترس بھی تھی۔ ”احکام فقہیہ متعلق خیر“، ”متعہ کی بحث“ اول و دوم، نکاح محرم کی فقہی بحث، حکم اراضی و مکانات مکہ وغیرہ ان کے فقہی مہارت اور شعور کے بولتے ہوئے نمونے ہیں، ان کی کتاب الاموال بھی خاصے کی چیز ہے اور سیرت کے پورے ادب میں ایک نیا باب پیش کرتی ہے۔ اس کتاب میں بھی ان کے فقہی مباحث بہت عمدہ ہیں۔ اسی طرح ازواج مطہرات کے باب میں زیادہ تفصیلات کے علاوہ حجاب یا پردہ شرعی پر خصوصی فقہی بحث دیکھنے کو ملتی ہے۔

مولف اصح السیر نے دوسری کتب سیرت کے مقابلہ میں بعض نئی باتیں کہی ہیں جن کی تصدیق روایات و ماخذ سے نہیں ہوتی اور اگر ہوتی ہے تو اس کا حوالہ و سند انہوں نے نہیں دیا مثلاً حضرت حمزہ رضی اللہ عنہ کے قبول اسلام کے باب میں وہ دو جگہ یہ فرماتے ہیں کہ حضرت موصوف نے بعثت کے دو سال بعد اسلام قبول کیا تھا جب کہ عام طور سے ان کے قبول اسلام کی تقریباً متفقہ تاریخ ۵ نبوی بیان کی جاتی ہے۔ بعض روایات کی بنیاد پر امام زہری کو اولین مولف سیرت و مغازی بتاتے ہیں۔ اولاد عبد المطلب میں حضرت عباس کو ”سب سے چھوٹا“ بتاتے ہیں جب کہ دوسرے ماخذ سے حضرت حمزہ کا ان سے کم عمر ہونا معلوم ہوتا ہے۔ حضرت عبداللہ کو مدینہ کھجور لانے کے لیے بھیجنے کا ذکر کرتے ہیں جب کہ دوسرے ماخذ سے معلوم ہوتا ہے کہ وہ شام سے واپس آتے ہوئے وہاں بیمار ہوئے اور وفات پائی۔ حرب فجار اور تعمیر کعبہ میں شرکت کے بیان کو نہ صرف خلط ملط کیا ہے بلکہ ان کی تاریخ بھی مختلف ذکر کی ہے خاص کر شرکت حرب فجار کی۔ بیعت عقبہ ثالثہ کے بیان میں دو مستورات کا ذکر اس طرح کیا ہے کہ یہ نہیں معلوم ہوتا کہ وہ نقباء میں شریک تھیں یا بیعت کرنے والوں میں۔

مولانا عبدالرؤف دانا پوری کی سیرت نگاری کا ایک اہم پہلو یہ ہے کہ وہ بسا اوقات محدثین کی روایات پر اہل سیرت کی روایات کی ترجیح دیتے ہیں یا محدثین کی غلطی یا رواۃ کی خامی پر نقد کرتے ہیں۔ مثلاً وہ لکھتے ہیں کہ ”محدثین اپنے اسانید عالیہ کے باوجود واقعات کو سمجھنے کے لئے اصحاب سیر کے محتاج ہوتے ہیں بلکہ بعض جگہ اپنے نقص کو تسلیم کرنے پر مجبور ہو جاتے ہیں“۔ ان نقائص میں سے ایک یہ ہے کہ وہ حضرت ام حبیبہ کے نکاح کے سلسلہ میں مسلم کی روایت کی غلطی تسلیم کرتے ہیں اور واقعہ انک میں اہل سیر کے نقطہ نظر اور تاریخ کو ترجیح دیتے ہیں۔ بعض فقہی مباحث میں بھی ان کا یہی نقطہ نظر سامنے آتا ہے۔

بعض بعض مباحث میں وہ ایک سے زیادہ روایات یا اقوال بیان کرتے ہیں اور ان میں سے کسی کو ترجیح نہیں دیتے اور نہ ان پر نقد و نظر سے کام لیتے ہیں جیسے تاریخ ولادت نبوی ۲، ۷، ۸، ۱۲، ۱۳، ۱۴، ۱۵، ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱

غزوہ بواط میں حضرت سائب بن مظعون کی خلافت نبوی، نجران کی جغرافیائی پوزیشن وغیرہ کے ضمن میں۔ یوں تو مولانا دانا پوری کی زبان شستہ اور اسلوب سادہ ہے لیکن جگہ جگہ دونوں میں ناہمواری کا احساس ہوتا ہے جو ان کے مقامی رنگ و آہنگ کو ظاہر کرتا ہے۔ کئی جگہ الفاظ کا استعمال بھی غلط ہے، تراکیب اور جملے جھول سے خالی نہیں۔ عربی طرز تحریر کے برے اثرات کا سایہ بھی لہراتا نظر آتا ہے، مجموعی طور سے ان کی زبان کو ادبی اور اسلوب کو انفرادی نہیں کہا جاسکتا۔

ماخذ و مصادر

سید سلیمان ندوی یاد رفتگان اعظم گڑھ ۱۹۸۶ء، مضمون مولانا ابوالبرکات عبدالرؤف دانا پوری“ ۶۵-۳۶۲، جو پہلے معارف، مئی ۱۹۴۸ء میں شائع ہوا تھا۔

معارف جلد اول ۱۵ و ۱۶ اکتوبر نومبر ۱۹۱۶ء ۱۶-۱۵ اور ۲۳-۳، مضمون ”کشف حقیقت: مسئلہ زوجہ غیر متفقہ علیہا“ ابوالبرکات عبدالرؤف دانا پوری اصح السیر دیباچہ و مقدمہ مولف

مولانا عبدالرؤف دانا پوری کی کتاب

اصح السیر فی ہدی خیر البشر صلی اللہ علیہ وسلم

اردو میں شبلی و سلیمان کی سیرۃ النبی نے جو تحریک و ارتعاش پیدا کیا اس نے بہت سے اہل قلم کو سیرت نگاری کی طرف متوجہ کیا بالخصوص جدید علمی اور تحقیقی انداز میں کتب سیرت لکھنے کی طرف۔ لیکن زیادہ تر سیرت نگاران اردو طبقہ علماء کرام سے تعلق رکھتے تھے اور فن تاریخ نگاری سے ناواقف تھے۔ ان کا سرمایہ علم اور طریقہ نگارش سراسر عالمانہ اور محققانہ ہے مگر مورخانہ نہیں۔ شبلی و سلیمان اور قاضی سلیمان منصور پوری صاحب رحمۃ اللعالمین نے کسی حد تک اردو سیرت نگاروں کے لئے نہ صرف مواد فراہم کر دیا تھا بلکہ مصادر و مآخذ کی نشاندہی کر دی تھی اور طریقہ تحریر اور انداز ادا بھی عطا کر دیا تھا۔ علامہ شبلی کے بعض تسامحات، تعبیرات اور تشریحات سے اختلاف نے بعض سیرت نگاروں کو ہمیں کیا اور انہوں نے ان کی خامیوں کو دور کرنے، ان کے تسامحات پر گرفت کرنے اور ان کی تعبیرات و تشریحات سے اختلاف کر کے ان کے بالمقابل دوسری تعبیرات و نقطہ ہائے نظر پیش کرنے کیلئے بھی اپنی اپنی کتابیں لکھیں۔ ان میں مولانا عبدالرؤف دانا پوری کلکتہ کی اصح السیر اور مولانا محمد ادریس کاندھلوی کی سیرۃ المصطفیٰ نمایاں مقام کی حامل اور خصوصی تذکرہ کی مستحق ہیں۔

مولانا عبدالرؤف دانا پوری نے اپنی کتاب کے دیباچہ میں اعتراف کیا ہے کہ ”بظاہر حضور کی سیرت پر کوئی نئی کتاب لکھنی زیادہ مشکل کام نہیں ہے اس لئے کہ بے شمار کتابیں سیرت اور مغازی پر لکھی جا چکی ہیں... لیکن باوجود اس کے اب بھی یہ بہت مشکل کام ہے اور کثرت تصنیف ہی کثرت اختلاف کا باعث ہے کہ جس کی وجہ سے حقائق کی تلاش اہل نظر ہی کر سکتا ہے دوسرا نہیں... اردو میں سیرت پر

بہتر کتاب صرف ایک ہی لب تک لکھی گئی ہے یعنی مولانا شبلی کی سیرت نبوی مگر انہوں نے مغازی پر جو کچھ لکھا ہے بادل ناخواستہ، اس میں جو کچھ خامیاں ہیں، اہل علم سے مخفی نہیں ہیں...“ مولانا دانا پوری نے اپنی کتاب کی جن دوسری خصوصیات کی طرف توجہ دلائی ہے وہ حسب ذیل ہیں: ”اس کتاب میں کتاب المغازی کو جامع، مکمل اور بہترین ترتیب پر پائیں گے...“ میں نے صرف احادیث اور فقہ کی مدد سے اس میں کتاب الاموال مرتب کیا ہے۔ بعض جگہ سیرت کی روایتوں سے مدد لی ہے... یہ چیز علماء اور طلباء کے خاص توجہ کی ہے۔“ ارکان اسلام، حجۃ الوداع، ”اور بعض معرکۃ الآرا فقہی مسئلہ پر ایسی جامع مکمل اور مبسوط بحث لکھ دی ہے کہ... اشتباہ کی ضرورت باقی نہ رہے گی“ تاہم حضور کے اعمام و عمت اور ان کی اولاد، امہات المؤمنین اور ان کے انساب جا بجا صحابہ کے آپس کے رشتے جتنی تفصیل سے اس کتاب میں ہیں شاید ایک جگہ ان کا ملنا ممکن نہیں۔ مشتبه اسماء، مشکل الفاظ اور مقامات کے نام کا صحیح اعراب بتا دیا ہے اور معنی کی توضیح بھی کر دی ہے۔“

اصح السیر کے ماخذ پر بھی مولانا دانا پوری نے بحث کی ہے۔ ابن سعد کی روایتیں طبقات مطبوعہ یورپ سے نہیں لی ہیں بلکہ اصحاب نقل جیسے ابن قیم، نووی، ابن حجر، عینی، ابن اثیر، زرقانی، قسطلانی (شرح بخاری)، عبدالحق محدث دہلوی سے لی ہیں۔ ابن اسحاق کی روایات بھی ان سے یاسنن کی روایتوں سے لیکن بعض صرف سیرۃ ابن ہشام سے، ان کے بارے میں بھی اصحاب نقل کو ترجیح دی ہے۔ سیرۃ ابن ہشام، صحاح ستہ، زاد المعاد، تقاسیر رازی، بغوی، بیضاوی اور سیوطی ابتدائی مباحث اور آیات کریمہ کے ضمن میں، الفاظ کی تصحیح و تعریب میں نہایہ ابن اثیر اور قاموس فیروز آبادی کے علاوہ زرقانی، نیل الاوطار شوکانی، اصحاب ابن حجر، فتح الباری، اور مغنی سے مدد لی گئی ہے، سنن کے طریقہ کے مطابق ترتیب نہیں دی بلکہ موضوعات کے اعتبار سے مولف گرامی جلد دوم بھی لکھنا چاہتے تھے مگر اسکی تکمیل نہ کر سکے۔ موجودہ کتاب جلد اول پر مشتمل ہے اور کامل سیرت نبوی پر بھی۔ ہمارے پیش نظر نور محمد، اصح المطابع و کارخانہ تجارت کتب آرام باغ کراچی کا مطبوعہ ۱۹۵۷ء کا نسخہ ہے۔ پہلا ایڈیشن بقول ڈاکٹر اور محمود خالد ۱۹۳۲ء میں شائع ہوا تھا، پیش نظر نسخہ میں مولف گرامی نے اپنے دیباچہ میں تاریخ جمادی الاول ۱۳۵۱ھ / مطابق ستمبر ۱۹۳۲ء دی ہے۔

مولانا شبلی کی سنت کی پیروی میں مولانا دانا پوری نے بھی ایک مبسوط مقدمہ سیرت لکھا ہے جو

کھجور کے لئے مدینہ بھیجا تھا۔ وہیں انتقال ہو گیا۔“ ولادت نبوی کی تاریخ ۸ یا ۱۲ ربیع الاول بتا کر کہا کہ ہے کہ ”پیر کے دن صبح صادق کے وقت خاص بیت اللہ کے اندر حضور صلی اللہ علیہ وسلم پیدا ہوئے“ یہ بیان بھی محل نظر ہے۔ ”رضاعت“ میں ”ثوبیہ“ (بلا اعراب و تصحیح نام) ان کے رشتہ سے رضاعی برادر اور، حضرت حلیمہ کی رضاعت اور ان کے رشتہ سے رضاعی بھائیوں بہنوں کا ذکر کیا ہے۔ ایک ہی سرخی کے تحت ”والدہ ماجدہ اور عبدالمطلب کا انتقال“ آ گیا ہے اور اس میں کفالت ابوطالب کا حوالہ ہے۔ اگلی سرخی ”سفر شام اور بحیرہ“ ہے جس کے نادر املا کے علاوہ واقعہ کو صحیح تسلیم کیا ہے۔ ”دوسرا سفر“ اگلا مختصر عنوان و بحث ہے جس میں دوسرے سفر شام اور نسطور راہب سے ملاقات کا ذکر ہے۔ ”خدیجہ بنت خویلد سے عقد“ کا بیان نسبتاً مفصل ہے جس میں عمر نبوی، حضرت خدیجہ کی منزلت، ابوطالب کے خطبہ نکاح کے متن و ترجمہ اور حضرت ورقہ کے خطبہ کا ترجمہ، عمر خدیجہ اور ان کے سابق نکاحوں اور اولادوں کا ذکر ہے (۴۹-۵۵)۔ اسی سے متصل آپ کی اولاد کی فصل ہے (۵۵-۶۵)۔ قصہ تحکیم کے تحت تعمیر کعبہ میں آپ کی شرکت و حکمت کے علاوہ حرب نجار میں دوبار شرکت بھی بیان کی ہے۔ ”زید بن عمر سے گفتگو“ کے عنوان سے موحدین سے ملاقات، اور توحید و ہدایت کے بارے میں آپ کے غور و فکر کا بیان ہے (۵۶-۵۸) اور اسی پر سیرت نبوی کی قبل نبوت زندگی کا اختتام ہوتا ہے۔

”بعثت رسول اللہ صلی اللہ علیہ وسلم“ سے سیرت نبوی کا اصل حصہ شروع ہوتا ہے۔ مولف گرامی نے پہاڑوں کے شعب اور غار حراء کے علاوہ دوسرے غاروں میں وقت گذاری و استغراق، ”آثار و علامت ہدایت وحی“ پر استعجاب نبوی اور حضرت جبریل کے ذریعہ اقراء کی آیات کریمہ کی تنزیل کے بعد متواتر وحی آنے کی نئی باتیں کہی ہیں۔ پھر ”سابق اولین“ کی فصل میں سابقین اولین کی فہرست ہے اور حواشی میں ان کے مختصر سوانح۔ ان میں سے بعض اسماء گرامی نئے ہیں جیسے حضرت عباس کی زوجہ محترمہ حضرت لبابہ بنت الحارث جن کو حضرت خدیجہ کے بعد سب سے پہلی مسلم خاتون قرار دیا ہے۔ اکثر نو مسلموں کا سن بیس برس سے کم بتایا ہے۔ پھر ”غرباء“ کے قبول اسلام کا ذکر کیا ہے۔ اسی ضمن میں حضرت حمزہ کے اسلام کا ذکر کیا ہے کہ بعثت کے دوسرے سال... مسلمان ہوئے۔“ جو تمام تصریحات کے خلاف ہے۔ ”تعذیب“ کے عنوان سے صرف غلاموں کی ایذا کا ذکر کیا ہے۔ ”آغاز دعوت اور اس کا طریقہ“ دعوت نبوی کا طریقہ/ بلکہ طریقے اور واقعات بیان کرتا ہے جو پوشیدہ دعوت کے زمانے سے متعلق

تھے۔ ”دعوت کا دوسرا دور“ علانیہ تبلیغ کا ذکر کرتا ہے اور اس کے بعد خواجہ ابوطالب کے پاس پہلا، دوسرا، تیسرا وفد و اجتماع زیر بحث آیا ہے اور اس کے دوران ان کے اضطراب کا حوالہ بھی۔ ”کفار کے مظالم“ کے تحت عام مسلمانوں کی تعذیب کا ذکر ہے اور اشاعت اسلام کے تحت عمومی تبلیغ نبوی کا۔ بعض دوسرے مباحث ہیں: ”حضور صلی اللہ علیہ وسلم کو ساحر مشہور کرنا“، ”حضرت حمزہ کا اسلام“ (تاریخ وہی بعثت کے دو برس بعد- نئی سرخی کے ساتھ) ”عقبہ کا حضور صلی اللہ علیہ وسلم کے پاس آنا“، کفار کا حضور صلی اللہ علیہ وسلم کے پاس اجتماع“ ”کفار کا یہود سے مشورہ“، استہزاء کا مشورہ، قرآن پاک کی کشش، ابتلاء صحابہ، حبشہ کی طرف پہلی ہجرت، مراجعت و ہجرت ثانیہ، کفار کا حبشہ آدمی بھیجنا، اسلام عمر بن الخطاب، کفار کا تحریری معاہدہ، نزول سورہ کافرون، معاہدہ کا خاتمہ اور بنی ہاشم کا باہر آنا، حضرت طفیل دوسی کا اسلام، قصہ اراشی، رکانہ سے مصالحت، نجران کے نصاریٰ، آپ کے پڑوسی اور ہم جوار، عام الحزن، طائف کا سفر، لیلۃ المعراج، تبلیغ میں سعی و کوشش، مقدمہ ہجرت، عقبہ ثالثہ، صحابہ کی ہجرت، دارالندوہ کا مشورہ، ہجرت کا حکم اور ہجرت نبوی (۱۰۹-۵۸)۔ پوری مکی زندگی کے واقعات کو مولانا دانا پوری نے ساٹھ صفحات میں بیان کر دیا ہے۔ ظاہر ہے کہ یہ بیان کافی مختصر بلکہ تشنہ ہے۔ اس میں مولانا نے مرحوم کے بہت سے تفردات ہیں اور نئی معلومات بھی مگر ان کے مآخذ و مراجع مذکور نہیں سوائے چند عمومی حوالوں کے۔

حضرت ابویوب انصاری کے مکان میں قیام کا مختصر ذکر کرنے کے بعد ”عیال رسول اللہ صلی اللہ علیہ وسلم“ کے عنوان سے خاندان رسالت و صدیق کی ہجرت مدینہ کا ذکر کیا ہے۔ ”قبلہ“ کے عنوان سے مسجد نبوی اور حجرات نبوی کی تعمیر کا عرصہ ایک سال بتایا ہے اور اسی میں حضرت فاطمہ کی شادی اور تحویل قبلہ کا ذکر ہے۔ ”مواخات اور تنظیم“ کی فصل میں متعدد یہودی اور انصاری قبائل اور ان میں اختلاف، مہاجرین و انصار اور مہاجرین اور انصار میں مواخات، وراثت اخوت اور اس کی تفسیح اور صحیفہ نبوی کا ذکر ہے، کفار و مشرکین مدینہ کے عنوان سے منافقین، یہود، غیر مسلموں اور مسلمانوں سے ان کی دشمنی کا ذکر کیا ہے اور مابعد کے متعدد واقعات کا حوالہ دیا ہے (۱۰۹-۱۳)۔

”حکم جہاد و قتال“ کے تحت دفاعی جہاد کی اجازت الہی، اس سے قبل بعض صحابہ کرام کی لڑائی، جہاد کی اقسام و شروط کا بیان ہے پھر ”قبائل یہود“ کی سرخی سے بنو قینقاع، بنو النضیر اور بنو قریظہ سے

بہتر کتاب صرف ایک ہی لب تک لکھی گئی ہے یعنی مولانا شبلی کی سیرت نبوی مگر انہوں نے مغازی پر جو کچھ لکھا ہے بادل ناخواستہ، اس میں جو کچھ خامیاں ہیں، اہل علم سے مخفی نہیں ہیں....“ مولانا دانا پوری نے اپنی کتاب کی جن دوسری خصوصیات کی طرف توجہ دلائی ہے وہ حسب ذیل ہیں: ”اس کتاب میں کتاب المغازی کو جامع، مکمل اور بہترین ترتیب پر پائیں گے...“ ”میں نے صرف احادیث اور فقہ کی مدد سے اس میں کتاب الاموال مرتب کیا ہے۔ بعض جگہ سیرت کی روایتوں سے مدد لی ہے... یہ چیز علماء اور طلباء کے خاص توجہ کی ہے۔“ ارکان اسلام، حجة الوداع، ”اور بعض معرکۃ الآرا فقہی مسئلہ پر ایسی جامع مکمل اور مبسوط بحث لکھ دی ہے کہ... اشتباہ کی ضرورت باقی نہ رہے گی“ تاہم حضور کے اعمام و عمت اور ان کی اولاد، امہات المؤمنین اور ان کے انساب جا بجا صحابہ کے آپس کے رشتے جتنی تفصیل سے اس کتاب میں ہیں شاید ایک جگہ ان کا ملنا ممکن نہیں۔ مشتبه اسماء، مشکل الفاظ اور مقامات کے نام کا صحیح اعراب بتا دیا ہے اور معنی کی توضیح بھی کر دی ہے۔“

اصح السیر کے مآخذ پر بھی مولانا دانا پوری نے بحث کی ہے۔ ابن سعد کی روایتیں طبقات مطبوعہ یورپ سے نہیں لی ہیں بلکہ اصحاب نقل جیسے ابن قیم، نووی، ابن حجر، عینی، ابن اثیر، زرقانی، قسطلانی (شرح بخاری)، عبدالحق محدث دہلوی سے لی ہیں۔ ابن اسحاق کی روایات بھی ان سے یاسنن کی روایتوں سے لیکن بعض صرف سیرۃ ابن ہشام سے، ان کے بارے میں بھی اصحاب نقل کو ترجیح دی ہے۔ سیرۃ ابن ہشام، صحاح ستہ، زاد المعاد، تفاسیر رازی، بغوی، بیضاوی اور سیوطی ابتدائی مباحث اور آیات کریمہ کے ضمن میں، الفاظ کی تصحیح و تعریب میں نہایہ ابن اثیر اور قاموس فیروز آبادی کے علاوہ زرقانی، نیل الاوطار شوکانی، اصابہ ابن حجر، فتح الباری، اور مغنی سے مدد لی گئی ہے، سنن کے طریقہ کے مطابق ترتیب نہیں دی بلکہ موضوعات کے اعتبار سے مولف گرامی جلد دوم بھی لکھنا چاہتے تھے مگر اسکی تکمیل نہ کر سکے۔ موجودہ کتاب جلد اول پر مشتمل ہے اور کامل سیرت نبوی پر بھی۔ ہمارے پیش نظر نور محمد، اصح المطابع و کارخانہ تجارت کتب آرام باغ کراچی کا مطبوعہ ۱۹۵۷ء کا نسخہ ہے۔ پہلا ایڈیشن بقول ڈاکٹر اور محمود خالد ۱۹۳۲ء میں شائع ہوا تھا، پیش نظر نسخہ میں مولف گرامی نے اپنے دیباچہ میں تاریخ جمادی الاول ۱۳۵۱ھ / مطابق ستمبر ۱۹۳۲ء دی ہے۔

مولانا شبلی کی سنت کی پیروی میں مولانا دانا پوری نے بھی ایک مبسوط مقدمہ سیرت لکھا ہے جو

دیباچہ اور فہرست مضامین کتاب کے بعد نئے صفحات سے شروع ہوتا ہے اور لگ بھگ چوالیس صفحات پر مشتمل ہے۔ اس کے اہم مباحث یہ ہیں: حمد و صلوة کے بعد تاریخ انبیاء کا اختصار اور کتب سابقہ کی تحریف اور ان کے انبیائے کرام کے حالات کی نایابی، قرآن شریف کی محفوظیت اور اس کی حفاظت کے طریقے، سنن رسول اللہ صلی اللہ علیہ وسلم اور احادیث کی ترسیل اور تدوین، سیرة کے فن کی تاریخ و تدوین اور محدثین سے ان کا اختلاف منہج، سیرة کا تحریری مواد، سیرة کی تدوین، جس میں امام زہری کو اولین مغازی نگار قرار دے کر بیشتر سیرت نگاروں اور ان کی کتابوں پر بحث کی ہے۔ ابن سعد کی طبقات مطبوعہ یورپ کو اس لئے مجروح اور ناقابل اعتماد قرار دیا ہے کہ وہ عیسائیوں کی مرتبہ ہے۔ سیرة کی تین کتابیں۔ موسیٰ بن عقبہ، ابن اسحاق / ابن ہشام اور ابن سعد۔ امہات کتب ہیں۔ اس ”سیرت کی ترتیب“ کے عنوان سے اپنے طریقہ تالیف پر روشنی ڈالی ہے۔ اس میں عہد نبوی کے تین ادوار اور ان سے متعلق روایات پر محاکمہ، درایت اور عقل کی بحث اور اس کے متعلق مسائل، اسلامی مسائل و امور پر نصاریٰ وغیرہ کے اعتراضات کا تجزیہ کرنے کے بعد عرب کی قدیم تاریخ پر بحث کی ہے۔ اس کے مندرجات ہیں: قدیم عرب، اقوام عاد و ثمود، عرب کی تاریخ۔ باندہ، عاربہ، مستعربہ وغیرہ۔ بنو قحطان وغیرہ اور ملوک سبا وغیرہ، حیرہ کی لخمی حکومت، ملوک غسان اور خلاصہ کے تحت یمن کی تاریخ اور اس کے اثرات وغیرہ (۱-۴۴)۔

سیرت نبوی کا بیان ”نسب رسول اللہ صلی اللہ علیہ وسلم“ سے ہوتا ہے جس میں صرف عدنان تک شجرہ دیا ہے اور اس کو متفقہ بتا کر اور اگلے حصہ کو اختلافی قرار دے کر ذکر نہیں کیا ہے۔ اجداد و جدات کے عنوان سے جد اعلیٰ عبد مناف کی آٹھ اولادیں ایک ماں اور بقیہ دوسری ماؤں سے بیان کی ہیں۔ اولاد ہاشم، اولاد عبدالمطلب۔ اعمام و عمات رسول اللہ صلی اللہ علیہ وسلم۔ کا ذکر ابن ہشام و ابن اشیر کے حوالے سے کیا ہے۔ ”حضرت عباس کو فرزند اصغر، مامون الرشید اور ان کے زمانے میں بنی عباس چھ لاکھ تھے۔“ تینوں بیانات غلط ہیں۔ تمام دادیوں اور ان کی اولادوں کا ذکر کر کے ”عمات النبی صلی اللہ علیہ وسلم“ کی سرخی کے نیچے ان کے شوہروں اور اولادوں کا ذکر کیا ہے اور صرف حضرت صفیہ کے اسلام پر اتفاق اور ارویٰ اور عاتکہ کے اسلام پر اختلاف کا ذکر کیا ہے۔ ”والدہ ماجدہ“ کا شجرہ نسب پر نانی تک دیا ہے اور جدی نسب بیان کیا ہے (۴۵-۴۹)۔

”ولادت اور یتیمی“ کے عنوان سے والد کی وفات کا ذکر کیا ہے کہ ”خواجہ عبدالمطلب نے ان کو

مسلمانوں کے معاہدہ اور اس کی خلاف ورزی کے نتیجہ میں تینوں کے خلاف غزوات نبوی کا اسی مقام پر موضوع کی رعایت سے ذکر کر دیا ہے (۲۰-۱۱۳)۔ اس کے بعد عنوان جہاد کی رعایت سے کفار کے ساتھ معاملہ ”فتح مکہ کے واقعات تک کے حوالہ سے اور پھر منافقین اور مومنین صادقین کی دوسریوں کے تحت ان کے اعمال و اخلاق کا بیان ہے (۲۳-۱۲۰)۔

اصح السیر کے مولف کا دعویٰ ہے کہ انہوں نے کتاب المغازی سب سے مدلل و مفصل اور جامع ترین لکھی ہے۔ مغازی و سرایا کے عنوان عام سے اس کا آغاز کیا ہے۔ تمہید مختصر کے بعد ”غزوہ بدر سے پہلے“ تمام سرایا و غزوات - حمزہ، عبیدہ بن حارث، سعد بن ابی وقاص، ودان، بواط، سفوان، ذوالعشیرہ، عبداللہ بن جحش کا سریہ نخلہ کا ان کی ذیلی سرخیوں کے ساتھ مختصر حال ہے (۲۸-۱۲۳) پھر ”غزوہ بدر القتال“ کا باب ہے جس میں متعدد ذیلی سرخیاں و مباحث ہیں (۲۲-۱۲۸)۔ ”غزوات بدر واحد کے درمیان“ کی مہمات جیسے غزوات بنی سلیم، سولق، بنی غطفان، بحران، بنی قینقاع، کعب بن اشرف کا مختصر مختصر ذکر کر کے غزوہ احد کا بیان نسبتاً مفصل ہے جس میں واقعات جنگ کی ذیلی تقسیم و عنوانات نہیں ہیں لیکن شہدا کی تجہیز و تکفین میں ہے اور وہ بھی کافی مفصل ہیں (۵۹-۱۳۲)۔ بیانات زیادہ تر بلا سند و بلا حوالہ ہیں کہیں کہیں چند حوالے ہیں وہ بھی ثانوی مآخذ کے۔

سرایائے ابوسلمہ، عبداللہ بن انیس، یوم الرجیع، واقعہ بر معونہ، (اس کے تحت قنوت نازلہ، قنوت فی الفجر کی تفصیل) مذکور ہے۔ غزوہ بنی النضیر کے ایک سطرے حوالہ کے بعد غزوات ذات الرقاع، بدر ثانیہ، دومۃ الجندل، بنی المصطلق (جس میں تاریخ غزوہ اور اس کے متعلق اختلافات محدثین و اہل سیر کا ذکر کر کے اہل سیر کی تاریخ کو ترجیح دی ہے اس فرق کے ساتھ کہ وہ خندق سے پہلے ہوا تھا۔ پھر واقعات غزوہ ما بعد ہیں جیسے ام المومنین جویریہ، منافقین کی شرارت، قصہ افک جو بخاری کی روایت کا ترجمہ ہے، تیمم کے حکم کا نزول کا ذکر کیا ہے (۸۵-۱۵۹)۔

غزوہ خندق کا باب کافی مفصل اور مختلف فصول میں منقسم ہے جیسے تاریخ غزوہ خندق، غزوہ خندق کا بیان، اسی سے متصل غزوہ بنی قریظہ کا مختصر ذکر ہے (۹۶-۱۸۶)۔ دوسرے غزوات و سرایا بالترتیب یہ مذکور ہیں: قتل ابورافع، غزوہ بنی لحيان، سریہ نجد، غزوہ ذی قرد، سرایائے عمر محمد بن مسلمہ / ابو عبیدہ / ذوالقصہ، زید بن حارثہ / بنو سلیم، طرقت بنی ثعلبہ، عیص، حسمی، علی / فدک، عبدالرحمن / دومۃ الجندل، زید / وادی

القرئی، کرز فہری رعلکل وعرینہ (۲۱۰-۱۹۶)۔ ان کے بعد صلح حدیبیہ کا بیان ہے جو بیعت الرضوان (شرائط صلح)، گفتگو، الہدنه، بعض معجزات، نحر و طلق، فتح مبین، مستضعفین مکہ کے عناوین و مباحث کے تحت ہے (۲۱۰-۲۷)۔ خیبر اور اس کے واقعات متعلقہ، فدک، آراضی کی تقسیم، مجاہدین سوار و پیادہ کے حصص، مراجعت اہل حبشہ، زہر دینے کا واقعہ، حجاج بن علاط کا واقعہ اور خیبر سے متعلق احکام فقہیہ جیسے مخابره، ممنوعات خیبر، حقوق، قتال، شہر حرام، تحریم لحوم الجمر الاہلیہ، ممانعت متعہ کا حکم (جو سب سے زیادہ مفصل ہے)، فدک، وادی القرئی، تیماء، مراجعت، رد مناسخ الانصار، خیبر کا انتظام، رسول اللہ کی خاص زمینیں کے عناوین کے تحت مذکور ہیں (۶۰-۲۲۷)۔

”بعض سرايا“ کے عام عنوان کے تحت حضرات ابو بکر صدیق، عمر بن الخطاب، عبداللہ بن رواحہ، بشیر بن سعد، اسامہ بن زید، غالب لیشی / بنو الملوح، بشیر بن سعد، ابو حدرد اسلمی، ابو قتادہ، و محکم بن جثامہ، عبداللہ بن حذافہ سہمی کا ذکر کیا ہے (۶۵-۲۶۰)۔ عمرۃ القضاء، نکاح محرم (حضرت میمونہ سے زواج نبوی)، قصہ بنت حضرت حمزہ، اسلام خالد بن الولید و عمرو بن العاص، غزوہ موتہ، غزوہ ذات السلاسل، سریہ خبط دوسرے، اہم مباحث ہیں (۸۸-۲۶۵)۔

”فتح مکہ“ عام عنوان بحث ہے جس کے تحت مختلف عناوین ذیلی سے متعلقہ مباحث آتے ہیں (۲۸۸-۳۱۱)، پھر ”انہدام اصنام“ کے عنوان سے بتکدوں کی شکست کی سرايا کا ذکر ہے نام بنام (۳۱۱-۱۳)، حکم اراضی مکہ و مکانات مکہ کے تحت فقہی مباحث آئے ہیں اور خطبات عظیمہ اور متعہ کی بقیہ بحث کے تحت ان کے مسائل و امور (۲۱-۳۱۳)۔ اسی میں بعض قضایا جیسے سرقہ فاطمہ بنت ابی الاسد، زمعہ کی عورت کا لڑکا بھی ہیں۔ ”غزوہ حنین و اوطاس“ کے عنوان عام سے حنین، اوطاس اور طائف کا ذکر مع ذیلی مباحث کے لائے ہیں اور دوسرے مسائل بھی جیسے وفد ہوازن، جمرانہ، تقسیم غنیمت بہ جمرانہ، مؤلفۃ القلوب کی فہرستیں، توضیح مقصد و مسئلہ کی حقیقت کے تحت انصار سے کلام نبوی، عمرہ، جمرانہ، غزوہ طائف کی تاریخ کی تعیین، عاملین صدقہ کا تقرر (۵۰-۳۲۱)۔

الگ الگ عناوین سے مختلف سرايا کا ذکر کیا ہے جیسے عینہ / وفد بنی تمیم، قطبہ بن عامر / نغم، ضحاک بن سفیان کلابی، علقمہ بن مجزز / حبشہ، علی / طے، واقعہ کعب بن زہیر (۶۱-۳۵۱)۔ غزوہ تبوک و جیش العسرة کا باب کافی مفصل ہے اور متعدد عناوین میں منقسم جیسے غزوہ کی وجہ، فوج کی تیاری،

ابوموسیٰ الاشعری، علیہ بن زید، معذورین، روانگی اور متکلفین، منافقین، حضرت علی وغیرہ متعدد صحابہ، دیار شمو، اونٹ کا گم ہونا، منافقین کی شرارت، یمن تبوک، اطراف سے مصالحت، خالد کی مہم اکیدر، بقیہ قصہ تبوک وغیرہ، مجد ضرار اور واپسی کے واقعات (۸۵-۳۶۱)۔ آخر میں نفیر کا عام حکم، قصر صلوة، قضا علی الظاہر، صدقہ علی البشارۃ کے عناوین سے فقہی احکام ہیں۔ ”جمع غزوات“ کے عنوان سے ان کی تعداد اور بڑے غزوات کا ذکر کرنے کے علاوہ بہت سے متعلقہ مسائل و امور کو لائے ہیں جیسے نزول ملائکہ، حراست، حدی خوانی، جہاد کی فضیلت، آداب جہاد، کفار سے استعانت، تقدیم دعوت، احتیاط، بعض دستور، طعام غنیمت (۹۱-۳۸۵)۔

اسی صفحے سے تسلسل میں ”کتاب الاموال“ شروع ہوتی ہے جس کے اہم عناوین حسب ذیل ہیں: زکوٰۃ کے احکام، اموال قابل زکوٰۃ، وقت، مقدار، نصاب، زراعت، تجارت، سونا چاندی، زکوٰۃ مویشی، جیسے اونٹ، گائے، غنم، طریق اخذ، مصارف زکوٰۃ، پھر غنائم کی بحث ہے جس کے ذیلی مباحث ہیں: تقسیم کا قاعدہ، صفی رسول اللہ، غیر حاضرین کا سہم، تنفییل، اسلاب کا حکم، خمس کا مصرف، غیر منقولات، فے کے اموال کا حکم، الجزیہ، ہدایا و تحائف، اموال ہجورہ، العشر و الخراج، ان تمام مباحث میں ماخذ علماء کے اقوال و افکار بھی ہیں (۲۲۶-۳۹۱)۔ اور یہ بحث کافی دلچسپ اور عمدہ ہے۔

”حضور صلی اللہ علیہ وسلم کے قاصد“ کے عنوان سے سفیران نبوی اور ان کے ہمراہ سلاطین عرب و عجم کے نام فرامین نبوی بھیجے جانے کا ذکر ہے جیسے عمرو بن امیہ ضمری / حبشہ، دحیہ کلبی / قیصر روم، عبد اللہ سہمی / شاہ ایران، حاطب نخعی / مقوقس اسکندریہ، شجاع اسدی / حارث غسانی، سلیط / ہوذہ حنفی۔ یمامہ۔ ان کے بعد حضرات عمرو بن العاص / عمان، علاء الحضرمی / بحرین، مہاجر خزومی / یمن، ابوموسیٰ اشعری / یمن، معاذ بن جبل / یمن وغیرہ کی تقرریوں کو بھی اسی ضمن میں زیادہ تر بلا حوالہ و بلا سند بیان کر دیا ہے۔ کل سولہ سفیروں / قاصدوں کا بیان ہے جو مختصر مختصر ہے۔ ”رسول اللہ صلی اللہ علیہ وسلم کے خطوط“ کے عنوان کے تحت فرامین نبوی کے متون مع ترجمہ و واقعات اور سند و حوالہ نقل کئے ہیں اور یہ فصل کافی مفصل ہے (۲۲۷-۲۲۲)۔

صدیق اکبر کا حج کے بحث (۲۲۳-۲۲۹) کے بعد کتاب الوفود شروع ہوتی ہے جو بہت مفصل ہے۔ اس میں حوالے بھی ہیں اور مراجع بھی، متون فرامین بھی ہیں اور بعض دوسری تفصیلات بھی، سوانحی

خانے کے بھی ہیں اور علماء کے اقوال بھی، روایات پر نقد بھی ہے اور دوسرے غیر متعلقہ مسائل بھی۔ جن وفود کا عنوان ذیلی کے تحت ذکر کیا ہے وہ ہیں: ثقیف، عبدالقیس، بنی حنیفہ، طے، اشعریین، ازد، بنی حارث بن کعب، ہمدان، مزینہ، نجران (جس میں معاہدہ کی شرائط وغیرہ کی زیادہ تفصیلات ہیں)، فروہ جذامی، قدوم ضمام بن ثعلبہ، تجیب، سعد ہذیم، بنی فزارہ، بنی اسد، بہراء عذرہ، بلی، ذومرہ، خولان، محارب، صداء، غسان، سلامان، بنی عبس، غامد، بنی المثنفق اور وند ننج، ان کے ساتھ ساتھ موقع بموقع بعض مسائل جیسے ضیافت کا حکم، غنم ضالہ کا حکم وغیرہ متعدد دوسرے فقہی مسائل و احکام کو بھی زیر بحث لائے ہیں (۹۹-۴۴۹)۔

”کتاب حجۃ الوداع“ اگلا بحث ہے جس کے تحت اس کے واقعات کے علاوہ فقہی مسائل جیسے حج کی اقسام۔ افراد، قرآن و تمتع۔ تاریخ حج، حج نبوی، عمرات نبوی، علماء کے اختلافات، حج کی فرضیت، حج نبوی کے بارے میں اختلاف علماء کہ ان میں سے اول کون تھا۔ یہ بحث کافی مفصل ہے اور مدلل بھی۔ پھر واقعات حجۃ الوداع کا ذکر ہے جیسے روانگی کا دن، مدینہ سے خروج، منازل روحا، اثابہ، عرج، ابواء، مقام سرف، ذی طویٰ و مکہ، مروہ پر تشریحی حکم، فسخ الحج بالعمرہ کا اختلاف، حکم کے عام ہونے کی دلیلیں، دلائل تخصیص حکم بصحابہ، وہ حدیثیں جو فسخ الحج کی معارض ہیں۔ حج کا بقیہ حال، وقوف عرفہ، دین کی تکمیل، محرم کا انتقال، مزدلفہ و منیٰ، منیٰ کا خطبہ، قربانی، حلق راس، طواف افاضہ، طواف سواری پر حضور نے طواف ان کے وقت میں کیا، ظہر کہاں پڑھی؟ مکہ سے رجوع اور منیٰ میں قیام، طواف و داع، غدیر خم کا خطبہ اور مسئلہ امامت جن میں سے آخری بہت مفصل ہے (۵۴۴-۴۹۹)۔

”آخری فوج اور وفات“ کے تحت سریہ اسامہ بن زید کے بارے میں تفصیلات دی ہیں (۴۸-۵۴۴)۔ وفات رسول اکرم صلی اللہ علیہ وسلم کے تحت متعدد مباحث ہیں جیسے وفات لازمی تھی، حضور کو وفات کا علم اور وداع، پہلی اطلاع، ابتداء مرض، کس روز بیمار ہوئے اور کتنے روز بیمار رہے۔ اشتداد مرض اور حضرت عائشہ کے گھر قیام، حضرت عائشہ کے گھر میں مرض کی ترقی، مرض الموت کا خطبہ، روایات پر نقد و تطبیق، علماء و اہل سیر کے اختلافات، محبوب ترین انسان، تقویٰ، حضرت فاطمہ کا رونا اور ہنسنا، لدود، واقعہ قرطاس اور آخری وصیت، انصار کا اضطراب اور حضور کا آخری خطبہ، حضور کی آخری نماز باجماعت اور حضرت صدیق کی امامت اور رسول اللہ کی تاکید، روافض کا عجیب شبہ، رحلت مصطفیٰ صلی اللہ

علیہ وسلم، تاریخ وفات، وفات کا اثر، غسل، تکفین، صلوٰۃ جنازہ، تدفین، قبر، دفن کا دن، ان تمام مباحث میں روایات و ماخذ کا بہت زیادہ ذکر ہے اور بہت سے مباحث بھی ہیں (۸۸-۵۴۴)۔

”متروکات“ اگلی بحث ہے جس میں یہ ثابت کیا ہے کہ نقد، آراضی وغیرہ نبوی ملکیت ذاتی نہ تھیں بلکہ وہ صدقہ یا فے آراضی اور بیت المال کا مال تھا اور اسی طرح غلام، لونڈی وغیرہ، جانور اور نہ کوئی اور شے ترکہ میں چھوڑی تھی، مکانات ازواج مطہرات کی طرف اور انہیں کی ملکیت میں تھے۔ پھر ”زمینیں“، مکانات، مساجد، صفہ وغیرہ کی حیثیت ان کے عناوین سے الگ الگ واضح کی ہے اور ان کی تفصیلات فراہم کی ہیں۔ ”لباس“ کے عنوان سے آپ کے ملبوسات، سواری کے جانور کے عنوان سے گھوڑے، خچر، گدھے، اونٹ اور بکریاں کی سرخیاں اور ان کی تفصیل ہے پھر ”اسلحہ“ کے عنوان سے ہتھیاروں کا بیان ہے جس میں استعمال کے برتنوں کا بھی حوالہ ہے۔ بعض اور اسباب اور ان کی فہرست نقل کی ہے۔ موالی رسول اللہ صلی اللہ علیہ وسلم کے باب یا فصل میں آپ کے تمام غلاموں یا آزاد کردہ موالی کا ذکر خیر ہے جن کی تعداد اٹھارہ ہے۔ ان میں سے بعض کا ذکر نیا ہے۔ جیسے حنین، سندر، پھر ”عورتیں“ کی سرخی کے تحت آپ کی ”مولاۃ“ کنیزوں یا آزاد خادماؤں کا ذکر کیا ہے جن کی تعداد تیرہ ہے اور ان میں حضرت ماریہ قبطیہ اور ریحانہ کا بھی شمار ہے۔ ان کے علاوہ چار کا صرف نام ہے۔ حضرت بریرہ کا شمار بھی مولاۃ النبی کے بطور کیا ہے حالانکہ خود معترف ہیں کہ وہ حضرت عائشہ کی کنیز اور انہیں کی آزاد کردہ مولاۃ تھیں۔ ان کے بعد دس (مرد) خدام کا ذکر ہے (۶۰۷-۵۸۸)۔

”موزنین“ کے عنوان سے چار بزرگوں۔ بلال حبشی، عمرو ابن ام مکتوم، (مدینہ میں)، سعد القرط (قباء میں) اور ابو مخدورہ (مکہ میں)۔ کا ذکر کیا ہے اور ان کے طریقہ اذان و اقامت۔ ترجیع یا بلا ترجیع۔ اور ان سے فقہاء کرام کے تمسک کا حوالہ بھی دیا ہے (۶۰۷)۔

”ازواج مطہرات“ کے عنوان سے پہلے حدیث نبوی بیان کی ہے جس میں آپ کی پسندیدہ چیزوں میں عورت، آپ کی قوت، طلاق و ایلاء اور رجعت کرنے اور ظہار نہ کرنے کا ذکر کیا ہے اور حسن معاشرت کے سرخی ہی کے تحت آپ کے سلوک و رویہ کا بیان ہے۔ امہات المؤمنین کے عنوان سے قرآن مجید میں ان کے ذکر خیر اور ان کے امہات مسلمین ہونے کا ذکر اعلیٰ بھی ہے۔ ان کی تعداد، اس پر علماء کا اختلاف و اتفاق، ان کے اسماء گرامی، ان کی قومیت، ان کے مزاج، ان کی ترتیب نکاح کا بیان

ہے۔ پھر تاریخی ترتیب سے تمام ازواج مطہرات کے سوانحی خاکے ہیں، ان میں بعض دوسرے مسائل و امور بھی ہیں جیسے عدت کی مدت ختم ہونے پر علماء کا اختلاف، ان کے بعض اعزہ کا ذکر، نکاح کا پس منظر (حضرت ام سلمہ کے ضمن میں تفصیلات زیادہ ہیں)، حضرت زینب بنت جحش کے حوالہ سے حجاب / پردہ شرعی اور متبہنی کی حیثیت اسلامی، ازواج مطہرات کے پردے وغیرہ پر روایات و معلومات۔ مولانا دانا پوری نے اس فصل میں کافی معلومات جمع کی ہیں۔

”دوسری ازواج“ کی سرخی سے ان خواتین عالی مقام کا ذکر کیا ہے جن کے نکاح و شادی پر علماء کا اختلاف ہے۔ ان دونوں فصول میں علماء، فقہاء اور محدثین و اہل سیر کا ذکر خاص پایا جاتا ہے۔ سراری کے عنوان سے آپ کی چار کنیزوں کا ذکر کیا ہے اور پھر مہر نبوی پر تفصیل بیان کی ہے اور آخری فصل کتاب اسلام کی خدمت کے عنوان سے ہے جس میں امہات المؤمنین کی روایات حدیث، ان کی تعداد اور ان کی اہمیت اور مرفوع و غیر مرفوع اقسام پر بحث ہے، زیادہ توجہ حضرت عائشہ اور حضرت ام سلمہ کی خدمات پر مرکوز کی ہے (۵۷-۶۰)۔ اسی پر مولانا عبدالرؤف دانا پوری کی کتاب صحیح السیر کی جلد اول ختم ہوتی ہے۔ اور یہی ان کی کل تالیف سیرت ہے۔ جلد دوم وہ ”پنجمبرانہ زندگی یعنی دلائل نبوت، معجزات، معراج، مراتب، شمائل اور آپ کی تعلیمات و اصلاحات“ وغیرہ پر پیش کرنا چاہتے تھے مگر بقول سید سلیمان ندوی وہ اس کی تکمیل نہ کر سکے۔

مولانا محمد ادریس کاندھلوی

مؤلف سیرۃ المصطفیٰ

(۹۴-۱۳۱۷ھ/۱۹۷۴ء-۱۸۹۹ء)

برصغیر پاک و ہند نے سیرت نبوی اور حدیث رسول کی خدمت کی سعادت بالکل آغاز سے پائی ہے، حدیث نبوی کی خدمات ہندی کے لئے علامہ سید سلیمان ندوی، قاضی اطہر مبارک پوری، محمد اسحاق اور متعدد دوسرے اہل قلم کی کتب و مقالات اہم ثبوت فراہم کرتے ہیں۔ سیرت نبوی کے باب میں ابو معشر نجف سندی (م ۱۷۰/۷۸۶) کی خدمات جلیلہ اس اسلامی خطہ کی نمائندگی کرتی ہیں۔ بعد کی صدیوں میں بھی سیرت نبوی پر کام ہندو پاک کے عظیم علاقے میں ہوتا رہا مگر وہ اتنا واقع نہ تھا۔ زبان کے اعتبار سے برصغیر کو یہ فضیلت حاصل ہے کہ یہاں عربی کے علاوہ فارسی اور اردو میں سیرت نبوی کی واقع کتابیں لکھی گئیں۔ اردو سیرت نگاری کی تاریخ زیادہ قدیم نہیں کیونکہ خود زبان اردو دوسری زبانوں کے مقابلے میں بہت خورد اور متاخر ہے مگر اس مختصر مدت میں بھی اردو سیرت نگاری نے اپنا ایک ممتاز اور قابل رشک مقام بنا لیا ہے، خاص کر جب ہم یہ دیکھتے ہیں کہ بیسویں صدی عیسوی کے اوائل تک اردو سیرت نگاری تقریباً تہی مایہ تھی اور جو چند کتابیں لکھی گئی تھیں وہ عقیدت مندانہ نذرانے اور اساطیری قسم کے قصے تھے۔ ان میں زیادہ تر مولود نامے تھے۔ دوسری قسم کی کتابوں کا معیار بھی بہت سطحی تھا۔

پھر بیسویں صدی کے آغاز میں ایک عبقری شخصیت ابھری جس کا نام شبلی تھا۔ اس شیر علم و فن اور شبلی فکر و نظر نے دوسرے موضوعات و مضامین کے علاوہ سیرت نبوی کی طرح نوا ایجاد کی اور اردو زبان و ادب کو علمی، تحقیقی، فکری، اور دینی سیرت نگاری کی وہ لازوال روایت عطا کی جس نے ایک طرف تو

اردو سیرت نگاری کو عربی سیرت نگاری کے ہمدوش و ہم پلہ بنا دیا اور دوسری طرف اردو سیرت نگاروں کی ایک بڑی نسل کی تخم ریزی کی اور ایک قابل فخر کارواں کی رہبری کی۔ برصغیر کے تمام اردو سیرت نگار دراصل شبلی دہستان کے پر داختہ و پروردہ ہیں اور مولانا محمد ادریس کاندھلوی ان میں سے ایک گل سرسبز ہیں۔

نام و نسب

مولانا محمد ادریس کاندھلوی کانسلی تعلق مظفر پور / سہارنپور (یوپی) کے ایک مردم خیز خطہ کاندھلہ کے ایک علمی خانوادہ سے ہے جس کا سلسلہ نسب حضرات شیخین - ابو بکر صدیق و عمر فاروق - رضی اللہ عنہما سے جا ملتا ہے۔ شاہ عبدالعزیز محدث دہلوی (۱۲۳۹-۱۱۵۹ھ / ۱۸۲۳-۱۷۴۶ء) کے داماد مولانا عبدالحی کاندھلوی، مفتی الہی بخش کاندھلوی (۱۲۳۵-۱۱۶۲ھ / ۱۸۳۰-۱۷۴۹ء) مولانا مظفر کاندھلوی (۸۲-۱۲۳۰ھ / ۶۵-۱۸۱۵ء) مولانا کمال الدین حافظ محمد اسماعیل، مولانا محمد یحییٰ کاندھلوی (۱۳۳۴-۱۲۸۷ھ / ۱۹۱۶-۱۸۷۱ء) مفتی اشفاق الرحمن، مولانا محمد الیاس کاندھلوی بانی امیر جماعت تبلیغی (۱۳۶۳-۱۳۰۳ھ / ۱۹۲۲ء) اور ان کے جانشین فرزند مولانا محمد یوسف کاندھلوی (۸۴-۱۳۳۵ھ / ۶۵-۱۹۱۷ء) اور جدید دور میں شیخ الحدیث مولانا محمد زکریا کاندھلوی (۱۳۰۲-۱۳۱۵ھ / ۱۹۸۲-۱۸۹۷ء) جیسے متعدد اکابر اسی خاک پاک سے اٹھے۔

مولانا موصوف کا شجرہ نسب یہ ہے: محمد ادریس بن محمد اسماعیل بن محمد اسحاق بن محمد ابوالقاسم بن مفتی الہی بخش الخ۔ تذکرہ مولانا محمد ادریس کاندھلوی کے مولف اور ان کے فرزند محمد میاں صدیقی نے امام فخر الدین رازی کے سلالہ نسل ہونے پر شک کا اظہار کیا ہے تاہم یہ تسلیم کیا ہے کہ والدہ کی طرف سے فاروقی النسب تھے جیسا کہ امام رازی تھے۔

ولادت

ان کی تاریخ ولادت بقول خود ۱۲ ربيع الثانی ۱۳۱۷ھ ہے۔ مقام ولادت شہر علم و کمال بلدہ بھوپال (مدھیہ پردیش) ہے جہاں ان کے والد ماجد مولانا حافظ محمد اسماعیل کاندھلوی ریاست بھوپال کے محکمہ جنگلات کے مہتمم تھے۔ والد محترم نے مولانا کی ولادت کے بعد ملازمت سے استعفا دے دیا اور

کاندھلہ یعنی اپنے آبائی وطن میں سکونت پذیر ہو گئے اور جامع مسجد کاندھلہ میں درس حدیث دینے لگے۔ مولانا مرحوم نے اپنے مقدمہ تفسیر میں وضاحت کی ہے کہ ”بھوپال میری جائے ولادت ہے اور کاندھلہ وطن“۔

تعلیم و تربیت

وطن و خاندان اور علاقے میں علم دین، تعلیم و تدریس اور تصوف و طریقت کا چرچا تھا اس لئے مولانا کاندھلوی کی تعلیم و تربیت اسی فضا میں ہوئی۔ مولانا کے والد جید عالم دین اور حافظ قرآن ہونے کے علاوہ حاجی امداد اللہ مہاجر کی (۱۳۱۷-۱۲۳۳ھ/۱۸۹۹-۱۸۱۸ء) کے مرید اور اس رشتہ سے مولانا اشرف علی تھانوی (۱۳۶۲-۱۲۸۰ھ/۱۹۲۳-۱۸۶۳ء) کے پیر بھائی تھے۔ ”خاندان کی مذہبی روایات کے مطابق تعلیم کی ابتداء حفظ قرآن سے کرائی گئی۔ نو برس کی عمر میں حفظ قرآن سے فارغ ہوئے“۔ حفظ قرآن کے بعد مولانا مرحوم کے والد ماجد نے نوخیز ادریس کو مولانا اشرف علی تھانوی کے مدرسہ خانقاہ میں داخل کر دیا جہاں انہوں نے دینی علوم کی ابتداء کی۔ مولانا تھانوی نے صرف و نحو کی پہلی کتاب پڑھائی اور مولوی عبداللہ صاحب تیسیر المنطق نے بھی بعض کتابوں کا درس دیا۔

خانقاہ امدادیہ اور مدرسہ اشرفیہ تھانہ بھون میں ابتدائی تعلیم پوری کرنے کے بعد مظاہر العلوم سہارنپور میں اعلیٰ تعلیم کے لئے داخل کیا گیا۔ وہاں مولانا خلیل احمد سہارنپوری (۱۳۴۶-۱۲۶۹ھ/۱۹۲۷-۱۸۵۳ء) کی تربیت میں مولانا تھانوی خود لے کر گئے۔ حدیث، تفسیر، فقہ اور دوسرے مروجہ علوم کی تکمیل کی۔ وہاں کے اساتذہ میں مولانا خلیل احمد کے علاوہ حافظ عبداللطیف اور مولانا ثابت علی جیسے علماء سے استفادہ کیا اور انیس برس کی عمر میں سند فراغت حاصل کی۔ پھر دارالعلوم دیوبند جا کر دوبارہ دورہ حدیث کیا تا کہ علامہ انور شاہ کشمیری، علامہ شبیر احمد عثمانی، میاں اصغر حسین اور مفتی عزیز الرحمن جیسے مایہ ناز اساتذہ سے تعلیم کی سعادت پائیں۔

تدریس و تربیت

درسی تعلیم و تربیت کی تکمیل کرنے کے بعد مولانا محمد ادریس کاندھلوی نے تدریس و معلمی کا معزز

پیشہ اپنایا اور ۱۳۳۸ھ/۱۹۲۱ء سے دہلی کے مشہور مدرسہ امینیہ میں مولانا مفتی محمد کفایت اللہ مرحوم کے زیر نگرانی اپنے تدریسی سلسلہ کا آغاز کیا اور صرف ایک سال تک وہاں مقیم رہ سکے۔ کیونکہ جلد ہی دارالعلوم دیوبند کی کشش ان کو وہاں کھینچ لے گئی۔ مولانا کا بیان ہے کہ دارالعلوم کے اس وقت کے صاحب علم و معارف پرور مہتمم مولانا حافظ محمد احمد فرزند دلبند حضرت مولانا محمد قاسم نانوتوی، نائب مہتمم مولانا حبیب الرحمن عثمانی برادر بزرگ علامہ شبیر احمد عثمانی نے دعوت دے کر بلکہ مجبور کر کے بلایا تھا۔ مولانا کاندھلوی نے شروع سے اہم اور اعلیٰ کتابوں جیسے ہدایہ، مقامات حریری وغیرہ کی تعلیم دی۔ بعد میں تفسیر وحدیث، علم کلام وغیرہ کی خدمت بھی سپرد رہی۔ تدریس کا یہ دور تقریباً نو برس تک (۱۹۲۹ء تک) قائم رہا۔ آپ دارالعلوم کے شیخ التفسیر تھے اور بالعموم بیضاوی اور ابن کثیر کی تفاسیر کا درس دیتے تھے۔ ساتھ ہی آپ نے قرآن حکیم کے متن کا درس بھی دیا۔ جب مولانا انور شاہ کشمیری اور مولانا شبیر احمد عثمانی دارالعلوم دیوبند کے انتظامیہ سے اختلاف کی وجہ سے ڈابھیل چلے گئے تو مولانا کاندھلوی بھی وہاں ان کیساتھ گئے تھے لیکن جلد ہی وہ حیدرآباد دکن چلے گئے۔

۱۹۲۹ء میں مولانا کاندھلوی نے حیدرآباد دکن اور پھر بھوپال میں ملازمت کر لی جہاں تعلیم و تدریس کے ساتھ ساتھ ان کو تصنیف و تالیف کے بھی زریں مواقع ملے۔ یہاں بھی نو سال قیام رہا اور حیدرآباد کے اکابر علم و دانش جیسے مولانا مناظر حسن گیلانی، مولانا عبدالباری ندوی اور مولانا مودودی سے بہت عمدہ تعلقات استوار ہوئے۔ اسی دوران نواب شاہ جہاں بیگم ریاست کی حکمران بن گئیں تو راتوں رات بھوپال کی ملازمت ترک کر کے وطن۔ کاندھلہ۔ کی راہ لی کیونکہ بیگم بھوپال سے ان کی تخت نشینی کے قبل ایک مسئلہ پر شرعی اختلاف ہو چکا تھا اور مولانا ہر قسم کے تکرر سے بچنا چاہتے تھے حالانکہ نواب/والی بھوپال ان کے قیام و ملازمت کی خواہاں تھیں۔

۱۹۳۸ء کے لگ بھگ کاندھلہ میں کپڑے کی تجارت کے ساتھ ساتھ تعلیم و تدریس کا سلسلہ جاری رکھا۔ مدرسہ نصرۃ العلوم قائم کر کے اس میں درس بھی دیا اور تصنیف و تالیف بھی فرمائی۔ لیکن پھر غالباً حیدرآباد دکن تشریف لے گئے۔ ۱۹۳۹ء میں جب مولانا شبیر احمد عثمانی دارالعلوم دیوبند کے صدر مدرس اور قاری محمد طیب مہتمم بن گئے تو ان کی درخواست پر شیخ التفسیر کے عہدہ پر دیوبند واپس آ گئے۔ جہاں بیضاوی، ابن کثیر کے علاوہ ابوداؤد اور طحاوی کا بھی درس دیتے رہے۔ اس بار دارالعلوم

دیوبند میں ۱۹۴۹ء تک قیام رہا۔

قیام پاکستان کے بعد مولانا ادریس کاندھلوی پاکستان چلے گئے اور جامعہ عباسیہ بہاول پور میں ملازمت کر لی جہاں ۱۹۴۹ء تا ۱۹۵۱ء قیام رہا۔ لیکن ان کو لاہور کی محبت و کشش جامعہ اشرفیہ کھینچ لائی اور ۱۹۵۱ء سے اپنی وفات ۱۹۷۴ء تک وہیں علم و فن کی خدمت کرتے رہے۔ تفسیر و حدیث، فقہ و کلام کے علاوہ مولانا مرحوم و عظیم وارث اور بیعت و تربیت کا کام بھی سرخوشی کے ساتھ انجام دیتے رہے۔

وفات

مرحوم کے فرزند اکبر مولانا عبدالملک کاندھلوی کے بقول مولانا کا انتقال ۱۲ رجب ۱۳۹۲ھ مطابق ۲۸ جولائی ۱۹۷۴ء کی صبح نماز فجر کے بعد ہوا۔ مولانا کے دوسرے فرزند محمد میاں صدیقی نے اپنے تذکرہ میں ۸ رجب کی تاریخ دی ہے جب کہ انگریزی تقویم کی تاریخ وہی ہے۔ ان کے بیان کے مطابق مولانا کاندھلوی کی تدفین شادمان کالونی (اچھرہ) لاہور کے قبرستان میں ہوئی۔

مقام و مرتبہ

مولانا محمد ادریس کاندھلوی بہت مرنجان مرنج، سادہ دل و صاف باطن اور پاک سرشت بزرگ تھے۔ اللہ تعالیٰ نے ان کو بہت سے اخلاق فاضلہ اور اوصاف جمیلہ سے آراستہ و پیراستہ فرمایا تھا۔ ان کے انتقال پر ان کے فرزندوں، استادوں، شاگردوں اور معاصروں، عالموں اور دانشوروں نے ان کے خصائل کا جو تذکرہ فرمایا ہے وہ ان کے تذکرہ میں موجود ہے اور ان کے کمالات و اوصاف کا شاہد عدل ہے۔

مولانا محمد طیب مہتمم دارالعلوم دیوبند نے ان کے بارے میں فرمایا کہ ”عالم ہونے کے ساتھ تقی، نقی، محدث، مفسر، جتنے علوم دیدیہ ہیں اللہ تعالیٰ نے انہیں اس میں کمال عطا کیا تھا۔ خدا نے انہیں دنیا میں بھی مقبولیت دی تھی اور اپنے ہاں بھی انشاء اللہ مقبولیت سے نوازے گا۔“ مولانا عبدالملک کاندھلوی اپنے نامور والد کے بارے میں رقمطراز ہیں: ”جس زمانے میں اپنی مشہور و معروف کتاب التعلیق الصبیح شرح مشکوٰۃ المصابیح طبع کرانے کیلئے دمشق تشریف لے گئے اور وہاں ایک سال قیام فرمایا تو شام و عراق اور مصر کے اکابر علماء نے اپنی بے پناہ عقیدت کا اظہار کیا۔ ہر فن میں آپ کا مقام بہت

بلند تھا لیکن اپنے شیخ و مربی حضرت حکیم الامتہ مولانا محمد اشرف علی تھانوی رحمۃ اللہ علیہ کی طرح تفسیر قرآن اور علوم کتاب اللہ کی شرح و تحقیق کا رنگ سب پر غالب تھا۔ مفتی محمد شفیع مرحوم کا خیال تھا کہ ”باوجود ہم عصری اور تقریباً ہم عمری کے مولانا مرحوم علمی، عملی، اخلاقی تمام کمالات میں ہم سب سے سبقت لے گئے تھے“۔۔۔۔۔ مولانا ظفر احمد عثمانی لکھتے ہیں کہ ”مولانا مرحوم ان جید علماء باعمل میں سے تھے جن پر ان کے اساتذہ کو فخر ہے۔ علامہ سید سلیمان ندوی مولانا مرحوم کے علوم و فنون میں مہارت کے اتنے قائل تھے کہ ان کے علم کو چرانے کا ارادہ ظاہر فرمایا تھا۔ تفسیر و حدیث میں وہ ان کو مرجع سمجھتے تھے۔ مفتی محمد حسن بانی جامعہ اشرفیہ نہ صرف مولانا کا ندھلوی کا احترام و اکرام کرتے بلکہ اپنی بیماری و نقاہت کے باوجود دو برس تک ان کے درس بخاری میں شرکت کرتے رہے۔ حالانکہ وہ خود نہ صرف عالم بے بدل تھے بلکہ مولانا تھانوی کے خلیفہ و جانشین اور مولانا مرحوم سے کافی بڑے تھے۔ اسی طرح مولانا احمد علی لاہوری اپنی بزرگی کے باوجود ان کا احترام کرتے تھے۔

مولانا کا ندھلوی کی قدر و منزلت ان کے معاصرین کے علاوہ ان کے اساتذہ کرام کے دل میں بھی تھی اور وہ ان کو عالم بے مثال، مولف بے نظیر اور شارح عظیم گردانتے تھے۔ عظیم محدث شاہ انور کشمیری کہا کرتے تھے کہ ”مولانا کا ندھلوی کتاب پڑھ کر اس کا جوہر اور خلاصہ نکال لیتے ہیں اور یہ بات ان کی تالیفات و تصنیفات کے مطالعہ سے روز روشن کی طرح عیاں ہے“۔۔۔۔۔ ان کے دوسرے بلکہ پہلے استاد گرامی مولانا اشرف علی تھانوی ان کے علم و فضل اور تقویٰ و طہارت کے بہت قائل تھے جیسا کہ مولانا کا ندھلوی کی کتابوں پر ان کی تقاریظ سے ظاہر ہوتا ہے۔ مولانا شبیر احمد عثمانی نے مولانا کا ندھلوی کو جب شیخ التفسیر کی حیثیت سے دارالعلوم دیوبند بلایا تو ان کے استقبال میں اساتذہ و طلبہ کے سامنے تقریر کرتے ہوئے فرمایا کہ اللہ تعالیٰ نے اگر مجھ سے پوچھا کہ صدر مہتمم کی حیثیت سے کیا خدمت انجام دی، تو کہوں گا کہ تیری کتاب کی تفسیر پڑھانے کے لئے مولوی ادریس کو بلایا تھا۔ مجھے یقین ہے میرے اس عمل پر اللہ تعالیٰ میری بخشش فرمادیں گے۔“۔۔۔۔۔ میاں اصغر حسین مرحوم بھی ان کے علوم و فنون کے قدردان تھے اور ان کو برتر و فائق عالم سمجھتے تھے اور ان کی شرح مشکوٰۃ کا مطالعہ فرماتے رہتے تھے۔

ہندو پاک کے علماء و فضلاء کے علاوہ عالم عرب کے متعدد علماء و اہل دل نے مولانا کا ندھلوی کے فضائل و اخلاق اور خدمات کتاب و سنت کا اعتراف کیا ہے۔ ان میں شام کے جلیل القدر عالم شیخ بیچہ

الہیطار اور علامہ محمد بن رشید العطار وغیرہ شامل ہیں۔ ان دونوں نے مولانا کاندھلوی کی شرح مشکوٰۃ کی علمی و تحقیقی حیثیت کی خاطر خواہ داد دی ہے۔

اللہ تعالیٰ نے مولانا کاندھلوی کو چار بار حج بیت اللہ اور زیارت مدینہ منورہ کی سعادت بخشی۔ پہلی بار ۱۹۳۲ء میں، دوسری بار ۱۹۳۳ء میں۔ اسی سفر کے دوران شام، لبنان، اور فلسطین کی بھی زیارت کی اور چھ ماہ دمشق میں قیام کر کے اپنی کتاب طبع کروائی۔ پاکستان میں سکونت پذیر ہونے کے بعد تیسرا حج ۱۹۵۷ء میں اور چوتھا ۱۹۶۵ء میں کیا۔ مولانا مرحوم نے ان چاروں مبارک اسفار کے دوران علماء سے ملاقاتیں کیں، علمی تحقیقی کام کئے اور بہت سی دینی خدمات انجام دیں۔

مولانا کاندھلوی بہت سادہ مزاج اور قناعت پسند بزرگ تھے۔ حیدرآباد دکن میں ایک خطیر رقم (ڈھائی سو روپیہ) ماہوار تنخواہ پاتے تھے مگر جب دارالعلوم دیوبند کی کچھتر روپے ماہوار تنخواہ کی پیشکش ہوئی تو فوراً اس کو قبول کر لیا۔ ان کو مادر علمی کی خدمت اور کتاب و سنت کی سعادت زیادہ عزیز تھی۔ اسی طرح جامعہ اشرفیہ لاہور میں جب بھی ان کی تنخواہ میں اضافہ کی پیشکش ہوتی تو اسے شان استغنا سے ٹھکرا دیتے کہ توکل ان کی زندگی تھی، ان کی امیدیں قلیل تھیں اور آرزوئیں جلیل۔

وہ طلبہ و اہل علم کی علمی تشنگی بھگانے کے علاوہ عوام کی دینی رہبری اور شرعی تربیت بھی فرماتے رہتے تھے۔ جامع مسجد نیلی گنبد والی مسجد لاہور میں ۲۲، ۲۱ سال تک مسلسل وعظ و تقریر کا سلسلہ جاری رکھا۔ وہ اپنے ہر ملنے والے سے محبت و اخلاق سے ملتے تھے اور اس کی ہر طرح سے دلجوئی اور تربیت فرماتے تھے۔ صبر و قناعت کے علاوہ ان کو بر ملا حق گوئی سے بھی شغف تھا۔

برصغیر پاک و ہند کی سیاسی فضا میں جب قومی اور دو قومی نظریات کی اتھل پتھل شروع ہوئی تو مولانا مرحوم موخر الذکر کے علمبردار بن گئے تھے اور اس خیال و نظریہ سے اتفاق میں ان کی کوئی سیاسی مصلحت یا منفعت کا شائبہ بھی نہ تھا۔ دراصل مولانا مرحوم اسلام اور مسلم اقبال کی آگ سینہ میں دبی رکھتے تھے اور اسی نے ان کو بالآخر پاکستان پہنچا دیا۔ ان کو لاہور سے بے پناہ محبت تھی کہ وہ اسے منظور نظر سمجھتے تھے۔

پاکستان میں مولانا مرحوم نے عملی سیاست میں کبھی حصہ نہ لیا کہ وہ اس کیلئے بنے ہی نہ تھے البتہ دستور اسلامی کی تدوین میں حصہ لیا۔ اس مقصد کے لئے جنوری ۱۹۵۱ء میں جو نمائندہ اجتماع کراچی میں منعقد ہوا اس میں مولانا مرحوم بھی بھاو پور سے شریک ہوئے کہ وہ اس وقت اس جامعہ سے

وابستہ تھے اور پھر اس کے بعد دستور اسلامی کی تدوین کے ہر مرحلہ میں شریک و سہم رہے۔ مولانا مرحوم اسلامی نظریاتی کونسل کے رکن بھی رہے (جنوری ۱۹۷۴ء تا جولائی ۱۹۷۴ء)۔

عالم و فاضل ہونے کے ساتھ مولانا مرحوم کو شعر و ادب سے بہت حصہ ملا تھا۔ تصنیفی کاموں کے علاوہ مولانا نے متعدد قصائد بھی عربی میں لکھے۔ ان کو اردو، عربی، فارسی کے بلند پایہ اشعار یاد تھے جن کا وہ بر محل استعمال کرتے تھے۔ ان کا لامیۃ المعراج کافی مقبول ہوا۔ حضرت تھانوی کا مرثیہ فارسی میں لکھا۔ اسی طرح دارالعلوم دیوبند کی مدح وغیرہ میں کئی فارسی نظمیں لکھیں۔

مولانا ادریس کاندھلوی نے خود ایک جگہ تحریر فرمایا ہے کہ وہ طریقت میں چشتی تھے اور مسلک میں حنفی، مگر دوسرے ذرائع سے معلوم ہوتا ہے کہ وہ نقشبندی اور مجددی بھی تھے۔ غالباً ان کو چاروں سلاسل سے نسبت تھی۔ وہ مولانا خلیل احمد مہاجر مدنی کے مرید تھے لیکن مولانا تھانوی سے بھی استفادہ خاص حاصل تھا۔ مولانا نے خود بھی ہزاروں کو بیعت و ارشاد سے مستفید فرمایا۔ ان کے تلامذہ کی مانند ان کے روحانی مرید بھی ہزاروں کی تعداد میں موجود ہیں۔

تصانیف

مولانا ادریس کاندھلوی صاحب درس و تدریس ہونے کے علاوہ ایک بلند پایہ مولف و مصنف بھی تھے۔ کہنا چاہئے کہ تعلیم و تدریس کے ساتھ تصنیف و تالیف ان کا دوسرا عشق تھا۔ ڈاکٹر محمد اعظم قاسمی بن قاری محمد طیب مرحوم کی روایت ہے کہ مولانا مرحوم نے اپنے کمرے کے چاروں کونوں میں چار مسندیں بچھا رکھی تھیں اور وہ باری باری ان پر متمکن ہو کر تفسیر، حدیث، کلام اور سیرت وغیرہ پر لکھا کرتے تھے اور فرمایا کرتے تھے کہ جگہ کی تبدیلی ان میں نشاط پیدا کرتی اور تکان دور کرتی ہے۔ بلاشبہ مولانا مرحوم نے مختلف علوم و فنون میں بہت عمدہ تصانیف چھوڑی ہیں مگر ان میں سے چند ہی متداول ہو سکیں اور کئی ایک تو اہل فکر و نظر کی بے اعتنائی کے سبب مخطوطہ کی شکل میں ہی رہ گئیں۔ ذیل میں ان کی تمام تصانیف کی فہرست پیش ہے:

تفسیر/علوم قرآنی

- (۱) معارف القرآن: اردو تفسیر ہے جس کے ۲۳ پارے مکمل ہیں، باقی سات کو مربوط کرنا باقی ہے۔
 (۲) الفتح السماوی بتوضیح تفسیر البیضاوی: عربی شرح بیضاوی ابھی تک مخطوط ہے۔ ۲۲ ضخیم جلدوں میں ہے۔
 (۳) دلائل الفرقان علی مذہب النعمان: عربی میں ہے اور چھپ چکی ہے۔
 (۴) شرائط مفسر و مترجم: اردو کتاب ہے اور مطبوعہ ہے۔
 (۵) اعجاز القرآن: بھی اردو مطبوعہ کتاب ہے۔

حدیث

- (۶) التعلیق الصیح شرح مشکاة المصابیح: آٹھ جلدوں میں عربی میں ہے اور دمشق سے طبع ہو چکی ہے۔
 (۷) مقدمہ الحدیث: ابھی تک مخطوط ہے۔
 (۸) منہ الحدیث فی شرح الفیہ الحدیث: بھی مخطوط ہے۔
 (۹) کلمۃ اللہ فی حیاة روح اللہ: اردو کتاب مطبوعہ ہے۔
 (۱۰) القول المحکم: اردو مطبوعہ ہے۔
 (۱۱) لطائف الحکم فی اسرار نزول عیسیٰ بن مریم: اردو مطبوعہ ہے۔
 (۱۲) الدین القیم: اردو مطبوعہ کتاب ہے۔
 (۱۳) احسن البیان فی مسئلۃ الکفر والایمان: یہ بھی اردو میں ہے اور چھپ چکی ہے۔
 (۱۴) نہایۃ الادراک فی حقیقۃ التوحید والاشراک: اردو رسالہ ہے اور مطبوعہ ہے۔
 (۱۵) فتح الغفور شرح منظومۃ القبور: بھی اردو کتاب ہے اور مطبوعہ ہے۔

سیرت و سوانح

- (۱۶) سیرۃ المصطفیٰ: مطبوعہ ہے اور تین جلدوں میں ہے۔

(۱۷) خلافت راشدہ: بھی اردو میں چھپ چکی ہے۔

عقائد و علوم کلام

(۲۹-۱۸) تاتہ القضاء والقدر: عربی میں ہے اور مطبوعہ۔ اس کے علاوہ گیارہ اور کتابیں اس فن میں ہیں جن کے نام ہیں: عقائد اسلام، اصول اسلام، علم الکلام، دعوت اسلام، اثبات و صانع عالم، حدوث مادہ و روح، بشارت النبیین، احسن الحدیث، مسک الختام، اسلام اور نصرانیت اور اسلام اور مرزائیت کا اصولی اختلاف۔ یہ تمام کتابیں اردو میں ہیں اور سب چھپ چکی ہیں۔

متفرق رسائل و کتب

تذکرہ نگار محمد میاں صدیقی نے اس عنوان کے تحت تیرہ اور اردو کتابوں کی فہرست دی ہے جو حسب ذیل ہے: دستور اسلام، نظام اسلام، اسلام اور اشتراک، عقل اور اس کی فضیلت، نبوت کبریٰ، مقاصد بعثت، محاسن اسلام، شرح حدیث اور افتراق امت، عقل اور اسلام، شرائط نبوت، دعاوی مرزا، اور اد مبارکہ اور پیام اسلام۔

تذکرہ نگار موصوف نے اس کے بعد یہ تبصرہ بھی تحریر فرمایا ہے کہ ”یہ فہرست وفات سے کافی عرصہ قبل مرتب کی تھی، اس کے بعد بھی متعدد کتب و رسائل تالیف کئے۔“ مگر ان کا نام نہ لکھا اور نہ جامع فہرست بنائی۔ یہ دراصل اہل علم کی لاپرواہی اور بے اعتنائی کی زندہ مثال ہے۔

طریقہ تالیف

بقول ڈاکٹر انور خالد محمود ”مولانا کاندھلوی کی سیرۃ المصطفیٰ کلاسیکی انداز کی ایک ضخیم کتاب ہے۔ ان قارئین کے لئے خاص طور پر مفید ہے جو اردو زبان میں عربی امہات کتب سیرت کی وسیع معلومات حاصل کرنا چاہتے ہیں لیکن جدید سانچے میں ڈھلے ہوئے قارئین کے لئے شاید اس کے مباحث، افادات، زبان اور طرز استدلال میں زیادہ کشش نہ ہو۔“

مولانا کاندھلوی نے اپنی کتاب سیرت کو قدیم کتب سیرت کی مانند تاریخی و زمانی ترتیب واقعات کے انداز میں مرتب کیا ہے۔ تمہیدی مقدمہ میں بعض اصولی مباحث اٹھائے ہیں لیکن ان کا یہ

مقدمہ بہت کمزور ہے۔ کیونکہ ان میں جو دعوے کئے گئے ہیں، ان کی تصدیق یا اثبات ان کے مباحث و موضوعات سے نہیں ہوتا۔ خاص طور پر یہ دعویٰ کہ ان کے مباحث محدثین کے طریقہ سے سرتابی نہیں کرتے۔ غزوہ مریسج وغیرہ کی تاریخ کے سلسلہ میں انہوں نے محدثین کرام سے اختلاف کیا ہے۔

اس کتاب کی ایک اہم خصوصیت بہر حال اس ضمن میں یہ ہے کہ وہ محدثین و اہل سیر کے اختلافات کو دور کر کے ان میں تطبیق دینے کی کوشش کرتی ہے مثلاً مریسج کے غزوہ میں کہ احادیث و اہل سیر کی روایات میں تعارض نہیں مانا ہے۔ بلکہ اطلاع کر کے حملہ کرنے یا اطلاع نہ کرنے کی بحث میں تطبیق سے کام لیا ہے۔ بعض دوسرے مقامات پر بھی وہ ایسا ہی کرتے ہیں۔

البتہ یہ واضح ہے کہ مولانا کاندھلوی بہر طور اہل سیر کی روایات کو ترجیح دیتے ہیں بلکہ وہ ابن ہشام اور زرقانی کے طریقہ کے اتباع میں پوری طرح ملوث ہیں۔ ان پر شبلی کی سیرۃ النبی کے طریقہ کا بھی بہت واضح اثر نظر آتا ہے۔ ان دونوں کے مطالعہ سے خاص کر ان کے موازنہ سے یہ حقیقت واضح ہوتی ہے کہ شبلی کی سیرۃ النبی ان کے سامنے تھی جس میں وہ اپنے ذوق، رجحان اور نظریہ کے مطابق اضافے کرتے چلے گئے۔

بلاشبہ مولانا کاندھلوی کے ماخذ و مصادر حدیث و سیرت کے تمام ذخیرہ پر حاوی نظر آتے ہیں لیکن ایسا بظاہر ہی ہے۔ وہ صحاح ستہ، موطا، مسند احمد، طبرانی، ابن حبان، بیہقی، قسطلانی، ابن حجر عسقلانی، ابو نعیم اصبہانی، سیوطی، دارقطنی اور بہت سے دوسرے محدثین کرام اور ان کی کتابوں کے حوالے دیتے ہیں جن میں ان کے بعض ہندی شیوخ اور دوسرے شارحین حدیث بھی شامل ہیں۔ اسی طرح وہ سیرت کی کتابوں میں ابن اسحاق، ابن ہشام، ابن سعد، طبری، ابن کثیر، ابن اثیر، سیوطی، سہلی، زرقانی، ابن سید الناس، ابن عبد البر (الاستیعاب) وغیرہ متعدد کتب کا متن اور حاشیہ دونوں میں برابر حوالہ دیتے ہیں لیکن درحقیقت ان کے چند ماخذ ہیں۔ حدیث میں فتح الباری اور سیرت میں زرقانی سب سے اہم ہیں۔ ان کے علاوہ ابن سید الناس، ابن کثیر اور سیوطی کی انحصاراً الکبریٰ سے بہت زیادہ اضافہ و استفادہ کیا ہے۔ دوسرے ماخذ میں بھی کافی کتب ہیں لیکن وہ سیرت کے بنیادی مسائل و موضوعات سے بحث نہیں کرتی ہیں بلکہ ضمنی مباحث سے ان کا تعلق ہے۔

سیرت المصطفیٰ میں یوں تو ہر واقعہ و روایت کا ماخذ مذکور و معلوم ہے لیکن کہیں کہیں مؤلف گرامی

نے بلا سند و حوالہ بھی روایت نقل کر دی ہے جیسے حضرت عبداللہ بن عبدالمطلب کے ترکہ کی روایت، عبدالمطلب کی رویائے صادقہ کے ذریعہ رہبری۔

مولانا موصوف نے درایت پر نہ صرف تکیہ نہیں کیا بلکہ اس کو تنقید و تضحیک کا نشانہ بنایا ہے اور روایت پر کلی انحصار کیا ہے۔ وہ روایت کے لحاظ سے مستند روایت و خبر کو بہر حال قبول کرتے ہیں خواہ وہ ضعیف ہی کیوں نہ ہو۔ مبشرات، معجزات اور سیرت و سوانح کے واقعات میں کئی روایات و بیانات غیر معتمد اور ناقابل ذکر ہیں جیسے بحیر اور نسطور رارہب کے قصے اور اسی قسم کے بعض دوسرے قصص و حکایات۔

ماخذ و مصادر کی بحث میں سیرۃ المصطفیٰ کو ایک یہ امتیاز حاصل ہے کہ عام و خاص سیرت نگاروں کے برعکس واقعی کی توثیق و تصدیق کرتی ہے اگرچہ ان سے براہ راست روایات لینے سے عملاً گریز بھی کرتی ہے۔

اس کتاب سیرت کو مولف علام نے اسوۂ نبوی اور مثالی نمونہ بنانے کی کوشش کی ہے اس لئے وہ واقعات سیرت سے ہر جگہ مسلمانوں کیلئے درس عبرت بھی تلاش کرتے ہیں۔ فوائد و نکات کے ذریعہ ان کی وضاحت کرتے ہیں۔ اقوال علماء و مشائخ اور حکایات سے مدلل کرتے ہیں اور صوفیانہ پہلوؤں سے بھی بحث کرتے ہیں جیسے حجاب کے احکام، تشبہ بالکفار کی بحث۔

مولانا ادریس مرحوم نے تقریباً ہر مقام و محل پر فقہی مسائل و امور کا بھی استنباط کیا ہے، فقہی آراء و افکار سے تعرض کیا ہے۔ ان میں شراب، متعہ وغیرہ کی حرمت، تیمم اور وضو کی حیثیت وغیرہ شامل ہیں۔ اس کتاب کا ایک انتہائی کمزور پہلو یہ ہے کہ وہ اصل موضوع سیرت اور اس کے ضمنی مباحث سے گریز کر کے تبلیغی و دعوتی انداز اختیار کر لیتی ہے اور غیر متعلق مباحث میں جا پھنستی ہے اور بہت دور تک چلی جاتی ہے۔ جب مولف کو احساس زیاں ہوتا ہے تو اصل واقعہ کی طرف رجوع کرتے ہیں جیسے حجاب و پردہ کی بحث، تشبہ بالکفار کی بحث، انبیاء کرام کی خطائے اجتہادی کی تحقیق، وطنی قومیت کی نزاکت وغیرہ۔ وہ موضوعات خاص کر فقہی و دینی موضوعات میں ترتیب بھی ٹھیک سے نہیں قائم کرتے اس لئے تکرار اور بلاوجہ کی تکرار آتی ہے جیسے حرمت متعہ کی بحث، دین کے بنیادی عقائد کی بحث، نہ صرف بے محل ہے بلکہ تشنہ اور نامکمل ہے، بعض ضروری مباحث سیرت کو نظر انداز کر کے غیر متعلق چیزوں میں الجھ گئے ہیں۔ تقریباً ایک تہائی کتاب غیر متعلق مباحث پر ہے۔

نقد و تنقید کے لئے مولانا کاندھلوی نے شبلی نعمانی کو ہدف خاص بنایا ہے یا بعض دوسرے اہل رائے و فلسفہ کو۔ انہوں نے مآخذ کی روایات پر نقد سے نہیں کام لیا ہے۔ سارا نقد موجودہ مؤلفین یا جدید علماء کے نظریات کے لئے وقف ہے۔ قدیم روایات میں البتہ وہ تاریخ کے ضمن میں کسی روایت کو دوسروں پر ترجیح دیتے ہیں اور اہل حدیث اور روایت و سیرت کی کمزور سے کمزور روایت کی توجیہ کر لیتے ہیں۔ مولانا کاندھلوی کی زبان قدیم اور مولویانہ ہے۔ عربی کے ثقیل الفاظ اور نامانوس تراکیب استعمال کرتے ہیں۔ فصاحت و بلاغت سے خالی ہے اور اسلوب بہت غیر دلچسپ ہے۔

مآخذ و مصادر

- | | | |
|-----------------------|---|--|
| محمد میاں صدیقی | تذکرہ مولانا محمد ادریس کاندھلوی | مکتبہ عثمانیہ جامعہ اشرفیہ، لاہور ۱۹۷۷ء |
| ڈاکٹر انور محمود خالد | اردو نثر میں سیرت رسول صلی اللہ علیہ وسلم | اقبال اکادمی پاکستان، لاہور، ۱۹۸۹ء ۵۳-۶۳ |
| محمد اعظم قاسمی | زبانی روایات و عینی مشاہدات | |
| محمد ظہیر الدین صدیقی | مولانا محمد ادریس کاندھلوی کی علمی خدمات اور احوال و آثار | |
| | تحقیقی مقالہ ایم اے عربی ۱۹۷۳ء | |
| | پنجاب یونیورسٹی (اورینٹل کالج لاہور) | |

مولانا محمد ادریس کاندھلوی کی سیرۃ المصطفیٰ

اردو سیرت نگاری کی جو محکم و معتبر روایت شبلی نعمانی نے ڈالی تھی بعد کی تمام کتابیں اسی کی پروردہ ہیں۔ بلکہ یہ کہا جاسکتا ہے کہ اس صدی میں جتنی کتابیں لکھی گئیں خواہ وہ زمانی لحاظ سے ان سے کچھ پہلے چھپ گئی ہوں وہ بھی انہیں کی تحریک سیرت سے متاثر ہوئی تھیں کیونکہ شبلی نعمانی نے آوازہ سیرت اتنی بلند آہنگی کے ساتھ لگایا تھا کہ متعدد اہل قلم کی توجہ اس فن شریف کی طرف ہوئی، کچھ نے جوش رقابت اور خروش مسابقت میں اور کچھ نے اخلاص و خلوص کے زیر اثر لیکن تقلید و اتباع انہی کی کی تھی۔ مولانا ادریس کاندھلوی کی سیرۃ المصطفیٰ اسی روایت کی ایک کڑی ہے۔ اگرچہ اس کے مولف گرامی کا شمار ان بزرگوں میں ہوتا ہے جو شبلی نعمانی کے ناقد سمجھے جاتے ہیں۔

بقول ڈاکٹر انور خالد محمود ”کلاسیکی انداز“ کی یہ ضخیم سیرت نبوی پہلے ہندوستان میں ۱۳۵۸ھ/۱۹۳۱ء میں چھپی، تب اس کی تین جلدیں تھیں۔ چوتھی جلد پاکستان میں ۱۳۸۵ھ/۱۹۶۶ء میں شائع ہوئی۔ ”اب چاروں جلدیں ۱۲۷۱ صفحات پر مشتمل کا تازہ ایڈیشن مکہ پبلشنگ کمپنی لاہور کی طرف سے حال ہی میں شائع ہوا ہے۔“ ڈاکٹر موصوف نے اس کا سنہ اشاعت نہیں دیا ہے مگر یہ تسلیم کیا ہے کہ ”سیرۃ المصطفیٰ کا انداز وہی ہے جو عربی کی امہات کتب سیرت کا تھا۔ چنانچہ مصنف نے اس دعوے کے ساتھ کتاب لکھی ہے کہ ”اس کتاب میں کسی جگہ محدثین حضرات کے اصول سے سرتابی نہیں پائیں گے۔“ یہ دونوں دعوے محل نظر ہیں۔ کتاب سیرۃ المصطفیٰ نہ تو امہات کتب کی طرز کی ہے نہ محدثین کے اصول کے مطابق۔ وہ شبلی دبستان کی خوشہ چینی کرتی ہے جیسا کہ اس کے بنیادی مباحث سے اور شبلی و سلیمان کی سیرۃ النبی کے موازنے سے معلوم ہوگا۔ ہمارے سامنے جو نسخہ ہے وہ ہندوستان میں دارالکتاب دیوبند کا غیر مورخہ نسخہ ہے اور تین جلدوں پر مشتمل ہے۔ مضامین کے مطالعہ سے معلوم ہوتا

ہے کہ اس طباعت میں پاکستانی چاروں جلدوں کو سمودیا گیا ہے۔ سیرۃ المصطفیٰ ایک خاص مکتب فکر کی نمائندگی کرتی ہے اور اس کے باوجود وہ اردو کی اہم ترین کتب سیرت میں شمار کئے جانے کے قابل ہے۔ سیرۃ المصطفیٰ کی جلد اول کا آغاز سرورق کے دوسرے صفحہ پر تصحیح غلاط اور فہرست مضامین سے ہوتا ہے جس کے بعد مولانا محمد اشرف علی تھانوی کے تعارفی کلمات بابرکات ہیں (۸-۱)۔ متن کتاب سیرت نبوی کی ضرورت کے بیان سے شروع ہوتا ہے جس میں مولف گرامی نے اصول سیرت نگاری، محدثین کے جرح و تعدیل کے قواعد، کتب حدیث جیسے صحاح بخاری، مسلم، ابن خزیمہ، ابن حبان اور مشکئی ابن جارود میں صحیح روایات سیر کی موجودگی، دوسری کتب حدیث میں صحت کا عدم التزام، مولانا محمد قاسم نانوتوی کی سہ گانہ تقسیم کتب حدیث، اسباب و علل غزوات و سرایا، عیون الاثر، زاد المعاد اور زرقانی شرح مواہب کی تنقیح روایات، درایت کی بدعت پر مولف کا نقد، سہیلی، ابن قیم اور زرقانی کے بیان لطائف و حکم سیرت، مولف کا دعوائے پیروی محدثین، جدید سیرت نگاروں پر جدید یورپی فلاسفہ کے اثر کی بنا پر تنقید، اپنی سیرت کی صحیح و معتبر روایات پر بنا اور غیر مستند سے پرہیز، نیز اپنی رائے و قیاس سے گریز کا ذکر کیا ہے۔ اس میں بعض آیات، احادیث و اقوال کے علاوہ اشعار بھی ہیں (۱۲-۹)۔

سیرت نبوی کا اولین باب ”نسب مطہر“ پر ہے جس میں زرقانی، تفسیر ابن کثیر، صحیح بخاری / ابن حجر کی فتح الباری، ابن قیم، ابن سعد، سہیلی، ابن کثیر کی تاریخ، عینی کی عمدۃ القاری اور بعض آیات قرآنی کے حوالے سے رسول اکرم صلی اللہ علیہ وسلم کا پدری اور مادری نسب بیان کیا ہے اور اس کے شرف، صحت و بزرگی اجاگر کی ہے۔ زیادہ روایات زرقانی اور فتح الباری سے ہیں بلکہ بنیاد اول الذکر پر ہے۔ درمیان میں کہیں کہیں ابن اسحاق وغیرہ کا بھی حوالہ دیا ہے مگر وہ بھی زرقانی کے واسطے ہی سے ہے (۳۴-۱۳)۔ اس میں بعض انبیاء اور آباء و اجداد نبوی کے بارے میں نئی معلومات بھی ہیں اور قیاس سے بھی کام لیا ہے۔ ”چاہ زمزم اور عبدالمطلب کا خواب“ دوسرا ذیلی عنوان ہے جو ابن سعد، خصائص کبریٰ، زرقانی اور البدایہ والنہایہ کے حوالے سے نقل کیا ہے۔ اگلی سرخی ”عبدالمطلب کی نذر“ فرزند کی قربانی کے مسئلہ سے متعلق ہے اور حضرت عبد اللہ کی قربانی کے بارے میں البدایہ والنہایہ، خصائص کبریٰ، زرقانی، صحیح مسلم، طحاوی اور بعض آیات و اشعار کے حوالے سے رسول اکرم صلی اللہ علیہ وسلم کے خاندان خاص کر بنو ہاشم کی فضیلت، عبدالمطلب و عبد اللہ کے فضائل کا ذکر کیا ہے۔ عبدالمطلب کے متعدد فضائل و اوصاف

میں یہ بھی ذکر ہے کہ ان کی رویائے صالحہ صادقہ سے رہبری کی جاتی تھی۔ بعض فضائل اخلاق عرب کا بھی ذکر ہے جیسے سخاوت و شجاعت وغیرہ (۲۳۲-۲۳۳)۔

”حضرت عبداللہ کا حضرت آمنہ سے نکاح“ کی نئی ضمنی سرخی کے تحت اس عظیم الشان واقعہ کا ذکر ابن سعد، دلائل ابی نعیم، تاریخ طبری اور زرقانی کے حوالے سے کیا ہے۔ زرقانی کی بیان کردہ روایات حاکم، ذہبی اور ابن تیمیہ وغیرہ نقل کی ہیں۔ حضرت عبداللہ کی وفات، تاریخ، عمر، ترکہ وغیرہ بیان کرنے کے علاوہ بعض روایات کی اسناد پر بحث بھی کی ہے۔ حضرت ام ایمن کا نام برکت لکھا گیا ہے جو کتابت کی غلطی معلوم ہوتی ہے (۲۳۶-۲۳۷)۔ ترکہ عبداللہ کی روایت اور بعض دوسری روایات بھی بلا حوالہ و سند ہیں۔

”واقعہ اصحاب فیل“ کی سرخی کے تحت واقعہ کا بیان ہے جس کے متن میں سورہ قرآن و کتب تفسیر میں اس واقعہ کی عمومی حوالے کے بعد پورا واقعہ زرقانی سے نقل کیا ہے۔ ”ارہاس“ کی ذیلی سرخی کے تحت وضاحت کی ہے کہ اس سے مراد وہ خوارق عادت ہیں جو نبی کی ولادت کے قریب ظاہر ہوں اور واقعہ فیل کو اسی کا ایک حصہ بتایا ہے۔ فائدہ جلیلہ کے تحت ماوردی کی کتاب اعلام النبوة سے نسب نبوی کی شرافت و نجابت پر ایک اقتباس دیا ہے اور اجداد نبوی کو ملت ابراہیمی کا پیر و اور صحیح الفطرت و سلیم الطبیعت قرار دیا ہے (۵۰-۲۶) جو ایک دلچسپ نظریہ ہے۔

”ولادت باسعادت“ کے باب میں ۸ ربیع الاول عام الفیل میں، واقعہ کے پچاس یا پچپن روز کے بعد مطابق ماہ اپریل ۵۷۰ء کی تاریخ قبول کی ہے اور بعض دوسری تواریخ پر جرح کی ہے۔ زیادہ تر بحث زرقانی سے ماخوذ ہے، کہیں کہیں خصائص کبریٰ، خلاصہ، تہذیب، فتح الباری، نوادر الاصول، مجمع الزوائد، ابن سعد اور بعض آیات کریمہ کا حوالہ بھی دیا ہے۔ ایک خاص ذیلی عنوان کے تحت ”ایوان کسریٰ کے چودہ کنگروں کا گرنا اور نہر ساوہ کا خشک ہو جانا“ طبری، ابن سید الناس، اصابہ عسقلانی، زرقانی وغیرہ سے ثابت کیا ہے۔ شبلی پر نقد بھی کیا ہے۔ احادیث و روایات پر اسناد کی بحث بھی ہے۔ بحث کے اختتام پر آپ صلی اللہ علیہ وسلم کے مختون و مسرور اور پاک پیدا ہونے کی روایات نقل کی ہیں (۶۱-۵۱)۔ ”عقیقہ اور تسمیہ“ کی ذیلی سرخی کے تحت آپ صلی اللہ علیہ وسلم کے ساتویں روز عقیقہ اور تسمیہ کے علاوہ اسم گرامی کی فضیلت فتح الباری، سہیلی، زرقانی کی شرح موطا، نووی کی شرح مسلم، مصنفی شاہ ولی اللہ، مستدرک حاکم وغیرہ سے واضح کی ہے۔ زیادہ بحث اسم گرامی کی فضیلت و کنیت پر ہے۔ اس

میں بعض آیات کریمہ بھی موجود ہیں (۶۸-۶۱)۔ ”حضانت ورضاعت“ کی ذیلی سرخی کے تحت آپ کی رضاعت، مرضعات - والدہ ماجدہ، ثویبہ، حلیمہ سعدیہ، انا ام ایمن کا ذکر خیر ہے۔ ثویبہ کے بارے میں کافی روایات ہیں بلکہ ان کا سوانحی خاکہ بھی ہے اور پھر حضرت حلیمہ سعدیہ کی رضاعت اور اس کے متعلقہ واقعات جیسے شق صدر (نئی سرخی کے ساتھ) کا ذکر کیا ہے۔ ماخذ میں بخاری، البدایہ والنہایہ، سہیلی، ابن اثیر (نہایہ) ابن ہشام، خصائص کبریٰ، مجمع الزوائد کا ذکر ہے۔ شق صدر پر بحث کافی مفصل ہے (۷۳-۷۸x۸۵-۷۳)۔

”عبدالمطلب کی کفالت“ عبدالمطلب کا انتقال، ”ابوطالب کی کفالت“ شام کا پہلا سفر اور قصہ بحیرا راہب“ دوسری ذیلی سرخیاں ہیں جو رسول اکرم صلی اللہ علیہ وسلم کی سیرت کے بعض اہم مراحل کے بارے میں روایات بیان کرتی ہیں۔ ان میں خصائص کبریٰ، مستدرک، عیون الاثر، ابن سعد، دلائل ابی نعیم، زرقانی، جامع ترمذی، اصحابہ، عراقی کی الفیہ کے حوالے ہیں اور بحیرا کے واقعہ کے سلسلہ میں شبلی پر نقد بھی ہے جس کی تصدیق کے لئے سیوطی کی تدریب الراوی وغیرہ کو نقل کیا ہے (۹۳-۸۶)۔ ’حرب الفجار‘ کا بیان سہیلی اور ابن ہشام سے نقل کیا ہے پھر ”حلف الفضول میں آپ کی شرکت“ کی فصل سہیلی، ابن سعد، ابن قتیبہ کی غریب الحدیث سے مروی ہے۔ شغل تجارت اور امین کا خطاب“ سیوطی کی تلخیص النہایہ، ابوداؤد، خلاصہ اور اصحابہ سے اور ”آپ کا بکریاں چرانا“ بخاری، شرح مصابیح، ابن حجر سے نقل ہے پھر نکتہ کے تحت بکریوں ہی چرانے کی حکمت بیان کی ہے (۹۹-۹۳)۔ ”شام کا دوسرا سفر اور نسطورا راہب سے ملاقات“ ابن سعد، سہیلی، زرقانی، اصحابہ، فتح الباری، ابن سعد، خصائص کبریٰ، عیون الاثر وغیرہ سے منقول ہے اور ابن تیمیہ کی الصارم المسلول کے حوالہ سے واقدی کی حیثیت اور رواۃ کے مرتبہ پر بھی بحث کی ہے (۱۰۱-۹۹)۔ سیرت کے بیان سے گریز کر کے مولانا کاندھلوی نے ”تحقیق و توثیق قصہ میسرہ“ کے ضمن میں موسیٰ بن عقبہ، محمد ابن اسحاق اور واقدی کی سوانح و مقام پر بحث کی ہے اور اس میں محدثین و مورخین اور سیرت نگاروں کی روایات و احادیث بیان کی ہیں (۱۰۱-۱۰۰)۔ پھر ”روایات واقدی در سیرت النبی صلی اللہ علیہ وسلم“ کے عنوان کے تحت اصول سیرت نگاری اور بعض روایات واقدی کا تجزیہ پیش کیا ہے (۱۰۸-۱۰۰) جس کا خاتمہ ان فوائد پر کیا ہے جو میسرہ کے واقعہ میں معجزات سے نکالے ہیں۔

”حضرت خدیجہ سے نکاح“ کے باب میں عیون الاثر اور زرقانی کے حوالہ سے قدیم

سیرت نگاروں کا بھی ذکر کیا ہے، زوجین کی مشہور عام عمر، خطبہ، مہر نکاح کا ذکر ہے (۱۲-۱۱۱)۔ ”تعمیر کعبہ اور آپ کی تحکیم“ کے عنوان سے تعمیر کعبہ کی تاریخ اور اپنے زمانے میں رسول اکرم صلی اللہ علیہ وسلم کے کردار کی بحث دی ہے۔ قرآنی آیات کے علاوہ فتح الباری، اصابہ، ابن ہشام، الفیہ عراقی، طبری اور زرقانی کے حوالے ہیں۔ اس میں مابعد کی اسلامی تعمیرات کا بھی حوالہ ہے۔ ”رسوم جاہلیت سے خداداد تفسیر اور بیزاری“ کے عنوان کے تحت ابن ہشام، خصائص کبریٰ اور بعض دوسری کتابوں سے بحث کی ہے (۲۰-۱۱۳)۔ ”بدء الوحی اور تباثیر نبوت“ کے عنوان کے تحت آیات قرآن، بخاری مسلم وغیرہ کی احادیث، تفسیر ابن کثیر، قاضی عیاض، کنز العمال، المنقذ من الضلال وغیرہ کے حوالے سے یہ بحث کی ہے کہ انبیاء کرام کو نبوت کے آغاز سے قبل بعض مبشرات و تباثیر سے نوازا جاتا ہے اور پھر بخاری کی حدیث عائشہ سے ابتداء وحی کی بحث اور آپ کے رسول ہونے کا ذکر مفصل کیا ہے۔ اس میں جاہلیت پر نقد بھی ہے (۳۳-۱۲۰)۔

”آفتاب رسالت کا فاران کی چوٹیوں سے طلوع“ کے تحت غار حراء میں نزول قرآن کے واقعہ اور اس سے متعلق مابعد کے واقعات جیسے ”ما انبا قاری“ کا مفہوم، حضرت جبریل کے نزول، فرشتوں کے بھیجنے، وحی کی گرانباری، ورقہ کی تصدیق، فترہ وحی، حزن نبوی، حضرت خدیجہ کی تصدیق، تاریخ بعثت وغیرہ کا ذکر عیون الاثر، زرقانی، بخاری، فتح الباری، عبدالحق محدث دہلوی، نور الحق دہلوی کی شرح بخاری، خصائص کبریٰ، طبری، ابن ہشام، دلائل ابی نعیم، عمدۃ القاری، مسلم، بیہد النفوس وغیرہ سے کیا ہے اور خاتمہ اس کے فوائد و لطائف پر کیا ہے جن میں چالیس برس کی عمر میں نبوت سے سرفرازی کی حکمت، خلوت کی ضرورت، فرشتہ کے معانقہ وغیرہ پر بحث ہے (۵۲-۱۳۳)۔

”توحید و رسالت کے بعد سب سے پہلا فرض“ نیا عنوان بحث ہے جس کے تحت مولانا کاندھلوی نے وضو/نماز پر بحث کی ہے (۵۳-۱۵۳)، اس میں دلائل ابی نعیم، الاصابہ، سہلی اور بعض آیات قرآنی کے علاوہ عیون الاثر کا حوالہ ہے۔ پھر اسی کے تحت ”سابقین اولین“ کی سرخی آتی ہے جس میں پہلے مسلمانوں پر مفصل بحث ہے (۷۱-۱۵۳)۔ بعض صحابہ کرام کے قبول اسلام کے لئے سرخیاں لگائی ہیں جیسے اسلام ابی بکر وغیرہ اور بعض کا ذکر اسی کے تحت بلا عنوان کیا ہے۔ اس کے مآخذ البدایہ والنہایہ، عیون الاثر، زرقانی، اصابہ، ابن سعد، خصائص کبریٰ، مستدرک کے علاوہ بعض اشعار بھی ہیں۔

”مسلمانوں کا دار ارقم میں اجتماع“ کے تحت مختصر فصل ہے جو اصابہ اور الفیہ عراقی پر مبنی ہے۔ ”اعلان دعوت“ کی مختصر فصل میں آیات ہیں اور بخاری کی روایت۔ اسی سے متعلق ”دعوت اسلام اور دعوت طعام“ کی فصل ہے جس میں خاندان والوں کو دعوت دینے کا واقعہ منقول ہے اور وہ خصائص کبریٰ، البدایہ سے منقول ہے۔ خاتمہ میں نکتہ اور فائدہ جلیلہ کے تحت استقامت نبوی و صحابہ پر بحث ہے اور اس میں قریش کی مخالفت بالخصوص ابو لہب کی عداوت کا حال بھی ہے (۷۹-۱۷۱)۔

قریشی اکابر کی عداوت و مخالفت اسلام کے موضوع پر کئی سرخیاں اور عنوانات قائم کئے ہیں جو کافی طول طویل ہیں۔ ان کے تحت قریشی مخالفین کی تدابیر، رسول اکرم صلی اللہ علیہ وسلم سے ان کے مباحثوں اور ان کے متعلقہ مباحث کو لائے ہیں۔ آیات قرآنی کے علاوہ متعدد مآخذ کا حوالہ دیا ہے جیسے البدایہ، زرقانی، المستدرک، سہلی، خصائص کبریٰ، تفسیر طبری، عیون الاثر وغیرہ اور ان کے حوالے سے متعدد قدیم کتب و مآخذ۔ درمیان میں حضرت حمزہ کے قبول اسلام کا واقعہ نقل کیا ہے۔ عتبہ سے ملاقات نبوی کے ضمن میں حم السجدہ کی تیرہ آیات نقل کرنے کے علاوہ سورہ کافرون کے نزول، مشرکین مکہ کے چند مہمل اور بیہودہ سوالات کے علاوہ ”تحقیق انیق“ کی سرخی کے تحت نبوت و رسالت کے دلائل کی بحث کی ہے۔ علماء یہود سے قریش مکہ کے مشورہ اور اس کے ضمن میں روح اور نفس پر طویل بحث ابن قیم کی کتاب الروح، شرح الصدر، سہلی وغیرہ سے نقل کی ہے (۲۰۲-۱۷۹)۔

”کفار کی آں حضرت صلی اللہ علیہ وسلم کو ایذا رسانی“ اگلا عنوان سیرت ہے جس میں قریشی تعذیب اور اس کے متعلقہ مباحث لائے ہیں۔ مآخذ میں بخاری، کنز العمال، مسند احمد، خصائص کبریٰ، ابن ہشام، فتح الباری، زرقانی، عیون الاثر وغیرہ کا حوالہ ہے اور اسی میں حضرت ابو بکر صدیق کی فضیلت اور آل فرعون کے رجل مومن سے ان کی افضلیت کی بحث بھی ہے۔ پھر ایک سرخی کے تحت اسلام ضماد بن ثعلبہ کا واقعہ اصابہ، الفیہ عراقی اور البدایہ اولنہایہ سے بیان کر کے رسول اکرم صلی اللہ علیہ وسلم کے ”دشمنان خاص“ کا باب باندھا ہے اور اس میں عام اہل مکہ کی دشمنی و عداوت کی انتہاء کے علاوہ ابو جہل، ابو لہب، امیہ بن خلف جمحی، ابی بن خلف، عقبہ بن ابی معیط، ولید بن مغیرہ وغیرہ متعدد اکابر قریش کا نام بنام ذکر کیا ہے۔ مآخذ میں ابن ہشام، ابن اثیر، اصابہ، ابن سعد، آیات قرآن اور ان کی تفاسیر روح المعانی و ابن کثیر کا حوالہ ہے اور اسی کیساتھ دوسری ذیلی سرخی کے تحت تعذیب مسلمین کا باب ہے اور اس میں حضرات بلال، عمار بن یاسر،

صہیب بن سنان وغیرہ کمزور مسلمانوں کا تذکرہ اصابہ، ابن سعد، فتح الباری، استیعاب، ابن ہشام، مستدرک، زرقانی، عیون الاثر، البدایہ والنہایہ، بخاری وغیرہ کے حوالے سے ہے (۲۰۳-۳۶)۔

”معجزہ شق القمر“ اگلا عنوان ہے جس کے تحت کافی مفصل بحث ہے روح المعانی، البدایہ، فتح الباری کے حوالہ سے، پھر معجزہ رد شمس کا ذکر خیر ہے نسیم الریاض قاری اور زرقانی کے حوالہ سے اور تیسرا معجزہ جس شمس انہیں مآخذ سے مذکور ہے (۲۳۶-۴۰)۔ ”ہجرت اولیٰ بجانب حبشہ“ کی فصل عیون الاثر اور فتح الباری کے حوالہ سے اور ہجرت ثانیہ بجانب حبشہ ابن ہشام و عیون الاثر، زاد المعاد، فتح الباری، دلائل ابی نعیم، مجمع الزوائد، مسند احمد، البدایہ والنہایہ وغیرہ کی سند پر ہے۔ اس میں دونوں ہجرتوں کے مرد و عورت مہاجرین کی فہرست ہے اور زیادہ بحث حضرت جعفر کی تقریر اور قریشی وفد سے ان کے مباحثہ پر ہے (۲۳۶-۵۸)۔

”اسلام عمر بن الخطابؓ نبوی“ کے عنوان کے تحت حضرت عمر فاروق کے مسلمان ہونے کا واقعہ زرقانی، فتح الباری، احمد، ترمذی، عیون الاثر، ابن سعد وغیرہ کی سند پر نقل کیا ہے (۶۳-۲۵۸)۔ اسی کے بعد ”مقاطعہ بنی ہاشم اور صحیفہ ظالمہ کی کتابت غرہ محرم الحرام، ۷ نبوی“ کے عنوان سے مسلمانوں کے مقاطعہ کی بحث ہے جس میں فتح الباری، ابن سعد، عیون الاثر، ابن ہشام، زاد المعاد، سہیلی، اصابہ، تاریخ طبری، البدایہ والنہایہ کے حوالے ہیں اور اس میں مقاطعہ کا ذکر بھی ہے۔ اس کے بعد ”ہجرت ابی بکرؓ“ کے عنوان سے ان کی ہجرت کا واقعہ نقل کیا ہے فتح الباری، زرقانی، بخاری کے حوالے سے، پھر ”عام الحزن والمسال - ابوطالب اور خدیجہ الکبریٰ کا انتقال“ کا عنوان / واقعہ ہے زرقانی، احمد، مسلم، بخاری، نسائی، عیون الاثر، سہیلی، فتح الباری، اصابہ وغیرہ سے اور اسی میں شبلی پر نقد بھی ہے (۷۴-۲۶۴)۔

”دعوت اسلام کے لئے طائف کا سفر“ کے عنوان سے اس واقعہ سیرت کا بیان طبرانی، ابن اسحاق، زرقانی، عیون الاثر، اصابہ، البدایہ والنہایہ، بخاری اور فتح الباری سے نقل کر کے ”ایک ضروری تنبیہ“ کے عنوان سے آپ کی رحمت و زافت اور حضرت نوح علیہ السلام کی شدت پر بحث کی ہے۔ پھر ”طائف سے واپسی اور جنات کی حاضری“ کے عنوان کے تحت آیات قرآنی، زاد المعاد، البدایہ والنہایہ، ابن سعد، عیون الاثر کی روایات دی ہیں۔ اسلام طفیل بن عمرو دوسی کے عنوان کے تحت ان کے واقعہ اسلام کو بیان کیا ہے۔ مآخذ ہیں: اصابہ، استیعاب، النخصائص الکبریٰ، ابن سعد، ابن ہشام، دلائل ابی نعیم وغیرہ (۸۶-۲۷۴)۔

”اسراء و معراج“ کا باب کافی مفصل ہے اور اس کے ماخذ زاد المعاد، فتح الباری، روح المعانی، زرقانی، الخصال کبریٰ، تفسیر ابن کثیر، نسیم الریاض خفاجی، الدر المنثور وغیرہ ہیں، اس بحث کو متعدد ذیلی عناوین کے تحت لائے ہیں (۲۸۷-۳۱۱) پھر جس شمس کے معجزہ کا ذکر زرقانی، الخصال کبریٰ سے بیان کیا ہے اور ”لطائف و معارف اور اسرار و حکم“ کے تحت اسراء سے متعلق بہت سے مباحث پیش کئے ہیں۔ خصال کبریٰ، زرقانی، درمنثور، فتح الباری ان کے اہم ماخذ ہیں۔ اس کے بعد ”ملاحظہ کے اعتراضات اور ان کے جوابات“ کی بحث اس عنوان سے لائے ہیں (۲۶-۳۱۱)۔

”موسم حج میں دعوت اسلام“ کے تحت قبائل کے سامنے اسلام کی دعوت پیش کرنے کی بحث پیش کی ہے جو ابن ہشام، سہیلی، البدایہ والنہایہ، اسد الغابہ، مجمع الزوائد، اصحابہ کے حوالے رکھتی ہے۔ آخری بحث اسلام بن معاذ ہے (۳۰-۳۲۶) اسی کے بعد ”مدینہ منورہ میں اسلام کی ابتدا، انبوی“ کا بحث نو ہے جو زرقانی، ابن ہشام، ابن کثیر، عیون الاثر، طبری، سہیلی، اصحابہ، وغیرہ سے ماخوذ ہے۔ اس میں پہلی بیعت، دوسری بیعت، مدینہ میں جمعہ کا قیام، دوسری بیعت کے تمام شرکاء کی فہرست، نقباء، بیعت کی تعریف اور اس کی شرائط، مدینہ میں اسلام کی اشاعت وغیرہ کا بیان ہے اور بعض نکتے اور فائدے بھی ہیں (۵۱-۳۳۱)

اگلا باب ”ہجرت مدینہ منورہ“ سے متعلق ہے جو آیات کے علاوہ زرقانی، سہیلی، خصال کبریٰ، ابن کثیر، ابن سعد، عیون الاثر، فتح الباری، ابن ہشام، تہذیب الکمال اور اصحابہ سے ماخوذ ہے۔ ہجرت کے ذیلی مباحث جیسے دارالندوہ میں قریش کا اجتماع اور آپ کے قتل کا مشورہ، ہجرت نبوی اور اس کے مراحل، ہجرت سے متعلق لطائف و معارف، ثانی الثنین، اور دوسرے الفاظ قرآنی کی تشریح، متعدد آیات متعلقہ کی تفسیر، اشعار، رجوع بقصہ غار، قصہ ام معبد، قصہ سراقہ بن مالک، بریدہ سلمیٰ، تاسیس مسجد تقویٰ، تاریخ ہجرت، تاریخ اسلامی کی ابتداء، نماز جمعہ و خطبہ، اس کا متن، خواتین/الڑکیوں کے اشعار، ابویوب انصاری کے گھر میں قیام، علماء یہود کی حاضری اور بعض کا اسلام، حضرت سلمان فارسی کا قبول اسلام، تعمیر مسجد نبوی و حجرات، مواخاۃ، اذان، ان کے متعلق لطائف و معارف، یہود مدینہ سے معاہدہ اور اس کے متن کا ترجمہ، اسلام صرمہ بن ابی انس کا ذکر ہے (۳۶۲-۳۵۱)۔

۲ھ کے واقعات کا ذکر اس کی سرخی کے تحت کیا ہے جن میں تحویل قبلہ، صفہ و اصحاب صفہ ابن تیمیہ کی الجواب الصحیح، بخاری، فتح الباری کے حوالہ سے اور صوم رمضان، زکوٰۃ الفطر اور نماز عید، صلاۃ

الاصحیٰ اور قربانی، درود شریف، زکوٰۃ المال کا ذکر کیا ہے اور احکام القرآن بھاص، فتح الباری، بخاری، حلیۃ الاولیاء، الفیہ عراقی کے حوالے دئے ہیں۔ خاتمہ حضرت عائشہ صدیقہ کی رخصتی اور حضرت فاطمہ کی شادی کے دو سطری ذکر پر بلا سند کیا ہے (۷۳-۴۶۲)۔ منذر بن ساویٰ کے خط اور ان کے نام فرمان نبوی، شاہ نجاشی کے نام فرمان نبوی کے عکس آخر جلد میں ہیں اور اسی پر جلد اول سیرۃ المصطفیٰ مولانا کاندھلوی ختم ہوتی ہے (۷۶-۴۷۳)۔

سیرۃ المصطفیٰ کی جلد دوم تمام تر غزوات و سرایا کے بیان پر مشتمل ہے۔ ان کے درمیان درمیان بعض دوسرے سیاسی، سماجی اور دینی معاملات و امور بھی زیر بحث آئے ہیں۔ فہرست مضامین وغیرہ (۱-۸) کے بعد ”جہاد فی سبیل اللہ“ کے عنوان سے متن شروع ہوتا ہے اور وہ جہاد کی حکمت، مشروعیت، واقادیت سے بحث کرتا ہے جس میں آیات کریمہ بنیاد فراہم کرتی ہیں۔ ”حکم جہاد“ کے عنوان سے حیات نبوی میں اس کی فرضیت، اغراض و مقاصد، حقیقت، خلاصہ وغیرہ پر بحث ہے اور ”قوم پرستوں کا ایک مغالطہ“ وطن کی بنیاد پر قومیت کے نظریہ کی نفی کرتا ہے۔ پھر ”آداب جہاد“ کی بحث ہے اور جہاد کی اقسام، غرض و غایت بیان کر کے ”اسلام اور جبر“ کے تحت موخر الذکر کی نفی کی ہے۔ اس کے بعد کی سرخی ”اسلام اور مسئلہ غلامی“ سے تعرض کرتی ہے (۲۳-۹)۔ اس تمہیدی باب کے ماخذ ہیں: آیات قرآنی، زرقانی، ابن قیم، تفسیر ابن کثیر، بخاری، فتح الباری، مسلم، نسائی، ابن حبان، مثنوی مولانا روم، فتوحات مکیہ اور فصوص الحکم۔ شبلی کی مانند غزوات و سرایا کے لئے سلسلہ غزوات و سرایا کا عنوان لگایا ہے جس کے ذیلی مباحث ہیں: تعداد غزوات، تعداد سرایا جس کے بنیادی ماخذ زرقانی ہیں اگرچہ بعض کتب صحاح و حدیث کا حوالہ بھی دیا ہے۔ سرایا نے حمزہ، عبیدہ بن حارث، سعد بن ابی وقاص، غزوات ابواء، بواط، عثیرہ، بدر اولیٰ، سریہ عبد اللہ بن جحش، (نخلہ) اور اس کے حوالے سے اسلام میں پہلی غنیمت (۲۳-۵۵) کے بنیادی ماخذ ابن ہشام، زرقانی، سہیلی، ابن سید الناس، ابن سعد، ابن قیم، ابن اثیر، فتح الباری، تاریخ انجیس، حسن الصحابہ وغیرہ ہیں۔ غزوہ بدر کبریٰ کا باب مفصل ہے اور ابن اسحاق/ ابن ہشام، زرقانی، ابن کثیر، فتح الباری، ابن سعد، ابن سید الناس، مستدرک حاکم، مجمع الزوائد، الاصابہ، خصائص کبریٰ، ابن الاثیر، مجمع الزوائد، صحیح بخاری، مسلم، تفسیر قرطبی، ابن تیمیہ کی الصارم السلول، مستدرک، ترمذی، درمنثور، بھاص کی احکام القرآن، کنز العمال، استیعاب، قسطلانی کی ارشاد الساری

وغیرہ کے علاوہ آیات قرآنی کے حوالے سے بیان کیا ہے۔ اس میں متعدد ذیلی فوائد، نکات، شبہات کے ازالے، تنقیدات ہیں، فہرستیں بھی کئی ہیں جیسے شرکاء بدرین، اسیران، ملائکہ وغیرہ ”غزوہ بدر پر دوبارہ نظر“ کے عنوان کے تحت شبلی پر نقد کیا ہے (۱۶۴-۵۵)۔

قتل عصماء یہودیہ زرقانی، ابن تیمیہ، ابن سعد اور ابن سید الناس کے حوالہ سے منقول ہے (۱۶۳-۶۶)، غزوہ قرقرۃ الکدر زرقانی سے (۱۶۶-۷)، قتل ابی عفک یہودی، اصابہ، ابن تیمیہ، زرقانی، ابن سید الناس، اور الفیہ عراقی سے (۱۶۷-۸) مذکور ہے۔ غزوہ بنی قبیقاع کی بحث آیات قرآنی کے علاوہ البدایہ والنہایہ سے ہے۔ آخر میں فائدہ ہے جس میں مکتوبات مجدد الف ثانی کا حوالہ ہے (۱۶۸-۷۰)۔ غزوہ سویق زرقانی سے نقل کر کے عید الاضحیٰ کی ادائیگی کا حوالہ مذکورہ بالا سے ہے (۱۷۰-۷۱)، پھر حضرت فاطمہ کی شادی کا بیان ابن سعد اور زرقانی (۱۷۱-۳) سے اور غزوہ غطفان البدایہ، زرقانی سے، غزوہ بحران ابن سعد سے، قتل کعب بن اشرف یہودی فتح الباری سے نقل کیا ہے۔ موخر الذکر میں ابن ہشام، زرقانی، ابن عبد البر، ارشاد الساری کے حوالے بھی ہیں (۱۷۳-۸۰)، اسلام حویصہ بن مسعود (۱۸۱-۲)، اس کے بعد دوسرا یا۔ سریہ زید بن حارثہ، قتل ابی رافع۔ کا ذکر ابن سعد، زرقانی، طبری، البدایہ، اور فتح الباری اور الفیہ عراقی کے حوالے سے ہے (۱۸۲-۸۵)۔

غزوہ احد کا بیان بہت مفصل ہے جس میں متعدد ذیلی سرخیاں ہیں جو البدایہ، زرقانی، ابن سعد، تاریخ طبری، ابن سعد، فتح الباری، اصابہ، عیون الاثر، ابن ہشام، مجمع الزوائد، سہیلی، الخصائص الکبریٰ، استیعاب، بخاری، سیرۃ مغلطائی کے علاوہ بہت سی آیات بھی مآخذ میں ہیں (۱۸۵-۲۳۵)۔ اس کے بعد غزوہ حراء الاسد کا بیان ہے (۲۵۵-۶)۔ واقعات متفرقہ کے تحت حضرت خضہ سے شادی، حضرت حسن کی ولادت اور حضرت حسین کا حمل اور شراب کی حرمت (۲۵۵-۶) بیان ہوئی ہے۔

۳ھ کے تحت مختلف سرایا اور غزوات کا ذکر کیا ہے جو حسب ذیل ہیں: سریہ ابی سلمہ، سریہ عبد اللہ ابن انیس، واقعہ رجب، بئر معونہ، غزوہ بنی نضیر، غزوہ ذات الرقاع، غزوہ بدر موعد کے علاوہ واقعات متفرقہ (۲۵۷-۷۸)۔ ان کے مآخذ میں زیادہ تر مذکورہ بالا ہیں جیسے زرقانی، فتح الباری، خصائص کبریٰ، ابن سید الناس، البدایہ والنہایہ وغیرہ۔

۵ھ کے غزوات و سرایا کے مباحث کاندھلوی ہیں: غزوات دومۃ الجندل، مرسیع یا بنی

المصطلق، واقعہ افک، اور اس سے متعلق احکام خاص کرامہات المؤمنین پر تہمت لگانے کے احکام، نزول تیمم (۳۱۲-۲۷۹)۔ مولانا کاندھلوی نے مریضی کے بیان میں اہل سیر اور محدثین کرام کی روایات میں تطبیق دے کر ثابت کیا ہے کہ ان دونوں میں کوئی تعارض نہیں اور شبلی پر نقد کیا ہے۔ اپنے خیالات و افکار کی تائید میں زرقانی، فتح الباری، بخاری، اصابہ، ابوداؤد، خصائص کبریٰ، ترمذی، ابونعیم، مسلم، احمد، عبد الوہاب، شعرائی وغیرہ متعدد دوسرے مآخذ کو نقل کیا ہے لیکن ان میں سے بیشتر کا تعلق غیر ضروری یا ثانوی تفصیلات سے ہے۔ آخری مباحث میں متعدد ذکات و لطائف اور فوائد بھی ہیں۔

”غزوہ خندق و احزاب شوال ۵ھ“ کے تحت پہلے تاریخ غزوہ پر اختلاف اہل سیر سے بحث کی ہے۔ محدثین و اہل سیر کی روایات میں پھر تطبیق دی ہے۔ اسباب و محرکات اور واقعات غزوہ کو مفصل بیان کیا ہے۔ کتب و حدیث اور طبری، ابن سید الناس، ابن سعد، ابن ہشام، زرقانی اور آیات قرآنی اس کے اہم مآخذ ہیں۔ منجیق کے استعمال کے حوالہ سے نکتہ اور اقدامی جہاد کے اعتبار سے تنبیہ لکھی ہے اور شہداء خندق کی فہرست پر بیان ختم کیا ہے (۲۷-۳۱۳)۔ ۵ھ کے غزوات میں غزوہ بنی قریظہ کا بیان انہیں مآخذ پر کافی مفصل ہے۔ نماز عصر کی ادائیگی سے متعلق حدیث نبوی کی فائدہ میں تشریح کی ہے۔ نکتہ حضرت ابولبابہ سے متعلق ہے (۳۶-۳۲۷)۔ حضرت زینب سے نکاح اور نزول حجاب دو موضوعات اس سنہ کے اور ہیں جو آیات قرآنی اور البدایہ کے حوالے سے ہیں (۳۷-۳۳۶)۔

۶ھ کے واقعات ہیں: قرطاء کا سریہ محمد بن مسلمہ انصاری، ثمامہ بن اثال حنفی کے قبول اسلام کے حوالے سے، مسائل استیعاب اور ابن سعد کے حوالہ سے، غزوہ بنی لحيان، زرقانی اور ابن سعد سے، غزوہ ذی قرد، ابن سعد، بخاری، فتح الباری، (جس میں اہل سیر کی روایت کو بخاری پر ترجیح دی ہے) کے حوالے سے، سریہ عکاشہ/عمر، سریہ محمد بن مسلمہ/ذوالقصبہ، اور سریہ عبیدہ بن جراح/ذوالقصبہ، جموم و عیص، طرف، حسمی، وادی القریٰ/زید بن حارثہ، دومۃ الجندل/عبدالرحمن بن عوف، فدک/علی، ام قرفہ/زید، عبداللہ بن عتیک، قتل ابی رافع یہودی، عبداللہ بن رواحہ/اسیر بن رازم، کرز فہری/عربینہ، عمرو بن امیہ ضمیری/مکہ کا عام اہل سیر کی روایات پر نقل کیا ہے (۵۲-۳۳۷)۔ عمرۃ الحدیبیہ کا باب خاصا مفصل ہے اور کتب حدیث اور اہل سیر دونوں کی روایات کا مجموعہ ہے (۷۹-۳۵۳)۔ ذیلی سرخیاں ہیں: بیعتہ الرضوان، شرائط صلح، فوائد و لطائف اور مسائل و احکام، بیعت کی فضیلت، الحاصل کے تحت نتائج

ہیں۔ اسی کے متصلاً بعد ”بادشاہان عالم کے نام دعوت اسلام کے خطوط“ کے عنوان سے عرب اور شام و مصر، حبشہ و ایران وغیرہ کے حکمرانوں کے نام فرامین نبوی کی بحث ہے۔ جس میں خطوط کے متون، ترجمہ، سفیروں کی تقاریر، بعد کے واقعات، فوائد و لطائف، حکمرانوں سے سفیران نبوی کے مکالمات انہیں مآخذ پر بیان ہوئے ہیں اور فوائد پر ختم ہوئے ہیں (۳۱۸-۳۷۹)۔

غزوہ خیبر نئے عنوان و سرخی اور اعادہ بسملہ سے شروع ہوتا ہے اور کافی مفصل بیان کاندھلوی رکھتا ہے جس میں آیات قرآنی کے علاوہ بخاری، مسلم، فتح الباری، زرقانی، مسند احمد، ابن ہشام، عیون الاثر وغیرہ کے حوالہ سے قلعہ بہ قلعہ کی فتوحات خیبر بیان کی ہیں۔ پھر فتح، فدک کا ایک صفحہ بیان ہے جو فتح الباری اور ابن ہشام کی سند پر بیان ہوا ہے۔ ”زہر دینے کا واقعہ“ دوسری سرخی ہے، یہود خیبر سے صلح کو مخبرہ کا عنوان دیا ہے۔ مختصر دوسری روایت ابو ہریرہ کی آمد کے بارے میں ہے۔ پھر ”غنائم خیبر کی تقسیم“ کی بحث ہے۔ ”فائدة للمدرسين“ کی سرخی کے تحت علامہ قاری کی عربی عبارت شہسواری و پیادہ کے حصوں کے بارے میں دی ہے اور ترجمہ نہیں دیا۔ پھر شرکاء غنائم پر بحث کی ہے (۳۱۸-۳۳۴)۔

اس برس کے دوسرے واقعات میں، جن کا ذکر مولانا کاندھلوی نے کیا ہے، حسب ذیل ہیں: رد مناجح الانصار یعنی مہاجرین کی طرف سے انصار کی باغات کی واپسی، مسائل و احکام، شہر حرام میں قتال، تقسیم آراضی، ممنوعات خیبر، تحریم متعہ، حرمت متعہ، ابتداء اسلام میں کس قسم کا متعہ مباح تھا، ”خلاصہ کلام، بلکہ“ حرمت متعہ کی ایک وجدانی دلیل، مہاجرین حبشہ کی حبش سے واپسی، فتح وادی القریٰ و تیماء، مراجعت اور لیلۃ التعریس، فوائد، اور زفاف ام حبیبہ۔ ان کے مآخذ کتب حدیث و سیر ہیں جیسے عمدۃ القاری، قسطلانی، البدایہ وغیرہ (۳۳۴-۳۹۹)۔ اس کے بعد عمرۃ القضاء کی بحث ہے اور حضرت میمونہ سے نکاح اور سریہ اخزم بن ابی العوجاء پر یہ سنہ ختم ہوتا ہے (۴۳۹-۵۳)۔ مآخذ وہی ہیں۔

سریہ غالب بن عبداللہ لیشی / کدید سے ۸ھ کے واقعات کا آغاز کیا ہے اور بعض سرایا کے عنوان سے غیر متعین سرایا کا حوالہ زرقانی سے دیا ہے۔ ”اسلام خالد بن الولید و عثمان بن طلحہ و عمرو بن العاص“ کے عنوان سے ان کے قبول اسلام کا واقعہ مذکور ہے۔ البدایہ کے حوالہ سے (۴۵۳-۵۹)، غزوہ موتہ زرقانی اور فتح الباری، صحیح بخاری، البدایہ، الخصال وغیرہ کی سند پر بیان کیا ہے۔ حضرات خالد و عبداللہ بن رواحہ کے بارے میں نکتہ ہے۔ اور ”حکایت“ کے عنوان سے محمود غزنوی کی بت شکنی کے

حوالے سے حضرت عبداللہ بن رواحہ کے واقعہ کی توضیح کی ہے۔ سر یہ ”عمر و بن العاص بسوئے ذات السلاسل“ اور سر یہ ابو عبید بسوئے سیف البحر“ اس جلد کی آخری دو بحثیں ہیں اور دونوں کے آخر میں الگ الگ فائدہ ہے جس میں فقہی حکم بیان کیا ہے (۳۵۹-۷۳)۔

مولانا کاندھلوی کی سیرۃ المصطفیٰ کی جلد سوم فہرست مضامین وغیرہ کے بعد فتح مکہ مکرمہ کے بیان سے شروع ہوتی ہے اور حسب ذیل ضمنی مباحث پر مشتمل ہے: تمہیدی، تجدید معاہدہ کے لئے مکہ سے ابوسفیان کی روانگی، قصہ حاطب بن ابی بلتعہ، حضرت حاطب کے خط کا مضمون، مدینہ منورہ سے روانگی، مقام مرالظہر ان میں پڑاؤ، ابوسفیان کا اسلام، مکہ مکرمہ میں داخلہ، مسجد حرام میں داخلہ، باب کعبہ پر خطبہ، حجابت و سقایت، باب کعبہ پر اذان، مردوں اور عورتوں سے بیعت، دوسرا خطبہ، مہاجرین کے متروکہ مکانات کی واپسی کا مسئلہ، عفو عام کے بعد مجرمان خاص کے متعلق احکام، الحاصل کے تحت اشتہاری مجرموں کا ذکر، اسلام ابی قحافہ، اسلام صفوان بن امیہ، اسلام سہیل بن عمرو، اسلام عتبہ و معتب، اسلام معاویہ، ماخذ میں کتب و حدیث و سیر مذکورہ بالا ہیں (۱-۵۳)۔

”بت خانوں کی تخریب کیلئے سرایا کی روانگی“ کے تحت ہدم عزلی، ہدم سواع اور ہدم مناة کی سرخیوں کے تحت بیان کی ہے (۵۳-۵۵) پھر غزوہ حنین و اوطاس و طائف کا مفصل بیان ہے (۵۵-۷۲) جس کے ذیلی مباحث ہیں: محاصرہ طائف، تقسیم غنائم حنین، عمرہ بعرانہ، واقعات متفرقہ، لطائف و معارف، ان مباحث کے اہم ترین ماخذ فتح الباری، زاد المعاد، زرقانی وغیرہ ہیں۔

”تقرر عمال“ کے عنوان سے رسول اکرم صلی اللہ علیہ وسلم کے مختلف عاملوں، افسروں کا تقرر واضح کیا ہے اور ۹ھ کے تحت ان کی فہرست دی ہے (۷۲-۷۳)۔ سر یہ عیینہ بن حصن فزاری بسوئے بنی تمیم اور اس سے متصلاً بعد فائدہ جلیلہ ہے۔ پھر دوسرے عنوانات ہیں: خطبہ عطار د بن حاجب تمیمی، خطبہ ثابت بن قیس، بعث ولید بن عقبہ بن ابی معیط بسوئے بنی المصطلق، سر یہ عبداللہ بن عوسجہ اور دوسرے سرایائے قطیف بن عامر ضحاک بن سفیان، علقمہ بن مجز مدلجی، علی بن ابی طالب برائے بت شکنی قبیلہ طی، اسلام کعب بن زہیر (۷۳-۸۶)۔

غزوہ تبوک اگلا عنوان و بحث ہے جو بہت مفصل ہے (۸۶-۱۰۰)۔ اس کے ذیلی مباحث ہیں: ”حدیث انت منی بمنزلہ ہارون من موسیٰ“ کی شرح، اور اسی میں سفر تبوک کا ذکر بھی ہے بلکہ

پورے واقعہ کا، اس کے بعد مسجد ضرار کا ذکر الگ عنوان سے دیا ہے، ”متکلفین“ کے عنوان سے غزوہ میں شرکت نہ کرنے والوں کا ذکر ہے، مآخذ معلوم و مذکور ہیں اور اسی پر غزوہ تبوک اور اس کے متعلقات کا باب ختم ہوتا ہے۔ اسی کے ساتھ ساتھ بلا فصل ۹ھ کے دوسرے واقعات میں، ”حج ابی بکر صدیق“ واقعات متفرقہ کا بیان ہے (۱۰۳-۱۰۰)۔

۱۰ھ اور عام الوفود کے تحت بہت مفصل بیان ہے جو ان تمام قبائل کا ذکر کرتا ہے جو خدمت نبوی میں حاضر ہوئے (۱۰۳-۴۲)۔ ان کا ذکر الگ الگ سرخی سے کیا ہے اور کل تعداد (۳۵) دی ہے۔ پھر یمن میں تعلیم اسلام، سرایائے خالد بن الولید و علی بن ابی طالب کا ذکر ہے جو بالعموم زرقانی سے مروی ہے۔ سریہ خالد کے ضمن میں عربی عبارت (فرمان نبوی) دی ہے اور ترجمہ بھی (۱۳۲-۳۸)۔

”حجۃ الوداع“ کا باب متصلاً سابقہ بحث کے ساتھ شروع ہوتا ہے اور کافی مختصر ہے (۱۳۸-۵۲) جس کے بعد جبریل امین کی آمد کا ذکر ہے اور آخری فوج ظفر موج سریہ اسامہ بن زید کے تحت آخری سریہ کا ذکر مختصر ہے (۱۵۲-۵۵)۔

”سفر آخرت کی تیاری“ کی بحث سے مرض وفات نبوی کا بیان متصلاً شروع ہوتا ہے جس کے اہم ثانوی مباحث ہیں: علالت کی ابتداء، حضرت فاطمہ کارونا، ہنسا، واقعہ قرطاس، آخری خطبہ، آخری نماز نبوی اور امامت ابی بکر صدیق، یوم الوصال، عالم نزع، تاریخ وفات، عمر شریف، صحابہ کا اضطراب، صدیق اکبر کا خطبہ، سقیفہ بنی ساعدہ میں انصار کا اجتماع، تجہیز و تکفین اور غسل، نماز جنازہ تدفین، لطائف و معارف، (۲) واقعہ قرطاس پر دوبارہ بحث، امامت صدیق اکبر کے بارے میں شیعہ وغیرہ کے اعتراضات کا جواب، پھر تاریخ وفات کی بحث دوبارہ لائے ہیں (۱۵۵-۹۹)۔ بعض فوائد کے علاوہ بیعت خلافت پر بحث کی ہے جو بہت مفصل ہے (۱۹۹-۲۳۹) جس میں شیعہ سنی اختلاف اور اس کے اسباب جیسے باغ فدک وغیرہ کی حیثیت پر بھی بحث ہے، خاتمہ میراث نبوی پر ہوتا ہے۔ اسی سے متصل حیات نبوی پر بحث ہے جو قدیم و جدید علماء کے افکار پر مبنی ہے (۲۳۹-۷۶) اور اسی پر حیات و سیرت نبوی کا بیان ختم ہوتا ہے۔

متعلقات سیرت میں باقی ابواب و فصول کتاب ہیں ان کی تفصیل حسب ذیل ہے:

ازواج مطہرات (۳۶۳-۲۷۷) جس میں نکاح، معاشرت، ان سے متعلق مسائل جیسے حجاب وغیرہ، فضائل و مناقب، تعدد ازواج، اس کے اسباب و عوامل وغیرہ پر بھی بحث ہے۔

اولاد کرام کا باب بھی اس کے متصل شروع ہوتا ہے اور زیادہ مفصل نہیں ہے (۷۱-۳۶۳)۔
حلیہ مبارک، مہر نبوت، ریش مبارک، مردوں کی ڈاڑھی اور عورتوں کی چوٹی، عورت و مرد کا فرق
وغیرہ کا ذکر ہے (۸۱-۳۷۲)۔

لباس نبوی، نعلین مبارکین، معدان کے نقشہ کے، خرقہ نبوی، لباس نبوی، لباس ابراہیمی و اسماعیلی
تھا، قومی اور وطنی لباس نہ تھا۔ تشبہ بالکفار پر مفصل بحث اجمالی نظر کے عنوان سے ہے (۳۲۲-۳۸۲)۔
”دلائل نبوت و براہین رسالت یعنی معجزات نبوی“ کی بحث کافی مفصل و مدلل ہے (۴۲۳) جس
میں تمہید کے بعد تعداد، اقسام معجزات عقلیہ، مذہب اسلام کی آمد، معجزات حسیہ اور ان کی تعداد، معجزہ کی
تعریف، معجزات علمیہ و عملیہ، وجوہ اعجاز قرآن، اعجاز حدیث، علمائے امت (۵۲-۴۲۳)۔

”آنحضرت صلی اللہ علیہ وسلم کے متعلق انبیاء سابقین کی پیشین گوئیاں“ کے مفصل بحث میں
تورات و زبور و انجیل وغیرہ کتب مقدسہ اور قرآن مجید سے پچیس بشارتوں کا ذکر کیا ہے (۵۴۶-۴۵۲)۔
انباء الغیب یعنی آئندہ واقعات کے متعلق قرآن و حدیث کی پیشین گوئیاں“ کا عنوان اس
بحث کو پیش کرتا ہے (۶۳-۵۴۶)۔ معجزات یمن و برکت (۷۲-۵۶۶) اور معجزات عیسوی سے ان
کافرق، مقصد نبوت، امین کے تین بنیادی اصول اور خصائص نبوی دوسری بحثیں ہیں اور اسی پر کتاب
ختم ہوتی ہے (۸۳-۵۷۲)۔

خطبات و مقالات سیرت

پروفیسر حبیب الرحمن




سیرت النبی اور مستشرقین

حجرت حافظ عبدالغفار
لیکھاوی سال سیرت (خطاب ہجرت)






اطرافِ سیرت




اعتراضات



روایات سیرت کا تنقیدی جائزہ

علامہ محمد ناصر الدین البانی



ترجمہ
ڈاکٹر محمد رفی الاسلام ندوی



سیرت خاتم النبیین

بیتنا

بیتنا

ہماری دیگر کتب سیرت

- اسلام پیغمبر اسلام اور مستشرقین مغرب کا انداز فکر
- اسوہ کامل (صدارتی ایوارڈ یافتہ)
- اسوہ حسنہ
- اطراف سیرت (ایوارڈ یافتہ)
- بلغ العلیٰ بکمالہ (منظوم سیرت)
- پیغمبر اسلام اور معجزات (ایوارڈ یافتہ)
- پیغمبر اسلام اور فصاحت و بلاغت
- پیغمبر اسلام اور اہل بیت
- پیغمبر اسلام اور خلق عظیم
- پیغمبر اسلام اور ترک رذائل
- پیغمبر اسلام اور غزوات سراپا
- پیغمبر انقلاب
- حضور بحیثیت سپہ سالار
- حیات سرور کائنات
- حیاتی حضور دی (پنجابی) صدارتی ایوارڈ یافتہ
- ڈاکٹر سید عبدالقادر جیلانی
- ڈاکٹر عبدالرؤف ظفر
- مولانا ظفر الدین ندوی
- ڈاکٹر عبدالرؤف ظفر
- خورشیدناظر
- حکیم محمود احمد ظفر
- حکیم محمود احمد ظفر
- حکیم محمود احمد ظفر
- حکیم محمود احمد ظفر
- حکیم محمود احمد ظفر
- ڈاکٹر محمد شریف چوہدری
- محمد فتح اللہ گلن
- ملا واحدی دہلوی
- اصغر علی جاوید

- خطبات و مقالات سیرت^م
- دروس سیرت^م (فقہ السیرة)
- ربيع الاول کے واقعات
- روایات سیرت کا تنقیدی جائزہ
- سیرت خاتم النبیین^م (رابطہ عالم اسلامی ایوارڈ یافتہ) ڈاکٹر ماجد علی خاں
- سروردو عالم
- سیرت رحمت عالم
- سیرت پیغمبر اسلام^م (فقہ السیرة)
- سیرت النبی^م اور مستشرقین
- سیرت النبی^م پر اعتراضات کا جائزہ
- صحابہ کے سوال نبی رحمت^م کے جواب
- عہد نبوی میں ریاست کا نشو و نما (ایوارڈ یافتہ)
- عہد نبوی کا تمدن (صدارتی ایوارڈ یافتہ)
- عہد نبوی میں اختلافات
- کلکی اوتار اور حضرت محمد^م
- مقالات سیرت طیبہ^م
- مرقع سیرت^م
- مکی عہد نبوی میں اسلامی احکام کا ارتقاء
- محمد^م: پیغمبر اسلام کی سوانح حیات (ایوارڈ یافتہ)
- محمد^م: پیغمبر عہد رواں
- نبی کریم^م اور خواتین
- پروفیسر عبدالجبار شاہ
- ڈاکٹر محمد سعید رمضان البوطی
- پروفیسر عبدالجبار شاہ
- علامہ محمد ناصر الدین البانی
- فضل کریم خاں ورنانی
- ڈاکٹر اکرم ضیاء العمری
- علامہ محمد غزالی
- رسالہ معارف سے ماخوذ
- ڈاکٹر شمیم اختر قاسمی
- سلمان نصیب وحدوح
- ڈاکٹر نثار احمد
- ڈاکٹر یسین مظہر صدیقی
- ڈاکٹر یسین مظہر صدیقی
- ڈاکٹر وید پرکاش اپادھیائے
- سیرت کانفرنس جامع سلفیہ بنارس
- پروفیسر عبدالجبار شاہ
- ڈاکٹر یسین مظہر صدیقی
- کیرن آرم اسٹرانگ۔ مترجم: نعیم اللہ ملک
- کیرن آرم اسٹرانگ۔ مترجم: نعیم اللہ ملک
- ڈاکٹر یسین مظہر صدیقی